

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَاهِرَهُ عَلَى الدِّينِ كُلِّهِ ط
(الصَّف: ۱۰)

تحقیقِ عارفانہ

جواب

حرفِ محرمانہ

از قلم

قاضی محمد نذیر صاحب فاضل سابق پرنسپل جامعہ احمدیہ

فہرست مضامین تحقیق عارفانہ

صفحہ	مضمون	نمبر شمار
۱	پیش لفظ	۱
۱	تحقیق عارفانہ کی افادی حیثیت۔	
	ضروری گذارش	۲
۳	حرف محرمانہ کی حیثیت۔	
	باب اول	
۵	ختم نبوت کی حقیقت۔	۳
۷	تمام مسلمان علماء کا ایک نبی کی آمد پر اتفاق۔	۴
۸	مسلمان کا ایک گروہ مسیح کے بروزی نزول کا قائل چلا آیا ہے۔	۵
	برق صاحب کا ہمارے خط کے جواب میں نزول مسیح کے بارہ میں	۶
۹	شک کا اظہار۔	
۱۱	وفات مسیح علیہ السلام اور برق صاحب کا فرض۔	۷
۱۵	بزرگانِ امت کے اقوال میں امکانِ نبوت غیر تشریعی۔	۸
	برق صاحب کے ایک جدید نظریہ کہ کوئی نبی نئی شریعت نہیں لایا	۹
۱۸	کا ابطال۔	

- ۱۰ برق صاحب کے ایک دوسرے نظریہ کہ ہم کسی نبی کو غیر تشریعی فرض کر ہی نہیں سکتے کا ابطال۔ ۲۲
- ۱۱ نبوت اور نبی کے لغوی معنی کی قرآن سے تائید۔ ۲۳
- ۱۲ تشریع امر عارض ہے (یعنی ہر نبی کے لئے شریعت جدیدہ لانا ضروری نہیں) ۲۵
- ۱۳ حضرت مسیح موعود علیہ السلام کی طرف سے آیت خاتم النبیین کی تفسیر کہ آپ کی توجہ روحانی نبی تراش ہے پر برق صاحب کا اعتراض اور اس کا جواب۔ ۲۵
- ۱۴ مولانا محمد قاسم صاحب نانوتوی کی تفسیر متعلق آیت خاتم النبیین۔ ۲۸
- ۱۵ برق صاحب کی دوسری علمی لغزش۔ ۳۰
- ۱۶ ختم نبوت کے لغوی معنی۔ ۳۳
- ۱۷ خاتم کے معنی از روئے حدیث نبوی۔ ۳۶
- ۱۸ قرآن کریم سے امکان نزول وحی و امکان نبوت کا ثبوت۔ ۳۸
- ۱۹ خاتم النبیین کی تفسیر حدیث میں۔ ۴۷
- ۲۰ حدیث لو عاش ابراہیم لکان صدیقاً نبیاً کی توثیق اور تشریح۔ ۴۸
- ۲۱ حضرت محی الدین ابن عربی کے نزدیک انقطاع نبوت والی احادیث کی تشریح۔ ۴۹
- ۲۲ حدیث لو کان بعدی نبی لکان عمر کے ضعف کا ثبوت اور بھورت تسلیم صحیح معنی۔ ۵۱

- ۲۳ امکان نبوت کے بارہ میں تین اور حدیثیں۔ ۵۳
- ۲۴ انقطاع نبوت پر برق صاحب کی پیش کردہ حدیثوں کی صحیح تشریح۔ ۵۷
- ۲۵ خاتم النبیین کا الف لام۔ ۷۲
- ۲۶ اعتدال کی راہ۔ ۷۳
- ۲۷ خاتم کا استعمال حضرت مسیح موعودؑ کی تحریرات میں اور برق صاحب کے اعتراض کا جواب۔ ۷۴
- ۲۸ ایک بروز محمدی سے متعلقہ عبارت اور برق صاحب کے اس اعتراض کا جواب کہ اس کی رو سے امت محمدیہ میں ایک سے زیادہ نبی کسی صورت میں نہیں آسکتے۔ ۷۹
- ۲۹ برق صاحب کا خطبہ الہامیہ کی ایک ادھوری عبارت پیش کر کے ایک مغالطہ اور اس کا جواب۔ ۸۱
- ۳۰ برق صاحب کے اس اعتراض کا جواب کہ حضور علیہ السلام کی توجہ سے نبی پیدا ہو سکتے ہیں تو صحابہ کرام میں سے کوئی شخص منصب نبوت پر فائز کیوں نہ ہو سکا۔ ۸۷
- ۳۱ برق صاحب کے اس اعتراض کا جواب کہ خاتم النبیین سے مراد نبی تراش مہر لی جائے تو کم از کم تین نبی آنے چاہیں۔ ۸۸
- ۳۲ برق صاحب کی تحریروں میں تناقض۔ ۸۹

- ۳۳ ختم نبوت کی تشریح کے لحاظ سے انکارِ نبوت اور اقرارِ نبوت کے حوالہ جات کا حل اور اس امر کا ثبوت کہ تدریجی انکشاف قابلِ اعتراض نہیں۔ ۹۰
- ۳۴ برق صاحب کے اس اعتراض کا جواب کہ جو دیوارِ مسیح کی راہ میں حائل تھی وہ مسیح موعود کو بھی آنے سے روک سکتی تھی۔ ۱۰۴
- ۳۵ کشتی نوح صفحہ ۱۳ کی عبارت سے متعلق مغالطہ کا جواب۔ ۱۰۸
- ۳۶ ایک حوالہ میں برق صاحب کی تحریف اور حوالہ کا حل۔ ۱۰۹
- ۳۷ مسئلہ نبوتِ مسیح موعود کے بارہ میں حضراتِ اقدس کی عبارتوں کے متعلق رفعِ اختلاف کی تین صورتیں اور ان پر برق صاحب کے اعتراضات مع جوابات۔ ۱۱۳
- ۳۸ رفعِ اختلاف کی صورتِ اول پر برق صاحب کے سات سوالوں کے جوابات۔ ۱۱۵
- ۳۹ رفعِ اختلاف کی دوسری صورت پر برق صاحب کی تین باتوں کا جواب۔ ۱۲۳
- ۴۰ نبوت کی تقسیم از روئے قرآن اور اس امر کا ثبوت کہ انجیل کوئی شریعت کی کتاب نہ تھی اور اس امر کا رد کہ حضرت مرزا صاحب تشریحی نبوت کے مدعی تھے۔ ۱۲۴

- ۴۱ حضرت خلیفۃ المسیح الثانی کا یہ عقیدہ ہے کہ کوئی شخص
آنحضرت ﷺ سے نہیں بڑھے گا اور اس بارہ میں برق صاحب
کے مغالطہ کا رد۔ ۱۲۹
- ۴۲ برق صاحب کے خلاف اجماعِ نظریہ کی تردید کہ آدم کے سوا سب
نبی امتی ہیں۔ ۱۳۲
- ۴۳ حضرت مسیح موعود کا دعویٰ تشریفی نبی کا نہیں اس بارہ میں برق
صاحب کے مغالطہ کی تردید اور اربعین کی ایک عبارت کی تشریح۔ ۱۳۴
- ۴۴ رفع اختلاف کی تیسری صورت پر برق صاحب کے اعتراضات
کے جوابات۔ ۱۳۸

باب دوم

- ۴۵ حرفِ محرمانہ کے دوسرے باب متعلق مسیح موعود علیہ السلام کا
جواب۔ ۱۴۵
- ۴۶ احادیث کے متعلق حضرت مسیح موعود کا مسلک اور برق صاحب
کی مفتریات کا رد۔ ۱۴۶
- ۴۷ مسیح موعود کا ذکر قرآن شریف میں۔ ۱۵۱
- ۴۸ برق صاحب کا حضرت اقدس پر مستقل رسول ہونے کا بہتان۔ ۱۵۳
- ۴۹ برق صاحب کی ایک الجھن کا حل۔ ۱۵۳
- ۵۰ برق صاحب کے ایک غیر منطقی اعتراض کا جواب۔ ۱۵۶

نمبر شمار	مضمون	صفحہ
	باب سوم	

- ۵۱ مسیح و ٹیل مسیح۔ ۱۵۹
- ۵۲ حضرت اقدس پر حضرت عیسیٰ علیہ السلام کی ہنگ کے الزامات۔ ۱۶۲
- ۵۳ قرآن کا عیسیٰ انجیل کے یسوع سے الگ ہستی نہ تھا تو لازمی جواب کیوں؟ ۱۶۹

باب چہارم

- ۵۴ تاریخ بعثت۔ ۱۸۰
- ۵۵ تاریخ بعثت کے متعلق مغالطات کے جوابات۔ ۱۸۰

باب پنجم

- ۵۶ دلائل نبوت۔ ۱۹۰
- ۵۷ آیت من یطع اللہ والرسول فاولئک مع الذین انعم اللہ علیہم من النبیین سے امکان نبوت کا ثبوت۔ ۱۹۰
- ۵۸ معیار صداقت آیت ولو تقول علینا بعض الاقاویل لاخذنا منه بالیمین ثم لقطعنا منه الوتین کے متعلق برق صاحب کی غلط اختراع۔ ۱۹۵
- ۵۹ مفتری علی اللہ کے متعلق برق صاحب کی پیش کردہ آیات کی اصل حقیقت۔ ۲۰۱
- ۶۰ حضرت اقدس کی عیسیٰ علیہ السلام سے مماثلت۔ ۲۰۴
- ۶۱ مماثلت پر برق صاحب کی تنقید کی جزو اول کا جواب۔ ۲۰۷

صفحہ	مضمون	نمبر شمار
۲۱۰	جزو دوم کا جواب۔	۶۲
۲۱۶	جزو سوم کا جواب۔	۶۳
۲۲۴	جزو چہارم کا جواب۔	۶۴
۲۲۷	جزو پنجم کا جواب۔	۶۵

باب ششم و ہفتم

۲۳۰	الذجال و جماد۔	۶۶
	برق صاحب کی تلخیص انگریزی حکومت کو دجال اکبر قرار دینے کے متعلق۔	۶۷
۲۴۰		
۲۴۴	انگریزوں کی غلامی کے درس کے الزام کارڈ۔	۶۸
۲۴۶	مولوی محمد حسین بنالوی کی حکومت میں جھوٹی مجری۔	۶۹
۲۴۹	خود کاشتہ کی حقیقت۔	۷۰
۲۵۴	بعض علماء کی حکومت کے خلاف تشدد دانہ پالیسی کی دوبارہ ناکامی۔	۷۱
۲۵۵	انگریزوں کی سداغلامی کے الزام کارڈ۔	۷۲
۲۶۰	بعض حوالہ جات کی تشریح۔	۷۳
	قانون ”دکھائی“ کے بارہ میں حضرت اقدس پر ناپاک حملے کا رد و	۷۴
	مصحہ کی حیثیت اسلام میں اور برق صاحب کا حضرت اقدس پر ایک	
۲۶۳	افتراء۔	
۲۶۹	تحفہ قیصریہ و ستارہ قیصریہ کے متعلق اعتراضات کی تردید۔	۷۵
۲۷۰	برق صاحب کی خطرناک تحریف۔	۷۶

نمبر شمار	مضمون	صفحہ
۷۷	دجال کی شوکت کم کرنے اور پادریوں کی شکست کے متعلق دو سوالوں کا جواب۔	۲۷۲
۷۸	پنجاب میں عیسائیوں کی تعداد کی بناء پر حضرت اقدس سے استحضار کا جواب۔	۲۷۳
۷۹	مباحثات میں حکمتِ عملی۔	۲۷۸
۸۰	حکومتِ کابل کی وزارت کے اعلان میں برق صاحب کی تحریف۔	۲۷۹
۸۱	ترکوں کی شکست پر اعتراض کا جواب۔	۲۸۱
۸۲	مبلغ روس کے رویہ پر اعتراض کا جواب۔	۲۸۳
۸۳	جماعت احمدیہ کی طرف سے مسلم مفاد کی حفاظت۔	۲۸۴
۸۴	باب ہفتم کے آخری اعتراض کا رد۔	۲۸۷
	باب ہشتم	
۸۵	صداقت کے معیار۔	۲۸۹
۸۶	حضرت اقدس کی دعاؤں کی عدم قبولیت کا اعتراض۔	۲۸۹
۸۷	مولوی ثناء اللہ صاحب امرتسری کے ساتھ آخری فیصلہ کی حقیقت۔	۲۹۰
۸۸	میر ناصر نواب صاحب کی روایت کی حقیقت۔	۳۰۰
۸۹	ڈاکٹر عبدالحکیم خان کی پیشگوئی کی حقیقت۔	۳۰۱
۹۰	حضرت اقدس کے فہم قرآن کے متعلق اعتراضات کے جوابات۔	۳۰۷
۹۱	نشانات کی تعداد کے بیان میں تضاد کے اعتراض کا جواب۔	۳۳۵

صفحہ	مضمون	نمبر شمار
۳۳۸	پیشگوئیوں کے اصول۔	۹۲
	سیح موعود کی پیشگوئیوں کے متعلق ایک غیر جانبدار عالم کی رائے	۹۳
۳۴۲	اور اس کے قلم سے سترہ پیشگوئیوں کا بیان۔	
	برق صاحب کے دس الہامی پیشگوئیوں پر اعتراضات کے	۹۴
۳۵۵	جوابات۔	
۳۵۵	نمبر ۱ پیشگوئی متعلق محمدی پیغم صاحبہ۔	۹۵
۳۹۹	نمبر ۲ پیشگوئی متعلق ڈپٹی عبداللہ آتھم۔	۹۶
۴۲۷	نمبر ۳۔ پسر موعود (مصلح موعود) کے متعلق پیشگوئی۔	۹۷
۴۴۹	نمبر ۴۔ طاعون کی پیشگوئی۔	۹۸
۴۶۹	نمبر ۵۔ الہام عمر۔	۹۹
۴۷۹	نمبر ۶۔ امراض خبیثہ سے حفاظت کا وعدہ۔	۱۰۰
۴۸۰	نمبر ۷۔ الہام متعلق تلخ۔	۱۰۱
۴۸۸	نمبر ۸۔ بشیر الدولہ۔ عالم کباب۔	۱۰۲
۴۹۱	نمبر ۹۔ کنواری اور بیوہ۔	۱۰۳
۴۹۲	نمبر ۱۰۔ بعض بابرکت عورتیں۔	۱۰۴
۴۹۳	برق صاحب کا بعض پیشگوئیوں کے پورا ہونے کا اعتراف۔	۱۰۵
	باب نہم	
۴۹۶	الہامات پر اعتراضات کے جوابات۔	۱۰۶

۵۲۳ ۱۰۷ بعض الہامات پر مبہمل ہونے کے اعتراض کا جواب۔

باب دہم

۵۳۶ ۱۰۸ حضرت اقدس کی ”وُسعتِ علم“ پر بارہ اعتراضات کے جوابات۔

باب یازدہم

۵۵۷ ۱۰۹ حضرت اقدس کی اُردو دانی پر نکتہ چینی کے جوابات۔

۶۰۸ ۱۱۰ بعض الہامات پر ادلی اعتراضات کے جوابات۔

۱۱۱ خطبہ الہامیہ کی بعض عربی عبارتوں پر ادلی اعتراضات کے

۶۲۵ جوابات۔

۶۴۴ ۱۱۲ عربی قصیدہ مشمولہ خطبہ الہامیہ کے اشعار پر نکتہ چینی کا جواب۔

۶۴۸ ۱۱۳ قصیدہ اعجازیہ مندرجہ (اعجاز احمدی) کی معجزانہ حیثیت۔

۶۵۰ ۱۱۴ قصیدہ اعجازیہ کے پانچ اشعار پر ادلی نکتہ چینیوں کا جواب۔

۶۵۴ ۱۱۵ ”اعجاز المسح“ پر پانچ ادلی اعتراضات کے جوابات۔

۶۷۳ ۱۱۶ قرآن شریف کی آیات پر عیسائیوں کی نکتہ چینی کا نمونہ۔

باب دوازدہم

۶۷۹ ۱۱۷ برق صاحب کے آخری حملہ، مخالفوں کے متعلق سخت کلامی کارڈ۔

خاتمہ

۶۹۴ ۱۱۸ کتاب کا مختصر ترس خلاصہ و خاتمہ

پیش لفظ

”تحقیقِ عارفانہ“ کی افادی حیثیت

چونکہ برق صاحب کی کتاب ”حرفِ محرمانہ“ کے اعتراضات احمدیت کے خلاف لکھے گئے تمام لٹریچر بالخصوص پروفیسر الیاس برنی کی کتاب ”قادیانی مذہب“ کا نچوڑ ہیں۔ اس لئے اس کتاب کا جواب جو ”تحقیقِ عارفانہ“ کے نام سے احبابِ کرام کی خدمت میں پیش کیا جا رہا ہے۔ انشاء اللہ ان سب مخالفانہ کتابوں کے جواب کا کام دے گا۔

مصنف: محمد نذیر الانپوری

صیغہ نشر و اشاعت

نظارت اصلاح و ارشاد ربوہ

۱۵ نومبر ۱۹۶۳ء

ضروری گذارش

مجھے اکثر دوستوں کی طرف سے یہ تحریک ہوئی تھی کہ ڈاکٹر غلام جیلانی صاحب برق کیمپوری کی کتاب ”حرفِ محرمانہ“ کا جواب ہماری طرف سے دیا جانا چاہئے۔ کیونکہ کئی لوگ اس کے سوالات ہمارے سامنے پیش کرتے ہیں۔ گواہی بانوں کے جوابات سلسلہ احمدیہ کے لٹریچر میں متعدد بار دیئے گئے ہیں۔ مگر چونکہ برق صاحب نے ایسے اعتراضات کو اپنی کتاب میں اپنے الفاظ میں ڈھال کر جمع کر دیا ہے اس لئے یکجائی طور پر ان کا جواب ضروری ہے۔

میں نے دوستوں کی خواہش کو پورا کرنے کے لئے اس کتاب کا جواب بنام ”تحقیقِ عارفانہ“ لکھا ہے جو احباب کی خدمت میں پیش کیا جا رہا ہے :-

جناب برق صاحب نے اپنی کتاب میں یہ دعویٰ کیا ہے کہ انہوں نے حوالہ جات کو پیش کرنے میں پوری دیانت داری سے کام لیا ہے اور منشاء متکلم کو بگاڑنے کی کوشش نہیں کی۔ احبابِ کرام ان کی کتاب کا جواب پڑھنے پر یہ محسوس کر لیں گے کہ وہ اپنے اس دعویٰ میں کس قدر عمدہ برآ ہوئے ہیں۔ مجھے ہمیشہ یہ حسرت رہی ہے کہ کسی مخالف مولوی کی کوئی ایسی کتاب دیکھنے میں آئے جس میں حوالہ جات قطع و برید کے بغیر حضرت مسیح موعود علیہ السلام کے صحیح منشاء کو پیش کر کے آپ پر تنقید کی گئی ہو۔ مگر افسوس ہے کہ کوئی کتاب آج تک میری نظر سے نہیں گذری جس میں دیانت سے اس پہلو کو مد نظر رکھا گیا ہو۔ برق صاحب کی کتاب کی تمہید پڑھ کر اور ان کا یہ دعویٰ دیکھ کر مجھے خوشی ہوئی کہ احمدیت پر تنقید کرنے والا ایک شریف مصنف تو ایسا ملا جو

دیانت کے پہلوؤں کو ملحوظ رکھتے ہوئے بانی سلسلہ احمدیہ علیہ السلام پر تنقید کر رہا ہے۔ مگر میں دُکھ اور افسوس سے اس امر کا اظہار کرنے سے رُک نہیں سکتا کہ جوں جوں میں نے اس کتاب کا مطالعہ کیا برق صاحب کا دعویٰ غلط ہوتا نظر آیا۔ حقیقت یہ ہے کہ میں نے اس کتاب کو حرفِ محرمانہ کی بجائے ”حرفِ مجرمانہ“ بلکہ ”تحریفِ مجرمانہ“ کا مصداق پایا ہے۔

میں اپنے محترم بزرگ حافظ سید مختار احمد صاحب شاہجمانپوری کا تہ دل سے ممنون ہوں جنہوں نے اس کتاب کی تالیف میں مجھے اپنے قیمتی مشوروں سے نوازا۔ مجھے اس بات کا فخر ہے کہ یہ کتاب ہمارے فاضل دوست مولانا جلال الدین صاحب شمس ناظر اصلاح و ارشاد سابق مبلغ بلاد عربیہ و غریبہ کی نظر ثانی کے بعد شائع ہو رہی ہے۔

میں اپنے معاونین محترم قریشی محمد اسد اللہ صاحب الکا شمیری۔ سید عبدالحی صاحب۔ قریشی محمد اسلم صاحب مربیان سلسلہ احمدیہ کا بھی شکر گزار ہوں جنہوں نے اس تصنیف کے دوران میں میری مدد فرمائی ہے۔ اللہ تعالیٰ ان سب دوستوں کو اجر جزیل عطاء فرمائے اور سلسلہ احمدیہ کی تائید میں میری اس حقیر کوشش کو قبول فرما کر ہم سب کی نجات کا باعث بنائے۔

والسلام

مصنف: محمد نذیر لاکھپوری

صیغہ نشر و اشاعت نظارتِ اصلاح و ارشاد۔ ریوہ

بِسْمِ اللّٰهِ الرَّحْمٰنِ الرَّحِیْمِ ط ————— نَحْمَدُهُ وَنُصَلِّيْ عَلٰی رَسُوْلِهِ الْکَرِیْمِ ط

باب اوّل

ختم نبوت کی حقیقت

جناب ڈاکٹر غلام جیلانی صاحب برق نے ایک کتاب ”حرفِ محرمانہ“ کے نام سے حضرت بابائی سلسلہ احمدیہ مرزا غلام احمد صاحب قادیانی مسیح موعود و مہدی معبود علیہ السلام کے دعویٰ کی تردید میں لکھی ہے۔ اس کتاب کا جواب دینا اس وقت ہمارے مد نظر ہے۔

برق صاحب نے سب سے پہلے ”خاتم النبیین“ کے معنی پر بحث کی ہے اور پھر حضرت بابائی سلسلہ احمدیہ کی نبوت کو زیر بحث لائے ہیں۔

تمام مسلمان علماء کا اس بات پر اتفاق رہا ہے اور اتفاق موجود ہے کہ مسیح موعودؑ کے آخری زمانے میں ظہور کے متعلق احادیث نبویہ میں جو پیشگوئیاں وارد ہیں ان میں آنحضرت ﷺ نے اس موعود کو ”نبی اللہ“ قرار دیا ہے۔ اور یہ علماء امت کہتے ہیں کہ یہ موعود شریعتِ محمدیہ کے تابع ہو گا اور اس کے مطابق حکم کرے گا۔ کسی اور شریعت کی طرف دعوت نہیں دے گا۔ اس طرح قریباً تمام امتِ محمدیہ کا اس بات پر اتفاق ہے کہ خاتم النبیین ﷺ کے بعد کوئی نئی شریعت لانے والا نبی نہیں آسکتا۔ البتہ آخری زمانہ میں ایک نبی اللہ کا ظہور حضرت عیسیٰ علیہ السلام کی آمد ثانی کے رنگ میں ضرور ہو گا۔

اکثر علماء امت یہ مانتے چلے آئے ہیں کہ امتِ محمدیہ کے مسیح موعود

حضرت عیسیٰ بن مریم علیہ السلام ہیں جنہیں زندہ ہی خاکی جسم کے ساتھ آسمان پر اٹھا لیا گیا تھا وہی آخری زمانہ میں آسمان سے اتریں گے اور قوموں کے درمیان حکم ہوں گے اور صلیبی مذہب (عیسائیت) کا مقابلہ کریں گے۔ پس ایک نبی کی ضرورت کی قریباً تمام امت قائل چلی آتی ہے۔

جماعت احمدیہ از روئے قرآن مجید و احادیثِ نبویہ یہ یقین رکھتی ہے کہ حضرت عیسیٰ علیہ السلام جو اسرائیلی نبی تھے تمام دوسرے انبیاء کی طرح وفات پا چکے ہیں۔ اور جس موعود عیسیٰ کے امت محمدیہ میں آنے کا احادیثِ نبویہ میں وعدہ دیا گیا ہے۔ اُسے عیسیٰ یا ابنِ مریم کا نام مجاز و استعارہ کے طور پر حضرت عیسیٰ علیہ السلام کا ٹھیل یا بروز ہونے کی وجہ سے دیا گیا ہے۔ کیونکہ احادیثِ نبویہ میں اس موعود ابنِ مریم کو اِمَامُکُمْ مِنْکُمْ (صحیح بخاری) اور فَاِمَامُکُمْ مِنْکُمْ (صحیح مسلم) تم میں سے تمہارا امام قرار دیا گیا ہے۔ ہاں بعض احادیث میں رسول کریم ﷺ نے اس موعود عیسیٰ کو نبی اللہ بھی قرار دیا ہے۔ ان سب احادیث کو تطبیق دینے سے یہ ظاہر ہے کہ مسیح موعود امت محمدیہ کا ہی ایک فرد ہے اور آنحضرت ﷺ کا خلیفہ ہے جو ایک پہلو سے نبی ہے اور ایک پہلو سے امتی بھی۔ حضرت عیسیٰ علیہ السلام چونکہ وفات پا چکے ہیں اور وفات یافتہ کا از روئے قرآن مجید اس دنیا میں واپس آنا محال ہے اسلئے یہی عقیدہ درست ماننا پڑتا ہے کہ امت محمدیہ کا مسیح موعود حضرت عیسیٰ علیہ السلام نہیں ہیں بلکہ اُن کا ٹھیل اور بروز ہی ہے۔

حضرت بانی سلسلہ احمدیہ کا دعویٰ یہی ہے کہ آپکو ہی اپنے الہامات کے مطابق مسیح کے رنگ میں ہو کر آنے کی وجہ سے احادیثِ نبویہ میں ابنِ مریم کا نام بطور استعارہ دیا گیا تھا۔ پس خاتم النبیین ﷺ کے بعد تقریباً ساری کی ساری امت ایسے نبی کی آمد کی قائل چلی آئی ہے جو شریعتِ محمدیہ کے مطابق حکم ہو ہم میں اور اس زمانہ

کے دوسرے علماء کے عقیدہ میں اگر اختلاف ہے تو صرف اتنا ہے کہ وہ لوگ حضرت عیسیٰ علیہ السلام کے اصالتاً دوبارہ آنے کے قائل ہیں اور ہم انکے شیل کے آنے کے قائل ہیں پس ختم نبوت کے عقیدہ میں ہم میں اور ان میں اس بات میں اتفاق ہے کہ آنحضرت ﷺ کے بعد کوئی نبی جدید شریعت لایا والا نہیں آسکتا اور مسیح موعود ایسا نبی ہے جو تابع شریعت محمدیہ ہے گویا ایک نبی کے خاتم النبیین ﷺ کے تابع آنے میں تو ہم سب کا اتفاق ہے البتہ اس کی شخصیت میں ہم میں اور ان میں یہ اختلاف ہے کہ یہ موعود خود حضرت عیسیٰ علیہ السلام ہیں یا ان کا کوئی شیل اور بروز ہے جو ایک پہلو سے امتی ہے اور ایک پہلو سے نبی۔

مسلمان کے ایک گروہ کا احمدی عقیدہ سے اتفاق

ایک گروہ مسلمانوں کا یہی عقیدہ رکھتا چلا آیا ہے کہ حضرت عیسیٰ علیہ السلام کے نزول سے مراد یہ ہے کہ امام مہدی حضرت عیسیٰ علیہ السلام کا بروز ہوگا۔ نہ یہ کہ حضرت عیسیٰ علیہ السلام اصالتاً دوبارہ نازل ہوں گے۔ چنانچہ اقتباس الانوار صفحہ ۵۲ میں لکھا ہے :-

”بعضے برآئند کہ روح عیسیٰ در مہدی بروز کند و نزول مہارت از ہمیں بروز است مطابق اس حدیث کہ لَا مَهْدِيَّ إِلَّا عِيسَى ابْنُ مَرْيَمَ“۔

یعنی بعض کا یہ مذہب ہے کہ عیسیٰ کی روح یعنی روحانیت مہدی میں بروز (ظہور) کرے گی اور نزول عیسیٰ سے مراد یہی بروز ہے (یعنی بروزی ظہور ہے نہ کہ اصالتاً آنا) مطابق اس حدیث کے جس میں لامہدی الا عیسیٰ ابن مریم کے الفاظ وارد ہیں کہ عیسیٰ بن مریم کے سوا اور کوئی مہدی نہیں۔

اسی طرح امام سراج الدین ابن الورودی تحریر کرتے ہیں :-

”قَالَتْ فِرْقَةٌ مِنْ نَزْوِلِ عِيسَى خُرُوجَ رَجُلٍ يَشَبُّهُ عِيسَى فِي الْفَضْلِ وَ

الشَّرَفِ كَمَا يُقَالُ لِلرَّجُلِ الْخَيْرِ مَلَكَ” لِلشَّرِّيرِ شَيْطَانٌ“ تَشْبِيهَا بِهِمَا وَلَا يُرَادُّ
الْأَعْيَانُ۔“ (خریدۃ الغائب و فزیدۃ الرغائب صفحہ ۲۱۴ مطبوعہ مصر)

یعنی ایک گروہ مسلمانوں کا نزول عیسیٰ سے ایک ایسے آدمی کے ظاہر ہو نیکا
قائل ہے جو فضل و شرف میں عیسیٰ کے مشابہ ہو جیسا کہ نیک آدمی کو فرشتہ سے تشبیہ
دے کر فرشتہ کہہ دیتے ہیں اور بُرے آدمی کو شیطان سے تشبیہ دے کر شیطان کہہ
دیتے ہیں اور اس جگہ اصل فرشتہ یا شیطان مراد نہیں ہوتا۔

ہمارے نزدیک یہی مذہب سچا ہے اور نزول مسیح سے متعلق احادیث نبویہ کی
صحیح تعبیر ہے۔

ہمارے اس بیان سے ظاہر ہے کہ اگر کوئی شخص یہ ثابت کرنا چاہتا ہو کہ
حضرت بانی سلسلہ احمدیہ کا مسیح موعود کا دعویٰ درست نہیں تو اسے حضرت عیسیٰ کی
قرآن مجید سے حیات ثابت کرنی چاہیئے اور جماعت احمدیہ کو دلائل سے حیات مسیح کا
عقیدہ منوانے کی کوشش کرنی چاہیئے۔

افسوس ہے کہ جناب برق صاحب کی کتاب ”حرفِ محرمانہ“ کو ہم اس بحث
سے بالکل خالی پاتے ہیں پس ان کی یہ کتاب احمدیوں کو اپیل نہیں کر سکتی۔ اگر وہ حضرت
عیسیٰ کو زندہ سمجھتے ہیں تو انہیں حیات مسیح کا ثبوت دینا چاہئے تھا۔ جس سے وہ بغیر کسی
لمبی بحث کے حضرت بانی سلسلہ احمدیہ کے اس دعویٰ کو رد کر سکتے تھے کہ آپ مسیح
موعود ہیں۔ مگر جناب برق صاحب کو تو خود حیات مسیح پر یقین نہیں اور نہ وہ ان کے
اصالت و بارہ نازل ہونے پر یقین رکھتے ہیں اس لئے ان دونوں امور کے متعلق ان کی
کتاب میں کوئی بحث موجود نہیں۔ وہ اس بارہ میں اپنے عقیدہ کو ظاہر نہیں کرتے۔ تا
حیات مسیح کے قائلین میں احمدیت کے خلاف ان کی کتاب مقبول ہو سکے۔

ہم نے مورخہ ۲۲ ستمبر ۱۹۶۴ء کو ان کی خدمت میں ایک رجسٹرڈ خط لکھا

جس کا خلاصہ مضمون یہ ہے کہ :-

”اولین فرصت میں ان دو باتوں کا جواب دے کر ممنون فرمائیں۔

اول :- کیا آپ وفاتِ مسیح کے قائل ہیں؟

دوم :- کیا آپ نزولِ مسیح کی احادیث کو صحیح سمجھتے ہیں؟“

جناب برق صاحب نے اس کے جواب میں جو چٹھی بھیجی ہے اس میں تحریر فرماتے ہیں۔

السلام علیکم

محترم

۱- یاد آوری کا شکریہ۔ احادیث پر میری مفصل رائے میری تصنیف ”دو اسلام“ میں ملاحظہ فرمائیے۔

۲- حضرت مسیح بن مریم کی وفات و حیات کا مسئلہ مشتبہات میں سے ہے اگر مسیح نے آنا ہے تو مسیح ہی آئے گا۔ نہ کہ شیل مسیح اگر نہیں آتا تو کام چل ہی رہا ہے اگر شیل مسیح کے نزول کا وروازہ کھول دیں اور ساتھ ہی اسے نبی قرار دے دیں تو ہر شخص نبی ہونے کا دعویٰ کر سکتا ہے۔ اور یہ سلسلہ کہیں ختم نہیں ہوگا۔ حیاتِ مسیح کی بحث بہت فرسودہ ہو چکی ہے اور اس کا حاصل کچھ بھی نہیں۔

والسلام

مخلص برق

اس خط سے ظاہر ہے کہ جناب برق صاحب نہ حضرت عیسیٰ کے زندہ ہونے پر یقین رکھتے ہیں اور نہ ان کے وفات یافتہ ہونے پر بلکہ اس بارہ میں وہ شک میں مبتلا ہیں۔ حالانکہ حضرت عیسیٰ کی وفات کا مسئلہ احمدیہ تحریک کے لئے ایک بنیادی حیثیت کا حامل ہے۔ مگر آپ نہایت سادگی سے یہ تحریر فرما رہے ہیں کہ حیاتِ مسیح کی بحث فرسودہ ہو چکی ہے۔ اگر واقعی یہ بحث فرسودہ ہو چکی ہے تو پھر آپ کے پاس اس کے

بہت دلائل ہونے چاہیں۔ مگر آپ باوجود اس بحث کو فرسودہ کرنے کے ابھی تک خود کوئی فیصلہ نہیں کر سکے کہ حضرت عیسیٰ زندہ ہیں یا وفات یافتہ۔ کیا اسی برتے پر آپ نے احمدیوں کو سمجھانے کے لئے ”حرفِ محرمانہ“ تالیف فرمائی ہے۔ آپ کہتے ہیں اس کا حاصل کچھ بھی نہیں۔ یہ الفاظ اس بات کی غمازی کرتے ہیں کہ حضرت عیسیٰ کی حیات جسمانی اور صعود الی السماء کے ثبوت میں آپ کے پاس کوئی دلائل موجود نہیں ورنہ تحریک احمدیت کی تردید کے لئے تو یہ مسئلہ بنیادی حیثیت کا حامل ہے کیونکہ اگر حیاتِ مسیح ثابت ہو جائے تو حضرت بائبل سلسلہ احمدیہ کا دعویٰ باطل ہو جاتا ہے۔

آپ کے نزدیک کسی شیل مسیح کی ضرورت نہیں کیونکہ آپ کے نزدیک کام چل ہی رہا ہے۔ خبر نہیں کام چلنے سے مراد آپ کی کیا ہے۔ کام تو عیسائیوں اور یہودیوں کا بھی چل رہا ہے۔ اور مسلمان حیاتِ مسیح کے قائل ہونے کی وجہ سے عیسائیوں کا مقابلہ کرنے سے عاجز ہیں اور اسی وجہ سے عیسائیوں میں تبلیغ کے لئے ان کا کوئی مشن موجود نہیں۔ پس عیسائیوں کے خلاف اگر کوئی مؤثر تحریک مسلمانوں کی چل رہی تو وہ احمدیہ تحریک ہی ہے جس کے مشن تقریباً معروف دُنیا میں قائم ہو چکے ہیں۔ پس کام تو بے شک چل رہا ہے اور تبلیغ اسلام بھی زور شور سے ہو رہی ہے مگر یہ کام شیل مسیح کے مدعی کی جماعت کے حصہ میں ہی آیا ہے۔ مسیح کے شیل کی آمد کا دروازہ بند کرنے والے آپ کون ہیں؟ آپ کو تو صرف یہی خطرہ ہے کہ دروازہ کھلنے سے ہر شخص شیل مسیح کا دعویٰ کر سکتا ہے۔ حالانکہ دعویٰ کر سکتا اور بات ہے اور دعویٰ کر کے کامیابی حاصل کرنا صرف تائید الہی سے ہی میسر آسکتا ہے۔ اور خدا تعالیٰ کی تائید کسی جھوٹے مدعی کو حاصل نہیں ہو سکتی۔ کیونکہ اللہ تعالیٰ نے فرمایا ہے ”قَدْ خَابَ مَنْ افترى“ (طہ: ۶۲) کہ جس نے افتر کیا وہ خائب و خاسر ہوا۔ پس اگر ہزار لوگ بھی شیل مسیح یا نبی ہونے کا دعویٰ کریں تو اس بات سے کوئی خطرہ نہیں کیونکہ کامیاب صرف

صادق ہی ہو سکتا ہے۔

اپنی کتاب ”دو اسلام“ میں آپ قرآن مجید کا اسلام اور قرار دیتے ہیں اور حدیثوں کا اسلام اور کیا ہم اس سے یہ نتیجہ اخذ نہ کریں کہ آپ نزولِ مسیح کی احادیث کے در حقیقت منکر ہیں۔ اسی لئے آپ نے ہمارے جواب میں ٹال مٹول سے کام لے کر ایک گول مول جواب دے دیا ہے تا آپ کے اصل عقیدہ پر پردہ پڑا رہے۔

وفاتِ مسیح علیہ السلام

ہماری تحقیق میں حضرت عیسیٰ علیہ السلام از روئے قرآن مجید وفات پانچکے ہیں۔ چنانچہ اللہ تعالیٰ نے سورہ مائدہ کے آخری رکوع میں فرمایا ہے۔

کہ حضرت عیسیٰ سے (قیامت کے دن) یہ سوال ہو گا کہ کیا تم نے لوگوں سے کہا تھا کہ مجھے اور میری ماں کو اللہ تعالیٰ کے سوا دوسرے معبود مانو۔ تو وہ جواب میں کہیں گے کہ اے خدا تو ہر عیب سے پاک ہے جس بات کا مجھے حق نہیں میں انہیں کیسے کہہ سکتا تھا اگر میں نے انہیں ایسا کہا ہے تو تُو جانتا ہے جو کچھ میرے نفس میں ہے اور میں جو کچھ تیرے نفس میں ہے نہیں جانتا۔ تُو غیبوں کا جاننے والا ہے میں نے تو انہیں وہی کچھ کہا تھا جس کا تُو نے مجھے حکم دیا تھا کہ اللہ تعالیٰ کی عبادت کرو جو میرا بھی رب ہے اور تمہارا بھی رب ہے۔

وَكُنْتُ عَلَيْهِمْ شَهِيدًا مَّا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ۔

(المائدہ: ۱۱۸)

میں ان لوگوں کا اس وقت تک ہی نگران تھا جب تک ان میں موجود رہا پس جب (اے خدا) تو نے مجھے وفات دے دی تو پھر ان کا تو ہی نگران تھا۔ یعنی یہ لوگ بجڑے ہیں تو میری وفات کے بعد بجڑے ہیں اور میری وفات کے بعد اے خدا ان کا تُو ہی نگران تھا۔ یعنی مجھے تو دوبارہ ان کی نگرانی کا موقعہ ہی نہیں ملا کہ مجھ پر کوئی ذمہ داری ان کے غلط

عقیدے اختیار کرنے پر عائد ہو سکے۔

اس آیت کی موجودگی میں اگر حضرت عیسیٰ کا اصالتاً دوبارہ آکر کسریٰ صلیب کرنا تجویز کیا جائے تو پھر ان کا یہ بیان سراسر جھوٹ بن جاتا ہے کہ تَوْفِیٰ کے بعد مجھے قوم میں دوبارہ جانے کا موقعہ ہی نہیں ملا۔ یہ لوگ صرف خدا تعالیٰ کی نگرانی میں ہی رہے ہیں۔ پس یہ آیت اس بات پر نقصِ صریح ہے کہ حضرت عیسیٰ کی قوم ان کی وفات کے بعد بجڑی ہے۔ نیز اس سے بطور اشارۃ النقص ان کی دوبارہ آمد کی نفی بھی روزِ روشن کی طرح ثابت ہے۔ اگر اس جگہ تَوْفِیٰ کے کچھ اور معنی لئے جائیں تو پھر حضرت عیسیٰ کو قیامت کے دن تک زندہ ماننا پڑے گا۔ کیونکہ یہ سوال وجواب قیامت کے دن ہوگا۔ یہ امر کُلُّ نَفْسٍ ذَائِقَةُ الْمَوْتِ کے خلاف ہے۔

حضرت عیسیٰ کی آمد یا عدم آمد کے بارہ میں جناب برق صاحب خود شک میں ہیں مگر تردید کرنے بیٹھے ہیں احمدیت کی۔ وہ ہمیں اپنے خط میں لکھتے ہیں :-
 ”اگر مسیح نے آنا ہے تو مسیح ہی آئے گا۔ اگر نہیں آنا تو کام چل ہی رہا ہے۔“

اس سے ظاہر ہے کہ وہ یہ اگر اگر کے الفاظ مصلحتاً اظہارِ شک کیلئے استعمال کر رہے ہیں ورنہ دل سے نہ وہ حیاتِ مسیح کے قائل ہیں اور نہ حضرت عیسیٰ کا دوبارہ آنا مانتے ہیں۔ قرآن مجید کی مندرجہ بالا آیت سے تو روزِ روشن کی طرح ظاہر ہے کہ وہ وفات پا چکے ہوئے ہیں۔ اور اصالتاً دوبارہ نہیں آئیں گے۔ پھر سورۃ نور کی آیت اختلاف میں جس خلافت کا وعدہ ہے اس کا تعلق محض مسلمانوں سے ہے نہ کسی پہلے خلیفہ کی آمد سے کیونکہ اس آیت میں اس امت کے خلفاء کو گذشتہ امت کے خلفاء کے مشابہ قرار دیا گیا ہے۔ پس کسی پہلے نبی کا اس امت میں آنحضرت ﷺ کا خلیفہ ہو کر آنا ممتنع ہے۔ کیوں کہ اس سے مشبہ اور مشبہ بہ کا عین ہونا لازم آتا ہے۔ جو محال ہے۔ لہذا حضرت عیسیٰ کا ٹھیل تو امت محمدیہ میں خلیفہ ہو سکتا ہے مگر خود حضرت عیسیٰ کے آنحضرت ﷺ کی

امت کے خلیفہ ہونے کو یہ آیت رد کرتی ہے۔

برق صاحب کا فرض

نبوت اور ختم نبوت کے معانی کے متعلق جناب برق صاحب کے ذاتی خیالات کچھ بھی ہوں چونکہ ان کا دعویٰ یہ ہے کہ انہوں نے حرفِ حرمانہ محققانہ انداز میں لکھی ہے۔ اس لئے ان کا فرض تھا کہ وہ اپنے ان خیالات کا بھی اس کتاب میں کھلے لفظوں میں اظہار فرماتے کہ آپ کے نزدیک حضرت عیسیٰؑ ان دلائل کے رو سے زندہ ہیں۔ مگر وہ تو اپنے خط کے رو سے خود شک میں مبتلا ہیں۔

ختم نبوت کے بارہ میں ان کا یہ بھی فرض تھا کہ وہ اس بات کا بھی اعتراف فرماتے کہ گو میرے خیالات نبوت اور ختم نبوت کے متعلق احمدیوں اور دوسرے علماء سے مختلف ہیں۔ لیکن احمدیوں اور غیر احمدیوں کے درمیان ختم نبوت کے معانی میں اس حد تک اتفاق ہے کہ آنحضرت ﷺ کے بعد کوئی شارع اور مستقل نبی نہیں آئے گا۔ کیوں کہ جس طرح تمام علمائے امت خاتم النبیین کی آیت کی موجودگی میں امتِ محمدیہ میں از روئے احادیثِ نبویہ ایک نبی اللہ کی آمد کے بطور مسیح موعود قائل ہیں۔ اسی طرح جماعتِ احمدیہ بھی آنحضرت ﷺ کے تابع ایک امتی نبی اللہ کی آمد کی ہی قائل ہے۔ اور جس طرح دوسرے علماء کے عقیدہ میں خاتم النبیین کی آیت آنحضرت ﷺ کے بعد حضرت عیسیٰؑ نبی اللہ کی آمد میں روک نہیں اور وہ اپنے آپ کو اس عقیدہ کی وجہ سے ختم نبوت کا منکر نہیں سمجھتے اسی طرح حضرت بائی سلسلہ احمدیہ کے امتی نبی ہونے کے دعویٰ پر غیر احمدی علماء کوئی حق نہیں رکھتے کہ انہیں اور جماعتِ احمدیہ کو اس عقیدہ کی وجہ سے ختم نبوت کا منکر قرار دیں۔ کیونکہ احمدی اور غیر احمدی دونوں گروہ آنحضرت ﷺ کے بعد ایک تابع اور امتی نبی اللہ کی آمد میں اتفاق رکھتے ہیں ان میں

اختلاف صرف مسیح موعود کی شخصیت کے بارہ میں ہے۔ غیر احمدی کہتے ہیں مسیح موعود حضرت عیسیٰ ہیں جو مستقل نبی تھے اور احمدی یہ کہتے ہیں کہ مسیح موعود آنحضرت ﷺ کا امتی ہے۔ جسے حضرت عیسیٰ کا ہم صفات و ثیل ہونے کی وجہ سے احادیث میں بطور استعارہ عیسیٰ یا ابن مریم کا نام دیا گیا ہے۔ اور نبی اللہ اور امتی قرار دیا گیا ہے۔

پھر محترم برق صاحب کا تحقیق کے میدان میں اترنے کے بعد یہ بھی فرض تھا کہ وہ اس بات کا بھی اعتراف کرتے کہ گوان کے ذاتی عقیدہ کے مطابق خاتم النبیین کے بعد کوئی نبی ظاہر نہیں ہو سکتا اور نہ کوئی مسیح موعود آنے والا ہے تاہم علماء سابقین کا ایک جم غفیر خاتم النبیین ﷺ کے بعد عیسیٰ نبی اللہ کی اصالت آمد کا قائل چلا آیا ہے اور یہ امر بھی ان علماء کو مسلم رہا ہے ”مَنْ قَالَ بِسَلْبِ نُبُوَّتِهِ فَقَدْ كَفَرَ حَقًّا كَمَا صَرَّحَ بِهِ اِسْبَوْتُطِي“ (حجج الکرامۃ صفحہ ۱۳۱) کہ جو شخص اس بات کا قائل ہو کہ حضرت عیسیٰ مسلوب النبوت ہو کر (نبوت کے بغیر) آئیں گے اس نے یقیناً کفر کا ارتکاب کیا ہے جیسا کہ امام جلال الدین سیوطی نے اس کی تصریح کی ہے۔ لہذا اگر احمدیوں کو ختم نبوت کا منکر قرار دیا جائے تو ان تمام علمائے اسلام کو بھی ختم نبوت کا منکر سمجھا جانا چاہیے جو آنحضرت ﷺ کے بعد حضرت عیسیٰ بن مریم نبی اللہ کی آنحضرت ﷺ کے بعد دوبارہ آمد کے قائل ہیں۔

پھر اگر جناب برق صاحب نے واقعی احمدیہ لٹریچر پڑھا ہے جیسا کہ انہیں دعویٰ ہے تو انہیں یہ معلوم ہو گا احمدیہ لٹریچر میں کئی چھپے زمانہ کے بزرگان امت اولیائے کرام اور فقہائے عظام کے اقوال ہماری طرف سے اس بات کے ثبوت میں پیش کئے جا چکے ہیں کہ ان بزرگوں کے نزدیک آیت خاتم النبیین اور ان احادیث نبویہ کی جو لائسنسی بعدی یا اس کے ہم معنی الفاظ پر مشتمل ہیں تشریح یہ ہے کہ آنحضرت ﷺ کے بعد دُن تشریفی نبی نہیں آسکتا۔ اس لئے نبوت کُلّی طور پر مہد نہیں ہوئی۔ ملاحظہ

ہو امام عبد الوہاب شعرانی علیہ الرحمۃ کی کتاب الیواقیت و الجواہر جلد ۲ صفحہ ۳۹ اور
 سرتاج صوفیا شیخ اکبر محی الدین ابن العربی علیہ الرحمۃ کی کتاب فتوحات مکیہ جلد ۲ صفحہ
 ۱۰۰ اور حضرت عبدالکریم جیلانی علیہ الرحمۃ کی کتاب الانسان الکامل جلد ۱ صفحہ ۹۸ اور
 حضرت شاہ ولی اللہ صاحب محدث دہلوی علیہ الرحمۃ مجدد صدی دوازدہم کی کتاب
 تفسیسات الہیہ کی تفہیم صفحہ ۵۳ اور امام محمد طاہر علیہ الرحمۃ کی کتاب تکملہ مجمع البحار
 صفحہ ۸۵۔

امام علی القاری کے معنی

اسی طرح فقہ حنفیہ کے جلیل القدر امام ملا علی القاری علیہ الرحمۃ خاتم السنین
 کے معنیوں تحریر فرماتے ہیں :-

”الْمَعْنَى أَنَّهُ لَا يَأْتِي بَعْدَهُ نَبِيٌّ يَنْسَخُ مِلَّتَهُ وَلَمْ يَكُنْ مِنْ أُمَّتِهِ“

(موضوعات کبیر صفحہ ۵۹)

یعنی خاتم السنین کے یہ معنی ہیں کہ آنحضرت ﷺ کے بعد ایسا کوئی نبی نہیں آئے گا جو
 آپ کے دین کو منسوخ کرے اور آپ کی امت میں سے نہ ہو۔
 اس سے ظاہر ہے کہ خاتم السنین کی آیت امتی نبی کے آنے میں مانع نہیں۔

مولوی محمد قاسم صاحب نانوتوی کا قول

مولوی محمد قاسم صاحب نانوتوی خاتم السنین کے معنی اَبُو الْاَنْبِيَاءِ اور نبوت

میں مؤثر وجود قرار دیتے ہوئے ان معنی کے پیش نظر لکھتے ہیں :-

”بالفرض اگر بعد زمانہ نبوی ﷺ بھی کوئی نبی پیدا ہو تو پھر بھی خاتمیت محمدی میں کچھ

فرق نہیں آئے گا۔“ (تحدیر الناس صفحہ ۲۷)

حضرت مولوی عبدالحی صاحب حنفی لکھنوی کا قول

حضرت مولوی عبدالحی صاحب لکھنوی اپنی کتاب دافع الوسواس میں لکھتے

ہیں :-

۱- ”علماء اہل سنت بھی اس امر کی تصریح کرتے ہیں کہ آنحضرت ﷺ کے عصر میں کوئی نبی صاحب شرع جدید نہیں ہو سکتا۔ اور نبوت آپ کی تمام مکلفین کو شامل ہے۔ جو نبی آپ کے ہم عصر ہو گا۔ وہ متبع شریعت محمدیہ ہو گا۔“

(دافع الوسواس فی اثر اللہ عباس صفحہ ۳)

۲- ”بعد آنحضرت ﷺ یا زمانہ میں (آنحضرت) کے مجرد کسی نبی کا ہونا محال نہیں۔ بلکہ صاحب شرع جدید ہونا البتہ ممتنع ہے۔“ (دافع الوسواس فی اثر اللہ عباس صفحہ ۱۲)

مولانا حکیم صوفی محمد حسین صاحب کا قول

مولانا حکیم صوفی محمد حسین صاحب مصنف غانت البرہان تحریر فرماتے

ہیں :-

”الغرض اصطلاح میں نبوت بخصوصیت الہیہ خبر دینے سے عبارت ہے۔ وہ دو قسم کی ہے۔ ایک نبوت تشریعی۔ جو ختم ہو گئی ہے۔ دوسری نبوت بمعنی خبر دادن ہے وہ غیر منقطع ہے پس اس کو مبشرات کہتے ہیں اپنے اقسام کے ساتھ اس میں سے ردیا بھی ہے۔“ (کواکب درّیہ صفحہ ۷، ۸، ۱۳)

پس فقہاء امت و صوفیاء ملت اس بات کے قائل چلے آتے ہیں کہ خاتم النبیین کی آیت آنحضرت ﷺ کے بعد صرف تشریعی نبی کے آنے میں مانع ہے۔ نبوت بمعنی اخبار غیبیہ کے ملنے میں مانع نہیں۔

حضرت بابائی سلسلہ احمدیہ کا مذہب

حضرت بابائی سلسلہ احمدیہ تحریر فرماتے ہیں۔

”آنحضرت ﷺ کو یہ ایک خاص فخر دیا گیا ہے کہ وہ ان معنوں سے خاتم الانبیاء ہیں کہ ایک تو کمالاتِ نبوت ان پر ختم ہیں اور دوسرے ان کے بعد کوئی نئی شریعت لانے والا رسول نہیں اور نہ کوئی ایسا نبی جو ان کی امت سے باہر ہو۔ (یہی مذہب امام علی القاری کا اوپر بیان ہوا ہے۔ ناقل)“ (چشمہ معرفت صفحہ ۹ طبع اول) نیز تحریر فرماتے ہیں :-

”ماحصل اس آیت (خاتم النبیین) کا یہ ہوا کہ نبوت گو بغیر شریعت ہو اس طرح پر تو منقطع ہے کہ کوئی شخص براہِ راست مقامِ نبوت حاصل کرے لیکن اس طرح پر ممتنع نہیں کہ وہ نبوت چراغِ نبوت محمدیہ سے منکسب اور مستفاض ہو یعنی ایسا صاحبِ کمال ایک جہت سے امتی ہو اور دوسری جہت سے بوجہ اکتسابِ انوارِ محمدیہ نبوت کے کمالات بھی اپنے اندر رکھتا ہو۔“ (ریویو بر مباحثہ بنالوی و چکڑالوی صفحہ ۷) پھر تحریر فرماتے ہیں :-

”میری مراد نبوت سے یہ نہیں کہ میں نعوذ باللہ آنحضرت ﷺ کے مقابل پر کھڑا ہو کر نبوت کا دعویٰ کرتا ہوں یا کوئی نئی شریعت لایا ہوں۔ صرف مراد میری نبوت سے کثرتِ مکالت و مخاطبتِ الہیہ ہے جو آنحضرت ﷺ کی اتباع سے حاصل ہے۔ سو مکالمہ مخاطبہ کے آپ لوگ بھی قائل ہیں۔ پس یہ صرف نزاعِ لفظی ہوئی۔ یعنی آپ لوگ جس امر کا نام مکالمہ مخاطبہ رکھتے ہیں میں اسکی کثرت کا نام بموجبِ حکم الہی نبوت رکھتا ہوں۔ (تممہ حقیقۃ الوحی صفحہ ۶۸ طبع اول)

ان حوالہ جات سے ظاہر ہے کہ حضرت بابائی سلسلہ احمدیہ کے نزدیک بھی خاتم النبیین ﷺ کے بعد کوئی جدید شریعت لانے والا یا کوئی مستقل نبی نہیں آسکتا۔ ہاں

آپ کے امتی کو آپ کے فیض کے نبوت کا ایک ایسا درجہ مل سکتا ہے جس کے ساتھ اس کا امتی ہونا لازمی ہے اور اسی قسم کی نبوت کا آپ کو دعویٰ ہے اور یہ نبوت نبوتِ محمدیہ کا فیض ہونے کی وجہ سے آنحضرت ﷺ کی نبوت کا ظل ہے نہ کوئی نئی اور الگ نبوت۔ کیونکہ یہ نبوت درحقیقت آنحضرت ﷺ کے انوارِ نبوت کی ہی بہ پیرایہ جدید ایک تجلی ہے۔

برق صاحب کا جدید نظریہ

جناب برق صاحب نے جب دیکھا کہ حضرت بانی سلسلہ احمدیہ علیہ السلام کا دعویٰ کسی جدید شریعت لانے کا نہیں بلکہ آپ ایک پہلو سے امتی اور ایک پہلو سے نبی ہونے کا دعویٰ کرتے ہیں تو انہوں نے آپ کو جھٹلانے کے لئے تمام امتِ محمدیہ کے خلاف ایک نیا نظریہ اختیار کر لیا ہے ان کا یہ نیا نظریہ ہے کہ :-
”کوئی نبی نئی شریعت لے کر نہیں آیا تھا بلکہ تمام انبیاء ایک ہی پیغام کو مختلف زبانوں اور زمانوں میں دھراتے رہے۔“

(حرفِ محرمانہ صفحہ ۱۷)

اس امر کے ثبوت میں جناب برق صاحب نے ذیل کی تین آیات بھی پیش کی ہیں :-

۱- اِنَّ هٰذَا لَفِي الصُّحُفِ الْاُولٰٓئِ - (الاعلیٰ: ۱۹)

یہ قرآن پہلے صحیفوں میں بھی موجود ہے۔

۲- مَا يُقَالُ لَكَ اِلَّا مَا قَدْ قِيلَ لِلرُّسُلِ مِنْ قَبْلِكَ - (الحج السجدہ: ۴۴)

ہم تمہیں وہی پیغام دے رہے ہیں کہ جو تم سے پہلے تمام انبیاء کو دیا گیا۔

۳- شَرَعَ لَكُمْ مِنَ الدِّينِ مَا وَصٰٓى بِهِ نُوْحًا وَاَلَدٰٓى اَوْحَيْنَا اِلَيْكَ وَمَا وَصَّيْنَا بِهِ اِبْرٰهِيْمَ وَمُوسٰٓى وَعِيسٰٓى - (الشوریٰ: ۱۳)

”اے محمد ہم تمہیں وہی دین اور وہی شریعت دے رہے ہیں جو نوح۔ ابراہیم موسیٰ اور

(حرف محرمانہ صفحہ ۱۸، ۱۹)

عیسیٰ کو دی گئی۔“

برق صاحب کے نظریہ کا ابطال

جناب برق صاحب کا یہ نظریہ کہ کوئی نبی نئی شریعت لے کر نہیں آیا تھا۔ سراسر باطل ہے کیونکہ تمام امت محمدیہ بلا استثناء قرآن شریف کو شریعتِ جدیدہ تسلیم کرتی چلی آئی ہے۔ پس برق صاحب کا یہ نظریہ اجماعِ امت کے خلاف ہونے کی وجہ سے بھی مردود ہے اور چونکہ یہ خود قرآن مجید کے بیان کردہ نظریہ کے بھی خلاف ہے اس لئے بھی مردود ہے۔

دیکھئے اللہ تعالیٰ نے قرآن مجید میں فرمایا ہے۔

”مَا نُنَسِّخُ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا۔“ (البقرہ: ۱۰۷)

یعنی ہم جو آیت بھی منسوخ کرتے ہیں یا اسے (لوگوں کے ذہنوں سے) فراموش کر دیتے ہیں تو ہم (منسوخ شدہ آیت سے) بہتر آیت لاتے ہیں۔ یا (فراموش کردہ آیت کے) مثل آیت لاتے ہیں۔

یہ آیت قرآن مجید کے ذریعہ پہلی شریعتوں کے بعض احکام کا منسوخ قرار دینا بھی بیان کرتی ہے اور بعض لہدی صد اقتوں کا دہرائنا بیان کرتی ہے۔ اس آیت کی روشنی میں جناب برق صاحب کا یہ نظریہ کہ کوئی نبی نئی شریعت لے کر نہیں آیا تھا۔ ایک منٹ کے لئے بھی قابلِ قبول نہیں ہو سکتا۔ اور قرآن شریف کو ہمیں ضرور ایک جدید شریعت ماننا پڑتا ہے۔ کیونکہ موسوی شریعت میں بعض چیزیں حرام تھیں جو قرآن مجید میں حلال قرار دی گئی ہیں۔ جیسے مال غنیمت اور سوختنی قربانی وغیرہ۔

برق صاحب کی پیش کردہ آیات کا حل

پہلی آیت اِنَّ هَذَا لَفِي الصُّحُفِ الْاُولٰٓئِی کی یہ تفسیر ہر گز درست نہیں کہ

قرآن مجید میں کوئی جدید صداقت موجود نہیں بلکہ صرف پہلی صدائیں ہی دہرا دی گئی ہیں۔ قرآن مجید اپنی تفسیر آپ کرتا ہے۔ اس نے آیت ما ننسخ من آية الخ میں بتا دیا ہے کہ سابق شریعتوں کے احکام کو اس میں منسوخ کر کے ان سے بہتر احکام بھی دیئے گئے ہیں۔ اور بعض ابدی صداقتوں کو جو فراموش ہو چکی تھیں دہرا بھی دیا گیا ہے۔ پھر قرآن شریف زبان عربی میں نازل ہونے کی وجہ سے بھی ایک الگ شریعت کا حکم رکھتا ہے۔ جسے قبول کئے بغیر اب کوئی شخص کسی دوسری شریعت پر عمل کر کے فلاح نہیں پاسکتا۔ بلکہ اس کے لئے قرآن مجید پر ایمان لانا بھی ضروری ہے۔

دوسری آیت جو برق صاحب نے پیش کی ہے وہ مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ ہے (طہ السجدہ: ۴۴) اس کا ترجمہ برق صاحب نے یہ کیا ہے ”ہم تمہیں وہی پیغام دے رہے ہیں جو تم سے پہلے تمام انبیاء کو دیا گیا۔“ حالانکہ اس آیت کے معنی یہ ہیں کہ ”تیرے لئے وہی کچھ کہا جاتا ہے جو تجھ سے پہلے رسولوں سے کہا گیا۔“ تجھ پر اسی قسم کے اعتراضات کئے جاتے ہیں جس قسم کے اعتراضات تجھ سے پہلے نبیوں پر ہوئے۔ چنانچہ سیاق کلام کا فقرہ إِنَّ الَّذِينَ كَفَرُوا بِآلِ الذِّكْرِ لَمَّا جَاءَهُمْ۔ (طہ السجدہ: ۴۲) ہمارے معنوں کا ہی موید ہے۔ افسوس ہے کہ اس سیاق کو ترک کر کے جناب برق صاحب نے اس آیت کا مفہوم ہی بالکل بدل دیا ہے جو تحریف معنوی کی بدترین مثال ہے۔ پس اس آیت کا ہر گز یہ منشاء نہیں کہ شریعت محمدیہ پہلی شریعتوں سے الگ کوئی جدید شریعت نہیں ہے۔

تیسری آیت شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى (الشوری: ۱۳) پیش کی گئی ہے۔ اور اس کا ترجمہ ”حرف محرمانہ“ کے صفحہ ۱۹ پر یہ کیا گیا ہے۔ ”اے محمد ہم تمہیں وہی دین اور وہی شریعت دے رہے ہیں جو نوح، ابراہیم، موسیٰ اور عیسیٰ کو دی گئی۔“ اس ترجمہ

میں محترم برق صاحب نے وَالَّذِي أَوْحَيْنَا إِلَيْكَ كَاترجمہ ہی چھوڑ دیا ہے۔

پھر افسوس ہے کہ برق صاحب نے اس جگہ پوری آیت نقل نہیں کی اس کے بعد کا حصہ یوں ہے۔ اَنْ اَقِيْمُوا الدِّيْنَ وَلَا تَتَفَرَّقُوا فِيْهِ اس حصے کے بغیر اس آیت کا صحیح مفہوم ظاہر ہی نہیں ہو سکتا۔ (ملاحظہ ہو سورة الشورى: ۱۴)

پھر اس پوری آیت کا صحیح ترجمہ یہ ہے کہ ”اے محمد (اصولی طور پر) ہم نے تم کو وہی دین دیا ہے جس کی ہم نے نوح کو وصیت کی تھی اور جو ہم نے تیری طرف وحی کیا ہے اور جس کی ہم نے ابراہیم، موسیٰ اور عیسیٰ کو تاکید کی تھی وہ دین یہ تھا کہ اللہ تعالیٰ کی اطاعت کو دنیا میں قائم کرو اور اس کے بارہ میں کبھی تفرقہ نہ کیا کرو۔“

پس اس آیت کا منشاء صرف یہ ہے کہ اصولی دین جو تمام نبیوں کا ایک ہی رہا ہے وہ یہ ہے کہ خدا تعالیٰ کی اطاعت دنیا میں قائم کی جائے اور اس بات میں تفرقہ نہ کیا جائے اس آیت کا ہر گز یہ منشاء نہیں ہے کہ قرآن مجید پہلی شریعتوں سے کوئی الگ اور جدید شریعت نہیں ہے۔ کیونکہ قرآن مجید بعض احکام جدیدہ پر بھی مشتمل ہے لہذا آیت کے ایسے معنی لینا جو واقعات مشہودہ محسوسہ کے صریح خلاف ہوں جائز نہیں۔ قرآن شریف نے تو پچھلی شریعتوں کے احکام کو منسوخ بھی کیا ہے اور جدید احکام بھی دیئے ہیں۔ مثلاً یہودیوں کے سبت کو منسوخ کیا اور اس کی جگہ جمعہ کا دن مقرر فرمایا۔

حاشیہ کی آیت کا حل

حرف محرمانہ کے صفحہ ۱۹ کے حاشیہ میں برق صاحب نے ایک اور آیت بھی درج فرمائی ہے جو یوں ہے۔ فَبَعَثَ اللّٰهُ النَّبِيِّْنَ مُبَشِّرِيْنَ وَمُنْذِرِيْنَ وَاَنْزَلَ مَعَهُمُ الْكِتَابَ۔ (البقرہ: ۲۱۳)۔ کہ ہم نے تمام انبیاء کو مبشر اور منذر بنا کر بھیجا اور ان کے ساتھ کتاب اتاری۔ مگر اس آیت میں یہ ہر گز نہیں کہا گیا کہ تمام نبی الگ الگ شریعت

کی کتابیں لائے ہیں۔ بلکہ اس جگہ صرف یہ بیان کرنا مقصود ہے کہ ہر نبی کو تبشیر و انذار کے علاوہ کتابِ شریعت کا علم بھی دیا گیا۔ اگر ہر نبی کو الگ الگ شریعت ملنے کا بیان مقصود ہوتا تو پھر اَنْزَلَ مَعَهُمُ الْكِتَابَ کی جگہ اَنْزَلَ مَعَهُمُ الْكِتَابَ کے الفاظ ہوتے۔ پس کتابِ شریعت بعض اوقات ایک نبی پر نازل ہوتی تھی اور بعد کے انبیاء جو اسی شریعت پر ایمان رکھتے تھے۔ انہیں خدا تعالیٰ کی طرف سے اس کتاب کے حقائق اور معارف کا علم دیا جاتا تھا۔ یہی مفہوم اَنْزَلَ مَعَهُمُ الْكِتَابَ کا ہے۔ چنانچہ تورات کے متعلق جو شریعت موسیٰ ہے اللہ تعالیٰ نے فرمایا ہے۔ اِنَّا اَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِيْنَ اَسْلَمُوا لِلَّذِيْنَ هَادُوا وَالرَّبَّاءُ نُبُونَ وَالْاَحْبَابُ بِمَا اسْتَحَفُّوا مِنْ كِتَابِ اللّٰهِ وَكَانُوا عَلَيْهِ شُهَدَاءَ۔ (المائدہ: ۴۵) یعنی بیشک ہم نے تورات نازل کی تھی جس میں ہدایت اور نور تھا اس کے ذریعہ سے کئی نبی اور خدا پرست جو ہمارے فرمانبردار تھے یہودیوں کے لئے فیصلہ کیا کرتے تھے اس لئے کہ ان سے اس کتاب کی حفاظت طلب کی گئی تھی اور وہ اس کتاب پر گواہ مقرر کئے گئے تھے۔ اس آیت سے ظاہر ہے کہ حضرت موسیٰ کے بعد کئی ایسے نبی آئے جن کی شریعت موسیٰ کی شریعت تورات ہی تھی وہ تورات سے کوئی الگ شریعت کی کتاب نہیں رکھتے تھے۔ البتہ وہ خدائی ہدایت کے ماتحت تورات کو قوم میں نافذ کرتے تھے اور ان پر مغزِ شریعت موسیٰ کھولا جاتا تھا۔ پس برق صاحب کا یہ نظریہ سراسر بے بنیاد ہے کہ ”کوئی نبی نئی شریعت لے کر نہیں آیا تھا۔“

(حرفِ محرمانہ صفحہ ۱۷)

برق صاحب کے دوسرے نظریہ کا ابطال

اسی طرح جناب برق صاحب کا یہ دوسرا نظریہ بھی باطل ہے کہ ہم کسی نبی کو غیر شرعی فرض کر ہی نہیں سکتے۔ غیر شرعی نبی سے مراد برق صاحب کی غیر تشریعی

نبی ہے ورنہ غیر شرعی تو کوئی مومن بھی نہیں ہو سکتا۔ چہ جائیکہ کوئی نبی غیر شرعی ہو۔ ہم نے یہ ثابت کر دیا ہے کہ بنی اسرائیل میں کئی ایسے نبی آئے جن کی تورات سے الگ کوئی جدید شریعت نہ تھی۔ لہذا وہ غیر تشریحی نبی تھے۔ یعنی نبی تو تھے۔ مگر کوئی شریعت جدیدہ نہ لائے تھے۔ بلکہ ان کی شریعت موسیٰ کی کتاب تورات ہی تھی۔ پھر قرآن کریم سے یہ بات روز روشن کی طرح واضح ہے کہ نبوت شریعت سے ایک الگ شے ہے جو بیخک ملتی تو ایک نبی کو ہی ہے۔ لیکن ہر نبی کے ساتھ الگ شریعت کا آنا لازم اور ضروری نہیں۔ چنانچہ اللہ تعالیٰ نے فرمایا ہے۔ مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّانِيِّينَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ۔ (آل عمران: ۸۰) یعنی کسی انسان کے شایانِ شان نہیں کہ اللہ اس کو کتاب اور حکم اور نبوت دے تو وہ لوگوں سے یہ کہے کہ تم اللہ کو چھوڑ کر میرے بندے بن جاؤ بلکہ وہ تو یہی کہتا ہے کہ تم خدا ہی کے ہو جاؤ۔ کیونکہ تم کتاب الہی کی تعلیم دیتے ہو اور اس لئے کہ تم اس کی حفاظت کرتے ہو۔ اس آیت سے ظاہر ہے کہ خدا تعالیٰ کی طرف سے بشر کو تین چیزیں دی جاتی ہیں کتاب، الحکم، النبوة، پس النبوة، کتاب اور الحکم تین الگ الگ اشیاء ہیں۔ اسی لئے النبوة کا عطف الحکم پر اور الحکم کا عطف کتاب پر کیا گیا ہے کیونکہ عطف مغایرت کو چاہتا ہے پس النبوة، کتاب اور الحکم تینوں الگ الگ امور ہیں لہذا النبوة کے لئے کسی الگ کتاب کا ملنا ضروری نہ ہوا جیسا کہ آیت يَحْكُمُ بِهَا النَّبِيُّونَ سے ثابت کیا جا چکا ہے۔ ہاں نبی کے لئے کتاب کی تعلیم و تدریس ضروری ہے۔ خواہ وہ جدید کتاب لائے یا وہ کسی پہلی شریعت پر قائم رکھا جائے۔

نبوت اور نبی کے لغوی معنی

نبوت کے لغوی معنی ہیں ”الْإِعْبَارُ عَنِ الْمُسْتَقْبَلِ بِالْهَامِ مِنَ اللَّهِ

(الموجد) یعنی مستقبل کے متعلق الہام الہی سے غیب کی خبریں دینا نبوت ہے اور نبی کے معنی لغت میں الْمُخْبِرُ عَنِ الْمُسْتَقْبَلِ بِالْهَامِ مِنَ اللَّهِ لکھے ہیں (ملاحظہ ہو الموجد) یعنی نبی وہ ہے جو الہام الہی سے آئندہ کے متعلق غیب کی خبریں دے۔ قرآن میں لکھا ہے۔
 ”عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ۔“
 (سورۃ الجن: ۲۷، ۲۸)

یعنی خدا تعالیٰ عالم الغیب ہے وہ اپنے غیب پر کسی کو کثرت سے اطلاع نہیں دیتا۔ ہر اس شخص کے جسے وہ برگزیدہ کرے یعنی رسول بنائے۔ پس نبی کے لئے قرآن مجید کی رو سے رسول یعنی مامور ہونا ضروری ہے پس جو شخص لغوی معنی میں نبی ہو قرآنی اصطلاح میں تب نبی ہو سکتا ہے جب کہ وہ رسول بھی ہو۔ یعنی خدا تعالیٰ اسے اپنے الہام میں نبی اور رسول قرار دے۔

حضرت محی الدین ابن عربیؒ تحریر فرماتے ہیں:-

”لَيْسَتْ النُّبُوَّةُ بِأَمْرٍ زَائِدٍ عَلَى الْإِخْبَارِ إِلَّا لِهَيْبَةٍ۔“

(فتوحات مکیہ جلد ۲ صفحہ ۴۱۲ سوال نمبر ۱۸۸)

”یعنی نبوت اخبار الہی (اخبار غیبیہ پر اطلاع دیا جانے) سے کسی زائد امر کا نام

نہیں۔“

یہی وہ نبوت ہے جسے اب ابن عربیؒ نے بموجب حدیث نبوی لَمْ يَبْقَ مِنَ النُّبُوَّةِ إِلَّا الْمُبَشِّرَاتُ (بخاری) قیامت تک جاری قرار دیا ہے اور صرف ایسی نبوت کو منقطع قرار دیا ہے جو اپنے ساتھ شریعت جدیدہ رکھتی ہو چنانچہ وہ فرماتے ہیں۔

”قَالَتِ النَّبُوَّةُ سَارِيَةً إِلَى يَوْمِ الْقِيَامَةِ فِي الْخَلْقِ وَإِنْ كَانَ التَّشْرِيعُ قَدْ

انْقَطَعَ فَالْتَّشْرِيعُ حُزْءٌ مِنْ أَجْزَاءِ النَّبُوَّةِ۔“ (فتوحات مکیہ جلد ۲ صفحہ ۷۰۰ باب ۷۳)

”یعنی نبوت مخلوق میں قیامت تک جاری ہے گو شریعت جدیدہ کا لانا منقطع

ہو گیا ہے۔ پس شریعت کا لانا نبوت کے اجزاء میں سے ایک جزو ہے۔

پھر انہوں نے شریعت کو نبوت پر ”امر عارض“ یعنی ایک زائد وصف قرار دیا ہے۔ نبوت کا ذاتی وصف قرار نہیں دیا۔ چنانچہ تحریر فرماتے ہیں۔

”فَلَمَّا كَانَتْ النَّبُوَّةُ أَشْرَفَ مَرْتَبَةٍ وَأَكْمَلَهَا يَنْتَهِي إِلَيْهَا مِنَ اصْطِفَاءِ اللَّهِ مِنْ عِبَادِهِ عِلْمَنَا أَنَّ الشَّرِيعَ ”أَمْرٌ عَارِضٌ“ بِكَوْنِ عِيسَى عَلَيْهِ السَّلَامُ نَزَلُ فِينَا حَكْمًا مِنْ غَيْرِ تَشْرِيعٍ وَهُوَ نَبِيٌّ بِلَا شَكٍّ“ (فتوحات مکیہ جلد ۱ صفحہ ۵۷۰)

”یعنی نبوت وہ اشرف اور اکمل مرتبہ ہے جس پر وہ شخص پہنچتا ہے جسے خدا

تعالیٰ نے اپنے بندوں میں سے برگزیدہ کیا ہو تو ہم نے جان لیا کہ شریعت کا لانا ایک امر عارض ہے (یعنی نبوت مطلقہ کی حقیقت ذاتیہ پر ایک وصف زائد ہے) کیونکہ حضرت عیسیٰ ہم میں بغیر شریعتِ جدیدہ حکم من کرنا نازل ہوں گے اور وہ بلاشبہ نبی ہوں گے۔“

اس سے ظاہر ہے کہ نبوت کو شریعت سے ایک الگ امر مانا گیا ہے جو نبوت پر ایک وصف زائد ہوتا ہے۔ ہاں چونکہ یہ وصف زائد یعنی شریعت نبی کو ہی ملتی ہے غیر نبی کو نہیں ملتی۔ اس لئے برق صاحب جیسے لوگ دھوکا کھا کر یہ کہہ دیتے ہیں کہ ہر نبی کا شریعت لانا ضروری ہے۔ اگر وہ یہ کہتے کہ ہر نبی کے لئے ایک شریعت رکھنا ضروری ہے تو پھر ہمیں ان پر کوئی اعتراض نہ ہوتا۔ کیونکہ شریعت کے بغیر تو ایک مومن بھی نہیں ہوتا چہ جائیکہ بغیر شریعت کے ایک نبی ہو۔

خاتم النبیین کی تفسیر

حضرت اقدس بابائے سلسلہ احمدیہ نے خاتم النبیین کی تفسیر میں لکھا ہے :-

”اللہ جلّ شانہ نے آنحضرت ﷺ کو صاحبِ خاتم بنایا یعنی آپ کو افاضہ کمال کے لئے مہر دی جو کسی اور نبی کو ہرگز نہیں دی گئی اسی وجہ سے آپ کا نام خاتم النبیین ٹھہرا یعنی آپ کی پیروی کمالاتِ نبوتِ بغشتی ہے اور آپ کی توجہ روحانی نبی تراش

ہے۔“ (حقیقۃ الوحی حاشیہ صفحہ ۷۹ طبع اول)

پھر تحریر فرمایا ہے :-

”بجز اس کے (خاتم النبیینؑ) کے کوئی نبی صاحبِ خاتم نہیں ایک وہی ہے جس کی مہر سے ایسی نبوت بھی مل سکتی ہے جس کے لئے امتی ہو نا لازمی ہے۔“
(حقیقۃ الوحی صفحہ ۲۸ طبع اول)

برق صاحب کا اعتراض

خاتم النبیین کے ان معنوں پر جناب برق صاحب یوں معترض ہیں۔

”اس آیت کا صرف ایک لفظ خاتم وجہ نزاع بنا ہوا ہے۔ احمدی بھائی اس کا ترجمہ مہر کرتے ہیں ”محمد ﷺ نبیوں کی مہر ہیں یعنی امت محمدیہ کے انبیاء حضور علیہ السلام کے مہر شدہ فرمان سے آئیں گے اور حضور کی تصدیق کے بغیر آئندہ کوئی نبی نہیں آسکے گا (ہمارے نزدیک برق صاحب کی یہ تشریح جو انسانوں نے احمدیوں کی طرف منسوب کی ہے پورے طور پر صحیح نہیں جیسا کہ آپ آگے چل کر معلوم کریں گے) (مجیب) اور باقی مسلمان خاتم کے معنی آخری کرتے ہیں (احمدی بھی خاتم کے لازمی معنی اس جگہ آخری شارع نبی اور آخری مستقل نبی مانتے ہیں مجیب) دونوں تفسیروں میں انتہائی تضاد ہے ایک تفسیر سے سلسلہ انبیاء جاری رہتا ہے دوسرے سے بند ہو جاتا ہے۔ سوال پیدا ہوتا ہے کہ یہ جھگڑا فیصلے کے لئے کہاں لے جائیں۔ مجھے صرف تین ایسی عدالتیں نظر آتی ہیں جو اس نزاع پر فیصلہ دینے کے مجاز ہیں۔ اول علمائے لغت یعنی عربی زبان کے ماہرین، دوم قرآن، سوم حدیث۔“ (حرفِ محرمانہ صفحہ ۲۰)

اس کے بعد محترم برق صاحب نے المنجد اور مفتی الارباب دو کتابوں کے حوالے دے کر باقی لغت کی کئی کتابوں کے صرف نام لکھ کر یہ تحریر فرمایا ہے کہ ان میں خاتم و خاتم کے معانی تقریباً ایک جیسے دیئے ہوئے ہیں۔ اور خلاصہ خاتم کے معانی کا

یوں لکھا ہے :-

۱- وہ گنبد جس پر نام کندہ ہو۔

۲- انگوٹھی۔

۳- آخر، انجام۔

۴- کسی چیز کو ختم کرنے والا۔

۵- کاغذ پر مہر کا نقش۔

آگے لکھتے ہیں :-

اب دیکھنا یہ ہے کہ آیت زیر بحث میں کون سے معنی چپاں ہوتے ہیں۔
آخری نبی کا مفہوم تو بالکل صاف ہے۔ لیکن نبیوں کی مہر یا انگوٹھی کا کوئی مطلب سمجھ
میں نہیں آتا پہلے ان فقروں کو پڑھئے۔

۱- یہ مہر زید کی ہے۔

۲- یہ مہر عدالت کی ہے۔

۳- یہ مہر مجسٹریٹوں کی ہے۔

کیا آخری فقرہ کا مطلب یہ ہے کہ اس مہر سے مجسٹریٹ بنتے ہیں۔ کیا
دوسرے فقرہ کا یہ مطلب ہے کہ اس مہر سے عدالتیں تیار ہوتی ہیں اگر یہ مفہوم صریحاً
غلط ہے تو پھر خاتم الانبیاء (نبیوں کی مہر) کی یہ تفسیر کیسے درست ہو سکتی ہے کہ ایسی
مہر جس سے نبی بنتے ہیں۔
(حرف محرمانہ صفحہ ۲۱)

الجواب

برق صاحب کی علمی لغزش

جناب برق صاحب پر واضح ہو کہ اس اعتراض کے پیش کرنے میں آپ نے
سخت علمی غلطی کا ارتکاب کیا ہے عدالت کی مہر یا مجسٹریٹ کی مہر سے تو واقعی نہ

عدالتیں تیار ہوتی ہیں، نہ مجسٹریٹ تیار ہوتے ہیں بلکہ ان مہروں کی غرض یہ ہوتی ہے کہ جس فرمان پر وہ لگیں یا جس معہمون پر لگیں۔ وہ مجسٹریٹ یا عدالت کا مصدقہ ہو کر مستند ہو جاتا ہے۔ مگر آنحضرت ﷺ تو انگوٹھی اور نگینہ کی قسم کی کوئی مہر نہیں۔ بلکہ آپ ایک ایسے نبی اور رسول ہیں جنہیں خاتم قرار دے کر خاتم النبیین کی طرف مضاف کر دیا گیا ہے۔ خَاتَمُ زَيْدٍ یَا خَاتَمُ الْحَاكِمِ یَا خَاتَمُ الْعَدَالَةِ میں خاتم کی اضافت حذف لام یعنی خَاتَمٌ لِّزَیْدٍ۔ خَاتَمٌ لِّلْحَاكِمِ یَا خَاتَمٌ لِّلْعَدَالَةِ مراد ہے۔ پس زید کی مہر۔ مجسٹریٹ کی مہر اور عدالت کی مہر میں اضافت تملیکی پائی جاتی ہے یعنی زید کی مہر سے یہ مراد ہے کہ زید اس مہر کا مالک اور اس مہر پر متصرف ہے۔ یہی مفہوم مجسٹریٹ یا عدالت کی مہر کا ہوتا ہے۔ یعنی مجسٹریٹ یا عدالت اس پر متصرف ہے۔ مگر خاتم النبیین میں اضافت تملیکی نہیں پائی جاتی۔ یعنی اس سے یہ مراد نہیں لی جاسکتی کہ انبیاء اس مہر کے مالک یا اس پر قابض اور متصرف ہیں پس خاتم النبیین کا خاتم زید یا خاتم الحاکم یا خاتم العدالت پر قیاس درست نہ ہو۔ کیونکہ یہ قیاس غیر تملیکی اضافت کا تملیکی اضافت پر ہونے کی وجہ سے قیاس مع الفارق ہے۔ خاتم النبیین کا ان مثالوں پر قیاس کرنا جو برق صاحب نے پیش کی ہیں ان کی ایک علمی لغزش کا ثبوت ہے۔ ختم النبیین کے معنی یہ ہیں کہ آنحضرت ﷺ انبیاء کے لئے ایک مؤثر وجود ہیں۔ اور انبیاء آپ سے فیض یاب بھی ہیں۔ اور آپ ان کے مصدق بھی ہیں۔

چنانچہ مولانا محمد قاسم نانوتوی بانی مدرسہ دیوبند خاتم النبیین کی تفسیر میں لکھتے ہیں :- ”حاصل مطلب آیت کریمہ (ماکان محمد ابا احدٍ من رجالکم و لکن رسول اللہ و خاتم النبیین) کا اس صورت میں یہ ہو گا کہ اَبُوْتِ معروفہ تور رسول اللہ ﷺ کو کسی مرد کی نسبت حاصل نہیں پر اَبُوْتِ معنوی امتیوں کی نسبت بھی حاصل ہے اور انبیاء کی نسبت بھی حاصل ہے۔ انبیاء کی نسبت تو فقط خاتم النبیین شاہد ہے

اوصاف معروض اور موصوف بالعرض (دونوں نقل) موصوف بالذات کی فرع ہوتے ہیں اور موصوف بالذات اوصافِ عرضیہ کا اصل ہوتا ہے اور وہ اس کی نسل۔

(تخذیر الناس صفحہ ۱۰)

گویا علامہ موصوف سیاقِ آپت کے لحاظ سے اس کی تفسیر یہ کر رہے ہیں کہ جملہ وَلَٰكِنْ رَّسُولَ اللَّهِ وَخَاتَمَ النَّبِيِّينَ آنحضرت ﷺ کی اَبُوْتِ معنوی کے اثبات کے لئے ہے۔ کیونکہ یہ جملہ لکن حرف استدراک کے ساتھ جملہ مَا كَانَ مُحَمَّدٌ اَبَا اَحَدٍ مِّنْ رِّجَالِكُمْ کے بعد واقع ہے پہلے جملہ میں آنحضرت ﷺ کی جسمانی اَبُوْتِ کی ہر مرد کے لئے نفی کی گئی ہے اور اس کے بعد لکن استدراک کے لئے لا کر بعد کے جملہ سے آپ کی اَبُوْتِ معنوی کا اثبات مقصود ہے رسول اللہ کے الفاظ سے آپ کو امتیوں کا روحانی اور معنوی باپ ثابت کرنا مقصود ہے اور آگے خاتم النبیین کہہ کر آپ کو انبیاء کا روحانی اور معنوی باپ ثابت کرنا مقصود ہے۔ پس یہ ہے مقصود اس آیت میں خاتم کو النبیین کی طرف مضاف کرنے کا۔ فتدبر۔

پھر مولانا موصوف یہ بھی لکھتے ہیں :-

”جیسے خاتم بفتح تاء کا اثر اور فعل مختوم علیہ پر ہوتا ہے۔ ایسے ہی موصوف

بالذات کا اثر موصوف بالعرض میں ہوگا۔“ (تخذیر الناس صفحہ ۱۰)

خاتم کا اثر اور فعل مختوم علیہ پر کیسے ہوتا ہے؟ ظاہر ہے کہ جو نقوش خاتم میں ہوتے ہیں وہی نقوش مختوم علیہ میں پیدا ہو جاتے ہیں۔ اس طرح خاتم النبیین ﷺ نبوت کے نقوش بالذات رکھتے ہیں اور مختوم علیہ نبی خاتم کے اثر و فیض سے وصف نبوت سے موصوف ہوتا ہے مقصود مولانا موصوف کا یہ ہے کہ آنحضرت کا خاتم النبیین ہونا دوسرے نبیوں میں اپنے نقوش نبوت پیدا کرنے میں مؤثر ہے۔ لہذا آنحضرت ﷺ نبی بالذات ہیں اور دوسرے تمام انبیاء چونکہ آپ کی خاتم

کے فیض کے اثر سے اثر پذیر ہیں اس لئے ان میں وصفِ نبوت آپ کے مقابلہ میں بالعرض پایا گیا ہے۔ نہ بالذات اب دیکھ لیجئے زید کی مہر اور عدالت کی مہر اور مجسٹریٹ کی مہر کے یہ معنی نہیں ہو سکتے۔ اس لئے کہ زید اور عدالت اور مجسٹریٹ تو اس مہر پر قابض اور متصرف ہوتے ہیں اور اس طرح ان مثالوں میں اضافت تملیکی پائی جاتی ہے۔ اور دوسرے انبیاء آنحضرت ﷺ کے مالک اور آپ پر قابض نہیں لہذا اس جگہ اضافت تملیکی نہیں۔ لہذا ان مثالوں پر خاتم النبیین کی اضافت کا قیاس نہیں کیا جاسکتا۔ فند ہر و لاتکن من الغافلین۔

برق صاحب کی دوسری علمی لغزش

جس طرح برق صاحب نے خاتم النبیین کی اضافت کا زید کی مہر عدالت کی مہر اور مجسٹریٹ کی مہر پر قیاس کر کے جو محض تملیکی اضافت کی مثالیں ہیں سخت علمی غلطی کا ارتکاب کیا ہے۔ اسی طرح وہ خاتم النبیین کی من مانی تفسیر کرنے کے لئے ایک نیا قاعدہ ایجاد کر کے بھی سخت علمی لغزش کے مرتکب ہوئے ہیں۔ آپ نے ذیل کی تین مثالیں

- ۱- ارض اللہ (خدا کی زمین) ارض مضاف اللہ مضاف الیہ
 - ۲- عبد اللہ (اللہ کا بندہ) عبد مضاف اللہ مضاف الیہ
 - ۳- خاتم زر (سونے کی انگوٹھی) خاتم مضاف اور زر مضاف الیہ
- دے کر لکھا ہے کہ :-

پہلی مثال میں ارض مخلوق اور اللہ اس کا خالق ہے۔ دوسری مثال میں عبد مخلوق اور اللہ اس کا خالق ہے۔ تیسری خاتم زر سے مراد ہے زر سے بنی ہوئی انگوٹھی۔ یہ مثالیں دے کر جناب برق صاحب لکھتے ہیں :-

”دنیا کی کسی بھی زبان میں ایک بھی ایسا مضاف موجود نہیں جو مضاف الیہ کا

خالق اور موجد ہو اس لئے خاتم الانبیاء سے ایسی مہر مراد لینا جو انبیاء تیار کرتی ہو نہ صرف عربی لغات کی رو سے غلط بلکہ ہر زبان کے قواعد کے خلاف ہے۔“
 لیکن خاتم الانبیاء کی احمدی تفسیر سے ایک ایسا مرکب اضافی وجود میں آجاتا ہے جس کی کوئی نظیر دنیا کی کسی زبان میں نہیں مل سکتی۔ (حرفِ محرمانہ صفحہ ۲۲، ۲۳)

الجواب

کتنا بزدلوں نے یہ کہنا شروع کیا ہے کہ جناب برق صاحب نے اس عبارت میں کیا ہے اور کتنا بزدلوں نے بول ہے جو انہوں نے بولا ہے۔ حالانکہ ان کا یہ قاعدہ کہ مضاف مضاف الیہ کا موجد نہیں ہو سکتا۔ ہر گاہ کی حیثیت بھی نہیں رکھتا۔ انہوں نے تین مثالوں سے جن میں دو حملی اضافت کی اور تیسری بیانی اضافت کی ہے۔ یہ قاعدہ ایجاد کر لیا ہے کہ مضاف الیہ تو مضاف کا موجد ہو سکتا ہے۔ مگر مضاف مضاف الیہ کا موجد نہیں ہو سکتا بھلا کبھی تین غیر متعلق مثالوں سے بھی کوئی قاعدہ ایجاد ہوا کرتا ہے۔ قاعدے کا استنباط کرنے کے لئے تو تمام امثلہ کو یا اکثر امثلہ کو مد نظر رکھنا پڑتا ہے۔ چنانچہ پھر بھی اکثری قاعدہ کے خلاف مستثنیات نکل ہی آتی ہیں۔ کیا جناب برق صاحب قواعد کے استنباط کے اس طریق سے واقف نہیں؟ اگر یہی بات ہے تو ان کے طالب علم بھی قابلِ رحم ہیں جن کا استاد قواعد وضع کرنے میں اتنا جلد باز اور غیر محتاط ہے۔

جناب برق صاحب کو اپنے غلط قاعدہ کی ایجاد کے لئے قرآن مجید سے صرف دو مثالیں ارض اللہ اور عبد اللہ ملی ہیں۔ حالانکہ قرآن مجید میں مرکب اضافی کی اور بہت سی مثالیں بھی موجود ہیں۔ جناب برق صاحب کو چاہئے تھا کہ اگر وہ کوئی عمومی قاعدہ وضع کرنا چاہتے تھے تو ان ساری مثالوں کو تو سامنے رکھ لیتے جو کم از کم قرآن مجید میں وارد ہیں۔ میرا یقین ہے کہ اگر وہ ایسا کرتے تو انہیں احمدی تفسیر کے رد کے لئے ایسا

قاعدہ وضع کرنے کی جرأت نہ ہوتی۔ جس کو قرآن مجید کی سورۃ فاتحہ کی پہلی آیت کا مرکب اضافی رب العالمین ہی رد کرنے کے لئے برہان قاطع کا حکم رکھتا ہے۔ دیکھئے ”رب العالمین“ مضاف الیہ کا موجد ہے۔

پس جناب برق صاحب کا یہ قاعدہ ان دہریوں اور اشتر اکیوں کو تو فائدہ دے سکتا ہے۔ جو خدا تعالیٰ کو دنیا کے خیالات کی تخلیق قرار دیتے ہیں۔ لیکن ایک مذہبی آدمی کو کوئی فائدہ نہیں دے سکتا۔ جو رب کو خالق اور العالمین کو اس کی مخلوق سمجھتا ہے۔ کیا جناب برق صاحب بھی اندر سے کہیں دھریہ تو نہیں جو مسلمانوں کے لباس میں ہم سے یہ قاعدہ منوانا چاہتے ہیں کہ کسی زبان میں بھی مضاف موجد نہیں ہو سکتا بلکہ مضاف الیہ ہی موجد ہو سکتا ہے۔

پھر جناب برق صاحب قرآن مجید میں ہی مزید غور کرتے تو انہیں بَدِیْعُ السَّمَوَاتِ وَالْأَرْضِ کی مثال مل جاتی جس میں بدیع (موجد) کو مضاف اور السموات والارض کو جو مخلوق ہیں مضاف الیہ قرار دیا گیا ہے۔

پھر تیسری مثال اللّٰهُ خَالِقُ كُلِّ شَيْءٍ کی قرآن مجید میں موجود تھی۔ اس میں خالق (موجد) مضاف ہے اور کل شیء (ایجاد شدہ ہر چیز) مضاف الیہ ہے۔

پس ہمیں دنیا کی کسی اور زبان سے مثالیں تلاش کرنے کی ضرورت نہیں۔ بلکہ عربی زبان سے بھی مثالیں تلاش کرنے کی کوئی ضرورت نہیں۔ ہم نے ان کی دو قرآنی مثالوں کے بالقابل تین قرآنی مثالیں ایسی پیش کر دی ہیں۔ جن سے جناب برق صاحب کے مصنوعی قاعدہ کی تغلیط و تردید ہو جاتی ہے۔ ”اگر درخانہ کس است ہمیں حرف بس است“۔ جب ہماری تین مثالوں سے ثابت ہو گیا کہ مضاف بھی مضاف الیہ کا موجد ہو سکتا ہے۔ تو جماعت احمدیہ اور مولانا محمد قاسم صاحب نانوتوی کی تفسیر قرآن پر پائی کہ خاتم النبیین کی اضافت خاتم کو النبیین کا موجد ہے۔ ان

کے لئے موثر ثابت کرنا مقصود ہے۔ کیونکہ سیاق آیت کریمہ میں خاتم النبیین بطور مرکب اضافی آنحضرت ﷺ کی انبیاء کے لئے ابوت معنوی ثابت کرنے کے لئے لایا گیا ہے۔ انہی معنی سے آنحضرت ﷺ افضل الانبیاء قرار پاتے ہیں محض آخری نبی یا مطلق آخری نبی بالذات کسی فضیلت پر دال نہیں۔ اور یہ معنی خود غیر احمدی علماء کو بھی مُسَلَّم نہیں۔ کیونکہ وہ آنحضرت ﷺ کے بعد حضرت عیسیٰ ابن مریم رسول اللہ کی دوبارہ بعثت کے قائل ہیں۔ لہذا آنحضرت ﷺ ان کے نزدیک بھی مطلق آخری نبی نہیں بلکہ آخری شارع نبی ہیں۔

پس آیت میں لکن کا لفظ مَا كَانَ مُحَمَّدٌ أَبَا أَحَدٍ مِّن رِّجَالِكُمْ کے بعد اس لئے لایا گیا ہے کہ مردوں کے لئے آنحضرت ﷺ کی جسمانی ابوت کی نفی کے بعد روحانی ابوت کے لئے بعد والے جملہ سے استدراک کرے اور اب موجد ہوتا ہے۔ چنانچہ امام راغب مفردات میں جو قرآن مجید کی مستند ترین لغت ہے تحریر فرماتے۔

”يُسَمَّى كُلُّ مَنْ كَانَ سَبَبًا فِيُ اِيجَادِ شَيْءٍ اَوْ اِصْلَاحِهِ اَوْ ظُهُورِهِ اَبًا وَلِذَلِكَ سَمِيَ النَّبِيُّ صَلَّى اللَّهُ عَلَيْهِ وَسَلَّمَ اَبًا لِلْمُؤْمِنِينَ۔“

”یعنی ہر شخص جو کسی شی کی ایجاد، اصلاح اور ظہور کا سبب ہو اس کا باپ کہلاتا ہے اور اسی لئے ہمارے نبی ﷺ کا نام ابٌ لِلْمُؤْمِنِينَ رکھا گیا ہے۔“

پس جب آنحضرت ابوالمؤمنین ہوئے تو وہ مؤمنین کے موجد ہوئے۔ اب جناب برق صاحب بتائیں آنحضرت ﷺ کو ابوالمؤمنین کہنا اگر جائز ہے تو ابوالمؤمنین بھی ترکیب اضافی ہے جس میں اب جو موجد ہے مضاف ہے اور مؤمنین جو اس اب کی ایجاد ہیں مضاف الیہ ہیں پس آپ کا قاعدہ تو اس مثال سے بھی بالکل ٹوٹ رہا ہے۔

برق صاحب کے لغت کے حوالے

جناب برق صاحب نے آجا کر لغت کی کتابوں المنجد اور مفتحی الارب سے خاتم

- معنی لکھے ہیں۔ جن میں آخری کے علاوہ مہر کے معنی بھی لکھے ہیں۔ پس وہ اپنی دو لغت کی کتابوں سے ہی ملزم ہو گئے ہیں۔ کیونکہ ہم نے سیاق آیت کریمہ سے مہر کے معنی اس جگہ ابوت معنوی کے ثابت کر دکھائے ہیں۔ اور ان معنوں سے مطلق آخری نبی یا محض آخری نبی کا کوئی جوڑ اور تعلق نہیں۔ اس لئے ان دو لغتوں کے بیان کردہ معنوں میں سے مہر کے معنی ہی اختیار کرنا پڑتے ہیں۔ مگر یہ دونوں لغت کی کتابیں تو نہایت مختصر ہیں۔ آئیے ذرا آپ صاحبان کو لغت قرآن مجید کی مستند ترین کتاب مفردات راغب کا مطالعہ کرائیں امام راغب اپنی اس پیش قیمت کتاب لغت میں زیر لفظ ختم لکھتے ہیں :-

”الْحَتْمُ وَالطَّبْعُ يُقَالُ عَلَى وَجْهَيْنِ مَصْدَرُ حَتَمْتُ وَطَبَعْتُ وَهُوَ تَأْيِيرُ الشَّيْءِ كَنَقْشِ الْخَاتَمِ وَالطَّابِعِ وَالثَّانِي أَلَا تُرُ الْحَاصِلُ عَنِ النَّقْشِ وَيُتَحَوَّزُ بِذَلِكَ تَارَةً فِي الْإِسْتِثْنَاءِ مِنَ الشَّيْءِ وَالْمَنْعِ مِنْهُ إِعْتِبَارًا بِمَا يَحْصُلُ مِنَ الْمَنْعِ بِالْحَتْمِ عَلَى الْكُتُبِ وَالْأَبْوَابِ نَحْوُ (حَتَمَ اللَّهُ عَلَى قُلُوبِهِمْ) وَحَتَمَ عَلَى سَمْعِهِ وَقَلْبِهِ وَتَارَةً فِي تَحْصِيلِ أَثَرٍ عَنْ شَيْءٍ إِعْتِبَارًا بِالنَّقْشِ الْحَاصِلِ وَتَارَةً يُعْتَبَرُ مِنْهُ بُلُوغُ الْآخِرِ مِنْهُ قِيلَ حَتَمْتُ الْقُرْآنَ أَيِ انْتَهَيْتُ إِلَى آخِرِهِ۔“

ترجمہ :- ”ختم اور طبع کی دو صورتیں ہیں پہلی صورت یہ ہے (جو حقیقی معنوی کی صورت ہے) کہ دونوں لفظوں کے معنی تاثیر الشی ہیں (یعنی کسی دوسری شی میں اپنے اثرات پیدا کرنا) جیسا کہ خاتم (مہر) کا نقش کرنا (یعنی دوسری شی میں اپنے نقش اور اثرات پیدا کرنا) اور دوسری صورت اس نقش کی تاثیر کا اثر حاصل ہے۔ (یعنی ختم سے مختم علیہ کا حاصل کردہ اثر) اور یہ لفظ مجازاً کبھی تو ختم علی الکتاب والابواب پر قیاس کے لحاظ سے شی کی بندش اور روک کے معنوں میں استعمال ہوتا ہے جیسے حَتَمَ اللَّهُ عَلَى قُلُوبِهِمْ وَحَتَمَ عَلَى سَمْعِهِ وَقَلْبِهِ (میں اس کا استعمال مجازی معنوں میں ہوا ہے) اور

کبھی اس کے مجازی معنی نقش حاصل کے لحاظ سے کسی شئی کا دوسری شئی کے اثر سے تحصیل اثر ہوتے ہیں اور کبھی اس کے مجازی معنی آخر کو پہنچنا ہوتے ہیں انہی معنوں میں خَتَمْتُ الْقُرْآنَ کہا جاتا ہے کہ میں تلاوت میں اس کے خاتمہ کو پہنچ گیا۔

امام راغب علیہ الرحمۃ کے اس بیان سے ظاہر ہے کہ ختم اور طبع ہم معنی مصدر ہیں اور ان کے مصدری یعنی لغوی اور حقیقی معنی تاثیر الشی ہیں۔ اس لحاظ سے خاتمہ بفتح تا کے معنی تاثیر کا ذریعہ ہوں گے۔ اور خاتمہ بحر تا کے معنی مؤثر وجود یا صاحب تاثیر کے ہوں گے۔ کیونکہ خاتم آلہ ہے اور خاتم اسم فاعل۔ پس خاتمہ یا خاتم کے حقیقی معنوں میں ایجاد کا مفہوم پایا جاتا ہے۔ ختم اور طبع مصدروں کے حقیقی لغوی معنی بیان کرنے کے بعد امام راغب علیہ الرحمۃ نے ختم کے تین مجازی معنی لکھے ہیں۔ اول بندش۔ دوم کسی شے سے اثر حاصل کرنا۔ سوم آخر کو پہنچنا۔ اب سوال یہ پیدا ہوتا ہے کہ قرآن مجید میں آنحضرت ﷺ کو حقیقی لغوی معنوں میں خاتم النبیین کہا گیا ہے یا مجازی معنوں میں جو بندش اور آخری کے ہیں۔ صاف ظاہر ہے کسی لفظ کے معنی کرتے ہوئے لفظ کا پہلا حق یہ ہوتا ہے کہ دیکھا جائے کہ جس مقام پر یہ لفظ استعمال ہوا ہو اس جگہ اس کے حقیقی معنی چسپاں ہو سکتے ہیں یا مجازی معنی۔ اگر حقیقی معنی اس جگہ محال نہ ہوں تو حقیقی معنی ہی لینے ضروری ہوں گے۔ ہاں اگر حقیقی معنی میں اس لفظ کا استعمال اس جگہ محال ہو تو پھر اس کے مجازی معنی مراد ہوں گے۔

خاتم النبیین کے الفاظ آیت کریمہ میں جس سیاق میں وارد ہیں اس میں اس مرکب اضافی سے آنحضرت ﷺ کی ابوت معنوی ثابت کرنا مقصود ہے۔ پس سیاق آیت خاتم کے حقیقی لغوی معنوں کا موید ہے نہ کہ بندش یا آخری کے مجازی معنوں کا موید۔ محض بندش اور مطلق آخری کے معنوں کا ابوت معنوی کے مفہوم سے کوئی تعلق نہیں لہذا یہ مجازی معنی آیت کریمہ میں مراد نہیں ہو سکتے۔ ہاں انبیاء میں سے

ہمیشہ کے لئے آنحضرت ﷺ کا ہی خاص طور پر خاتم النبیین ہونا اس بات کا متقاضی ہے کہ آپ کے ظہور کے بعد جو لوگ آپ کی پیروی اور آپ کی فرزندى اختيار کریں وہی آپکی خاتمت سے بھدر ظرف واستعداد متاثر ہو سکیں گے۔ اور جو لوگ آپ کو قبول نہ کریں جیسے ہندوں، عیسائیوں، یہودیوں کا حال ہے تو وہ آپ کی نبوت کی اس تاثیر سے محروم ہوں گے۔ لہذا آنحضرت ﷺ کا ابو الانبیاء ہونا ایسے لوگوں کے لئے نبوت کا دروازہ بند قرار دیتا ہے۔ جو آپ کی فرزندى کو قبول نہ کریں۔ اس لحاظ سے غیروں میں نبوت کا امتناع اور بندش کا پایا جانا خاتم النبیین کے حقیقی معنوں کو لازم ہے۔ اسی طرح بعد ظہور خاتم النبیین کا ہمیشہ کے لئے نبوت میں موثر ہونا۔ اس بات کی دلیل بھی ہے کہ آپ ہی کامل شریعت لانے والے نبی ہیں۔ اس لحاظ سے آخری شارع نبی اور آخری ہونا آپ کی خاتمت کو لازم ہے پس خاتم النبیین ﷺ اپنے فرزندوں کے لئے نبوت میں مؤثر وجود بھی ہیں اور غیروں کے لئے نبوت کا دروازہ ان کے فرزندى اختيار کئے بغیر بند قرار دینے والے بھی۔ لہذا آپ آخری شارع اور آخری مستقل نبی بھی ہیں۔ لیکن مطلق آخری نبی نہیں کیونکہ یہ مجازی معنی ہیں جن کا حقیقی معنوں کے ساتھ کوئی علاقہ نہیں۔ اس لئے یہ معنی اس جگہ مراد نہیں ہو سکتے۔

خاتم کے معنی مصدق

ہاں خاتم کے ایک معنی ایجاد کے علاوہ مصدق کے بھی ہیں۔ چنانچہ احادیث نبویہ سے یہ معنی بھی ثابت ہیں۔ کیونکہ تصدیق بھی خاتم کی ایک تاثیر ہے۔ چنانچہ احادیث میں آیا ہے :-

”عَنْ أَبِي الدَّرْدَاءِ قَالَ قَالَ رَسُولُ اللَّهِ ﷺ مَنْ جُرِحَ جَرَاةً فِي سَبِيلِ اللَّهِ حُتِمَ لَهُ بِخَاتَمِ الشُّهَدَاءِ لَهُ نُورٌ يَوْمَ الْقِيَامَةِ لَوْ نَهَا مِثْلَ لَوْنِ الزَّعْفَرَانِ وَرِيحُهَا

مِثْلَ رِيحِ الْمِسْكِ يَعْرِفُهُ الْأَوَّلُونَ وَالْآخِرُونَ يَقُولُونَ فُلَانٌ عَلَيْهِ طَابِعُ الشُّهَدَاءِ رَوَاهُ أَحْمَدُ وَرَوَاهُ أَسْنَدُهُ ثِقَاةٌ۔“

(ترغیب ترہیب للمذری بر حاشیہ مشکوٰۃ مطبع نظامی دلی صفحہ ۲۱۹)

یعنی حضرت ابو الدرداء صحابی سے روایت ہے انہوں نے کہا کہ رسول اللہ ﷺ نے فرمایا کہ جو خدا کی راہ میں (جہاد) میں زخمی ہو جائے اس پر خاتم الشہداء کی مر لگائی جاتی ہے (جس کے اثر سے) اس کے لئے قیامت کے دن ایک نور ہو گا زخم کا رنگ زعفرانی رنگ کی طرح (سرخ قانی) ہو گا۔ اور اس کی خوشبو کستوری کی خوشبو جیسی ہو گی۔ اسے سب پہلے اور پچھلے لوگ (ان علامتوں سے) پہچان لیں گے کہیں گے فلاں پر تو طابع الشہداء (شہدائی مر) ہے۔ روایت کیا اسے احمد نے اور اس کے سب راوی ثقہ ہیں۔

اس حدیث میں خاتم الشہداء کے مجروح فی سبیل اللہ پر لگنے سے بجز اس کے کچھ مراد نہیں کہ خاتم الشہداء (شہداء کی مر) کے اثر سے یہ مجروح فی سبیل اللہ شہداء میں شامل ہو گا۔ اور اس کے اثر سے قیامت کے دن اسے جو نور ملے گا اس سے تمام پہلے اور پچھلے لوگوں کو تصدیق ہو جائے گی کہ جس شخص پر طابع الشہداء (شہداء کی مر) لگی ہوئی ہے اسے شہید قرار دیا گیا ہے۔

پس اس حدیث میں خاتم اور طابع دو نولفظ مر کے معنوں میں استعمال ہوئے ہیں اور خاتم الشہداء اور طابع الشہداء سے مطلق آخری شہید مراد نہیں۔ بلکہ شہید قرار دینے والی اور شہید ہونے کی مصدق مہر مراد ہے۔ لہذا ظاہر ہے کہ اس حدیث میں خاتم کا لفظ اپنے حقیقی لغوی معنوں میں استعمال ہوا ہے اور ایجاد و تاثیر کا مفہوم رکھتا ہے۔ اس جگہ آخری کے مجازی معنی ہر گز چسپاں نہیں ہو سکتے۔

ایک اعتراض

جناب برق صاحب ”حرفِ محرمانہ“ کے صفحہ ۲۵ پر لکھتے ہیں :-

۱- ”حضرت مسیح مہدیوں پر ایوں میں ایک ہند جلال رسول کی آمد کا اعلان کر رہے ہیں۔
”اس کے بعد میں تم سے بہت سی باتیں نہ کروں گا کیونکہ دنیا کا سردار آتا ہے۔“
(یوحنا باب ۱۴، آیت ۳۰)

لیکن قرآن حکیم میں کسی آنے والے نبی کا اشارہ تک موجود نہیں۔ بلکہ حضور علیہ السلام کو خاتم الانبیاء قرار دینے کے بعد تقریباً ایک سو آیات میں اس حقیقت کو بار بار دہرایا ہے کہ اب قیامت تک کوئی اور وحی نازل نہیں ہوگی۔“ صفحہ ۲۵
۲- اگر حضور علیہ السلام کے بعد کسی نبی کی آمد مقدر ہوتی..... کیا یہ ممکن تھا کہ وہ امت مسلمہ کو ایک نبی کی آمد سے غافل رکھتا۔ اور حضور علیہ السلام کے بعد صرف قیامت پر ہی ایمان لانے کا حکم دیتا۔
(حرفِ محرمانہ صفحہ ۲۶)

الجواب

قرآن مجید نے آنحضرت ﷺ کے بعد وحی مبشرات نازل ہونے کا بھی ذکر فرمایا ہے اور آئندہ رسولوں کی آمد کا بھی امکان قرار دیا ہے۔ آئندہ وحی کے نزول کے متعلق دو آیتیں ملاحظہ ہوں۔

اول :- ”أَلَا إِنَّ أَوْلِيَاءَ اللَّهِ لَأَخَوْفٌ عَلَيْهِمْ وَلَا هُمْ يَحْزَنُونَ۔ الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَٰلِكَ هُوَ الْفَوْزُ الْعَظِيمُ۔“
(یونس : ۶۳-۶۵)

”یعنی سن لو جو اللہ کے پیارے ہیں انہیں کوئی خوف نہیں اور نہ وہ غمگین ہوں گے۔ یہ وہ لوگ ہیں جو ایمان لائے اور تقویٰ اختیار کرتے ہیں۔ ان کو دنیا اور

آخرت میں بشارتیں ملیں گی یہی بڑی کامیابی ہے۔“

اس آیت سے ظاہر ہے کہ اولیاء اللہ کو خدا تعالیٰ کی طرف سے بذریعہ وحی بشارتوں کا ملنا از روئے قرآن مجید ایک ضروری امر ہے۔ اور بشارتوں کا ملنا بطریق وحی ہی ہو سکتا ہے پس یہ آیت بِالْآخِرَةِ هُمْ يُوقِنُونَ کی قرآنی تفسیر ہے اور آیت بِالْآخِرَةِ هُمْ يُوقِنُونَ اس بعد کی وحی پر یقین رکھنا بھی ضروری قرار دیتی ہے۔
دوم :- ایک اور آیت میں اللہ تعالیٰ نے فرمایا ہے۔

”إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا
وَلَا تَحْزَنُوا وَابْشِرُوا بِالْجَنَّةِ الَّتِي كُنتُمْ تُوعَدُونَ نَحْنُ أَوْلِيَائُكُمْ فِي الْحَيَاةِ
الدُّنْيَا وَفِي الْآخِرَةِ۔“
(طہ السجدہ ۳۱، ۳۲)

”بے شک جن لوگوں نے کہا کہ ہمارا رب اللہ ہے۔ اور پھر اس پر استقامت
دکھائی ان پر خدا کے فرشتے نازل ہوتے ہیں کہ تم کوئی خوف نہ کرو اور نہ غم کھاؤ اس
جنت کی بشارت پاؤ جس کا تم وعدہ دیئے گئے ہو۔ ہم تمہارے دنیا میں مددگار ہیں اور
آخرت میں بھی۔“

یہ آیت گویا اوپر کی آیت لَهُمُ الْبُشْرَى کی تفسیر ہے اس سے ظاہر ہے کہ یہ
بشارتیں آئندہ نازل ہونے والے ملائکہ کے ذریعہ امت محمدیہ کے خاص لوگوں کو ملتی
رہیں گی اور ملائکہ کے ذریعہ بشارتوں کا ملنا ہی نزول وحی ہے۔
شیخ اکبر ابن عربی علیہ الرحمۃ نے اس آیت کی تفسیر میں لکھا ہے :-
”هَذَا لَتَنَزَّلُ هُوَ النَّبُوَّةُ الْعَامَّةُ لَا نُبُوَّةَ التَّشْرِيعِ۔“

(فتوحات مکیہ جلد ۲ صفحہ ۷۲۴ باب معرفۃ الاستقامت)

”یعنی ملائکہ کا اس طرح بشارت لانا نبوت عامہ ہی ہے۔ نہ کہ نبوت

تشریعی۔“

یہ سب آیات جو نزول وحی کے متعلق ہیں بِالْآخِرَةِ هُمْ يُوقِنُونَ کے ایک لہٹن کی تفسیر ہیں۔ پس بِالْآخِرَةِ هُمْ يُوقِنُونَ میں آخرت کا لفظ وسیع معنوں میں استعمال ہوا ہے۔ اسی طرح قرآن کریم میں رسولوں کی بعثت کا امکان بھی آئندہ زمانہ میں ثابت ہے۔ چنانچہ سورۃ اعراف میں اللہ تعالیٰ فرماتا ہے۔

”يُنَبِّئُ آدَمَ اِمَّا يَا تَنبِئُكُمْ رُسُلٌ مِّنْكُمْ يَفْصَحُونَ عَلَيْكُمْ آيَاتِي فَمَنْ اَتَقَىٰ وَاصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ۔“
(الاعراف: ۳۶)

”یعنی اے بنی آدم اگر آئندہ تمہارے پاس تم میں سے رسول بنا کر بھیجے جائیں اس طرح پر کہ وہ تمہارے سامنے میرے نشانات بیان کرتے ہوں تو جو لوگ تقویٰ اختیار کریں اور اصلاح کریں ان کو (آئندہ کے لئے) کسی قسم کا خوف نہ ہوگا۔ اور نہ وہ (ماضی کی کسی بات پر) غمگین ہوں گے۔“

اس آیت میں صریح لفظوں میں بنی آدم کو خطاب کر کے اُن میں سے آئندہ رسولوں کی بعثت کے امکان کی تصریح موجود ہے۔ اور اس آیت کے سیاق میں یُنَبِّئُ آدَمَ خُذُوا زِينَتَكُمْ عِنْدَ كُلِّ مَسْجِدٍ (الاعراف: ۳۲) اور بعد کی دو آیتوں میں ”قُلْ“ کا لفظ کہہ کر ایسے احکام بیان کئے گئے ہیں جو تمام بنی آدم کے لئے قیامت تک واجب الطاعت ہیں اور اُن میں سے کسی حکم پر عمل ترک کرنے سے کوئی مسلمان سچا مومن نہیں ہو سکتا۔ انہی احکام کے بعد بنی آدم کو یہ ہدایت دی گئی۔ کہ آئندہ اگر ان میں سے رسول آئیں تو انہیں چاہئے کہ وہ تقویٰ اختیار کریں یعنی انہیں قبول کریں۔ اور اپنی اصلاح کریں۔ تو وہ نجات پائیں گے۔

پھر سورۃ نساء کی آیت ہے مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّالِحِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا۔
(النساء: ۷۰)

اس میں اللہ تعالیٰ نے فرمایا ہے کہ جو لوگ اللہ اور رسول یعنی محمد مصطفیٰ ﷺ کی اطاعت کریں۔ وہ (مدارج پانے میں) اُن لوگوں کے ساتھ ہیں۔ جن پر اللہ تعالیٰ نے نبیوں، صدیقوں، شہیدوں اور صالحین میں سے انعام کیا ہے اور یہ اطاعت کرنے والے ان لوگوں کے اچھے ساتھی ہیں۔ اس آیت میں آئندہ نبیوں کی آمد کو بھی صدیقوں، شہیدوں اور صالحین کی طرح آنحضرت ﷺ کی اطاعت سے مشروط کر دیا گیا ہے۔ یہ شرط انبیائے سابقین کے متعلق نہ تھی کیونکہ وہ خاتم الانبیاء ﷺ کے دنیا میں ظہور سے پہلے گزر چکے تھے۔ پس خاتم الانبیاء کی تفسیر اس آیت کی روشنی میں یہ ہوئی کہ آئندہ کوئی نبی غیر قوموں یعنی ہندوں، یہودیوں اور عیسائیوں وغیرہ میں نہیں آسکتا۔ بلکہ مقام نبوت پانے کے لئے آئندہ کے لئے آنحضرت ﷺ کی اطاعت شرط ہے۔ پس یہ آیت امت محمدیہ کے لئے نبوت مل سکنے پر روشن دلیل ہے اور آیت خاتم النبیین کے مثبت پہلو یعنی حقیقی لغوی معنی کی بھی تفسیر ہے۔ اور خاتم النبیین کے لازمی منفی پہلو کی بھی تفسیر ہے۔ مثبت پہلو کی تفسیر یوں ہے کہ یہ آیت بتاتی ہے آئندہ آنے والا نبی آنحضرت ﷺ کا مطیع اور امتی ہونا چاہئے۔ اور منفی پہلو کی تفسیر یوں ہے کہ اب آنحضرت ﷺ کے بعد کوئی مستقل نبی نہیں آسکتا۔ پس خاتم النبیین کے معنی یہ ہوئے کہ آنحضرت ﷺ کی پیروی اور افاضہ روحانیہ سے آپ کے کسی امتی کو تو مقام نبوت مل سکتا ہے۔ لیکن آپ کے دامن فیوض سے الگ رہنے والا کوئی فرد ہرگز مقام نبوت نہیں پاسکتا لہذا آنحضرت ﷺ ہی آئندہ کے لئے آخری مستقل نبی ہیں۔ جن کی شریعت قیامت تک واجب الاطاعت ہے۔ ہمارے یہ معنی اس لئے درست ہیں کہ اس آیت میں **فَاُولَٰئِكَ مَعَ الَّذِيْنَ اَنْعَمَ اللّٰهُ عَلَيْهِمْ مِّنَ النَّبِيِّْنَ** جملہ اسمیہ ہے جو استمرار پر دلالت کرتا ہے۔ لہذا مع کے لفظ سے اس دنیا میں معیت کو چاہتا ہے اور پہلے گزرے ہوئے نبیوں، صدیقوں، شہیدوں اور صالحین سے آنحضرت ﷺ کی اطاعت کرنے

والے افراد کی معیتِ زمانی بھی محال ہے اور معیتِ مکانی بھی محال ہے۔ اس لئے اس جگہ معیتِ معنوی یعنی معیتِ فی الدرجہ ہی مراد ہے۔ جیسا کہ آیت تَوَفَّنَا مَعَ الْآبِرَارِ (آل عمران: ۱۹۴) (ہمیں نیکوں کے ساتھ یعنی نیک بنا کر وفات دے) کی دعا میں ابراہیم سے معیتِ فی الدرجہ ہی مراد ہے۔ یا جیسے آیت اِلَّا الَّذِیْنَ تَابُوْا وَ اَصْلَحُوْا وَ اعْتَصَمُوْا بِاللّٰهِ وَ اَخْلَصُوْا دِیْنَهُمْ لِلّٰهِ فَاُولٰٓئِكَ مَعَ الْمُؤْمِنِیْنَ (النساء: ۱۳) میں معیتِ فی الدرجہ مراد ہے۔ ہی آیت بتاتی ہے کہ توبہ کرنے والے اصلاح کرنے والے اعتصام باللہ کرنے والے اور اللہ تعالیٰ کی خالص اطاعت کرنے والے اسی دنیا میں مومنوں کے ساتھ ہیں یعنی مومنوں میں سے ہیں اور ان کا درجہ پانے والے ہیں۔ پس جس طرح فَاُولٰٓئِكَ مَعَ الْمُؤْمِنِیْنَ جملہ اسمیہ ہے جو استمرار پر دلالت کر رہا ہے اور قیامت تک کے لئے توبہ کرنے والے اور اعتصام باللہ کرنے والے اور اطاعت کو خدا تعالیٰ کے لئے خالص کرنے والے کو مومنوں میں داخل قرار دیتا ہے۔ اسی طرح فَاُولٰٓئِكَ مَعَ الَّذِیْنَ اَنْعَمَ اللّٰهُ عَلَیْهِمْ مِنَ النَّبِیِّیْنَ وَ الصّٰدِقِیْنَ وَ الشّٰہِدَآءِ وَ الصّٰلِحِیْنَ بھی جملہ اسمیہ ہے اور قیامت تک کے لئے اللہ تعالیٰ اور آنحضرت ﷺ کی اطاعت کرنے والوں کے لئے نبیوں، صدیقوں، شہیدوں اور صالحین کے مدارج پانے کی امید دلاتا ہے۔ اگر یہ کہا جائے کہ اس جگہ صرف ظاہری معیت مراد ہے جو قیامت کو حاصل ہوگی۔ تو اول اس سے جملہ اسمیہ کا فائدہ جو استمرار ہے مفقود ہو جاتا ہے۔ دوم اس آیت کا یہ مفاد بن جاتا ہے کہ اللہ تعالیٰ اور آنحضرت ﷺ کی اطاعت سے اب کوئی شخص صدیق، شہید اور صالح بھی نہیں بن سکتا بلکہ ایسے لوگ صرف قیامت کے دن ان لوگوں کے ساتھ ظاہری طور پر ہوں گے۔ اس دنیا میں ان میں سے کوئی صدیق، شہید اور صالح بھی نہیں بن سکے گا۔ کیونکہ النَّبِیِّیْنَ، الصّٰدِقِیْنَ، الشّٰہِدَآءِ، الصّٰلِحِیْنَ اس آیت میں واوِ عاطفہ سے ایک دوسرے سے وابستہ ہیں۔ پس اگر آیت کا یہ مفاد ہو کہ

اطاعت کرنے والا نبی نہیں بن سکتا صرف ظاہری طور سے ہی نبیوں کے ساتھ ہو گا تو ساری آیت کا مفاد یہ بن جائے گا کہ کوئی اطاعت کرنے والا اب صدیق، شہید اور صالح بھی نہیں بن سکتا۔ صاف ظاہر ہے کہ آیت کے یہ معنی آنحضرت ﷺ کی بلند شان کے صریح منافی ہیں۔ کیونکہ صدیق اور شہید تو پہلے لوگ اپنے اپنے رسولوں کی اطاعت سے بھی بن سکتے تھے۔ جیسا کہ آیت وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّادِقُونَ وَالشَّهَدَاءُ (سورہ الحدید: ۲۰) سے ظاہر ہے۔ اب اگر آنحضرت ﷺ کی اطاعت سے آپ کے کسی امتی کو صدیق اور شہید سے بلند مقام حاصل نہیں ہو سکتا تو آنحضرت ﷺ کے افاضہ روحانیہ کا کمال بھی باقی انبیاء سے بڑھ کر نہیں ہو گا۔ اور آپ کو دوسرے انبیاء پر اپنی شان افاضہ میں کوئی امتیاز حاصل نہ ہو گا۔ حالانکہ نبی کا کمال اس کی شان افاضہ کے کمال سے ہی ظاہر ہوتا ہے پس خاتم النبیین کا افاضہ روحانیہ مدارج روحانیہ کے حصول میں بڑھ کر ہونا چاہیے اور یہ تبھی ممکن ہے کہ آنحضرت ﷺ کی پیروی میں آپ کا امتی مقام نبوت بھی حاصل کر سکے۔

امام راغب جو لغت قرآن مجید کے بیان کرنے میں امام مائے گئے ہیں مفردات راغب میں چار قسم کی معیت قرار دیتے ہیں وہ لکھتے ہیں :-

”مَعَ يَقْتَضِي الْإِلَاجَ جَمَاعَ إِمَامًا فِي الْمَكَانِ نَحْوُ هُمَا مَعًا فِي الدَّارِ أَوْ فِي الزَّمَانِ نَحْوُ وَلَدًا مَعًا أَوْ فِي الْمَعْنَى كَالْمُتَضَائِفِينَ نَحْوُ الْآخِ وَالْأَبِ فَإِنَّ أَحَدَهُمَا صَارَ أَخًا لِلْآخَرِ فِي حَالٍ مَا صَارَ الْآخَرُ أَخَاهُ، وَإِمَامًا فِي الشَّرَفِ وَالرُّتْبَةِ نَحْوُ هُمَا مَعًا فِي الْعُلُوِّ۔“

(مفردات زیر لفظ مع)

یعنی لفظ مع اجتماع (اکٹھا ہونے) کا تقاضا کرتا ہے۔ یہ اجتماع چار صورتوں میں ہو سکتا ہے۔ اول دونوں ایک مکان میں اکٹھے ہوں جیسے هُمَا مَعًا فِي الدَّارِ (کہ وہ دونوں گھر میں اکٹھے ہیں) دوم زمانہ میں اکٹھے ہوں۔ جیسے کما جائے وَلَدًا مَعًا (وہ دونوں اکٹھے

پیدا ہوئے) سوّم معیت فی المعنی ”المتضامین“ کی صورت میں ہو جیسے بھائی بھائی سے معیت رکھتا ہے (اور باپ بیٹے سے) اور ایک صورت معیت کی یہ ہے کہ دونوں شرف اور رتبہ میں معیت رکھیں جیسے هُمَا مَعَا فِي الْعُلُوِّ۔ وہ دونوں بلند مرتبہ میں اکٹھے ہیں۔“
 زیر تفسیر آیت میں آخری قسم کی معیت مراد ہے جو شرف اور رتبہ میں معیت ہے کیونکہ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ کے جملہ اسمیہ ہونے کی وجہ سے معیت مکانی اور زمانی تو اس جگہ دنیا میں محال ہے اور متضامین کی معیت کا اس جگہ تصور ہی نہیں ہو سکتا۔

امام راغب آیت فَاکْتُبْنَا مَعَ الشَّاهِدِينَ کے معنوں میں لکھتے ہیں :-
 ”قَوْلُهُ (فَاکْتُبْنَا مَعَ الشَّاهِدِينَ) اَيْ اجْعَلْنَا فِي زُمْرَتِهِمْ اِشَارَةً اِلَى قَوْلِهِ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ)۔“

(مفردات راغب کتاب الکاف صفحہ ۴۲۳)

یعنی خدا تعالیٰ کے قول فَاکْتُبْنَا مَعَ الشَّاهِدِينَ میں مع کے معنی یہ ہیں کہ ہم کو زمرہ شاہدین میں داخل فرما۔ اس میں خدا تعالیٰ کے قول فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ کی طرف اشارہ ہے (یعنی شاہدین کے زمرہ میں داخل کرنے کی دعا سے یہ مراد ہے کہ آیت فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ میں میان کردہ انعام یافتہ لوگوں کے زمرہ میں داخل کر)

پھر ان کی طرف سے فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ۔ اِلَآئِهِ کی یہ تفسیر بیان کی گئی ہے۔

”قَالَ الرَّائِبُ مِمَّنْ أَنْعَمَ اللَّهُ عَلَيْهِمْ مِنَ الْفِرْقِ الْارْبَعِ فِي الْمُنْزِلَةِ وَ الثَّوَابِ النَّبِيِّ بِالنَّبِيِّ وَالصَّادِقِ بِالصَّادِقِ وَالشَّهِيدِ بِالشَّهِيدِ وَالصَّالِحِ بِالصَّالِحِ۔“
 (تفسیر بحر المحیط جلد ۳ صفحہ ۲۸۷)

یعنی راغب نے کہا ہے (کہ اللہ اور رسول کی اطاعت کرنے والے) مرتبہ اور ثواب میں ان چار گروہوں کے ساتھ ہیں جن پر اللہ تعالیٰ نے انعام کیا ہے (اس امت کا) نبی نبی کے ساتھ۔ صدیق صدیق کے ساتھ۔ شہید شہید کے ساتھ اور صالح صالح کے ساتھ۔

پس آیت زیر تفسیر اس بات پر روشن دلیل نصِ قطعی ہے کہ اللہ تعالیٰ اور آنحضرت ﷺ کی پیروی میں مقامِ نبوت بھی مل سکتا ہے جس طرح مقامِ صدیقیت اور مقامِ شہیدیت اور مقامِ صالحیت مل سکتا ہے۔

اس طرح یہ آیت يَا بَنِي آدَمَ اِمَّا يَأْتِيَنَّكُمْ رُسُلٌ مِّنْكُمْ کی مخصص بھی ہے اور اس کی مفسر بھی یعنی یہ آیت بتاتی ہے کہ بنی آدم میں آئندہ جن رسولوں کی آمد کا امکان بیان ہوا ہے اس سے ایسے رسول مراد ہیں جو آنحضرت ﷺ کی اطاعت میں مقام رسالت حاصل کریں گے اور امتی رسول ہوں گے نہ کہ مستقل رسول۔ پس یہ دونوں آیتیں خاتم النبیین کی تفسیر ہیں۔

برق صاحب کی مزید پیش کردہ آیات کا حل

جناب برق صاحب نے آیت عَزَّيْزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُفٌ رَّحِيمٌ۔ (التوبہ: ۱۲۸) کو بھی انقطاعِ نبوت کے ثبوت میں پیش کیا ہے۔ مگر یہ آیت ہرگز نبوت کے انقطاع پر دلیل نہیں۔ بلکہ آیت مَنْ يُطِيعِ اللَّهَ وَالرَّسُولَ کی مویّد ہے۔ کیونکہ آنحضرت ﷺ کا مومنوں کی ترقی کے لئے حریص ہونا اور پھر آپ کا رؤف و رحیم ہونا تو آپ کے افاضہ روحانیہ کی دلیل ہے۔ اور اس کی وجہ سے تو امت محمدیہ میں باکمال انسان پیدا ہونے چاہئیں لہذا یہ آیت امتی نبوت میں مانع نہیں ہو سکتی۔ کیونکہ آیت مَنْ يُطِيعِ اللَّهَ وَالرَّسُولَ امتی کے لئے نبی ہو سکنے پر روشن دلیل ہے ورنہ قرآن مجید میں تضاد لازم آتا ہے جو محال ہے۔ اسی طرح آیت

أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ (النساء: ۶۰) بھی ہمارے معنوں کے خلاف نہیں۔ کیونکہ آیت یَا بَنِي آدَمَ إِمَّا يَأْتِيَنَّكُمْ رُسُلٌ مِنْكُمْ آتِنْدَهُ رُسُلُواں کی آمد کے امکان کو بیان کر کے اس کو ماننا ضرور قرار دے رہی ہے۔ پس آنحضرت ﷺ کے فیض سے ہونے والے رسول کی اطاعت بھی آیت أَطِيعُوا اللَّهَ وَالرَّسُولَ کے حکم کے ماتحت واجب ہو گی۔ اور آیت آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلُ (النساء: ۱۳۷) بھی ان معنوں کے خلاف نہیں اس آیت میں بعد کی وحی پر ایمان لانے کا ذکر اس لئے نہیں کیا گیا۔ کہ اس کا ذکر اَحْصَاءً وَالْكِتَابِ الَّذِي نَزَّلَ عَلَى رَسُولِهِ میں موجود ہے۔ کیونکہ اس کتاب میں دوسری جگہ رسولوں کے آنے کا ذکر موجود ہے۔ اور قرآن مجید کی آیت وَالْكِتَابِ الَّذِي نَزَّلَ عَلَى رَسُولِهِ پر صحیح طور پر اُسی شخص کا ایمان ہو سکتا ہے جو اُس کی بیان کردہ اُن ہدایات پر بھی ایمان رکھتا ہو جو آئندہ رسولوں اور نبیوں کی آمد کے امکان اور وحی کے نزول سے تعلق رکھتی ہیں۔ اس آیت کے آخر میں وما ينزل من بعدك کے الفاظ لانے کی ضرورت نہ تھی۔ کیونکہ یہ الفاظ لانے سے یہ غلط فہمی پیدا ہو سکتی تھی کہ آپ کے بعد بھی شریعت جدیدہ نازل ہو گی۔ طم سجدہ کی آیت إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ۔ (حم السجدہ: ۳۱) آئندہ وحی کے نزول پر نص صریح ہے۔

پھر آیت يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ۔ (البقرہ: ۵) کے بعد بھی وما ينزل من بعدك کے الفاظ لانے کی ضرورت نہ تھی۔ کیونکہ مَا أُنْزِلَ إِلَيْكَ میں آئندہ مبعوث ہونے والے رسولوں کا ماننا جن کا ذکر سورۃ اعراف کی آیت (۳۶) یَا بَنِي آدَمَ إِمَّا يَأْتِيَنَّكُمْ رُسُلٌ مِنْكُمْ میں ہے ضروری قرار دے دیا گیا ہے۔ پس مَا أُنْزِلَ إِلَيْكَ پر اُسی شخص کا ایمان صحیح ہو سکتا ہے جو سورۃ اعراف کی آیت کے حکم کو بھی

تسلیم کرنے کے لئے تیار ہو۔ فاندفع الا وهام بجميع هذا غيره فالحمد لله على ذلك۔

خاتم النبیین کی تفسیر حدیث میں

مندرجہ بالا عنوان کے ماتحت برق صاحب نے خاتم النبیین کی تفسیر کے طور پر دس ایسی حدیثیں پیش کی ہیں جو ان کے خیال میں خاتم النبیین کی تفسیر میں نبوت کا دروازہ کھلتے ہند قرار دیتی ہیں۔ ہم ان احادیث کا نمبر وار جواب دینے سے پہلے بطور قاعدہ کلیہ ایک اصولی جواب پہلے دے دینا چاہتے ہیں۔ جو یہ ہے کہ ان احادیث میں آنحضرت ﷺ کے وصف خاتم النبیین کا صرف منفی پہلو اور لازمی معنی بیان ہوئے ہیں ہم قبل ازیں آیت خاتم النبیین کی تفسیر میں بتا چکے ہیں کہ اس میں خاتم کے دو پہلو ہیں۔ ایک مثبت اور ایک منفی۔ اور منفی پہلو کا مفہوم یہ ہے کہ رسول کریم ﷺ کے بعد کوئی شریعت جدیدہ لانے والا نبی یا مستقل نبی ظاہر نہیں ہو سکتا اور مثبت پہلو یہ ہے کہ آنحضرت ﷺ کی پیروی اور آپ کے فیض روحانی سے آپ کا ایک امتی مقام نبوت پاسکتا ہے۔ جس کی کیفیت یہ ہوگی کہ خدا اس سے بھرت ہم کلام ہوگا اور اس پر بھرت امور غیبیہ ظاہر کرے گا تا لوگوں کو خدا تعالیٰ پر زندہ یقین اور ایمان حاصل ہو۔ اور اس کے ظہور سے آنحضرت ﷺ کے افاضہ روحانیہ کا کمال بھی ثابت ہو۔ اس کمال فیضان کے ثبوت میں ہم نے سورہ نساء کی آیت (۷۰) وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ پیش کر چکے ہیں۔ جو ختم نبوت کے مثبت پہلو پر صراحتاً اور منفی پہلو پر اشارہ ڈال ہے۔ انقطاع نبوت والی حدیثوں کے بالمقابل جو محترم برق صاحب نے پیش کی ہیں بعض ایسی احادیث نبویہ بھی موجود ہیں جن سے امت محمدیہ میں نہ صرف نبی

کے ظاہر ہو سکنے کا امکان ہوا ہے۔ بلکہ ان میں ایک نبی کے امت میں ظہور کی حتمی پیشگوئی بھی موجود ہے۔ جیسا کہ ہم آگے چل کر بیان کریں گے۔

محترم بزرگ صاحب کے نزدیک صرف ایک حدیث لَوْ عَاشَ لَكَانَ صِدْقًا نَبِيًّا (اگر آنحضرت ﷺ کا فرزند لبرائیم زندہ رہتا تو نبی ہوتا) ایسی ملتی ہے جس سے اجرائے نبوت کا امکان ملتا ہے مگر وہ اس روایت کو بدیں وجہ غلط قرار دیتے ہیں کہ ان کے زعم میں یہ قرآن کریم کی آیات اور دوسری احادیث کے خلاف ہے۔

(حرفِ محرمانہ صفحہ ۳۲)

حدیث کی صحت

مگر انہیں معلوم ہونا چاہئے یہ روایت اَلْشَّهَابُ عَلَى الْبَيْضَاوَى میں صحیح قرار دی گئی ہے۔ چنانچہ لکھا ہے۔

أَمَّا صِحَّةُ الْحَدِيثِ فَلَا شُبْهَةَ فِيهِ

یعنی اس حدیث کی صحت میں کوئی شبہ نہیں۔

موضوعاتِ کبیر میں امام علی القاریؒ اس حدیث کے متعلق لکھتے ہیں لَوْ طُرُقُ ثَلَاثُ يُقَوَّى بَعْضُهَا بِبَعْضٍ کہ یہ حدیث تین طریقوں (سندوں) سے ثابت ہے جو ایک دوسری سے قوت پارہی ہیں۔

پھر لکھتے ہیں :-

”وَيُقَوَّى حَدِيثُ لَوْ كَانَ مُوسَى حَيًّا لَمَّا وَسِعَتْهُ إِلَّا اتِّبَاعِي“

یعنی یہ حدیث اس حدیث کو بھی قوت دے رہی ہے جس میں آیا ہے کہ۔

”اگر حضرت موسیٰؑ زندہ ہوتے (یعنی آنحضرت ﷺ کا زمانہ پاتے) تو باوجود نبی ہونے

کے وہ آپ کے متبع ہوتے۔“

پس اگر خاتم النبیین کے بعد امتی نبی کا آنا محال ہو تا تو آنحضرت ﷺ یہ نہ فرماتے کہ اگر ابراہیم زندہ رہتا تو نبی ہوتا بلکہ یہ فرماتے کہ وہ زندہ بھی رہتا تو نبی نہ ہوتا کیونکہ میں خاتم النبیین ہوں۔ کیونکہ صاحبزادہ ابراہیم کی وفات آیت خاتم النبیین کے نزول کے بعد ہوئی تھی پس معلوم ہوا کہ آنحضرت ﷺ کے نزدیک خاتم النبیین کے یہ معنی ہرگز نہ تھے کہ آپ کے بعد نبوت کلیہ منقطع ہے۔

امام علی القاری علیہ الرحمۃ نے اس حدیث کو تین طریقوں سے قوی یعنی صحیح قرار دے کر اس کے یہ معنی بیان کئے ہیں۔

”لَوْ عَاشَ إِبْرَاهِيمُ وَصَارَ نَبِيًّا وَكَذَٰلِكَ صَارَ عُمَرُ نَبِيًّا لَّكَانَا مِنْ أَتْبَاعِهِ عَلَيْهِ السَّلَامُ۔“
(موضوعات کبیر صفحہ ۵۸)

”کہ اگر صاحبزادہ ابراہیم زندہ رہتے اور نبی ہو جاتے یا حضرت عمر رضی اللہ عنہ نبی ہو جاتے تو وہ دونوں آپ کے متبعین میں سے ہوتے (یعنی تابع اور امتی نبی ہوتے نہ کہ آنحضرت ﷺ کی طرح مستقل اور تشریفی نبی) پھر وہ خود ہی ایک سوال کا جواب دیتے ہیں کہ ان کا نبی ہو جانا آیت خاتم النبیین کے بدیس وجہ خلاف نہ ہوتا۔“
”إِذَا لَمَعْنِي أَنَّهُ لَا يَأْتِي بَعْدَهُ نَبِيٌّ يَنْسَخُ مِلَّتَهُ وَلَمْ يَكُنْ مِنْ أُمَّتِهِ“

(موضوعات کبیر صفحہ ۵۹)

”یعنی خاتم النبیین کے یہ معنی ہیں کہ آنحضرت ﷺ کے بعد کوئی ایسا نبی نہیں ہوگا جو آپ کی شریعت کو منسوخ کرے اور آپ کی امت میں سے نہ ہو۔“
اس بیان میں امام علی القاری نے خاتم النبیین کے معنی کے منفی پہلو کی تعیین اور تحدید فرمادی ہے ان کے بیان سے ظاہر ہے کہ ان کے نزدیک خاتم النبیین کے معنی منفی پہلو کا مفہوم صرف یہ ہے کہ آنحضرت ﷺ کے بعد کوئی ایسا نبی نہیں آسکتا جو آپ کی شریعت کو منسوخ کرے (یعنی تشریفی نبی ہو) یا آپ کی امت میں سے نہ ہو (یعنی

مستقل نبی ہو) پس ان کے نزدیک امتی نبی کی آمد میں آیت خاتم النبیین روک نہیں لہذا حدیث "لَوْ عَاشَ لَكَانَ صِدْقًا نَبِيًّا" کے متعلق برق صاحب کا یہ بیان غلط ہے کہ یہ روایت "محض غلط" ہے۔ کیونکہ یہ حدیث نہ قرآن کریم کی آیات کے خلاف ہے اور نہ احادیث نبویہ کے خلاف ہے۔ آیات قرآنیہ سے تو ہم نبی کی آمد کا امکان ثابت کر چکے ہیں۔ لہذا احادیث نبویہ میں صرف ایسی نبوت کا انقطاع مراد ہے جو تشریف یا مستقلہ نبوت ہو۔ نبوت مطلقہ کا انقطاع ہرگز مراد نہیں بلکہ نبوت مطلقہ ایک امتی کو مل سکنے کا امکان احادیث میں موجود ہے۔

برق صاحب نے کسی کا یہ قول بھی درج کیا ہے۔

ولو قضی بعد محمد ﷺ نبی عاش ابنہ ولكن لا نبی بعده۔

مگر یہ قول ہرگز درست نہیں (گو اس میں لَا نَبِيَّ بَعْدَهُ سے مراد تشریف نبوت کا ہی انقطاع ہے۔ کیونکہ اس قول سے یہ لازم آتا ہے کہ خدا تعالیٰ نے آنحضرت ﷺ کے صاحبزادہ لہر ابیم کو اس لئے ماریا کہ کہیں وہ نبی نہ بن جائے۔ بھلا اگر خدا تعالیٰ کو یہ ڈر ہوتا تو وہ صاحبزادہ لہر ابیم کو پیدا ہی کیوں کرتا! حدیث لا نبی بعدی کی تشریح علماء کے نزدیک یہی ہے کہ آئندہ کوئی تشریف نبی آنحضرت ﷺ کے بعد نہیں آسکتا۔ چنانچہ اقرب الساعۃ صفحہ ۱۶۲ میں امام علی القاریؒ کے ایک قول مندرجہ الاشاعۃ فی اشراف الساعۃ کے مطابق لکھا ہے :-

”لَا وَحَيَّ بَعْدَ مَوْتِي“ بے اصل ہے ہاں لَا نَبِيَّ بَعْدِي آیا ہے اس کے معنی

نزدیک اہل علم کے یہ ہیں کہ میرے بعد کوئی نبی شرعاً ناسخ نہیں لائے گا۔“

پس فقہائے امت کے نزدیک حدیث لا نبی بعدی میں نئی شریعت لانے والے نبی کا انقطاع مراد ہے۔ یہ ہرگز مراد نہیں کہ آنحضرت ﷺ کے بعد مطلق کوئی نہیں ہوگا۔ چنانچہ شیخ اکبر حضرت محی الدین ابن عربیؒ علیہ الرحمۃ انقطاع نبوت کے

مضمون پر مشتمل احادیث کی تشریح میں لکھتے ہیں :-

”إِنَّ النُّبُوَّةَ الَّتِي انْقَطَعَتْ بِوَجُودِ رَسُولِ اللَّهِ ﷺ إِنَّمَا هِيَ نُبُوَّةُ الشَّرِيعِ لَا مَقَامَهَا فَلَا شَرَعَ يَكُونُ نَاسِخًا لِشَرْعِهِ ﷺ وَلَا يَزِيدُ فِي شَرْعِهِ حُكْمًا آخَرَ - وَهَذَا مَعْنَى قَوْلِهِ ﷺ إِنَّ الرِّسَالَةَ وَالنُّبُوَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيٍّ - أَيْ لَا نَبِيٍّ يَكُونُ عَلَى شَرَعٍ يُخَالِفُ شَرْعِي بَلْ أَذْكَانَ يَكُونُ تَحْتَ حَكْمِ شَرْعِي“ (فتوحات مکیہ جلد ۲ صفحہ ۷۳)

ترجمہ :- ”وہ نبوت جو آنحضرت ﷺ کے وجود باوجود پر منقطع ہوئی ہے وہ صرف تشریعی نبوت ہے نبوت کا مقام منقطع نہیں۔ اب آئندہ کوئی شریعت نہ ہوگی جو آنحضرت ﷺ کی شریعت کو منسوخ کرے یا آپ کی شریعت میں کسی حکم کا اضافہ کرے اور یہی معنی ہیں آنحضرت ﷺ کے اس قول کے إِنَّ الرِّسَالَةَ وَالنُّبُوَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيٍّ مراد آپ کی یہ ہے کہ کوئی ایسا نبی نہیں ہوگا جو میری شریعت کے خلاف شریعت رکھتا ہو بلکہ آئندہ جب بھی کوئی نبی ہوگا تو وہ میری شریعت کے حکم کے ماتحت ہوگا۔“

امام بخاری خود اپنی صحیح میں دو حدیثیں لائے ہیں جن میں ابنِ مریم کے نزول کی خبر دی گئی ہے اور ان میں سے ایک حدیث میں امت محمدیہ میں سے اسے امت کا امام قرار دیا گیا ہے اور دوسری حدیث میں لَيْسَ بَيْنِي وَبَيْنَهُ نَبِيٌّ کے الفاظ میں اسے نبی قرار دیا گیا ہے۔ (دیکھو صحیح بخاری باب بدء الخلق)

برق صاحب کی ضعیف حدیث

حدیث لَوْ كَانَ بَعْدِي نَبِيٌّ لَكَانَ عُمَرُ كَوَامِلًا تَرْمِذِي نے خود غریب قرار دیا ہے اس لئے یہ روایت صرف ایک ہی راوی مشرح بن ہاعان کے طریقہ سے مروی

ہے اور مشرح بن ہاعان کے متعلق لکھا ہے :-

”قَالَ ابْنُ حَيَّانٍ فِي الضُّعْفَاءِ لَا يُتَابَعُ عَلَيْهَا فَالضُّوَابُ تَرَكُ مَا انْفَرَادَ بِهِ
قَالَ ابْنُ دَاوُدَ إِنَّهُ كَانَ فِي جَيْشِ الْحَجَّاجِ الَّذِينَ حَاصَرُوا ابْنَ الزُّبَيْرِ وَرَمَوْا
الْكَعْبَةَ بِالْمُنَجْنَبِيقِ“

(تہذیب التہذیب جلد ۱ صفحہ ۱۵۵ و میزان الاعتدال جلد ۲ صفحہ ۷۷۷ و جلد ۳
صفحہ ۱۷۲)

”یعنی ابن حیان نے اسے ضعیف راویوں میں قرار دیا ہے اسکی روایات کا اعتبار
نہیں کیا جاتا اور صحیح بات یہ کہ جس روایت میں یہ اکیلا ہی راوی ہو وہ روایت چھوڑ دینا
ہی راہ صواب ہے ابن داؤد کہتے ہیں کہ یہ راوی حجاج کے اس لشکر میں شامل تھا جس نے
حضرت عبداللہ بن زبیر کا محاصرہ کیا اور منجنيق سے کعبہ پر پتھر اڑ کیا۔“

پس یہ روایت غریب بھی ہے اور ضعیف یعنی قابل ترک بھی۔ کیونکہ مشرح
بن ہاعان کی منفرد روایات قابل قبول نہیں ہوتیں۔

اسی طرح اس حدیث کا ایک راوی بحر بن عمرو والمعارفی بھی ہے اس کے
متعلق تہذیب التہذیب جلد ۱ صفحہ ۸۶ اور میزان الاعتدال حیدر آبادی جلد ۱ صفحہ ۱۶۱
میں لکھا ہے يُنْظَرُ فِي أَمْرِهِ یعنی اس کی روایت کو مشکوک سمجھا جاتا ہے۔ پس یہ روایت
اس لحاظ سے بھی ضعیف اور ناقابل حجت ہے۔ اس حدیث کی دوسری روایت میں ہے
لَوْ لَمْ أُبْعَثْ لَبُعِثْتُ يَا عُمَرُ (مرقاۃ شرح مشکوٰۃ جلد ۵ صفحہ ۵۳۹ وحاشیہ مشکوٰۃ مجتہبائی
باب مناقب) یہ حدیث صحیح ہے۔ دیکھئے تعقبات سیوطی صفحہ ۷۷۱۔

اس کا ترجمہ یہ ہے کہ رسول اللہ ﷺ نے فرمایا اے عمر اگر میں مبعوث نہ کیا
جاتا تو تو مبعوث کیا جاتا۔ ایک دوسری روایت اس کے بالمعنی لَوْ لَمْ أُبْعَثْ لَبُعِثْتُ عُمَرُ
فِيكُمْ (کنوز الحقائق صفحہ ۱۰۳ جلد ۲ صفحہ ۱۵۱) بھی وارد ہے جس کا ترجمہ یہ ہے کہ

رسول اللہ ﷺ نے فرمایا اگر میں مبعوث نہ کیا جاتا تو البتہ تم میں عمر مبعوث کیا جاتا۔
پس چونکہ آنحضرت ﷺ مبعوث ہو گئے اس لئے حضرت عمر نبی نہ بنے۔
یہی مفہوم لَوْ كَانَ بَعْدِي نَبِيٌّ لَّكَانَ عُمَرُ كَالْيَا جاسکتا ہے کہ اب تو خدا نے مجھے نبی بنا
دیا ہے اگر مجھے نبی نہ بناتا تو میرے بعد یعنی میرے سوا عمر نبی ہوتا۔ اس جگہ بعد کا لفظ
اوپر کی دو روایتوں کے لحاظ سے سوا کے معنوں میں ہی لیا جاسکتا ہے۔
قرآن شریف میں وارد ہے :-

وَمَا يُمْسِكُ فَلَا مَرْسِلَ لَهُ مِنْ بَعْدِهِ۔ (فاطر: ۳)

یعنی جس خیر کو خدا روک لے تو اسے اس کے سوا اور کوئی نہیں کھول سکتا۔
تفسیر جلالین جلد ۲ صفحہ ۲۹ مطبوعہ مصر میں آیت لَا يَنْبَغِي لِأَحَدٍ مِنْ بَعْدِي
(ص: ۳۵) کی تفسیر میں بعدی کے معنی سَوَائِي (میرے سوا) لکھے ہیں۔ اور آیت
فَمَنْ يَهْدِيهِ مِنْ بَعْدِ اللَّهِ۔ (الحاثیہ: ۲۴) کے معنی بھی اللہ کے سوا ہیں۔ پس جب بعد
کے معنی سوا کے بھی ہیں تو اس حدیث میں یہی معنی لئے جاسکتے ہیں۔ کیونکہ مسیح موعود
کو تو خود آنحضرت ﷺ نے اپنے اور اپنے بعد ظاہر ہونے والا نبی اللہ قرار دیا ہے۔

امکان نبوت کے بارہ میں تین اور حدیثیں

اب امکان نبوت کے بارہ میں لَوْ عَاشَ إِبْرَاهِيمُ لَكَانَ صِدِّيقًا نَبِيًّا کے علاوہ
تین اور حدیثیں ملاحظہ ہوں۔ رسول اللہ ﷺ فرماتے ہیں۔
أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ يَكُونَ نَبِيًّا۔

(کنوز الحقائق فی حدیث خیر المخلوق صفحہ ۴)

یعنی ابو بکرؓ اس امت میں سے افضل ہیں سوائے اس کے کہ کوئی نبی ہو۔ (یعنی
امت میں پیدا ہو)

يَكُونُ کا مصدر ”كَوَنَ“ ہے جس کے معنی عدم سے وجود میں آنا ہیں۔ یعنی

پیدا ہونا۔ پس اس حدیث میں امت کے اندر نبی کے پیدا ہونے کا امکان قرار دیا گیا ہے۔ اگر نبوت کا دروازہ کلیۃً بند ہوتا تو اَلَا اَنْ يَكُوْنَ نَبِيٌّ کے الفاظ سے نبی کا استثناء جائز نہ ہوتا۔ بلکہ یہ ایک لغو فعل ہوتا جو آنحضرت ﷺ کی طرف منسوب نہیں کیا جاسکتا۔

دوسری حدیث میں وارد ہے۔

أَبُو بَكْرٍ خَيْرُ النَّاسِ بَعْدِي إِلَّا أَنْ يَكُوْنَ نَبِيٌّ

(کنز العمال جلد ۹ صفحہ ۱۳۸)

”یعنی ابو بکر میرے بعد سب لوگوں سے بہتر ہیں جز اس کے کہ کوئی نبی پیدا

ہو۔“

ایک تیسری حدیث ملاحظہ ہو جو اسمعٰی محمدیہ میں نبی کے امکان پر روشن دلیل ہے۔ یہ حدیث امام جلال الدین سیوطی اپنی کتاب الخصائص الکبریٰ جلد اول صفحہ ۱۲ پر لائے ہیں۔ اور اسی حدیث کو مولوی اشرف علی تھانوی نے اپنی کتاب نشر الطیب فی ذکر الحبیب کے صفحہ ۶۲، ۶۱ پر حوالہ حلیہ ابو نعیم اور الرحمة المہداة نقل کیا ہے یہی حدیث ترجمان السنۃ کے صفحہ ۴۲۴ پر مولوی بدر عالم صاحب میرٹھی نے نسیم الریاض کی شرح سے درج کی ہے۔ اور حاشیہ میں ایک قول نقل کیا ہے۔

”رَوَاهُ أَبُو نَعِيمٍ فِي الْحِلْيَةِ وَوَرَدَ لِمَعْنَاهُ عَلَى طَرُقٍ كَثِيرَةٍ كَمَا فِي

الْخَصَائِصِ۔“

”یعنی اس روایت کو ابو نعیم نے ”حلیہ“ میں روایت کیا ہے اور اس کے بالمعنی

روایات کئی طریقوں پر مروی ہیں جیسا کہ الخصائص میں ہے۔“

پس یہ روایت جو کئی طریق سے مروی ہے اسے ہم الخصائص الکبریٰ کے

حوالہ سے اس جگہ درج کرتے ہیں۔

وَأَخْرَجَ أَبُو نَعِيمٍ فِي (الْحَلِيَّةِ) عَنْ أَنَسٍ قَالَ قَالَ رَسُولُ اللَّهِ ﷺ أَوْحَى اللَّهُ إِلَى مُوسَى نَبِيِّ بَنِي إِسْرَائِيلَ أَنَّهُ مِنْ لَقِينِي وَهُوَ جَاحِدٌ بِأَحْمَدَ أَدْ خَلَقَهُ النَّارَ قَالَ يَا رَبِّ وَمَنْ أَحْمَدُ قَالَ مَا خَلَقْتُ خَلْقًا أَكْرَمَ عَلَيَّ مِنْهُ كَتَبْتُ اسْمُهُ مَعَ اسْمِي فِي الْعَرْشِ قَبْلَ أَنْ أَخْلُقَ السَّمَوَاتِ وَالْأَرْضَ إِنَّ الْحَنَّةَ مُحَرَّمَةٌ عَلَى جَمِيعِ خَلْقِي حَتَّى يَدْخُلَهَا هُوَ وَامْتُهُ قَالَ وَمَنْ امْتُهُ قَالَ أَلْحَمَادُونَ يَحْمَدُونَ صَعُودًا وَهَبُوطًا وَعَلَى كُلِّ حَالٍ يَشْدُونَ أَوْ سَاطَهُمْ وَيُطَهِّرُونَ أَطْرَافَهُمْ صَائِمُونَ بِالنَّهَارِ رَهْبَانٌ بِاللَّيْلِ أَقْبَلُ مِنْهُمْ الْيَسِيرُ وَادْخُلَهُمُ الْحَنَّةَ بِشَهَادَةِ أَنْ لَا إِلَهَ إِلَّا اللَّهُ قَالَ اجْعَلْنِي نَبِيًّا تِلْكَ أَلَمْتُهُ قَالَ نَبِيَّهَا مِنْهَا قَالَ اجْعَلْنِي مِنْ أُمَّةٍ ذَالِكَ النَّبِيُّ قَالَ اسْتَقْدَمْتُ وَاسْتَأْخَرْتُ وَلَكِنْ سَاجَمَعُ بَيْنَكَ وَبَيْنَهُ فِي دَارِ الْحَلَالِ

(الخصائص الكبرى للسيوطي جلد اول صفحہ ۱۲)

”ابو نعیم نے حلیہ میں حضرت انسؓ سے روایت کی ہے حضرت انسؓ نے کہا کہ رسول اللہ ﷺ نے فرمایا خدا تعالیٰ نے بنی اسرائیل کے نبی موسیٰ کو وحی کی کہ جو شخص مجھے اس حال میں ملے گا کہ وہ احمد کا منکر ہو گا تو میں اسے آگ میں داخل کروں گا۔ موسیٰ نے کہا اے رب احمد (ﷺ) کون ہیں خدا تعالیٰ نے فرمایا میں نے کوئی مخلوق اپنے نزدیک اس سے زیادہ باعزت نہیں بنائی۔ میں نے اس کا نام عرش پر اپنے نام کے ساتھ آسمانوں اور زمین کی پیدائش سے بھی پہلے لکھا ہے۔ بیشک جنت میری تمام مخلوق پر اس وقت تک حرام ہے یہاں تک کہ وہ نبی اور اس کی امت جنت میں داخل ہو جائے۔ موسیٰ نے کہا اور آپ کی امت کونسی ہے۔ اللہ تعالیٰ نے فرمایا وہ بہت حمد کرنے والے ہیں جو چڑھائی پر چڑھتے ہوئے بھی حمد کرتے ہیں اور اس سے اترتے ہوئے بھی حمد کرنے والے ہیں۔ اور ہر حال میں اپنی کمروں کو باندھتے ہیں اور اپنی اطراف (اعضا) کو پاک رکھتے ہیں۔ دن کو روزہ دار رہتے ہیں اور رات کو خدا تعالیٰ کی

عبادت میں کھڑے رہتے ہیں میں ان سے تھوڑا عمل بھی قبول کروں گا۔ اور انہیں لَآ اِلٰہَ اِلَّا اللّٰہُ کی گواہی دینے پر جنت میں داخل کروں گا۔ موسیٰؑ نے کہا۔ مجھے اس امت کا نبی بنا دیجئے خدا تعالیٰ نے کہا اس امت کا نبی اس امت میں سے ہو گا۔ موسیٰؑ نے کہا مجھے اس نبی کی امت میں سے بنا دیجئے۔ خدا تعالیٰ نے جواب دیا تو پہلے ہو گیا ہے اور وہ نبی پیچھے ہو گا۔ لیکن میں تجھے اور اسے دار الجلال (جنت) میں اکٹھا کر دوں گا۔“

حدیث ہذا کا یہ فقرہ کہ موسیٰؑ نے کہا مجھے اس امت کا نبی بنا دیجئے اور خدا تعالیٰ کا اس پر یہ جواب نَبِیْہَا مِنْہَا کہ اس امت کا نبی اس امت میں سے ہو گا۔ اس بات پر روشن دلیل ہے کہ امت محمدیہ میں اللہ تعالیٰ کے نزدیک نبی ہونے کا بالضرور امکان تھا۔ تبھی تو اللہ تعالیٰ نے موسیٰؑ کی درخواست منظور نہ کی کہ مجھے اس امت کا نبی بنا دیجئے بلکہ جواب میں یہ فرمایا نَبِیْہَا مِنْہَا کہ اس امت کا نبی اس امت میں سے ہو گا۔

پس یہ روایت اس امر پر نصِ صریح ہے کہ امت محمدیہ میں خدا تعالیٰ کے نزدیک ایک نبی ضرور ہونے والا تھا۔ اور اس سے اشارۃً یہ بھی معلوم ہوتا ہے کہ حضرت عیسیٰؑ بھی دور رسالتِ محمدیہ میں حضرت موسیٰؑ کی طرح ظاہر نہیں ہو سکتے کیونکہ جو وجہ خدا تعالیٰ نے امت محمدیہ میں حضرت موسیٰؑ کے نبی نہ ہو سکنے کی بیان فرمائی ہے وہی وجہ حضرت عیسیٰؑ کے امت محمدیہ میں ظہور کے لئے بھی مانع ہو گی۔ پس اس تیسری حدیث کے مقابل بھی جب وہ ساری کی ساری احادیث رکھی جائیں جو انقطاعِ نبوت پر بطور دلیل پیش کی جاتی ہیں تو ان میں انقطاعِ نبوت صرف انہی معنوں میں مانا جا سکتا ہے کہ آنحضرت ﷺ کے بعد کوئی شارع اور مستقل نبی نہیں آسکتا۔ امتی نبی کی آمد میں یہ روایات کوئی روک نہیں ہو سکتیں۔ پس اس طرح یہ دونوں قسم کی حدیثیں جن میں سے بعض امکانِ نبوت اور بعض انقطاعِ نبوت پر دال ہیں۔ ایک دوسری سے بالکل مطابق ہو جاتی ہیں اور ان میں کوئی اختلاف نہیں

رہتا۔ اس اصولی جواب کے بعد اب ہم برق صاحب کی پیش کردہ تمام حدیثوں کے معانی کا تفصیلی جائزہ بھی لینا چاہتے ہیں۔

حدیث اول

مَثَلِي وَمَثَلُ الْأَنْبِيَاءِ كَمَثَلِ قَصْرِ أَحْسَنَ بُنْيَانُهُ تَرِكَ مِنْهُ مَوْضِعُ لَبَنَةٍ فَطَافَ بِهِ النَّظَارُ يَتَعَجَّبُونَ مِنْ حُسْنِ بُنْيَانِهِ إِلَّا مَوْضِعَ تِلْكَ اللَّبَنَةِ فَكُنْتُ أَنَا مَوْضِعَ اللَّبَنَةِ حَتِّمَ بِي الْبُنْيَانُ وَحَتِّمَ بِي الرُّسُلُ۔ (بخاری و مسلم ابن عساکر، احمد، نسائی)

یہ حدیث صحیح بخاری میں ان الفاظ میں آئی ہے کہ مَثَلِي وَمَثَلُ الْأَنْبِيَاءِ مِنْ قَبْلِي نَارُ

”کہ میری اور مجھ سے پہلے انبیاء کی مثال ایسے شخص کی طرح ہے جو ایک عمارت بنائے اور اس کو اچھا اور خوبصورت بنائے سوائے ایک اینٹ کی جگہ کے جو ایک کونے میں ہو۔ پس لوگ اس کا طواف کریں اور حیران ہوں اور کہیں کہ یہ اینٹ کیوں نہیں لگائی گئی۔ (فرمایا رسول اللہ ﷺ نے) وہ اینٹ میں ہوں اور میں خاتم النبیین ہوں۔“

اس حدیث میں عمارت سے مراد شریعت کی عمارت ہے جو آدم سے شروع ہوئی اور آنحضرت ﷺ پر مکمل ہوئی۔ لہذا آپ کے بعد کسی نئی شریعت کی ضرورت باقی نہیں۔ چنانچہ علامہ ابن حجر اس حدیث کی تشریح میں لکھتے ہیں۔

”الْمُرَادُ هِنَا النَّظَرُ إِلَى الْكَامِلِ بِالنِّسْبَةِ إِلَى الشَّرِيعَةِ الْمُحَمَّدِيَّةِ مَعَ مَا مَضَى مِنَ الشَّرَائِعِ الْكَامِلَةِ۔“ (فتح الباری جلد ۴ صفحہ ۹۸۰)

”یعنی مراد اس تکمیل عمارت سے یہ ہے کہ شریعت محمدیہ پہلے گزری ہوئی کامل شریعتوں کے مقابلہ میں اکمل سمجھی جائے۔“

حدیث دوم

إِنَّ بَنِي إِسْرَائِيلَ كَانَتْ تَسُوسُهُ أَنْبِيَاءُ هُمْ كُلَّمَا ذَهَبَ نَبِيٌّ خَلَفَهُ نَبِيٌّ -
فَإِنَّهُ لَيْسَ كَاثِرًا فِيكُمْ نَبِيٌّ بَعْدِي قَالُوا فَمَا يَكُونُ يَا رَسُولَ اللَّهِ قَالَ يَكُونُ خُلَفَاءُ
(بخاری مسلم احمد ابن ماجہ)

یہ حدیث بتاتی ہے کہ بنی اسرائیل میں صاحبِ سیاست انبیاء بھی ہوا کرتے تھے اور آنحضرت ﷺ کے معاہدہ کوئی صاحبِ سیاست نبی نہیں ہوگا بلکہ صاحبِ سیاست صرف خلفاء ہوں گے۔ چنانچہ بعض روایتوں میں یَكُونُ خُلَفَاءُ کی جگہ سَيَكُونُ خُلَفَاءُ بھی وارد ہے جس کے یہ معنی ہیں کہ قریب زمانے میں خلفاء صاحبِ سیاست ہوں گے نہ کہ کوئی نبی۔ اور یہ حدیث زیادہ سے زیادہ آنحضرت ﷺ اور مسیح موعود کے درمیانی زمانہ کے لئے ہے۔ کیونکہ آنحضرت ﷺ نے مسیح موعود کے متعلق فرمایا ہے لَيْسَ بَيْنِي وَبَيْنَهُ نَبِيٌّ کہ میرے اور اس کے درمیان کوئی نبی نہ ہوگا۔ (بخاری کتاب بدء الخلق) پس یہ حدیث مسیح موعود کی نبوت کے خلاف پیش نہیں ہو سکتی۔ مسیح موعود کا نبی ہونا حدیثِ نبوی سے ثابت ہے۔

حدیث سوم

أُرْسِلْتُ إِلَى الْخَلْقِ كَافَّةً وَخُتِمَ بِي النَّبِيُّونَ - (مسلم ترمذی)

اس حدیث کے حصے خُتِمَ بِي النَّبِيُّونَ کی تشریح میں حضرت شاہ دلی اللہ صاحب محدث دہلوی مجدد صدی دوازدہم رقمطراز ہیں۔

”خُتِمَ بِهِنَّ النَّبِيُّونَ أَيْ لَا يُوجَدُ مَنْ يَأْمُرُهُ اللَّهُ سُبْحَانَهُ بِالتَّشْرِيعِ عَلَى

(تفہیمات الہیہ جلد ۲ صفحہ ۷۲ مطبوعہ مجبور)

النَّاسِ۔“

یعنی خُتِمَ بِهِنَّ النَّبِيُّونَ سے مراد ہے کہ آئندہ کوئی شخص نہیں ہوگا جسے خدا

تعالیٰ لوگوں پر نئی شریعت دے کر مامور کرے۔“

پس ان معنوں کے پیش نظر اس حدیث میں النَّبِيُّ كَالْفِ لَامِ عَمْدِ كَ لِنَ
ہوا استغراق کے لئے نہیں۔ کیونکہ امکانِ نبوت والی حدیثیں بھی اس کے عہدی
ہونے پر دلالت کر رہی ہیں۔

حدیث چہارم

سَيَكُونُ فِي أُمَّتِي ثَلَاثُونَ كَذَّابُونَ كُلُّهُمْ يَزْعَمُ أَنَّهُ نَبِيٌّ، وَ أَنَا خَاتَمُ
النَّبِيِّينَ لَا نَبِيَّ بَعْدِي۔

یہ حدیث بخاری، ترمذی اور ابوداؤد میں ہے۔ جہاں تک حدیث کے راویوں
کا تعلق ہے یہ حدیث قابلِ استناد نہیں۔ اسے بخاری نے ابو الیمان سے بطریق شعیب
وابو الزناد نقل کیا ہے۔ ۱ ابو الزناد کے متعلق ربیعہ کا قول ہے لَيْسَ بِثِقَةٍ (میزان
الاعتدال جلد ۲ صفحہ ۳۳ مطبوعہ حیدرآباد دکن) کہ وہ ثقہ راوی نہیں۔ ابو الیمان نے یہ
روایت شعیب سے ہی لی ہے ابو الیمان کا شعیب سے سماع ہی ثابت نہیں۔ چنانچہ میزان
الاعتدال جلد ۱ صفحہ ۲۷۲ پر لکھا ہے۔ لَمْ يَسْمَعْ أَبُو الْيَمَانِ مِنْ شُعَيْبٍ کہ ابو الیمان نے
شعیب سے کوئی حدیث بھی نہیں سنی۔ ترمذی کے اسناد میں ابو قلابہ اور ثوبان دور راوی
نا قابلِ استناد ہیں۔ ابو قلابہ کے متعلق لکھا ہے لَيْسَ أَبُو قَلَابَةَ مِنْ فَقَهَاءِ التَّابِعِينَ وَهُوَ
عِنْدَ النَّاسِ مَعْدُودٌ فِي الْبُلْغَةِ أَنَّهُ مُدْلِسٌ عَمَّنْ لَحِقَهُمْ وَمِمَّنْ لَمْ يَلْحَقْهُمْ۔ (میزان
الاعتدال جلد ۲ صفحہ ۳۹ نیز التہذیب التہذیب جلد ۵ صفحہ ۲۲۱) کہ ابو قلابہ فقہاء میں
سے نہ تھا۔ بلکہ وہ لوگوں کے نزدیک ابلہ (بے سمجھ) مشہور تھا اور جو اسے ملا اس کے بارہ
میں اور جو اسے نہیں ملا اس کے بارے میں بھی تردید لیں کرتا تھا۔ اس طرح ثوبان کے
متعلق ازدی کا قول ہے يَتَكَلَّمُونَ فِيهِ (میزان الاعتدال جلد ۱ صفحہ ۱۷۳) ترمذی کے

دوسرے طریقہ میں عبدالرزاق بن ہمام ہے جو شیعہ تھا۔ قَالَ النَّسَائِيُّ فِيهِ نَظَرٌ قَالَ
 الْعَبَّاسُ الْعَنْبَرِيُّ..... إِنَّهُ لَكَذَّابٌ وَالْوَأْدِيُّ أَصْدَقُ مِنْهُ لِعَيْنِ نَسَائٍ كَے نزدیک وہ
 قابل اعتبار نہیں عباس عنبری کہتے ہیں وہ کذاب ہے اور واقدی سے بھی زیادہ جھوٹا
 تھا۔ یہ روایت عبدالرزاق بن ہمام نے معمر سے لی ہے اور میزان میں لکھا ہے قَالَ الدَّارِ
 قُطْنِيُّ يُخْطِئُ عَلَى مَعْمَرٍ فِي أَحَادِيثُ..... قَالَ ابْنُ عُيَيْنَةَ أَخَافُ أَنْ يَكُونَ مِنَ
 الَّذِينَ ضَلَّ سَبِيلُهُمْ فِي الْحَيَاةِ الدُّنْيَا۔ کہ یہ ان روایات میں غلطی کرتا ہے جو معمر
 سے لینا بیان کرتا تھا ابنِ عُیَیْنہ کہتے ہیں کہ مجھے خوف ہے کہ یہ راوی قرآن مجید کی آیت
 ضَلَّ سَبِيلُهُمْ فِي الْحَيَاةِ الدُّنْيَا۔ (الکہف: ۱۰۵) کا مصداق تھا۔ (وہ لوگ جن کی
 کوشش دنیاوی زندگی میں کھو گئی)

معمر بن راشد کے متعلق یحییٰ ابن معین کہتے ہیں ضعیف تھا (میزان
 الاعتدال جلد ۳ صفحہ ۱۸۸) اور ابن سعد کہتے ہیں کہ شیعہ تھا۔ اور ابو حاتم کہتے ہیں بصرہ
 میں اس نے جو روایات بیان کی ہیں ان میں غلط روایات بھی ہیں۔

(تمہذیب التہذیب جلد ۱ صفحہ ۲۴۴)

ابو داؤد کی روایت میں تومان اور ابو قلابہ بھی ہیں جن کا ضعیف ہونا پہلے بیان
 ہو چکا ہے۔ ان دونوں کے علاوہ سلیمان بن حرب اور محمد بن عیسیٰ بھی ضعیف
 ہیں۔ سلیمان بن حرب کے متعلق خود ابو داؤد کہتے ہیں یہ رلوی ایک حدیث کو پہلے
 ایک طرح بیان کرتا تھا۔ لیکن جب کبھی دوسری دفعہ اس حدیث کو بیان کرتا تو پہلے سے
 مختلف ہوتی تھی۔ اور خطیب کہتے ہیں کہ یہ شخص روایات کے الفاظ میں تبدیلی کر دیا
 کرتا تھا۔

(تمہذیب التہذیب جلد ۴ صفحہ ۱۸۰)

محمد بن عیسیٰ کے متعلق ابو داؤد کہتے ہیں كَانَ رُبَّمَا يُدْلِسُ (تمہذیب

التہذیب جلد ۹ صفحہ ۳۹۴) ابو داؤد کے دوسرے طریقہ میں عبد العزیز بن محمد اور العلاء بن عبد الرحمن ضعیف ہیں۔ عبد العزیز بن محمد کو امام احمد بن حنبل نے خطا کار اور ابو زرہ نے سَتِّیُّ الْحَفْظ (خراب حافظہ والا) اور نسائی نے کہا ہے لَیْسَ بِالْقَوِیِّ (یہ قوی راوی نہیں) ابن سعد کے نزدیک کَثِیْرًا لَغَلَطَ (بہت غلطیاں کرنے والا) اور ساجی کے نزدیک وہی تھا۔ اس کا دوسرا راوی العلاء بن عبد الرحمن بھی ضعیف ہے کیونکہ ابن معین ذیل کے چاروں راویوں کے ذکر میں کہتے ہیں۔

- ۱- سہل بن ابی صالح۔ ۲- العلاء بن عبد الرحمن۔ ۳- عاصم بن عبید اللہ۔ ۴- عقیل۔
- هُؤُلَاءِ الْأَرْبَعَةُ لَیْسَ حَدِیْثُهُمْ حُجَّةً۔ کہ ان چاروں راویوں کی حدیث حجت نہیں۔
- (تہذیب التہذیب جلد ۶ صفحہ ۱۳، ۱۵)

پس جہاں تک راویوں کا تعلق ہے یہ حدیث حجت نہیں۔ مگر اس کے باوجود یہ حدیث مسیح موعود کی نبوت کے خلاف بطور دلیل پیش نہیں ہو سکتی۔ کیونکہ مسیح موعود کو دوسری احادیث نبویہ نبی قرار دیتی ہیں۔ اور صحیح بخاری کی حدیث بتاتی ہے۔ لَیْسَ بَیْنِی وَبَیْنَهُ نَبِیٌّ کہ آنحضرت ﷺ نے فرمایا کہ میرے اور مسیح موعود کے درمیان کوئی نبی نہیں۔ پس ان دونوں حدیثوں کو ملحوظ رکھنے سے یہ ظاہر ہے کہ مسیح موعود کے ظہور تک دعویٰ نبوت کرنے والوں کو ہی آنحضرت ﷺ نے دجال، کذاب قرار دیا ہے۔ اور شرح مسلم میں لکھا ہے۔

فَإِنَّهُ لَوْ عُدَّ مَنْ تَبَّأَ مِنْ زَمَنِهِ ﷺ لَبَلَغَ هَذَا لَعَدَدَ۔

(شرح مسلم لابن مالکی السو سی جلد ۷ صفحہ ۲۵۸)

”یعنی اگر جھوٹی نبوت کے دعویداروں کو شمار کیا جائے تو تمیں کی یہ تعداد

پوری ہو چکی ہے۔“

نواب صدیق حسن خان ”حجج الکرامۃ“ میں لکھتے ہیں۔

بالجملہ آنچہ آنحضرت ﷺ اخبار وجود دجالین کذاہن درامت فرمودہ واقع

شد۔ (حجج الکرامۃ صفحہ ۲۳۹)

یعنی آنحضرت ﷺ نے جو امت میں کذاب، دجالوں کے آنے کی خبر دی

ہے وہ پوری ہو چکی ہے۔

پس اس حدیث میں خاتم النبیین لَانَبِیَّ بَعْدِی کے الفاظ کے معنی حضرت شیخ

اکبر محی الدین ابن عربیؒ کے قول کے مطابق :-

”لَا نَبِیُّ یُخَالِفُ شَرْعِیْ بَلْ اِذَا کَانَ یَکُونُ تَحْتَ حُکْمِ شَرْعِیْنِ۔“

(فتوحات مکیہ جلد ۲ صفحہ ۷۳)

ہی ہو سکتے ہیں۔ یعنی کہ آنحضرت ﷺ کی مراد یہ ہے کہ آئندہ کوئی ایسا نبی نہیں ہوگا

جو میری شریعت کے مخالف ہو۔ بلکہ جب کبھی آئندہ کوئی نبی ہوگا تو وہ میری شریعت

کے حکم کے ماتحت ہوگا۔ بعد کا لفظ عربی زبان میں مخالف کے معنوں میں بھی

آتا ہے۔ چنانچہ قرآن شریف میں اللہ تعالیٰ فرماتا ہے۔

”فَبَآیَ حَدِیْثٍ بَعْدَ اللّٰهِ وَآیَاتِهِ یُؤْمِنُوْنَ۔“ (الحجۃ : ۷)

”کہ وہ اللہ تعالیٰ اور اس کی آیتوں کی خلاف اور کس بات کو مانتے ہیں۔“

اس لحاظ سے اس حدیث میں خاتم النبیین کی شریعت کے مخالف مدعیان

نبوت کو دجال و کذاب قرار دے کر خاتم النبیین لَانَبِیَّ بَعْدِی کے الفاظ سے وضاحت

کی گئی ہے کہ آنحضرت ﷺ کے مخالف ہونے کی وجہ سے ان کا دعویٰ خاتم النبیین

لَانَبِیَّ بَعْدِی کے مخالف ہے۔ چونکہ برق صاحب لَانَبِیَّ بَعْدِی کے قول کو اس حدیث

میں غلط معنوں میں لے رہے ہیں۔ اس لئے میں انہیں ام المؤمنین حضرت عائشہ

الصدیقہؓ معلّمۃ نصف الدین کا قول یاد دلاتا ہوں۔ آپ فرماتی ہیں۔

”قُولُوا إِنَّهُ خَاتِمُ النَّبِيِّاءِ وَلَا تَقُولُوا إِلَّا نَبِيٌّ بَعْدَهُ۔“

(تکملہ مجمع البحار صفحہ ۸۵ و تفسیر در منشور زیر آیت خاتم النبیین)

”کہ لوگو یہ تو کہا کرو کہ آنحضرت خاتم الانبیاء ہیں مگر یہ نہ کہا کرو کہ آنحضرت ﷺ کے بعد کوئی نبی نہیں۔“

گویا انہوں نے حدیث لَانَبِيٍّ بَعْدِي کے مفہوم کو محدود معنی میں مراد لیا ہے اسے علی الاطلاق نبی کی آمد میں روک نہیں سمجھا۔ چونکہ برق صاحب کی طرح بعض لوگ اس حدیث کا غلط مفہوم لے سکتے تھے۔ کہ اس میں علی الاطلاق نبوت منقطع قرار دی گئی ہے۔ لہذا آپ نے ایسے لوگوں کو غلط فہمی سے بچانے کے لئے لَانَبِيٍّ بَعْدَهُ کہنے سے منع فرمادیا۔ امام محمد طاہرؒ اس قول کی شرح میں فرماتے ہیں۔

”هَذَا نَاطِرٌ إِلَى نَزْوِلِ عِيسَى وَهَذَا أَيْضًا لَأَيْنَا فِي حَدِيثِ لَا نَبِيَّ بَعْدِي

لِأَنَّهُ أَرَادَ لَانَبِيٍّ يَنْسَخُ شَرْعَهُ۔“ (تکملہ مجمع البحار صفحہ ۸۵)

کہ حضرت ام المومنین عائشہ الصدیقہؓ کا یہ قول اس بنا پر ہے کہ حضرت عیسیٰ (حنثیت نبی اللہ) جب نازل ہوں گے تو آنحضرت ﷺ کے بعد نبی ہی ہوں گے۔ اور یہ بات حدیث لانبی بعدی کے منافی بھی نہیں کیونکہ آنحضرت ﷺ کی مراد اس قول سے یہ ہے کہ آپ کے بعد کوئی ایسا نبی نہیں ہوگا جو آپ کی شریعت کو منسوخ کرے۔

پھر ثلاثون کذابوں کی پیشگوئی پر مشتمل ایک اور حدیث بھی ہے جو نبراس

صفحہ ۴۴۵ پر ان الفاظ میں درج ہے۔

”يَكُونُ بَعْدِي ثَلَاثُونَ كُلُّهُمْ يَدْعِي أَنَّهُ نَبِيٌّ وَأَنَّهُ لَا نَبِيَّ بَعْدِي

إِلَّا مَا شَاءَ اللَّهُ۔“

”کہ میرے بعد تیس آدمی ہوں گے ان میں سے ایک نبوت کا دعویٰ

کرے گا۔ اور میرے بعد کوئی نبی نہیں سوائے اس نبی کے جسے اللہ تعالیٰ چاہے۔“
اس حدیث کی تشریح میں نبراس کے حاشیہ صفحہ ۴۴۵ پر لکھا ہے۔

”وَالْمَعْنَى لَأَنْبِيَّ بِنُبُوَّةِ التَّشْرِيعِ بَعْدِي أَلَا مَا شَاءَ اللَّهُ مِنْ أَنْبِيَاءِ الْأَوَّلِيَاءِ۔“
”یعنی حدیث کے فقرہ لَأَنْبِيَّ بَعْدِي کے معنی یہ ہیں کہ میرے بعد نئی شریعت والی نبوت کے ساتھ کوئی نبی نہیں ہوگا۔ اور الا ما شاء اللہ (کے استثناء) سے مراد وہ انبیاء ہیں جو انبیاء اولیاء ہیں۔ یعنی وہ انبیاء مراد ہیں جو امت محمدیہ میں پہلے اولیاء کا مقام حاصل کرنے کے بعد مقام نبوت پانے والے ہیں۔“

پس ایک قسم کی نبوت کا امکان علمائے امت نے آنحضرت ﷺ کے بعد امت محمدیہ میں تسلیم فرمایا ہے اور لانبی بعدی کی حدیث کی موجودگی میں ایسے امکان کو تسلیم کیا ہے۔

حدیث پنجم

أَنَّى آخِرُ الْأَنْبِيَاءِ وَأَنْتُمْ آخِرُ الْأُمَمِ۔

یہ حدیث بھی ضعیف ہے کیونکہ ابن ماجہ نے جن راویوں سے اسے نقل کیا ہے اس میں عبدالرحمن بن محمد المحاربی اور اسماعیل بن رافع (اور رافع) ضعیف ہیں۔
عبدالرحمن بن محمد کے متعلق لکھا ہے۔

”قَالَ ابْنُ مُعِينٍ يَرْوَى الْمَنَّاكِبَ عَنِ الْمَجْهُولِينَ قَالَ عَبْدُ اللَّهِ بْنُ أَحْمَدَ
بْنُ حَنْبَلٍ عَنْ أَبِيهِ إِنَّ الْمُحَارِبِيَّ كَانَ يُدَلِّسُ..... قَالَ ابْنُ سَعْدٍ كَانَ كَثِيرُ
الْعَلَطِ۔“ (میزان الاعتدال جلد ۲ صفحہ ۱۱۵ او تہذیب التہذیب جلد ۶ صفحہ ۲۶۱)

”یعنی ابن معین کہتے ہیں کہ یہ راوی مجہول (نامعلوم) راویوں سے ناقابل قبول روایات بیان کرتا تھا۔ امام احمد بن حنبل کہتے ہیں محاربی تدلیس کیا کرتا تھا۔ ابن

سعد کہتے ہیں یہ راوی بہت غلط روایات کیا کرتا تھا۔“

اس حدیث کا دوسرا راوی ابو رافع اسماعیل بن رافع بھی ضعیف ہے کیونکہ لکھا ہے۔

”ضَعْفُهُ أَحْمَدُ وَيَحْيَىٰ وَجَمَاعَةٌ قَالَ الدَّارِ قُطْنِيُّ مَتْرُوكُ الْحَدِيثِ قَالَ

ابن عَدِيٍّ أَحَادِيثُهُ كُلُّهَا فِيهِ نَظَرٌ۔“ (میزان الاعتدال جلد ۱ صفحہ ۱۰۵)

”یعنی امام احمد اور یحییٰ اور ایک جماعت محدثین نے اس راوی کو ضعیف قرار

دیا ہے۔ دارقطنی اسے متروک الحدیث قرار دیتے ہیں اور ابن عدی کے نزدیک اس

کی تمام روایات مشکوک ہیں۔“

اسی طرح نسائی نے بھی اسے متروک الحدیث قرار دیا ہے یہ ابن معین

ترمذی اور ابن سعد کے نزدیک بھی ضعیف ہے۔ (تہذیب التہذیب جلد ۱ صفحہ ۲۹۴)

پس یہ روایت سنداً بالکل جعلی ہے۔

پھر یہ حدیث ہمارے مدعا کے بھی خلاف نہیں کیونکہ اس میں صرف ان

انبیاء میں سے آنحضرت ﷺ کا آخری ہونا بیان ہوا ہے جو آخری امت بناتے ہیں۔

پھر آخری کا لفظ افضل کے معنوں میں بھی زبان عربی میں استعمال

ہوتا ہے۔ اس لحاظ سے حدیث کے یہ معنی ہوں گے کہ آنحضرت ﷺ تمام نبیوں

سے افضل ہیں اور آپ کی امت تمام امتوں سے افضل ہے۔ چنانچہ ایک عربی شاعر آخر

کا لفظ افضل کے معنوں میں استعمال کرتا ہے۔

اور کہتا ہے۔

شَرِيٌّ وَدَيٌّ وَشُكْرِيٌّ مِنْ بَعِيدٍ

لَا خَيْرَ غَالِبٍ أَبَدًا رِبِيعُ (حماسہ باب الادب)

اس شعر کا ترجمہ مولوی ذوالفقار علی صاحب دیوبندی شارح حماسہ یوں کرتے ہیں کہ۔

ربیع بن زیاد نے میری دوستی اور شکر دور بیٹھے ایسے شخص کے لئے جو بنی

غالب میں آخری یعنی ہمیشہ کے لئے عدیم الشال ہے خرید لیا ہے۔

انہی معنوں میں امام جلال الدین سیوطی نے امام ابن تیمیہ کو آخر
المجتہدین لکھا ہے۔ (الاشاہد والنظائر جلد ۳ صفحہ ۳۱۰ مطبوعہ حیدر آباد)

حدیث ششم

قَالَ آدَمُ مَنْ مُحَمَّدٌ قَالَ آخِرَ وَلَدِكَ مِنَ النَّبِيِّاءِ۔ (ابن عساکر)

”ابن عساکر کی اس روایت میں الانبیاء کا الف لام عہد کا ہے۔ مراد یہ ہے کہ

مستقل انبیاء میں سے آنحضرت ﷺ آخری نبی ہیں۔“

حدیث ہفتم

برق صاحب نے ان الفاظ میں درج کی ہے۔

”يَا أَبَا ذَرٍّ أَوَّلُ النَّبِيِّاءِ آدَمُ وَآخِرُهُمْ مُحَمَّدٌ۔“

یہ دونوں حدیثیں چوتھے طبقہ کی ہیں جنہیں حجت قرار نہیں دیا جاتا۔ تاہم یہ

ہمارے مدعا کے خلاف نہیں۔ کیونکہ ان میں آنحضرت ﷺ کو مستقل انبیاء میں سے

آخری نبی قرار دیا گیا ہے۔ کیونکہ آدَمُ مستقل نبی تھے جن سے مستقل انبیاء کا سلسلہ

شروع ہوا۔ پس اسی سلسلہ کے آنحضرت ﷺ آخری فرد ہیں۔ ورنہ امت محمدیہ کے

اندر نبوت کا امکان تو دوسری حدیثوں سے ثابت کیا جا چکا ہے اور ایک حدیث کے

الفاظ ”نَبِيَّهَا مِنْهَا“ کہ اس امت کا نبی اس امت میں سے ہو گا۔ اس بات پر نص صریح

ہیں چونکہ امت کے اندر ہونے والے نبی کی نبوت آنحضرت ﷺ کی نبوت کا ظیل ہے

اس لئے ظلیت کے آئینہ میں وہ اصل سے اتحاد رکھتا ہے۔ لہذا ظلی نبی کے ظہور سے کسی

جدید نبوت کا پایا جانا لازم نہیں آتا کیونکہ یہ نبوت تو نبوت محمدیہ کا عکس ہوتی ہے۔ جس

طرح ماتحت عدالتوں کا پایا جانا سپریم کورٹ آخری عدالت ہونے کے خلاف نہیں ہوتا

کیونکہ ماتحت عدالتیں اس کی مؤید ہوتی ہیں۔ اسی طرح امتی نبی کی آمد آنحضرت ﷺ کے آخری نبی ہونے کے خلاف نہیں۔ کیونکہ یہ نبوت آنحضرت ﷺ کی نبوت کی تائید کے لئے ہے۔ چنانچہ آنحضرت ﷺ نے ایک اور حدیث میں جو برق صاحب نے پیش نہیں کی اپنے آپ کو اسی مفہوم میں آخر الانبیاء قرار دیا ہے۔ چنانچہ حضورؐ فرماتے ہیں۔

”إِنِّي آخِرُ الْأَنْبِيَاءِ وَمَسْجِدِي آخِرُ الْمَسَاجِدِ“

(صحیح مسلم باب فضل الصلوٰۃ فی مسجدی اللہ والمدینہ)

”یعنی بے شک میں آخری نبی ہوں اور میری مسجد سب مسجدوں میں آخری مسجد ہے۔“

پس جن معنوں میں مدینہ منورہ کی مسجد نبوی آخری مسجد ہے انہی معنوں میں آنحضرت ﷺ آخری نبی ہیں۔ اگر مسجد نبوی کے بعد جو اس حدیث میں آخری مسجد قرار دی گئی تابع مسجدوں کا ماننا جائز ہے تو آنحضرت ﷺ کے بعد تابع نبیوں کا آنا بھی جائز ہے۔ کیونکہ جس طرح تابع مساجد مسجد نبوی کا ظل ہو گئی اسی طرح تابع نبی آنحضرت ﷺ کا ظل ہو گا۔ پھر اس حدیث میں آخر بمعنی افضل بھی مراد ہو سکتا ہے۔ یعنی میں افضل الانبیاء ہوں اور میری یہ مسجد افضل المساجد ہے۔

حدیث ہشتم

ذَهَبَتِ النُّبُوَّةُ فَلَا نُبُوَّةَ بَعْدِي إِلَّا الْمُبَشِّرَاتُ قِيلَ مَا الْمُبَشِّرَاتُ قَالَ الرُّؤْيَا

الصَّالِحَةُ۔

اس حدیث میں ذَهَبَتِ النُّبُوَّةُ کے الفاظ سے مراد نبوت تشریع اور مستقلہ ہے نہ کہ مطلقہ۔ اسی لئے بعد کے فقرہ فَلَا نُبُوَّةَ بَعْدِي إِلَّا الْمُبَشِّرَاتُ میں مبشرات والی نبوت کا استثناء کر کے اس کا امکان ثابت کر دیا گیا ہے۔ صحیح بخاری کی ایک حدیث میں یہ

الفاظ وارد ہیں۔

”لَمْ يَبْقَ مِنَ النُّبُوَّةِ إِلَّا الْمُبَشِّرَاتُ“

(بخاری باب البشرات جلد ۴ صفحہ ۱۴۹)

”نبوت میں سے مبشرات کے سوا کچھ باقی نہیں رہا۔“

یہ الفاظ برق صاحب کی پیش کردہ حدیث کی تشریح کر رہے ہیں۔ اس حدیث میں اِلَّا سے استثناء اس جگہ استثناء متصل ہے کیونکہ مبشرات کو نبوت میں سے قرار دیا گیا ہے۔ اس سے ظاہر ہے موعود عیسیٰ کو بھی احادیث نبویہ میں ان ”الْمُبَشِّرَاتِ“ کی وجہ سے ہی نبی قرار دیا گیا ہے۔ نہ شریعت جدیدہ لانے کی وجہ سے کیونکہ شریعت جدیدہ والی نبوت اور مستقلہ نبوت تو ”لَمْ يَبْقَ“ کے الفاظ سے منقطع قرار دے دی گئی ہے۔ رہی یہ بات کہ آنحضرت ﷺ نے رؤیائے صالحہ کو بھی مبشرات قرار دیا ہے سو یہ عام مومنوں کے لحاظ سے ہے ورنہ کشف اور الہام اور وحی کا دروازہ قرآن کریم کھلا قرار دیتا ہے۔

علامہ سندی حاشیہ ابن ماجہ پر اس حدیث کے متعلق لکھتے ہیں۔

”یعنی مراد یہ ہے کہ علی العموم نبوت سے صرف اچھی خوابیں باقی رہ گئی ہیں

ورنہ اولیاء کے لئے تو الہام اور کشف کا دروازہ بھی کھلا ہے۔“

(حاشیہ ابن ماجہ جلد ۲ صفحہ ۲۳۲ مطبوعہ مصر)

حدیث نہم

”يَا عَمُّ أَقِمِ مَكَانَكَ الَّذِي أَنْتَ بِهِ فَإِنَّ اللَّهَ خَتَمَ بِكَ الْهِجْرَةَ كَمَا خَتَمَ

بِيَ النُّبُوَّةَ“

”کہ اے میرے چچا وہیں مکہ میں ہی رہو اللہ نے تم پر ہجرت کو یوں ختم کر دیا

ہے جس طرح مجھ پر نبوت کو۔“

اب جناب برق صاحب ذرا سینے پر ہاتھ رکھ کر بتائیں کہ کیا ہجرت علی الاطلاق مسلمانوں پر منقطع ہو گئی ہے۔ اور ہندوستان اور فلسطین سے مسلمانوں کی ہجرت ہجرت نہیں۔ کیا آنحضرت ﷺ کے چچا حضرت عباسؓ کی ہجرت کے بعد برق صاحب کے نزدیک وَمَنْ يُهَاجِرْ فِي سَبِيلِ اللَّهِ کی آیت منسوخ کر دی گئی ہے؟ ہرگز نہیں بلکہ حقیقت یہ ہے کہ اس سے آیت ہجرت منسوخ نہیں ہوئی بلکہ حدیث نے مکہ سے مدینہ کی طرف ہجرت کرنے والوں میں سے حضرت عباسؓ کو آخری فرد قرار دیا ہے۔ اور اس طرح حضرت عباسؓ پر مکہ سے مدینہ کی مخصوص ہجرت کو ختم قرار دیا گیا ہے۔ نہ کہ ہجرت مطلقہ منقطع قرار دی گئی ہے۔ اسی طرح آنحضرت ﷺ پر مخصوص نبوت یعنی تشریعی یا مستقلہ نبوت جو آدمؑ سے شروع ہوئی تھی ختم قرار دی گئی ہے۔ نہ کہ نبوت مطلقہ جس کا امکان از روئے حدیث و قرآن ثابت کیا جا چکا ہے۔ اور جس امکان پر حدیث کے الفاظ نبیہا منها نص صریح ہیں۔

حدیث دہم

”أَنَا الْعَاقِبُ وَالْعَاقِبُ الَّذِي لَيْسَ بَعْدَهُ نَبِيٌّ۔“

”میں عاقب ہوں اور عاقب وہ ہوتا ہے جس کے بعد کوئی نبی نہ ہو۔“

یہ روایت حجت نہیں۔ اس کا راوی سفیان بن عیینہ ہے جس نے یہ روایت زہری سے لی ہے سفیان کے متعلق لکھا ہے۔

”كَانَ يُدْلِسُ قَالَ أَحْمَدُ يُخْطِئُ فِي نَحْوِ مِنْ عِشْرِينَ حَدِيثًا عَنِ الزُّهْرِيِّ عَنْ يَحْيَى بْنِ سَعِيدٍ الْقُطَّانِ قَالَ أَشْهَدُ أَنَّ السُّفْيَانَ بْنَ عُيَيْنَةَ اخْتَلَطَ سَنَةً سَبْعًا وَتِسْعِينَ مِائَةً فَمَنْ سَمِعَ مِنْهُ فِيهَا فَصَاعِدًا لَا شَيْءَ۔“

(میزان لا اعتدال جلد ۲ صفحہ ۳۹۷)

”یعنی یہ راوی تدلیس کرتا تھا امام احمد کہتے ہیں کہ زہری سے تقریباً بیس روایتوں میں اس نے غلطی کی ہے یحییٰ بن سعید کہتے ہیں میں گواہی دیتا ہوں کہ ۷۹ھ میں سفیان بن عیینہ کی عقل ماری گئی تھی۔ پس جس نے اس کے بعد اس سے روایت لی ہے وہ بے حقیقت ہے۔“

اس کے دوسرے راوی زہری کے متعلق بھی لکھا ہے کہ۔

”كَانَ يَدْلُسُ فِي النَّادِرِ۔“ (میزان الاعتدال جلد ۳ صفحہ ۱۴۶)

”یعنی یہ راوی کبھی تدلیس بھی کر لیا کرتا تھا۔“

پس یہ روایت اول تو سفیان بن عیینہ نے زہری سے لی ہے۔ اور زہری نے العاقب کے معنی بیان کرتے ہوئے تدلیس سے کام لیا ہے اس طرح کہ اس نے والعاقب الذی لبس بعدہ نبی کے الفاظ اپنی طرف سے حدیث میں اس طرح ملا دیئے ہیں کہ حدیث کے الفاظ معلوم ہوں۔ مگر محدثین نے اس تدلیس کو بھانپ لیا۔ چنانچہ شاکل ترمذی مجتہبی مطبوعہ ۱۳۴۲ھ صفحہ ۲۶ میں بین السطور لکھا ہے ہَذَا قَوْلُ الزُّهْرِيِّ کہ یہ قول زہری کا ہے۔ یعنی آنحضرت ﷺ کا نہیں۔

حضرت امام ملا علی قاریؒ اس حدیث کے متعلق لکھتے ہیں۔

”الظاهر أنَّ هَذَا التَّفْسِيرَ لِلصَّحَابِيِّ أَوْ مَنْ بَعْدَهُ فِي شَرْحِ مُسْلِمٍ قَالَ ابْنُ

لَا عَرَابِيٍّ الْعَاقِبُ الَّذِي يُخْلِفُ فِي الْخَيْرِ مَنْ كَانَ قَبْلَهُ۔“

(مرقاۃ شرح مشکوٰۃ جلد ۵ صفحہ ۷۶ ۷۷ حاشیہ مشکوٰۃ مجتہبی باب اَسْمَاءُ النَّبِيِّ)

”یعنی اس سے ظاہر ہے العاقب الذی لبس بعدہ نبیؐ کے الفاظ امام ملا علی

قاری کے قول کے مطابق کسی صحابی یا بعد کے شخص کے ہیں نبی کریم ﷺ کے الفاظ

نہیں اور ابن الاعرابی نے العاقب کے یہ معنی کئے ہیں کہ عاقب وہ ہوتا ہے جو اچھی

بات میں اپنے سے پہلے کا قائم مقام ہو۔“

پس العاقب کے معنی اس حدیث میں یہ ہوئے کہ آنحضرت ﷺ تمام انبیاء کے کمالات میں قائم مقام ہیں۔ گویا جامع جمیع کمالات انبیاء ہیں۔ جامع جمیع کمالات ہونے میں آنحضرت ﷺ بے شک آخری فرد ہیں۔ مگر العاقب کے معنی محض آخری نبی ہر گز درست نہیں۔ کیونکہ العاقب آنحضرت ﷺ کا صفاتی نام ہے۔ اور صفاتی نام فضیلت پر دال ہوتے ہیں۔ خاتم النبیین کا لقب بھی محل مدح میں استعمال ہوتا ہے۔ پس العاقب اور خاتم النبیین کے معنی محض آخری نبی مراد لینا بذات آنحضرت ﷺ کی کسی فضیلت کو نہیں چاہتا۔ محض آخری کسی اچھائی پر بالذات دلالت نہیں کرتا پھر خود آنحضرت ﷺ نے اپنے بعد مسیح موعود کو نبی اللہ قرار دیا ہے۔ پس محض آخری نبی کے معنی اس کے خلاف ہیں۔ ہاں آنحضرت ﷺ آخری شارع اور مستقل نبی ضرور ہیں۔ کیونکہ مسیح موعود کو حدیثوں میں امتی اور نبی قرار دیا گیا ہے۔ نہ کہ شارع یا مستقل نبی اور جامع جمیع کمالات انبیاء ہونے میں بھی آنحضرت ﷺ آخری ہیں۔ کیونکہ آپ کے بعد ہونے والے مسیح موعود نبی اللہ کے لئے آپ کا امتی ہونا اور آپ کی شریعت کے تابع ہونا ضروری ہے۔

ان دس حدیثوں کے ذکر کے بعد جناب برق صاحب لکھتے ہیں۔

وہ آخری گاڑی کیسی جس کے بعد بھی گاڑیاں آتی رہیں وہ جیب میں آخری پیسہ

کیسا جس کے بعد بھی جیب میں دو سو روپیہ باقی رہے۔ (حرف محرمانہ صفحہ ۳۶)

جناب برق صاحب نے یہ کیسی لغو مثالیں پیش کی ہیں۔ جب کہ ساری امت

محمدیہ ایک معنی میں آخری نبی حضرت عیسیٰ کو مانتی ہے پس برق صاحب غیر احمدیوں کو کیوں نہیں سمجھاتے کہ میاں حضرت عیسیٰ کو آخری گاڑی کے مشابہ مت قرار دے لور نہ انہیں جیب میں آخری پیسہ کے مشابہ قرار دے۔ ہم تو آپ کی یہ مثالیں پڑھ کر حیران ہیں کہ کس طرح علمی ذوق سے محروم ہیں حالانکہ امت محمدیہ میں خاتم الاولیاء، خاتم

الحاظ، خاتم المفسرین، خاتم المحدثین، خاتم الائمة، خاتم الشعراء اور خاتم المتکلمین کا محاورہ شائع و ذائع ہے۔ لیکن کوئی عقلمند اسے آخری کے معنوں میں نہیں لیتا۔ بلکہ یہ محاورات اکمل فرد کے معنوں میں استعمال ہوتے ہیں جو فضیلت ذاتیہ پر دلالت کرتے ہیں۔ چنانچہ ایک شاعر کہتا ہے۔

فُجِعَ الْقَرِیْضُ بِخَاتَمِ الشُّعْرَاءِ

وَعَدِیْرُ رَوْضَتِهَا حَبِیْبِ الطَّائِیِ

کہ حبیب الطائی خاتم الشعراء کی وفات سے جو شعر کے باغ کا تالاب تھا شعر بہت درد مند ہوا ہے۔

اس شعر میں شاعر نے حبیب الطائی کو خاتم الشعراء قرار دیا ہے۔ حالانکہ وہ خود بھی شاعر ہے۔ اور شعر میں ہی یہ مضمون پیش کر رہا ہے۔ پس حبیب الطائی کو خاتم الشعراء ان معنوں میں قرار دیا گیا ہے کہ وہ اپنے زمانے میں شاعروں کا استاد تھا۔ اور شعر میں کامل دسترس رکھتا تھا۔ اور اس کے فیض سے شاعر بنتے تھے۔ پس جس طرح خاتم الشعراء وہ ہے جس کے فیض و اثر سے شاعر پیدا ہوں اسی طرح خاتم الاولیاء، خاتم الحاظ، خاتم المفسرین، خاتم المحدثین وہ ہوتے ہیں جن کے فیض سے ولی، حافظ، مفسر یا محدث پیدا ہوں اسی قسم کا مفہوم خاتم الانبیاء کے مثبت پہلو کا ہے۔ یعنی خاتم النبیین وہ نبی ہے جس کے فیض و اثر سے انبیاء وجود میں آسکیں۔

خاتم النبیین کا الف لام

برق صاحب نے خاتم النبیین کا الف لام استغراقی قرار دیا ہے اور ہم بھی اسے استغراقی تسلیم کرتے ہیں۔ ہمیں ان سے صرف خاتم کے معنوں میں اختلاف ہے۔ وہ خاتم کے معنی مطلق آخری یا محض آخری لیتے ہیں جو کسی ذاتی فضیلت پر دال نہیں اور

ہم خاتم کے معنی نبیوں کیلئے مؤثر وجود اور تمام نبیوں کا مصداق قرار دیتے ہیں۔ یعنی ایسا نبی جس کی مہربوت کے فیض سے نبی بن سکتے ہیں اور جو تمام انبیاء کا مصداق ہے اگر وہ خاتم کے معنی آخری لیں تو علمائے امت تو آخری نبی حضرت عیسیٰ کو مانتے ہیں۔ چنانچہ امام شعرانی لکھتے ہیں۔

جَمِيعُ الْأَنْبِيَاءِ عَلَيْهِمُ الصَّلَاةُ وَالسَّلَامُ نَوَّابٌ لَهُ ﷺ مِنْ لَدُنِ آدَمَ إِلَى
آخِرِ الرُّسُلِ وَهُوَ عِيسَى ۴

(البرق والبرق جلد ۲ صفحہ ۲۲)

یعنی تمام انبیاء آدم سے آخری رسول عیسیٰ تک آنحضرت ﷺ کے نائب ہیں۔

پس جناب برق صاحب پر لازم تھا وہ ان علمائے کی طرف توجہ فرماتے جو حضرت عیسیٰ کے آنحضرت ﷺ کے بعد اصالتاً آنے کے قائل ہونے کی وجہ سے حضرت عیسیٰ کو آخری نبی مانتے ہیں۔ اور انہیں سمجھاتے کہ اس طرح خاتم النبیین میں النبیین کا الف لام استغراقی نہیں رہتا۔ مگر جناب برق صاحب نے ان کی طرف اس لئے توجہ نہیں فرمائی کہ انہیں ڈر تھا کہ یہ علماء ان پر بھی کفر کا فتویٰ لگا دیں گے۔ اس لئے وہ احمدیت کے پردہ میں ان میں ہر دلعزیزی حاصل کر کے ان میں اپنے خیالات پھیلانا چاہتے ہیں۔

اعتدال کی راہ

جناب برق صاحب نے حدیث کُوْ عَاشٍ اِبْرَاهِيْمُ لَكَانَ صِدِّيقًا نَبِيًّا کو اس لئے غلط قرار دے دیا تھا کہ یہ امت کے اندر امکان نبوت کی واضح دلیل ہے۔ اور برق صاحب آئندہ کسی نبی کو قبول کرنا اپنی اس آزادی میں مانع سمجھتے ہیں جو قرآن مجید کی من مانی تفسیر کرنے اور احادیث نبویہ کا انکار کرنے میں انہوں نے اختیار کر رکھی ہے

اور اس طرح تفریط کی راہ پر گامزن رہنا چاہتے ہیں۔ احمدی خدا تعالیٰ کے فضل سے چونکہ خاتم النبیین کی تفسیر میں اعتدال کی راہ پر گامزن ہیں۔ اس لئے وہ حدیث (۱) لَوْ عَاشَ إِبْرَاهِيمُ لَكَانَ صِدِّيقًا نَبِيًّا۔ (۲) اور حدیث أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ يَكُونَ نَبِيًّا۔ (۳) اور حدیث أَبُو بَكْرٍ خَيْرُ النَّاسِ بَعْدِي إِلَّا يَكُونَ نَبِيًّا۔ (۴) اور حدیث نَبِيُّهَا مِنْهَا۔ کو بھی درست مانتے ہیں۔ اور ان حدیثوں کو خاتم النبیین کے مثبت اور ایجابی پہلو کی تفسیر یقین کرتے ہیں۔ جس کا ماحصل یہ ہے کہ آنحضرت ﷺ کے فیض و اثر سے آپ کا ایک امتی مقام نبوت حاصل کر سکتا ہے۔ اور پھر احمدی ان احادیث کو بھی مانتے ہیں جنہیں برق صاحب نے انقطاع نبوت کے ثبوت میں پیش کیا ہے۔ اور ایسی حدیثوں کو آیت خاتم النبیین کے منفی اور سلبی پہلو کی تفسیر یقین کرتے ہیں۔ جس کا مفاد علمائے امت کی تشریح کے مطابق یہ ہے کہ آنحضرت ﷺ کے بعد کوئی تشریفی اور مستقل نبی نہیں آسکتا۔ پس یہ اعتدال کی راہ ہی صحیح راہ ہے۔ کیونکہ یہ افراط و تفریط سے پاک ہے اور خدا تعالیٰ کی رضا اور منشاء کے مطابق ہے۔ فالحمد لله على ذلك۔

خاتم کا استعمال حضرت مسیح موعودؑ کی تحریرات میں

برق صاحب نے بعض حوالہ جات حضرت مسیح موعودؑ کے پیش کئے ہیں۔ جن میں حضرت عیسیٰؑ کو موسیٰؑ کی قوم کا خاتم الانبیاء تحفہ گوڑویہ صفحہ ۳۶ طبع اول اور اپنے تئیں امت کا خاتم الاولیاء صفحہ ۳۹ اور خاتم خلفاء محمدیہ صفحہ ۹۲ قرار دیا ہے۔ اور انجام آتھم میں لکھا ہے۔ ہمارے نبی ﷺ خاتم الانبیاء ہیں۔ آپ کے بعد کوئی نبی نہ آئے گا۔ نہ نیانہ پرانا۔ پھر حضرت عیسیٰؑ کو خطبہ الہامیہ میں امت موسویہ کا خاتم الانبیاء قرار دیا ہے (خطبہ الہامیہ صفحہ ۴۰ طبع اول) اور اپنے متعلق لکھا ہے۔ اَنَا خَاتَمُ الْوَلِيَّاءِ لَأَوْلَى بَعْدِي (خطبہ الہامیہ صفحہ ۳۵ طبع اول) پھر حقیقۃ الوحی میں مسیح موعود

کو آخری خلیفہ اور خاتم الخلفاء کہا ہے۔ اور چشمہ معرفت صفحہ ۳۲۴ میں آنحضرت ﷺ پر تمام نبوتیں ختم قرار دی ہیں۔ (حرفِ محرمانہ صفحہ ۳۹، ۳۷) ان حوالہ جات کو پیش کر کے برق صاحب کہتے ہیں۔

”کیا یہ عجیب بات نہیں کہ جناب مرزا صاحب نے لفظ خاتم کو باقی ہر مقام پر آخری کے معنوں میں استعمال کیا ہے۔ لیکن جب خاتم النبیین کی تفسیر کرنے لگے تو فرمایا۔“

”اسی وجہ سے آپ کا نام خاتم النبیین ٹھہرا یعنی آپ کی پیروی کمالات نبوت بخشستی ہے۔ اور آپ کی توجہ روحانی نبی تراش ہے۔“

(حقیقۃ الوحی حاشیہ صفحہ ۷۹ طبع اول)

”اور اس سے عجیب تر یہ کہ جب اپنے تئیں خاتم الخلفاء والا نبیاء قرار دیتے ہیں۔ (خاتم الانبیاء نہیں بلکہ خاتم الاولیاء ناقل) تو لفظ خاتم کو پھر آخری کے معنوں میں استعمال کرتے ہیں۔“

الجواب

ان حوالہ جات کے متعلق عرض ہے کہ خاتم کا لفظ جمع کی طرف مضاف ہو کر زبانِ عربی میں حقیقی معنوں میں بھی استعمال ہوتا ہے۔ اور مجازی معنوں میں بھی جیسا کہ ہم مفرداتِ راغب کے حوالہ سے پہلے بیان کر چکے ہیں کہ ختم کے مصدری معنی طبع کی طرح تاثر الشئ ہیں۔ اور ہمدش اور اثر حاصل اور آخری کے معنی مجازی ہیں۔ چونکہ عربی زبان میں خاتم کا لفظ جمع کی طرف مضاف ہو کر حقیقی اور مجازی دونوں معنوں میں استعمال ہوتا ہے لہذا اس امر کو نہ جاننے کی وجہ سے جناب برق صاحب پر دونوں قسم کی عبارتیں ملتبس ہو گئی ہیں۔ ان عبارتوں میں جہاں عیسیٰ کو بنی اسرائیل یا

امت موسویہ کا خاتم الانبیاء قرار دیا گیا ہے۔ وہاں اسکے مجازی معنی بنی اسرائیل کے نبیوں کا آخری فرد مراد ہیں کیونکہ حقیقی معنی جو تا نیر اشی ہیں یہاں محال ہیں۔ کیونکہ حضرت عیسیٰ کے اثرو فیض سے ان کے بعد کوئی نبی پیدا نہیں ہوا۔

پھر ان عبارتوں میں جہاں حضرت اقدس نے اپنے تئیں خاتم الاولیاء قرار دیا ہے اور خطبہ الہامیہ میں ساتھ یہ بھی فرمایا ہے لا ولی بعدی۔ وہاں خاتم الاولیاء کے حقیقی معنی مراد ہیں نہ کہ مجازی معنی۔ برق صاحب نے دانستہ خطبہ الہامیہ صفحہ ۳۵ کا ادھر احوالہ پیش کیا ہے۔ پوری عبارت یوں ہے۔ اَنَا خَاتَمُ الْأَوَّلِيَاءِ لَا وَلِيَّ بَعْدِي إِلَّا الَّذِي هُوَ مِنِّي وَعَلَىٰ عَهْدِي یعنی میں خاتم الاولیاء ہوں میرے بعد کوئی ولی نہیں سوائے اس کے جو مجھ سے ہو اور میرے عہد پر ہو۔ پس آپ کے خاتم الاولیاء ہونے کے یہ معنی ہوئے کہ آپ کے بعد ایسا شخص ولی نہیں ہو سکتا جو آپ سے فیض یافتہ نہ ہو اور آپ کا منکر ہو۔ پس اس جگہ خاتم الاولیاء کے حقیقی معنی مراد ہیں یعنی ایسے مرتبہ کا ولی جس کے فیض و اثر سے ولی پیدا ہوں۔ اور اس کے منکر و لائت کا مقام پانے سے اس کا فیض نہ لینے کی وجہ سے محروم رہیں۔ گویا خاتم الاولیاء کے معنی ولی تراش ہوئے جو خاتم النبیین کے معنی نبی تراش کے مطابق ہیں۔ برق صاحب نے خاتم الاولیاء کے معنی خاتم الانبیاء سے مختلف دکھانے کے لئے دانستہ اَلَّذِي هُوَ مِنِّي وَعَلَىٰ عَهْدِي کے الفاظ حذف کر دیئے ہیں۔ کیونکہ اگر ان الفاظ کا وہ ذکر کر دیتے تو پھر اس حوالہ کو وہ بنائے اعتراض کے طور پیش نہیں کر سکتے تھے۔ پس ان کا یہ طریق محققانہ نہیں بلکہ معاندانہ ہے اور اس وجہ سے ان کی کتاب حرفِ محرمانہ کی بجائے حرفِ مجرمانہ کہلانے کی مستحق ہے۔

صبح موعود کو خَاتَمُ الْخُلَفَاءِ بھی حقیقی معنوں میں قرار دیا گیا ہے۔ نہ کہ مجازی معنوں میں۔ اگر آپ مجازی معنوں میں خاتم الخلفاء ہوتے تو پھر آپ کے ماننے

والوں میں سلسلہ خلافت جاری نہ ہو سکتا۔ حضرت اقدس تو خود ایک حدیث کی تشریح میں فرماتے ہیں۔

ثُمَّ يُسَافِرُ الْمَسِيحُ الْمَوْعُودُ أَوْ خَلِيفَةُ مِنْ خُلَفَائِهِ إِلَى أَرْضِ دِمَشْقَ۔
(حملة البشرى صفحہ ۷۳ طبع اول)

یعنی پھر مسیح موعود خود یا اس کے خلیفوں میں سے کوئی خلیفہ دمشق کی طرف سفر کرے گا۔

دیکھئے آپ نے اپنے آپ کو خاتم الخلفاء قرار دینے کے باوجود اپنے بعد خلافت کو منقطع قرار نہیں دیا۔ پس خاتم الخلفاء سے بھی یہ مراد ہوئی کہ آئندہ خلفائے اسلام آپ کے فیض اور اثر سے ہوں گے اور وہ آپ پر ایمان رکھنے والے ہوں گے۔

پھر جس طرح خاتم النبیین با معنی نبی تراش کے لئے لازم ہے کہ وہ شریعت لانے والے انبیاء اور مستقل انبیاء کا آخری فرد ہو اسی طرح مسیح موعود خاتم الخلفاء کو آخری خلیفہ ہونا ان معنوں میں لازم ہے کہ مسیح موعود ان خلفاء میں سے آخری خلیفہ ہونے والا تھا جنہوں نے آنحضرت ﷺ کے واسطے سے مقام خلافت پایا ہے۔ چونکہ مسیح موعود کا واسطہ شرط ہوگا۔ پس ان حقیقی معنوں میں خاتم الخلفاء کے معنی بھی خاتم النبیین کے معنی نبی تراش کے مطابق ہیں۔

خاتم النبیین کے معنی محض آخری نبی یا مطلق آخری نبی محض مجازی معنی ہیں۔ مطلق آخری ہونا کسی فضیلت ذاتیہ پر دال نہیں ہوتا چونکہ خاتم النبیین کا وصف آنحضرت ﷺ کی مدح میں ہے اس لئے اس کے حقیقی معنی نبی تراش ہی درست معنی ہیں۔ حضرت مسیح موعود نے جن عبارتوں میں خاتم النبیین کے بعد کسی نئے یا پرانے نبی آنے کی نفی کی ہے۔ وہ نفی مستقل اور تشریحی نبی کے دعویٰ سے تعلق رکھتی ہے۔ اور خاتم النبیین کے معنوں کا یہ منفی پہلو اس کے حقیقی معنی نبی تراش سے تضاد نہیں

رکھتا۔ کیونکہ نبی تراش کا مثبت پہلو جو خاتم النبیین کے حقیقی لغوی معنی ہیں یہ مفہوم رکھتا ہے کہ آئندہ جو نبی ہو گا وہ مستقل اور تشریحی نبی نہیں ہو گا۔ بلکہ امتی نبی ہو گا۔

چشمہ معرفت کی جس عبارت میں آنحضرت ﷺ پر تمام نبوتیں ختم ہونے اور آپ کی شریعت کے خاتم الشرائع ہونے کا ذکر ہے۔ افسوس کہ اس عبارت کو بھی جناب برق صاحب نے ادھر اور اپیش کیا ہے تاغشاء تکلم مخفی رہے اور وہ اسے اعتراض کی بنیاد بنا سکیں۔ حالانکہ پوری عبارت یوں ہے۔

”میں اس کے رسول پر دلی صدق سے ایمان لایا ہوں اور جانتا ہوں کہ تمام نبوتیں اس پر ختم ہیں اور اس کی شریعت خاتم الشرائع ہے۔ مگر ایک قسم کی نبوت ختم نہیں کیونکہ وہ محمدی نبوت ہے۔ یعنی اس کا ظل ہے اور اس کے ذریعہ سے ہے اور اسی کا مظہر ہے۔“ (چشمہ معرفت صفحہ ۳۲۴)

اسی عبارت پر حاشیہ میں لکھتے ہیں۔

”ہم بارہا لکھ چکے ہیں کہ حقیقی اور واقعی طور پر تو یہ امر ہے کہ ہمارے سید و مولیٰ آنحضرت ﷺ خاتم الانبیاء ہیں اور آنجناب کے بعد مستقل طور پر کوئی نبوت نہیں اور نہ کوئی شریعت ہے اور اگر کوئی ایسا دعویٰ کرے تو بلاشبہ وہ بے دین اور مردود ہے لیکن خدا تعالیٰ نے ابتداء سے ارادہ کیا تھا کہ آنحضرت ﷺ کے کمالات متعدیہ کے اظہار و اثبات کے لئے کسی شخص کو آنجناب کی پیروی اور متابعت کی وجہ سے وہ مرتبہ کثرت مکالمات اور مخاطبات الہیہ بخشے جو کہ اس کے وجود میں عکسی طور پر نبوت کا رنگ پیدا کر دے سو اس طور سے خدا نے میرا نام نبی رکھا۔ یعنی نبوت محمدیہ میرے آئینہ نفس میں منعکس ہو گئی۔ اور ظلی طور پر نہ اصلی طور پر مجھے یہ نام دیا گیا تا میں آنحضرت ﷺ کے فیوض کا کامل نمونہ ٹھہروں۔“

زبدِ بحث عبارت میں آنحضرت ﷺ پر تمام نبوتیں ختم ہونے سے مراد یہ

ہے کہ آنحضرت ﷺ تمام انبیاء کے کمالات کے جامع ہیں اور کوئی کمال نبوت ایسا باقی نہیں جو آنحضرت ﷺ کو نہ ملا ہو۔ پھر اس جگہ قرآن مجید کو خاتم الشرائع بھی خاتم کے حقیقی معنوں شریعت محمدیہ کے جامع کمالات ہونے کی وجہ سے ہی قرار دیا گیا ہے۔ پس جس طرح خاتم النبیین کے اثر و فیض سے امت محمدیہ میں ظلی نبی آسکتا ہے۔ اسی طرح قرآن مجید کے خاتم الشرائع ہونے کی وجہ سے اس ظلی نبی پر قرآن مجید کے کچھ اؤامر و نواہی الہاماً بطور تجدید دین و بیان شریعت قرآن مجید کی ظلیت میں نازل ہو سکتے ہیں۔ اور امور غیبیہ پر مشتمل وحی بھی قرآن مجید کی پیروی کی برکت سے نازل ہو سکتی ہے۔ ہاں جس طرح خاتم النبیین کے بعد کوئی مستقل اور شریعت جدیدہ لانے والا نبی نہیں آسکتا اسی طرح خاتم الشرائع کے بعد کوئی جدید شریعت بھی نازل نہیں ہو سکتی جو قرآن مجید کے اؤامر و نواہی میں ترمیم و تنسیخ کرنے والی ہو۔ پس جس طرح خاتم النبیین کے حقیقی معنوں کو جو اپنے اندر ایجاد کا مفہوم رکھتے ہیں آخری تشریفی نبی ہونا لازم ہے اسی طرح خاتم الشرائع کے لئے آخری شریعت جدیدہ ہونا لازم ہے۔ فہم۔

ایک بروز محمدی کی تشریح

جناب برق صاحب نے اشتہار ”ایک غلطی کا ازالہ“ سے ایک اقتباس پیش کیا ہے جس میں ایک فقرہ یہ آیا ہے۔

”ایک بروز محمدی جمیع کمالات محمدیہ کے ساتھ آخری زمانہ کے لئے مقدر تھا۔ سو وہ ظاہر ہو گیا۔“
اس پر برق صاحب لکھتے ہیں۔

”اس اقتباس میں ایک بروز محمدی کا جملہ زیرِ نظر رکھیے اور ان تمام اقتباسات کا ملخص عبارت ذیل میں ملاحظہ فرمائیے۔“ (حرف محرمانہ صفحہ ۴۰)

اس کے بعد آپ نے رسالہ تشحیذ الاذہان کی ایک عبارت پیش کی ہے جو نہ تو حضرت مسیح موعودؑ کی کوئی عبارت ہے اور نہ حضرت خلیفۃ المسیح الثانیؒ ایہ اللہ تعالیٰ کی۔ بلکہ یہ جماعت احمدیہ کے ایک عالم کی تحریر ہے۔ اس عبارت کا یہ فقرہ کہ ”امت محمدیہ میں سے ایک سے زیادہ نبی کسی صورت میں نہیں آسکتے۔“ جماعت احمدیہ کے لئے حجت نہیں۔ کیونکہ ہمارے نزدیک کسی شخص کی کوئی تحریر جو حضرت اقدس مسیح موعودؑ کی تحریر کے خلاف ہو حجت نہیں ہو سکتی۔ کیونکہ حکم وعدل مسیح موعودؑ ہیں نہ کوئی اور عالم۔ حضرت مسیح موعودؑ تو برق صاحب کی پیش کردہ عبارت سے پہلے خود فرماتے ہیں۔

”ہاں یہ ممکن کہ آنحضرت ﷺ نہ ایک دفعہ بلکہ ہزار دفعہ دنیا میں بروزی رنگ میں آجائیں۔ اور بروزی رنگ میں اور کمالات کے ساتھ اپنی نبوت کا بھی اظہار کریں۔ اور یہ بروز خدا تعالیٰ کی طرف سے ایک قرار یافتہ عہد تھا۔ جیسا کہ اللہ تعالیٰ فرماتا ہے۔ **وَآخِرِينَ مِنْهُمْ لَمَّا يَلْحَقُوا بِهِمْ**۔“ (الجمعة : ۴)

(اشہار۔ ایک غلطی کا ازالہ صفحہ ۱۱ طبع اول)
ایک غلطی کا ازالہ کی تحریر سے پہلے حضور اپنی کتاب ”ازالہ اوہام“ میں تحریر فرماتے ہیں۔

”میرا یہ بھی دعویٰ نہیں کہ صرف ٹیل مسیح ہونا میرے پر ہی ختم ہو گیا ہے۔ بلکہ میرے نزدیک ممکن ہے کہ آئندہ زمانوں میں میرے جیسے دس ہزار بھی ٹیل مسیح آجائیں۔ ہاں اس زمانہ کے لیے میں ٹیل مسیح ہوں۔ اور دوسرے کی انتظار بے سود ہے۔“ (ازالہ اوہام صفحہ ۸۳ طبع اول)

پس رسالہ تشحیذ الاذہان کا یہ قول کہ۔

”امت محمدیہ میں ایک سے زیادہ نبی کسی صورت میں بھی نہیں آسکتے۔“

”مسح موعود کی تحریر کے صریح خلاف ہونے کی وجہ سے قابلِ حجت نہیں اسی طرح لَانَبِیِّ بَعْدِیٰ کی یہ تشریح بھی مُسَلَّم نہیں۔ جو اس کے بعد بیان کی گئی ہے کہ۔

”لَا نَبِیَّ بَعْدِیٰ فرمانرواؤں کی نفی کر دی۔ اور کھول کر بیان فرمایا کہ مسح موعود کے سوا میرے بعد قطعاً کوئی نبی یا رسول نہیں آئے گا۔“

(رسالہ تَحْذِیرُ الْأَذْهَانَ قَادِیَانِ مَارِچ ۱۹۱۳ء)

کیونکہ رسول کریم ﷺ نے اگر ایک طرف یہ فرمایا ہے کہ لَانَبِیِّ بَعْدِیٰ تو دوسری حدیث میں مسح موعود کے متعلق فرمایا ہے یَهْبِطُ نَبِیُّ اللّٰهِ پَسْ لَانَبِیِّ بَعْدِیٰ کے یہ معنی درست ہو سکتے ہیں کہ آنحضرت ﷺ کے بعد کوئی شریعت جدیدہ لانے والا نبی نہیں آسکتا۔ جس طرح حدیث لَاهِجْرَةٌ بَعْدَ الْفَتْحِ (فتح مکہ کے بعد کوئی ہجرت نہیں) فتح مکہ کے بعد مکہ سے مدینہ منورہ کی طرف کی جانے والی ہجرت مخصوصہ کی نفی کی گئی ہے۔ نہ کہ مطلق ہجرت کی نفی۔ ورنہ آیت وَمَنْ يُهَاجِرْ فِی سَبِيلِ اللّٰهِ کو علی الاطلاق منسوخ ماننا پڑے گا۔ اور ہندوستان سے مسلمانوں کی ہجرت اور اسی طرح فلسطین سے مسلمانوں کی ہجرت بھی شرعی ہجرت نہ رہے گی۔

پس جناب برق صاحب نے حضرت اقدس کے منہ جب بالا اقتباسات ملحوظ نہ رکھتے ہوئے محض مغالطہ دینے کی کوشش کی ہے کہ حضرت مرزا صاحب اپنے بعد کسی بروزی نبی کے آنے کے امکان کے قائل نہیں۔ برق صاحب نے اس سلسلہ میں محض مغالطہ دینے کے لئے خطبہ الہامیہ سے حضرت مسح موعود کی ذیل کی ادھوری عبارت پیش کی ہے۔

فَارَادَ اللّٰهُ اَنْ يُتِمَّ النَّبَاَ وَيُكْمِلَ الْبِنَاءَ بِالْبَلَنَّةِ الْاٰخِرَةِ فَاَنَّا تِلْكَ الْبَلَنَةُ

(خطبہ الہامیہ صفحہ ۱۱۲ طبع اول)

اس کا ترجمہ برق صاحب نے یہ لکھا ہے۔

(پھر اللہ نے چاہا کہ نبوت کی عمارت کو آخری اینٹ سے مکمل کرے اور وہ

آخری اینٹ میں ہوں۔)

پھر اس پر یہ نوٹ دیا ہے۔

”اس کا صاف مطلب یہ ہے کہ مرزا صاحب آخری نبی ہیں اور آئندہ کوئی نبی

نہیں آئے گا۔“

الجواب

واضح ہو کہ اس عبارت سے یہ نتیجہ نکالنے میں ”کہ حضرت مرزا صاحب آخری نبی ہیں اور آئندہ کوئی نبی نہیں آئے گا۔“ برق صاحب حق بجانب نہیں۔ انہوں نے ایک ادھوری عبارت پیش کر کے اور پھر از خود اس کا غلط ترجمہ درج کر کے اور ادھر ترجمہ کو جو عربی عبارت کے نیچے خطبہ الہامیہ میں درج تھا۔ نقل نہ کر کے انصاف کا خون کیا ہے۔ اس جگہ پوری عبارت یوں ہے۔

رَأَيْتُمُ الْمُتَنَصِّرِينَ مِنَ الْمُسْلِمِينَ وَ كَثَرَتْ لَهُمْ ۚ وَ رَأَيْتُمُ يَهُودَ هَذِهِ الْأُمَّةِ وَ سَبَّحَتْهُمْ فَكَانَ خَالِيًا مَوْضِعَ لَبَنَةٍ أَعْنَى الْمُنْعَمِ عَلَيْهِ مِنْ هَذِهِ الْعِمَارَةِ فَأَرَادَ اللَّهُ أَنْ يُتِمَّ النَّبَاءَ وَيُكْمِلَ الْبِنَاءَ بِاللَّبَنَةِ الْآخِرَةِ فَأَنَا بِلَاكِ اللَّبَنَةِ أَيُّهَا النَّاطِرُونَ۔ وَكَانَ عَيْسَى عَلِمًا لِنَبِيِّ إِسْرَآئِيلَ وَ أَنَا عَلِمٌ لَكُمْ أَيُّهَا الْمُفْرِطُونَ۔ فَسَارِعُوا إِلَى التَّوْبَةِ أَيُّهَا الْغَافِلُونَ۔ وَ إِنِّي جُعِلْتُ قَرْدًا أَكْمَلُ مِنَ الَّذِينَ أُنْعِمَ عَلَيْهِمْ فِي آخِرِ الزَّمَانِ وَ لَا فُخْرَ وَ لَا رِيَاءَ۔ وَ اللَّهُ فَعَلَ كَيْفَ أَرَادَ وَ شَاءَ فَهَلْ أَنْتُمْ تُحَارِبُونَ اللَّهَ وَ تُزَاحِمُونَ۔
(خطبہ الہامیہ صفحہ ۱۱۱، ۱۱۲ طبع اول)

خطبہ الہامیہ میں ہی نیچے اس عربی عبارت کا ترجمہ یوں درج ہے۔

”تم نے مسلمانوں میں سے عیسائی ہونے والوں کی کثرت کو دیکھا اور اس

امت کے یہو اور ان کی سیرت کو بھی دیکھا۔ اور اس عمارت میں ایک اینٹ کی جگہ خالی تھی۔ یعنی مُنْعَمٌ عَلَيْهِمْ۔ پس خدا نے ارادہ فرمایا کہ اس پیشگوئی کو پورا کرے۔ اور آخری اینٹ کے ساتھ اس بناء کو کمال تک پہنچا دے۔ پس میں وہی اینٹ ہوں۔ اور جیسا کہ عیسیٰ بنی اسرائیل کیلئے نشان تھا۔ ایسا ہی میں تمہارے لئے اے تہہ کارو ایک نشان ہوں۔ پس اے غافلو! توبہ کی طرف جلدی کرو۔ اور میں مُنْعَمٌ عَلَيْهِمْ گروہ میں سے فردا کمل کیا گیا ہوں۔ اور یہ فخر اور ریا نہیں۔ خدا نے جیسا چاہا کیا پس کیا تم خدا کے ساتھ لڑتے ہو۔“ (خطبہ الہامیہ صفحہ ۱۱۲ طبع اول)

اس عبارت سے ظاہر ہے کہ اس جگہ نبوت کی عمارت کا ذکر نہیں۔ مگر جناب برق صاحب نے اپنے ترجمہ میں اسے از خود نبوت کی عمارت قرار دے کر حضرت بائی سلسلہ احمدیہ کو آخری اینٹ بمعنی آخری نبی قرار دیا ہے۔ سر اسر مغالطہ ہے کیونکہ اس عبارت سے سورہ فاتحہ میں بیان کردہ پیشگوئی کی عمارت مراد ہے۔ چنانچہ اوپر کی عبارت میں فَأَرَادَ اللَّهُ أَنْ يُمِثَّ النَّبَاءَ (کہ خدا تعالیٰ نے ارادہ کیا کہ اس پیشگوئی کو پوری کرے) کے الفاظ میں وہ پیشگوئی مراد ہے۔ جو اس عبارت سے پہلے سورہ فاتحہ کی تفسیر میں بیان کی گئی ہے۔ جسے آپ نے ان الفاظ میں بیان فرمایا ہے۔

”یہ دو گروہ مغضوب علیہم اور اہل صلیب میں سے ہیں کہ خدا نے فاتحہ میں ان کا ذکر کیا ہے اور اشارہ کیا ہے کہ آخر زمانہ میں بئثرت ہو جائیں گے اور فساد میں کمال کو پہنچ جائیں گے اس وقت آسمان کا پروردگار تیسرے گروہ کو قائم کرے گا۔ اس لئے کہ مشابہت پہلی امت سے پوری ہو جائے۔ اور اس لئے بھی کہ دونوں سلسلے ایک دوسرے سے مشابہ ہو جائیں (یعنی پہلا سلسلہ اور دوسرا سلسلہ) پس وہ وقت یہی وقت ہے اور جو کچھ رحمان نے وعدہ کیا تھا وہی ظاہر ہوا۔“

اس کے بعد وہ عربی عبارت ہے جس کا ذکر معہ ترجمہ ہم پہلے کر چکے ہیں۔

اب اوپر کے اقتباس کے ساتھ اس عبارت کو ملا کر پڑھیں تو صاف ظاہر ہے کہ اس عبارت میں عمارت سے مراد سورۃ فاتحہ میں بیان کردہ پیشگوئی کی عمارت ہے اور اس پیشگوئی میں ایسے تین گروہوں کا ذکر ہے جن کا ظہور آخری زمانہ میں امت محمدیہ میں ہونا ضروری تھا۔ یہ تین گروہ مغضوب علیہم کا گروہ والضالین کا گروہ اور منعم علیہم کا گروہ ہیں۔

حضرت مسیح موعودؑ بتاتے ہیں کہ امت محمدیہ کے آخری دور میں بھی ان تینوں گروہوں کا امت میں سے ظہور ضروری تھا۔ جن میں سے آخری گروہ منعم علیہم کا تھا۔ جس کی تکمیل امت کے ایک کامل فرد امتی نبی کے ذریعہ ہونے والی تھی۔

جب قوم میں کثرت کے ساتھ نصاریٰ اور یہود لمحاظ اخلاق و سیرت پیدا ہو چکے تو اب سورہ فاتحہ کی اس عبارت میں سے صرف منعم علیہم گروہ کا وجود مع فرد اکمل جو اس گروہ کے لئے بمنزلہ آخری اینٹ کے تھا باقی تھا۔ لہذا مسیح موعود کے ظہور سے جو اس گروہ کا فرد اکمل ہے منعم علیہم کا تیسرا گروہ وجود میں آ گیا اور سورہ فاتحہ کی اس پیشگوئی کی عمارت تینوں گروہوں مغضوب علیہم، ضالین اور منعم علیہم سے تکمیل پا گئی۔ خطبہ الہامیہ کا فقرہ اِنِّیْ جُعِلْتُ فَرْدًا اَکْمَلًا مِنَ الَّذِیْنَ اُنْعِمَ عَلَیْہِمْ آخری اینٹ کی تفسیر و تشریح ہے پس مسیح موعود اپنے زمانہ کے منعم علیہم گروہ کی آخری اینٹ یا معنی فرد اکمل ہیں۔ کیونکہ انہیں کے ذریعہ سے تیسرا گروہ وجود میں آ کر عمارت کی تکمیل ہوئی ہے۔ جو سورۃ فاتحہ کی پیشگوئی میں مذکور تھی۔ پس اس عبارت سے ہر گز یہ مراد نہیں کہ مسیح موعود امت محمدیہ کے آخری نبی ہیں۔ لہذا آپ کے بعد بھی نبی کا امکان ہے۔

برق صاحب نے ازراہ تکلف یا غلط فہمی سے عمارت کے لفظ سے عمارت

نبوت اور آخری اینٹ سے حضرت مرزا صاحب کا آخری نبی ہونا مراد لے لیا ہے۔ حالانکہ برق صاحب کے پیش کردہ مفہوم اور حضرت مسیح موعودؑ کے مفہوم میں بُعد المشرقین ہے۔

علاوہ ازیں یہ کیسے ممکن تھا کہ اشتہار ”ایک غلطی کا ازالہ“ میں تو حضرت اقدس یہ لکھیں۔

”ہاں یہ ممکن ہے کہ آنحضرت ﷺ نہ ایک دفعہ بلکہ ہزار دفعہ دنیا میں بروزی رنگ میں آجائیں۔ اور بروزی رنگ میں اور کمالات کے ساتھ اپنی نبوت کا بھی اظہار کریں۔“

اور پھر ”خطبہ الہامیہ“ میں یہ لکھ دیں کہ خود آپ آخری نبی ہیں۔ پس جناب برق صاحب اس عبارت کا غلط مطلب نکالنے میں حق بجانب نہیں۔

اس خود ساختہ عمارت پر آگے برق صاحب نے یہ غلط امر بھی تفریع کر لیا ہے کہ۔

”اگر خاتم سے مراد نبی تراش مہر لی جائے تو خاتم النبیین کی تفسیر ہوگی کم از کم تین نبی بنانے والی مہر۔ لیکن مرزا صاحب اپنی آخری کتابوں میں اعلان کر چکے ہیں کہ اس امت کا پہلا اور آخری نبی ہوں اور میرے بعد کوئی نبی ولی یا خلیفہ نہیں آئے گا۔“

(حرف محرمانہ صفحہ ۴۳)

یہ میان جناب برق صاحب کا صریحاً غلط ہے۔ کیونکہ ہم ثابت کر آئے ہیں کہ حضرت اقدس نے کہیں بھی یہ نہیں فرمایا کہ آپ کے بعد کسی نبی یا ولی یا خلیفہ کا امکان نہیں بلکہ ”لیکچر سیا لکھوٹ“ میں جو ”خطبہ الہامیہ“ کے بعد کا تحریری لیکچر ہے خود حضرت اقدس تحریر فرماتے ہیں۔

”لہذا ضرور ہوا کہ تمہیں یقین اور محبت کے مرتبہ پر پہنچانے کے لئے خدا

کے انبیاء وقت بعد وقت آتے رہیں جن سے تم وہ نعمتیں پاؤ۔“

(لیکچر سیالکوٹ صفحہ ۳۲ طبع اول)

یہ استدلال ہے سورہ فاتحہ کی دعا اِهْدِنَا الصِّرَاطَ الْمُسْتَقِيمَ اور بتا رہے ہیں کہ اس آیت کی رو سے خدا تعالیٰ کے انبیاء وقت بعد وقت آتے رہیں گے۔ اس سے ظاہر ہے کہ حضرت مسیح موعودؑ نے اپنے تئیں آخری نبی قرار نہیں دیا۔ اور پھر آپ اسی لیکچر کے صفحہ ۷ پر تحریر فرماتے ہیں۔

”چونکہ یہ آخری ہزار ہے اس لئے ضرور تھا کہ امام آخر الزمان اس کے سر پر پیدا ہو۔ اور اس کے بعد کوئی امام نہیں اور نہ کوئی مسیح مگر وہ جو اس کے لئے بطور ظل کے ہے۔“

اس سے ظاہر ہے کہ آپ کی ظلیت میں آئندہ بھی کوئی امام اور مسیح آسکتا ہے اور یہ ہم پہلے بتا چکے ہیں کہ آپ کے بعد ولایت کا دروازہ بھی آپ کی اسی تحریر کی رو سے کھلا ہے جسے ہم دیکھانے کے لئے برق صاحب نے ادھوری عبارت پیش کی ہے پس جب آئندہ نبوت کا امکان ہے تو خاتم النبیین کی مہر کے فیض سے حضرت مسیح موعودؑ کی تحریروں کے مطابق امت محمدیہ میں ایک سے زیادہ انبیاء کا امکان ثابت ہو گیا۔

ماسوا اس کے جناب برق صاحب پر واضح ہو کہ جماعت احمدیہ حضرت مسیح موعودؑ کے کلام کی روشنی میں تمام انبیائے کرام کو جو آدم سے لے کر اس وقت تک ہوئے آنحضرت ﷺ کے مقامِ خاتمیت کے عِلّتِ غائیہ ہونے کی حیثیت میں اس مقام کا فیض ہی تسلیم کرتی ہے۔ چنانکہ اصل غرض نبیوں کے بھیجنے سے یہ تھی کہ خاتم النبیین کے ظہور سے پہلے یہ انبیاء قوموں کو اپنی شرائع کے ذریعہ اس بات کے لئے تیار کر دیں کہ وہ خاتم النبیین ﷺ کے ظہور پر ان پر ایمان لانے کی اہلیت رکھتے ہوں۔ اسلئے خاتم النبیین ﷺ قبل از ظہور بطور عِلّتِ غائیہ ان تمام انبیاء کے نبوت پانے میں

مؤثر تھے کیونکہ عَلَتْ غَاثِیَہ بھی بمنزلہ آباء کے ہے۔ یہ عَلَتْ خالق کے علم میں موجود
 بوجود علمی تھی۔ اور ساری الہی سکیم میں جو انبیاء کے بھیجنے سے متعلق تھی مؤثر ہی
 ہے۔ پس تمام انبیاء خاتم النبیین ﷺ کی نبی تراش مر سے ہی بموجب حدیث نبوی
 كُنْتُ مَكْتُوبًا عِنْدَ اللَّهِ خَاتَمَ النَّبِيِّينَ وَإِنَّ آدَمَ لَمُنْجِدِلٌ فِی طِیْنِهِ (میں خدا کے
 حضور اس وقت بھی خاتم النبیین تھا جب کہ آدم ابھی پانی اور کچڑ میں تھا) متاثر ہیں اور
 آپ کا وجود اس سب کے لئے قبل از ظہور بطور علت غاثیہ مؤثر رہا ہے۔ پس جب تمام
 انبیاء ایک طرح سے خاتم النبیین کا ہی فیض ہیں تو اگر بالفرض حضرت مرزا صاحب
 امت محمدیہ میں آخری امتی نبی ہوں تو پھر بھی النبیین (بصیغہ جمع) کے افراد تین سے
 زیادہ ہزار ہا انبیاء کی صورت میں نبی تراش مر کے فیض سے وجود میں آچکے ہیں۔
 آنحضرت ﷺ کے ظہور پر صرف اتنا فرق پڑا ہے کہ اب آپ کے بعد نبی کے ظہور
 کے لئے شریعت کاملہ محمدیہ آجانے کی وجہ سے اس کی پیروی شرط ہے۔ والا خاتم
 کے نبی تراش فیض پر ایک لاکھ چوبیس ہزار انبیاء مرسلین شاہد ہیں۔

فصل کا آخری اعتراض

اب جناب برق صاحب کی اس فصل کے صرف ایک اعتراض کا جواب باقی
 رہ گیا ہے۔ وہ اعتراض یہ ہے کہ۔

”جب حضور کی توجہ سے نبی پیدا ہو سکتے ہیں تو پھر کیا وجہ ہے کہ آپ کے
 صحابہ کرام میں سے کوئی شخص مثلاً ابو بکر، عمر، علی، ابن عوف، ابن عباس، ابن مسعود
 رضی اللہ عنہم منصب نبوت پر فائز نہ ہو سکا۔“ (حرف محرمانہ صفحہ ۴۱)

الجواب

اس کا جواب یہ ہے کہ نبوت جزئیہ سے حصہ تو ان صحابہ کرام کو ضرور ملا
 ☆ مسند احمد حنبلی بروایت امامہ و کنز العمال جلد ۶ صفحہ ۱۱۲ و مشکوٰۃ باب فضائل سید المرسلین۔

ہے۔ مگر منصب نبوت پر فائز ہونا ضرورتِ زمانہ کے تقاضا پر موقوف تھا۔ اس لئے آنحضرت ﷺ نے فرمایا کہ آپ کے اور نازل ہونے والے مسیح کے درمیان کوئی نبی نہیں۔ نبی کے منصب پر کسی کو خدا تعالیٰ تبھی کھڑا کرتا ہے جب زمانہ کو ایک نبی کی ضرورت ہو۔ بلا ضرورت کسی کو نبی بنا کر بھیجنا ایک عبث کام ہے۔ جس کا خدا تعالیٰ مرتکب نہیں ہو سکتا۔ آنحضرت ﷺ کی نبی تراش خاتم تبھی صاحبِ منصب نبی کے ظہور کیلئے مؤثر ہوتی ہے جب خدا تعالیٰ دنیا میں ایک نبی کے مبعوث کیا جانے کی ضرورت پاتا ہے۔ چنانچہ حضرت مسیح موعود خاتم النبیین کے معنی نبی تراش بیان کرنے کے ساتھ ہی تحریر فرماتے ہیں۔

”خدا ہر ایک بات پر قادر ہے جس پر اپنے بندوں میں سے چاہتا ہے اپنی روح ڈالتا ہے یعنی منصبِ نبوت عطا ہے پس بہت برکتوں والا ہے جس نے اس بندہ کو تعلیم دی اور بہت برکتوں والا ہے جس نے تعلیم پائی۔ خدا نے وقت کی ضرورت محسوس کی اور اس کے محسوس کرنے اور نبوت کی مہر نے جس میں بعدتِ قوتِ فیضان ہے بڑا کام کیا۔ یعنی تیزے مبعوث ہونے کے دو باعث ہیں۔“

(حقیقۃ الوحی صفحہ ۹۵، ۹۶ طبع اول)

پس جب تک خدا تعالیٰ کو یہ احساس نہ ہو کہ اس زمانہ میں ایک نبی کی ضرورت ہے اس وقت تک خاتم النبیین کی نبی تراش مہر اپنا کام نہیں کرتی۔ اسی احساسِ الہی کے نتیجے میں حضرت مسیح موعود پر خاتم النبیین کی نبی تراش مہر کا فیضان ہوا ہے پھر فرماتے ہیں۔

”یہ وحی الہی کہ خدا کی فیلیگ اور خدا کی مہر نے کتنا بڑا کام کیا ہے اس کے یہ معنی ہیں کہ خدا نے اس زمانہ میں محسوس کیا کہ یہ ایسا فاسد زمانہ آ گیا ہے جس میں ایک عظیم الشان مصلح کی ضرورت ہے اور خدا کی مہر نے یہ کیا کام کیا کہ آنحضرت ﷺ کی

پیروی کرنے والا اس درجہ کو پہنچا کہ ایک پہلو سے وہ امتی ہے اور ایک پہلو سے نبی۔“
(ہیۃ الوحی صفحہ ۹۶ طبع اول)

اس عبارت سے ظاہر ہے کہ آنحضرت ﷺ کی نبی تراش مہر اس وقت اپنی پوری تاثیر ظاہر کرتی ہے جب ساتھ ہی خدا تعالیٰ کا یہ احساس بھی پایا جاتا ہے کہ اس زمانہ کو ایک نبی کی ضرورت ہے۔ پس علتِ موجبہ تو نبی مبعوث کرنے کیلئے خدا تعالیٰ کا یہ احساس ہوتا ہے۔ پھر اس احساس پر جب خدا تعالیٰ نبی بھیجنے کا ارادہ کرتا ہے تو پھر نبی تراش مہر اس وقت ایک صاحبِ منصب نبی کے ظہور کے لئے اپنی تاثیر ظاہر کرتی ہے۔ نبوت کا ملنا خدا تعالیٰ اور رسول اللہ ﷺ کی اطاعت سے صرف مشروط قرار دیا گیا ہے۔ ورنہ نبوت موہبتِ الہی ہے۔ اطاعت کا لازمی نتیجہ نہیں کہ ہر اطاعت کنندہ کو مل جائے۔

خاتم النبیین کی تفسیر حضرت مسیح موعودؑ کی تحریرات میں

جناب برق صاحب نے حرفِ محرمانہ صفحہ ۴۴ سے صفحہ ۵۳ تک ”خاتم النبیین کی تفسیر جناب مرزا صاحب کی تحریرات میں“ کے عنوان کے تحت خاتم النبیین کی تفسیر میں حضرت اقدسؑ کے بعض اقوال پیش کئے ہیں اور پھر صفحہ ۵۳ سے لے کر صفحہ ۶۹ تک ”ختم نبوت کی نئی تشریح“ کے عنوان کے تحت حضرت اقدسؑ کی بعض عبارتیں پیش کر کے پہلی فصل اور دوسری فصل کی عبارتوں میں تناقض اور تضاد دکھانے کی کوشش کی ہے۔

برق صاحب کی تحریروں میں تناقض

جناب برق صاحب حرفِ محرمانہ کے صفحہ ۴۴ پر تو لکھتے ہیں۔

”ازالہ اوہام ستمبر ۱۸۹۱ء کی تصنیف ہے اور مرزا صاحب کا دعویٰ رسالت کم

از کم پچیس برس پہلے تھا۔ (تفصیل آگے آئے گی)“

مگر حرفِ محرمانہ کے صفحہ ۴۵ پر لکھتے ہیں۔

”عجیب بات ہے کہ جناب مرزا صاحب پچیس نہیں بلکہ تیس سال تک مسلسل لکھتے رہے کہ میں نبی نہیں۔ حضور پر سلسلہ نبوت ختم ہو چکا ہے۔ اب کوئی نیا یا پرانا رسول نہیں آئے گا۔“

(حرفِ محرمانہ صفحہ ۴۵)

مرق صاحب کی ان دونوں عبارتوں کا تضاد ظاہر ہے۔ اپنی پہلی عبارت میں وہ تسلیم کرتے ہیں کہ مرزا صاحب کا دعویٰ رسالت ۱۸۹۱ء سے کم از کم پچیس برس پہلے کا تھا لیکن اگلے ہی صفحہ پر وہ اس کے خلاف یہ لکھتے ہیں کہ جناب مرزا صاحب پچیس بلکہ تیس سال تک مسلسل لکھتے رہے کہ میں نبی نہیں۔ اب قارئین کرام غور فرمائیں کہ اگر جناب مرق صاحب کی پہلی بات درست ہے تو دوسری بات غلط ہے۔ اور اگر دوسری بات درست سمجھی جائے تو ان کی پہلی بات غلط قرار پاتی ہے۔

مگر اصل حقیقت جسے مرق صاحب نے چھپایا ہے اور اس کے متعلق ضروری حوالہ جات پیش نہیں کئے یہ ہے کہ اپنی نبوت سے انکار اور اپنی نبوت کے اقرار کے متعلق حضرت اقدسؑ کے دونوں قسم کے حوالے جو مرق صاحب نے دونوں فصلوں میں بیان کئے ہیں۔ وہ نبوت کی دو تعریفیں ملحوظ رکھ کر ہیں۔ اور دونوں قسم کے حوالوں کا حل خود حضرت اقدسؑ نے اشتہار ”ایک غلطی کا ازالہ“ میں یوں پیش کیا ہے کہ۔

”جس جس جگہ میں نے نبوت یا رسالت سے انکار کیا ہے۔ صرف ان معنوں سے کیا ہے کہ میں مستقل طور پر کوئی شریعت لانے والا نہیں ہوں اور نہ ہی مستقل طور پر نبی ہوں۔ مگر ان معنوں سے کہ میں نے اپنے رسول مقتدا سے باطنی فیوض حاصل کر کے اور اپنے لئے اس کا نام پا کر اس کے واسطے سے خدا کی طرف سے علم غیب پایا ہے نبی اور رسول ہوں مگر بغیر کسی جدید شریعت کے اس طور کا نبی کہلانے سے میں نے کبھی

انکار نہیں کیا بلکہ ان معنوں سے خدا نے مجھے نبی اور رسول کر کے پکارا ہے۔ سواب بھی میں ان معنوں سے نبی اور رسول ہونے سے انکار نہیں کرتا۔“

اس عبارت سے ظاہر ہے کہ نبوت کے اس دعویٰ سے انکار آپ کو ان معنوں میں ہے کہ آپ کوئی نئی شریعت لانے والے یا مستقل نبی نہیں۔ لیکن ان معنوں میں کہ آپ آنحضرت ﷺ کے روحانی افاضہ کے واسطے سے علم غیب سے حصہ پایا ہے۔ آپ نے کبھی نبوت سے انکار نہیں کیا۔ بلکہ انہی معنوں میں آپ نبی ہیں۔

آپ کا انکار ازد دعویٰ نبوت صرف اس معروف اصطلاحی تعریف نبوت کے لحاظ سے تھا جو آپ نے مکتوب ۱۸۹۹ء میں درج فرمائی تھی۔ چنانچہ آپ اس مکتوب میں تحریر فرماتے ہیں۔

”چونکہ اسلام کی اصطلاح میں نبی اور رسول کے یہ معنی ہوتے ہیں کہ وہ کامل شریعت لاتے ہیں۔ یا بعض احکام شریعتِ سابقہ کو منسوخ کرتے ہیں۔ یا نئی سائن کی امت نہیں کہلاتے اور براہ راست بغیر استفادہ کسی نبی کے خدا تعالیٰ سے تعلق رکھتے ہیں اس لئے ہوشیار رہنا چاہئے کہ اس جگہ یہ معنی نہ سمجھ لیں۔“

(مکتوب مندرجہ الحکم ۷/ اگست ۱۸۹۹ء)

اس تعریف نبوت سے ظاہر ہے کہ نبی کے لئے یا کامل شریعت لانا ضروری ہے۔ یا احکام جدیدہ لانا۔ ایسے نبی تو تشریعی نبی ہوں گے اور یا پھر یہ ضروری ہے کہ وہ بلا استفادہ کسی سائن نبی کے خدا تعالیٰ سے تعلق رکھتے ہوں اور کسی دوسرے نبی کے امتی نہ کہلاتے ہوں۔ گویا مستقل نبی ہوں۔ یہ تعریف نبوت آپ پر صادق نہیں آتی تھی اس لئے علماء کی اس اصطلاحی تعریف نبوت کے ماتحت چونکہ آپ کو نبوت کا دعویٰ نہیں تھا اس لئے آپ ایسے دعویٰ نبوت سے انکار کرتے رہے اور اپنے متعلق خدا کے امام میں ”نبی“ اور ”رسول“ کے الفاظ کو اس تعریف کے بالمقابل بطور استعارہ اور مجاز

قرار دیتے رہے اور اسے نبوت جزئیہ سے تعبیر کر کے مامور و محدث کے معنوں میں خود کو نبی قرار دیتے رہے اور فرماتے رہے کہ آپ من و وجہ نبی ہیں اور من و وجہ امتی۔ یعنی مستقل نبی نہیں اور اپنی نبوت کی کیفیت یہ بیان فرماتے رہے کہ آپ خدا کی ہمکلامی سے مشرف ہیں اور وہ آپ پر بھرت امور غیبیہ ظاہر فرماتا ہے۔ اور یہ بھی فرماتے رہے کہ لغت عربی کے لحاظ سے یہ امر نبوت ہے۔

چونکہ علماء کے ذہنوں میں یہی راسخ تھا کہ نبی کے لئے نئی شریعت یا احکام جدیدہ لانا ضروری ہے اور یا کم از کم کسی دوسرے نبی کا امتی نہ ہونا ضروری ہے۔ اس لئے اس اصطلاحی تعریف نبوت کے لحاظ سے خاتم النبیین کے یہی معنی قرار پاتے تھے کہ آنحضرت ﷺ کے بعد کوئی تشریعی اور مستقل نبی نہیں آسکتا اور چونکہ اصطلاحاً نبی سمجھا ہی اسے جاتا تھا جو تشریعی یا مستقل نبی ہو اس لئے آپ نے خاتم النبیین کے یہی معنی لکھے کہ آنحضرت ﷺ کے بعد نہ کوئی نیا نبی آسکتا ہے نہ پرانا۔ لیکن نبوت جزئیہ کو آپ نے اس حد بندی سے باہر رکھا تھا۔ اور اسے خاتم النبیین کا افاضہ روحانیہ قرار دیا تھا۔ اور اس نبوت کو حدیث نبوی ”لَمْ يَبْقَ مِنَ النَّبُوءَةِ إِلَّا الْمُبَشِّرَاتُ“ کی رو سے امت میں باقی قرار دیا تھا۔ اور اسے ”نوع“ من انواع النبوت“ بھی لکھا تھا (ملاحظہ ہو توضیح مرام) لیکن باہمہ آپ اسے معروف اصطلاح میں نبوت نہیں سمجھتے جو تشریعی نبوت یا مستقل نبوت ہوتی ہے۔ بلکہ اس اصطلاح کے مقابلہ میں ایک قسم کی مجازی نبوت قرار دیتے تھے۔ سچ ہے۔ لو لا الاعتبار لبطلت الحکمة۔

تدریجی انکشاف

ہم بتا چکے ہیں کہ خاتم النبیین کی یہ تفسیر کہ آنحضرت ﷺ کے بعد نہ کوئی نیا نبی آسکتا ہے نہ پرانا۔ نبوت کی اس معروف اصطلاحی تعریف کے لحاظ سے ہے کہ نبی نئی

شریعت یا احکام جدیدہ لاتا ہے یا بلا استفادہ کسی نبی کے خدا تعالیٰ سے تعلق رکھتا ہے اور کسی دوسرے نبی کا امتی نہیں کہلاتا۔ مگر یہ تعریف نبوت دراصل قیاسی تھی۔ یعنی یہ تعریف پچھلے تمام انبیاء کو سامنے رکھ کر قیاساً تجویز کردہ تھی۔ لیکن حضرت اقدسؑ پر ۱۹۰۱ء میں یہ انکشاف ہو گیا کہ نبی کے لئے شریعت کا لانا مستقل اور براہ راست ہونا ضروری امر نہیں۔ بلکہ نبی کے لئے ضروری امر صرف یہ ہے کہ وہ خدا تعالیٰ کی ہمکاری سے مشرف ہو اور خدا تعالیٰ اس پر بشارت امور غیبیہ ظاہر کرے اور اس کا نام نبی اور رسول رکھے۔ اسی تعریف نبوت کے ماتحت انبیائے سابقین نبی کہلاتے رہے۔ اور آیت اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ میں وعدہ ہے کہ اس امت کے افراد نبوت کی اس نعمت کو (یعنی امور غیبیہ کی کثرت کو) پا سکتے ہیں جس کی وجہ سے پہلے انبیاء نبی کہلاتے رہے۔ نبوت کی حقیقت ذاتیہ امور غیبیہ پر کثرت سے اطلاع دیا جانا ہی ہے گویا یہی امر نبوت مطلقہ ہے شریعت کا لانا۔ نبوت کی حقیقت ذاتیہ نہیں بلکہ یہ نبوت کی حقیقت عرضیہ ہے جو ضرورت پر صرف نبی کو ملتی ہے۔ غیر نبی کو نہیں ملتی۔ اس لئے بعض انبیاء بغیر شریعت جدیدہ کے آئے اور بعض شریعت جدیدہ لائے۔

جب حضرت اقدسؑ پر یہ انکشاف ہو گیا کہ آپ کو صریح طور نبی کا خطاب دیا گیا ہے تو اس سے آپ پر منکشف ہو گیا کہ نبوت کی معروف تعریف میں ایک خامی ہے اور اصطلاح اسلام، قرآنی اصطلاح اور انبیاء کی اصطلاح میں نبی دراصل صرف اسی کو کہتے ہیں جس کا نام خدا تعالیٰ نبی رکھے۔ اور اس پر بشارت امور غیبیہ ظاہر کرے۔ اس انکشاف پر آپ نے اپنے لئے جزئی نبی بمعنی محدث کا استعمال ترک فرمادیا۔ اور ہمیشہ اپنے تئیں ایک پہلو سے نبی اور ایک پہلو سے امتی قرار دیا۔ اور نبی کی تعریف یہ بیان فرمائی۔

اسلامی اصطلاح میں نبوت

”خدا کی طرف سے ایک کلامِ پاکر جو غیب پر مشتمل ہو۔ زبردست پیشگوئیاں ہوں۔ مخلوق کو پہنچانے والا اسلامی اصطلاح کے رو سے نبی کہلاتا ہے۔“

(تقریرِ حجۃ اللہ صفحہ ۶ طبع اول)

نبیوں کی اصطلاح میں نبوت

”جب وہ مکالمہ مخاطبہ اپنی کیفیت و کمیت کی رو سے کمال درجہ تک پہنچ جائے اور اس میں کوئی کثافت اور کمی باقی نہ ہو اور کھلے طور پر وہ امور غیبیہ پر مشتمل ہو تو وہی دوسرے لفظوں میں نبوت کے نام سے موسوم ہوتا ہے۔ جس پر تمام نبیوں کا اتفاق ہے۔“

(الوصیت صفحہ ۱۱ طبع اول)

قرآنی اصطلاح میں نبوت

”فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ۔“ (الحج: ۲۷)

یعنی خدا تعالیٰ اپنے غیب پر کسی کو پوری قدرت اور غلبہ نہیں عطا جو کثرت اور صفائی سے حاصل ہو سکتا ہے۔ جز اس شخص کے جو اس کا برگزیدہ رسول ہو۔“

(حقیقۃ الوحی صفحہ ۳۹۰ طبع اول)

لغوی معنی میں نبی

”سو میں اس وجہ سے نبی کہلاتا ہوں کہ عربی اور عبرانی زبان میں نبی کے یہ معنی ہیں کہ خدا سے الہامِ پاکر بشارت پیشگوئی کرنی والا اور بغیر کثرت کے یہ معنی متحقق نہیں ہو سکتے جیسا کہ ایک پیہ سے کوئی مالدار نہیں ہو سکتا۔“

(آخری خط ۲۳ مئی ۱۹۰۸ء مندرجہ اخبار عام)

اور پھر ان معنوں کے متعلق مزید لکھا ہے۔

”یہ صرف موہبت ہے جس کے ذریعہ سے امور غیبیہ کھلتے ہیں۔“

(ایک غلطی کا ازالہ صفحہ ۶ طبع اول)

ان تمام حوالہ جات سے ظاہر ہے کہ خدا تعالیٰ کی طرف سے اپنی نبوت کے متعلق صراحت ہو جانے پر آپ نے نبی کے لغوی معنوں، اسلامی اصطلاح، قرآنی اصطلاح اور انبیاء کی اصطلاح کو ہم معنی قرار دیا ہے۔ اور اس میں یہ شرط کسی جگہ بیان نہیں فرمائی۔ کہ نبی کے لئے غیر امتی ہو نا ضروری ہے۔ بلکہ ان تعریفوں کے مطابق آپ نے اپنے تئیں نبی قرار دیا لیکن معروف قیاسی تعریف کی خامی آپ پر ظاہر ہو گئی۔ تاہم چونکہ آپ کے مخالف علماء کے نزدیک نبی کی اصطلاحی تعریف وہی تھی جس میں نبی کے لئے کسی دوسرے نبی کا امتی نہ ہو نا شرط ہے۔ اس لئے اس سلسلہ تعریف کے پیش نظر آپ نے کبھی بھی نبی ہونیکا دعویٰ نہیں کیا بلکہ مخالفین کے آپ کی طرف دعویٰ نبوت منسوب کرنے کو پہلے کی طرح ان کا افتراء قرار دیتے رہے اور ساتھ ہی یہ وضاحت فرما دیتے رہے کہ آپ ان معنوں میں نبی ہیں جن معنوں میں قرآن نبی کی آمد کو جائز رکھتا ہے۔ اور نبوت کی جو معروف حقیقی تعریف سمجھی جاتی ہے اس کے بالمقابل آپ کا نام مجازی طور پر رکھا گیا ہے۔ ہاں خدا تعالیٰ کی اصطلاح میں اور قرآن کریم کی اصطلاح میں اور نبیوں کی اصطلاح میں اور دوسری اسلامی اصطلاح میں جو اوپر بیان ہوئی ہے یا لغوی معنوں کے لحاظ سے آپ اپنے آپ کو نبی ہی قرار دیتے رہے۔

اب آپ اپنے سلسلہ خیال میں یہ تبدیلی ضرور فرما چکے تھے کہ آپ کا مقام نبوت محدثیت سے بالا ہے۔ چنانچہ آپ اشتہار ”ایک غلطی کا ازالہ“ میں فرماتے ہیں۔

”اگر خدا تعالیٰ کی طرف سے غیب کی خبریں پانے والا نبی نام نہیں رکھتا تو پھر بتلاؤ کہ کس نام سے اس کو پکارا جائے۔ اگر کو اس کا نام محدث رکھنا چاہیے تو میں کہتا ہوں کہ تحدیث کے معنی کسی لغت کی کتاب میں اظہار امر غیب نہیں ہیں مگر نبوت

کے معنی اظہار امر غیب ہیں۔“ (ایک غلطی کا ازالہ صفحہ ۵ طبع اول)

پھر آپ اشتہار ”ایک غلطی کا ازالہ صفحہ ۵ طبع اول“ کے حاشیہ میں تحریر فرماتے ہیں۔
 ”یہ ضرور یاد رکھو کہ اس امت کے لئے وعدہ ہے کہ وہ ہر ایک ایسے انعام پائے گی جو پہلے نبی اور صدیق پا چکے ہیں۔ پس مجملہ ان انعامات کے وہ نبوتیں اور پیش گوئیاں ہیں۔ جن کی رو سے انبیاء نبی کہلاتے رہے۔ لیکن قرآن شریف بجز نبی بلکہ رسول ہونے کے دوسروں پر علوم غیب کا دروازہ بند کرتا ہے جیسا کہ آیت لَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ سے ظاہر ہے پس مصطفیٰ غیب پانے کے لئے نبی ہونا ضروری ہوا اور آیت اَنْعَمْتَ عَلَيْهِمْ گواہی دیتی ہے کہ اس مصطفیٰ غیب سے یہ امت محروم نہیں اور مصطفیٰ غیب حسب منطوق آیت نبوت اور رسالت کو چاہتا ہے اور وہ طریق براہ راست ہند ہے اس لئے ماننا پڑتا ہے کہ اس موہبت کے لئے محض بروز ظلیت اور فنا فی الرسول کا دروازہ کھلا ہے۔“

مندرجہ بالا عبارت سے ظاہر ہے کہ اب آپ کے نزدیک پہلے انبیاء بھی صرف اظہار علی الغیب یعنی امور غیبیہ پانے کی وجہ حسب منطوق آیت لَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ نبی کہلاتے رہے ہیں۔ نہ کہ شریعت جدیدہ لانے یا براہ راست مقام نبوت پانے کی وجہ سے اظہار علی الغیب کا مرتبہ پانے کا امت محمدیہ کو آیت اِهْدِنَا الصِّرَاطَ الْمُسْتَقِيمَ صِرَاطَ الَّذِينَ اَنْعَمْتَ عَلَيْهِمْ میں وعدہ دیا گیا ہے۔ مگر فرماتے ہیں کہ یہ مرتبہ اب کسی کو براہ راست نہیں مل سکتا۔ بلکہ اس کے پانے کے لئے محض بروز ظلیت اور فنا فی الرسول کا دروازہ کھلا ہے۔ گویا جو نبوت پہلے براہ راست ملتی تھی اب اس کے پانے کے لئے آنحضرت ﷺ کی پیروی شرط ہے۔

اس انکشاف پر خاتم النبیین کی آیت کی تفسیر میں آپ نے یہ بھی وضاحت فرمادی کہ۔
 ”آنحضرت ﷺ کی پیروی کمالات نبوت بخشتی ہے۔ اور آپ کی توجہ

روحانی نبی تراش ہے۔“ (حقیقۃ الوحی حاشیہ صفحہ ۹۷ طبع اوّل)

مگر ساتھ ہی آپ نے یہ بھی تسلیم فرمایا کہ آنحضرت ﷺ شریعتِ جدیدہ لانے والے انبیاء اور مستقل انبیاء میں سے آخری فرد ہیں۔ اور ان معنوں میں آپ نے آنحضرت ﷺ کو سب سے آخر میں ظاہر ہونے والا قرار دیا۔ چنانچہ آپ نے حقیقۃ الوحی میں آنحضرت ﷺ کو نبی تراش قرار دینے کے علاوہ یہ بھی لکھا۔

”اللہ وہ ذات ہے جو رب العالمین اور رحمن اور رحیم ہے۔ جس نے زمین و آسمان کو چھ دن میں بنایا اور آدم کو پیدا کیا اور رسول بھیجے اور کتابیں بھیجیں اور سب کے آخر حضرت محمد مصطفیٰ ﷺ کو پیدا کیا جو خاتم الانبیاء اور خیر الرسل ہے۔“

(حقیقۃ الوحی صفحہ ۱۴۱ طبع اوّل)

اس عبارت سے ظاہر ہے کہ حضرت اقدسؐ کے نزدیک خاتم النبیین بمعنی نبی تراش بلحاظ ظہور تمام مستقل انبیاء سے آخر میں تشریف لائے اب آپ کے بعد کوئی شارع اور مستقل نبی نہیں آسکتا اسی لئے آپ نے ”تجلیاتِ الہیہ“ میں لکھا۔

”اب جز محمدی نبوت کے سب نبوتیں بند ہیں شریعت والا نبی نہیں آسکتا اور بغیر شریعت کے نبی ہو سکتا ہے۔ مگر وہی جو پہلے امتی ہو۔ بس اس بناء پر میں امتی بھی ہوں اور نبی بھی۔“

(تجلیاتِ الہیہ صفحہ ۲۵ طبع اوّل)

پس انکشافِ جدید پر خاتم النبیین کا حاصل آپ نے یہ قرار دیا کہ۔

”اس امت کے لئے مکالمہ مخاطبہ الہیہ کا دروازہ کبھی بند نہ ہو گا اور جز اس کے کوئی نبی صاحب خاتم نہیں ایک وہی ہے جس کی مر سے ایسی نبوت بھی مل سکتی ہے جس کے لئے امتی ہو نا لازمی ہے۔“

(حقیقۃ الوحی صفحہ ۲۸ طبع اوّل)

ہاں اس انکشاف پر بھی آپ کی نبوت کی کیفیت میں کوئی تبدیلی نہیں ہوئی کیونکہ ۱۹۰۱ء سے پہلے کی تحریرات میں بھی آپ نے اپنے متعلق نبی اور رسول کا

اطلاق اسی مفہوم میں کیا تھا کہ آپ خدا تعالیٰ کی ہمکلامی سے مشرف ہیں اور وہ آپ پر بعثت امور غیبیہ ظاہر کرتا ہے۔ اور انکشاف جدید پر بھی آپ کی نبوت کی کیفیت یہی رہی۔ اس میں قطعاً کوئی تبدیلی نہیں ہوئی۔ تبدیلی صرف اس بات میں ہوئی ہے کہ پہلے آپ اس نبوت کو محدثیت تک محدود قرار دیتے تھے اور اس کا نام نبوت مجزیہ رکھتے تھے۔ مگر یہ سمجھ لینے کے بعد کہ خدا تعالیٰ نے مجھے صریح طور پر نبی کا خطاب دیا ہے۔ آپ نے اپنے تئیں مجزی نبی یا محدث کہنا ترک فرمادیا۔ کیونکہ مجزی نبی اور محدث کا اطلاق تاویلاً آپ اپنے لو پر نبی کی معروف اصطلاحی تعریف کے بالمقابل کرتے رہے تھے۔ لیکن جب آپ پر یہ انکشاف ہو گیا کہ آپ صریح طور سے نبی ہیں مگر اس طرح سے کہ ایک پہلو سے نبی اور ایک پہلو سے امتی تو آپ نے سمجھ لیا کہ نبی کے لئے امتی ہونا ضروری شرط نہیں۔ بلکہ صرف امور غیبیہ پر کثرت سے اطلاع پانا اور خدا تعالیٰ کی طرف سے نبی کا نام دیا جانا ہی ضروری ہے۔ اس انکشاف پر گو آپ کے دعویٰ کی کیفیت میں کوئی تبدیلی نہیں ہوئی۔

بلکہ صرف نبی کے لفظ کے اطلاق میں ایک رنگ میں تبدیلی ہوئی ہے۔ مگر اس میں بھی کوئی شک نہیں کہ اب آپ کا مقام اس انکشاف سے تمام محدثین امت سے بالا قرار پاتا ہے۔

تدریجی انکشاف قابل اعتراض نہیں

حضرت اقدسؒ پر اپنی شان کے متعلق یہ تدریجی انکشاف ہرگز محل اعتراض نہیں۔ حضرت مجدد الف ثانیؒ تو انبیاء کے لئے ولایت کے مقام سے نبوت کے مقام پر ترقی پانے کے بھی قائل ہیں۔ چنانچہ آپ نبوت کے حصول کی دوسری راہ یوں بیان فرماتے ہیں۔

”راہ دیگر آنست کہ بتوسط حصولِ این کمالات ولایت حصولِ بجمالاتِ نبوت میسر گردد۔ راہ دوم شاہراہ است و اقرب است بوصول کہ بجمالاتِ نبوت رسد۔ ایں راہ رفتہ است از انبیاء کرام علیہم الصلوٰۃ والسلام واصحاب ایشان بہ تبعیت و وراثت۔“
(مکتوبات مجدد الف ثانی جلد اول صفحہ ۴۳۲ مکتوب نمبر ۳۰۱)

ترجمہ :- ”دوسری راہ نبوت پانے کی یہ ہے کہ کمالاتِ ولایت حاصل کرنے کے واسطے سے کمالاتِ نبوت کا پانا میسر ہوتا ہے۔ یہ دوسری راہ شاہراہ ہے اور کمالاتِ نبوت تک پہنچنے میں قریب ترین راہ ہے اور اسی راہ پر بہت سے انبیاء اور ان کے اصحاب ان کی پیروی اور وراثت میں چلے ہیں۔“

پس جب ولی کا تدریجاً نبوت پانا قابلِ اعتراض نہیں تو ایک امتی نبی پر اپنی شانِ نبوت کے متعلق تدریجی انکشاف کیوں کر محلِ اعتراض ہو سکتا ہے۔



آنحضرت ﷺ پر اپنی شان کے متعلق تدریجی انکشاف

پس حضرت اقدسؐ پر جدید الہامی انکشاف سے جو تھوڑا سا لفظی اختلاف آپ کی زیرِ بحث تحریرات میں ہوا ہے وہ ہرگز محلِ اعتراض نہیں ہو سکتا۔ صرف وہ اختلاف محلِ اعتراض ہو سکتا ہے اور پاگلوں کی بجواس کی طرح قرار دیا جاتا ہے۔ جو بیک وقت اور بیک حال پایا جائے اسے ہی تناقض و تضاد کا نام دیا جاسکتا ہے۔ مامور من اللہ پر اس کی شان کے متعلق جو تدریجی انکشاف ہوتا ہے اور اس سے اس کے پہلے اور پچھلے کلام میں جو اختلاف پیدا ہوتا ہے نہ تو وہ حقیقی تناقض و تضاد قرار دیا جاسکتا ہے اور نہ اسے پاگلوں کا بجواس کہہ سکتے ہیں۔

چنانچہ دیکھئے کہ آنحضرت ﷺ پر اپنی شان کے متعلق انکشاف بھی تدریجاً ہی ہوا ہے۔ ایک وقت خود رسول کریم ﷺ یہ فرماتے ہیں مَنْ قَالَ أَنَا خَيْرٌ مِنْ يُونُسَ بْنِ مَتَّى فَقَدْ كَذَبَ (بخاری جلد ۳ صفحہ ۸۱) نیز فرماتے ہیں لَا تُخَيِّرُونَنِي عَلَى مُوسَى (صحیح بخاری جلد ۴ صفحہ ۲۰۹) یعنی جس نے کہا کہ میں یونس سے بہتر ہوں اس نے جھوٹ بولا مجھے حضرت موسیٰ پر ترجیح نہ دو بلکہ جب ایک دفعہ کسی شخص نے آپ کو تمام لوگوں سے بہتر قرار دیا تو آپ نے فرمایا ذَاكَ اِبْرَاهِيمُ (صحیح مسلم جلد ۲ فضائل ابراہیم) کہ یہ شان تو حضرت ابراہیم کی ہے۔ لیکن ایک دوسرا وقت آپ پر ایسا آیا کہ آپ نے فرمایا فَضِّلْتُ عَلَى النَّبِيِّاءِ بِسَيِّ (صحیح مسلم باب الفضائل) کہ چھ باتوں میں تمام نبیوں سے افضل ہوں۔ نیز فرمایا لَوْ كَانَ مُوسَى حَيًّا لَمَّا وَسِعَتْهُ إِلَّا اِتِّبَاعِي (مرقاۃ جلد ۵ صفحہ ۳۹۳) یعنی اگر موسیٰ زندہ ہوتے تو انہیں میری پیروی کے سوا کے کوئی چارہ نہ ہوتا۔ نیز آپ نے فرمایا۔ اَنَا سَيِّدُ الْاَوَّلِيْنَ وَالْاٰخِرِيْنَ مِنَ النَّبِيِّنَ (فردوسِ یلمی) کہ میں تمام پہلے اور پچھلے نبیوں کا سردار ہوں۔

اسی طرح اگر حضرت مسیح موعودؑ پر بھی اپنی شان کے متعلق تدریجی انکشاف ہوا تو یہ قابلِ اعتراض نہیں ہو سکتا۔ اور اس انکشاف کی روشنی میں خاتم النبیین کی تفسیر میں مزید وضاحت بھی محلِ اعتراض نہیں ہو سکتی۔

آنحضرت ﷺ پر اپنے خاتم النبیین ہونے کا انکشاف بھی ۵۷ھ میں ہوا تھا۔ یعنی وفات سے چند سال ہی پہلے آپ کو اپنے اس مرتبہ کا علم ہوا تھا۔

ایک اعتراض کا جواب

لہذا برق صاحب کا یہ اعتراض کہ۔

”جو جبریل دن میں کئی بار آپ (مرزا صاحب) کے ہاں آتا تھا اس نے ایک

مرتبہ بھی آپ سے نہ کہا کہ حضرت آپ غلطی کر رہے ہیں اللہ نے آپ کو نبی بنایا ہے نبوت کا دروازہ کھلا ہے اسے بند کر کے اپنے لئے دشواریاں پیدا نہ کیجئے۔“

(حرفِ محرمانہ صفحہ ۴۵)

یہ اعتراض محض سطحی ہے ورنہ جناب برق صاحب بتائیں کہ جب جبریل روزانہ رسول کریم ﷺ کے پاس آتا تھا تو وہ کیوں نہیں کہہ دیتا تھا کہ حضور آپ تو خاتم النبیین ہیں۔ اور تمام نبیوں کے سردار اور ان سے افضل ہیں۔ آپ یہ کیوں کہا کرتے ہیں کہ مجھے دوسرے نبیوں پر فضیلت مت دو۔

آپ یہ نہ فرمایا کریں کہ حضرت ابراہیمؑ سب لوگوں سے افضل ہیں بلکہ درحقیقت سب نبیوں سے افضل تو خود آپ ہیں پس اپنے لئے دشواریاں پیدا نہ کیجئے۔ رسول کریم ﷺ کے زمانہ میں آپ پر یہ اعتراض کیا گیا لَوْ لَانْزَلَ عَلَيْهِ الْقُرْآنُ حُمْلَةً وَاحِدَةً (الفرقان: ۳۳) (اس نبی پر قرآن اکٹھا کیوں نہیں اتارا گیا) خدا تعالیٰ نے اس کے جواب میں فرمایا كَذَلِكَ لِنُبَيِّنَ بِهِ فَاُولَٰئِكَ (الفرقان: ۳۳) بات اسی طرح ہے اور ایسا ہم نے اس لئے کیا ہے کہ تیرا اول اس طرح قرآن مجید تھوڑا تھوڑا کر کے نازل کرنے سے مضبوط کیا جائے۔

پس جس طرح قرآن مجید کے تدریجی نزول میں یہ حکمت مد نظر تھی اسی طرح مامورین پر ان کی شان کے متعلق تدریجی انکشاف میں خدا تعالیٰ کے مد نظر کوئی نہ کوئی مصلحت ہوتی ہے۔ مثلاً ایک مصلحت تو یہ ہو سکتی ہے کہ لوگ مامور من اللہ کی اکمل شان کو شروع میں سمجھنے کی اہلیت نہیں رکھتے۔ اسی بنا پر آنحضرت ﷺ پر دعویٰ نبوت کے پہلے اٹھارہ سالوں میں یہ انکشاف نہ ہوا کہ آپ خاتم النبیین ہیں۔ بلکہ آپ نے ایمان لانے والے لوگوں کو آپ کو نبیوں پر فضیلت دینے سے منع فرمایا۔ لیکن جب خدا تعالیٰ نے دیکھا کہ اب امت آپ کی اس شان کی متحمل ہو سکتی ہے کہ آپ تمام

انبیاء سے افضل ہیں تو اس نے آپ پر آیت خاتم النبیین نازل فرمادی۔ جو آپ کے افضل ہونے پر روشن دلیل ہے اور پھر آپ نے بھی خود کو تمام انبیاء سے افضل قرار دے دیا۔ اسی قسم کی مصلحت خدا تعالیٰ کے مد نظر حضرت مسیح موعودؑ پر ان کی شان کے تدریجی انکشاف کے بارہ میں ہے۔ پس مامور من اللہ پر اپنی شان کے متعلق تدریجی انکشاف میں قوم کی تربیت مد نظر ہوتی ہے۔ جب قوم یقین و ایمان میں خوب ترقی کر جاتی ہے تو خدا تعالیٰ مامور من اللہ پر اس کی اصل شان کا انکشاف کر دیتا ہے۔ خدا تعالیٰ کے مامورین از خود کسی بلند مقام کا دعویٰ کرنے میں محتاط رہتے ہیں۔

برق صاحب کی پیش کردہ عبارتوں کا حل

برق صاحب نے حضرت اقدسؑ کی عبارات پیش کرنے میں آپ کے کلام کو ملتبس کرنے کی کوشش کی ہے۔ چنانچہ آپ حضرت اقدسؑ کی بعض سابقہ تحریروں سے یہ دکھانے کی کوشش کرتے ہیں کہ حضرت مرزا صاحب نے آنحضرت ﷺ کو اس زمانہ میں ان معنوں میں خاتم النبیین قرار دیا ہے کہ حضرت عیسیٰؑ بھی آنحضرت ﷺ کے بعد نازل نہیں ہو سکتے۔ بلکہ خاتم النبیین کی مرگ چکی ہے۔ اگر ایک دفعہ بھی حضرت عیسیٰؑ کے آنے پر ان پر نزول وحی فرض کیا جائے تو یہ بھی ختم نبوت کے منافی ہے کیونکہ جب ختمیت کی مرٹوٹ گئی اور وحی رسالت پھر نازل ہونی شروع ہو گئی تو پھر تھوڑا زیادہ ہونا برابر ہے اور یہ بھی لکھا ہے کہ خاتم الانبیاء کی عظمت دکھانے کے لیے کوئی نبی آتا تو پھر خاتم الانبیاء کی شان میں رخنہ پڑ جاتا۔ اور یہ بھی لکھا ہے کہ میں اس بات پر محکم ایمان رکھتا ہوں کہ ہمارے نبی ﷺ خاتم الانبیاء ہیں اور آنجنابؑ کے بعد اس امت کے لئے کوئی نبی نہیں آئے گا نیا ہو یا پرانا۔ واضح ہو کہ حضرت اقدسؑ نے اس قسم کی عبارتیں ختم نبوت کے ان معنوں کے پیش نظر لکھی ہیں

کہ آنحضرت ﷺ کے بعد کوئی تشریعی یا مستقل نبی نہیں آسکتا۔

پس حضرت مسیح موعودؑ کا یہ لکھنا کہ حضرت عیسیٰؑ کے امت محمدیہ میں آنے سے ختم نبوت کی مرثوئیت ہے اور ان کا آنا ختم نبوت کے منافی ہے اس کی حقیقت یہی ہے کہ امت کو سمجھانا چاہتے ہیں کہ چونکہ حضرت عیسیٰؑ مستقل نبی تھے۔ اور خاتم النبیین کی مران کی نبوت مسئلہ پر لگی ہوئی تھی اس لئے جب تک یہ مرثوئہ نہ جائے وہ مستقل نبی سے امتی نبی نہیں بن سکتے۔

پھر آپ کا یہ لکھنا کہ ان پر وحی نبوت کا نزول ختم نبوت کے منافی ہے اس کے بھی یہی معنی ہیں کہ وحی نبوت مسئلہ یا تشریعیہ چونکہ آنحضرت ﷺ کے بعد نازل نہیں ہو سکتی۔ اس لئے حضرت عیسیٰؑ اگر دوبارہ آئیں اور ان پر وحی نازل ہو تو چونکہ وہ مستقل نبی ہیں لامحالہ ان کی وحی مسئلہ نبوت کی وحی ہوگی۔ اور ایسا ہونا ختم نبوت کے منافی ہے۔ لہذا حضرت عیسیٰؑ اصالتاً نہیں آسکتے۔ امتی پر وحی کے نزول کو حضرت اقدس نے منافی ختم نبوت قرار نہیں دیا۔ صرف مسئلہ اور تشریعی نبوت کی وحی آپ کے نزدیک منقطع ہے اور قیامت تک منقطع ہے۔ ایسی وحی کا نزول جماعت احمدیہ اور حضرت اقدس واقعی ختم نبوت کے منافی سمجھتے ہیں۔

حضرت مسیح موعودؑ نے تادمِ واپس اپنے اوپر کبھی ایسی وحی کے نزول کو دعویٰ نہیں فرمایا۔ پھر یہ جو فرمایا کہ خاتم الانبیاء کی عظمت دکھانے کے لئے اگر کوئی نبی آتا تو پھر خاتم الانبیاء کی شان میں رخنہ پڑ جاتا۔ اس عبارت میں دراصل علماء کے اس خیال کا رد ہے کہ حضرت عیسیٰؑ آنحضرت ﷺ کی عظمت ظاہر کرنے کے لئے آپ کے بعد نازل ہوں گے۔ حضرت اقدس یہ بتانا چاہتے ہیں کہ حضرت عیسیٰؑ مستقل نبی تھے تو ان کا خاتم الانبیاء کے بعد آنا خاتم الانبیاء کی عظمت کو ظاہر نہیں کرتا بلکہ آپ کی شانِ عظیم میں رخنہ پیدا کرتا ہے۔ کیونکہ خاتم النبیین کے ظہور کے بعد کسی مستقل یا

شارعِ نبی کا ظہور آپؐ کی ختمِ نبوت کے منافی ہے۔ پس اس سے بڑھ کر خاتمِ الانبیاء کی شانِ عظیم کی کیا ہنک ہو سکتی ہے کہ مسیح کا اصالۃً نزول تسلیم کیا جائے جو مستقل نبی تھے جبکہ ان کا امتی بننا محال ہے۔

ایک اعتراض

اس موقعہ پر برقِ صاحب نے اپنی کتاب کے صفحہ ۴۶ پر لکھا ہے۔

”جو دیوارِ مسیح کی راہ میں حائل تھی وہ مسیح موعود کو بھی آنے سے روک سکتی تھی۔ یہ تو نہیں ہو سکتا تھا کہ ایک دیوار ایک پرانے رسول کو روک دے اور نئے رسول کے آنے پر اس میں شگاف پڑ جائے۔“

اس کا جواب یہ ہے کہ یہ سوال درحقیقت قلمِ تدبر اور منشاءِ متکلم کو نہ سمجھنے کے نتیجہ میں پیدا ہوا ہے۔ حضرت مسیح موعودؑ تو یہ بتا رہے ہیں کہ مستقل نبی کی آمد کے لئے خاتمِ النبیین کی دیوار حائل ہے مگر امتی نبی کے لئے یہ دیوار حائل نہیں ہو سکتی۔ کیونکہ امتی جو کچھ پاتا ہے اپنے نبی متبوع کی پیروی سے پاتا ہے اور پیروی کا راستہ اور اس پیروی سے مدارجِ روحانیہ کا ملنا قرآن مجید ممتنع قرار نہیں دیتا۔ بلکہ اس کی امید دلاتا ہے جیسا کہ مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ (النساء: ۷۰) سے ظاہر ہے ہمارے عقیدہ کی رو سے آنحضرت ﷺ کے بعد مستقل نبی نہ نیا آ سکتا ہے نہ پرانا۔ اور آنحضرت ﷺ کی ظلیت میں کمالاتِ نبوت کے حاصل کرنے کا دروازہ آیت مذکورہ بالا کھلا قرار دیتی ہے۔

خود حضرت مسیح موعودؑ تحریر فرماتے ہیں۔

”وہ خاتمِ الانبیاء بنے مگر ان معنوں سے نہیں کہ آئندہ اس سے کوئی روحانی فیض نہیں ملے گا۔ بلکہ ان معنوں سے کہ وہ صاحبِ خاتم ہے جز اس کی مہر کے کوئی

فیض کسی کو نہیں پہنچ سکتا اور اس کی امت کے لئے قیامت تک مکالمہ مخاطبہ کا دروازہ کبھی بند نہ ہو گا۔ اور بجز اس کے کوئی نبی صاحبِ خاتم نہیں ایک وہی ہے جس کی مہر سے ایسی نبوت بھی مل سکتی ہے جس کے لئے امتی ہونا لازمی ہے۔“

(حقیقۃ الوحی صفحہ ۲۸، ۲۷ طبع اول)

لہذا قیامت تک یہ بات قائم ہو گی کہ جو شخص سچی پیروی سے اپنا امتی ہونا ثابت نہ کرے اور آپ کی متابعت میں اپنا تمام وجود محو نہ کرے ایسا انسان نہ قیامت تک کوئی کامل وحی پاسکتا ہے نہ کامل ملہم ہو سکتا ہے۔ کیونکہ مستقل نبوت آنحضرت ﷺ پر ختم ہو گئی ہے۔ مگر ظلی نبوت جس کے معنی ہیں کہ محض فیضِ محمدی سے وحی پانا وہ قیامت تک باقی رہے گی تا انسانوں کی تکمیل کا دروازہ بند نہ ہو۔

(حقیقۃ الوحی صفحہ ۲۸ طبع اول)

۱۹۰ء کے اشتہار ”ایک غلطی کا ازالہ“ میں آپؐ فرماتے ہیں۔

”چونکہ میں ظلی طور پر محمد ﷺ ہوں پس اس طور سے خاتم النبیین کی مہر نہیں ٹوٹی کیونکہ محمد ﷺ کی نبوت محمد ﷺ تک ہی محدود رہی۔ یعنی بہر حال محمد ﷺ ہی نبی رہے نہ کوئی اور۔ یعنی جب کہ میں بروزی طور پر آنحضرت ﷺ ہوں اور بروزی رنگ میں تمام کمالاتِ محمدی مع نبوتِ محمدیہ کے میرے آئینہ ظلیت میں منعکس ہیں تو پھر کون سا الگ انسان ہوا جس نے علیحدہ طور پر نبوت کا دعویٰ کیا۔“

(اشتہار ایک غلطی کا ازالہ صفحہ ۸ طبع اول)

اس اشتہار کے آخری الفاظ یہ ہیں۔

”اب اس تمام تحریر سے مطلب میرا یہ ہے کہ جاہل مخالف میری نسبت الزام لگاتے ہیں کہ یہ شخص نبی یا رسول ہونے کا دعویٰ کرتا ہے مجھے ایسا کوئی دعویٰ نہیں۔ میں اس طور سے جو وہ خیال کرتے ہیں نہ ہی نبی ہوں نہ رسول ہاں اس طور سے

نبی اور رسول ہوں جس طور سے ابھی میں نے بیان کیا ہے پس جو شخص میرے پر شرارت سے یہ الزام لگاتا ہے جو دعویٰ نبوت اور رسالت کا کرتے ہیں۔ وہ جھوٹا اور ناپاک خیال ہے مجھے بروزی صورت نے نبی اور رسول بنایا ہے اور اسی بناء پر خدا نے بار بار میرا نام نبی اللہ اور رسول رکھا مگر بروزی صورت میں میرا نفس درمیان نہیں ہے۔ بلکہ محمد ﷺ کا ہے۔ اسی لحاظ سے میرا نام محمد اور احمد ہوا۔ پس نبوت اور رسالت کسی دوسرے کے پاس نہیں گئی۔ محمد کی چیز محمد ہی کے پاس رہی علیہ الصلوٰۃ والسلام۔“

(ایک غلطی کا ازالہ صفحہ ۱۲ طبع اول)

نیز اسی اشتہار میں تحریر فرماتے ہیں۔

”براہین احمدیہ میں اور کئی جگہ رسول کے لفظ سے اس عاجز کو یاد کیا گیا تو پھر آپ کے بعد اور نبی کس طرح آسکتا ہے؟ اس کا جواب یہی ہے کہ بے شک اس طرح سے تو کوئی نبی نیا ہو یا پرانا نہیں آسکتا۔ جس طرح سے آپ لوگ حضرت عیسیٰ کو آخری زمانہ میں اتارتے ہیں۔ اور پھر اس حالت میں ان کو نبی مانتے ہیں۔ بلکہ چالیس برس تک سلسلہ وحی نبوت کا جاری رہنا اور زمانہ آنحضرت ﷺ سے بڑھ جانا آپ لوگوں کا عقیدہ ہے۔ بیشک ایسا عقیدہ تو مہصیت ہے اور آیت ولکن رسول اللہ و خاتم النبیین اور حدیث لانبی بعدی اس عقیدہ کے کذب صریح ہونے پر کامل شہادت ہے۔ لیکن ہم اس قسم کے عقائد کے سخت مخالف ہیں اور ہم اس آیت پر سچا اور کامل ایمان رکھتے ہیں جو فرمایا وَلَکِن رَّسُوْلَ اللّٰهِ وَ خَاتَمَ النَّبِیِّیْنَ اور اس آیت میں ایک پیشگوئی ہے جس کی ہمارے مخالفوں کو خبر نہیں اور وہ یہ ہے کہ اللہ تعالیٰ اس آیت میں فرماتا ہے کہ آنحضرت ﷺ کے بعد پیشگویوں کے دروازے قیامت تک بند کر دیئے گئے اور ممکن نہیں کہ اب کوئی ہندو یا یہودی یا عیسائی یا کوئی رسمی مسلمان نبی کے لفظ کو اپنی نسبت ثابت کر سکے نبوت کی تمام کھڑکیاں بند کی گئیں مگر ایک کھڑکی سیرت صدیقی کی کھلی

ہے۔ یعنی فانی الرسول کی پس جو شخص اس کھڑکی کی راہ سے خدا کے پاس آتا ہے۔ اس پر ظلی طور پر وہی نبوت کی چادر پہنائی جاتی ہے جو نبوت محمدیہ کی چادر ہے اس لئے اس کا نبی ہونا غیرت کی جگہ نہیں کیونکہ وہ اپنی ذات سے نہیں بلکہ اپنے نبی کے چشمہ سے لیتا ہے۔ اور نہ اپنے لئے بلکہ اسی کے جلال کے لئے اسی لئے اس کا نام آسمان پر محمد اور احمد ہے اس کے یہ معنی ہیں کہ محمد کی نبوت آخر محمد کو ہی ملی۔ گو بروزی طور پر مگر نہ کسی اور کو۔ پس یہ آیت کہ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ اس کے معنی یہ ہیں کہ لَيْسَ مُحَمَّدٌ أَبَا أَحَدٍ مِّن رِّجَالِ الدُّنْيَا وَلَكِنَّهُ هُوَ أَبُو رِجَالِ الْآخِرَةِ لِأَنَّهُ خَاتَمَ النَّبِيِّينَ وَلَا سَبِيلَ إِلَى قَبُوضِ اللَّهِ مِنْ غَيْرِ تَوَسُّطِهِ۔ غرض میری نبوت اور رسالت باعتبار محمد اور احمد ہونے کے ہے اور نہ میرے نفس کے رو سے اور یہ نام حیثیت فانی الرسول مجھے ملا ہے لہذا خاتم النبیین کے مفہوم میں فرق نہیں آیا لیکن عیسیٰ کے اترنے سے ضرور فرق آئے گا۔“

نیز فرماتے ہیں۔

”یاد رہے کہ بہت سے لوگ میرے دعویٰ میں نبی کا نام سن کر دھوکہ کھاتے ہیں اور خیال کرتے ہیں کہ گویا میں نے اس نبوت کا دعویٰ کیا ہے جو پہلے زمانوں میں براہ راست نبیوں کو ملی ہے۔ لیکن وہ اس خیال میں غلطی پر ہیں۔ میرا ایسا دعویٰ نہیں ہے بلکہ خدا تعالیٰ کی مصلحت اور حکمت نے آنحضرت ﷺ کے افاضہ روحانیہ کا کمال ثابت کرنے کے لئے یہ مرتبہ بخشا ہے کہ آپ کے فیض کی برکت سے مجھے نبوت کے مقام تک پہنچایا۔ اس لئے میں صرف نبی نہیں کہلا سکتا بلکہ ایک پہلو سے نبی اور ایک پہلو سے امتی۔ اور میری نبوت آنحضرت ﷺ کی ظل ہے نہ اصلی نبوت اس وجہ سے حدیث اور میرے الہام میں جیسا کہ میرا نام نبی رکھا گیا ایسا ہی میرا نام امتی بھی رکھا ہے تا معلوم ہو کہ ہر ایک کمال مجھ کو آنحضرت ﷺ کی اتباع اور آپ کے ذریعہ سے

”ملا ہے۔“ (حقیقۃ الوحی حاشیہ صفحہ ۵۰ طبع اول)

پھر حضرت مسیح موعودؑ کشتی نوح میں فرماتے ہیں۔

”خدا ایک اور محمد ﷺ اس کا نبی ہے اور وہ خاتم الانبیاء ہے اور سب سے بڑھ کر ہے اب بعد اس کے اور کوئی نبی نہیں مگر وہی جس پر بروزی طور پر محمدیت کی چادر پہنائی گئی کیونکہ خادم اپنے مخدوم سے جدا نہیں اور نہ شاخ اپنی بیج سے جدا ہے پس جو کامل طور پر مخدوم (محمد ﷺ ناقل) میں فتا ہو کر خدا سے نبی کا لقب پاتا ہے وہ ختم نبوت میں خلل انداز نہیں جیسا کہ جب تم آئینہ میں اپنی شکل دیکھو گو تم دو نہیں ہو سکتے بلکہ ایک ہی ہو۔ اگرچہ بظاہر دو نظر آتے ہیں صرف ظل اور اصل کا فرق ہے۔ سو ایسا ہی خدا نے مسیح موعود میں چاہا۔“ (کشتی نوح صفحہ ۵ طبع اول)

اس عبارت سے ظاہر ہے کہ حضرت مسیح موعودؑ کے نزدیک آنحضرت ﷺ کے بعد بروزی نبوت کا دروازہ کھلا ہے اور بروزی نبی کے لئے آنحضرت کا ظل ہونا ضروری ہے۔ گویا ایک قسم کی نبوت جو خاتم الانبیاء کا فیضان ہے ”کشتی نوح“ میں آپ نے ختم نبوت کے منافی قرار نہیں دی اور ایسا نبی آنحضرت ﷺ کا ظل ہونے کی وجہ سے آپ کے ہی وجود میں داخل ہے نہ کوئی الگ نبی۔ اسی مفہوم کو مد نظر رکھتے ہوئے کشتی نوح میں اس سے دو صفحہ پہلے حضرت مسیح موعودؑ نے لکھا ہے۔

”نوع انسانی کے لئے روئے زمین پر اب کوئی کتاب نہیں مگر قرآن اور تمام آدم زادوں کے لئے کوئی رسول اور شفیع نہیں مگر محمد ﷺ۔“

(کشتی نوح صفحہ ۳ طبع اول)

اسی کی تشریح میں آپ نے مذکورہ عبارت تحریر فرمائی ہے اور بتایا ہے کہ جس طرح آئینہ میں اپنی شکل دیکھنے سے دو وجود نہیں بن جاتے اسی طرح بروزی نبوت

آنحضرت ﷺ سے کوئی الگ نبوت نہیں بلکہ مور و پرواز ایک آئینہ کی حیثیت رکھتا ہے جس میں محمدی انوار اور محمدی نبوت کی تجلی ہوتی ہے۔

دیانت کا خون

افسوس محترم برق صاحب نے اس حقیقت کو جانتے بوجھتے کہ حضرت اقدس بروزی نبوت کے مدعی ہیں۔ اور اس کا بیان آگے کشتی نوح صفحہ ۵ طبع اول پر موجود ہے۔ صفحہ ۱۳ کی مندرجہ بالا عبارت کا یہ مفہوم گھڑ کر پیش کیا ہے۔

”آنحضرت ﷺ خاتم الانبیاء ہیں آپ کے بعد کوئی نیا پیرا نابی نہیں آسکتا۔

اور کہ ہر مدعی نبوت (بعد از حضور) کاذب و کافر ہے۔“ (حرفِ محرمانہ صفحہ ۵۲)

اب ناظرین خود اندازہ لگا سکتے ہیں کہ جناب برق صاحب نے کشتی نوح صفحہ ۱۳ طبع اول سے جو نتیجہ نکالا ہے وہ منشاء متکلم کے صریح خلاف ہے کیونکہ حضرت مسیح موعودؑ نے آگے چل کر کشتی نوح صفحہ ۵ طبع اول میں بروزی نبوت کا دروازہ آنحضرت ﷺ کی ظلیت میں کھلا قرار دیا ہے۔ مگر برق صاحب سے کشتی نوح کی عبارت صفحہ ۱۳ طبع اول سے ہی ہند دکھانا چاہتے ہیں اور اس عبارت کا یہ مفہوم از خود گھڑ کر یہ پیش کر رہے ہیں کہ حضرت اقدسؑ کے نزدیک ہر مدعی نبوت کاذب و کافر ہے۔ کیا یہ دیانت داری کا خون کرنا نہیں؟ جناب برق صاحب نے بعض اور عبارتوں میں بھی اسی طرح دیانت داری کا خون کیا ہے۔

برق صاحب کی تحریف

چنانچہ آپ نے الفضل ۲۹ جون ۱۹۱۵ء سے بھی ایک عبارت نقل فرمائی ہے جو نہ تو حضرت مسیح موعودؑ کی تحریر ہے اور نہ آپ کے کسی خلیفہ کی۔ کہ جماعت کے لئے حجت ہو سکے۔ بلکہ یہ سلسلہ کے ایک عالم کی تحریر ہے۔ مگر وہ بھی انہوں نے اس

طرح ادھوری پیش کی ہے کہ تحریر کنندہ کا مطلب اس قطع و برید سے بالکل مخفی ہو گیا ہے وہ عبارت یہ ہے۔

”نیز مسیح موعود کو احمد نبی اللہ تسلیم نہ کرنا اور آپ کو امتی قرار دینا امتی گروہ میں سمجھنا گویا آنحضرت ﷺ کا جو سید المرسلین اور خاتم النبیین ہیں امتی قرار دینا اور امتیوں میں داخل کرنا ہے جو کفر عظیم اور کفر بعد کفر ہے۔“

(حرف محرمانہ صفحہ ۵۷، ۵۸)

اس عبارت سے برق صاحب یہ نتیجہ نکالتے ہیں کہ اصل اور مظہر میں کوئی فرق نہیں ہوا کرتا۔ اگر جناب مرزا صاحب اسی مظہر ہونے کی بناء پر خاتم الانبیاء بن سکتے ہیں تو انہیں لازماً شرعی حقیقی اور غیر امتی نبی ہونا چاہیے اس لئے الفضل کی ترجمانی صحیح ہے۔

(حرف محرمانہ صفحہ ۸۰)

عجیب بات ہے کہ برق صاحب نے الفضل ۲۹ جون ۱۹۱۵ء کی مندرجہ بالا عبارت کو اپنے خود ساختہ مفہوم میں لے کر حضرت مسیح موعودؑ کے ذیل کے ارشاد کی ترجمانی قرار دی ہے۔

”پس چونکہ میں اس کا رسول یعنی فرستادہ ہوں۔ مگر بغیر کسی نئی شریعت اور نئے دعویٰ اور نئے نام کے بلکہ اسی نبی کریم خاتم الانبیاء کا نام پا کر اور اسی میں ہو کر اور اس کا مظہر بن کر آیا ہوں۔“

(نزول المسیح صفحہ ۲ طبع اول)

ظلی طور سے نبی کا نام پانے اور آنحضرت ﷺ کا مظہر ہونے سے صاف ظاہر ہے۔ اس عبارت میں نئی شریعت لانے کی نفی کرتے ہوئے ظلیت کا دعویٰ کیا گیا ہے۔

افسوس ہے کہ بحث کے اس مقام پر جناب برق صاحب نے دونوں عبارتوں میں قطع و برید فرمائی ہے۔ حالانکہ ان دونوں مقامات پر ظلی نبوت ہی زیر بحث ہے نہ کہ

اصلی نبوت مظهر اصل کا ظل ہوتا ہے۔ اور ظلی طور پر اصل سے اتحاد رکھتا ہے نہ کہ اصلی طور پر اس لئے ظلی نبی لازماً غیر تشریفاتی نبی اور امتی ہو گا۔ برق صاحب نے ان حوالہ جات کے ادھور اپیش کرنے میں جو کمزوری دکھائی ہے۔ اب میں اسے بے نقاب کرنا چاہتا ہوں۔ دیکھئے ۲۹ جون کے الفضل میں اس مضمون میں آگے چل کر لکھا گیا ہے۔

”پس مسیح موعود احمد نبی اللہ ہیں جنہوں نے بعث ثانی میں ایک امتی کے آئینہ وجود میں ظہور فرمایا ہے۔ اور جس طرح آئینہ دوسرے کا وجود دکھانے کے لئے ہستی اور فنا کے مقام کو اختیار کرنے والا ہوتا ہے اور دُورئی اور دُورِ زنگی سے بکلی پاک۔ اسی طرح امتی ہونے کی حیثیت بطور آئینہ کے ہے۔“ (الفضل ۲۹ جون ۱۹۱۵ء)

اس عبارت سے روز روشن کی طرح ظاہر ہے کہ تحریر کنندہ حضرت مسیح موعودؑ کے امتی ہونے کی حیثیت کو بہر حال تسلیم کرتا ہے اور مسیح موعود کو غیر امتی نہیں سمجھتا۔ بلکہ نبوت کے لئے امتی کی حیثیت کو بطور آئینہ ظلیت قرار دیتا ہے۔ پس مندرجہ بالا عبارت کو ملحوظ رکھتے ہوئے اس سے پہلی عبارت میں امتی ہونے کی نفی سے صرف یہ مراد ہوئی کہ مسیح موعود خالی امتی ہونے کے حیثیت نہیں رکھتا اور محض امتیوں کا فرد نہیں بلکہ مظہریت کے لحاظ سے نبی ہے اور آئینہ ہونے کے لحاظ سے امتی۔ گویا ایک پہلو سے نبی ہے اور دوسرے پہلو سے امتی اور اس کی نبوت آنحضرت ﷺ کی ظیل ہے نہ کہ اصلی نبوت پس وہ لازماً غیر تشریفاتی امتی نبی ہو گا۔ کسی شریعت جدیدہ کا حامل نہیں ہو گا۔ شریعت جدیدہ کے حامل نبی کیلئے مستقل نبی ہونا ضروری ہے وہ امتی نبی ہوتا ہی نہیں کیونکہ شریعت جدیدہ کا حامل وہ نبی ہوتا ہے جو پہلی شریعت میں ترمیم یا تنسیخ کرے یا اس کے حکم کو باطل کرے۔ مگر امتی نبی کو یہ حق حاصل نہیں ہوتا۔ چنانچہ حضرت بابائی سلسلہ احمدیہ تحریر فرماتے ہیں۔

”یہ خوب یاد رکھنا چاہیے کہ نبوت تشریعی کا دروازہ بعد آنحضرت ﷺ کے بالکل مسدود ہے اور قرآن مجید کے بعد اور کوئی کتاب نہیں جو نئے احکام سکھائے یا قرآن شریف کا حکم منسوخ کرے یا اس کی پیروی معطل کرے بلکہ اس کا عمل قیامت تک ہے۔“ (الوصیۃ صفحہ ۱۲ طبع اول)

پھر فرماتے ہیں۔

”خدا اس شخص کا دشمن ہے جو قرآن شریف کو منسوخ کی طرح قرار دیتا ہے اور محمدی شریعت کے برخلاف چلتا ہے اور اپنی شریعت چلانا چاہتا ہے۔“ (چشمہ معرفت صفحہ ۳۲۴-۳۲۵ طبع اول)

افسوس ہے ”نزل مسیح“ کا جو حوالہ برق صاحب نے نقل کیا ہے وہ بھی ادھورا نقل کیا ہے۔ ان کی پیش کردہ عبارت کے آگے لکھا ہے۔

”یعنی باعتبار ظہور طہیت کاملہ کے وہ آئینہ ہوں جس میں محمدی شکل اور محمدی نبوت کا کامل انعکاس ہے۔“ (نزل المسیح صفحہ ۳ طبع اول)

پس مسیح موعود کی نبوت ظلی ہے اور آنحضرت ﷺ کی نبوت کا انعکاس ہے۔ کسی الگ شریعت کے دعویٰ کو یہ مستلزم نہیں۔ آپ کی شریعت قرآن مجید ہی ہے آپ کے نزدیک ایسی نبوت کا دعویٰ جو شریعت جدیدہ کی حامل ہو ختم نبوت کے منافی اور کفر ہے۔ نہ کہ ظلی نبوت کا دعویٰ۔ ظلی نبوت کا اس کی ذاتی حیثیت میں آپ صرف ایک ایسا آئینہ قرار دیتے ہیں۔ جس میں محمدی نبوت منعکس ہو۔ اس سے ظاہر ہے خاتم النبیین ﷺ کی نبوت ہی آپ میں مستجلی ہوئی ہے۔ کوئی نیانی ظاہر نہیں ہوا۔ کیونکہ آئینہ میں اپنی شکل دیکھنے سے دو وجود نہیں بن جاتے۔ بلکہ آئینہ میں جو صورت دکھائی دیتی ہے وہ اصل کی صورت کا ظل ہوتی ہے۔ اور اس کا قیام اصل سے وابستہ ہوتا ہے۔ اس طرح اصل اور ظل دونوں میں ایسا اتحاد ہوتا ہے کہ مورد بروز نفی وجود کا حکم رکھتا

ہے اور۔ مَن تُو شدم تُو مَن شدی مَن تَن شدم تُو جان شدی
 تا کس نگوید بعد ازیں مَن دیگرم تو دیگری
 کا مصداق ہوتا ہے۔

رفع اختلاف کی تین صورتیں

برق صاحب نے حضرت اقدسؒ کی تحریروں میں ختم نبوت کے متعلق بظاہر
 اختلاف دکھانے کے بعد ہماری طرف سے رفع اختلاف کی تین صورتیں بیان کر کے
 ان پر تنقید کی ہے ہماری طرف سے رفع اختلاف کی صورت اول یہ بیان کرتے ہیں کہ
 ”جناب مرزا صاحب حضورؐ کا بروز و مظہر تھے۔ آپ کی ہستی حضور سے جدا نہیں تھی۔
 آپ کی صورت میں خود حضور دوبارہ تشریف لائے اور آپ کا دعویٰ ختم نبوت کے
 منافی نہیں تھا۔“ (حرف محرمانہ صفحہ ۶۰)

برق صاحب کا بروزِ ظلیت کے دعویٰ پر ایک اعتراض

جناب برق صاحب ہمارے اس جواب پر جو فی الحقیقت درست ہے تنقید
 کرتے ہوئے لکھتے ہیں؟

”شبِ معراج کو حضور ﷺ کی ملاقات کئی انبیاء سے ہوئی تھی۔ جس سے
 ثابت ہوتا ہے کہ یہ حضرات عالم برزخ میں بقیدِ حیات ہیں۔ زندگی روح کا کرشمہ ہے۔
 اگر انبیاء کرام کی روح خود ان کے برزخی اجسام میں موجود ہے تو پھر جناب مرزا
 صاحب میں حضور کی روح کہاں سے آگئی تھی۔ کیا ایک انسان میں کئی ارواح ہوتی ہیں
 کہ ایک اپنے پاس رکھ لی اور باقی بانٹ دیں۔ آریائی فلسفے کی رو سے تو بروز و او تار کا مسئلہ
 سمجھ میں آسکتا ہے۔ کہ یہ لوگ تناخ کے قائل ہیں لیکن اسلام کی سیدھی سادھی تعلیم
 ان پیچیدگیوں کی متحمل نہیں ہو سکتی۔“ (حرف محرمانہ صفحہ ۶۲)

حضرت اقدسؒ نہ انبیاء کے برزخی اجسام میں ایک سے زائد ارواح کے موجود ہونے کے قائل ہیں اور نہ تنازع و حلول کے قائل ہیں۔ اس لئے کہ یہ دونوں عقیدے خلاف اسلام ہیں۔ ہاں آپ بروز کی حقیقت بیان کرتے ہوئے لکھتے ہیں۔

”اگر بروز صحیح نہ ہوتا تو پھر آیت وَاٰخِرِيْنَ مِنْهُمْ میں ایسے موعود کے رفیق آنحضرت ﷺ کے صحابہ کیوں ٹھہرتے۔ اور نفی بروز سے اس آیت کی تکذیب لازم آتی ہے جسمانی خیال کے لوگوں نے کبھی اس موعود کو حسنؓ کی اولاد بتایا کبھی حسینؓ اور عباسؓ کی۔ لیکن آنحضرت ﷺ کا صرف یہ مقصود تھا کہ وہ فرزندوں کی طرح اس کا وارث ہوگا۔ اس کے نام کا وارث۔ اس کے خلق کا وارث۔ اس کے علم کا وارث۔ اس کی روحانیت کا وارث۔ اور ہر ایک پہلو سے اپنے اندر اس کی تصویر دکھلایگا۔ اور وہ اپنی طرف سے نہیں بلکہ سب کچھ اس سے لے گا۔ اور اس میں فنا ہو کر اس کے چہرے کو دکھائے گا۔ پس جیسا کہ ظلی طور اس کا نام لے گا۔ اس کا خلق لے گا۔ اُس کا علم لے گا۔ ایسا ہی اس کا نبی لقب بھی لے گا۔ کیونکہ بروزی تصویر پوری نہیں ہو سکتی۔ جب تک یہ تصویر ہر ایک پہلو سے اپنے اصل کے کمال اپنے اندر نہ رکھتی ہو۔ پس چونکہ نبوت بھی نبی میں ایک کمال ہے۔ اس لئے ضروری ہے کہ تصویر بروزی میں وہ کمال بھی نمودار ہو۔ تمام نبی اس بات کو مانتے چلے آئے ہیں کہ وجود بروزی اپنے اصل کی پوری تصویر ہوتی ہے۔“

(اشتہار ایک غلطی کا ازالہ صفحہ ۹، ۱۰ طبع اول)

دوسرا اعتراض

چونکہ ظلی نبوت اصل سے ایک رنگ میں عینیت اور اتحاد رکھتی ہے اس لئے محترم برق صاحبؒ نے اس پر یوں اعتراض کیا ہے کہ ”اگر عینیت سے مراد

وحدتِ اوصاف و کمالات ہو تب بھی بات نہیں بنتی۔“ اور یہ دکھانے کے لئے کہ بات نہیں بنتی وہ سات باتیں لکھتے ہیں۔

۱۔ ”حضور اُمّی تھے اور مرزا صاحب چھ درجن کتابوں کے مصنف۔

۲۔ وہ عربی تھے اور یہ عجمی۔

۳۔ وہ قریشی تھے اور یہ فارسی النسل۔

۴۔ وہ دنیوی لحاظ سے بے برگ و بے نوا تھے اور یہ زمین و باغات کے مالک۔

۵۔ انہوں نے مدنی زندگی کے دس برس میں سارا جزیرہ عرب زیرِ نگیں کر لیا تھا۔ اور جناب مرزا صاحب جہاد و فتوحات کے قائل ہی نہ تھے۔

۶۔ وہاں قیصر و کسریٰ کے استبداد کو ختم کرنے کا پروگرام اور یہاں انگریزوں کے جہل و انہ تسط کو قائم رکھنے کے منصوبے۔

۷۔ وہاں اسلام کو آزادی کا مترادف قرار دیا گیا تھا اور یہاں غلامی کا مترادف۔

الغرض نہ وحدتِ جسم و روح کا دعویٰ درست ہے نہ وحدتِ روحانی و کمالات کا۔ تو پھر ہم کیسے باور کر لیں کہ محمد ﷺ عین غلام احمد تھے۔“

(حرفِ محرمانہ صفحہ ۶۲، ۶۳)

الجواب

ان سوالوں کے جواب میں ہم یہ کہنے کے لئے مجبور ہیں کہ ۷

خُنْ شَاسَ نَهْ اِیْ دَلْبِرِ اِخْطَا السَّجَاسْتِ

ظلیّت کے متعلق حضرت مجدد الف ثانیؒ مکتوبات جلد اول مکتوب نمبر ۲۴۸

میں فرماتے ہیں۔

”کَمَلْ تَابِعَانِ اَنْبِیَاءَ جِهْتِ کَمَالِ مِتَابَعَتِ وَفَرَطِ مَحَبَّتِ بَلْکَہُ مَحْضِ عِنَايَتِ

و موہبت جمیع کمالاتِ انبیاءِ متبوعہ خود را جذب مے نمایند و بکیت رنگِ ایثاں مُصْبَغِ مے گردند حتیٰ کہ فرق مے ماند و در میان متبوعان و تابعان اِلَّا بِاِلَآ صَالَةٍ وَ التَّبَعِيَّةِ وَالْاَوَلِيَّةِ وَالْاٰخِرِيَّةِ۔“

دیکھئے اس عبارت میں کامل تابعینِ انبیاء اور ان کے متبوعِ انبیاء میں یہاں تک اتحاد اور عینیت مانی گئی ہے کہ وہ کلی طور پر اپنے متبوع کے رنگ پر رنگین ہو جاتے ہیں مگر ان میں اصل اور ظلّ اور اول و آخر کا فرق بھی تسلیم کیا ہے۔ آگے وہ اصل اور ظلّ کی مبادیّ تعینات میں اختلاف بھی تسلیم کرتے ہیں۔ مبادیّ تعینات سے مراد ان کی وہ مقامات ہیں جو ظلیّت میں ملتے ہیں۔ ان مبادیّ تعینات کو ملحوظ رکھتے ہوئے وہ لکھتے ہیں۔ کَيْفَ يُتَصَوَّرُ الْمَسَاوَاتُ بَيْنَ الْأَصْلِ وَالظِّلِّ کہ اس لحاظ سے اصل اور ظلّ میں مساوات کیسے متصور ہو سکتی ہے۔ پس ظلّ من وجہ اصل کا عین اور اس سے متحد ہوتا ہے۔ اور من وجہ اصل کا غیر بھی ہوتا ہے۔ پس برق صاحب چونکہ ظلیّت کی حقیقت سے بے خبر ہیں۔ اس لئے انہوں نے یہ باتیں لکھ دی ہیں کہ حسب و نسب اور امی ہونے، مال رکھنے یا نہ رکھنے میں بھی ظلّ اور اصل میں مساوات ہونی چاہیے۔ اور ظلّ کو اصل کی طرح جنگوں میں بھی حصہ لینا چاہئے اور نئی حکومت بنانی چاہئے چنانچہ انہوں نے ایسی ہی سات باتیں حضرت اقدس کے آنحضرت ﷺ کا ظلّ ہونے کی تردید میں لکھی ہیں۔

اب پیشتر اس کے کہ ہم برق صاحب کی باتوں کا نمبر وار جواب دیں۔ یہ بتانا ضروری ہے کہ مبادیّ تعینات کے اختلاف کو ملحوظ رکھا جائے تو برق صاحب کے تمام اعتراضات لغو ثابت ہوتے ہیں۔ دیکھئے سرورِ کائنات فخرِ موجودات حضرت محمد مصطفیٰ ﷺ اللہ تعالیٰ کے مظہر اتم تسلیم کئے جاتے ہیں اور الہامی کتابوں میں ان کی آمد خدا کی آمد قرار دی گئی ہے اور قرآن شریف بھی ان کی شان میں فرماتا ہے۔ اِنَّ الَّذِيْنَ

يُبَايِعُونَكَ إِنَّمَا يُبَايِعُونَ اللَّهَ (الفتح: ۱۱) کہ جو لوگ تم سے بیعت کرتے ہیں وہ اللہ تعالیٰ سے بیعت کرتے ہیں نیز فرماتا ہے وَمَا مَيْتَ إِذْ رَمَيْتَ وَلَكِنَّ اللَّهَ رَمَى (الانفال: ۱۸) کہ بدر میں جو مٹھی کنکروں کی (اے نبی) تم نے کافروں کی طرف پھینکی وہ تم نے نہیں اللہ تعالیٰ نے پھینکی ہے۔ ان آیات میں آنحضرت ﷺ سے عقدِ بیعت کو خدا تعالیٰ سے عقدِ بیعت اور آنحضرت ﷺ کے ایک فعل کو خدا تعالیٰ کا فعل قرار دے کر بتایا گیا ہے کہ آنحضرت ﷺ اللہ تعالیٰ کے مظہر اور ظلِ کامل تھے اسی طرح انبیاء کرام جو آپ سے پہلے گزرے وہ بھی بدرجات متفاوتہ اللہ تعالیٰ کے مظاہر و اظلال تھے۔ لیکن اس کے باوجود ان سب کے مبادیٰ تعینات الگ الگ تھے۔ جس کی وجہ سے ان کے اللہ تعالیٰ سے ظلیت میں اتناو کے باوجود کسی کے متعلق بھی یہ تسلیم نہیں کیا جاسکتا کہ وہ باری تعالیٰ کے تمام صفات کا حامل تھا کیونکہ یہ امر شرک ہے۔ خدا تعالیٰ ازلی خالق اور مالک ہے مگر ان میں سے کوئی صفت انبیاء میں موجود نہ تھی ہاں وہ اللہ تعالیٰ کے ظلِ ضرور تھے۔ حدیث میں تو سلطانِ عادل کو بھی ظلِ اللہ قرار دیا گیا ہے۔ گویا اسے صفتِ عدل میں ظل قرار دیا گیا ہے نہ کہ ازلی اور خالق ہونے میں۔ پھر خدا تعالیٰ معبود ہے اور انبیاء سب عابد تھے۔ خدا تعالیٰ کا علم غیر محدود ہے اور ان کا علم محدود تھا۔ خدا تعالیٰ کی قدرت غیر محدود ہے اور ان کی قدرت محدود تھی۔ لیکن اس کے باوجود چونکہ ان کی ذات پر صفاتِ الہیہ کا ہر تو تھا اس لئے یہ سب انبیاء مختلف درجوں میں خدا تعالیٰ کے اظلال اور مظاہر تھے۔ اور ان سب میں سے خدا تعالیٰ کا کامل مظہر سرور کائنات حضرت محمد مصطفیٰ ﷺ کا وجود باوجود ہے۔ دوسرے انبیاء کے مبادیٰ تعینات تو یہ ہیں کہ یہ سب خدا تعالیٰ کے خلیفہ تھے اور مستقل نبی اور رسول تھے جن میں بعض جدید شریعت لاتے رہے اور بعض پہلی شریعتوں کے تابع تھے اور کوئی جدید شریعت نہیں لاتے تھے۔ گویا شارع نبی اور رسول کا مبداء تعین (مقام) تشریعی نبوت تھی۔ اور

غیر تشریحی نبی کا مبداء تعین مسئلہ نبوت تھی۔ مگر آنحضرت ﷺ کو خلافت الہیہ کا بلند ترین مقام حاصل تھا۔ اس لئے پہلے نبی تو صرف رسول اور نبی کملائے اور آنحضرت ﷺ کو ان سب انبیاء کرام کے مقابلہ میں خاتم النبیین کا امتیازی مقام عطا فرمایا گیا۔ یہی حال آنحضرت ﷺ کے اظلال کا ہے۔ یہ سب کے سب اظلال بدرجات مختلفہ آنحضرت ﷺ کے رنگ میں رنگین ہیں۔ لیکن مسیح موعود اور مہدی معبود کو آنحضرت ﷺ کا مظہر اتم ہونے کی وجہ سے ظنی طور پر نبی اللہ قرار دیا گیا ہے پس اس کا مبداء تعین یہ ہے کہ وہ ایک پہلو سے نبی اور دوسرے پہلو سے امتی ہے اس اصولی جواب کے بعد اب ہم برق صاحب کے تمام اعتراضات کا نمبر وار تفصیلی جواب بھی دینا چاہتے ہیں۔ تا جو غلط فہمی وہ پیدا کرنا چاہتے ہیں اس کا کماحقہ ازالہ ہو سکے۔

یہ بات کہ آنحضرت ﷺ کا مظہر دنیا میں ظاہر ہونے والا تھا آیتِ آخرینَ مِنْهُمْ لَمَّا يَلْحَقُوا بِهِمْ سے مستفاد ہے۔ اس آیت سے پہلے خدا تعالیٰ نے آنحضرت ﷺ کے بعثِ اول کا ذکر ان الفاظ میں کیا ہے۔

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ ا (سورہ الجمعہ: ۳) کہ خدائے اُمیوں میں ایک رسول بھیجا ہے انہی اُمیوں میں سے اور اس کے بعد فرمایا آخِرِينَ مِنْهُمْ لَمَّا يَلْحَقُوا بِهِمْ یعنی اسی رسول کا بھیجنا مقدر کیا ہے آخِرین میں انہی میں سے مِنْهُمْ کا مرجع ایک تفسیری پہلو کے لحاظ سے آخِرین ہیں۔ جو غیر اُمی ہیں کیونکہ آخِرین کے معنی ہیں اُمیوں کے علاوہ اور اُمیوں کے علاوہ غیر اُمی ہوئے۔ چونکہ آخِرِينَ مِنْهُمْ میں آنحضرت ﷺ کی بروزی بعثت مراد ہے نہ اصالتاً۔ اس لئے اس بروزی بعثت کے مظہر کے لئے غیر اُمی اور غیر عربی ہونا ضروری ہوا۔ خود رسول کریم ﷺ نے آخِرینِ منہم کی تفسیر میں سلمان فارسی پر ہاتھ رکھ کر فرمایا تھا۔ لَوْ كَانَ الْإِيمَانُ مُعْلَقًا بِالْثَرِيَّا لَنَالَهُ رَجُلٌ مِنْ هَؤُلَاءِ۔ (بخاری جلد ۳ صفحہ ۱۴۵ تفسیر سورہ جمعہ) کہ اگر ایمان ثریا پر

بھی چلا جائے تو اسے ایک آدمی ان لوگوں (فارسیوں) میں سے اتار لائے گا۔ پس آنحضرت ﷺ کے اس مظہرِ کامل کا غیر اُمّی اور غیر عربی ہونا نصِ قرآنی سے بھی ثابت ہے اور حدیثِ نبوی بھی اس کے فارسی الاصل ہونے کی مؤید ہے۔ پس پہلے تینوں سوالوں کا جواب اس آیت میں موجود ہے کہ یہ مظہرِ کامل اُمّی نہیں ہوگا۔ عجی ہوگا اور فارسی النسل ہوگا۔ اور ان تینوں امور میں آنحضرت ﷺ سے مسیح موعود مہدی معبود کا مختلف ہونا اس کی مظہریتِ کاملہ میں مانع نہیں۔ کیونکہ حسبِ نسب میں مظہریت مراد نہیں ہوتی۔ اور اُمّیت اور غیر اُمّیت کا اختلاف بھی مظہریت میں خارج نہیں۔

سوال نمبر ۴ کا جواب یہ ہے کہ جب دنیوی املاک کے لحاظ سے آنحضرت ﷺ بھی باوجود خدا کا مظہر اتم ہونے کے شروع میں بے برگ و نوا تھے۔ جب کہ خدا تعالیٰ زمین و آسمان اور ساری کائنات کا مالک تھا تو معلوم ہوا کہ دنیوی ساز و سامان اور املاک میں مظہریت مراد نہیں ہوتی۔ بلکہ اس کا تعلق صرف امور روحانیہ اخلاقیہ اور علمیہ سے ہوتا ہے۔

پس جس طرح بقول برق صاحب آنحضرت ﷺ بے برگ و نوا تھے مگر یہ بات آپ کے خدا تعالیٰ کا مظہر اتم ہونے کے خلاف دلیل نہیں بن سکتی۔ اسی طرح حضرت بائی سلسلہ احمدیہ اور آنحضرت ﷺ کے درمیان اگر باغات اور زمین کا مالک ہونے کی وجہ سے کوئی فرق بھی ہو تو یہ فرق حضرت مرزا صاحب کی مظہریت کے خلاف دلیل نہیں بن سکتا۔

تعب یہ ہے کہ جناب برق صاحب پانچویں سوال میں خود تسلیم کرتے ہیں کہ آنحضرت ﷺ نے دس برس میں سارا عرب زیرِ نگیں کر لیا تھا۔ لیکن پھر بھی وہ آپ کو حضرت مرزا صاحب کے مقابلہ میں بے برگ و نوا قرار دیتے ہیں۔ اصل

حقیقت یہی ہے کہ مظہریت روحانی امور میں ہوتی ہے نہ املاک میں۔

پانچویں سوال میں وہ لکھتے ہیں کہ آنحضرت ﷺ نے سارا جزیرہ عرب زیر نگیں کر لیا تھا۔ اور جناب مرزا صاحب جہاد و فتوحات کے قائل ہی نہ تھے۔

واضح ہو کہ حضرت مرزا صاحب نے جہاد بالسیف اس لئے نہیں کیا کہ اس کی شرائط موجود نہ تھیں۔ اللہ تعالیٰ قرآن مجید میں فرماتا ہے۔

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَتَعْتَدُوا إِنَّ اللَّهَ لَا يُحِبُّ

(البقرہ: ۱۹۱)

الْمُعْتَدِينَ۔

کہ انہی لوگوں سے اللہ کی راہ میں لڑائی کرو جو تم سے لڑائی کرتے ہیں۔ تمہاری طرف سے اس حد سے تجاوز نہیں ہونا چاہیے (یعنی جارحانہ اقدام منع ہے اور خدا تعالیٰ ایسے لوگوں کو جو حد سے تجاوز کر نیوالے ہوں دوست نہیں رکھتا)

اس آیت سے ظاہر ہے کہ جہاد بالسیف صرف مخصوص حالت اور محدود صورت میں ہی جائز ہے۔ جب کہ اس کی شرائط پائی جائیں۔ لیکن اس سے بڑا جہاد قرآن کریم یہ بیان کرتا ہے۔ جَاهِدْهُمْ بِهِ جِهَادًا كَبِيرًا (الفرقان: ۵۳) کہ قرآن کریم کے ذریعہ لوگوں سے بڑا جہاد کرو۔ گویا اشاعت قرآن کو اللہ تعالیٰ اس آیت میں جہاد کبیر قرار دے رہا ہے۔ اور ہمارے زمانہ میں حضرت بائی سلسلہ احمدیہ اس جہاد کو زندہ کرنے والے ہیں۔ اور اب آپ کی جماعت کے ذریعہ دنیا کے مختلف ممالک میں تبلیغ کے لحاظ سے علم اسلام بلند کیا جا رہا ہے۔ اور قرآن کریم کے مختلف زبانوں میں تراجم شائع ہو رہے ہیں۔ اگر موجودہ زمانہ میں دشمن اسلام کو تلوار سے مٹانا چاہتا تو پھر اعتراض ہو سکتا تھا کہ حضرت بائی سلسلہ احمدیہ نے کیوں تلوار نہ اٹھائی۔ چونکہ انگریزوں کے عہد حکومت میں ہر شخص کو مذہبی آزادی حاصل تھی اس لئے آپ اپنی جماعت کو قرآن مجید کے منشاء کے خلاف انگریزوں سے لڑائی کی اجازت نہیں دے سکتے تھے۔ کیونکہ یہ

لڑائی جہاد فی سبیل اللہ نہ ہوتی۔ بلکہ اسلام کی تعلیم کے خلاف ہونے کی وجہ سے مصیبت ہوتی۔ اس زمانہ میں تمام سمجھ دار مسلمان لیڈرو علماء اسلام یہی فتویٰ دے رہے تھے کہ انگریزوں سے لڑائی ممنوع ہے۔ کیونکہ انگریز مذہب میں دخل اندازی نہیں کرتے۔ آپ سے پہلے سید احمد صاحب بریلویؒ نے جو اپنے زمانہ کے مجدد تھے۔ انگریزوں سے جہاد نہیں کیا۔ بلکہ ہندوستان سے دور و دراز کا سفر اختیار کر کے سرحد پر جا کر سکھوں سے لڑائی کی ہے جو اس وقت دین میں مداخلت کے مرتکب ہو رہے تھے۔ اور مسلمانوں کو اذان تک دینے سے روکتے تھے۔ حضرت سید احمدؒ سے پوچھا گیا کہ آپ انگریزوں سے کیوں لڑائی نہیں کرتے۔ اس کی وجہ آپ نے یہی بتائی کہ انگریز دین میں مداخلت نہیں کرتے اس لئے ان سے دینی لڑائی جائز نہیں۔

سوال ششم میں برق صاحب لکھتے ہیں کہ وہاں قیصر و کسریٰ کے استبداد کو ختم کرنے کا پروگرام تھا۔ یہاں انگریز کے جابرانہ تسلط کو قائم رکھنے کے منصوبے۔

اس کے متعلق واضح ہو کہ یہاں بھی ساری دنیا کو اسلام کے لئے فتح کرنے اور حکومت اسلامیہ قائم کرنے کا پروگرام ہے۔ مگر ازرئے تعلیم قرآن مجید جنگ سے نہیں بلکہ صلح اور امن کے ساتھ اشاعت اسلام کے ذریعے۔ رسول کریم ﷺ تو داعی امن و صلح ہی تھے۔ جنہوں نے الصلحُ خیر (النساء: ۱۲۹) کی تعلیم دی وہ تبلیغ اسلام ہی کرتے تھے۔ آپؐ نے خود مکہ کی حکومت کے خلاف کوئی اقدام نہ کیا۔ بلکہ اہل مکہ میں امن کے طریقوں سے ہی اسلام پھیلانے کی کوشش کی۔ مگر چونکہ اس صلح اور امن کے روحانی داعی کو اہل مکہ نے قتل کر دینے کا فیصلہ کیا تو اس وقت خدائی اذن کے ماتحت آپؐ نے مکہ سے ہجرت فرمائی۔ مگر جب مکہ والوں نے مدینہ منورہ میں بھی آپؐ کو امن سے نہ بیٹھنے دیا بلکہ تلوار لے کر چڑھ آئے تو آپؐ کو اس مظلومیت کی حالت میں خدائی اذن کے ماتحت جنگ کے لئے میدان میں ٹکنا پڑا۔ اور خدا تعالیٰ نے اپنے وعدہ

کے مطابق اس مقابلہ میں آپ کو فتح دی۔ ورنہ اگر یہ دشمنان اسلام تلوار سے حملہ آور نہ ہوتے تو آنحضرت ﷺ ان کے خلاف کبھی تلوار نہ اٹھاتے۔ آپ کو تو تلوار اٹھانے کے بعد بھی خدا تعالیٰ کی طرف سے یہی حکم دیا گیا تھا اِنْ جَنَحُوا لِلسَّلَامِ فَاجْنَحْ لَهَا وَتَوَكَّلْ عَلَى اللَّهِ (الانفال: ۶۲) کہ اگر یہ لوگ صلح کی طرف مائل ہوں تو اے نبی تو بھی صلح کی طرف مائل ہو جا اور اللہ پر بھروسہ رکھ۔

برق صاحب کا یہ فرمانا سراسر کذب و افتراء ہے کہ حضرت مرزا صاحب نے انگریزوں کے جابرانہ تسلط کو قائم رکھنے کا کوئی منصوبہ کیا تھا۔ خود رسول اللہ ﷺ نے اپنی پیشگوئیوں میں مسیح موعود کو عیسیٰ اور ابن مریم اسی لئے قرار دیا تھا کہ وہ حضرت عیسیٰ کے رنگ میں صرف جمالی شان کے ساتھ آئے گا۔ جس طرح حضرت عیسیٰ غیر حکومت یعنی رومی حکومت کے ماتحت تھے اسی طرح امت محمدیہ کا مسیح موعود بھی غیر حکومت یعنی انگریزی حکومت کے ماتحت ہو گا اسی لئے صحیح بخاری کی حدیث میں اس کی شان میں يَضَعُ الْحَرْبُ کے الفاظ وارد ہیں یعنی وہ لڑائی کو روک دے گا۔ اور مسند احمد بن حنبل جلد ۲ صفحہ ۳۱۱ میں بروایت ابو ہریرہ تَضَعُ الْحَرْبُ اَوْزَارَهَا کے الفاظ وارد ہیں کہ مسیح موعود کے زمانہ میں لڑائی اپنے اوزار رکھ دے گی۔ پس مسیح موعود کے متعلقہ پیشگوئیاں بتا رہی ہیں کہ مسیح موعود تلوار نہیں اٹھائے گا۔ حضرت بائی سلسلہ احمدیہ پر جماد بالسیف نہ کر نیکالزام ان احادیث نبویہ کی موجودگی میں سراسر ناجائز ہے۔

سوال ہفتم میں برق صاحب لکھتے ہیں کہ وہاں اسلام کو آزادی کا مترادف قرار دیا گیا تھا۔ یہاں غلامی کا مترادف۔ یہ اعتراض بھی کذب صریح ہے۔ کسی غیر حکومت کے ماتحت رہنا اگر اسلام میں ممنوع ہوتا تو آنحضرت ﷺ اپنے صحابہ کو حبشہ میں ہجرت کرنے کا حکم نہ دیتے۔ جہاں کا بادشاہ عیسائی تھا۔

حضرت بائی سلسلہ احمدیہ کے دعویٰ سے پہلے مسلمانوں نے ان شرائط کے

ساتھ کہ انگریزوں کی طرف سے مداخلت فی الدین نہیں ہوگی عیسائی تسلط منظور کر رکھا تھا۔ پس جب ایک حکومت دین میں مداخلت نہ کرتی ہو تو ایسی حکومت میں رہنا اسلامی تعلیم کے مطابق غلامی نہیں۔ بلکہ از روئے فقہ اسلام ایسے ملک کو دارالاسلام ہی سمجھنا چاہیے نہ دارالحرب۔

جیشہ میں مسلمان آزادی کی خاطر ہی گئے تھے کیونکہ مکہ میں انہیں آزادی حاصل نہ تھی۔ یہ نہیں تھا کہ ہجرت کا حکم دے کر آنحضرت ﷺ نے صحابہؓ کو ایک غلامی سے نکال کر دوسری نامی میں داخل کرنے کا منصوبہ بنایا تھا۔ پس جس طرح صحابہؓ کرام جیشہ کے بادشاہ کی ماتحتی میں غلام نہ تھے۔ کیونکہ وہ آزادی کی خاطر جیشہ گئے تھے۔ اسی طرح حضرت بانی سلسلہ احمدیہ انگریزوں کے ماتحت رہ کر بھی آزاد تھے۔ اور آپ نے اس آزادی سے یہ ممال درجہ کا فائدہ اٹھایا کہ اپنے زمانہ میں ملکہ معظمہ و کٹوریہ کو نہایت زوردار طریق سے دعوت اسلام دی۔ کیا اس قسم کا مرد مجاہد غلامی کی تعلیم دینے والا قرار دیا جاسکتا ہے۔

رفع اختلاف کی دوسری صورت

پھر برق صاحب ہماری طرف سے حضرت اقدس کی عبارتوں میں رفع اختلاف کی دوسری توجیہ یہ بیان کرتے ہیں کہ نبوت دو قسم کی ہے۔ تشریعی وغیر تشریعی جہاں مرزا صاحب نے نبوت کا انکار فرمایا ہے وہاں تشریعی نبوت مراد ہے۔ اور جہاں دعویٰ کیا ہے وہاں غیر تشریعی۔ (حرفِ محرمانہ صفحہ ۶۳)

یہ توجیہ ہمارے نزدیک درست ہے مگر برق صاحب لکھتے ہیں۔

”اگر بالفرض نبوت کی دو قسمیں تشریعی وغیر تشریعی مان بھی لی جائیں تب بھی یہ حقیقت سب کے ہاں مسلمہ ہے کہ حضرت عیسیٰؑ صاحب کتاب و شریعت نبی

تھے۔ اگر جناب مرزا صاحب کے الہامات انجیل کے ہم پایہ تھے تو پھر بھی کوئی وجہ نظر نہیں آتی کہ ایک چھوٹی سی کتاب یعنی انجیل کی بنا پر حضرت عیسیٰ کو تو صاحبِ شریعت رسول تسلیم کیا جائے اور جناب مرزا صاحب کی وحی کو جو پس اجزاء پر مشتمل ہے نظر انداز کر دیا جائے بات یہ ہے کہ نبی وحی کے بغیر ہو ہی نہیں سکتا۔ اور یہی وحی اس کی شریعت ہوتی ہے۔ انبیاء کو شرعی اور غیر شرعی میں تقسیم کرنا درست نہیں۔ اس مسئلہ پر مرزا صاحب کا ارشاد ذیل کتنا فیصلہ کن ہے۔ “ (حرفِ محرمانہ صفحہ ۶۵، ۶۶)

برق صاحب کی اوپر کی عبارت میں تین باتیں حل طلب ہیں۔ اول یہ کہ انبیاء کو شرعی اور غیر شرعی میں تقسیم کرنا درست نہیں۔ بنیادی امر ہونے کی وجہ سے ہم نے اسے پہلے نمبر رکھا ہے۔ دوئم یہ کہ آیا انجیل کوئی شریعت کی کتاب تھی یا نہیں۔ سوئم یہ کہ کیا حضرت مرزا صاحب تشریعی نبوت کے مدعی تھے۔ اس بارہ میں اقتباس جناب برق صاحب نے حرفِ محرمانہ صفحہ ۶۶ و صفحہ ۶۷ پر اربعین نمبر ۴ صفحہ ۷، ۸، ۹ لے نقل کیا ہے اس کی تشریح کیا ہے اور وہ کیا فیصلہ دیتا ہے!

اب ان امور کا جواب علی الترتیب دیا جاتا ہے۔

امر اول۔ نبوت کی تقسیم از روئے قرآن مجید

قرآن مجید سے صاف ظاہر ہے کہ نبوت کی دو قسمیں ہیں۔ تشریعی اور غیر تشریعی۔ اور یہ تقسیم قرآن مجید میں صاف مذکور ہے ہم حیران ہیں کہ برق صاحب کو یہ تقسیم کیوں نظر نہیں آئی۔ دیکھئے اللہ تعالیٰ قرآن مجید میں فرماتا ہے۔

لَمْ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ۔

(سورۃ الانعام: ۱۵۵)

یعنی ہم نے موسیٰ کو کتاب دی۔ جو نیکی کرنے والے پر نعمت پوری کرنے

والی تھی اور اس میں ہر چیز کی تفصیل موجود تھی۔

اس سے ظاہر ہے کہ حضرت موسیٰ کو الکتاب یعنی شریعت دی گئی جو بنی اسرائیل کے لئے جامع اور مفصل تعلیمات پر مشتمل تھی۔ اللہ تعالیٰ فرماتا ہے۔

وَقَفَّيْنَا مِنْ بَعْدِهِ بِالرُّسُلِ۔ (سورة البقرہ: ۸۸)

کہ موسیٰ کے بعد ہم نے کئی رسولوں کو اس کے نشان قدم پر بھیجا۔
یعنی موسیٰ کے تابع بنایا اور حضرت عیسیٰ کے متعلق بھی جنہیں غلطی سے
برق صاحب الشریعت نبی خیال کرتے ہیں۔ فرمایا۔

وَقَفَّيْنَا عَلَىٰ آثَارِهِم بِعِيسَىٰ بْنِ مَرْيَمَ۔ (المائدہ: ۴۷)

کہ ہم نے ان انبیاء موسیٰ کے نشان قدم پر ہی حضرت عیسیٰ کو بھیجا۔
پس حضرت عیسیٰ شریعت میں موسیٰ کی کتاب توراۃ کے تابع تھے۔ یہ سب
انبیاء جو موسیٰ کے بعد بنی اسرائیل میں مبعوث ہوئے۔ شریعت موسیٰ کے ہی پابند
تھے اور انہیں کوئی جدید شریعت نہیں دی گئی تھی۔ البتہ توراۃ کا مغزان پر کھولا جاتا تھا۔
وہ کسی شریعت جدیدہ کے حامل نہیں ہوئے تھے۔ صرف توراۃ کی تشریح اس کی تجدید
کرنا اور اس کے مطابق فیصلہ دینا ان کا کام تھا۔ چنانچہ اللہ تعالیٰ فرماتا ہے۔

إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا
لِلَّذِينَ هَادُوا۔ (المائدہ: ۴۵)

کہ ہم نے تورات نازل کی جس میں ہدایت اور نور تھا اور اس کے ذریعہ وہ نبی
جو خدا تعالیٰ کو ماننے والے تھے۔ یہودیوں کے لئے حکم شریعت تھے۔

یعنی یہودیوں کے لئے وہ انبیاء احکام تورات کی صحیح تشریح کرتے اور اسے
نافذ کرتے تھے۔ وہ خود کوئی الگ مستقل شریعت تورات کے علاوہ نہیں رکھتے تھے۔
تعب ہے کہ برق صاحب کو قرآن کریم میں یہ آیت نظر نہیں آئی۔ جو نبوت کو دو

قسموں تشریعی اور غیر تشریعی میں تقسیم کرتی ہے۔

اُمردوم

برق صاحب کی دوسری بات یہ ہے کہ۔

”اگر جناب مرزا صاحب کے الہامات انجیل کے ہم پایہ تھے تو پھر کوئی وجہ نظر نہیں آتی کہ ایک چھوٹی سی کتاب یعنی انجیل کی بنا پر حضرت عیسیٰ کو تو صاحب کتاب و شریعت رسول تسلیم کیا جائے اور جناب مرزا صاحب کی وحی کو جو بیس اجزاء پر مشتمل ہے نظر انداز کر دیا جائے۔“ (حرفِ محرمانہ صفحہ ۶۵)

الجواب

اس کا جواب یہ ہے کہ قرآن مجید اس بات پر گواہ ہے کہ اس کے نزول سے پہلے بنی اسرائیل کے لئے شریعت کی کتاب صرف تورات تھی۔ چنانچہ اللہ تعالیٰ سورۃ ہود میں فرماتا ہے۔

أَفَمَنْ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ وَمِنْ قَبْلِهِ كِتَابُ مُوسَىٰ
إِمَامًا وَرَحْمَةً۔ (سورۃ ہود: ۱۸)

اس آیت میں حضرت موسیٰ علیہ السلام کی کتاب کو قرآن کریم کے پینہ سے پہلے ”امام“ اور ”رحمت“ قرار دیا گیا ہے۔ انجیل اور زیور وغیرہ کو جو حضرت موسیٰ علیہ السلام کی کتاب کے بعد نازل ہوئیں امام کی حیثیت نہیں دی گئی۔ پس موسیٰ علیہ السلام سے بعد آنے والے نبیوں کیلئے جن میں حضرت عیسیٰ علیہ السلام بھی شامل ہیں۔ قرآن مجید نے موسیٰ علیہ السلام کی کتاب کو ہی امام یعنی شریعت قرار دیا ہے۔ اسی کی تائید سورۃ احقاف کی اس آیت سے بھی ہوتی ہے۔

”وَإِذْ لَمْ يَهْتَدُوا بِهِ فَمَسْكُونُونَ هَذَا إِفْكٌ قَدِيمٌ ☆ وَمِنْ قَبْلِهِ كِتَابُ

مُوسَىٰ إِمَامًا وَرَحْمَةً وَهَذَا كِتَابٌ مُّصَدِّقٌ لِّسَانِ عَزِيزٍ لِّبْنِدَرِ الَّذِينَ ظَلَمُوا
بَشَرِيٍّ لِلْمُحْسِنِينَ۔“ (سورہ الاحقاف: ۱۲، ۱۳)

”یعنی چونکہ کفار پر اس قرآن کی صداقت نہیں کھلی وہ کہیں گے کہ یہ تو ایک پرانا جھوٹ ہے (جو پہلے لوگ بھی بولتے آئے) حالانکہ اس سے پہلے موسیٰ کی کتاب امام اور رحمت تھی۔ اور یہ کتاب (قرآن مجید) ایک ایسی کتاب ہے جو پہلی کتاب کی مصدق ہے اور عربی زبان میں ہے تاکہ جنہوں نے ظلم کیا ہے ان کو ڈرائے اور جو لوگ خدائی حکم کے مطابق کام کرتے ہیں ان کو بھارت دے۔“

پس آنحضرت ﷺ سے پہلے جس قدر انبیاء حضرت موسیٰ علیہ السلام کے بعد ظاہر ہوئے جن میں حضرت عیسیٰ علیہ السلام بھی شامل ہیں۔ ان کی کتاب شریعت تورات ہی تھی۔ جو حضرت موسیٰ علیہ السلام کو دی گئی تھی۔ انجیل کو نئی شریعت کے معنی میں کوئی کتاب قرار نہیں دیا جاسکتا ورنہ قرآن مجید سے پہلے اس کتاب کو بھی امام یعنی شریعت قرار دیا جاتا۔ ہاں انجیل کو صرف لغوی معنی میں کتاب کہا جاسکتا ہے وہ کسی شریعت جدیدہ پر مشتمل نہیں تھی۔

حضرت بائبل سلسلہ احمدیہ علیہ السلام کے نزدیک بھی تمام انبیاء بنی اسرائیل تورات ہی کے تابع تھے۔ آپ نے حضرت عیسیٰ علیہ السلام کے لئے کوئی الگ شریعت قرار نہیں دی فرماتے ہیں۔

”بنی اسرائیل میں کئی ایسے نبی ہوئے جن پر کوئی کتاب نازل نہیں ہوئی صرف خدا کی طرف سے پیشگوئیاں کرتے تھے جز، سے موسوی دین کی شوکت اور صداقت کا اظہار ہو پس وہ نبی کہلائے۔“ (بدرمارچ ۱۹۰۸ء)

انجیل کے متعلق فرماتے ہیں۔

”انجیل کیا تھی؟ وہ صرف توریت کے چند احکام کا خلاصہ تھی جس سے پہلے

یہودی بے خبر نہیں تھے گو اس پر کاربند نہ تھے۔“ (تحفہ گوٹزویہ ستمبر ۱۹۰۲ء) پس انجیل کے احکام صرف موسوی شریعت کی تجدید اور اس کے بیان کی حیثیت رکھتے تھے۔ حضرت اقدس کے نزدیک وہ تورات سے کوئی الگ شریعت کی کتاب نہ تھی۔ پس حضرت عیسیٰ علیہ السلام صاحب شریعت جدیدہ نبی تھے۔ اور نہ حضرت مسیح موعود علیہ السلام صاحب شریعت جدیدہ نبی ہیں۔ چنانچہ آپ آنحضرت ﷺ کی شان میں لکھتے ہیں۔

”وہ ان معنوں سے خاتم الانبیاء ہیں کہ ایک تو تمام کمالات نبوت ان پر ختم ہیں اور دوسرے یہ کہ ان کے بعد کوئی نئی شریعت لانے والا رسول نہیں۔ اور نہ کوئی ایسا نبی جو امت سے باہر ہو۔“ (ضمیمہ چشمہ معرفت صفحہ ۹ طبع اول) پھر فرماتے ہیں۔

”ہم نبی ہیں ہاں یہ نبوت تشریعی نہیں جو کتاب اللہ کو منسوخ کرے اور نئی کتاب لائے ایسے دعویٰ کو تو ہم کفر سمجھتے ہیں۔“ (بدر ۵، مارچ ۱۹۰۸ء) ان اقتباسات سے صاف ظاہر ہے کہ تشریعی نبوت کے دعویٰ سے آپ کو سراسر انکار ہے اور ایسے دعویٰ کو آپ کفر سمجھتے ہیں۔

قاضی محمد یوسف صاحب نے بھی ہر گز آپ کے مجموعہ الہامات کو شریعت جدیدہ کے معنی میں ”الکتاب المبین“ قرار نہیں دیا۔ حضرت مسیح موعود علیہ السلام کی ایسی واضح تحریروں کی موجودگی میں جناب برق صاحب کا قاضی محمد یوسف صاحب کی کسی تحریر سے یہ نتیجہ نکالنا کہ حضرت مرزا صاحب کے الہامات شریعت جدیدہ تھے ہر گز جائز نہیں۔ قاضی صاحب موصوف کبھی ایسی بات نہیں لکھ سکتے تھے۔ جو احمدیت سے ارتداد کے مترادف ہو۔ بلکہ ان کے نزدیک نہ انجیل کوئی شریعت جدیدہ کی کتاب تھی اور نہ وہ حضرت مسیح موعود علیہ السلام کے الہامات کو شریعت جدیدہ پر مشتمل

سمجھتے تھے۔ حضرت خلیفۃ المسیح الثانی ایدہ اللہ تعالیٰ کی حضرت مسیح موعود علیہ السلام کے الہامات جمع کرنے کا حکم دینا اس لئے نہیں تھا کہ آپ کے الہامات کتاب شریعت جدیدہ ہیں۔

ڈاکٹر بشارت احمد صاحب لاہوری احمدی کا یہ لکھنا کہ ساتھ ہی مریدوں کو اس کی تلاوت کے لئے بھی ارشاد فرمایا۔ حضرت خلیفۃ المسیح الثانی کے ایک مخالف کی تحریر ہے۔ جناب برق صاحب حضرت خلیفۃ المسیح الثانی کے کسی قول سے ایسا نہیں دکھا سکتے ہیں کہ آپ نے حضرت مسیح موعود علیہ السلام کے مجموعہ الہامات کو شریعت کی کتاب قرار دیا ہے وَلَوْ كَانَ بَعْضُهُمْ لِبَعْضٍ ظَهِيرًا۔ (بنی اسرائیل: ۸۹) حضرت مسیح موعود کا چشمہ مسیحی صفحہ ۱۶ پر یہ فرمانا کہ میں عیسیٰ مسیح کو ہر گز ان امور میں اپنے پر کوئی زیادت نہیں دیکھتا۔ یعنی جیسے ان پر خدا کا کلام نازل ہوا ایسے ہی مجھ پر ہوا صرف اسی مفہوم میں ہے کہ جس طرح ان کی وحی غیر تشریعی تھی۔ اس طرح میری وحی بھی غیر تشریعی ہے۔ کیونکہ آپ صاف لفظوں میں آنحضرت ﷺ کے بعد شریعت جدیدہ لانے کو کفر قرار دے چکے ہیں۔ اور حضرت عیسیٰ علیہ السلام کو شریعت جدیدہ لانیوالا نبی نہیں سمجھتے ہیں۔

برق صاحب کا ایک مغالطہ

جناب برق صاحب نے ایک عبارت حضرت امام جماعت احمدیہ خلیفۃ المسیح الثانی ایدہ اللہ تعالیٰ کی طرف بھی منسوب کی ہے کہ۔

”یہ بات بالکل صحیح ہے کہ ہر شخص ترقی کر سکتا ہے اور بڑے سے بڑا درجہ پا سکتا ہے حتیٰ کہ محمد ﷺ سے بھی بڑھ سکتا ہے۔“

(حوالہ اخبار الفضل ۷ جولائی ۱۹۲۲ء حرفِ محرمانہ صفحہ ۵۲۰)

اس عبارت کو اپنے الفاظ میں پیش کرتے ہوئے جناب برق صاحب نے حسبِ مادتِ تحریف سے کام لیا ہے۔ ۷، جولائی ۱۹۲۲ء کے خطبہ مندرجہ الفضل میں حضرت امام جماعت احمدیہ کے الفاظ یہ ہیں۔

ہم کہتے ہیں کہ خدا تعالیٰ نے کسی کو رسول کریم ﷺ سے بڑھنے سے نہیں ۱۰۔ اگر کسی شخص میں ہمت ہے تو بڑھ جائے مگر وہ بڑھے گا نہیں کیونکہ محمد رسول اللہ ﷺ نے جو قربانی دی ہے کوئی وہ قربانی دینے کا اہل نہیں۔

یہ صاف بات ہے کہ بڑھ سکتا اور چیز ہے اور بڑھنا اور چیز۔ بڑھ سکنے کے یہ معنی ہیں کہ ہر شخص کے لئے آگے بڑھنے کا موقعہ ہے اور یہ راستہ اس کے لئے ہمہ نہیں بلکہ کھلا تھا۔ لیکن جب کوئی شخص آپ سے بڑھا نہیں تو معلوم ہوا کہ محمد رسول اللہ ﷺ نے جو عشق کا نمونہ دکھایا دیا نمونہ اور کوئی نہیں دکھا سکا۔ عام آدمی تو الگ رہے وہ نمونہ ابراہیمؑ موسیٰؑ اور عیسیٰؑ بھی نہیں دکھا سکے۔

پھر یہی مضمون ۱۱، فروری ۱۹۲۲ء کے خطبہ میں یوں بیان فرمایا ہے۔
 ”اگر کوئی مجھ سے پوچھے کہ کیا محمد ﷺ سے بھی کوئی شخص بڑا درجہ حاصل کر سکتا ہے؟ تو میں کہا کرتا ہوں کہ خدا نے اس مقام کا دروازہ بھی بند نہیں کیا۔ مگر تم میرے سامنے وہ آدمی تو لاؤ جو محمد ﷺ سے مقاماتِ قرب کے حصول میں زیادہ سرعت اور تیزی کے ساتھ اپنا قدم اٹھانے والا ہو۔ ہو سکتا اور چیز ہے اور ہونا اور چیز ہے۔ قرآن کریم میں اللہ تعالیٰ رسول کریم ﷺ کو مخاطب کر کے فرماتا ہے عیسائیوں سے کہہ دے کہ اگر خدا کا بیٹا ہوتا تو میں سب سے پہلے اس کی عبادت کرنے والا ہوتا۔ اب اس کا یہ تو مطلب نہیں کہ واقعہ میں خدا کا کوئی بیٹا ہے۔ اسی طرح ہم یہ نہیں کہتے کہ دنیا میں کوئی شخص ایسا ہے جو محمد رسول اللہ ﷺ سے اپنے درجہ میں آگے نکل گیا۔ ہم یہ کہتے ہیں کہ اگر محمد رسول اللہ ﷺ سے کوئی شخص بڑھنا چاہے تو بڑھ سکتا ہے۔

خدا نے اس دروازے کو بند نہیں کیا۔ مگر عملی حالت یہی ہے کہ کسی ماں نے ایسا کوئی چہ نہیں جنا اور نہ قیامت تک کوئی ایسا چہ جن سکتی ہے۔ جو محمد رسول اللہ ﷺ سے بڑھ سکے۔“

دیکھئے اس جگہ امکانِ عقلی تو تسلیم کیا گیا ہے۔ لیکن قیامت تک آنحضرت ﷺ سے کسی کے فی الواقع بڑھ سکنے کا انکار کیا گیا ہے۔ عقیدہ آنحضرت ﷺ کی عظمت کو ظاہر کرتا ہے کہ آنحضرت ﷺ خدا تعالیٰ سے قرب کے میدان میں اس سرعت سے ترقی کر چکے ہیں کہ گو ترقی کا دروازہ دوسروں کے لئے بند نہیں۔ لیکن کوئی شخص قیامت تک عملاً نہیں بڑھ سکے گا۔ گویا آنحضرت ﷺ اس دوڑ میں سب کو پیچھے چھوڑ کر قیامت تک سب سے آگے بڑھ جانا آپ کی قابلیت پر دال ہے۔ یہ نہیں کی خدا تعالیٰ نے زبردستی کر کے آنحضرت ﷺ کو آگے کر دیا ہے اور دوسروں کو مجبور کر کے پیچھے کر دیا ہے۔ ایسے عقیدہ سے آنحضرت ﷺ کی عظمت ظاہر نہیں ہوتی۔ چنانچہ حضرت امام جماعت احمدیہ ۷ / جولائی ۱۹۲۲ء کے خطبہ میں ہی فرماتے ہیں :-

”اگر کہا جائے کہ رسول کریم ﷺ کو اللہ تعالیٰ نے خود خود ایک خاص مقام دے دیا اور لوگوں کو اس مقام تک پہنچنے سے جبراً روک دیا تو اس کے یہ معنی ہوں گے کہ دنیا میں کئی لوگ ایسے تھے جو رسول اللہ ﷺ سے اس روحانی دوڑ میں بڑھ سکتے تھے مگر چونکہ خدا نے اس کو جبراً روک دیا اور وہ خود محمد ﷺ اور لوگوں کے درمیان حائل ہو گیا۔ اس لئے رسول کریم ﷺ خدا تعالیٰ کا خاص قرب حاصل کر گئے۔ ورنہ اور لوگ بھی ایسے ہو سکتے تھے جن کو اگر موقعہ دیا جاتا تو اس مقام کو حاصل کر لیتے۔ میرے نزدیک اس سے بڑھ کر اور کوئی گالی نہیں ہو سکتی۔“

برق صاحب نے حضرت مسیح موعود علیہ السلام کی ذیل کی عبارت پیش کی ہے۔

”اور بالآخر یاد رہے کہ اگر ایک امتی کو جو محض پیروی آنحضرت ﷺ سے درجہ وحی اور الہام اور نبوت کا پاتا ہے نبی کے نام کا اعزاز دیا جائے تو اس سے مر نہیں ٹوٹتی کیونکہ وہ امتی ہے..... مگر کسی ایسے نبی کا دوبارہ آنا جو امتی نہیں ہے ختم نبوت کے منافی ہے۔“ (چشمہ مسیحی صفحہ ۴۱ طبع اول) (حرفِ محرمانہ صفحہ ۵۳-۵۴)

برق صاحب کا ایک خلافِ اجماع نظریہ

اس پر برق صاحب لکھتے ہیں :-

”مجھے اس قول سے اختلاف ہے میں جب انبیاء کی طویل فہرست پر نظر ڈالتا ہوں تو اس میں سے مجھے ہر ایک (آدم کے سوا) امتی نظر آتا ہے“

(حرفِ محرمانہ صفحہ ۵۴)

یہ برق صاحب کی اپنی خانہ ساز اصطلاح ہے کہ آدم کے سوا ہر نبی امتی ہے۔ ورنہ کسی نبی نے حضرت بانی سلسلہ احمدیہ کے سوا کبھی یہ دعویٰ نہیں کیا کہ میں امتی ہوں یا کم از کم یہ کہا ہو کہ میں نے دوسرے نبیوں کی اطاعت اور انکے افاضہ روحانیہ سے مقام نبوت پایا ہے۔ امتی حضرت اقدسؑ کے نزدیک وہ شخص ہوتا ہے جو اپنے تمام کمالاتِ نبیؐ متبوع کے فیض اور پیروی سے حاصل کرے۔ آنحضرت ﷺ کو خدا تعالیٰ کی یہ ہدایت کہ :-

”وَاتَّبِعْ مِلَّةَ إِبْرَاهِيمَ حَنِيفًا“ (النساء: ۱۲۶) نیز آیت ”يُرِيدُ اللَّهُ لِيُبينَ لَكُمْ وَيَهْدِيَكُمْ سُنَنَ الَّذِينَ مِنْ قَبْلِكُمْ“ (النساء: ۲۷) ہر گز آنحضرت ﷺ کو ابراہیم علیہ السلام اور دوسرے انبیاء کا امتی قرار نہیں دیتی۔ کیونکہ آنحضرت ﷺ کو ملتِ ابراہیم اور پہلے انبیاء کے طریقوں کی اپنی براہِ راست وحی کے ذریعہ اطلاع دی گئی ہے۔ کیونکہ آپ کے متعلق اللہ تعالیٰ فرماتا ہے مَا كُنْتَ تَدْرِي مَا الْكِتَابُ وَلَا الْإِيمَانُ (الشوریٰ: ۵۳) کہ نہ تو یہ جانتا تھا شریعت کیا ہوتی ہے اور نہ ایمان کی حقیقت

سے واقف تھا۔ پس جب ملت ابراہیم اور پہلے انبیاء کے طریقوں سے آنحضرت ﷺ کو خدا تعالیٰ کی براہ راست وحی سے اطلاع دی گئی تو اب یہ طریقے آپ اور آپ کی امت کے لئے نئی شریعت کا حکم رکھتے ہیں جو انبیاء موسیٰ علیہ السلام کی شریعت کے تابع تھے ان میں کسی نبی نے امتی نبی ہونے کا دعویٰ نہیں کیا۔ اس لئے تمام امت کا اجماع ہے کہ آدم علیہ السلام سے لے کر آنحضرت ﷺ تک تمام انبیاء بالا صالت یا مستقل انبیاء تھے۔ جن میں سے بعض تشریعی نبی تھے اور بعض غیر تشریعی۔ ایک پہلو سے نبی اور ایک پہلو سے امتی ہونیکا دعویٰ صرف اور صرف حضرت مسیح موعود علیہ السلام نے کیا ہے۔ برق صاحب کسی نبی کی طرف سے یہ دعویٰ ثابت نہیں کر سکتے کہ میں ایک پہلو سے نبی ہوں اور ایک پہلو سے امتی۔ اگر برق صاحب ایسا دعویٰ کسی نبی کا ثابت نہیں کر سکتے۔ اور وہ ہرگز ثابت نہیں کر سکتے تو ہم ان کی خود ساختہ اصطلاح کو جس سے کسی مجتہد امت کو اتفاق نہیں۔ کیسے درست مان سکتے ہیں۔ برق صاحب کے نزدیک تو آنحضرت ﷺ بھی امتی نبی ہیں۔ حالانکہ آپ قرآن مجید کی شریعت جدیدہ لانے والے نبی ہیں۔ یہ دعویٰ کہ آنحضرت ﷺ امتی نبی تھے اجماع امت کے صریح خلاف ہے۔ اور برق صاحب کی خانہ ساز اصطلاح محض مغالطہ اور خود فریبی ہے۔

حضرت اقدس کے نزدیک ”امتی نبی“ محض آنحضرت ﷺ کا متبع ہوتا ہے وہ کوئی جدید شریعت نہیں لاتا پس جب حضرت اقدس کی امتی نبی کی اصطلاح برق صاحب کی اصطلاح سے معنوی طور پر مختلف ہے تو برق صاحب کو اپنی خانہ ساز اصطلاح میں آدم علیہ السلام کے سوا سب انبیاء کو حتیٰ کہ آنحضرت ﷺ کو بھی امتی نبی کہتے ہیں۔ یہ اصطلاح ان کی حضرت اقدس کی اصطلاح سے ایک الگ اصطلاح ہوگی۔

برق صاحب کی اس اصطلاح میں تو تشریعی نبی بھی امتی نبی ہے۔ مگر حضرت اقدس تشریعی نبی کو امتی نبی نہیں سمجھتے۔ اور نہ ہی مستقل اور بالا صالت نبی کو امتی نبی

قرار دیتے ہیں۔

☆☆☆☆

حضرت مسیح موعودؑ کا دعویٰ تشریحی نبوت کا نہیں

محترم برق صاحب نے ایک اور عبارت سے بھی جو حضرت عیسیٰ علیہ السلام کے جسدہ العنصری نزول کے رد میں ہے مغالطہ دینے کی کوشش کی ہے اس عبارت کے الفاظ یہ ہیں۔

”بلاشبہ جس کلام کے ذریعہ سے یہ تمام تفصیلات ان کو معلوم ہوں گی وہ بوجہ وحی رسالت ہونے کے کتاب اللہ کہلائے گی۔“

(حرفِ محرمانہ صفحہ ۶۴ حوالہ ازالہ اوہام جلد ۲ صفحہ ۵۷۹ طبع اول)

اس عبارت کے ذریعہ حضرت عیسیٰ علیہ السلام کا اصالتاً دوبارہ آبادیوں وجہ محال ثابت کیا گیا ہے۔ کہ اگر وہ اصالتاً نازل ہوں تو شریعتِ محمدیہ کی تمام تفصیلات جب ان کو بذریعہ وحی معلوم ہو گئی تو چونکہ وہ بزرگ علماء صاحبِ شریعت رسول تھے۔ اس وجہ سے ان پر وحی رسالت ہونے سے وہ تفصیلات کتاب اللہ کہلائیں گی۔ اور چونکہ مسلمان قرآن شریف کے بعد کسی کتاب اللہ کے نزول کے تاقیامت قائل نہیں اس لئے ”اسلام“ آجانے کے بعد حضرت عیسیٰ علیہ السلام کی بعثت اصالتاً محال ہوئی۔ اور اسلامی تعلیم کے خلاف ہوئی۔

اس عبارت سے جناب برق صاحب کو یہ کہنے کا حق ہر گز نہیں پہنچتا کہ حضرت بانی سلسلہ احمدیہ پر امتی نبی کے دعویٰ کی صورت میں جو وحی نبوتِ ظلیہ نازل ہوتی تھی وہ انہی معنوں میں وحی رسالت قرار دی جاسکتی ہے۔ جن معنوں میں ایک تشریحی نبی کی وحی رسالت کتاب اللہ قرار دی جاسکتی ہے۔ کیونکہ حضرت مرزا صاحب نے صفائی سے اپنا عقیدہ یہ بیان کر دیا ہے کہ آپ ہر گز تشریحی نبوت کے مدعی نہیں اور

ایسے دعویٰ نبوت کو آپ کفر سمجھتے ہیں۔ تشریفی نبی آپ کے نزدیک وہ ہوتا ہے جو شریعت جدیدہ کا حامل ہو یا مستقل نبی ہونیکی صورت میں اس پر کوئی نیا حکم شریعت نازل ہو یا وہ سابقہ شریعت میں کوئی ترمیم و تنسیخ کرے۔

برق صاحب کی ذروغ بانی

برق صاحب نے حرف محرمانہ صفحہ ۶۵، ۶۶ پر حضرت اقدس کی کتاب اربعین نمبر ۴ صفحہ ۷، ۸ طبع اول سے بھی ایک عبارت پیش کی ہے جس سے آپ یہ دکھانا چاہتے ہیں کہ گویا حضرت بانی سلسلہ احمدیہ خود تشریفی نبوت کا دعویٰ کرتے ہیں وہ عبارت یہ ہے۔

”ماسوا اس کے یہ بھی تو سمجھو کہ شریعت کیا چیز ہے؟ جس نے اپنی وحی کے ذریعہ سے چند امر اور نہی بیان کئے۔ اور اپنی امت کے لئے ایک قانون مقرر کیا۔ وہی صاحب الشریعت ہو گیا۔ پس اس تعریف کی رو سے بھی ہمارے مخالف ملزم ہیں۔ کیونکہ میری وحی میں امر بھی ہیں اور نہی بھی۔ مثلاً یہ الہام..... براہین احمدیہ میں درج ہے اس میں امر بھی ہے اور نہی بھی اور ایسا ہی اب تک میری وحی میں امر بھی ہوتے ہیں اور نہی بھی اور اگر کہو کہ شریعت سے وہ شریعت مراد ہے۔ جس میں نئے احکام ہوں تو یہ باطل ہے۔ اللہ تعالیٰ فرماتا ہے اِنَّ هٰذَا لَفِي الصُّحُفِ الْاُولٰٓئِ صُحُفِ اِبْرٰهِيْمَ وَمُوسٰی۔ (الاعلیٰ: ۱۹، ۲۰) یعنی قرآنی تعلیم تورات میں بھی موجود ہے اور اگر یہ کہو کہ شریعت وہ ہے جس میں باستیفاء (مکمل طور پر) امر اور نہی کا ذکر ہو تو یہ بھی باطل ہے کیونکہ اگر تورات یا قرآن شریف میں باستیفاء احکام شریعت کا ذکر ہوتا تو پھر اجتہاد کی گنجائش نہ رہتی۔ غرض یہ سب خیالات فضول اور کوتاہ اندیشیاں ہیں۔ ہمارا ایمان ہے کہ آنحضرت ﷺ خاتم الانبیاء ہیں اور قرآن ربانی کتابوں کا خاتم ہے۔ تاہم خدا تعالیٰ

نے اپنے نفس پر حرام نہیں کیا کہ تجدید کے طور پر کسی اور مامور کے ذریعہ سے یہ احکام صادر کرے کہ جھوٹ نہ بولو جھوٹی گواہی نہ دو۔ زنانہ نہ کرو خون نہ کرو اور ظاہر ہے کہ ایسا بیان کرنا بیان شریعت ہے جو مسیح موعود کا بھی کام ہے۔“

(اربعین نمبر ۴ صفحہ ۷، ۸ طبع اول)

اربعین کی عبارت کی تشریح

محترم برق صاحب نے جو حوالہ پیش فرمایا ہے یہ ان کے اس مقصد کا کہ ہر نبی شریعت جدیدہ لاتا ہے۔ مؤید ہونے کی بجائے اس کے صریح خلاف ہے۔ اس کا حاصل جیسا کہ اس حوالہ کے آخری فقرات سے ظاہر ہے یہ ہے کہ ایک مجددِ دین پر بیان شریعت کے طور پر سابقہ شریعت کے ایسے احکام نازل ہو سکتے ہیں کہ جھوٹ نہ بولو، جھوٹی گواہی نہ دو، زنانہ نہ کرو، خون نہ کرو وغیرہ اور ان کا نزول کوئی جدید شریعت نہیں کہلا سکتا۔ صرف بیان شریعت ہی ہو گا۔ اس لئے گو یہ احکام شریعتِ مطلقہ کی ذیل میں آتے ہیں۔ مگر شریعتِ جدیدہ نہیں کہلا سکتے کیونکہ اس عبارت میں صاف طور پر بتایا گیا ہے کہ قرآن ربانی کتابوں کا خاتم ہے جب حضرت مرزا صاحب کے نزدیک قرآن ربانی کتابوں کا خاتم ہے تو آپ کی وہ وحی جو قرآنی امر و نہی پر مشتمل ہے صرف بیان شریعت ہوئی نہ کہ شریعتِ جدیدہ۔ شریعتِ جدیدہ کی وحی تو صرف تشریعی نبی پر نازل ہو سکتی ہے۔ دیکھئے آپ اپنی کتاب ”الوصیت“ میں جو ”اربعین“ سے بعد کی تصنیف ہے اور جس کا نام اسکی اہمیت کو ظاہر کر رہا ہے فرماتے ہیں۔

”یہ خوب یاد رکھنا چاہیے کہ نبوتِ تشریعی کا دروازہ بعد آنحضرت ﷺ بالکل

مسدود ہے اور قرآن مجید کے بعد اور کوئی کتاب نہیں جو نئے احکام سکھائے یا قرآن

شریف کا حکم منسوخ کرے یا اسکی پیروی معطل۔ بلکہ اس کا عمل قیامت تک ہے۔“

(الوصیت صفحہ ۱۲ طبع اول)

اس اقتباس سے ظاہر ہے کہ حضرت اقدسؑ کے نزدیک تشریفی نبی کے لئے نئے احکام لانا یا سابقہ شریعت میں ترمیم و تنسیخ کرنا یا اس کے کسی حکم کو معطل کرنا ضروری ہے۔

پھر حضور ”تجلیات الہیہ“ میں فرماتے ہیں۔

”نبی کے لفظ سے اس زمانہ کے لئے صرف خدا تعالیٰ کی یہ مراد ہے کہ کوئی شخص کامل طور پر شرف مکالمہ و مخاطبہ الہیہ حاصل کرے اور تجدید دین کیلئے مامور ہو یہ نہیں کہ کوئی دوسری شریعت لائے کیونکہ شریعت آنحضرت ﷺ پر ختم ہے اور آنحضرت ﷺ کے بعد کسی پر نبی کے لفظ کا اطلاق بھی جائز نہیں جب تک اس کو امتی بھی نہ کہا جائے۔ جس کے یہ معنی ہیں کہ ہر ایک انعام اس نے آنحضرت ﷺ کی پیروی سے حاصل کیا ہے۔“ (تجلیات الہیہ صفحہ ۹ طبع اول)

پھر چشمہ معرفت میں جو آخری کتابوں سے ہے تحریر فرماتے ہیں۔

”ہم بارہا لکھ چکے ہیں کہ حقیقی اور واقعی طور پر تو یہ امر ہے کہ ہمارے سید و مولا آنحضرت ﷺ خاتم الانبیاء ہیں اور آجنگاہ کے بعد مستقل طور پر کوئی نبوت نہیں اور نہ شریعت اگر کوئی ایسا دعویٰ کرے تو بلاشبہ وہ بے دین اور مردود ہے۔“

(چشمہ معرفت صفحہ ۳۲۲ طبع اول)

”خدا اس شخص کا دشمن ہے جو قرآن کو منسوخ کی طرح قرار دیتا ہے۔ اور

محمدی شریعت کے خلاف چلتا ہے اور اپنی شریعت چلانا چاہتا ہے۔“

(چشمہ معرفت صفحہ ۲۵، ۳۲۲ طبع اول)

محترم برق صاحب کی خدمت میں یہ عبارتیں پیش کرتے ہوئے ہم اس تعجب کا اظہار کئے بغیر نہیں رہ سکتے کہ اگر وہ احمدیت کے محرم راز تھے تو انہوں نے کیوں ان عبارتوں کے خلاف حضرت بانی سلسلہ احمدیہ پر تشریفی نبوت کے دعویٰ کا

الزام لگایا؟ کیا ایک محقق فرض شناس اور ذمہ دار مصنف کی شان سے یہ بعید نہیں کہ وہ کسی مصنف کی عبارت کے منشاء کے خلاف معنی لے کر اس مصنف کے خلاف کوئی الزام قائم کرے اور اس ناجائز طریق سے اس کے مقابل بحث کو جیتنا چاہے کہ ایسا طریق اختیار کرنے والے کی کتاب حرفِ مَحرمانہ کی بجائے حرفِ مَحرمانہ بلکہ تحریفِ مَحرمانہ کلمانے کی مستحق نہیں؟

رفع اختلاف کی تیسری صورت

اربعین نمبر ۴ صفحہ ۸۰، ۷ کے مذکورہ حوالہ کو جس میں حضرت مسیح موعود علیہ السلام نے بطور بیان شریعت امر و نہی قرآنی کے نزول کا ذکر فرمایا ہے اور اسے مجدد کا ایک کام بتایا ہے پیش کرنے کے بعد جناب برق صاحب ہماری طرف سے حضرت اقدسؑ کی نبوت کے متعلق تحریروں سے رفع اختلاف کی تیسری صورت یوں بیان کرتے ہیں۔

”اس الجھن کا حل جماعت احمدیہ کے امام جناب میاں محمود احمد صاحب نے پیش فرمایا ہے اور وہ یہ ہے کہ ۱۹۰۱ء سے پہلے کے وہ حوالے جن میں آپ (مرزا صاحب) نے نبی ہونے سے انکار کیا ہے۔ اب منسوخ ہیں۔ اور ان سے حجت پکڑنی غلط ہے۔“ (حقیقۃ النبوة صفحہ ۱۲۱) (حرفِ مَحرمانہ صفحہ ۶۷)

گو حضرت امام جماعت احمدیہ نے یہ فقرات اربعین کے اس حوالہ کے متعلق نہیں فرمائے جن کا حل ہم حضرت مسیح موعود علیہ السلام کی تحریرات سے ہی پیش کر چکے ہیں۔ تاہم مسئلہ نبوت مسیح موعودؑ کے اثبات کے سلسلہ میں آپ نے حضرت مسیح موعودؑ کی سابقہ تحریرات کے متعلق جو انکار نبوت کے بیان پر مشتمل ہیں یہ بات ضرور لکھی ہے کہ ایسی تحریرات اب منسوخ ہیں۔ امام جماعت احمدیہ کے اس

بیان کو جناب برق صاحب نے پانچ وجوہ کی بنا پر محل نظر قرار دیا ہے۔

پہلی وجہ

برق صاحب نے یوں لکھی ہے کہ۔

”علم سے زیادہ الہامات کی حقیقت کو دوسرا نہیں سمجھ سکتا اور اس کی تحریروں کو منسوخ کرنا ایک امتی کا کام نہیں ہو سکتا (حضرت امام جماعت احمدیہ اور جماعت احمدیہ حضرت مسیح موعود علیہ السلام کی امتی نہیں ناقل) ایک تحصیلدار کو یہ اختیار حاصل نہیں ہو تا کہ وہ گورنر کے احکام کو منسوخ کرتا پھرنے۔“

(حرفِ محرمانہ صفحہ ۶۷)

الجواب

اس جگہ بات یوں نہیں کہ حضرت مسیح موعود علیہ السلام کے کسی بیان کو حضرت امام جماعت احمدیہ نے از خود منسوخ قرار دیا ہو بلکہ اصل حقیقت یہ ہے کہ خود حضرت مسیح موعود علیہ السلام نے اپنے پہلے بیان کو جو اس معروف تعریف نبوت کے ماتحت تھا جس میں نبی کے لئے امتی نہ ہونا ضروری قرار دیا تھا۔ خدا تعالیٰ کی طرف سے صریح طور پر نبی کا خطاب ملنے پر تبدیل فرمایا ہے۔ چنانچہ آپ حقیقۃ الوحی میں تحریر فرماتے ہیں۔

”لوائل میں میرا یہی عقیدہ تھا کہ مجھ کو مسیح ابن مریم سے کیا نسبت ہے وہ نبی ہے اور خدا کے بزرگ مقربین میں سے ہے اور اگر کوئی امر میری فضیلت کی نسبت ظاہر ہو تا تو میں اس کو جزئی فضیلت قرار دیتا تھا۔ مگر بعد میں جو خدا تعالیٰ کی وحی بارش کی طرح میرے پر نازل ہوئی اس نے مجھے اس عقیدہ پر قائم نہ رہنے دیا اور صریح طور پر نبی کا خطاب مجھے دیا گیا۔ مگر اس طرح سے کہ ایک پہلو سے نبی اور ایک پہلو سے

پھر آگے چل کر لکھتے ہیں :-

”میں تو خدا تعالیٰ کی وحی کا پیروی کرنے والا ہوں۔ جب تک مجھے اس کی طرف سے علم نہ ہوا میں وہی کتنا رہا جو اوائل میں میں نے کہا اور جب مجھ کو اس کی طرف سے علم ہوا تو میں نے اس کے مخالف کہا۔ میں انسان ہوں مجھے عالم الغیب ہونے کا دعویٰ نہیں۔ بات یہی ہے جو شخص چاہے قبول کرے یا نہ کرے۔“

(حقیقۃ الوحی صفحہ ۱۵۰ طبع اول)

اس بیان سے ظاہر ہے کہ حضرت مسیح موعود علیہ السلام نے حضرت مسیح ناصری علیہ السلام پر اپنی فضیلت کے عقیدہ میں تبدیلی اس وحی کی بنا پر کی ہے جو آپ پر اپنی نبوت کے بارہ میں بارش کی طرح نازل ہوئی۔ پس آپ نے اپنے پہلے الہامات کی جو آپ کو نبی اور رسول قرار دیتے تھے یہ تاویل کہ آپ مَحَدَّث یا جزوی نبی ہیں۔ خدا تعالیٰ کی متواتر وحی کی روشنی میں ترک فرمادی ہے اور خود کو صریح طور پر نبی متواتر وحی کی بنا پر قرار دیا ہے مگر اس طرح سے کہ ایک پہلو سے نبی اور ایک پہلو سے امتی۔ لہذا اس جگہ تحصیلدار کے گورنر کے حکم کو منسوخ کرنے کی مثال صادق نہیں آتی کیونکہ حضرت مسیح موعود علیہ السلام نے اپنی نبوت کے متعلق پہلے عقیدہ کو خود ترک فرما کر اس میں تبدیلی کا ذکر فرمادیا ہے۔ جیسا کہ آپ کے اوپر کے بیان سے ظاہر ہے پس حضرت امام جماعت احمدیہ نے نسخ کے متعلق جو کچھ تحریر فرمایا ہے وہ حضرت مسیح موعود علیہ السلام کے اپنے بیان کی بنا پر تحریر فرمایا ہے۔

دوسری وجہ

دوسری وجہ برق صاحب نے یہ لکھی ہے :-

”ایک رسول کے ٹکٹ صدی کے الہامات کو بہ یک کشت قلم منسوخ کر دینا۔
ایک ایسا اقدام ہے جس کے لئے سند کی ضرورت ہے“ الخ۔

الجواب

اس کے جواب میں واضح ہو کہ حضرت امام جماعت احمدیہ کا زیر بحث بیان اپنے ساتھ حضرت مسیح موعود علیہ السلام کی سند رکھتا ہے۔ جس کا اوپر ذکر کیا جا چکا ہے۔

تیسری وجہ

تیسری وجہ برق صاحب نے بصورت اعتراض یہ لکھی ہے۔
”اگر کوئی صاحب چونتیس برس کی وحی کو یہ کہہ کر مسترد کر دے کہ وہ
آخری آٹھ برس کی وحی سے متصادم ہوتی ہے تو ایک غیر احمدی لازماً اس نتیجہ پر پہنچے گا
کہ یا تو پہلی وحی غیر خدائی تھی یا آخری اس لئے کہ خدا کی وحی میں تضاد و تضادم نہیں
ہوتا۔“

(حرفِ حرمانہ صفحہ ۶۸)

الجواب

اس اعتراض کا جواب یہ ہے کہ بے شک خدا کی وحی میں تضاد و تضادم نہیں
ہوتا۔ مگر اس جگہ خدا تعالیٰ کی وحی میں تضاد و تضادم موجود نہیں بلکہ تضاد و تضادم
صرف اجتہاد کا ہے۔ آپ کی وحی میں براہین احمدیہ کے زمانہ سے نبی اور رسول کے الفاظ
موجود ہیں۔ جن کی معروف تعریفِ نبوت کے مقابل آپ تاویل کرتے رہے۔ اور بعد
کی متواتر وحی کی بنا پر آپ نے وہ تاویل ترک فرمادی اور اجتہاد میں تبدیلی کوئی قابل
اعتراض امر نہیں۔ اس اجتہاد میں تبدیلی کا باعث بعد کا الہام ہے۔

چوتھی وجہ

برق صاحب نے چوتھی وجہ یہ لکھی ہے کہ :-

”ہم صفحات گذشتہ میں دافع البلاء اور کشتی نوح کے چند اقتباسات درج کر چکے ہیں جن میں مرزا صاحب خاتمہ نبوت کے صریحاً قائل ہیں یہ دونوں کتابیں ۱۹۰۲ء میں لکھی گئی تھیں۔ اگر صرف ۱۹۰۱ء کی تحریرات منسوخ ہیں تو پھر ان اقتباسات کا تعلق آخری تحریرات سے کیسے ہوگا۔“ (حرفِ مَحْرمانہ صفحہ ۶۸)

الجواب

۱۹۰۱ء کی تحریرات کا منسوخ ہونا کوئی تسلیم نہیں کرتا۔ غالباً یہ برق صاحب سے سوا لکھا گیا ہے کیونکہ آگے وجہ پنجم میں خود انہیں مُسَلِّم ہے کہ احمدی ۱۹۰۱ء سے پہلے کی ان تحریرات میں نسخ کے قائل ہیں جو نبوت کی تشریح کے متعلق ہیں۔ برق صاحب نے دافع البلاء سے حرفِ مَحْرمانہ صفحہ ۶۰ پر جو حوالہ نقل فرمایا ہے اس کے الفاظ یہ ہیں۔

”قادیان اسی لئے محفوظ رکھی گئی کہ وہ خدا کے رسول اور فرستادہ قادیان میں تھا۔“ (دافع البلاء صفحہ ۵ طبع اول)

اور کشتی نوح سے حرفِ مَحْرمانہ کے صفحہ ۵۲ پر جو حوالہ جناب برق صاحب نے نقل فرمایا ہے اس کے الفاظ یہ ہیں :-

”کیا ضروری نہیں کہ اس امت میں بھی کوئی نبیوں اور رسولوں کے رنگ میں نظر آوے جو بنی اسرائیل کے تمام نبیوں کا وارث اور ان کا ظل ہو۔“

یہ دونوں عبارتیں آپ کے دعویٰ نبوت و رسالت کے ثبوت میں ہیں نہ کہ نفی میں۔ لہذا ۱۹۰۲ء سے بعد کی تحریرات سے ان کا کوئی انتہا ف موجود نہیں کیونکہ

ان تحریرات میں ایک پہلو سے نبی اور ایک پہلو سے امتی ہونے یا ظلی نبی ہونے کی تردید نہیں کی گئی۔ بلکہ ایسی نبوت کا دعویٰ تسلیم کیا گیا ہے۔

پانچویں وجہ

برق صاحب نے پانچویں وجہ یہ لکھی ہے کہ :-

”اگر ۱۹۰ء سے پہلے کی تحریرات منسوخ کر دی جائیں تو مرزا صاحب کی دو تہائی تحریرات سے ہاتھ دھونا پڑیگا۔ اگر ایک رسول کی دو تہائی تحریرات کو ناقابلِ اعتماد قرار دیا جائے تو باقی ماندہ ایک تہائی سے بھی اعتماد اٹھ جائے گا۔“

(حرفِ خرمٰنہ صفحہ ۶۹)

الجواب

اس کے جواب میں واضح ہو کہ سابقہ تحریرات میں نسخ صرف ایک تاویل کا ہوا ہے نہ کہ الہامات کا۔ اور تاویل اجتہاد پر مبنی ہوتی ہے۔ اگر بعد کے الہامات سے ثابت ہو جائے کہ وہ تاویل بدیں وجہ تبدیلی کے قابل ہے۔ تو بعد کے الہامات سے اعتماد نہیں اٹھ سکتا۔ کیونکہ پہلے کے تمام الہامات بھی سے تطابق رکھتے ہیں۔ اختلاف صرف اجتہادی تاویل کی وجہ سے پایا گیا ہے۔ جسے الہامِ الہی نے منسوخ کر دیا۔

دیکھئے رسول کریم ﷺ اپنی نبوت کے زمانہ میں ایک لمبے عرصہ تک بیت المقدس کی طرف منہ کر کے عبادت کرتے رہے۔ اور مدینہ منورہ میں ہجرت کے سولہ ماہ بعد جو وحی نازل ہوئی اس نے قبلہ بیت المقدس کی بجائے کعبہ قرار دے دیا اب کیا بعد والی وحی کے متعلق جو کعبہ کو قبلہ قرار دیتی ہے کوئی مسلمان یہ کہہ سکتا ہے کہ وہ تیرہ سال بعد کی وحی ہونے کی وجہ سے ناقابلِ اعتماد ہے ہر گز نہیں۔

اسی طرح پہلے آنحضرت ﷺ اپنی شان کے متعلق انکسار طبع کی بنا پر یہ

فرماتے رہے کہ مجھے یونس علیہ السلام پر فضیلت نہ دو۔ اور مجھے موسیٰ علیہ السلام پر
 "حج مت دو۔ لیکن نبوت کے آخری سالوں یعنی ۵۷ھ میں جب آیت خاتم النبیین
 نازل ہوئی تو آپؐ نے فرمایا کہ میں تمام انبیاء سے چھ باتوں میں افضل ہوں۔ نیز فرمایا اگر
 ان مایہ السلام زندہ ہوتے تو انہیں میری پیروی کے سوا چارہ نہ تھا۔ اب کیا یہ ممکن
 ہے کہ کوئی مسلمان یہ کہہ سکے کہ آنحضرت ﷺ کی بعد کی وحی جس میں آپ کو خاتم
 النبیین قرار دے کر سب انبیاء سے اس خصوصیت میں ممتاز کر دیا گیا اور جس کے نتیجہ
 میں آپ نے تمام انبیاء سے افضل ہونے کا دعویٰ فرمایا وہ ناقابلِ اعتماد ہے؟ اور آپؐ کا
 اپنی شان کے متعلق پہلایان ہی حجت ہے کہ آپ حضرت موسیٰ اور یونسؑ سے افضل
 نہیں ہیں۔ ہرگز نہیں ہرگز نہیں اور ہرگز نہیں۔ کوئی مسلمان آنحضرت ﷺ کی بعد
 کی وحی کو ناقابلِ اعتماد قرار دینے کی جرأت نہیں کر سکتا۔ کیونکہ یہ مسلم امر ہے کہ
 یٰۤاَیُّهَا الَّذِیْنَ اٰمَنُوا خُذُوا زِیْنَتَکُمْ کُلِّ مَکَانَہٗ ۚ کُلِّ مَکَانَہٗ ۚ کُلِّ مَکَانَہٗ ۚ



باب دوم

حرفِ محرمانہ کے دوسرے باب، متعلق مسیح ^{علیہ السلام} موعود

کا جواب

برق صاحب نے اپنی کتاب کے دوسرے باب میں مسیح موعود علیہ السلام کے دعویٰ پر تنقید اور نکتہ چینی کی ہے جس کا خلاصہ ان کے الفاظ میں ہی یہ ہے کہ :-
۱- کسی مجدد مسیح ابن مریم یا مسیح موعود کے آنے کا ذکر قرآن میں موجود نہیں۔ بعض احادیث میں صرف مسیح ابن مریم کے نزول کا ذکر ملتا ہے تو کیا ایسے مسیح پر اگر وہ آہی جائے تو ایمان لانا ضروری ہے؟
(حرفِ محرمانہ صفحہ ۷۲)

۲- علماء اسلام جو احادیث جناب مرزا صاحب کے سامنے پیش کرتے تھے ان تمام کا تعلق مسیح ابن مریم اور دجال وغیرہ سے تھا..... اگر یہ تمام احادیث محرف اور موضوع ہیں تو پھر انہی کی بنا پر آپ کا دعویٰ مسیحیت اور نبوت کیونکر جائز ٹھہرا؟
(ایضاً صفحہ ۷۶)

۳- کس حدیث کی بنا پر جناب مرزا صاحب نے دعویٰ نبوت کیا ہے اس میں مسیح موعود کے آنے کا ذکر نہیں بلکہ مسیح بن مریم کے نزول کا ذکر ہے اگر آپ کو یقین ہے کہ قرآن کی رو سے حضرت مسیح وفات پا چکے ہیں تو لازماً اس حدیث کو غلط قرار دینا ہو گا۔ اس حدیث کو لے کر پہلے بصد تکلف مثیل مسیح بن مریم کو موعود سمجھنا اور آخر میں ایک مستقل رسول (یہ کرنا اور اس کے بعد اپنے آپ کو مسیح موعود سمجھنا اور آخر میں ایک مستقل رسول (یہ جناب برق صاحب کا افتراء ہے۔ حضرت مرزا صاحب نے مستقل رسول ہونے کا کبھی

دعویٰ نہیں کیا۔ ناقل) بن کر مسلمانوں کے سامنے آجانا کہاں تک جائز ہے؟ مرزا صاحب درست فرماتے ہیں کہ ”تمام حدیثیں تحریف معنوی اور لفظی سے آلودہ یا سرے سے موضوع ہیں۔“ (ایضاً صفحہ ۷۵)

احادیث کے متعلق مسیح موعود کا مسلک اور برق صاحب کی مفتریات
 برق صاحب نے اپنی ان عبارات میں حضرت بابی سلسلہ احمدیہ کے خلاف کئی غلط بیانیوں اور مفتریات سے کام لیا ہے۔
 اوّل یہ کہ آپ کے دعویٰ مسیح موعود کی بنیاد نزول مسیح الن مریم کی حدیث پر ہے۔

دوم یہ کہ آخر میں ایک مستقل رسول بن کر مسلمانوں کے سامنے آئے۔
 سوم یہ کہ آپ تمام حدیثوں کو تحریف معنوی اور لفظی سے آلودہ یا سرے سے موضوع قرار دیتے ہیں۔ یہ تینوں باتیں درست نہیں۔

پہلی بات کا جواب

پہلی بات کا جواب یہ کہ آپ کے دعویٰ کی بنیاد احادیث پر نہیں بلکہ آپ اپنے دعویٰ کی بنیاد قرآن مجید اور اپنے الہام پر رکھتے ہیں۔ چنانچہ آپ اعجاز احمدی صفحہ ۳۰، ۳۱ پر فرماتے ہیں۔

”میرے اس دعویٰ کی حدیث بنیاد نہیں بلکہ قرآن اور وحی ہے جو میرے پر نازل ہوئی ہاں تائیدی طور پر ہم وہ حدیثیں بھی پیش کرتے ہیں جو قرآن کے مطابق ہیں اور میری وحی کے معارض نہیں۔“

دوسری بات کا جواب

دوسری بات کا جواب کہ آپ کے نزدیک تمام حدیثیں تحریف معنوی اور

لفظی سے آلودہ یا سرے سے موضوع ہیں یہ ہے کہ اس قول میں برق صاحب سراسر افتراء سے کام لے رہے ہیں۔ کیونکہ حضرت اقدسؒ نے کسی جگہ بھی تمام حدیثوں کے متعلق یہ الفاظ تحریر نہیں فرمائے۔ بلکہ صرف بعض احادیث کے متعلق ایسا خیال ظاہر کیا ہے چنانچہ ایک ایک عبارت جو خود برق صاحب نے بھی حضرت اقدسؒ کے کام سے اپنی کتاب حرف محرمانہ صفحہ ۷۶ پر نقل کی ہے ان کی تردید کے لئے کافی ہے۔ اس عبارت میں حضرت اقدسؒ تحریر فرماتے ہیں۔

”یہ کمال درجہ کی بد نصیبی اور بھاری غلطی ہے کہ یک لخت تمام حدیثوں کو ساقط الاعتبار سمجھ لیں..... یہ بات پوشیدہ نہیں کہ مسیح بن مریم کے آنے کی پیشگوئی ایک اول درجہ کی پیشگوئی ہے جس کو سب نے بالاتفاق قبول کر لیا ہے۔“

(ازالہ اوہام جلد ۲ صفحہ ۵۵۷ طبع اول)

پس مسیح موعود کی آمد کے متعلق پیشگوئی کو جو حدیثوں میں بیان ہوئی آپ سچا سمجھتے ہیں۔ اور یک دم تمام حدیثوں کو ساقط الاعتبار سمجھ لینا کمال درجہ کی بد نصیبی اور بھاری غلطی قرار دیتے ہیں۔ آپ نے صرف ان احادیث کو ساقط الاعتبار قرار دیا ہے۔ جو علماء آپ کے خلاف پیش کرتے تھے۔ چنانچہ آپ تحریر فرماتے ہیں۔

”خدا نے مجھے اطلاع دی ہے کہ یہ تمام حدیثیں جو یہ پیش کرتے ہیں تحریف معنوی یا لفظی میں آلودہ ہیں یا سرے سے موضوع ہیں۔“

(اربعین نمبر ۳ صفحہ ۱۸ طبع اول)

یہی الفاظ ضمیمہ تحفہ گو لڑدیہ صفحہ ۱۲ طبع اول پر لکھتے ہیں۔ پھر حضرت اقدس اعجاز احمدی صفحہ ۲۸ طبع اول پر تحریر فرماتے ہیں۔

”ہم یہ نہیں کہتے کہ تمام حدیثوں کو روڈی کی طرح پھینک دو بلکہ ہم کہتے ہیں کہ ان میں سے وہ قبول کر دو جو قرآن کے منافی و معارض نہ ہوں تاہلک نہ ہو جاؤ۔ کسی

حدیث سے یہ ثابت نہیں کہ عیسیٰؑ کی عمر دو ہزار یا تین ہزار برس ہوگی۔ بلکہ ایک سو تیس برس کی عمر لکھی ہے اب بتلاؤ کیا ایک سو تیس برس اب تک ختم ہوئے یا نہیں؟“
چہ صفحہ ۲۹ پر لکھتے ہیں۔

”پھر وہ ”حکم“ کا لفظ جو ”مسح موعود“ کی نسبت ”صحیح بخاری“ میں آیا ہے اس کے ذرا معنی تو کریں ہم تو اب تک یہی سمجھتے تھے کہ حکم اس کو کہتے ہیں کہ اختلاف رفع کرنے کے لئے اس کا حکم قبول کیا جائے اور اس کا فیصلہ گو وہ ہزار حدیث کو بھی موضوع قرار دے ناطق سمجھا جائے..... جس شخص کو خدا نے کشف والہام عطا کیا۔ اور بڑے بڑے نشان اس کے ہاتھ پر ظاہر فرمائے اور قرآن کے مطابق ایک راہ اس کو دکھلا دی تو پھر وہ بعض ظنی حدیثوں کے لئے اس روشن اور یقینی راہ کو کیوں چھوڑے گا۔ کیا اس پر واجب نہیں ہے کہ جو کچھ خدا نے اسے دیا ہے اس پر عمل کرے۔ اور اگر خدا کی پاک وحی سے حدیثوں کا کوئی مضمون مخالف پاوے اور اپنی وحی کو قرآن کے مطابق پاوے اور بعض حدیثوں کو بھی اس کے مؤید دیکھے تو ایسی حدیثوں کو چھوڑ دے اور ان حدیثوں کو قبول کرے جو قرآن کے مطابق ہیں اور اس کی وحی کی مخالف نہیں۔“
(اعجاز احمدی صفحہ ۲۹، ۳۰ طبع اول)

ان اقتباسات سے ظاہر ہے کہ مسح موعود کے متعلق کچھ ایسی حدیثیں بھی ہیں جو آپؐ کی تائید کرتی ہیں اور صحیح بخاری کی حدیث کو جس میں مسح موعود کو حکم قرار دیا گیا ہے۔ آپؐ صحیح حدیث سمجھتے ہیں اور مخالفین پر اپنی تائید میں اسے بطور حجت پیش کرتے ہیں۔

پھر آپؐ محولہ بالا اقتباس سے آگے تحریر فرماتے ہیں :-

”پھر مولوی ثناء اللہ صاحب کہتے ہیں کہ آپؐ کو مسح موعود کی پیشگوئی کا خیال کیوں دل میں آیا۔ آخر وہ حدیثوں سے ہی لیا گیا۔ پھر حدیثوں کی اور علامات کیوں

قبول نہیں کی جاتیں۔ یہ سادہ لوح یا تواضعاء سے ایسا کہتے ہیں یا محض حماقت سے۔ ہم اس کے جواب میں خدا تعالیٰ کی قسم کھا کر بیان کرتے ہیں کہ میرے اس دعویٰ کی حدیث بنیاد نہیں۔ بلکہ قرآن اور وحی ہے جو میرے پر نازل ہوئی۔ ہاں تائیدی طور پر ہم وہ حدیثیں بھی پیش کرتے ہیں۔ جو قرآن شریف کے مطابق ہیں اور میری وحی کے معارض نہیں اور دوسری حدیثوں کو ہم ردی کی طرح پھینک دیتے ہیں۔ اگر حدیثوں کا دنیا میں وجود بھی نہ ہو تا تب بھی میرے اس دعویٰ کو کچھ حرج نہ پہنچتا تھا۔ ہاں خدا نے میری وحی میں جابجا قرآن کریم کو پیش کیا ہے چنانچہ تم براہین احمدیہ میں دیکھو گے اس دعویٰ کے متعلق کوئی حدیث بیان نہیں کی گئی۔ جابجا میری وحی میں خدا تعالیٰ نے قرآن کریم کو پیش کیا۔“ (اعجاز احمدی صفحہ ۳۰-۳۱ طبع اول)

پس برق صاحب کا یہ لکھنا کہ آپ کے نزدیک تمام حدیثیں تحریف لفظی اور معنوی سے آلودہ یا سرے سے موضوع ہیں۔ حضرت اقدسؑ کی ان تحریرات کی روشنی میں سراسر باطل ہے۔ لہذا ان کا یہ خیال بھی باطل ہے کہ آپ نے مسیح موعود کا دعویٰ حدیثوں کی بنا پر کیا ہے۔ حدیثیں تو آپ صرف تائید دعویٰ میں پیش کرتے ہیں ورنہ اپنے دعویٰ کی بنیاد آپ قرآن مجید اور اپنے الہامات پر قرار دیتے ہیں۔

ایک اور عبارت کا حل

پھر جناب برق صاحب حضرت مسیح موعود علیہ السلام کی ایک اور عبارت یوں پیش کرتے ہیں :-

”مسیح کے نزول کا عقیدہ کوئی ایسا عقیدہ نہیں ہے جو ہمارے ایمانیات کی کوئی جزویا ہمارے دین کے رکنوں میں سے کوئی رکن ہو۔ بلکہ صد ہا پیشگوئیوں میں سے یہ ایک پیشگوئی ہے جس کو حقیقت اسلام سے کچھ بھی تعلق نہیں۔“

(ازالہ اوہام جلد ۱ صفحہ ۱۴۰ طبع اول)

برق صاحب اس حوالہ کی رو سے مسیح موعود پر ایمان لانا ضروری قرار نہیں دیتے حالانکہ اس حوالہ کا مفاد صرف یہ ہے کہ نزول مسیح کا عقیدہ اسلام کے ارکان میں سے نہیں۔ بلکہ منجملہ پیشگوئیوں کے ایک پیشگوئی تھی۔ اسلام کے ارکان پانچ ہیں۔ کلمہ شہادت، نماز، روزہ، حج اور زکوٰۃ۔ اور نزول مسیح کا عقیدہ واقعی ان پانچ رکنوں میں سے نہیں بلکہ ان پیشگوئیوں میں سے ہے جن کا ظہور سے پہلے اجمالی طور پر ماننا ضروری ہوتا ہے۔

ہاں جب مسیح موعود کا ظہور ہو گیا اور آنحضرت ﷺ کا یہ نائب بطور حکم وعدل ظاہر ہو گیا تو اس کے فیصلوں کو قبول نہ کرنا اور اس سے عداوت رکھنا منشاء ایزدی کی مخالفت کرنا ہے۔ خود حضرت اقدس ”مسیح موعود“ پر بعد از ظہور مسیح موعود ایمان لانا ضروری قرار دیتے ہوئے فرماتے ہیں :-

”قَالَا ذَٰلِكَ الْمَظْهَرُ الْمَوْعُودُ وَالنُّورُ الْمَعْمُودُ فَأَمَنُ وَلَا تَكُنْ مِنَ الْكَافِرِينَ۔“
(خطبہ الہامیہ صفحہ ۷۸ طبع اول)

”یعنی میں وہ مظہر موعود اور نور معمود ہوں پس (اے مخاطب) تو ایمان لا اور منکروں میں سے مت ہو۔“

حدیث میں تو ولی کی مخالفت کے بارہ میں بھی وارد ہے۔ مَنْ عَادَى وَلِيَّيْ فَقَدْ آذَنَتْهُ لِلْحَرْبِ۔ پس جب ایک ولی سے عداوت بھی خدا سے لڑائی کے مترادف ہے تو جس کو خدا نے امت کے لئے حکم بنا کر بھیجا اس کی عداوت اور مخالفت کیوں کر اس سے زیادہ بُرا پھل نہیں لائے گی؟ اور کیوں وہ سلبِ ایمان کا موجب نہ ہوگی۔ کفر کا لفظ ہمارے نزدیک ایک اضافی اصطلاح ہے۔ اسی طرح دابرۃ اسلام سے خروج کا لفظ کبھی کسی قبیح فعل کی شدت ظاہر کرنے کے لئے بھی استعمال ہوتا ہے یعنی اطاعت کے دائرہ سے نکل جانے کے معنی میں استعمال ہوتا ہے۔

دیکھئے آنحضرت ﷺ فرماتے ہیں۔ سَبَابُ الْمُسْلِمِ فُسُوقٌ وَقِتَالُهُ كُفْرٌ
 اس حدیث میں گو کفر کا لفظ فسق کے مقابلہ میں رکھا گیا ہے تاہم یہ کفر کا لفظ اس جگہ
 اضافی حیثیت ہی رکھتا ہے۔ اور ایسا شخص جو ایک مسلمان کو قتل کر دے اگر پانچوں
 ارکان اسلام کے ماننے کا دعویدار ہو تو وہ اسلام کے ظاہری دائرہ سے خارج نہیں ہو
 جاتا۔ ہاں تغلیظ ایسے شخص کے لئے کافریا خارج از اسلام کے الفاظ کا استعمال بر محل
 ہوگا۔ کیونکہ اس کا یہ فعل کافروں والا ہے مسلمانوں والا نہیں۔ اسی طرح رسول
 اللہ ﷺ یہ بھی فرماتے ہیں۔

”مَنْ مَشَى مَعَ ظَالِمٍ لِيُقَوِّيهَ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ۔“
 (مشکوٰۃ باب الظلم)

”کہ جو شخص ایک ظالم کے ساتھ اس کی تائید کے لئے چلا یہ جانتے ہوئے
 کہ وہ ظالم ہے تو بے شک وہ اسلام سے نکل گیا۔“

اس حدیث میں خرج من الاسلام کے الفاظ بھی اضافی کفر کو بیان کرنے
 کے لئے وارد ہیں۔ ایسے لوگ کفر کے باوجود اسلام کی ظاہری چار دیواری سے خارج
 نہیں سمجھے جاتے اور مسلمان ہی کہلاتے ہیں۔

مسیح موعود کا ذکر قرآن مجید میں

یہ درست ہے کہ قرآن مجید میں مسیح موعود کے نزول کی پیشگوئی کھلے کھلے
 اور صریح لفظوں میں موجود نہیں۔ لہذا برق صاحب نے مسیح موعود کی جو عبارتیں اس
 بارہ میں پیش کی ہیں ان کا مفاد بھی صرف یہی ہے کہ قرآن مجید میں مسیح موعود کی
 پیشگوئی کھلے لفظوں میں موجود نہیں۔ لیکن یہ بھی ایک حقیقت ہے کہ اشارۃً القس کے
 طور پر ایک مثل مسیح کی آمد کی خبر قرآن کریم میں دی گئی تھی۔ چنانچہ حضرت ربائی سلسلہ

احمدیہ فرماتے ہیں۔

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ الْآيَةَ“ (النور: ۵۶)
 ”خلفاء کے تقرر کا جو وعدہ اللہ تعالیٰ نے کیا تھا اسی وعدہ میں وہ خاتم الخلفاء
 بھی شامل ہے اور نص قرآنی سے ثابت ہے کہ وہ موعود ہے جو خط ایک نقطہ سے شروع
 ہو گا وہ ختم بھی ایک نقطہ پر ہی ہو گا۔ پس جیسے وہاں موسوی سلسلہ میں خاتم مسیح ہے
 یہاں بھی وہ خاتم خلفاء ہے۔ اس لئے یہ اعتقاد اسی قسم کا ہے کہ اگر کوئی انکار کرے اس
 امت میں مسیح موعود نہ ہو گا وہ قرآن سے انکار کرتا ہے۔ اور اس کا ایمان جاتا رہے گا۔
 یہ بالکل واضح بات ہے۔“ (ملفوظات مسیح موعود جلد ۲ صفحہ ۲۵۱، ۲۵۲ طبع اول)
 پھر آپ شہادت القرآن میں فرماتے ہیں :-

”مماثلت تامہ کاملہ استخلاف محمدی کی استخلاف موسوی سے مسیح موعود کا آنا
 ضروری ٹھہراتی ہے۔ جیسا کہ آیت مندرجہ ذیل سے مفہوم ہوتا ہے۔ یعنی آیت وَعَدَ
 اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ
 الَّذِينَ مِنْ قَبْلِهِمْ ن“۔ (النور: ۵۶) صاف بتا رہی ہے کہ ایک مجدد حضرت مسیح کے
 نام پر چودھویں صدی میں آنا ضروری ہے۔ کیونکہ امر استخلاف محمدی امر استخلاف
 موسوی سے اسی حالت پر اتم اور اکمل مشابہت پیدا کر سکتا ہے۔ جب کہ اول زمانہ اور
 آخری زمانہ باہم نہایت درجہ کی مشابہت رکھتے ہوں۔ اور آخری زمانوں کی مشابہت دو
 باتوں میں تھی۔ ایک امت کا حال ابتر ہونا اور دنیا کے اقبال میں ضعف آجانا اور دینی
 دیانت اور ہمدردی اور تقویٰ میں فرق آجانا۔ دوسرے ایسے زمانہ میں ایک مجدد کا آنا جو
 مسیح موعود کے نام پر آوے۔ اور ایمانی حالت کو پھر بحال کرے۔“

(شہادت القرآن صفحہ ۶۸ طبع اول)

پس برق صاحب کا یہ نتیجہ نکالنا درست نہیں ہے کہ مسیح موعود یا ایک مثیل

مسیح کی پیشگوئی قرآن مجید میں مذکور ہی نہیں۔ اس لئے کسی مسیح موعود کا ماننا ہمارے لئے ضروری نہیں۔

تیسری بات کا جواب

اب رہ گئی تیسری بات جو برق صاحب نے کہی تھی کہ آخر میں ایک مستقل رسول بن کر مسلمانوں کے لئے آجانا کہاں تک جائز ہے؟ (حرفِ مخرمانہ صفحہ ۷۵)

بہتانِ عظیم

یہ جناب برق صاحب کا بہتانِ عظیم ہے ان کا یہ کلام کوئی حرفِ مخرمانہ نہیں بلکہ حرفِ مخرمانہ ہے۔ کیونکہ حضرت بانی سلسلہ احمدیہؒ نے اپنی کسی تحریر و تقریر میں مستقل رسول ہونے کا دعویٰ نہیں کیا۔ یہ جناب برق صاحب کا حضرت مسیح موعودؑ پر صریح افتراء ہے وہ آپ کا کوئی قول یا تحریر اپنی اس بات کی تصدیق میں پیش نہیں کر سکتے۔ حضرت اقدسؒ نہ تو نبوت کی تشریحی اور غیر تشریحی تقسیم کے لحاظ سے مستقل رسول ہونے کے مدعی ہیں اور نہ آپ نے نبوت کی اس تعریف کے لحاظ سے نبوت کا دعویٰ کیا ہے جو جناب برق صاحب کے ذہن میں ہے جس کی رو سے ان کے نزدیک ایک شخص کا شریعتِ جدیدہ کا حامل ہونا ضروری قرار پاتا ہے۔

برق صاحب کی ایک الجھن کا حل

جناب برق صاحب اپنی کتاب کے صفحہ ۷۸ تا ۸۳ میں یہ الجھن پیش کرتے ہیں کہ بانی سلسلہ احمدیہؒ نے مسیح موعود ہونے کا دعویٰ بھی کیا ہے اور ازالہ اوہام جلد اول کے صفحہ ۱۹۰ طبع اول پر یہ بھی لکھا ہے۔ ”اس عاجز نے جو ٹیل موعود ہونے کا دعویٰ کیا ہے۔ جس کو کم فہم لوگ مسیح موعود خیال کر بیٹھے ہیں یہ کوئی نیا دعویٰ نہیں“ دعویٰ مسیح موعود سے متعلقہ عبارتوں کے بالمقابل یہ عبارت پیش کرنے کے بعد برق صاحب لکھتے

ہیں ہم ان بیانات سے کیا نتیجہ اخذ کریں؟

الجواب

کاش برق صاحب تعصب سے الگ ہو کر حقیقت بین نگاہ سے حضرت اقدس کی اس عبارت کے اگلے حصہ پر غور کر لیتے جو خود انہوں نے اپنی کتاب کے صفحہ ۸۰ پر حضرت صاحب کے اقتباس کے طور پر یوں درج کی ہے۔

”اس عاجز نے جو ٹیل موعود ہونے کا دعویٰ کیا ہے جس کو کم فہم لوگ مسیح موعود خیال کر بیٹھے ہیں یہ کوئی نیا دعویٰ نہیں..... میں نے یہ دعویٰ ہرگز نہیں کیا کہ میں مسیح لکن مریم ہوں۔ جو شخص یہ الزام مجھ پر لگا دے وہ سراسر مفتری اور کذاب ہے۔ بلکہ میری طرف سے عرصہ ۸۷ سال سے برابر یہی شائع ہو رہا ہے کہ میں ٹیل مسیح ہوں یعنی حضرت عیسیٰ کے بعض روحانی خواص طبع اور عادات و اخلاق وغیرہ کے خدا تعالیٰ نے میری طبع میں بھی رکھے ہیں۔“ (ازالہ اوہام جلد ۱ صفحہ ۹۰ طبع اول)

اس عبارت میں جس کو کم فہم لوگ مسیح موعود خیال کر بیٹھے ہیں سے مراد غیر احمدی علماء کا خیالی مسیح موعود ہے یعنی مسیح لکن مریم۔ آپ ان کے خیالی مسیح موعود ہونے کا کوئی دعویٰ نہیں رکھتے۔ جس کی تشریح آپ نے یہ فرمادی ہے کہ میں نے یہ دعویٰ ہرگز نہیں کیا کہ میں مسیح لکن مریم ہوں۔ پس اس عبارت کا مطلب یہ ہے کہ کم فہم لوگ آپ کے دعویٰ سے یہ سمجھ بیٹھے تھے کہ حضرت مرزا صاحب ان خیالی مسیح موعود اور خیالی لکن مریم ہونے کا دعویٰ کرتے ہیں۔ آپ نے ان کی تردید فرمائی ہے کہ میں ایسا مسیح موعود نہیں۔ بلکہ ان کے ذہنی اور خیالی موعود کا ٹیل ہوں اور آپ نے جن عبارتوں میں مسیح موعود ہونے کا دعویٰ کیا ہے ان سے مراد صرف یہ ہے کہ آپ مسیح بن مریم کے ٹیل ہیں اور پیشگوئیوں میں دراصل مسیح بن مریم کا ٹیل ہی مراد

ہے۔ اصالتاً ابن مریم کا لفظ بطور استعارہ ہے اور آپ کو ابن مریم کا نام بھی پیشگوئیوں میں بطور استعارہ دیا گیا ہے۔ اس حقیقت کو مد نظر رکھ کر آپ نے یہ لکھا ہے۔
 ”سو یقیناً سمجھو کہ نازل ہونے والا ابن مریم یہی ہے۔“

(ازالہ اوہام صفحہ ۶۵۹ طبع اول)

اور اسی استعارہ کی تشریح میں آپ نے کشتی نوح میں لکھا ہے۔

”اس (اللہ) نے براہین احمدیہ کے تیسرے حصہ میں میرا نام مریم رکھا..... مریم کی طرح عیسیٰ کی روح مجھ میں نفع کی گئی اور استعارہ کے رنگ میں مجھے حاملہ ٹھہرایا گیا اور آخر کئی مہینوں کے بعد جو دس مہینے سے زیادہ نہیں مجھے مریم سے عیسیٰ بنایا گیا۔“ (کشتی نوح صفحہ ۴۶ طبع اول) اسی حقیقت کو مولانا رومؒ یوں بیان کرتے ہیں۔

بچو مریم جاں ز آسیب حبیب

حاملہ شد از مسیح دلفریب (مثنوی)

یعنی ایسے مومن کی جان پر جو مریم صفت ہو جب حبیب کا سایہ پڑا تو وہ دلفریب مسیح سے حاملہ ہو گئی۔

پس یہ مومن کی ولادت معنوی ہی ہے جس سے وہ پہلے بزرگوں کا ٹیل بننا ہے۔ کاش آپ اس حقیقت کو سمجھتے۔ پس حضرت اقدسؑ کا مسیح موعود ہونے سے انکار کم فہم لوگوں کے خیالی مسیح موعود ہونے سے انکار ہے اور آپ کا مسیح موعود کے دعویٰ کا اقرار صرف ان معنی میں ہے کہ آپ مسیح بن مریم کے ٹیل ہیں اور پیشگوئیوں کا موعود مسیح دراصل ٹیل مسیح تھانہ کہ حقیقتاً ابن مریم۔

پس مسیح موعود ہونے سے انکار الگ جہت ہے اور اقرار دوسری الگ جہت سے ہے لہذا دونوں قسم کی عبارتوں میں کوئی تناقض اور تضاد موجود نہیں لولا

الاعتبارات لبطلت الحکمة۔

برق صاحب کا غیر منطقی اعتراض

برق صاحب نے ایک دلچسپ جواب کے عنوان کے ماتحت حضرت مسیح موعودؑ کی مندرجہ ذیل عبارت پیش کی ہے۔

”مگر خدا نے میری نظر کو پھیر دیا میں براہین کی وحی کو نہ سمجھ سکا کہ وہ مجھے مسیح موعود بناتی ہے یہ میری سادگی تھی جو میری سچائی پر عظیم الشان دلیل تھی۔ ورنہ میرے مخالف مجھے بتلائیں کہ میں نے باوجودیکہ براہین احمدیہ میں مسیح موعود بنایا گیا بارہ برس تک یہ دعویٰ کیوں نہ کیا اور کیوں براہین میں خدا کی وحی کے مخالف لکھ دیا۔“

(اعجاز احمدی صفحہ ۷ طبع اول)

برق صاحب کو اس عبارت پر یہ اعتراض ہے کہ تضاد تو پیدا ہوا جناب مرزا صاحب کے کلام میں اور اس کا جواب دیں آپ کے مخالفین کیا دلچسپ منطق ہے۔

(حرف محرمانہ صفحہ ۸۲)

اعتراض کا جواب

برق صاحب کے اعتراض کا یہ خرف ریزہ قابلِ تعجب ہے میں حیران ہوں کہ انہیں یہ منطق کیوں سمجھ میں نہیں آئی۔ مخالفین کا اعتراض تھا کہ آپ نے براہین کے زمانہ میں عیسیٰؑ کے آنے کا اقرار کیوں کیا؟ حضرت اقدسؑ اس اقرار کو اپنی سادگی اور عدم تصنع پر محمول قرار دیتے ہیں اس طرح کہ براہین احمدیہ میں خدا تعالیٰ کے الہام میں آپ کو عیسیٰؑ قرار دیا گیا تھا۔ مگر پھر بھی سادگی سے آپ عیسیٰؑ کی آمد کے منتظر رہے اور یہ نہ سمجھے کہ اس الہام میں مجھے مسیح موعود قرار دیا گیا ہے ظاہر ہے کہ اگر آپ کے دل میں ہناوٹ ہوتی تو آپ اسی وقت وفات مسیح کا اعلان کر کے مسیح موعود ہونے کا

دعویٰ کر دیتے۔ لیکن چونکہ آپ نفسانیت اور بناوٹ سے پاک تھے اس لئے آپ اپنے پہلے رسمی عقیدہ پر جے رہے کہ حضرت مسیحؑ زندہ ہیں اور وہ دوبارہ آئیں گے اور خدا تعالیٰ کی وحی کو آپ نے ظاہر پر حمل نہ کیا۔ بلکہ اس وحی کی یہ تاویل کی کہ میں حضرت مسیحؑ سے شدید مشابہت رکھتا ہوں اور جب تک خدا تعالیٰ نے آپ پر اصل حقیقت خود نہیں کھولی کہ مسیح بن مریمؑ فوت ہو گئے ہیں اور پیشگوئیوں کے مطابق آپ ہی مسیح موعود ہیں تو آپ پہلے رسمی عقیدہ پر ہی جے رہے۔ ان مخالفین میں سے اگر کوئی اس سارے معاملہ کو آپ کی سادگی اور عدم تصنع پر محمول قرار نہ دے تو اسے جزا کے اور کیا جواب دیا جاسکتا تھا کہ اگر تمہیں آپ کی سادگی اور عدم تصنعِ مُسَلَّم نہیں تو پھر تم ہی بتاؤ اس کا موجب اور کیا امر ہے؟

اسی صورت میں یہ مطالبہ آپ کا مخالفین سے کیونکر ناجائز قرار دیا جاسکتا ہے کیوں یہ صحیح منطق پر مشتمل نہیں؟

جناب برق صاحب! دو اور دو چار یا دو اور دو اٹھارہ کی مثال اس جگہ صادق نہیں آسکتی۔ بلکہ یہ مثال صادق آتی ہے کہ جب کوئی دو اور دو کو چار نہ مانے تو پھر اس سے سوال ہو گا کہ پھر تم خود ہی بتاؤ کہ دو اور دو چار نہیں ہوتے تو کتنے ہوتے ہیں؟ یہ سوال اس موقع پر صحیح منطق ہو گا۔ کاش برق صاحب حقیقت بین نگاہ سے غور فرماتے۔

نہمنی سوال کا جواب

باقی رہا آپ کا یہ سوال کہ بارہ سال تک کیوں آپ کو وحی کا مطلب سمجھ نہ آسکا۔ ہر رسول کا فرض منصبی ہوتا ہے کہ وہ اپنی وحی کی تبلیغ کرے تو اس کا جواب یہ ہے کہ۔

آپ نے اس وحی کا جو مطلب سمجھا تھا کہ میں مسیحؑ سے اشد مشابہت رکھتا

ہوں۔ اور ان کا ٹیل ہوں۔ یہ بھی تو ان الہامات کا ضروری مفہوم ہی تھا۔ چنانچہ اس کی آپ نے اشاعت بھی فرمائی۔ ہاں اس وقت آپ پر خدا تعالیٰ کی طرف سے یہ انکشاف نہیں ہوا تھا کہ مسیح بن مریم وفات پا چکے ہیں۔ اس لئے آپ ٹیل مسیح کے دعویٰ کے ساتھ مسیح موعود کا دعویٰ نہیں کر سکتے تھے۔ یہ انکشاف آپ پر بعد میں ہوا کہ آپ ایسے ٹیل مسیح ہیں جو مسیح موعود ہے۔ تدریجی انکشاف میں اللہ تعالیٰ کے کچھ مصالح ہوتے ہیں جن پر آنکھیں بند کر کے اعتراض کرنا درست نہیں۔ آخر رسول کریم ﷺ پر اپنے خاتم النبیین ہونے کا انکشاف بھی اپنی وفات سے چند سال پہلے ہوا تھا۔ یعنی پانچ ہجری میں اور اپنی نبوت کے متعلق انکشاف بھی آپ پر شروع کے الہامات میں ہی نہیں ہو گیا تھا بلکہ اس انکشاف میں بھی تدریج سے کام لیا گیا تھا۔ جب تک آنحضرت ﷺ پر اللہ تعالیٰ کی طرف سے کسی مسئلہ کے بارہ میں انکشاف حقیقت نہیں ہو جاتا تھا آپ اہل کتاب کے طریق پر عمل فرما لیتے تھے۔ چنانچہ حدیث میں آیا ہے۔

”كَانَ يُحِبُّ مُوَافَقَةَ أَهْلِ الْكِتَابِ فِيمَا لَمْ يُؤْمَرْ بِهِ“

(مسلم باب سَدُّ النَّبِيِّ شَعْرَهُ)

”یعنی آپ ان امور میں اہل کتاب سے موافقت پسند کرتے تھے جن امور

میں آپ پر وحی سے انکشاف نہ ہو جاتا تھا۔“

اور اپنی شان کے متعلق تدریجی انکشاف بھی آنحضرت ﷺ کی زندگی کے

واقعات سے ظاہر ہے جس پر قبل ازیں روشنی ڈالی جا چکی ہے۔

باب سوم مسیح و شیل مسیح

برق صاحب نے اپنی کتاب کے تیسرے باب میں مندرجہ بالا عنوان قائم کر کے حضرت بانی سلسلہ احمدیہ کی بعض عبارتوں سے جن میں سے اکثر الزامی جوبات کے رنگ میں ہیں یہ دکھانے کی کوشش کی ہے کہ آپ نے حضرت مسیحؑ کے اخلاق و خواص کا یوں جائزہ لیا ہے۔

- ۱- حضرت مسیحؑ کا علم مرزا صاحب سے کم تھا۔
- ۲- خدائی تائید مرزا صاحب کے ساتھ زیادہ تھی۔
- ۳- حضرت مرزا صاحب اپنی تمام شان میں حضرت مسیحؑ سے بہت بڑھ کر تھے۔
- ۴- مسیحؑ شرابی تھے۔
- ۵- وہ بد زبان تھے۔

- ۶- وہ نہایت غیر مہذب الفاظ استعمال کرتے تھے۔
- ۷- وہ مسمریزم جیسے مکروہ اور قابل نفرت عمل میں کمال رکھتے تھے۔
- ۸- وہ روحانی تاثیروں میں ضعیف، نکتے اور قریب قریب ناکام تھے۔
- ۹- اس در ماندہ انسان کی پیشگوئیاں بے معنی تھیں۔
- ۱۰- اس کی نبوت کے ابطال پر کئی دلائل قائم تھے۔
- ۱۱- آپ کو کسی قدر جھوٹ بولنے کی عادت تھی۔
- ۱۲- ان کی معجزانہ پیدائش ایسی ہی تھی جیسے برسات میں کیڑے پیدا ہوں۔
- ۱۳- وہ رجولیت سے محروم تھے اور بھجورہ ہونا کوئی صفت نہیں۔

۱۴- گندی گالیوں کی وجہ سے شریفوں نے آپ سے کنارہ کر لیا تھا۔

۱۵- آپ کی تین دایاں اور نائیاں زناکارہ تھیں۔

(حرفِ حرمانہ صفحہ ۹۲، ۹۳)

پھر برق صاحب نے مقدمہ چشمہ مسیحی سے حاشیہ صفحہ ب طبع اول سے حضرت بابائی سلسلہ کی یہ عبارت بھی نقل کی ہے۔

”ہمارے قلم سے حضرت عیسیٰ علیہ السلام کی نسبت جو کچھ خلاف شان نکلا ہے وہ الزامی جواب کے رنگ میں ہے۔ اور وہ دراصل یہودیوں کے الفاظ ہم نے نقل کئے ہیں۔“

پھر اسی جگہ اسی کتاب کا یہ حوالہ بھی درج کیا ہے۔

”جس طرح یہود محض تعصب سے حضرت عیسیٰ اور ان کی انجیل پر حملے کرتے ہیں اسی رنگ کے حملے عیسائی قرآن شریف اور آنحضرت ﷺ پر کرتے ہیں۔ عیسائیوں کو مناسب نہ تھا کہ اس طریق بد میں یہودیوں کی پیروی کرتے۔“

(چشمہ مسیحی صفحہ ج طبع اول)

ان ہر دو عبارات سے صاف ظاہر ہے کہ حضرت بابائی سلسلہ احمدیہ نے یسوع مسیح کے متعلق جو سخت الفاظ لکھے ہیں وہ دراصل ”نقل کفر کفر نباشد“ یہودیوں کے اعتراضات نقل کئے ہیں ورنہ آپ حضرت عیسیٰ کو جن کا ذکر قرآن شریف میں ہے۔ قرآن مجید کے مطابق خدا کا نبی اور رسول اور برگزیدہ مانتے ہیں۔ چنانچہ فرماتے ہیں۔

”خدا میں وہ سچی محبت اُس (مسیح) سے رکھتا ہوں جو تمہیں ہر گز نہیں اور جس نور کے ساتھ میں اسے شناخت کرتا ہوں تم ہر گز اسے شناخت نہیں کر سکتے۔ اس میں کچھ شک نہیں کہ وہ خدا کا ایک پیارا اور برگزیدہ نبی تھا۔“

(دعوت حق صفحہ ۵ مشمولہ حقیقۃ الوحی طبع اول)

مگر چونکہ عیسائی قرآن شریف اور آنحضرت ﷺ پر گندے اور ناپاک اعتراضات کر رہے تھے۔ اس لئے جب وہ اعتراضات میں حد سے بڑھ گئے تو پھر آپ نے مجبور ہو کر الزامی جواب کا طریق اختیار کیا۔ اور عیسائیوں کے سامنے ان کے مزعوم مسیح کی شخصیت کے متعلق ازروئے انجیل بحث کی۔ یہ قرآن مجید کا واقعی احسان تھا کہ وہ حضرت مسیحؑ کو رستباز اور خدا کا برگزیدہ نبی پیش کرتا ہے۔ ورنہ اگر عیسائیوں کے معتقدات ملحوظ رکھے جائیں تو پھر واقعی ان کی نبوت ثابت نہیں ہو سکتی جب تک انجیل اپنی اصل روح میں نہ پڑھی جائیں۔ چونکہ عیسائیوں نے اپنے زعم میں انجیل کی رو سے انہیں خدا مان رکھا تھا اور دوسری طرف آنحضرت ﷺ پر ناپاک حملے کر رہے تھے۔ اس لئے ان پر ان کے طریق اعتراضات کی قباحت واضح کرنے کے لئے ان کے سامنے یہودیوں کے اعتراضات پیش کئے گئے تا انہیں سمجھ آ سکے کہ جس طرح یہودیوں کا مسیح پر اعتراضات کرنے کا طریق ایک ناپاک طریق تھا۔ اسی طرح عیسائی آنحضرت ﷺ پر جو اعتراضات کر رہے ہیں ان میں انہوں نے بھی یہودیوں کی ناپاک روش اختیار کر رکھی ہے۔ چنانچہ حضرت مسیح موعود علیہ السلام کی طرف سے یہودیوں کے اعتراضات کو عیسائیوں کے مقابل میں پیش کرنے کا یہ نتیجہ ہوا کہ انہیں لینے کے دینے پڑ گئے۔ اور انہیں سمجھ آ گئی کہ ان کا اسلام اور بانی اسلام پر ناپاک حملے کرنے کا طریق نامناسب تھا۔ اسی لئے انہیں وہ باتیں مسیح کے متعلق ازروئے انجیل سننا پڑی ہیں۔ جن کا جواب ان کے لئے سخت مشکل ہے۔ حضرت اقدسؑ نے ان اعتراضات میں اپنا کوئی عقیدہ بیان نہیں کیا تھا۔ بلکہ عیسائیوں کو صرف یہ سمجھانا مقصود تھا کہ جس قسم کے اعتراضات وہ اسلام اور بانی اسلام پر کر رہے ہیں ان سے بڑھ کر اعتراضات خود انجیل اور عیسائیوں کے معتقدات کی رو سے یہودیوں نے یسوع مسیح کے خلاف پیش کر رکھے ہیں۔ عیسائیوں کو اسلام اور بانی اسلام پر حملہ کرنے سے پہلے اپنے گھر کی خبر لینی

چاہیے۔ اس طرح الزامی جواب کا طریق اختیار کرنے سے خاطر خواہ نتیجہ نکلا۔ کیونکہ عیسائیوں نے اس کے بعد اپنی روش میں تبدیلی کر لی۔ حضرت بائبل سلسلہ احمدیہ سے پہلے الزامی جوابات کا یہ طریق عیسائیوں کے مقابلہ میں خود مسلمان علماء بھی اختیار کرتے رہے ہیں۔ بلکہ برق صاحب نے اپنی کتاب بھائی بھائی میں شیعوں کے بالقابل خود بھی ایسے الزامی جوابات کا طریق اختیار کیا ہے۔ جو باتیں حضرت اقدس نے عیسائیوں کے یسوع کے متعلق یہودیوں کے اعتراضات عیسائیوں کے سامنے پیش کرنے کی صورت میں اسلام و آنحضرت ﷺ کی مدافعت میں لکھی ہیں ویسے ہی اعتراضات مولوی آل حسن صاحب نے اپنی کتاب استفسار میں عیسائیوں کے سامنے پیش کئے ہیں جنہیں ہم نقل کرنا نہیں چاہتے۔ جو صاحب یہ اعتراضات دیکھنا چاہیں استفسار کے صفحہ ۷۳، ۱۰۷، ۳۳۷، ۳۵۰، ۳۵۲، ۳۶۹، ۳۹۰، ۳۹۱۔ میں ملاحظہ کریں۔ ”مباحثہ جہانگیری“ میں جو محمد جہانگیر خاں اور مسٹر مسیح داس کے مابین ۱۸۹۳ء میں آگرہ میں ہوا تھا اس میں حضرت اقدس کے الفاظ سے بھی زیادہ سخت الفاظ میں اعتراضات کئے گئے ہیں۔

اسی طرح مولوی رحمت اللہ صاحب مہاجر کی نے اپنی کتاب ”اعجاز عیسوی“ میں حضرت مسیح کے متعلق اسی قسم کے سخت اعتراضات تحریر کئے ہیں جیسے حضرت اقدسؑ نے یہودیوں کے اعتراضات عیسائیوں کے سامنے پیش کئے ہیں تا وہ اسلام و آنحضرت ﷺ پر اپنے اعتراضات کی ناپسندیدہ اور مکروہ روش میں تبدیلی کریں۔ پس اسلام کی مدافعت میں حضرت اقدسؑ نے جو طریق مجبوراً اختیار کیا برق صاحب اس پر معترض ہوتے ہوئے لکھتے ہیں۔

اعتراض

”اگر عیسائیوں کے لئے یہود کے طریقہ بد کی پیروی نامناسب تھی تو جناب

مرزا صاحب کے لئے اس پیروی کا جواز کہاں سے نکل آیا۔“

(حرفِ خرامانہ صفحہ ۹۳)

الجواب

یہودیوں نے یہ اعتراضات حضرت مسیح علیہ السلام پر ازراہ شرارت کئے تھے کیونکہ عیسائیوں نے ان کے مسلمہ انبیاء پر کوئی حملہ نہیں کیا تھا۔ پس یہودیوں کا طریق جارحانہ اور ظالمانہ تھا۔ حضرت اقدسؑ کے زمانہ میں عیسائی یہودیوں کے طریق پر اسلام اور بانی اسلام ﷺ پر حملہ آور ہوئے تھے اس لئے آپ کو یہودیوں کے اعتراضات جارحانہ طور نہیں بلکہ مدافعانہ طور پیش کرنا پڑے آیت لایُجِبُ اللہُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ۔ (النساء: ۱۴۹)

یعنی خدا تعالیٰ اعلانیہ بُری بات کو پسند نہیں کرتا بجز اس صورت کے کہ کوئی شخص مظلوم ہو۔ (اور سخت الفاظ استعمال کرے) اس مدافعانہ طریق کو جائز قرار دیتی ہے۔

خود حضرت مسیح موعود علیہ السلام لکھتے ہیں۔

”جس طرح یہود محض تعصب سے حضرت عیسیٰ اور ان کی انجیل پر حملہ کرتے ہیں۔ اسی رنگ کے حملے عیسائی قرآن شریف اور آنحضرت ﷺ پر کرتے ہیں۔ عیسائیوں کو مناسب نہ تھا کہ اس طریق بد میں یہودیوں کی پیروی کرتے۔“

(چشمہ مسیحی صفحہ ج طبع اول)

پس عیسائی چونکہ اسلام اور بانی اسلامؐ پر ظالمانہ طریق سے ناپاک حملے کرتے تھے ان کے مقابلے میں حضرت مسیح موعود علیہ السلام نے نقلِ کفر کفر نباشد کے مطابق یہودیوں کے اعتراضات نقل کر کے عیسائیوں کو توجہ دلائی ہے۔ تا اس طریق

کا نامناسب ہونا نہیں اچھی طرح محسوس ہو جائے۔ خود انجیل میں لکھا ہے۔
 ”عیب نہ لگاؤ تا تم پر عیب نہ لگایا جائے۔“ (متی ۷/۱)

یسوع مسیح کے اس قول کے مطابق جب عیسائیوں نے دوسروں کو الزام دینے کا طریق اختیار کیا تو پھر ضروری تھا کہ اس پیشگوئی کے مطابق ان کے لئے وہی پیمانہ استعمال کیا جاتا جو وہ استعمال کر رہے تھے۔ پس از روئے انجیل بھی مدافعت کے اس طریق کا استعمال ضروری تھا۔ چنانچہ اس کے بعد عیسائیوں نے اسلام اور بانی اسلام علیہ السلام پر کھلے کھلے ناپاک حملوں کا طریق چھوڑ دیا اور ان کے اعتراضات کی روش بدل گئی اور انہوں نے اس میں خاصی اصلاح کر لی۔ ماسوا اس کے اگر مدافعت کا یہ طریق اختیار نہ کیا جاتا اور عیسائیوں کی روش میں تبدیلی نہ ہوتی تو ملک میں سخت فتنے کا دروازہ کھل جاتا اور مسلمانوں کو سخت مصیبت سے دوچار ہونا پڑتا۔ کیونکہ مسلمان اپنے نبی کریم ﷺ کے خلاف گندے اعتراضات نہیں سن سکتے تھے۔ حضرت مسیح موعود علیہ السلام نے عیسائیوں کے سامنے یہودیوں کے اعتراضات پیش کر کے مسلمانوں کے جوش کو ٹھنڈا کر دیا اور اس طرح مسلمان ایک سخت تباہی اور کشت و خون سے بچ گئے۔

پس حضرت مسیح موعود علیہ السلام نے دو مصیبتوں میں آسان مصیبت کو اختیار کیا ہے جس سے عیسائی بھی راہِ راست پر آگئے اور مسلمان بھی فتنہ سے بچ گئے اور مدافعت کا یہ طریق آپ کا اضطراب اختیار کرنا پڑا، اور نہ آپ دل سے یہ طریق اختیار کرنا نہیں چاہتے تھے۔ اسلام کا اصول یہ ہے کہ وہ باتیں جو عام حالات میں جائز نہ ہوں اضطراب میں جائز ہو سکتی ہیں جزاء سَبَقَةِ سَبَقَةٍ مِثْلُهَا (الشوریٰ: ۴۱) تو ایک عام قانون ہے کہ بدی کی جزا بدی سے دینا جائز ہے۔

پس اپنی نیت کو صحیح رکھتے ہوئے اس قسم کی تنقید جو الزامی رنگ میں دشمن کا

منہ بند کرنے والی ہو اس اصل کے ماتحت جائز ہے۔ اس لئے علمائے اسلام عیسائیوں وغیرہ کے بالمقابل الزامی جواب دیتے رہے ہیں۔ حضرت مسیح موعود علیہ السلام اس طریق کلام کو اختیار کرنے کی وجہ نور القرآن نمبر ۲ ”ناظرین کے لئے ضروری اطلاع“ کے عنوان کے ماتحت خودیوں رقم فرماتے ہیں۔

۱۔ ”ہم اس بات کو افسوس سے ظاہر کرتے ہیں کہ ایک ایسے شخص کے مقابل پر یہ نمبر نور القرآن کا جاری ہوا جس نے جائے مذہبانہ کلام کے ہمارے سید و مولیٰ نبی ﷺ کی نسبت گالیوں سے کام لیا ہے اور اپنی خباثت سے اس امام الطہیین و سید المظہرین پر سراسر افتراء سے ایسی تہمتیں لگائی ہیں کہ ایک پاک دل انسان کا ان کے سننے سے بدن کانپ جاتا ہے۔ لہذا محض ایسے یادہ گولوگوں کے علاج کے لئے جواب ترکی بترکی دینا پڑا ہم ناظرین پر ظاہر کرتے ہیں کہ ہمارا عقیدہ حضرت مسیح علیہ السلام پر نہایت نیک عقیدہ ہے اور ہم دل سے یقین رکھتے ہیں کہ وہ خدا تعالیٰ کے سچے نبی اور اس کے پیارے تھے اور ہمارا اس بات پر ایمان ہے کہ وہ جیسا کہ قرآن شریف ہمیں خبر دیتا ہے اپنی نجات کے لئے ہمارے سید و مولیٰ محمد مصطفیٰ ﷺ پر دل و جان سے ایمان لائے تھے۔ اور حضرت موسیٰ کی شریعت کے صد ہا خادموں میں سے ایک مخلص خادم وہ بھی تھے۔ پس ہم انکی حیثیت کے موافق ہر طرح ان کا ادب ملحوظ رکھتے ہیں۔ لیکن عیسائیوں نے جو ایک ایسا یسوع پیش کیا ہے جو خدائی کا دعویٰ کرتا تھا اور بجز اپنے نفس کے تمام اولین اور آخرین کو لعنتی سمجھتا تھا۔ یعنی ان بد کاریوں کا مرتکب خیال کرتا تھا۔ جن کی سزا لعنت ہے ایسے شخص کو ہم بھی رحمت الہی سے بے نصیب سمجھتے ہیں۔ قرآن نے ہمیں اس گستاخ اور بد زبان یسوع کی خبر نہیں دی۔ اس شخص کے چال چلن پر ہمیں نہایت حیرت ہے جس نے خدا پر مرنا جائز رکھا اور آپ خدائی کا دعویٰ کیا اور ایسے پاکوں کو جو ہزار درجہ اس سے بہتر تھے گالیاں دیں سو ہم نے اپنے کلام میں ہر جگہ عیسائیوں کا

فرضی مسیح مراد لیا ہے اور خدا تعالیٰ کا ایک عاجز بندہ عیسیٰ ابن مریم جو نبی تھا جس کا ذکر قرآن میں ہے وہ ہمارے ورثت مخاطبات میں ہر گز مراد نہیں یہ طریق ہم نے برابر چالیس برس تک پادری صاحبوں کی گالیاں سن کر اختیار کیا ہے۔“

(نور القرآن نمبر ۲، ستمبر ۱۸۹۵ء تا اپریل ۱۸۹۶ء بعنوان ناظرین کیلئے ضروری اطلاع ۲۰ دسمبر ۱۸۹۵ء)

۲۔ پھر نور القرآن میں ”رسالہ فتح مسیح“ کے عنوان کے ذیل میں لکھتے ہیں۔

”چونکہ پادری فتح مسیح فتح گڑھ ضلع گورداسپور نے ہماری طرف ایک خط نہایت گندہ بھجوا۔ اور اس میں ہمارے سید و مولیٰ محمد مصطفیٰ ﷺ پر زنا کی تہمت لگائی۔ اور سوائے اس کے اور بہت سے الفاظ بطریق سب و شتم استعمال کئے اس لئے قرین مصلحت معلوم ہوا کہ اس کے خط کا جواب شائع کر دیا جائے لہذا یہ رسالہ لکھا گیا۔ امید کہ پادری صاحبان اس کو غور سے پڑھیں اور اس کے الفاظ سے رنجیدہ خاطر نہ ہوں کیونکہ یہ تمام پیرایہ میاں فتح مسیح کے سخت الفاظ اور نہایت ناپاک گالیوں کا نتیجہ ہے۔ تاہم ہمیں حضرت مسیح علیہ السلام کی شان مقدس کا بہر حال لحاظ ہے اور صرف فتح مسیح کے سخت الفاظ کے عوض ایک فرضی مسیح کا بالقابل ذکر کیا گیا ہے اور وہ بھی سخت مجبوری سے۔ کیونکہ اس نادان نے بہت ہی شدت سے گالیاں آنحضرت ﷺ کو نکالی ہیں اور ہمارا دل دکھایا ہے۔“

(نور القرآن نمبر ۲ صفحہ ۱ طبع اول)

۳۔ پھر آپ اعجاز احمدی صفحہ ۳ پر لکھتے ہیں۔

”یہود تو حضرت عیسیٰ علیہ السلام کے معاملہ میں اور ان کی پیشگوئیوں کے بارے میں ایسے قوی اعتراض رکھتے ہیں کہ ہم بھی ان کا جواب دینے میں حیران ہیں بغیر اس کے کہ یہ کہہ دیں کہ ضرور عیسیٰ نبی ہے کیونکہ قرآن نے ان کو نبی قرار دیا ہے اور کوئی دلیل ان کی نبوت پر قائم نہیں ہو سکتی۔ بلکہ ابطال نبوت پر کئی دلائل قائم ہیں یہ

احسان قرآن کا اُن پر ہے کہ اُن کو بھی نبیوں کے دفتر میں لکھ دیا اسی وجہ سے ہم ان پر ایمان لائے کہ وہ سچے نبی ہیں اور برگزیدہ ہیں اور اُن تہمتوں سے معصوم ہیں۔ جو اُن پر اور اُن کی ماں پر لگائی گئی ہیں۔“

(اعجاز احمدی صفحہ ۱۳ طبع اول)

یہی بات ضمیمہ انجام آتھم میں یوں لکھی ہے۔

”بالآخر ہم لکھتے ہیں کہ ہمیں پادریوں کے یسوع اور اس کے چال چلن سے کچھ غرض نہ تھی انہوں نے ناحق ہمارے نبی ﷺ کو گالیاں دے کر ہمیں آمادہ کیا کہ ان کے یسوع کا کچھ تھوڑا سا حال ان پر ظاہر کریں۔ چنانچہ اسی پلید نالائق فتح مسیح نے اپنے خط میں جو میرے نام بھیجا ہے آنحضرت ﷺ کو زانی لکھا ہے اور اس کے علاوہ اور بہت گالیاں دی ہیں پس اسی طرح اس مُردار اور خبیث فرقہ نے جو مُردہ پرست ہے ہمیں اس بات کے لئے مجبور کر دیا ہے کہ ہم بھی ان کے یسوع کے کسی قدر حالات لکھیں۔ اور مسلمانوں کو واضح رہے کہ خدا تعالیٰ نے یسوع کی قرآن شریف میں کچھ خبر نہیں دی کہ وہ کون تھا اور پادری اس بات کے قائل ہیں کہ یسوع وہ شخص تھا جس نے خدائی کا دعویٰ کیا اور حضرت موسیٰ کا نام ڈاکو اور ہٹلار رکھا اور آنے والے مقدس نبی کے وجود سے انکار کیا اور کہا میرے بعد سب ٹھوٹے نبی آئیں گے پس ہم ایسے ناپاک خیال اور متکبر اور راستبازوں کے دشمن کو ایک بھلامنس آدمی بھی قرار نہیں دے سکتے۔ چہ جائیکہ کہ اس کو نبی قرار دیں۔ نادان پادریوں کو چاہیے کہ وہ گالیوں کا طریق چھوڑ دیں۔ ورنہ نہ معلوم خدا کی غیرت کیا کیا ان کو دکھلائے گی۔“

(ضمیمہ انجام آتھم حاشیہ صفحہ ۸، ۹ طبع اول)

پھر فرماتے ہیں :-

”اور یاد رہے کہ یہ ہماری رائے اس یسوع کی نسبت ہے جس نے خدائی کا دعویٰ کیا اور پہلے نبیوں کو چور اور ہٹلار کہا۔ اور خاتم الانبیاء ﷺ کی نسبت بجز اس کے

کچھ نہیں کہا کہ میرے بعد جھوٹے نبی آئیں گے۔ ایسے یسوع کا قرآن میں کہیں ذکر نہیں۔“
(انجام آتھم صفحہ ۱۳ طبع اول)

تریق القلوب کے حاشیہ صفحہ ۷۷ طبع اول پر تحریر فرماتے ہیں۔

”حضرت مسیح کے حق میں کوئی بے ادبی کا کلمہ میرے منہ سے نہیں نکلا یہ

سب مخالفوں کا افتراء ہے۔ ہاں چونکہ درحقیقت کوئی ایسا یسوع مسیح نہیں گزرا جس نے خدائی کا دعویٰ کیا ہو اور آنے والے نبی خاتم الانبیاء کو جھوٹا قرار دیا ہو اور حضرت موسیٰ کو ڈاکو کہا ہو اس لئے میں نے فرضِ محال کے طور پر اس کی نسبت ضرور بیان کیا ہے کہ ایسا مسیح جس کے یہ کلمات ہوں۔ رستباز نہیں ٹھہر سکتا۔ لیکن ہمارا مسیح ابن مریم جو اپنے تئیں بندہ اور رسول کہلاتا ہے اور خاتم الانبیاء کا مُصدّق ہے۔ اس پر ہم ایمان لاتے ہیں اور آیت حَادِلْهُم بِالَّتِي هِيَ أَحْسَنُ کا یہ منشا نہیں ہے کہ ہم اس قدر نرمی کریں کہ مدابنہ کر کے خلاف واقعہ بات کی تصدیق کریں کیا ہم ایسے شخص کو جو خدائی کا دعویٰ کرے اور ہمارے رسول کو پیشگوئی کے طور پر کذاب قرار دے اور حضرت موسیٰ کا نام ڈاکو رکھے رستباز کہہ سکتے ہیں۔ کیا ایسا کرنا مجادلہ حسنہ ہے؟ ہرگز نہیں بلکہ منافقانہ سیرت اور بے ایمانی کا ایک شعبہ ہے۔“

ان حوالہ جات سے ظاہر ہے کہ حضرت مرزا صاحب نے جو درشت الفاظ لکھے ہیں ان کا مرجع حضرت عیسیٰ علیہ السلام نہیں بلکہ ان کا مرجع عیسائیوں کا ایک فرضی یسوع ہے۔ اور آپ نے اس کے متعلق بھی بعض باتیں مجبوراً الزامی رنگ میں فرضِ محال کے طور پر لکھی ہیں۔ حضرت عیسیٰ علیہ السلام پر آپ صدق دل سے ایمان رکھتے ہیں اور انہیں خدا کا برگزیدہ اور رستباز نبی یقین کرتے ہیں اور مخالفین کو آپ پر حضرت عیسیٰ علیہ السلام کی بے ادبی کا الزام لگانے کو ان مخالفوں کا افتراء قرار دیتے ہیں۔ پھر فرماتے ہیں۔

”ہم اس بات کے لئے بھی خدا تعالیٰ کی طرف سے مامور ہیں کہ حضرت عیسیٰ علیہ السلام کو خدا تعالیٰ کا سچا اور پاک اور مستباز نبی مانیں اور ان کی نبوت پر ایمان لاویں سو ہماری کتاب میں کوئی ایسا لفظ موجود نہیں ہے جو ان کی شانِ بزرگ کے برخلاف ہو اور اگر کوئی ایسا خیال کرے تو وہ دھوکہ کھانے والا اور جھوٹا ہے۔“

(ایام الصلح ٹائٹل پیج صفحہ ۲ طبع اول و تبلیغ رسالت مجموعہ اشتہارات جلد ۷ صفحہ ۷۷)

پھر تحریر فرماتے ہیں۔

”موسیٰ کے سلسلہ میں ابن مریم مسیح موعود تھا اور محمدی سلسلہ میں میں مسیح موعود ہوں سو میں اس کی عزت کرتا ہوں جس کا ہمنام ہوں اور مفسد اور مفتری ہے وہ شخص جو کہتا ہے کہ میں مسیح ابن مریم کی عزت نہیں کرتا۔“

(کشتی نوح صفحہ ۱۶ طبع اول)

پھر تحریر فرماتے ہیں۔

”جس حالت میں مجھے دعویٰ ہے کہ میں مسیح موعود ہوں اور حضرت عیسیٰ علیہ السلام سے مجھے مشابہت ہے تو ہر ایک شخص سمجھ سکتا ہے کہ میں نعوذ باللہ حضرت عیسیٰ علیہ السلام کو بُرا کہتا تو اپنی مشابہت ان سے کیوں بتلاتا کیونکہ اس سے تو خود میرا بُرا ہونا لازم آتا ہے۔“

(اشتہار ۲۷/۲ دسمبر ۱۸۹۸ء حاشیہ و تبلیغ رسالت جلد ۷ صفحہ ۷۰ حاشیہ)

پس یہ ظاہر ہے کہ حضرت مسیح موعود علیہ السلام نے عیسائیوں کے فرضی یسوع کے متعلق الزامی رنگ میں یہودیوں کے اعتراضات عیسائیوں کے سامنے پیش کئے ہیں۔

برق صاحب کا اعتراض

اس پر برق صاحب کا اعتراض یہ ہے کہ ”قرآن کا عیسیٰ انجیل کے یسوع سے

کوئی الگ ہستی نہ تھا۔“

الجواب

اصل حقیقت تو یہی ہے کہ قرآن کا عیسیٰ اور انجیل کا یسوع ایک ہی انسان تھا۔ مگر الزام خصم کے لئے انجیلی یسوع کو قرآن مجید کے حضرت عیسیٰ سے الگ فرض کرنا زبوں ضروری تھا۔ کیونکہ عیسائیوں کا متصور یسوع بقول ان کے خدائی کا دعویٰ دار تھا۔ اور قرآن مجید کا پیش کردہ مسیح علیہ السلام خدا کا بندہ اور نبی اور رسول تھا۔

الزامی استدلال کے لئے خود جناب برق صاحب نے حضرت مسیح موعود علیہ السلام والا طریق اختیار کیا ہے۔ مگر خود اپنے طریق الزام کو نظر انداز کر کے اب محض اعتراض برائے اعتراض پر کمر بستہ ہیں۔

دیکھئے خود محترم برق صاحب نے بھی ”دو اسلام“ کے نام سے ایک کتاب لکھی ہے۔ حالانکہ اسلام تو ایک ہی ہے مگر انہوں نے روائتی اسلام اور اپنے مزعوم و متصور اسلام کے لحاظ سے دو اسلام قرار دیدیئے ہیں اور پھر روائتی اسلام کی خوب مذمت کی ہے۔ چنانچہ وہ اپنی کتاب بھائی بھائی کے صفحہ ۱۳، ۱۴ پر ”روایتی اسلام“ کے عنوان کے تحت لکھتے ہیں۔

”روایتی اسلام ایک بڑا ہی دلچسپ اسلام ہے اس کی ایک خوبی یہ ہے کہ آتش اختلاف کبھی بجھنے نہیں دیتا۔ دوسری یہ کہ انسان کو انسان کا تیری بنائے رکھتا ہے اور تیسری یہ کہ زندگی کی سب سے بڑی حقیقت یعنی عمل (محنت) جدوجہد و تنگاپن سے بے نیاز کر دیتا ہے۔ اہل سنت کے ہاں ہزاروں ایسی احادیث موجود ہیں جس کی رو سے خالی کلمہ پڑھنا یا کسی دعا کا ورد کرنا فلاح دنیوی و اخروی کے لئے کافی ہے عمل کی ضرورت ہی نہیں (تفصیل میری کتاب دو اسلام میں ملاحظہ فرمائیے) اور شیعوں کے

ہاں بھی ماتم حسین اور حُبِ علی کو نجات کے لئے کافی سمجھا جاتا ہے اور اس پر بے شمار روایات موجود ہیں۔“

جس طرح جناب برق صاحب نے اسلام کے متعلق دو تصوروں کے لحاظ سے دو اسلام قرار دیئے ہیں۔ اور ان میں سے ایک اسلام آپ کے نزدیک اچھا نہیں۔ اس لئے اس پر آپ معترض ہیں کہ وہ بقول آپ کے جد و جمد سے بے نیاز کرتا ہے۔ اور دوسرا اسلام آپ کا مرغوب اور پسندیدہ ہے۔ حالانکہ اسلام حقیقت میں ایک ہی دین ہے دو نہیں لیکن دو الگ الگ تصوروں کے لحاظ سے آپ نے دو اسلام قرار دیئے ہیں۔ اسی طرح حضرت عیسیٰ علیہ السلام اور یسوع تو درحقیقت ایک ہی انسان ہے مگر عیسائیوں کا مَنصُورِ یسوع اور قرآن مجید کا عیسائی تصور اور قرآنی تصور کے لحاظ سے حضرت اقدسؑ نے الگ الگ قرار دے کر عیسائیوں کے فرضی یسوع پر الزامات قائم کئے ہیں۔ جس طرح برق صاحب نے اہل سنت کے دینِ اسلام کو روائتی اسلام قرار دے کر اسے ہدفِ ملامت بنایا ہے۔

حالانکہ برق صاحب کا موقف نہایت ہی کمزور ہے۔ کیونکہ آپ صرف احادیث کا انکار کرنے کی خاطر اہل سنت کے روائتی اسلام کو نشانیِ اعتراض بنا رہے ہیں۔ اہل سنت کا اسلام ہر گز یہ نہیں کہتا کہ عمل اور جد و جمد سے کام نہ کیا جائے یا یہ کہ عمل کی ضرورت نہیں اور نجات کے لئے صرف کلمہ پڑھ لینا کافی ہے۔ اگر کوئی شخص ایسا سمجھتا ہے تو وہ موردِ طعن ہے نہ کہ اہل سنت کا اسلام اور ان کی احادیث صحیحہ۔ تعجب ہے کہ اسلام کے دو تصوروں کے لحاظ سے آپ کا یہ لکھنا تو آپ کے نزدیک درست ہے کہ اسلام دو ہیں۔ لیکن عیسائیوں کے فرضی یسوع اور حضرت عیسیٰ علیہ السلام کا دو مسیح ہونا آپ کی سمجھ میں نہیں آرہا۔

فضیلت بر مسیح علیہ السلام

یہ درست ہے کہ حضرت بانی سلسلہ احمدیہ کا دعویٰ ہے کہ آپ اپنی تمام شان میں حضرت عیسیٰ علیہ السلام سے افضل ہیں۔ آپ اس کی وجہ یہ بیان فرماتے ہیں :-
 ”میں یہ بھی دیکھتا ہوں کہ مسیح ابن مریم آخری خلیفہ موسیٰ علیہ السلام کا ہے اور میں آخری خلیفہ اُس نبی کا ہوں جو خیر الرسل ہے۔ اس لئے خدا نے چاہا کہ مجھے اس سے کم نہ رکھے۔ میں خوب جانتا ہوں کہ یہ الفاظ ان لوگوں کو گوارا نہ ہوں گے۔ جن کے دلوں میں حضرت مسیح کی محبت پر ستش کی حد تک پہنچ گئی ہے مگر میں ان کی پرواہ نہیں کرتا۔ میں کیا کروں میں کس طرح خدا کے حکم کو چھوڑ سکتا ہوں اور کس طرح اس روشنی سے جو مجھے دی گئی تاریکی میں آسکتا ہوں۔
 پھر آگے چل کر تحریر فرماتے ہیں :-

”میں اس قدر جانتا ہوں کہ آسمان پر خدا تعالیٰ کی غیرت عیسائیوں کے مقابل پر بوجوش مار رہی ہے۔ انہوں نے آنحضرت ﷺ کی شان کے مخالف وہ تو ہیں کے الفاظ استعمال کئے ہیں کہ قریب ہے کہ ان سے آسمان پھٹ جائیں۔ پس خدا دکھلاتا ہے کہ اُس رسول کے ادنیٰ خادم اسرائیلی مسیح ابن مریم سے بڑھ کر ہیں۔ جس شخص کو اس فقرہ سے غیظ و غضب ہو اس کو اختیار ہے کہ وہ اپنے غیظ سے مر جائے۔ مگر خدا نے جو چاہا ہے کیا۔ اور جو چاہتا ہے کرتا ہے۔ کیا انسان کا مقدور ہے کہ وہ اعتراض کرے کہ ایسا تو نے کیوں کیا؟
 (حقیقۃ الوحی صفحہ ۱۵۰ طبع اول)

مسیح کا شراب پینا

برق صاحب نے کشتی نوح کے حاشیہ صفحہ ۶۵ طبع اول کی عبارت یوں درج

کی ہے :-

”یورپ کے لوگوں کو جس قدر شراب نے نقصان پہنچایا ہے اس کا سبب تو یہ تھا کہ عیسائی شراب پیا کرتے تھے۔ شاید کسی بیماری کی وجہ سے یا بُرائی عادت کی وجہ سے۔“

جناب برق صاحب نے یہ عبارت ادھوری پیش کی ہے۔ حقیقت یہ ہے کہ حضرت مسیح موعود علیہ السلام مسلمانوں کو جو یورپ کی تقلید میں شراب پیتے ہیں ہدایت فرما رہے ہیں کہ یورپ کے لوگ تو شراب پینے کے لئے اپنے زُعم میں ایک یہ وجہ جواز رکھتے ہیں کہ حضرت مسیح شراب پیتے تھے لیکن اسلام میں تو اس کے لئے کوئی وجہ جواز نہیں۔ پس تم کس بنا پر شراب پیتے ہو۔ مسیح کے زمانہ میں تو شراب حلال تھی اور اسلام میں حرام ہے۔

جب حضرت مسیح علیہ السلام کے زمانہ میں شراب حرام ہی نہ تھی بلکہ حلال تھی تو پھر ان کا شراب پینا معصیت نہ ہوا۔ اس لئے اس کا ذکر قابلِ اعتراض کس طرح ہوا عیسائیوں میں تو عشائے ربانی کی رسم میں شراب کا استعمال ایک مذہبی رسم ہے اور وہ اس رسم کو یسوع مسیح کے ذریعہ جاری کردہ خیال کرتے ہیں۔

عمل التَّزَبُّبِ

اس عمل التَّزَبُّبِ کے بارہ میں جس میں حضرت مسیحؑ کمال رکھتے تھے اور آپؑ نے یہ عمل معجزانہ طور پر باذنِ وحکمِ الہی اختیار کیا تھا۔ جناب برق صاحب نے اپنی عادت کے مطابق حضرت بانی سلسلہ احمدیہ کی ادھوری اور نامکمل تحریریں آگے یا پیچھے اور درمیان سے کاٹ کر پیش کرتے ہوئے ایک غلط تاثر دینے کی کوشش کی ہے۔ اور دل میں چور ہونے کی وجہ سے اس غلط تاثر کو مضبوط کرنے کے لئے حرفِ محرمانہ کے حاشیہ صفحہ ۸۶، ۸۷ پر یہ نوٹ دیا ہے کہ :-

”اقتباس میں نقطوں کا یہ مطلب نہیں کہ ہم نے بعض حصے حذف کر کے عبارت کو حسب منشاء ڈھال لیا ہے۔ حاشا و کلابد دینتی کا کوئی ارادہ نہیں بلکہ یہ ہے کہ بعض زائد الفاظ کو بغرض اختصار حذف کر دیا گیا ہے۔“

ہم اس جگہ حضرت اقدسؒ کی پوری عبارت نقل کر دیتے ہیں۔ جس سے پڑھنے والوں پر خود بخود جناب برق صاحب کے ارادہ اور ویانت کی قلعی کھل جائے گی۔ جناب برق صاحب نے ایک ہی مضمون سے دو عبارتیں ور میانی اور پہلا اور آخری حصہ چھوڑ کر نقل کی ہیں۔ ہم نے چھوڑے ہوئے حصہ پر خط کھینچ دیا ہے تا پڑھنے والوں کو فیصلہ کرنے میں آسانی ہو۔

”یہ بات قطعی اور یقینی طور پر ثابت ہو چکی ہے کہ حضرت مسیح ابن مریم باؤن و حکم الہی الیسع نبی کی طرح اس عمل العزب میں کمال رکھتے تھے۔ گوا الیسع کے درجہ کاملہ سے کم رہے ہوئے تھے کیونکہ الیسع کی لاش نے بھی معجزہ دکھلایا کہ اس کی ہڈیوں کے لگنے سے ایک مردہ زندہ ہو گیا۔ مگر چوروں کی لاشیں مسیح کے جسم کے ساتھ لگنے سے ہرگز زندہ نہ ہو سکیں۔ بہر حال مسیح کی یہ تربی کارروائیاں زمانہ کے مناسب حال بطور خاص مصلحت کے تھیں۔ مگر یاور کھنا چاہئے کہ یہ عمل ایسا قدر کے لائق نہیں جیسا کہ عوام الناس اس کو خیال کرتے ہیں اگر یہ عاجز اس عمل کو مکروہ اور قابل نفرت نہ سمجھتا تو خدا تعالیٰ کے فضل و توفیق سے امید قویٰ رکھتا تھا کہ ان عجوبہ نمایوں میں حضرت مسیح ابن مریم سے کم نہ رہتا لیکن مجھے وہ روحانی طریق پسند ہے جس پر ہمارے نبی ﷺ نے قدم مارا ہے اور حضرت مسیح نے بھی اس عمل جسمانی کو یسودیوں کے جسمانی اور پست خیالات کی وجہ سے جو ان کی فطرت میں مرکوز تھے باؤن و حکم الہی ☆ عمل العزب کے آگے برق صاحب نے بریکٹ میں اپنی طرف سے ”وو مسمیزم شعبہ بازی“ کے لفظ لکھ دیئے تھے جو کاٹ دیئے گئے ہیں۔

اختیار کیا تھا ورنہ دراصل مسیح کو بھی یہ عمل پسند نہ تھا۔“

(ازالہ اوہام صفحہ ۳۰۹، ۳۱۰ حاشیہ طبع اول)

اس عبارت سے ظاہر ہے کہ جس طرح حضرت مسیح موعود علیہ السلام کو یہ عمل ناپسند ہے ویسے ہی حضرت عیسیٰ علیہ السلام کو بھی ناپسند تھا۔ لیکن انہوں نے مجبوراً یہودیوں کے پست خیالات کی وجہ سے باذن و حکم الہی اس عمل کو اختیار کیا تھا۔ پس اس میں کون سی بات قابل اعتراض ہے حضرت اقدسؑ نے بائبل کی بنا پر یہ دکھایا ہے کہ الیسع نبی اس عمل میں حضرت مسیح علیہ السلام سے بڑھ کر تھا کہ اس کی ہڈیوں سے ایک مردہ کی لاش اٹھو جانے سے مردہ زندہ ہو گیا۔ واضح ہو کہ حضرت اقدسؑ کا یہ عقیدہ نہیں کہ کبھی کوئی حقیقی مردہ زندہ ہوا۔ یہ بات عیسائیوں کے مسلمات کی بنا پر لکھی گئی ہے وہ کہتے تھے کہ حضرت مسیح نے مردے زندہ کئے لہذا وہ خدا تھے۔ آپ نے بتایا ان سے بڑھ کر الیسع کی ہڈیوں نے ایک مردہ زندہ کر دیا۔ چونکہ حضرت اقدسؑ کے نزدیک اس عمل کا روحانیت سے کوئی تعلق نہ تھا اس لئے آپ نے اسے اختیار نہ کیا۔ بلکہ آنحضرت ﷺ کی روحانی راہوں کی پیروی اختیار کی۔ برق صاحب کا بریکٹ میں اپنی طرف سے اسے شعبہ بازی لکھنا درست نہیں۔

حضرت اقدسؑ تو اس عمل کو حضرت عیسیٰ علیہ السلام کا عقلی معجزہ قرار دیتے ہیں چنانچہ آپ ازالہ اوہام کے صفحہ ۳۰۱، ۳۰۲ حاشیہ طبع اول پر تحریر فرماتے ہیں :-

”سو واضح ہو کہ انبیاء کے معجزات دو قسم کے ہوتے ہیں۔ (۱)۔ ایک وہ جو محض سماوی امور ہوتے ہیں جن میں انسان کی تدبیر اور عقل کو کچھ دخل نہیں ہوتا جیسے شق القمر جو ہمارے سید و مولیٰ نبی ﷺ کا معجزہ تھا اور خدا تعالیٰ کی غیر محدود قدرت نے ایک راستباز اور کامل نبی کی عظمت ظاہر کرنے کیلئے اس کو دکھایا تھا۔ (۲)۔ دوسرے عقلی معجزات ہیں جو اس خارق عادت عقل کے ذریعہ سے ظہور پذیر ہوتے ہیں جو الہام

الہی سے ملتی ہے جیسے سلیمان کا وہ معجزہ جو صَرَخٌ مُّعَرَّذٌ مِّنْ قَوَارِيرَ (النمل: ۴۵) ہے جس کو دیکھ کر بلیس کو ایمان نصیب ہوا۔

اب جاننا چاہیے کہ بظاہر ایسا معلوم ہوتا ہے کہ حضرت مسیح کا معجزہ حضرت سلیمان کی طرح صرف عقلی تھا۔“

پس یہ کس قدر ظلم ہے کہ حضرت عیسیٰ علیہ السلام کی تربیتی کارروائیوں کو حضرت مسیح موعود علیہ السلام تو ان کا معجزہ قرار دیتے ہیں جو خارق عادت عقل سے ظہور میں آتا تھا مگر جناب برق صاحب شعبہ بازی کا لفظ حضرت اقدس کی عبارت کے درمیان بریکٹ میں داخل کر کے اپنی ویانت کا ثبوت دے رہے ہیں۔

دوسری عبارت

دوسری عبارت جو برق صاحب نے لکھی ہے۔ اس کے درمیانی حصوں کا چھوڑنا تو کوئی غلط تاثر پیدا نہیں کرتا البتہ اس کے بعد کے حصہ کو ترک کر دینا ضرور غلط تاثر پیدا کر سکتا ہے۔ بعد کا حصہ یوں ہے۔

لیکن ہمارے نبی ﷺ نے ان جسمانی امور کی طرف توجہ نہیں فرمائی اور تمام زور اپنی روح کا دلوں میں ہدایت پیدا ہونے کے لئے ڈالا اسی وجہ سے تکمیل نفوس میں سب سے بڑھ کر رہے۔

یہ تقابل بھی عیسائیوں کے مقابلہ میں حضرت مسیح علیہ السلام اور آنحضرت ﷺ کے درمیان دکھایا گیا ہے۔ چونکہ عیسائیوں نے حضرت مسیح کو خدا مان رکھا ہے اس لئے لکھا گیا ہے کہ حضرت مسیح علیہ السلام آنحضرت ﷺ کے بالمقابل کوئی خاص کارروائی توحید کو قوم کے دلوں میں بٹھانے کی نسبت نہیں رکھتے۔

مسیح کی پیدائش

عیسائی چونکہ حضرت مسیح علیہ السلام کی بن بابت ولادت کو ان کے خدا کا پوتا ہونے کی دلیل قرار دیتے ہیں۔ اس لئے حضرت مسیح موعودؑ نے یہ عبارت لکھی۔

”جس حالت میں برسات کے دنوں میں ہزار ہا کیرے مکوڑے خود بخود پیدا ہو جاتے ہیں..... عیسیٰ کی اس (معجزانہ) پیدائش سے کوئی بزرگی انکی ثابت نہیں۔“

(چشمہ مسیحی صفحہ ۱۸ طبع اول)

یہ عبارت عیسائیوں کے جواب میں ہے اب جناب برق صاحب بتائیں۔ کہ حضرت عیسیٰ علیہ السلام کے بن بابت پیدا ہونے سے ان کی دوسرے انبیاء اور آنحضرت ﷺ پر کیا بزرگی ثابت ہوتی ہے؟ خدا تعالیٰ تو قرآن مجید میں حضرت مسیح علیہ السلام کی پیدائش کو آدم کی مثل ہی قرار دیتا ہے چنانچہ فرماتا ہے۔

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ (ال عمران: ۶۰)

یعنی بیشک عیسیٰ علیہ السلام کی مثال اللہ کے نزدیک آدم کی مثال کی طرح ہے۔ آدم کو اس نے مٹی سے پیدا کیا تھا۔ پس جب حضرت مسیح اور آدم دونوں مٹی سے پیدا ہوئے تو اب حضرت مسیح کا بن بابت پیدا ہونا کیسے ان کے خدا کا پوتا ہونے کی دلیل ہو سکتا ہے؟ حضرت بانی سلسلہ احمدیہ نے تجربہ بتایا ہے کہ برسات کے دنوں میں ہزار ہا کیرے مکوڑے خود (یعنی بلا ماں باپ) پیدا ہو جاتے ہیں تو پھر مسیح کا بن بابت پیدا ہونا ان کی الوہیت اور خدا کا پوتا ہونے کی دلیل کس طرح ہو سکتی ہے۔

مردانہ صفت

عیسائی آنحضرت ﷺ کے زیادہ نکاحوں پر ناپاک حملہ کرتے تھے اور مسیح کے نکاح نہ کرانے اور منحدر رہنے کو ان کی آنحضرت ﷺ پر فضیلت قرار دیتے تھے

اس لئے حضرت مسیح موعود علیہ السلام نے عیسائیوں کو الزامی جواب دیا ہے کہ۔
 ”حضرت مسیح مردانہ صفت کی اعلیٰ ترین صفت سے محروم ہونے کے باعث ازدواج سے بچی اور کامل حسن معاشرت کا کوئی عملی نمونہ نہ دے سکے۔“

(مکتوبات احمد جلد ۳ صفحہ ۲۸ طبع اول)

اب برق صاحب بتائیں کہ آنحضرت ﷺ کے حسن معاشرت کا اعلیٰ نمونہ تو آپ کی ازدواجی زندگی میں ملتا ہے۔ مگر عیسائیوں کے لئے حضرت مسیح کی ازدواجی زندگی کا کون سا نمونہ موجود ہے؟

حضرت مسیح کی دادیاں نانیاں

عیسائیوں نے آنحضرت ﷺ کے خاندان پر ناپاک حملے کئے تو حضرت مسیح موعود علیہ السلام نے بطور الزامی جواب بائبل سے دکھایا کہ حضرت مسیح علیہ السلام کے خاندان میں تین ایسی عورتیں جو آپ کی دادیاں یا نانیاں قرار پاتی ہیں زنا کار اور کسی تھیں۔

اگر عیسائی آنحضرت ﷺ کے خاندان کے آباء و اجداد کو ناپاک اور گندے قرار نہ دیتے تو حضرت مسیح موعود علیہ السلام کیلئے عیسائیوں کو یہ الزامی جواب دینے کی ضرورت نہ تھی۔ اس جواب نے تو عیسائیوں کے آنحضرت ﷺ پر اس حملے کو پورے طور پر رد کر دیا ہے۔ بلکہ ہمیشہ کے لئے عیسائیوں کا منہ بند کر دیا ہے اور اب وہ آنحضرت ﷺ کے خاندان پر ناپاک حملہ کر کے آپ کی طرف ناپاکی کی نسبت کرنے کی جرأت نہیں رکھتے۔

تمرا، راحاب اور بنت سبوع کو جو حضرت مسیحؑ کی ایک لحاظ سے دادیاں اور ایک لحاظ سے نانیاں تھیں خود بائبل بدکار اور کسی قرار دیتی ہے دیکھئے :-

راحاب کسی تھی یثوع ۱/۲۔

تمر حرامکار تھی پیدائش ۳۸/۳۰ تا ۱۶۔

ہنت سبع بھی بدکار تھی اس نے دلوؤں سے زنا کیا تھا ۲ سموئل باب ۱۱/۳ تا ۲۲

اسی بنا پر پادری عماد الدین نے تفسیر متی میں لکھا ہے۔

”یہاں سے ظاہر ہے کہ مسیح خداوند نے گنہ گاروں کے سلسلہ میں آنے سے

نفرت نہیں کی۔ تفسیر متی مصنفہ پادری عماد الدین صفحہ ۳۔“



باب چہارم

تاریخ بعثت

برق صاحب نے اپنی کتاب کے چوتھے باب کا عنوان تاریخ بعثت رکھا ہے لیکن آپ حضرت مرزا صاحب کی بعثت کی تاریخ معلوم کرنے کی جائے وحی کی تاریخ معلوم کرنے کے پیچھے پڑ گئے ہیں اور پھر حضرت اقدسؑ کی کتابوں سے گیارہ اقوال پیش کر کے یہ نتیجہ پیش کیا کہ یہ گیارہ اقوال باہم مختلف ہیں اور پھر سوال کیا ہے۔

”احمدی بھائیو آپ ہی فرمائیں کہ ہم جناب مرزا صاحب کے کس قول کو مانیں یہ گیارہ اقوال ہیں۔ ان میں سے جس ایک پر ایمان لائیں۔ باقی دس کی تکذیب ہوتی ہے؟“

(حرف محرمانہ صفحہ ۱۰۰)

الجواب

جناب برق صاحب نے نتیجہ کے نکالنے میں اپنی عادت کے مطابق مغالطے وہی سے کام لیا ہے ورنہ بادی تا مل انہیں معلوم ہو سکتا تھا کہ جو حوالہ جات حضرت اقدسؑ کی کتب سے انہوں نے پیش کئے ہیں ان میں صرف بعض حوالہ جات میں اس بات کا ذکر آیا ہے کہ آپ پر وحی کب نازل ہو نا شروع ہوئی۔ باقی حوالہ جات میں آپ نے اپنے زمانہ ماموریت کا ذکر فرمایا ہے۔ اور حقیقت یہ ہے کہ ماموریت کا آغاز ہونے سے کافی عرصہ پہلے آپ مور و وحی ہو چکے تھے۔ پھر وحی کے نزول کے متعلق حضرت اقدسؑ کے جو حوالے برق صاحب نے پیش کئے ہیں وہ بھی اندازے کے لحاظ سے ہیں ورنہ حضرت اقدسؑ نے پہلی وحی کے نازل ہونے کے متعلق کوئی معین سال بیان

نہیں فرمایا اور اندازہ میں چند سالوں کی کمی پیشی ہو سکتی ہے۔ نشانِ آسمانی کی تحریر سے صرف اتنا معلوم ہوتا ہے کہ آپ اپنی عمر کے چالیسویں برس دعوتِ حق کے لئے بالہام خاص مامور کئے گئے۔ اور آپ کو یہ بھارت دی گئی کہ آپ کی عمر انسی برس یا اس کے قریب ہے اور آپ نے یہ لکھا کہ اس وقت تک دس کامل سال گزر بھی گئے ہیں۔

برق صاحب نے ۱۸۹۲ء زمانہ تصنیف نشانِ آسمانی سے دس سال کم کر کے ۱۸۸۲ء نکالا ہے۔ پس آپ کی ماموریت کا زمانہ ۱۸۸۲ء کے قریب قرار پایا کہ پہلا الہام نازل ہو نیکاً زمانہ مگر جناب برق صاحب نے نہایت بھولے پن سے ماموریت کے زمانہ کو پہلا الہام نازل ہونے کا زمانہ قرار دے کر آپ کے اقوال میں اختلاف دکھانے کی کوشش کی ہے۔ یہ ان کے محرم ہونے کا ثبوت نہیں بلکہ مجرم ہونے کا ثبوت ہے۔ شہادت القرآن ۱۸۹۳ء کی تصنیف ہے اس میں لکھا ہے کہ مسیح موعود نے بھی چودھویں صدی کے سر پر ظہور کیا۔ برق صاحب نتیجہ نکالتے ہیں کہ اگر آغاز سے مراد ۳۰۰ھ لی جائے تو یہ ۱۸۸۳ء کے مساوی بنتی ہے۔ مگر حقیقت یہ ہے کہ چودھویں صدی کے سر سے معین طور پر ۳۰۰ھ مراد لینا درست نہیں۔ بلکہ ایک سال پہلے بھی آپ پر ماموریت کا انکشاف ہو چکا ہو تب بھی چودھویں صدی کے سر پر ظہور کے الفاظ صادق آتے ہیں۔ اور اس طرح یہ ۱۸۸۲ء ہی قرار پاتا ہے۔ آپ کی ماموریت کا زیادہ زمانہ چودھویں صدی ہجری ہی میں گذرا ہے اس صورت میں نشانِ آسمانی اور شہادت القرآن کے حوالوں میں کوئی اختلاف نہیں رہتا۔ کیونکہ اگر ماموریت کا سال ۲۹۹ھ ہی قرار دیا جائے تو یہ ۱۸۸۲ء عیسوی کے مطابق ہی ہو اگر یہ بھی اندازہ ہی ہے۔ تریاق القلوب کے حوالہ کو برق صاحب نے خود شہادت القرآن کے حوالہ کا مؤید مان لیا ہے جس میں لکھا ہے کہ تیرھویں صدی کے ختم ہونے پر یہ مجدد آیا۔ ۲۹۹ھ کے لئے بھی تیرھویں صدی کے ختم کا اطلاق درست ہے۔

ازالہ اوہام ۱۸۹۱ء کی تصنیف ہے جس میں آپ لکھتے ہیں۔

”وہ آدم اور ابن مریم بھی عاجز ہے۔ کیونکہ اوّل تو ایسا دعویٰ اس عاجز سے پہلے کبھی کسی نے نہیں کیا۔ اور اس عاجز کا یہ دعویٰ دس برس سے شائع ہو رہا ہے۔“

(ازالہ اوہام صفحہ ۶۹۵ طبع اوّل)

اس عبارت میں آدم اور ابن مریم کے الہامی دعویٰ کا ذکر ہے۔ اس سے صرف یہ معلوم ہوتا ہے کہ ۱۸۹۱ء سے دس برس پہلے ہی ۱۸۸۱ء میں آپ کو الہام میں آدم اور ابن مریم قرار دیا گیا تھا۔ آپ اس جگہ ماموریت کے متعلق دعویٰ کو زیر بحث نہیں لارہے۔ اور دس برس بھی انداز بیان کیا گیا ہے۔ پس ان الہامات کا زمانہ اور ماموریت کا زمانہ اگر قریب قریب ہو تو بھی نشان آسمانی اور شہادت القرآن کی عبارتوں سے اس کا کوئی تضاد پیدا نہیں ہوتا۔

جناب برق صاحب نے براہین احمدیہ کا سال تصنیف ۸۴، ۱۸۸۰ء لکھا ہے پھر لکھتے ہیں کہ اس کتاب میں ایک مقام پر ۱۸۶۹ء کا الہام درج کرتے ہیں۔ جسے وہ ”خبر تک اپنی دیگر تصانیف میں دہراتے چلے جاتے ہیں اور وہ یہ ہے :-“

”وہ تجھے بہت برکت دے گا یہاں تک کہ بادشاہ تیرے کپڑوں سے برکت ڈھونڈیں گے۔“

یہ الہام بے شک ۱۸۶۸ء یا ۱۸۶۹ء کا ہے۔ مگر اس وقت آپ پر اپنی ماموریت کے بارہ میں کوئی انکشاف نہیں ہوا تھا اور پھر حضرت اقدسؑ نے اس الہام کو اپنا پہلا الہام بھی قرار نہیں دیا۔ کہ اس سے آپ پر وحی کے آغاز کی تاریخ معین ہوتی۔ پس براہین احمدیہ میں مندرجہ الہام کا دوسری کتب کی عبارتوں سے کوئی تضاد نہیں۔

چھٹے نمبر پر برق صاحب نے جون ۱۹۰۰ء کی تصنیف اربعین کا یہ حوالہ درج

کیا ہے۔

”یہ دعویٰ من جانب اللہ ہونے اور مکالمات الہیہ کا قریباً تیس برس سے ہے۔“ (اربعین نمبر ۳ صفحہ ۶ طبع اول)

برق صاحب نے ۱۹۰۰ء میں سے تیس برس گھٹا کر ۱۸۷۰ء نکالا ہے۔ اربعین میں لَوْ تَقُولَ عَلَيْنَا بَعْضُ الْأَقَاوِيلِ والی آیت زیر بحث ہے۔ جس سے ظاہر ہے کہ جھوٹے الہام گھڑنے والا آنحضرت ﷺ کے دعویٰ الہام کی عمر نہیں پاسکتا جو تیس سال ہے۔ حضرت اقدسؒ اس جگہ ۱۹۰۰ء میں یہ بتا رہے ہیں کہ آپ کو خدا تعالیٰ نے قریباً تیس برس پہلے مکالمات الہیہ سے مشرف فرمادیا تھا۔ اور اس کے بعد آپ پر ایسے الہامات نازل ہو چکے تھے جن سے ظاہر ہوتا ہے کہ آپ خدا تعالیٰ کی طرف سے بھیجے جا رہے ہیں۔ قریباً تیس برس کے الفاظ سے ظاہر ہے کہ آپ اندازے سے فرما رہے ہیں۔ کوئی معین سن بیان نہیں فرما رہے۔ جب کہ آپ مکالمہ مخاطبہ الہیہ سے مشرف ہوئے۔

برق صاحب براہین کے حوالہ سے دکھا چکے ہیں کہ ۱۸۶۹ء میں آپ پر یہ الہام ہو چکا تھا ”وہ تجھے بہت برکت دے گا۔ یہاں تک کہ بادشاہ تیرے کپڑوں سے برکت ڈھونڈیں گے۔“

پس ۳۱ برس کو بھی تقریباً تیس برس کہا جاسکتا ہے۔ اور اگر ۱۸۶۹ء کو مکالمہ مخاطبہ الہیہ کا آغاز سمجھا جائے تو اربعین کی عبارت کا بھی دوسری عبارتوں سے کوئی تناد پیدا نہیں تھا۔ اسی طرح اربعین میں آپ کا یہ لکھنا میرے وحی اللہ پانے کے دن سیدنا مہدی مصطفیٰ ﷺ کے دنوں سے برابر کئے سے مراد یہ تو لی جاسکتی ہے کہ اس وقت تک آپ پر وحی اور الہام کے نزول پر تیس سال بہر حال گزر چکے ہیں جو آنحضرت ﷺ پر الہامات کے نزول کا زمانہ ہے مگر اس عبارت سے یہ مراد نہیں لی جاسکتی کہ حضرت بانی سلسلہ احمدیہ کے الہامات پر اس وقت تیس سال سے زیادہ عرصہ نہیں

گزر ا تھا۔ کیونکہ وہ صاف لفظوں میں اس کتاب کے صفحہ ۷ پر لکھ چکے تھے کہ مکالمات الہیہ کے زمانہ پر تیس برس گزر چکے ہیں۔

پس اس فقرہ کا صرف یہ مطلب ہے کہ آپ کی وحی پر بہر حال تیس سال گزر چکے ہیں۔ جو آنحضرت ﷺ کی وحی کی عمر ہے۔ یعنی آپ کی وحی پر تیس سال سے کم زمانہ اس وقت تک نہیں گزرا اس لئے آپ اپنے مخالفین پر آیت لوتقول کے معیار کی رو سے حجت قائم کرنے کا حق رکھتے ہیں۔ پس اربعین کے دونوں اقوال میں درحقیقت کوئی تضاد نہیں۔ اربعین نمبر ۳ صفحہ ۳۲ طبع اول سے برق صاحب نے ایک اور عبارت درج کی ہے۔

”تیری عمر اسی برس کی ہوگی..... اور یہ الہام قریباً ۳۵ برس سے ہو چکا ہے۔“
(ضمیمہ تحفہ گوٹزو یہ صفحہ ۱۹ طبع اول)

اربعین ۱۹۰۰ء کی تصنیف ہے اس لحاظ سے اس الہام کا نزول ۱۸۶۵ء قرار پاتا ہے اور اس سے اگر یہ متعین ہو جاتا ہے کہ یہی پہلا الہام ہے جو آپ پر ہوا تو ساتھ ہی یہ بھی ثابت ہو جاتا ہے۔ کہ ”میں تجھے برکت دوں گا۔“ والا الہام اس سے بعد کا ہے۔ کیونکہ وہ ۱۸۶۸ء یا ۱۸۶۹ء کا الہام قرار دیا گیا ہے اور چونکہ یہ دونوں الہام الگ الگ ہیں اور الگ الگ اوقات میں نازل ہوئے پس اس عبارت کا کسی عبارت سے کوئی تضاد نہیں۔

نمبر ۷ پر برق صاحب نے تحفہ گوٹزو یہ ۱۹۰۱ء کی یہ عبارتیں درج کی ہیں۔

”میرے دعویٰ کے وقت رمضان کے مہینے میں اسی صدی یعنی چودھویں

صدی ۱۳۱۱ھ میں خسوف کسوف ہوا۔“ (تحفہ گوٹزو یہ صفحہ ۴۴ طبع اول)

اس عبارت کو درج کر کے نہایت سادہ لوحی سے برق صاحب نے ۱۳۱۱ھ

ہجری مطابق ۱۸۹۴ء کو آپ کی بعثت کا سن قرار دیا ہے۔ حالانکہ حضرت اقدس اس

جگہ صرف یہ بیان فرما رہے ہیں۔ کہ ۱۳۱۱ھ میں جب کہ آپ کا دعویٰ موجود تھا۔ نشان کے طور پر رمضان میں کسوف خسوف ہوا جو از روئے حدیث دارقطنی امام مہدی کی علامت تھا۔ حضور یہ نہیں بیان فرما رہے کہ میں نے ۱۳۱۱ھ میں دعویٰ کیا ہے بلکہ یہ فرما رہے ہیں کہ آپ کے دعویٰ کے وقت یعنی دعویٰ کی موجودگی میں یہ نشان ظاہر ہوا۔

پس برق صاحب کا یہ استدلال محض پچوں کا ایک کھیل ہے جو وہ حضرت اقدسؑ کی عبارتوں سے کھیلنا چاہتے ہیں۔ انہوں نے اس استدلال میں اپنے کسی علمی کمال کا اظہار نہیں کیا بلکہ ایک عامیانہ طرز کا اعتراض کر دیا ہے جس پر اگر وہ خود ٹھنڈے دل سے غور فرمائیں تو انہیں اپنے اس اعتراض پر ہنسی آئے گی کہ مجھ سے یہ کیا حرکت سرزد ہوئی؟

دوسرا حوالہ اسی نمبر میں برق صاحب نے حاشیہ تحفہ گولڑویہ صفحہ ۷۱ طبع اول سے درج کیا ہے۔ جو یہ ہے :-

”دانیال نبی بتاتا ہے کہ اس نبی آخر الزمان کے ظہور سے جب بارہ سو نوے (۱۲۹۰) برس گزر جائیں گے تو وہ مسیح موعودؑ ظاہر ہو گا اور تیرہ سو پینتیس ہجری تک اپنا کام چلائے گا۔“
(حاشیہ تحفہ گولڑویہ صفحہ ۷۱ طبع اول)

اس عبارت کے آخر میں حضرت اقدسؑ تحریر فرماتے ہیں :-

”اب دیکھو اس پیشگوئی میں کس قدر تصریح سے مسیح موعود کا زمانہ چودھویں صدی قرار دی گئی ہے۔ اب بتاؤ کیا اس سے انکار کرنا ایمانداری ہے؟“
ظاہر ہے کہ دانیال نبی کی اس پیشگوئی سے حضرت اقدسؑ مسیح موعود کے چودھویں صدی میں ظہور کے متعلق استدلال فرما رہے ہیں اور یہ بات اپنی جگہ بالکل درست ہے کہ دانیال نبی کی اس پیشگوئی سے ۱۲۹۰ھ سے ۱۳۳۵ھ کا زمانہ مسیح موعود

کے ظہور کا زمانہ قرار پاتا ہے۔ ۱۲۹۰ھ اور ۱۳۳۵ھ دو حدیں ہیں جن کے اندر مسیح موعود کو ظاہر ہو کر کام کرنا تھا۔

پس اس حوالہ میں نبی آخر الزمان کے ظہور سے اجتہاداً حضرت مسیح موعود نے آنحضرت ﷺ کا زمانہ ہجرت مراد لیا ہے چنانچہ ہیئتہ الوحی صفحہ ۱۹۹ حاشیہ طبع اول میں آپ فرماتے ہیں :-

”دن سے مراد انیال کی کتاب میں سال ہے اور اس جگہ وہ نبی ہجری سال کی طرف اشارہ کرتا ہے۔“

کیونکہ سن ہجری کے لحاظ سے ۱۲۹۰ھ وہ زمانہ ہے جبکہ حضرت بانی سلسلہ احمدیہؒ پر مکالمات الہیہ کا سلسلہ شروع ہو چکا تھا۔ پیشگوئی کے الفاظ ۱۲۹۰ دن سے آنحضرت ﷺ کی ہجرت سے ۱۲۹۰ سال مراد لئے گئے کیونکہ پیشگوئیوں میں دن سے مراد سال بھی ہوتا ہے۔ آپ نے مسیح موعود کے ظہور کا زمانہ ۱۲۹۰ ہجری اور ۱۳۳۵ ہجری کے درمیان کا زمانہ قرار دیا ہے جو چودھویں صدی قرار پاتا ہے۔ حضرت مسیح موعودؑ کی عمر اپنی پیشگوئی ثَمَانِينَ حَوْلًا أَوْ قَرِيبًا مِنْ ذَلِكَ أَوْ تُزِيدُ عَلَيْهِ سَنِينَ کے مطابق ۸۰ سے چار پانچ سال کم یا چار پانچ سال زیادہ ہونی چاہیے۔ آپ کی عمر کی اس پیشگوئی میں بعض مصالح کے ماتحت خدا تعالیٰ نے ایہام رکھا ہے۔ اور پیشگوئیوں میں ایسا ایہام ہونا قابل اعتراض نہیں سمجھا جاتا۔ کیونکہ اس قسم کا ایہام آنحضرت ﷺ کے متعلق ایک قرآنی پیشگوئی میں بھی پایا جاتا ہے جیسا کہ آیت - اِمَّا نُرَبِّئُكَ بَعْضَ الَّذِي نَعِدُّهُمْ أَوْ نَتَّوَفِّيَنَّكَ (یونس : ۷۷) سے ظاہر ہے جس کے معنی یہ ہیں کہ اے نبی یا تجھے ہم کافروں کا موعود عذاب میں مبتلا ہونا دکھادیں گے یا تجھے وفات دیدیں گے۔

پس اگر حضرت اقدسؑ کو پچاسی سال کی عمر ملتی تو دانیال کی پیشگوئی کی آخری مہینہ حد ۱۳۳۵ھ کے مطابق ہوتی۔ لیکن آپ کی وفات چونکہ ۷۶ سال کی عمر میں

ہوئی ہے اور یہ آپ کی اپنی پیشگوئی کے مطابق ہے۔ لہذا اگر دانیال کی پیشگوئی میں ۱۳۳۵ھ ہجری مراد لی جائے تو یہی سمجھا جاسکتا ہے کہ دانیال کی پیشگوئی میں آپ کی زیادہ سے زیادہ ممکن عمر کی آخری حد بیان ہوئی ہے۔ جیسا کہ آپ کا الہام بتاتا ہے کہ آپ کی عمر ۸۰ سال کی ہوگی یا چار پانچ سال کم یا چار پانچ سال زیادہ۔ برق صاحب نے ولادت نبوی یا بعثت نبوی سے سالوں کا شمار کر کے پیشگوئی مشتبہ کرنے کی کوشش کی ہے حضرت بانی سلسلہ احمدیہ کا شمار ہجرت نبوی سے درست قرار پاتا ہے۔

پس دانیال نبی کی پیشگوئی کا مفاد یہ ہے کہ اقوام عالم کو ۱۲۹۰ھ ہجری سے ۱۳۳۵ھ ہجری کے درمیان مسیح موعود کے ظہور کا انتظار کرنا چاہیئے۔ ۱۳۳۵ھ آپ کی وفات کا قطعی سنہ نہیں سمجھا جائے گا بلکہ یہ آپ کی ممکن الہامی عمر کی آخری حد سمجھا جائے گا۔ جیسا کہ قبل ازیں بیان ہوا اور پیشگوئی کی صحیح تعبیر وہی ہوتی ہے جو واقعات سے درست ثابت ہو کیونکہ پیشگوئیوں میں اجمال اور ابہام ضرور رکھا جاتا ہے تاکہ اخفاء کا پردہ ایمان بالغیب کی قدر و قیمت کو ضائع ہونے سے چائے اگر پردہ بالکل اٹھا دیا جائے تو ایمان کی قدر و قیمت آزمائش کے مفقود ہو جانے کی وجہ سے کچھ بھی باقی نہیں رہتی۔

نمبر ۸ میں برق صاحب نے ضمیمہ تحفہ گوٹزوہ کی دو تحریریں پیش کی ہیں اور ان میں پانچ سال کا تضاد دکھایا ہے۔ حالانکہ یہ تحریریں بھی دراصل اربعین کی ہی ہیں جن کی تصنیف کا زمانہ ۱۹۰۰ء ہے اور ۱۹۰۳ء میں اربعین ہی تحفہ گوٹزوہ میں بطور ضمیمہ کے بھی شامل کر دی گئی تھی۔ مگر برق صاحب اس حقیقت سے واقف نہیں وہ ضمیمہ تحفہ گوٹزوہ کو اربعین سے کوئی الگ کتاب سمجھ کر حساب لگا رہے ہیں۔

پہلی عبارت میں مکالمات الہیہ کا زمانہ قریباً تیس سال اندازے سے لکھا گیا ہے اور دوسری عبارت ایک معین الہام کے متعلق ہے جو آپ کی عمر سے تعلق

رکھتا ہے۔ اس کا زمانہ آپ نے قریباً پینتیس سال پہلے کا بیان فرمایا ہے۔ اس سے یہ ظاہر ہوتا ہے کہ یہ وہ پہلا الہام ہے جو آپ پر ۱۸۶۵ء میں ہوا۔ اور پہلی عبارت کے مطابق قریباً ۱۸۷۰ء میں آپ پر مکالمات الہیہ کا سلسلہ شروع ہو چکا تھا۔

پس ان دونوں عبارتوں میں کوئی تضاد نہیں۔ مکالمات کا سلسلہ تو آپ پر ۱۸۷۰ء سے شروع ہوا۔ لیکن اکاذمکاً الہام آپ پر ۱۸۷۰ء سے پہلے بھی ہوا ہے۔ پس دونوں عبارتوں میں تیس برس اور پینتیس برس کے ذکر کی اغراض الگ الگ ہونے کی وجہ سے دونوں عبارتوں میں کوئی تضاد موجود نہیں۔

نمبر ۹ میں برق صاحب نے حقیقۃ الوحی کی مندرجہ ذیل عبارت درج کی

ہے :-

”ٹھیک ۱۲۹۰ھ میں خدا تعالیٰ کی طرف سے یہ عاجز شرف مکالمہ و مخاطبہ پا چکا تھا۔“ (حقیقۃ الوحی صفحہ ۱۹۹ طبع اول)

مگر اس عبارت سے صرف اتنا ظاہر ہوتا ہے کہ آپ ۱۲۹۰ھ میں مکالمہ مخاطبہ الہیہ سے مشرف ہو چکے تھے اسکا ہر گز یہ مفاد نہیں کہ ۱۲۹۰ھ کے آغاز میں آپ کو پہلا الہام ہوا تھا۔

پس آپ کا یہ بیان اپنی جگہ درست ہے اور اس کا دوسری عبارتوں سے کوئی تضاد نہیں۔

نمبر ۱۰ پر پیغام صلح صفحہ ۱۳ طبع اول کا حوالہ دیا ہے جو ۱۹۰۸ء کی کتاب ہے۔

اس میں حضرت اقدسؑ لکھتے ہیں :-

”میں تخمیناً تیس برس سے خدا کے مکالمہ اور مخاطبہ سے مشرف ہوں۔“

برق صاحب نے اس لحاظ سے ۱۹۰۸ء میں سے تیس کم کر کے ۱۸۷۸ء

نکالا ہے۔

پس اندازوں کے لحاظ سے آپ کے یہ سارے بیانات اپنی جگہ درست ہیں مگر ان سے پہلے الہام یاد عوئی ماموریت کی معین تاریخ استنباط کرنا درست طریق نہیں۔

چونکہ دراصل دوسری تحریروں کی بناء پر ۱۹۰۸ء میں آپ کے مکالمات الہیہ سے مشرف ہونے کا زمانہ ۳۸ سال کا بتنا ہے۔ اس لئے معلوم ہوتا ہے کہ سو کتابت سے اڑتیس کی جائے تیس لکھا گیا ہے۔ پہلے حوالوں کے حساب سے قریباً ۸۷۰ھ کا زمانہ ایسا زمانہ ہے جب آپ پر مکالمات الہیہ کا سلسلہ جاری ہو چکا تھا۔ گو اکابر دُکّا الہام اس سے پہلے بھی ہوئے۔ جیسا کہ اپنی عمر کے متعلق حضرت اقدسؒ کو الہام ۱۸۶۵ء میں ہوا تھا۔



باب پنجم دلائل نبوت

برق صاحب نے اپنی کتاب کا پانچواں باب ”دلائل نبوت“ کے عنوان کے تحت لکھا ہے اور اس باب میں چند آیات زیر بحث لائے ہیں جو حضرت بانی سلسلہ احمدیہ کے دعویٰ کی صداقت کے ثبوت میں پیش کی جاتی ہیں۔ پہلے آپ مندرجہ ذیل آیت زیر بحث لائے ہیں۔

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“ (نساء: ۷۰)

اس آیت کا لفظی ترجمہ یہ ہے کہ ”جو لوگ اللہ اور الرسول (محمد ﷺ) کی پیروی کریں گے وہ (انعام پانے میں) ان لوگوں کے ساتھ ہیں جن پر خدا تعالیٰ نے نبیوں، صدیقوں، شہیدوں اور صالحین سے انعام کیا ہے اور یہ اطاعت کرنے والے لوگ ان انعام یافتہ لوگوں کی اچھی معیت رکھتے ہیں۔“

اس سے جماعت احمدیہ کا استدلال یہ ہے کہ یہ آیت آنحضرت ﷺ کے افاضہ روحانیہ کو بیان کرتی ہے اور بتاتی ہے کہ جو لوگ اللہ تعالیٰ اور آنحضرت ﷺ کی اتباع کریں گے وہ انعام یافتہ چاروں گروہوں کا فروہ بن سکتے ہیں۔ لہذا کوئی امتی ان چاروں میں سے پہلے گروہ النبین کا فرد بھی بن سکتا ہے۔ جس طرح آپ کے امتی، صدیق، شہید اور صالح کا مرتبہ پا سکتے ہیں گویا اس آیت نے بتایا ہے کہ نبوت، صدیقیت، شہادت اور صالحیت کا مرتبہ اور کمال حاصل کرنے کے لئے اب خدا تعالیٰ

کی اطاعت کے ساتھ آنحضرت ﷺ کی اطاعت بھی شرط ہے جس سے الگ ہو کر کوئی شخص ان چاروں مدارج قرب میں سے قرب الہی کا کوئی مرتبہ نہیں پاسکتا۔ یہ فخر صرف مسلمانوں کو حاصل ہے کہ آنحضرت ﷺ کی اطاعت میں انہیں چاروں مدارج مل سکتے ہیں محترم برق صاحب کو ہمارے اس استدلال سے اختلاف ہے وہ لکھتے ہیں۔

”آیت میں مع (ساتھ رفاقت ہمراہ ہونا) کا لفظ ہے یعنی وہ لوگ انبیاء کی رفاقت میں ہوں گے۔ نہ کہ خود نبی بن جائیں گے۔ گورنر کے ساتھ ہونے کا مطلب ہرگز یہ نہیں کہ ساتھی بھی گورنر ہیں۔“ (حرف محرمانہ صفحہ ۱۰۲)

جناب برق صاحب! اس آیت میں صرف انبیاء کی رفاقت ہی کا ذکر نہیں بلکہ صدیقیوں، شہداء، اور صالحین سے بھی رفاقت کا ذکر ہے اور پھر اس رفاقت کو آیت کے آخری حصے میں اچھی رفاقت قرار دیا گیا ہے۔ بے شک ضروری نہیں کہ گورنر کا رفیق گورنر ہو۔ لیکن یہ آیت چونکہ صرف نبیوں سے ہی رفاقت کا ذکر نہیں کرتی۔ بلکہ تین اور گروہوں سے رفاقت کا ذکر بھی کرتی ہے اور اسے رفاقت حسنہ ٹھہراتی ہے۔ اس لئے اگر اس رفاقت حسنہ سے یہ مراد ہے کہ آنحضرت ﷺ کی اطاعت کرنے والے نبی نہیں بن سکتے۔ صرف ان کو نبیوں کی ظاہری رفاقت حاصل ہو سکتی ہے تو پھر باقی حصہ آیت کے معنی یہ بن جائیں گے کہ آنحضرت ﷺ کی اطاعت کرنے والے صدیق، شہید اور صالح بھی نہیں بن سکتے۔ بلکہ صرف ظاہری طور پر ان کے ساتھ ہوں گے۔ کیونکہ چاروں مدارج وادعائے عاطفہ کے ذریعے ایک دوسرے کے ساتھ وابستہ ہیں۔ اس لئے اگر نبیوں کے ساتھ ہونے کا حکم یہ ہو کہ وہ نبی نہیں بن سکتے تو باقی تین مدارج کا حکم بھی یہی ہو گا کہ وہ صدیق، شہداء اور صالح بھی نہیں بن سکتے اور یہ معنی آنحضرت ﷺ کے مصدر فیوض ہونے کی شان کے صریح منافی ہیں۔ اس طرح تو نبوت کو بند قرار دیتے دیتے آپ کی امت کو اس سے نچلے درجوں صدیقیت اور شہادت

اور صالحیت سے بھی محروم قرار دینا پڑے گا۔ حالانکہ صدیق، شہید اور صالح تو پہلے انبیاء کی امتوں میں بھی ہوتے رہے۔ اور امت محمدیہ کو آیت کُنْتُمْ خَيْرَ أُمَّةٍ أُخْرِجَتْ لِلنَّاسِ میں خیر امت قرار دیا گیا ہے۔ پس خیر امت کو پہلی امتوں سے بڑھ کر مدارج ملنے چاہئیں۔ پس مع کے معنی ظاہری رفاقت قرار دینے کے نتیجہ میں امت محمدیہ خیر امت قرار نہیں پاسکتی۔ بلکہ اس کا کوئی فرد صالح بھی قرار نہیں پاسکتا۔ ظاہر ہے ایسے معنی سر اسر منشاء قرآن مجید کے خلاف ہیں۔ اور ان معنی سے شان نبوی اور شان امت کو سخت دھبہ لگتا ہے۔ لہذا اس جگہ معیت سے مراد نہ معیت زمانی لی جاسکتی ہے نہ مکانی۔ بلکہ معیت فی الدر جہ مراد لینا ہی ضروری ہے۔ اور ایسی معیت کے لئے ہی اس آیت میں آنحضرت ﷺ کی اطاعت تمام قوموں کے لئے شرط قرار دی گئی ہے صدیق، شہید اور صالح تو دوسرے تمام انبیاء کی اطاعت سے بھی ان کے امتی ملتے رہے ہیں جیسے اللہ تعالیٰ فرماتا ہے۔

”وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصِّدِّيقُونَ وَالشُّهَدَاءُ“

(الحمدید: ۲۰)

”یعنی جو لوگ اللہ اور اس کے رسولوں پر ایمان لائے وہ صدیق اور شہید

ہیں۔“

لہذا جب دوسرے رسولوں کی اطاعت پر ان کے امتیوں کو صدیقیت اور شہادت کا مرتبہ حاصل ہو سکتا تھا تو آنحضرت ﷺ کا ان انبیاء سے بلند مقام جو خاتم النبیین کا مرتبہ ہے اپنے افاضہ میں بڑھ کر ہونا چاہیے اور وہ افاضہ زیر بحث آیت میں یوں بیان کیا گیا ہے کہ آنحضرت ﷺ کی پیروی سے نبوت کی نعمت بھی امت محمدیہ کو مل سکتی ہے۔ اللہ تعالیٰ خوب جانتا تھا کہ مع کی وہ غلط تفسیر بھی پیش کی جائے گی جو برق صاحب وغیرہ پیش کرتے ہیں اس لئے اُس نے آیت میں النبیین کے بعد وَاَوْعَاطِفَہ کے

ذریعہ الصدیقین، الشہداء اور الصالحین کے مقامات بھی عطف کر دیئے اور آیت کے آخر میں حَسَنَ أَوْلَافِكَ رَفِيقًا کہہ کر توجہ دلا دی کہ اس رفاقت کو ظاہری اور معمولی رفاقت نہ سمجھا جائے۔ بلکہ اچھی قسم کی رفاقت سمجھا جائے جو ایک گورنر کو گورنر سے یا ایک ڈپٹی کمشنر کو ڈپٹی کمشنر سے یا ایک تحصیلدار کو تحصیلدار سے ہوتی ہے۔ گویا اس جگہ رفاقت فی الدرجہ مراد ہے نہ کہ رفاقت ظاہری جو زمانی اور مکانی ہوتی ہے۔ مکانی اور زمانی رفاقت اس جگہ محال ہے۔ کیونکہ آنحضرت ﷺ کی اطاعت کرنے والے امتی سابق انبیاء صدیقین، شہداء اور صالحین کا زمانہ اور مکان تو اس دنیا میں پا ہی نہیں سکتے۔ جب ظاہری معیت محال ہوئی تو یہ امر قرینہ ہو گا۔ اس بات کے لئے کہ آیت میں معنوی معیت ہی مراد ہے اور معنوی معیت سے مراد یہی ہوتی ہے کہ درجہ میں معیت ہو۔

پس آنحضرت ﷺ کی اطاعت کرنے والوں کو جس طرح صدیقوں، شہداء اور صالحین کا درجہ مل سکتا ہے ویسے ہی نبیوں کا درجہ بھی مل سکتا ہے ان معنوں کے سوا آیت کے کوئی اور معنی لینا اس کلام کے حسن کو بگاڑ دینے کے مترادف ہے۔ اور ایسے معنی آنحضرت ﷺ کی باعظم شان کے صریح منافی ہیں۔ مَعَ كَالْفِظِ أَنْعَمَ اللَّهُ عَلَيْهِمْ کے ساتھ آیا ہے۔ اس سے صرف ظاہری رفاقت مراد لینے کے یہ معنی ہونگے کہ امت محمدیہ پر اللہ تعالیٰ کا انعام نہیں ہو گا۔ پس ظاہری معیت معنی لینا اس جگہ نامناسب ہیں۔

قرآن کریم نے مَعَ كَالْفِظِ کئی جگہ معنوی معیت کے لئے استعمال فرمایا ہے چنانچہ اللہ تعالیٰ فرماتا ہے۔

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ

(نساء: ۱۳۶، ۱۳۷)

”الْمُؤْمِنِينَ“

”یعنی منافق آگ کے سب سے نچلے طبقہ میں ہوں گے۔ اور تو ان کا کوئی مددگار نہیں پائے گا۔ مگر جنہوں نے توبہ کر لی اور اپنی اصلاح کر لی۔ اور اللہ تعالیٰ کا دامن مضبوطی سے پکڑ لیا اور فرمانبرداری کو خالص نیت سے اختیار کیا وہ مومنوں کے ساتھ ہیں۔ یعنی مومنوں میں سے ہیں اور ان کے مراتب و کمالات کے حامل ہیں۔

پس جس طرح اس آیت میں توبہ کرنے والوں کی مومنین کے ساتھ ظاہری معیت مراد نہیں بلکہ معنوی معیت مراد ہے اسی طرح زیر بحث آیت میں بھی معنوی معیت ہی مراد ہے کیونکہ ظاہری معیت کے محال ہونے کا قرینہ خود نفس آیت میں موجود ہے جیسا کہ قبل ازیں بیان ہوا۔

یاد رہے کہ آیت زیر بحث میں یہ نہیں کہا جاسکتا کہ آنحضرت ﷺ کی اطاعت کرنے والوں کو قیامت کے دن انبیاء کی ظاہری معیت حاصل ہوگی کیونکہ آیت میں فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ جملہ اسمیہ ہے۔ جو استمرار پر دلالت کرتا ہے نہ کہ حدوث پر۔ اگر آیت میں جملہ فعلیہ ہو تا تو پھر قیامت سے اس کی تحدید کی جاسکتی تھی۔ مگر خدا تعالیٰ نے اس جگہ جملہ اسمیہ اس لئے استعمال کیا ہے تا یہ ظاہر کرے کہ آنحضرت ﷺ کی اطاعت سے اسی دنیا میں انسان نبی، صدیق، شہید اور صالح بن سکتا ہے۔ ہاں آخرت میں جو تکمیل ثواب کا مقام ہے۔ ثواب پانے میں کامل رفاقت بھی آنحضرت ﷺ کے متبعین کو حاصل ہوگی کیونکہ استمرار اپنے وسیع معنوں کے لحاظ سے قیامت کے زمانہ پر بھی مشتمل ہو سکتا ہے۔ جس طرح زیر بحث آیت میں جملہ اسمیہ وار د ہے اسی طرح اُولَٰئِكَ مَعَ الْمُؤْمِنِينَ جملہ اسمیہ ہے۔ تا یہ ظاہر ہو کہ سچی توبہ کرنے والا اسی دنیا میں مومنوں کے زمرہ میں داخل ہو جاتا ہے اور ان کے کمالات سے بہرہ ور ہو جاتا ہے۔ اور آخرت میں ثواب پانے میں ان کے ساتھ ہو گا۔

تادیل کے متعلق اس جگہ جو طفلانہ باتیں برق صاحب نے لکھی ہیں ان کا اس جگہ کوئی تعلق نہیں۔

مفتی علی اللہ اور صادق میں امتیاز کی دلیل

دوسری آیت جو جناب برق صاحب زیر بحث لائے ہیں یہ ہے۔

إِنَّهُ لَقَوْلُ رَسُولٍ كَرِيمٍ وَمَا هُوَ بِقَوْلِ شَاعِرٍ قَلِيلًا مَّا تُوْمِنُونَ وَلَآ بِقَوْلِ كَاهِنٍ قَلِيلًا مَّا تَذَكَّرُونَ تَنْزِيلٌ مِّن رَّبِّ الْعَالَمِينَ وَلَوْ تَقَوَّلَ عَلَيْنَا بَعْضَ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَعْنَا مِنْهُ الْوَتِينَ۔ (الحاقة: ۴۰-۴۷)

اس آیت کا ترجمہ برق صاحب نے یوں کیا ہے :-

”یہ قرآن رسول کریم کا قول ہے شاعر کا قول نہیں تم کیوں نہیں مانتے نہ کسی کاہن کا قول ہے پھر کیوں درس ہدایت نہیں لیتے اس کے اتارنے کا سامان اللہ نے کیا ہے اگر یہ رسول کریم ہماری طرف غلط باتیں منسوب کرے تو ہم اسکا دیاں ہاتھ پکڑ کر اس کی رگ گردن کاٹ ڈالیں۔“ (حرف محرمانہ صفحہ ۱۰۵)

اس کے بعد برق صاحب نے اس آیت سے متعلق حضرت بانی سلسلہ احمدیہ

کا استدلال یوں درج کیا ہے :-

۱۔ ”خدا تعالیٰ قرآن کریم میں صاف فرماتا ہے کہ جو میرے پر افتراء کرے اس سے بڑھ کر کوئی ظالم نہیں۔ اور میں جلد مفتی کو پکڑتا ہوں اور اس کو مہلت نہیں دیتا۔ لیکن اس عاجز کے دعویٰ مجدد و مثیل مسیح ہونے اور دعویٰ مکلام الہی ہونے پر اب بفضلہ تعالیٰ گیارہواں برس جاتا ہے۔ کیا یہ نشان نہیں ہے کہ اگر خدا تعالیٰ کی طرف سے یہ کاروبار نہ ہوتا تو کیونکر عشرہ کاملہ تک جو ایک حصہ عمر کا ہے ٹھہر سکتا تھا۔“

(نشان آسمانی صفحہ ۴۳ طبع اول)

۲۔ ”پھر تعجب پر تعجب یہ کہ خدا تعالیٰ نے ایسے ظالم مفتی کو اتنی لمبی مہلت بھی دے

دی جسے آج تک بارہ برس گزر چکے ہوں۔ اور مفتری ایسا اپنے افتراء میں بے باک ہو۔“
(شہادت القرآن صفحہ ۶ طبع اول)

۳۔ ”خدا تعالیٰ کی تمام پاک کتابیں اس پر متفق ہیں کہ جھوٹا نبی ہلاک کیا جاتا ہے۔“
(ضمیمہ اربعین نمبر ۳، نمبر ۴ طبع اول)

۴۔ ”خدا تعالیٰ مفتری علی اللہ کو ہر گز سلامت نہیں چھوڑتا اور اسی دنیا میں اس کو سزا دیتا ہے اور ہلاک کرتا ہے۔“
(اربعین نمبر ۴ صفحہ ۴ طبع اول)

۵۔ ”خدا تعالیٰ قرآن شریف میں بار بار فرماتا ہے کہ مفتری اسی دنیا میں ہلاک ہوگا بلکہ خدا کے سچے نبیوں اور مامورین کے لئے سب سے بڑی یہی دلیل ہے کہ وہ اپنے کام کی تکمیل کر کے مرتے ہیں اور ان کو اشاعتِ دین کی مہلت دی جاتی ہے اور انسان کی اس مختصر زندگی میں بڑی سے بڑی مہلت ۲۳ برس ہے۔“

(اربعین نمبر ۴ صفحہ ۵ طبع اول)

۶۔ ”پھر تورات میں یہ عبارت ہے..... اس آیت میں خدا تعالیٰ نے صاف فرمادیا کہ افتراء کی سزا خدا کے نزدیک قتل ہے۔“
(اربعین نمبر ۴ صفحہ ۹ طبع اول)

دلیل سے برق صاحب کی پریشانی

برق صاحب حضرت بانی سلسلہ کے اس آیت سے اپنی صداقت کے متعلق استدلال سے بہت پریشان ہیں چنانچہ ان کی پریشانی کی قطعی دلیل یہ ہے کہ وہ اس آیت کے الفاظ ”رسول کریم“ سے آنحضرت ﷺ کی جائے وحی لانے والا فرشتہ مراد لے رہے ہیں۔ مگر اپنی پریشانی کو چھپانے کے لئے بڑے فخر سے لکھتے ہیں :-

”بات یہ ہے کہ آیت زیر بحث کا مفہوم ہمارے علماء سے آج تک مخفی رہا۔ قرآن مفسر قرآن ہے۔ اس آیت کی تفسیر ایک اور آیت میں موجود ہے یہاں قابل حل صرف یہ سوال ہے کہ رسول کریم کون ہیں؟ اگر اس سے مراد حضور ﷺ ہوں تو

جناب مرزا صاحب کا استدلال درست ہے اگر کوئی اور ہوں تو درست نہیں۔“

(حرف محرمانہ صفحہ ۱۱۱، ۱۱۲)

چونکہ برق صاحب کو یہ خطرہ لاحق ہوا کہ اگر رسول کریم سے اس آیت میں آنحضرت ﷺ مراد لئے جائیں تو پھر بانی سلسلہ احمدیہ کا استدلال درست ہو جاتا ہے اور آپ کی صداقت ثابت ہو جاتی ہے۔ مگر ان کا دل آپ کو ماننا نہیں چاہتا۔ بلکہ آپ آزادی پسند ہیں۔ اس لئے اس جگہ خلاف منشاء متکلم انکار کے لئے یہانہ تلاش کرتے ہوئے انہوں نے رسول کریم سے وحی لانے والا فرشتہ مراد لے لیا ہے۔ اور پھر یہ مضحکہ خیز بات لکھنے میں کوئی شرم محسوس نہیں کی کہ :-

”رگ جان کاٹنے کی وعید اس فرشتے سے تعلق رکھتی ہے نہ کہ حضورؐ سے جب بنیاد ہی نہ رہی تو پھر وہ قصر استدلال کیسے قائم رہ سکتا ہے۔ جو مرزا صاحب نے صرف اسی بنیاد پر اٹھایا تھا۔ کہ رگ جان والی وعید کا تعلق حضورؐ سے ہے۔“

(حرف محرمانہ صفحہ ۱۱۳)

برق صاحب کی تفسیر کا رد

گویا برق صاحب کے نزدیک آیت کا مفہوم یہ بن گیا کہ خدا تعالیٰ اس آیت میں یہ فرماتا ہے کہ اگر ”رسول کریم“ یعنی وحی لانے والا فرشتہ ہماری طرف کوئی غلط بات منسوب کرے تو ہم اس کا دلیاں ہاتھ پکڑ کر اس کی رگ جان کاٹ ڈالیں۔ مگر برق صاحب کے معنی تب درست ہو سکتے ہیں جب کہ :-

اول :- یہ بات کا فرد کو تسلیم شدہ ہو کہ فرشتے بھی انسان کی طرح جھوٹ بول سکتے ہیں۔

دوم :- یہ بھی انہیں مسلم ہو کہ فرشتے بھی مادی وجود رکھتے ہیں اور انسان کی طرح گردن اور گردن میں شاہ رگ بھی رکھتے ہیں۔ جس کے کاٹنے سے ان کی ہلاکت واقع

ہوتی ہے لیکن کافروں کے ان دونوں باتوں کا یقین رکھنے کے متعلق کوئی ثبوت موجود نہیں۔ اور پھر قرآن کریم کے بیان سے ثابت ہے کہ فرشتے یَفْعَلُونَ مَا يُؤْمَرُونَ کا مصداق ہوتے ہیں یعنی وہ یقینی طور پر معصوم ہوتے ہیں اور جھوٹ نہیں بول سکتے اور از روئے قرآن مجید ملائکہ مادی وجود بھی نہیں رکھتے کہ ان کے لئے رگ گردن تجویز کی جائے۔

سوم :- تیسری بات یہ بھی قابل غور ہے کہ مخالفین قرآن مجید کے اعتراضات یہ تھے۔
۱- یہ محمد (رسول اللہ ﷺ) کا افتراء ہے۔

۲- یا محمد (رسول اللہ ﷺ) شاعر ہیں یا کاہن اور انہوں نے قرآن کریم کی یہ باتیں از خود گھڑ لی ہیں۔ یہ باتیں خدا کا کلام نہیں۔

چنانچہ اللہ تعالیٰ کا ان کے ان اعتراضات کے رد میں یہی فرمانا مناسب ہو سکتا ہے کہ یہ باتیں محمد (رسول اللہ ﷺ) نے نہیں گھڑیں وہ تو رسول کریم ہیں۔ پس ان کا یہ کلام پیش کرنا اپنی طرف سے نہیں بلکہ ان کو رسول کے طور پر بھیجنے والے کی طرف سے ہی ہے۔ اور یہ شاعر کا کلام بھی نہیں اور کاہن کا قول بھی نہیں۔ یعنی محمد مصطفیٰ ﷺ کوئی شاعر یا کاہن بھی نہیں۔ بلکہ یہ کلام رب العالمین کی طرف سے نازل ہوا ہے۔ اگر یہ (رسول کریم) ہماری طرف بعض جھوٹے قول بھی منسوب کرتا تو ہم اس کا دایاں ہاتھ پکڑ کر اس کی رگ جان کاٹ دیتے جس کے کٹ جانے سے اس رگ سے خون بہ جانے پر دل کی حرکت بند ہو کر موت واقع ہو جاتی ہے۔ وحی لانے والے فرشتے کو تو قرآن مجید میں روح قرار دیا گیا ہے۔ پس جبریل انسان کی طرح کوئی مادی وجود نہیں رکھتا کہ اس میں انسان کی طرح رگیں اور پٹھے ہوں۔ اور دوران خون پر اس کی زندگی کا مدار ہو۔ اور اس کیلئے رگ گردن تجویز کی جائے۔ کافروں اور مشرکوں کا اس موقع پر یہ اعتراض تو تھا ہی نہیں کہ محمد (رسول اللہ ﷺ) پر وحی لانے والے فرشتے نے اس کلام

کو جھوٹ موٹ خدا کی طرف منسوب کر دیا ہے۔ تا خدا کو یہ فرمان پڑتا کہ اگر جبریل بھی کوئی قول جھوٹ بنالیتا تو میں اس کا داہنا ہاتھ پکڑ کر اس کی رگ گردن کاٹ دیتا۔ کیونکہ اس صورت میں یہ جواب اعتراض کے مطابق نہ ہوتا اور کافروں کو اس سے کوئی تسلی نہ مل سکتی جس سے وہ یقین کر سکتے یہ کلام خدا تعالیٰ کا ہے۔ کیونکہ وہ کہہ سکتے تھے کہ وحی لانے والا فرشتہ تو ہمارے سامنے کبھی آیا ہی نہیں۔ وہ تو ایک مخفی وجود ہی ہو سکتا ہے جس کا گرفت میں آنا اور اس کی رگ جان کا کاٹنا جانا ہم مشاہدہ ہی نہیں کر سکتے۔ پس کفار و مشرکین کو کسی وحی لانے والے فرشتے پر اعتراض نہ تھا۔ وہ تو محمد رسول اللہ ﷺ کو کاہن اور شاعر قرار دے کر اس کلام کو خود گھڑ لینے والا اور خدا تعالیٰ کی طرف اسے منسوب کرنے والا قرار دے رہے تھے۔ لہذا ان کے اعتراض کے جواب میں جس رسول کریم کا ذکر ہو سکتا تھا وہ آنحضرت ﷺ ہی ہو سکتے ہیں جنہیں معترضین ایک انسان یقین کرتے تھے اور یہ بھی سمجھ سکتے تھے کہ ان کی رگ جان کٹنے سے ان کی ہلاکت واقع ہو سکتی ہے۔ لہذا خدا تعالیٰ نے ان کے اعتراضات کے پیش نظریہ فرمایا کہ یہ کلام رب العالمین کی طرف سے نازل ہوا ہے۔ اور محمد رسول اللہ ﷺ کے منہ سے حیثیت رسول خدا (پیغمبر اور ایلچی) کے نکلا ہے۔ اور اگر یہ رسول خدا پر کچھ بھی افتراء کر لیتا تو ہم اس کا دایاں ہاتھ پکڑ کر اس کی رگ جان کاٹ دیتے۔

علاوہ ازیں آیت کے اندر ایک اور زبردست قرینہ بھی موجود ہے۔ جو برق صاحب کی بات کی تردید کر رہا ہے۔ یہ قرینہ فَمَا مِنْكُمْ مِنْ أَحَدٍ عَنْهُ حَاجِزِينَ کے الفاظ ہیں۔ کہ جب خدا قطع و تین کا ارادہ کرے تو تم میں سے کوئی بھی اس کے اس فعل میں روک نہیں ہو سکتا۔ صاف ظاہر ہے کہ جہاں تک انسانی روک کا تعلق ہے وہ انسانوں کی طرف سے انسان کو چانے کے لئے ہی ہو سکتی ہے نہ کہ کسی فرشتہ کو چانے کے متعلق۔ کسی فرشتہ کے متعلق تو خدا تعالیٰ کا ان الفاظ میں چیلنج دینا معقول ہی نہیں

ہو سکتا۔ پس چونکہ افتراء کرنا لوے انسان کو ہی قطع و تین کی سزا دی جاسکتی ہے۔ اس لئے علماء امت نے اس آیت میں رسول کریم سے مراد فرشتہ نہیں لیا۔ بلکہ آنحضرت ﷺ ہی مراد لئے ہیں۔

چونکہ آنحضرت ﷺ ۲۳ سال کا لمبا عرصہ اپنے دعویٰ پر قائم رہے اور دن گنی اور رات چو گنی ترقی کرتے رہے اور آپ کی قطع و تین نہ ہوئی بلکہ آپ نے وحی کا دعویٰ کرنے کے بعد لمبی عمر پائی۔ اس لئے فقہاء امت نے اس سے یہ معیار اخذ کیا ہے :-

”فَإِنَّ الْعَقْلَ يَجْزِمُ بِامْتِنَاعِ اجْتِمَاعِ هَذِهِ الْأُمُورِ فِي غَيْرِ الْأَنْبِيَاءِ فِي حَقِّ مَنْ يُعْلَمُ أَنَّهُ يَفْتَرِي عَلَيْهِ ثُمَّ يُمَهِّلُهُ ثَلَاثًا وَعِشْرِينَ سَنَةً“

(شرح عقائد نسفی صفحہ ۱۰۰)

یعنی ”عقل اس بات کو ناممکن قرار دیتی ہے کہ یہ باتیں ایک غیر نبی میں جمع ہو جائیں اس شخص کے حق میں جس کے متعلق خدا جانتا ہے کہ وہ خدا پر افتراء کرتا ہے۔ پھر اس کو ۲۳ سال کی مہلت دے۔“

گویا اس معیار کی رو سے ممکن نہیں کہ کوئی جھوٹا مدعی نبوت ۲۳ سال کی لمبی عمر پاسکے۔

ایک اور طرح سے فہمائش

ہم اس موقع پر برق صاحب کو ایک اور طرح سے بھی سمجھانا چاہتے ہیں۔ ان پر واضح ہو کہ اگر ہم علی سبیل التنزیل ان کی یہ بات مان بھی لیں کہ رسول کریم سے مراد فرشتہ ہے اور فرشتہ اگر جھوٹا قول بتاتا تو خدا فرماتا ہے میں اس کا دایاں ہاتھ پکڑ کر اس کی رگ گردن کاٹ دیتا۔ تو اس سے یہ معلوم ہوا کہ افتراء علی اللہ کی سزا ہی اللہ تعالیٰ کے نزدیک اخذ بالہین کے بعد قطع و تین ہے۔ تبھی تو اس نے فرمایا کہ اگر فرشتہ

بھی ایسا کرتا تو میں اس کا دایاں ہاتھ پکڑ کر اس کی رگ جان کاٹ دیتا۔

پس اگر فرشتے کے افتراء کرنے پر اس کی قطع و تین ہو سکتی ہے تو یہ سزا اس انسان کو بدرجہ اولیٰ ملنی چاہیے جو افتراء سے کوئی قول خدا کی طرف سے منسوب کرے۔ فرشتے اور ان کی قطع و تین تو انسانوں کو نظر ہی نہیں آسکتی کہ دلیل افتراء بن سکے انسان کی قطع و تین یا اس کا قطع و تین سے صحیح جانا ہی انسانوں کو نظر آسکتا ہے جس سے اس انسان کے مفتری یا منجانب اللہ ہونے کا فیصلہ ہو سکتا ہے۔ پس جب فرشتے کے لئے بقول برق صاحب افتراء کرنے پر قطع و تین کی سزا دی جاسکتی ہے تو یہی سزا بدرجہ اولیٰ انسان کو خدا پر افتراء کی صورت میں دی جانی چاہیے ورنہ ترجیح بلا مرجع لازم آئے گی۔ اور اس جگہ اس بات کے لئے کوئی مرجع موجود نہیں کہ فرشتہ افتراء علی اللہ کرے تو اس کی سزا تو قطع و تین ہی ہونی چاہیے۔ لیکن انسان افتراء علی اللہ کرے تو اس کی سزا قطع و تین نہ ہوگی۔ ترجیح بلا مرجع چونکہ جائز نہیں۔ لہذا انسان کے مفتری علی اللہ ہونے پر بھی ایسی ہی سزا ملنی چاہیے کیونکہ مخلوق خدا کا مفاد تو اسی میں ہے کہ مدعی الہام انسان کے متعلق اسے تسلی ہو کہ وہ مفتری علی اللہ ہے یا منجانب اللہ۔ فرشتوں کے افتراء علی اللہ کرنے کا تو اس کے ذہن میں کوئی سوال ہی پیدا نہیں ہو سکتا۔ پس پبلک کے مفاد کی خاطر مفتری علی اللہ انسان کو سزا ضرور ملنی چاہیے تا صادق اور کاذب کے درمیان فرق ہو جائے۔ فرشتے تو عام انسانوں کے سامنے وحی لے کر آیا ہی نہیں کرتے لہذا معترضین انسان کو ہی مفتری علی اللہ قرار دے سکتے ہیں۔ نہ وحی لانے والے فرشتہ کو۔ ان کا تو اعتراض یہ ہوتا ہے کہ فرشتوں سے اس مدعی کا کوئی تعلق نہیں۔

مفتری علی اللہ کے متعلق برق صاحب کی پیش کردہ آیتیں

برق صاحب نے مفتری علی اللہ اور جھوٹے مدعیان الہام سے متعلق دو اور

آیتیں قرآن کریم سے پیش کر کے یہ نتیجہ نکالا ہے کہ ایسے لوگوں کی سزایا تو ناکامی ہے یا

اگلی دنیا میں جہنم یا صرف لعنت۔ وہ دو آیتیں یہ ہیں۔

(ط: ۶۲)

۱۔ قَدْ خَابَ مَنْ افْتَرَىٰ۔

اس آیت سے وہ یہ نتیجہ نکالتے ہیں کہ مفتری علی اللہ ناکام ہوتا ہے نہ کہ

قتل۔

۲۔ مَنْ اَظْلَمُ مِمَّنْ افْتَرَىٰ عَلَى اللّٰهِ كَذِبًا اَوْ قَالَ اُوْحٰی اِلٰیَّ وَلَمْ يُوحَ اِلَيْهِ شَيْءٌ وَّمَنْ قَالَ سَاَنْزِلُ مِثْلَ مَا اَنْزَلَ اللّٰهُ ۚ وَلَوْ تَرٰى اِذِ الظّٰلِمُوْنَ فِیْ غَمَرَاتِ الْمَوْتِ وَالْمَلَائِكَةُ بَاسِطُوْا اَيْدِيْهِمْ اَخْرِجُوْهُمۡ اَنْفُسُكُمْ ۚ الْيَوْمَ تُجْزَوْنَ عَذَابَ الْهُوْنِ بِمَا كُنْتُمْ تَقُوْلُوْنَ عَلَى اللّٰهِ غَيْرِ الْحَقِّ وَكُنْتُمْ عَنْ اٰیٰتِهٖ تَسْتَكْبِرُوْنَ۔ (الانعام: ۹۴)

یہ آیت آپ نے اس بات کے ثبوت میں پیش کی ہے کہ جھوٹا نبی اپنی موت تک مہلت پاتا ہے اور اس کی سزا کا سلسلہ بعد از موت شروع ہوتا ہے۔ اگر برق صاحب کی تفسیر مان لی جائے تو ان کی بحث کا خلاصہ یہ نکلا کہ اگر فرشتہ افتراء علی اللہ کرے تو اسے تو دنیا میں ہی قطع و تین کی سزا مل جاتی ہے۔ لیکن اگر کوئی انسان افتراء علی اللہ کرے تو اسے صرف ناکامی ہوتی ہے۔ گویا ان کے نزدیک یہ آیتیں ایسے انسان کے متعلق ہیں جو مفتری علی اللہ ہو اور آیت لَوْ تَقُوْلُ صَافِیً فرشتہ سے تعلق رکھتی ہے جو افتراء کرے حالانکہ فرشتہ کے افتراء کرنے کا تو کسی کو وہم و گمان بھی نہیں ہو سکتا تھا کہ اس کے لئے سزا کی ضرورت ہوتی کیونکہ نہ تو فرشتے انسانوں کے سامنے آ کر انہیں اپنی طرف دعوت دیتے ہیں اور نہ ہی ان کی طرف سے لوگوں کو گمراہ کرنے کا وہم و گمان ہو سکتا ہے۔ ایسا احتمال صرف انسان ہی کے متعلق پیدا ہو سکتا ہے کہ وہ لوگوں کو گمراہ کرنے کے لئے مفتریانہ دعویٰ کر رہا ہو۔

آیات کی اصل حقیقت

اصل حقیقت ان آیات قرآنیہ کی یہ ہے کہ :-

قَدْ خَابَ مَنْ افْتَرَىٰ کے الفاظ میں مفتری علی اللہ کا انجام مختصر انا کا بیان کیا گیا ہے جس کی تفصیل کچھ لَوْ نَقُولُ والی آیت میں بیان ہوئی ہے اور کچھ وَلَوْ تَرَىٰ اِذِ الظَّالِمُونَ فِيْ غَمَرَاتِ الْمَوْتِ (الانعام: ۹۴) والی اوپر بیان کردہ آیت میں اس دوسری آیت میں تو یہ بیان ہوا ہے کہ ان کو مرنے کے بعد بھی عذاب ہوگا۔ لَوْ نَقُولُ والی آیت میں صرف ان کیلئے دنیا کی سزا بیان ہوئی ہے جو یہ ہے کہ

ان کا دایاں ہاتھ پکڑ کر ان کی رگ جان کاٹی جائے گی۔ پس ان دونوں قسم کی آیات میں درحقیقت کوئی ایسا اختلاف نہیں جس کی وجہ سے لَوْ نَقُولُ والی آیت میں ”رسول کریم“ کے الفاظ سے وحی لانے والا فرشتہ مراد لیا جاسکے۔ نَقُولُ کا لفظ نَقُولُ باب تَفْعُلُ سے فعل ماضی ہے۔ تَفْعُلُ کا خاصہ تصنع اور بناوٹ بھی ہوتا ہے اس لئے لو تقول علينا بعض الاقاویل کے الفاظ میں کسی شخص کی طرف سے دانستہ جھوٹے قول کو خدا تعالیٰ کی طرف منسوب کرنا مراد ہے نہ کہ نادانستہ۔ کیونکہ ایسے مدعیان الہام بھی پائے جاسکتے ہیں جو جنون وغیرہ قسم کے دماغی عوارض کے ماتحت اپنی احادیث النفس کو الہام خیال کر لیں اور اپنے تئیں اس طرح مدعی نبوت کی صورت میں دنیا کے سامنے پیش کرنے لگیں۔ ایسے لوگوں کی سزا قطع و تین نہیں ہوتی۔ بلکہ ایسے لوگوں کی شناخت صرف اس بات سے ہو جاتی ہے کہ ان کے کام اور کوشش کا کوئی خاطر خواہ نتیجہ نہیں نکلتا۔ نہ ان کی زندگی میں اور نہ ان کی زندگی کے بعد کیونکہ وہ کوئی روحانی انقلاب پیدا نہیں کر سکتے بلکہ ان کی تحریک ناکام رہتی ہے۔ چنانچہ اللہ تعالیٰ فرماتا ہے :-

ن وَالْقَلَمِ وَمَا يَسْطُرُونَ مَا اَنْتَ بِنِعْمَةٍ رَّبِّكَ بِمَحْنُونٍ وَاِنَّ لَكَ لَاجْرًا غَيْرَ مَمْنُونٍ وَاِنَّكَ لَعَلٰی خَلْقٍ عَظِيْمٍ فَسَتُبْصِرُ وَيُبْصِرُونَ بِاَيْكُمُ الْمَفْتُونُ۔
(سورۃ القلم: ۷۷-۷۹)

جب بعض لوگوں نے رسول کریم کو مجنون قرار دیا تو اللہ تعالیٰ نے اس کی

تردید میں فرمایا۔ کہ دوات اور قلم اور جو کچھ یہ لوگ آنحضرت ﷺ کی طرف سے (الہام الہی کے طور پر) لکھ رہے ہیں اس امر پر گواہ ہے کہ اے نبی تو خدا کی طرف سے نبوت کی نعمت پانے کے دعویٰ میں مجنون نہیں ہے (جس کا ثبوت یہ ہے) کہ بے شک تیرے کام کا غیر منقطع اجر ہے اور تو خلق عظیم پر ہے پس عنقریب تو بھی دیکھے گا اور یہ معترضین بھی دیکھ لیں گے کہ دونوں میں سے خدا کی آزمائش میں کون مبتلا ہے۔“ اس آیت سے ظاہر ہے کہ دیوانے کے کام کا کوئی اجر نہیں ہوتا۔ اور وہ دنیا میں کوئی روحانی انقلاب پیدا نہیں کر سکتا۔ بلکہ اس کی ساری زندگی بے مقصد گذرتی ہے۔

پس ایسے مدعیان جو دماغی عوارض کے ماتحت الہام کا دعویٰ کریں۔ وہ لَوْ نَقُولُ کے معیار پر رکھے نہیں جاسکتے کیونکہ ان کے دعویٰ میں تصنع اور مٹاؤٹ موجود نہیں ہوتی بلکہ وہ خود فریب خوردہ ہوتے ہیں۔ ان کے اپنے مقصد میں ناکامی ہی اس بات کا کافی ثبوت ہوتی ہے کہ ان کا دعویٰ خدا تعالیٰ کی طرف سے نہیں۔

حضرت بابانی سلسلہ احمدیہ کی حضرت عیسیٰ علیہ السلام سے مماثلت

قرآن کریم میں اللہ تعالیٰ نے فرمایا ہے :-

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ۔“
(سورہ نور: ۵۶)

”یعنی اللہ تعالیٰ نے تم میں سے ایمان لا کر اعمال صالحہ جالانیوالوں سے وعدہ کیا ہے کہ ان کو زمین میں ضرور خلیفہ بنائے گا۔ جیسا کہ ان لوگوں کو خلیفہ بنایا جو تم سے پہلے گذر چکے۔“ (جو موسوی سلسلہ کے خلفاء تھے)

اور اس طرح ان کے دین کو ضرور مضبوط کرے گا اور ضرور ان کے خوف کو امن سے بدل دے گا یہ خلفاء میرے عبادت گزار ہوں گے اور میرے ساتھ کسی کو شریک نہیں ٹھہرائیں گے اور جو لوگ اس کے بعد انکار کرینگے وہ فاسق ہوں گے۔“

(یعنی ان خلفاء کا انکار اور ان کی عدم اطاعت خدا تعالیٰ سے بغاوت کے مترادف ہوگی)
 اس آیت میں امت محمدیہ کے خلفاء کو ان سے پہلے گذرے ہوئے خلفاء
 سے لفظ کما کے ذریعے تشبیہ دی گئی ہے۔ چونکہ امت محمدیہ سے قریب ترین خلفاء
 حضرت موسیٰ کے بعد آنے والے موسوی شریعت کے تابع انبیاء ہی تھے۔ اور بنی
 اسرائیل میں آخری خلیفہ حضرت عیسیٰ تھے اس لئے ضروری تھا کہ سلسلہ محمدیہ کا آخری
 خلیفہ حضرت عیسیٰ کا ثیل ہو۔ قرآن میں اللہ تعالیٰ نے آنحضرت ﷺ کی شان میں اَنَا
 أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا۔

(الزلزلہ: ۱۶)

فرما کر آپ کو حضرت موسیٰ کا ثیل قرار دیا ہے۔ لہذا ان دونوں آیتوں کا مفاد یہ ہوا کہ
 سلسلہ محمدیہ سلسلہ موسوی سے مشابہت رکھتا ہے۔ سلسلہ محمدیہ کے پہلے نبی
 آنحضرت ﷺ کا ثیل موسیٰ ہیں اور اس سلسلہ کا آخری خلیفہ سورہ نور کی آیت مذکورہ
 کی رو سے ثیل عیسیٰ ہے۔ اس طرح اول اور آخر کی مشابہت سے دونوں سلسلوں میں
 مشابہت کا تحقق ضروری تھا۔

پس قرآن کریم کی اس نص میں امت محمدیہ کو ایک ثیل مسیح کا وعدہ دیا گیا تھا
 اس لئے آنحضرت ﷺ نے اس موعود خلیفہ کو حضرت مسیح کا ثیل قرار دینے کے
 لئے فرمایا کَيْفَ أَنْتُمْ إِذْ أَنْزَلَ ابْنُ مَرْيَمَ فِيكُمْ وَأَمَّا مُنْكُمْ مِنْكُمْ يَعْنِي تَمَّ كَيْسِي حَالَتِمْ
 ہو گے جب کہ تم میں ابن مریم نازل ہوگا۔ اور وہ تم میں سے تمہارا امام ہوگا۔ اس جگہ
 اس موعود خلیفہ کو ابن مریم کا نام حضرت عیسیٰ سے مماثلت کی وجہ سے استعارہ کے
 طور پر دیا گیا ہے۔ مسلم شریف کی ایک حدیث میں وَأَمَّا مُنْكُمْ مِنْكُمْ کی بجائے فَأَمَّا مُنْكُمْ
 مِنْكُمْ کے الفاظ وارد ہیں اس طرح ان دونوں حدیثوں میں ابن مریم کو امت محمدیہ کے
 افراد میں سے ایک فرد قرار دے کر امت کا امام قرار دیا گیا ہے۔

پس اِمَّا مِنْكُمْ مِنْكُمْ اور فَاَمَّاكُمْ مِنْكُمْ کے الفاظ اس موعود کا نام بطور استعارہ لکن مریم رکھا جانے کے لئے قوی قرینہ ہیں۔ ہمارے نزدیک قرآن مجید اور حدیث کی یہ پیشگوئی حضرت بانی سلسلہ احمدیہ کے وجود میں پوری ہو چکی ہے اور آپ ہی اس امت کے مسیح موعود ہیں اور حضرت عیسیٰ سے مشابہت تامہ رکھتے ہیں۔ حضرت بانی سلسلہ احمدیہ نے اس آیت سے یہی استنباط فرمایا ہے چنانچہ خود برق صاحب نے آپ کی کتاب ”شہادت القرآن“ صفحہ ۲۸۳۲۶ سے اور پھر صفحہ ۶۹ سے اس مضمون پر روشنی ڈالی ہے۔ اس کے بعد آپ کی کتب سے چند حوالہ جات حضرت عیسیٰ سے بعض وجوہ مماثلت پر بھی پیش کئے ہیں لیکن افسوس ہے کہ اس بارہ میں انہوں نے آپ کی تحریرات سے ان تمام وجوہ مماثلت کو بیان نہیں کیا جن کا پایا جانا حضرت بانی سلسلہ احمدیہ نے اپنے اور مسیح کے وجود میں ثابت کیا ہے۔ بہر حال ان اقتباسات سے برق صاحب نے مندرجہ ذیل نتائج اخذ کئے ہیں۔

اول :- آیت میں کما کا لفظ حضور کو حضرت موسیٰ کا ثیل ثابت کرتا ہے۔ (یعنی آیت کُما ارسلنا الیٰ فرعون رسولاً (المزمل: ۱۶) میں)

دوم :- مماثلت سے مراد مماثلت تامہ ہے یعنی دونوں سلسلوں (موسوی و محمدی) کے خلفاء تعداد میں برابر تھے اور مسیح اور موسیٰ کے درمیان اتنا ہی زمانہ حائل تھا جتنا مسیح موعود اور حضور پُر نور (آنحضرت ﷺ) میں۔ نیز موسوی سلسلہ میں بارہ خلفاء تھے اور تیر ہواں مسیح تھا۔

سوم :- جناب مرزا صاحب ختم الخلفاء (یعنی آخری خلیفہ) تھے۔

چہارم :- جس طرح حضرت مسیح اسرائیلی نہیں تھے اسی طرح مرزا صاحب بھی قریشی نہیں تھے۔ سلسلہ محمدیہ کا پہلا خلیفہ حضرت ابو بکر اور بار ہواں خلیفہ سید احمد بریلوی تھا۔

مماثلت پر برق صاحب کی تنقید کی جزو اول

ان پانچ نتائج کو لکھنے کے بعد برق صاحب نے ان پر جداگانہ نظر ڈالی ہے۔ چنانچہ اپنی تنقید کی جزو اول میں وہ لکھتے ہیں :-

”کما حرف تشبیہ ہے۔ اور تشبیہ کے لئے مکمل مشابہت (مماثلت تامہ) ضروری نہیں۔“ (صفحہ ۱۲۰)

پھر لکھتے ہیں :-

”تشبیہ کے لئے صرف ایک پہلو میں مشابہت یعنی ایک وجہ شبہ کافی ہوتی ہے۔ زید کو شیر سے تشبیہ دینے کے لئے صرف شجاعت کافی ہے۔ ضروری نہیں کہ زید پہلے بیس برس جنگل میں رہے۔ وہاں ہر نونوں اور گیدڑوں کا گوشت کھانا سیکھے۔ دھاڑنے کی مشق کرے۔ کہیں سے چارٹا نگلیں اور ایک پونچھ لائے اور پھر ہم اسے شیر کہیں۔“ (حرف محرمانہ صفحہ ۱۲۲-۱۲۳)

پھر لکھتے ہیں :-

”اگر تشبیہ ہر جگہ جزیئی ہوتی ہے تو پھر قرآن کی آیت زیر بحث میں کما سے مکمل تشبیہ مراد لے کر اس پر سلسلہ خلافت و مسیحیت تعمیر کرنا ایک ایسا اقدام ہے جس کی تائید کہیں سے نہیں مل سکتی۔ آیت زیر بحث میں اللہ تعالیٰ نے ایک سیدھی سی بات کہی ہے کہ ہم نے اے اہل عرب تمہاری اصلاح کے لئے اسی طرح ایک رسول بھیجا ہے۔ جیسا کہ پہلے فرعون کی طرف بھیجا گیا تھا۔ یہاں کئی وجوہات تشبیہ موجود ہیں۔

اول فرعون اور اہل عرب کا ہر دو کا بدکار و ظالم ہونا موسیٰ اور حضورؐ ہر دو کو آتش شریعت ملنا دونوں کا صاحب السیف والکتاب ہونا۔“

”موسیٰ“ کا فرعون کے ہاں پل کر فرعون کے خلاف اٹھنا اور حضورؐ کا عربوں میں پل کر ان کے خداؤں کے خلاف لڑاؤ بنانا و بلند کرنا وغیرہ وغیرہ۔“ (حرف محرمانہ صفحہ ۱۲۲)

برق صاحب کی اس ساری بحث کا خلاصہ یہ ہے کہ انہیں صرف حضرت بانی سلسلہ احمدیہ کے سلسلہ موسوی اور محمدی میں ”مشابہت تامہ“ قرار دینے پر اعتراض ہے نہ کہ جزوی مشابہت پر اور اسی طرح ان کے نزدیک آنحضرت ﷺ کو موسیٰ سے مشابہ قرار دینے میں کچھ جزوی مشابہتیں مراد ہیں نہ کہ تمام جزوی امور میں مشابہت۔

اعتراض کا جواب

اب اس اعتراض کے جواب میں عرض ہے کہ محترم برق صاحب کی ساری بحث صرف ایک نزاع لفظی پر مشتمل ہے انہیں یہ تو مسلم ہے کہ آنحضرت ﷺ قرآن میں موسیٰ کی مانند نبی قرار دیئے گئے ہیں اور انہیں یہ بھی مسلم ہے کہ محمدی اور موسوی دونوں سلسلوں کے خلفاء میں جزوی مشابہت ہونی چاہیے نہ کہ مشابہت تامہ۔ دلیل ان کی یہ ہے کہ ان آیات میں لفظ کَمَا آیا ہے۔ جو حرف تشبیہ ہے اور جزوی مشابہت کو چاہتا ہے۔ اس دلیل کے جواب میں عرض ہے کہ بے شک کَمَا وہاں بھی استعمال کیا جاتا ہے۔ جہاں دود وجودوں میں صرف ایک ہی امر میں جزوی مشابہت ہو جیسے ہم یہ کہیں کہ زید شیر کی مانند ہے تو وہاں صرف بہادری میں مشابہت ہوگی۔ لیکن حرف تشبیہ کَمَا اس بات کے لئے قطعی دلیل نہیں کہ جہاں استعمال کیا جائے وہاں ضروری طور پر صرف ایک ہی وجہ شبہ مد نظر ہوگی چنانچہ خود برق صاحب نے آنحضرت ﷺ کو موسیٰ سے دی گئی مشابہت میں چار وجوہ شبہ لکھ کر آگے وغیرہ وغیرہ دے کر اور وجوہ شبہ کہ موجود ہونے کی طرف بھی اشارہ کیا ہے۔ حضرت اقدس کے نزدیک بھی مشابہت تامہ سے مراد یہ نہیں ہے کہ مشبہ اور مشبہ بہ کے درمیان مشابہت تامہ کی صورت میں تمام جزوی امور میں مشابہت کا پایا جانا ضروری ہے۔ بلکہ مشابہت تامہ کے لئے علم بلاغت کی رو سے صرف ایک ہی وجہ شبہ میں بھی علی وجہ الاتم تشبیہ کا پایا جانا کافی ہوتا ہے۔ جیسا کہ استعارہ میں مشابہت تامہ کا ہی دعویٰ

ہوتا ہے۔ خواہ وجہ شبہ اس جگہ ایک ہی امر ہو۔ استعارہ بھی تشبیہ پر ہی مشتمل ہوتا ہے۔ اور اس میں اور عام تشبیہ میں یہ فرق ہوتا ہے کہ عام تشبیہ میں تو مشبہ اور مشبہ بہ اور حرف تشبیہ مذکور ہوتے ہیں۔ لیکن استعارہ میں حرف تشبیہ اور مشبہ کا ذکر حذف کر دیا جاتا ہے اور صرف مشبہ بہ کا ذکر ہوتا ہے اور مراد اس سے مشبہ کا وجود ہوتا ہے۔ جیسے ہم کہیں اَسَدُ نَافِی الْحَمَامِ ہمارا شیر حمام میں ہے۔ اور شیر سے مراد مثلاً زید ہو سو اس جگہ تشبیہ بھی موجود ہے اور وجہ شبہ بھی صرف ایک جزوی امر یعنی بہادری ہے لیکن حرف تشبیہ اِذَا کر مشابہت تامہ کا دعویٰ کیا گیا ہے۔

پس استعارہ میں مشابہت تامہ ہی کا اِذَا ہوتا ہے۔ خواہ اس جگہ مشبہ اور مشبہ بہ میں صرف ایک ہی وجہ شبہ پائی جائے اور کَمَّا کا حرف استعمال کرنے کی صورت میں مطلق تشبیہ مراد ہوتی ہے۔ لہذا اس صورت میں مشابہت تامہ اور ناقصہ دونوں کے پائے جانے کا احتمال ہوتا ہے۔

پس اگر مشبہ اور مشبہ بہ میں سے مشبہ (تشبیہ ویا گیا) افضل وجود ہو تو خواہ اس جگہ چند جزوی امور میں ہی یا صرف ایک ہی امر میں مشابہت ہو۔ اس جگہ مشابہت تامہ ہی سمجھی جائے گی۔ آنحضرت ﷺ قرآن کریم میں کَمَّا اَرْسَلْنَا اِلٰی فِرْعَوْنَ رَسُوْلًا کے الفاظ میں موسیٰؑ کی مانند ہی قرار دیئے گئے ہیں اور کَمَّا کے ذریعے ہی آپ کو حضرت موسیٰؑ سے مشابہت دی گئی ہے۔ مگر آپ کو خاتم النبیین کہہ کر تمام انبیاء کے کمالات کا جامع بھی ظاہر کیا گیا ہے اس لئے آپ حضرت موسیٰؑ سے افضل ہیں۔ اور جب افضل ہیں تو اہم وجہ شبہ میں آپ کی حضرت موسیٰؑ سے مشابہت تامہ ہی قرار دی جائے گی۔ بہر حال امت محمدیہ کا مسیح موعودؑ وہ ہے جو حضرت عیسیٰؑ سے کئی اہم امور میں مشابہت رکھتا ہے اور حضرت عیسیٰؑ سے افضل بھی ہے۔ اس لئے اس کی مسیح ناصری سے مشابہت تامہ ہی قرار دی جائے گی۔ اس طرح سلسلہ محمدی کے اول نبی اور

آخری خلیفہ کے سلسلہ موسوی کے اول نبی اور آخری خلیفہ سے افضل ہونے کی وجہ سے سارا سلسلہ محمدی سلسلہ موسوی سے افضل ٹھہرے گا۔ اور سلسلہ محمدی کی سلسلہ موسوی سے مشابہت تامہ قرار دی جائے گی گو یہ مشابہت کئی جزوی امور میں ہی ہوگی۔

پس برق صاحب نے اس جگہ محض نزاع لفظی سے کام لیا ہے انہوں نے مشابہت تامہ کے ایک خود ساختہ معنی لئے ہیں جو غلط ہیں۔ اور پھر ان معنی پر اپنے اعتراضات کی عمارت کھڑی کر دی ہے۔ کاش وہ علم بلاغت سے صحیح واقفیت رکھتے۔ تا ایسی علمی ٹھوکرے جج جاتے جو اس اعتراض میں انہوں نے کھائی ہے۔

محترم برق صاحب! جب کسی انسان کو شیر کہا جائے اور تشبیہ دیتے ہوئے مشبہ کا ذکر نہ کیا جائے اور حرف تشبیہ کو بھی حذف کیا جائے تو علم بلاغت کی رو سے یہ استعارہ ہو گا جس میں مشابہت تامہ پائے جانے کا اذعاء ہوتا ہے۔ اس موقع پر یہ نہیں دیکھا جاتا کہ اس نے بیس سال جنگل میں رہ کر کچا گوشت کھایا ہے یا اس کی پونچھ بھی ہے اور اس نے دھاڑنے کی مشق بھی کی ہے اور اس کی چار ٹانگیں بھی ہیں۔

آنحضرت ﷺ نے امت محمدیہ کے مسیح موعودؑ کی حضرت عیسیٰ سے مشابہت تامہ ہی سمجھی ہے۔ تبھی تو اس کو لندن مریم کہا ہے۔ کابنِ مریم نہیں کہا کہ اس سے ناقص تشبیہ کا بھی احتمال ہو سکتا۔ بلکہ آپ نے استعارہ استعمال فرما کر مشابہت تامہ کا تحقق قرار دیا ہے۔ گویا مسیح محمدی کی آمد کو ہو بہو ابن مریم کی آمد قرار دیا ہے۔ گو اس جگہ استعارہ میں اہم جزوی امور میں ہی تشبیہ مرا ہے۔

تنقید کی جزو دوم

اپنی تنقید کی جزو دوم میں برق صاحب نے دو اعتراض کئے ہیں۔

پہلا اعتراض

ان کا پہلا اعتراض یہ ہے۔

”حضرت موسیٰ اور عیسیٰ کے درمیانی زمانے میں ہزار ہا انبیاء مبعوث ہوئے تھے..... سوال پیدا ہوتا ہے کہ یہ ہزار ہا انبیاء حضرت موسیٰ کے ظاہری اور روحانی خلیفے تھے یا نہیں؟ اگر تھے اور ظاہر ہے کہ تھے تو پھر سلسلہ موسوی اور محمدی میں مماثلت تامہ کیسے ہوئی۔ وہاں ہزار ہا خلیفے سارے انبیاء اور یہاں کل تیرہ خلیفے۔ جن میں سے صرف آخری نبی اور باقی سب امتی۔“ (حرف محرمانہ صفحہ ۱۲۶-۱۲۷)

الجواب

اس میں کوئی شک نہیں کہ بنی اسرائیل میں صد ہا نبی ہوئے بعض ان میں سے اولوالعزم انبیاء تھے جن کا نام لے کر قرآن کریم میں ذکر بھی آیا ہے۔ اور بائبل کی رو سے بعض ایسے نبی بھی تھے جن کو صرف ملہم ہونے اور پیشگوئی کرنے کی وجہ سے لغت کے وسیع معنوں میں نبی کہہ دیا جاتا تھا اس قسم کے نبی امت محمدیہ میں بھی ہزار ہا ہوئے ہیں چنانچہ رسول کریم فرماتے ہیں۔ عُلَمَاءُ أُمَّتِي كَأَنْبِيَاءِ بَنِي إِسْرَآئِيلَ کہ میری امت کے علماء بنی اسرائیل کے انبیاء کی طرح ہیں۔ اس جگہ علماء سے مراد علماء ربانی ہیں۔ یعنی امت محمدیہ کے ملہم اور محدث جو ہزاروں ہوئے ہیں چونکہ امتی ایک معنی میں اپنے متبوع نبی کا خلیفہ ہی ہوتا ہے۔ لہذا خلیفہ کے ان وسیع معنوں میں وہ ہزار ہا اولیاء آنحضرت ﷺ کے خلفاء ہی ہیں۔ گواصطلاحی معنوں میں یہ سارے خلیفہ نہ تھے۔ حضرت مسیح موعودؑ کے نزدیک مجددین کی حدیث اِنَّ اللّٰهَ يَبْعَثُ لِهٰذِهِ الْاُمَّةِ وَ عَلَى رَاسِ كُلِّ مِائَةِ سَنَةٍ مَنْ يُحْدِدُ لَهَا دِيْنَهَا۔ (ابوداؤد) کے مطابق ہر صدی کے سر پر آنے والا مجدد آنحضرت ﷺ کا ایک خاص نوع کا خلیفہ ہی ہے۔ جو اللہ تعالیٰ کی

طرف سے تجدید دین کے لئے مبعوث کیا جاتا تھا۔ چونکہ مسیح موعودؑ کے زمانہ تک بارہ صدیاں گزر چکی تھیں اور اس حدیث کے مطابق آپ سے پہلے حضرت شاہ ولی اللہ صاحب اور مجدد الف ثانی کے دعاوی ثابت تھے۔ اس لئے بموجب حدیث ہدایہ تسلیم کیا جانا ضروری تھا کہ آپ سے پہلے کم از کم بارہ مجددین بہر حال گزر چکے ہیں۔ اور چونکہ آیت استخلاف میں سلسلہ محمدی اور سلسلہ موسوی کے خلفاء میں مشابہت قرار دی گئی ہے۔ اس لئے موسوی سلسلہ کے بارہ انبیاء جو قرآن مجید میں مذکور ہیں مجددین امت موسوی قرار پاتے ہیں تا دونوں سلسلوں میں قرآن کریم کے بیان کے مطابق مشابہت متحقق ہو جائے خود آنحضرت ﷺ نے ایک اور حدیث میں فرمایا ہے۔ لَا يَزَالُ الْإِسْلَامُ عَزِيزًا إِلَى اِثْنَتَيْ عَشْرَةَ خَلِيفَةً كُلُّهُمْ مِنْ قُرَيْشٍ۔ اس حدیث کو حضرت اقدس کی عبارت میں سے جناب برق صاحب نے اپنے مطلب کے برعکس پا کر قصد ا حذف کر دیا ہے۔ کیونکہ اس حدیث میں بارہ خلیفوں کے قریش میں سے ہونے کی تعیین موجود ہے۔ اب خواہ شیعوں کی طرح بارہ امام مان لئے جائیں یا اہل سنت کی طرح بارہ مجددین تسلیم کئے جائیں جن کا قریش میں سے ہونا ضروری ہے۔ بہر حال لھیر ہویں مجدد کو غیر قریشی ماننا پڑے گا۔

معلوم ہوتا ہے برق صاحب حدیثوں کے منکر ہیں اس لئے وہ احادیث کو نظر انداز کر کے حضرت اقدس کے بیان کو قابل اعتراض مانا چاہتے ہیں۔ چونکہ جو احادیث نبویہ قرآن مجید کے بیان کے مطابق ہوں حضرت بانی سلسلہ احمدیہ نے ان احادیث کو درست مانا ہے۔ پس ایک منکر حدیث تو حضرت اقدس کے ان بیانات پر اعتراض کر سکتا ہے۔ لیکن احادیث کے ماننے والے شخص کو حضرت اقدس کے بیان کی سچائی کا قائل ہونا پڑے گا۔ ورنہ آیت استخلاف اور حدیثوں میں تناقض قرار دینا ہوگا حالانکہ اس جگہ قرآن و حدیث میں کوئی تناقض نہیں۔

منکرین حدیث کا جواب

ہاں ایسے منکرین حدیث کے لئے ہمارا جواب یہ ہے کہ قرآن کریم میں ہرگز بیان نہیں کیا گیا کہ حضرت موسیٰؑ کے بعد بنی اسرائیل میں ہزار ہا نبی ہوئے ہیں۔ قرآن مجید نے تو چند ایک نبیوں کا نام لیا ہے اور یہ جو فرمایا ہم نے کئی رسولوں کا ذکر نہیں کیا۔ اس سے مراد دوسری قوموں کے رسول ہو سکتے ہیں۔ جو مثلاً ہندوؤں، چینیوں اور فارسیوں اور دیگر اقوام عالم میں مبعوث ہوئے۔

پس قرآن کریم کے ماننے والے کو آیت استخلاف کے رو سے سلسلہ محمدی اور سلسلہ موسوی میں مشابہت بہر حال ماننی پڑے گی۔ جزوی مشابہت کے تو برق صاحب بھی قائل ہیں۔ انہیں صرف مشابہت تامہ کے لفظ پر اعتراض ہے۔ حالانکہ یہ اعتراض بھی ان کا دراصل ان کے مشابہت تامہ کے اپنے مروجہ معنی پر مبنی ہے۔ ورنہ علماء بلاغت کے نزدیک مشابہت تامہ کے وہ معنی نہیں جو برق صاحب سمجھتے ہیں۔ علماء بلاغت کے نزدیک تو کسی جگہ اگر صرف ایک امر میں ہی علی وجہ الاتم مشابہت پائی جائے تو اس جگہ مشابہت تامہ کا تحقق سمجھا جائے گا۔ جیسا کہ استعارہ میں مشابہت تامہ ہی مراد ہوتی ہے۔ خواہ وہ کسی جزوی امر میں ہی ہو۔ لہذا اگر سلسلہ موسوی میں پہلے نبی اور سلسلہ محمدی کے پہلے نبی اور سلسلہ موسوی کے آخری خلیفہ۔ اور سلسلہ محمدی کے آخری خلیفہ میں بعض اہم امور میں مشابہت ہو تو دونوں سلسلوں میں مشابہت تامہ متحقق سمجھی جائے گی۔ خواہ درمیانی زمانہ کے خلفاء میں مشابہت تامہ نہ بھی ہو۔

پس جناب برق صاحب کو اس بحث میں حضرت اقدس سے محض نزاع لفظی ہے۔ ورنہ از روئے قرآن مجید تو دونوں سلسلوں میں مشابہت ضرور موجود ہونی چاہیے اور یہ تبھی ہو سکتی ہے کہ کم از کم دونوں سلسلوں کے اول و آخر میں ضرور باہم مشابہت

تامہ متحقق ہو۔

پس ایک مسیح محمدی کا جو حضرت عیسیٰ کا شیل ہو از روئے قرآن مجید آنا ضروری قرار پایا۔ محترم برق صاحب! جیلوں اور بہانوں سے منشاء قرآن کو چھپایا نہیں جا سکتا۔ آپ اپنے اقبال کے مطابق یہی کہہ لیں کہ سلسلہ موسوی اور سلسلہ محمدی میں جزوی مشابہت ہے۔ بہر حال اتنا تو آپ بھی مانتے ہیں کہ حضرت عیسیٰ سلسلہ موسوی کے آخری نبی ہیں۔ پس امت محمدیہ میں ایک خلیفہ کے لئے ممکن ہوا کہ وہ حضرت عیسیٰ کے رنگ میں رنگین ہو اور وہ خاتم الخلفاء قرار پائے اور یہ خوش قسمتی ہے کہ وہ خلیفہ احادیث نبویہ کے مطابق ہمارے زمانہ چودہویں صدی میں ظاہر ہو گیا ہے۔ جس سے انکار کے لئے محترم برق صاحب نئی نئی راہیں ایجاد کر رہے ہیں۔ انا للہ وانا الیہ راجعون۔

اعتراض دوم

برق صاحب کو دوسرا اعتراض مماثلت پر یہ ہے کہ ان کے نزدیک موسیٰؑ اور مسیحؑ کے درمیان جو زمانہ ہے وہ اس زمانہ سے مماثلت تامہ نہیں رکھتا جو آنحضرت ﷺ اور بانی سلسلہ احمدیہ کے درمیان پایا جاتا ہے انہوں نے ایک حساب پیش کیا ہے۔ چونکہ ان کی طبیعت میں کبھی تھی اس لئے انہوں حساب کو ایسے رنگ میں پیش کیا ہے جس سے ان کی مطلب برآری ہو۔ حضرت موسیٰؑ اور حضرت ☆ حدیث میں نازل ہونے والے ابن مریم کو اَمَّا مَنكُم مِّنْکُمْ کہہ کر امت محمدیہ کا ایک فرد قرار دیا گیا ہے اور دوسری حدیث میں اس کا کام یُکْسِرُ الصَّلِیْبَ (عیسائیت کا ابطال) بتا کر چودہویں صدی کے زمانہ میں اسکے ظہور کے متعلق اشارہ کر دیا گیا ہے۔ کیونکہ تیرہویں صدی کے آخر میں صلیبی مذہب یعنی عیسائیت ساری دنیا پر غالب ہو چکی تھی۔

عیسیٰ کا درمیانی زمانہ حضرت بانی سلسلہ احمدیہ نے چودہ سو سال بیان کیا ہے۔ اس کو تسلیم کر کے برق صاحب نے آنحضرت ﷺ اور بانی سلسلہ احمدیہ کے درمیانی زمانہ کو کم دکھانے کے لئے یوں حساب لگایا ہے کہ آنحضرت ﷺ کی وفات کے سال اور بانی سلسلہ احمدیہ کی پیدائش کے سال کے درمیانی زمانہ کا شمار کر کے اسے قمری حساب سے بارہ سو چالیس سال دکھایا ہے۔ مگر اس میں سراسر ایک مغالطہ ہے آخر وہ آنحضرت ﷺ کی پیدائش کے زمانہ سے کیوں شمار نہیں کرتے یا آنحضرت ﷺ کی بعثت کے زمانہ سے کیوں حساب نہیں لگاتے؟ آنحضرت ﷺ کی عمر ۶۳ سال تھی۔ اگر زمانہ آپ کی پیدائش سے شمار ہو تو اس طرح بارہ سو چالیس میں ۶۳ سال کا اضافہ ہو گا۔ تو ۱۲۴۴ + ۶۳ کل ۱۳۰۷ سال بن جائیں گے۔ چونکہ ۶۳ سال شمسی قریباً ۶۵ سال قمری بنتے ہیں۔ اس لحاظ سے مسیح موعودؑ اور آنحضرت ﷺ کا درمیانی زمانہ ۱۳۰۹ سال قمری قرار پاتا ہے۔ جو چودھویں صدی ہے۔ اور یہ وہ زمانہ ہے جب مسیح موعودؑ کا دعویٰ موجود تھا۔ اگر زمانہ کا شمار آنحضرت ﷺ کی بعثت سے کیا جائے تو چالیس سال تیرہ سو نو میں سے کم کئے جائیں گے تو درمیانی زمانہ ۱۲۶۹ سال قمری قرار پائے گا۔ اور جناب برق صاحب کو یہ مسلم ہے کہ حضرت مرزا صاحب کو پہلی مرتبہ الہام ۱۸۶۵ء میں ہوا تھا۔ (حرف محرمانہ صفحہ ۱۲۸)

چونکہ حضرت مرزا صاحب کی وفات ۱۳۲۶ھ میں ہوئی ہے اس لئے چودھویں صدی میں سے آپ کو ۲۶ سال ملے ہیں اور اسی زمانہ میں آپ نے مسیح موعود ہونے کا دعویٰ کیا تھا۔ پس جب چودھویں صدی میں آپ کا دعویٰ ثابت ہو گیا تو حضرت مسیح ماصریٰ اور حضرت موسیٰ کے درمیانی زمانہ اور آنحضرت ﷺ اور مسیح موعود کے درمیانی زمانہ میں اہم مشابہت ثابت ہو گئی اور اہم مشابہت کو ہی مشابہت تامہ کہتے ہیں۔ مشابہت تامہ کے لئے گھنٹوں اور منٹوں میں مشابہت ضروری نہیں

ہوتی۔ اس کے لئے صرف چودھویں صدی میں ظہور پذیر ہونے میں مشابہت کا پایا جانا کافی ہے۔ ہم اس موقع پر یہ اظہار کرنا ضروری سمجھتے ہیں کہ چونکہ محترم برق صاحب کی نیت خیر نہ تھی اس لئے اس حسابی شمار میں انہوں نے دوسروں کو مغالطہ دینے کے لئے ایک محقق مصنف کا فرض ادا نہیں کیا۔ بلکہ یوں ظالمانہ اور بے انصافی کا طریق اختیار کیا ہے کہ درمیانی عرصہ کو کم دکھانے کے لئے ایک طرف آنحضرت ﷺ کی وفات کا سال لیا ہے اور دوسری طرف مسیح موعودؑ کی پیدائش کا سال لیا ہے۔ اگر برق صاحب کی نیت خیر ہوتی تو حساب لگاتے ہوئے دونوں کی پیدائش یا دونوں کی وفات کا سن لے کر درمیانی عرصہ شمار کرتے۔

جناب برق صاحب نے آنحضرت ﷺ کی وفات اور مسیح موعودؑ کی پیدائش کے درمیان ۱۲۴۴ قمری سالوں کا زمانہ تسلیم کیا ہے۔ مسیح موعودؑ نے قمری حساب سے تقریباً ۷۶ سال کی عمر پائی ہے۔ ۱۲۴۴ میں ۷۶ جمع کئے جائیں تو ۱۳۲۰ سال قمری بن جاتے ہیں۔ جو چودھویں صدی ہی ہوئی۔ اس شمار سے بھی دونوں سلسلوں موسوی اور محمدی کے اول نبی اور آخری خلیفہ کے چودھویں صدی میں ظہور کی اہم مشابہت کا تحقیق ثابت ہو جاتا ہے۔

تنقید کی جزو سوم

جزو سوم کے ذیل میں برق صاحب نے حضرات اقدس کی چند عبارتیں آپ کی کتابوں سے پیش کی ہیں کہ :-

”ممکن ہے کہ میرے بعد کوئی اور مسیح لکن مریم بھی آوے۔“

(ازالہ اوہام صفحہ ۴۸۸ طبع اول)

”اس عاجز کی طرف سے یہ دعویٰ نہیں کہ مسیحیت کا میرے وجود پر خاتمہ ہے

اور آئندہ کوئی مسیح نہیں آئے گا۔“

(ازالہ اوہام صفحہ ۲۹۶ طبع اول)

”میرے نزدیک ممکن ہے کہ آئندہ زمانوں میں میرے جیسے دس ہزار شیل مسیح آجائیں۔“
(ازالہ اوہام صفحہ ۱۹۹ طبع اول)

پھر لیکچر سیالکوٹ صفحہ ۳۲ سے یہ عبارت پیش کی ہے۔
”لہذا ضروری ہوا کہ تمہیں یقین اور محبت کے مرتبے پر پہنچانے کے لئے خدا کے انبیاء و قتباء وقت آتے رہیں جن سے تم وہ نعمتیں پاؤ۔“

اسی ضمن میں الفضل ۲۵ اکتوبر ۱۹۲۱ء سے یہ عبارت بھی پیش کی ہے۔
”در حقیقت امت محمدیہ کی شان بھی اسی میں ہے کہ اس میں جہاں صلحاء، اولیاء، شہداء اور اصدا قاپیدا ہوں۔ وہاں ایسے بھی انسان ہوں جو خدا سے شرف مکالمہ و مخاطبہ حاصل کر کے نبی بن جائیں۔“

یہ عبارات پیش کر کے ”دوسرا پہلو“ کے عنوان کے ماتحت برق صاحب نے ان عبارتوں سے تضاد دکھانے کے لئے بعض اور عبارتیں قطع و برید کر کے پیش کی ہیں۔

پہلی عبارت حضرت خلیفۃ المسیح الثانی کی کتاب حقیقۃ النبوة کے صفحہ ۱۳۸ سے ان الفاظ میں پیش کی ہے۔

”ہم اس امت میں صرف ایک ہی نبی کے قائل ہیں۔“
دوسری عبارت حضرت بانی سلسلہ احمدیہ کی کتاب حقیقۃ الوحی صفحہ ۳۹۱ طبع اول سے ان الفاظ میں پیش کی ہے۔

”اس امت میں نبی کا نام پانے کے لئے میں ہی مخصوص کیا گیا۔ دوسرے تمام لوگ اس نام کے مستحق نہیں۔“

تیسری عبارت تحفہ گولڑویہ صفحہ ۹۲ طبع اول سے یوں پیش کی ہے۔
”مسیح (موعود) خاتم خلفائے محمدی ہے۔“

برق صاحب کا سوال

اس کے بعد برق صاحب نے یہ سوال کیا ہے کہ :-

”آیا جناب مرزا صاحب واقعی سلسلہ محمدی کے آخری خلیفہ تھے اگر جواب اثبات میں ہے تو اس ارشاد کا کیا مطلب؟“

اس عاجز کی طرف سے یہ دعویٰ نہیں کہ مسیحیت کا میرے وجود پر خاتمہ ہے۔ اور اگر نفی میں ہے تو پھر مسیح موعود خاتم خلفائے محمدی کیسے بن گیا۔ اور وہ مماثلت تامہ کہاں گئی؟
(حرف محرمانہ صفحہ ۱۳۱)

الجواب

پیشتر اس کے کہ ہم برق صاحب کے اس سوال کا جواب دیں پہلے ہم ان کی دو پیش کردہ عبارتوں سے پردہ اٹھانا چاہتے ہیں جو انہوں نے تضاد دکھانے کے لئے قطع و برید کے ساتھ پیش کی ہیں۔ اس کتاب کے شروع میں وہ کہتے تو یہی ہیں کہ :-

”یہاں یہ عرض کر دینا بے جا نہ ہو گا کہ اس کتاب کے تمام حوالوں میں انتہائی دیانت سے کام لیا گیا ہے۔ اقتباسات کو نہ تو مسخ کیا گیا ہے اور نہ قطع و برید سے حسب منشاء بنایا گیا ہے۔ بلکہ ہر حوالے میں صاحب کتاب کے منشاء کو مد نظر رکھا گیا ہے۔ تاکہ مسئلہ کے تمام پہلو سامنے آجائیں اور احمدی اور غیر احمدی حضرات کو صحیح نتیجہ اخذ کرنے میں کوئی دقت پیش نہ آئے۔“ (حرف محرمانہ صفحہ ۱۳)

لیکن افسوس ہے کہ وہ بحث جیتنے کی رو میں دیانت کے اس خود بیان کردہ معیار پر ثابت قدم نہیں رہ سکے۔ انہوں نے کئی جگہ حوالہ جات میں قطع و برید کر کے منشاء متکلم کے برعکس معنی اخذ کرنے کی کوشش کی ہے۔ چنانچہ اس موقع پر اپنی کتاب حرف محرمانہ صفحہ ۱۲۰ پر انہوں نے ”دوسرا پہلو“ کے عنوان سے جو یہ حوالہ پیش کیا

ہے کہ :-

”ہم اس امت میں صرف ایک ہی نبی کے قائل ہیں“ (حقیقۃ النبوة صفحہ ۱۳۸)
اس سے خلاف منشائے متکلم یہ تاثر پیدا کرنے کی کوشش کی ہے کہ حضرت
خلیفۃ المسیح الثانی ایدہ اللہ تعالیٰ حضرت بائی سلسلہ احمدیہ کے بعد کسی نبی کے امکان کے
قائل نہیں۔ حالانکہ پوری عبارت اس جگہ یوں ہے :-

”پس جن لوگوں کے نزدیک تعریف نبوت یہ ہے نہ وہ جو ہم بیان کرتے
ہیں۔ وہ حضرت مسیح موعود کو دیگر محدثین میں شامل کرتے ہیں گو کسی قدر بڑے درجہ
کا محدث کہتے ہیں۔ ہم چونکہ اس کے خلاف تعریف کرتے ہیں اور وہ اس امت میں کسی
اور انسان پر بجز حضرت مسیح موعود علیہ السلام کے صادق نہیں آتی۔ اس لئے ہم اس
امت میں صرف ایک ہی نبی کے قائل ہیں۔ آئندہ کا حال پردہ غیب میں ہے۔ اس کی
نسبت ہم کچھ نہیں کہہ سکتے۔ آئندہ کے متعلق ہر ایک خبر پیشگوئی کا رنگ رکھتی ہے۔
اس پر بحث کرنا انبیاء کا کام ہے نہ ہمارا۔ پس ہمارا یہ عقیدہ ہے کہ اس وقت تک اس
امت میں کوئی اور شخص نبی نہیں گذرا۔ کیونکہ اس وقت تک نبی کی تعریف کسی اور
انسان پر صادق نہیں آتی۔“ (حقیقۃ النبوة صفحہ ۱۳۸)

اس ساری عبارت کو پڑھنے کے بعد اور بالخصوص آخری سے پہلے فقرہ کو
پڑھنے کے بعد ہر سلیم الفطرت اس نتیجہ پر آسانی سے پہنچ سکتا ہے کہ محترم برق
صاحب نے اس جگہ حوالہ کو پیش کرتے ہوئے منشائے متکلم کے بالکل خلاف ”دوسرا
پہلو“ کے عنوان کے تحت یہ نتیجہ پیش کرنے کی کوشش کی ہے کہ حضرت خلیفۃ المسیح
الثانی ساری امت محمدیہ میں ایک ہی نبی کے قائل ہیں۔ حالانکہ آپ کا منشاء برق
صاحب کے پیش کردہ فقرہ سے صرف یہ ہے کہ اس وقت تک امت میں کوئی شخص نبی
نہیں گذرا۔ آئندہ کے متعلق آپ نے کوئی حکم نہیں لگایا نہ امکان کا نہ امتناع کا۔ بلکہ

آئندہ کا حال پردہ غیب میں بتایا ہے۔ چونکہ امتناع کا حکم نہیں لگایا۔ اس لئے یہ عبارت ان پہلی عبارتوں سے متضاد نہ ہوئی جن میں امکان تسلیم کیا گیا ہے اسی طرح حضرت بانی سلسلہ احمدیہ کی عبارت بھی برق صاحب نے ادھوری پیش کی ہے۔ کیونکہ حضرت مسیح موعودؑ کی مراد بھی برق صاحب کے پیش کردہ فقرہ سے یہی ہے کہ اس وقت تک امت میں صرف آپ ہی نبی کا نام پانے کے لئے مخصوص ہیں۔ چنانچہ حضرت اقدس صاف لکھتے ہیں۔

”جس قدر خدا تعالیٰ نے مجھ سے مکالمہ و مخاطبہ کیا ہے اور جس قدر امور غیبیہ مجھ پر ظاہر فرمائے ہیں۔ تیرہ سو برس جبری میں کسی شخص کو آج تک بجز میرے یہ نعمت عطا نہیں کی گئی اگر کوئی منکر ہو تو بار ثبوت اس کی گردن پر ہے۔“

پھر آگے لکھتے ہیں :-

”جس قدر مجھ سے پہلے اولیاء اور ابدال اور اقطاب اس امت سے گزر چکے ہیں۔ ان کو یہ حصہ کثیر اس نعمت کا نہیں دیا گیا۔ پس اس وجہ سے نبی کا نام پانے کے لئے میں ہی مخصوص کیا گیا۔“

(حقیقۃ الوحی صفحہ ۳۹۱ طبع اول)

اس سے ظاہر ہے کہ حضرت اقدس اس جگہ آئندہ کے متعلق کوئی بحث نہیں کر رہے بلکہ صرف یہ دکھا رہے ہیں کہ تیرہ سو سال کے اندر نبی کا نام پانے کے لئے آپ ہی مخصوص ہیں اور اس کی وجہ آگے چل کر یہ بتاتے ہیں۔

”اور ضرور تھا کہ ایسا ہوتا تاکہ آنحضرت ﷺ کی پیشگوئی صفائی سے پوری ہو جاتی کیونکہ اگر دوسرے صلحاء جو مجھ سے پہلے گزر چکے ہیں وہ بھی اسی قدر مکالمہ و مخاطبہ اور امور غیبیہ سے حصہ پالیتے تو وہ نبی کلمانے کے مستحق ہو جاتے تو اس صورت میں آنحضرت ﷺ کی پیشگوئی میں ایک رخنہ واقع ہو جاتا۔“ (حقیقۃ الوحی صفحہ ۳۹۱)

واضح رہے کہ یہ بیگمہ بنی جس کا اس جگہ ذکر ہو رہا ہے وہ پیشگوئی ہے جس میں

آنحضرت ﷺ نے بتایا ہے کہ میرے اور مسیح موعودؑ کے درمیان کوئی نبی نہیں ہوگا۔ پس یہ حوالہ بھی برق صاحب کے ازالہ اوہام کے ان پیش کردہ حوالوں سے کوئی تضاد نہیں رکھتا۔ جن میں کسی اور مثیل مسیح کا امکان مانا گیا ہے اور اس حوالہ میں آئندہ کے لئے امتناع کی کوئی خبر موجود نہیں۔

اصل سوال کا جواب

برق صاحب کی دیانت کو بے نقاب کرنے کے بعد اب میں ان کے اصل سوال کے جواب کی طرف متوجہ ہوتا ہوں۔ یہ واضح ہو کہ حضرت بانی سلسلہ احمدیہ کے خاتم الخلفاء ہونے کے یہ معنی نہیں کہ اب آپ کے بعد آپ کا کوئی جانشین اور خلیفہ نہیں ہوگا بلکہ جس طرح خاتم النبیین کے فیض سے ہم لوگ امت میں نبوت کے باقی رہنے کے قائل ہیں اسی طرح خاتم الخلفاء کے فیض سے خلافت کو بھی باقی مانتے ہیں۔ اسی لئے جماعت احمدیہ نے حضرت بانی سلسلہ احمدیہ کی وفات پر حضرت مولانا نور الدین صاحبؒ کو آپ کا خلیفہ اور جانشین تسلیم کیا۔

پس حضرت مسیح موعودؑ آخری خلیفہ ان معنوں میں ہیں کہ اب خلافت آپ کے واسطے سے چلے گی جس طرح آنحضرت ﷺ آخری نبی ان معنی میں ہیں کہ اب کوئی شخص آنحضرت ﷺ کے دامن فیوض سے الگ ہو کر مقام نبوت نہیں پاسکتا۔

پس حضرت اقدس کے کلام کا پہلی عبارتوں سے کوئی تضاد نہیں۔ اور یہ برق صاحب کی غلطی ہے کہ انہوں نے خاتم الخلفاء کے بارہ میں حضرت مسیح موعودؑ کی اپنی تشریح کو مد نظر نہیں رکھا۔

پس جس طرح آنحضرت ﷺ خاتم النبیین کے ظہور کے بعد ان کے اظلال کی آمد ممتنع نہیں اسی طرح مسیح موعودؑ کے ظہور کے بعد کسی اور مثیل مسیح کی آمد

بھی جو مسیح موعود کے لئے بمنزلہ ظل کے ہو ممتنع نہیں چنانچہ حضرت بانی سلسلہ احمدیہ فرماتے ہیں۔

”واضح ہو کہ وہ مسیح موعود جس کا آنا انجیل اور احادیث صحیحہ کی رو سے ضروری قرار پا چکا تھا وہ تو اپنے وقت پر اپنے نشانوں کے ساتھ آ گیا۔ اور آج وہ وعدہ پورا ہو گیا جو خدا تعالیٰ کی مقدس پیشگوئیوں میں پہلے سے کیا گیا تھا۔ لیکن اگر کسی کے دل میں یہ خلجان پیدا ہو کہ بعض احادیث کی اس آنے والے مسیح کی حالت سے بظاہر مطابقت معلوم نہیں ہوتی جیسے مسلم کی دمشق حدیث تو اس کا یہی جواب ہے کہ درحقیقت یہ سب استعارات ہیں اور مکاشفات ہیں استعارات غالب ہوتے ہیں۔ بیان کچھ کیا جاتا ہے اور مراد اس سے کچھ لیا جاتا ہے سو یہ ایک بہت بڑا دھوکہ اور غلطی ہے جو ان کو ظاہری طور پر مطابق کرنے کے لئے کوشش کی جائے..... پھر بعد اس کے ہم یہ بھی کہتے ہیں کہ اگر ظاہر پر ہی ان بعض مختلف حدیثوں کو جو ہنوز ہماری حالت موجودہ سے مطابقت نہیں رکھتیں محمول کیا جائے تب بھی کوئی حرج کی بات نہیں کیونکہ ممکن ہے کہ خدا تعالیٰ ان پیشگوئیوں کو اس عاجز کے ایسے کامل متبع کے ذریعہ سے کسی زمانہ میں پورا کر دیوے جو منجانب اللہ شیل مسیح کا رتبہ رکھتا ہو۔ اور ہر ایک آدمی سمجھ سکتا ہے کہ متبعین کے ذریعہ سے بعض خدمات کا پورا ہونا درحقیقت ایسا ہی ہے کہ گویا ہم نے اپنے ہاتھ سے وہ خدمات پوری کیں۔ بالخصوص جب بعض متبعین فنا فی الشیخ کی حالت اختیار کر کے ہمارا ہی روپ لے لیں اور خدا تعالیٰ کا فضل انہیں وہ مرتبہ ظلی طور پر بخش دیوے جو ہمیں بخشا تو اس صورت میں بلاشبہ ان کا ساختہ پر داختہ ہمارا ساختہ پر داختہ ہے۔ کیونکہ جو ہماری راہ پر چلتا ہے وہ ہم سے جدا نہیں اور جو ہمارے مقاصد کو ہم میں ہو کر پورا کرتا ہے وہ درحقیقت ہمارے ہی وجود میں داخل ہے اس لئے وہ جز اور شاخ ہو نیکی وجہ سے مسیح موعود کی پیشگوئیوں میں بھی شریک ہے کیونکہ وہ کوئی جدا

شخص نہیں۔ پس اگر ظلی طور پر وہ بھی خدا تعالیٰ کی طرف سے شیل مسیح کا نام پاوے اور موعود میں بھی داخل ہو تو کچھ حرج نہیں کیونکہ گو مسیح موعود ایک ہی ہے مگر اس ایک میں ہو کر سب موعود ہی ہیں کیونکہ وہ ایک ہی درخت کی شاخیں اور ایک ہی مقصد موعود کے روحانی یگانگت کی راہ سے متمم اور مکمل ہیں اور ان کو ان کے پھلوں سے شناخت کرو..... اگر فرض کے طور پر بھی تسلیم کر لیں کہ بعض پیشگوئیوں کا اپنی ظاہری صورت پر بھی پورا ہونا ضروری ہے۔ تو ساتھ اس کے یہ بھی تسلیم کر لینا چاہیے کہ وہ پیشگوئیاں ضرور پوری ہو گئی اور ایسے لوگوں کے ہاتھ سے ان کی تکمیل کروائی جائے گی کہ جو پورے طور پر پیروی کی راہوں میں فانی ہونے کی وجہ سے اور نیز آسمانی روح کے لینے کے باعث سے اس عاجز کے وجود کے ہی حکم میں ہوں گے۔ اور ایک پیشگوئی بھی جو براہین میں درج ہو چکی ہے اسی کی طرف اشارہ کر رہی ہے اور وہ الہام یہ ہے یاعنیٰسُ اِنِّیْ مُتَوَقِّئُکَ وَ رَافِعُکَ اِلَیَّ وَ مُطَهِّرُکَ مِنَ الَّذِیْنَ کَفَرُوْا وَ جَاعِلُ الَّذِیْنَ اتَّبَعُوْکَ فَوْقَ الَّذِیْنَ کَفَرُوْا اِلَیْ یَوْمِ الْقِیَامَةِ (آل عمران: ۵۶) اس مسیح کو بھی یاد رکھو جو اس عاجز کی ذریت میں سے ہے جس کا نام ابن مریم بھی رکھا گیا ہے کیونکہ اس عاجز کو براہین میں مریم کے نام سے بھی پکارا ہے۔“

(ازالہ اوہام جواب سوال نمبر ۷ جلد اول صفحہ ۴۱۳ تا ۴۱۸ طبع اول)

افسوس ہے کہ برق صاحب نے ازالہ اوہام کے بعض ایسے حوالہ جات درج کئے ہیں جو بعض اور شیل مسیح کی آمد کے امکان کے بارہ میں ہیں مگر انہوں نے مندرجہ بالا حوالہ کو جو اوپر پیش کیا گیا ہے بالکل نظر انداز کر دیا ہے۔ ہمارا پیش کردہ حوالہ اس بات کی وضاحت کر رہا ہے کہ ایسے شیل مسیح اگر بالفرض آئیں تو وہ حضرت مسیح موعود کے متبعین میں سے ہوں گے اور آپ کے ظل ہوں گے۔ اور مسیح موعود کے وجود میں فانی ہونے کی وجہ سے آپ کے وجود میں اس طرح شامل ہوں گے جس طرح جز کل

میں شامل ہوتی ہے۔ یا جس طرح شاخ بیج سے علاقہ رکھتی ہے۔ پھر اس حوالہ سے یہ بھی ظاہر ہے کہ آپ کی پیشگوئی کے مطابق ایک شیل مسیح آپ کی ذریت میں سے بھی آنا چاہیے جو آپ کا تبع ہو۔

پس آپ کا خاتم الخلفاء ہونا کسی ایسے خلیفہ یا شیل مسیح کے آنے میں مانع نہیں جو آپ کا ظل ہو اور آپ کی شاخ ہو۔ بلکہ ایک ایسے خلیفہ کے آپ کی ذریت میں سے ہونے کی پیشگوئی بھی موجود تھی جو حضرت خلیفۃ المسیح الثانی ایدہ اللہ کے وجود باوجود کے ذریعہ پوری ہو چکی ہے۔ فالحمد للہ علی ذلک۔

جزو چہارم

اس جزو کے ذیل میں برق صاحب لکھتے ہیں۔

”اس جزو کا مضمون یہ ہے کہ موسوی سلسلہ کا آخری خلیفہ حضرت مسیح اسرائیلی نہیں تھا اس طرح محمدی سلسلہ کا آخری خلیفہ (مسیح موعود) بھی قریش سے نہیں اگر حضرت مسیح اسرائیلی نہیں تھے تو پھر اسرائیلی سلسلہ کے آخری خلیفہ کس بنا پر قرار پائے..... اگر مسیح کی ولادت معجزانہ تھی اور ان کے والد کوئی نہیں تھے تو کیا ان کی والدہ مریم کا بھی کوئی سلسلہ نسب نہیں تھا قرآن کریم نے حضرت مریم کو اخت ہارون یعنی ہارون کی بہن کہا ہے اور حضرت ہارون اسرائیلی تھے..... خود مرزا صاحب فرماتے ہیں حضرت مسیح پورے طور پر بنی اسرائیلی نہ تھے صرف ماں کی وجہ سے اسرائیلی تھے والد تو تھا نہیں اور ماں اسرائیلی تھی تو پھر وہ غیر اسرائیلی کیسے بن گئے..... بہر حال اس حقیقت سے کوئی مؤرخ انسان انکار کر ہی نہیں سکتا کہ حضرت مسیح نسب کے لحاظ سے سو فیصدی اسرائیلی تھے اس لئے سلسلہ مماثلت کی یہ کڑی بھی ٹوٹ گئی۔“

(حرف محرمانہ صفحہ ۱۳۱، ۱۳۳)

الجواب

نسب کا متعارف طریق دنیا میں یہ چلا آیا ہے کہ لولاد باپ کی طرف منسوب ہوتی ہے اور یہ حقیقت ہے کہ اسرائیلیوں میں سے مسیحؑ کا کوئی باپ نہیں تھا۔ کیونکہ اس کی ولادت بن باپ ہوئی تھی۔ اس لئے باپ کے لحاظ سے وہ اسرائیلی نہ تھے۔ اور صرف ماں کی وجہ سے اسرائیلی ہونا خود حضرت مرزا صاحب کو مسلم ہے۔ جیسا کہ لیکچر سیالکوٹ صفحہ ۸۷ کی عبارت سے جو برق صاحب نے پیش کی ہے ظاہر ہے۔ سو فیصدی اسرائیلی وہ شخص ہو سکتا ہے جو ماں باپ دونوں کی طرف سے اسرائیلی ہو۔ لیکن حضرت مسیحؑ کا اسرائیلی باپ موجود نہ تھا انکی صرف ماں اسرائیلی تھی۔ لہذا وہ سو فیصدی اسرائیلی کیسے ہوئے؟

یہودیوں کے حضرت مریم کو اختہ ہارون کہنے سے یہ کیسے لازم آ گیا کہ حضرت عیسیٰ علیہ السلام سو فیصدی اسرائیلی تھے جب کہ وہ بلا باپ پیدا ہوئے تھے۔ پس حضرت عیسیٰ علیہ السلام باپ کے لحاظ سے اسرائیلی نہیں۔

حضرت بابائی سلسلہ احمدیہ باپ کے لحاظ سے قریش میں سے نہیں۔ البتہ دایوں کی طرف سے ان میں سادات کا خون موجود تھا۔ پس مماثلت کی کڑی دونوں میں قائم ہے۔

جزو چہارم کے ذیل میں برق صاحب نے حضرت اقدس کی یہ عبارت بھی پیش کی ہے۔

”ان (مسیح علیہ السلام) کے دوبارہ آنے میں کس قدر خرابیاں اور کس قدر مشکلات ہیں۔ منجملہ ان کے یہ بھی کہ وہ بوجہ اس کے کہ وہ قوم کے قریشی نہیں کسی حالت میں امیر نہیں ہو سکتے۔“

(ازالہ اوہام صفحہ ۱۷۵ طبع اول)

یہ عبارت پیش کر کے برق صاحب لکھتے ہیں :-

”تو پھر فارسی النسل مرزا صاحب ائمہ قریش کے سلسلہ کی آخری کڑی کیسے

(حرف محرمانہ صفحہ ۳۳۲-۳۳۳)

بن سکتے ہیں۔“

اس کے جواب میں واضح ہو کہ حضرت بابائی سلسلہ احمدیہ کی یہ عبارت جو برق صاحب نے اس جگہ پیش کی ہے بطور الزام خصم ہے۔ برق صاحب نے اعتراض بنانے کے لئے عبارت کو سیاق سے الگ کر کے پیش کیا ہے۔

حضرت اقدس اس جگہ نواب صدیق حسن خان کی کتاب حجج الکرامہ کے

صفحہ ۴۲۷ سے انکایہ مذہب درج کرتے ہیں کہ :-

”وہ (حضرت عیسیٰ علیہ السلام) اس امت کے مجددوں میں شمار کئے جائیں

گے لیکن وہ امیر المؤمنین نہیں ہوں گے کیونکہ خلیفہ تو قریش میں سے ہونا چاہیئے۔ مسیح

الن مریم کیوں کر ان کا حق لے سکتا ہے۔ اس لئے وہ خلافت کا کام بھی نہیں کرے گا۔

نہ جدال نہ قتال نہ سیاست بلکہ خلیفہ وقت کا تابع اور محکوموں کی طرح آئے گا۔“

(ازالہ اوہام ایڈیشن خورد صفحہ ۵۷۵ طبع اول)

اسی بنا پر آگے چل کر ازالہ اوہام کے صفحہ ۵۷۹ طبع اول پر لکھتے ہیں :-

”پس ظاہر ہے کہ ان (حضرت عیسیٰ علیہ السلام) کے دوبارہ آنے میں کس

قدر خرابیاں اور کس قدر مشکلات ہیں۔ منجملہ ان کے یہ بھی کہ وہ قوم کے قریشی نہیں۔

کسی حالت میں امیر نہیں ہو سکتے۔“

اس سے ظاہر ہے کہ حضرت اقدس بابائی سلسلہ احمدیہ علیہ السلام مخالفین علماء

کے عقائد کو پیش کرتے ہوئے وہ مشکلات دکھا رہے ہیں جو حضرت عیسیٰ علیہ السلام

کے اصالتاً نزول اور ان کے غیر قریشی ہونے کی صورت میں مخالف علماء کے عقائد کے

رو سے پیدا ہو رہی ہیں۔ پس اس جگہ حضرت مسیح موعود علیہ السلام اپنا کوئی عقیدہ بیان

نہیں فرما رہے کہ امت محمدیہ کے تمام ائمہ کو قریش میں سے ہونا چاہیئے۔ حضرت

اقدس کا یہ عقیدہ نہ تھا کہ امتِ محمدیہ کے تمام ائمہ قریش میں سے ہونے چاہئیں۔ بلکہ بموجب حدیث نبوی لَوْ كَانَ الْإِيمَانُ مُعَلَّقًا بِالْثُرَيَّا لَنَالَهُ رَجُلٌ مِنْ هَؤُلَاءِ (صحیح بخاری)۔ جو آیت آخِرِينَ مِنْهُمْ لَمَّا يَلْحَقُوا بِهِمْ (سورہ جمعہ) کی تفسیر میں مروی ہے آپ مسیح موعود اور مہدی معبود کو ایک فارسی النسل شخص یقین کرتے ہیں۔

جزو پنجم

برق صاحب جزو پنجم میں سلسلہ محمدیہ کے دو خلفاء خلیفہ اول حضرت ابو بکرؓ اور خلیفہ دوازدهم حضرت سید احمد بریلوی علیہ الرحمۃ کا ذکر کر کے چار سوال کبرتے ہیں۔

اول :- وہ دونوں قریش تھے اور آپ مغل یہ کیا؟

دوم :- وہ دونوں غیر نبی تھے اور یہ نبی یہ کیوں؟

سوم :- وہ دونوں عمر بھر مصروف جہاد رہے۔ اور آپ عمر بھر جہاد کے خلاف لکھتے رہے یہ کس لئے؟

چہارم :- وہ دونوں اسلامی سلطنت کے قیام دہکا کے لئے کوشاں رہے۔ اور آپ سلطنت فرنگ کے قیام کے لئے یہ خلافت کیسی؟ (حرف محرمانہ صفحہ ۱۳۴)

الجواب

برق صاحب کے یہ تمام سوالات طفلانہ ہیں۔ حدیث لایزال الاسلام عزیزاً الی اثنتی عشرة خلیفۃ کلُّہُمْ مِنْ قُرَیْشٍ کے مطابق اسلام کے بارہ خلیفہ قریش میں ہونے چاہئے نہ کہ ضرور تیرہ۔ یوں خلیفہ کو بھی قریش میں سے ہونا چاہئے۔

سورہ نور کی آیت استخلاف میں خلافت کے مومنوں کو دیئے جانے کا وعدہ ہے نہ کہ محض قریش کو۔ قریش بھی ایمان کے بعد خلافت کے مستحق ہو سکتے تھے۔

دوسرے سوال کا جواب یہ ہے کہ آنحضرت ﷺ نے امت محمدیہ کے مسیح موعود کو خود نبی اللہ قرار دیا ہے۔

تیسرے سوال کا جواب یہ ہے کہ جس طرح وہ دونو عمر بھر جہاد میں مصروف رہے حضرت بانی سلسلہ احمدیہ بھی ہمہ تن جہاد میں مصروف رہے ہیں۔ صرف جہاد کی نوعیت کا فرق ہے۔ جہاد بالسیف کو آنحضرت ﷺ نے چھوٹا جہاد قرار دیا ہے۔ اور قرآن کے ذریعہ جہاد کو قرآن کریم نے جہاد کبیر قرار دیا ہے۔ حضرت مسیح موعود کا کام تبلیغ اسلام جہاد کبیر ہے۔ مسیح موعود کے متعلق خود آنحضرت ﷺ نے فرمایا تَهَابُضْعُ الْحَرْبُ کہ وہ تلوار کی لڑائی کو روک دے گا۔ مقصود آنحضرت ﷺ کا یہ تھا کہ چونکہ مسیح موعود کے زمانہ میں جہاد بالسیف کی شرائط موجود نہ ہوں گی اس لئے جہاد بالسیف مسیح موعود کے ذریعہ ملتوی کیا جائیگا۔

چوتھے سوال کے جواب میں عرض ہے کہ حضرت مسیح موعود نے تبلیغ اسلام کا جو بیڑا اٹھایا ہے اسکی غرض یہی ہے کہ خدا تعالیٰ کی بادشاہت لوگوں کے دلوں میں قائم ہو۔ اور ساری دنیا مسلمان ہو جائے۔ اور اس طرح خود خود ایک عظیم الشان اسلامی سلطنت وجود میں آجائے۔ انگریزی حکومت کے استحکام کے لئے اس لئے کوشش کی گئی کہ انگریزی حکومت کے ذریعہ ہی سے مسلمانوں کو سکھوں کے ظلم اور تعدی سے نجات ملی تھی۔ اور اس وقت کے مذہبی راہنماؤں اور سیاسی لیڈروں کا فیصلہ یہی تھا کہ انگریزوں کے خلاف تلوار اٹھانا جائز نہیں۔ اور صحیح بخاری کی حدیث کے الفاظ ”يَضْعُ الْحَرْبُ“ میں خدا تعالیٰ نے خود مسیح موعود کو تلوار اٹھانے سے روک دیا تھا۔ حضرت بانی سلسلہ احمدیہ حضرت عیسیٰ کے مثل تھے۔ جو رومن حکومت کے ماتحت زندگی بسر کرتے رہے۔

برق صاحب کو خود اعتراف ہے کہ۔

”انگریزوں کے زمانہ میں ان کے خلاف اعلانِ جہاد خلافِ مصلحت تھا۔“

(حرفِ محرمانہ صفحہ ۱۹۹)

حضرت اقدس علی الاطلاق جہادِ بالسیف کو حرام نہیں سمجھتے تھے۔ بلکہ اس ملک میں جہادِ بالسیف کی وجہ اپنے زمانہ میں نہ پائے جانے کی وجہ سے اُسے ملتوی سمجھتے تھے۔ چنانچہ آپ لکھتے ہیں :-

”إِنَّ وُجُوهَ الْجِهَادِ مَعْدُومَةٌ فِي هَذَا الزَّمَنِ وَفِي هَذِهِ الْبِلَادِ۔“

(تحفہ گوڑویہ صفحہ ۴۳ طبع اول)

یعنی اس زمانہ اور ملک میں جہاد کی شرائط موجود نہیں۔

جس نظم میں آپ نے فرمایا :-

”اب چھوڑ دو جہاد کا اے دوستو خیال دین کے لئے حرام ہے اب جنگ اور قتال“

اسی نظم میں فرماتے ہیں :-

”فرما چکے ہیں سید کو نین مصطفیٰ

عیسیٰ مسیح جنگوں کا کر دے گا التواء“

پس جہادِ بالسیف کو آپ نے علی الاطلاق حرام نہیں کیا۔ بلکہ جہادِ بالسیف کی

شرائط نہ پایا جانے کی وجہ سے صرف ملتوی قرار دیا ہے۔

آپ تحریر فرماتے ہیں :-

”اس زمانہ میں جہادِ روحانی صورت سے رنگ پکڑ گیا ہے۔ اور اس زمانہ کا جہاد یہی ہے

کہ اعلاءِ کلمۃِ اسلام میں کوشش کریں۔ مخالفوں کے الزامات کا جواب دیں دینِ اسلام

کی خوبیاں دنیا میں پھیلائیں یہی جہاد ہے۔ جب تک کہ خدا تعالیٰ کوئی دوسری صورت

دنیا میں ظاہر کر دے۔“ (مکتوب حضرت مسیح موعودؑ ہمام ناصر نواب صاحب مندرج

رسالہ درود شریف صفحہ ۱۱۳ نیا ایڈیشن مؤلفہ مولانا محمد اسماعیل صاحب فاضل)

باب ششم و ہفتم

الدجال و جہاد

جناب برق صاحب نے اپنی کتاب حرفِ محرمانہ کے چھٹے باب میں مسیح الدجال کے عنوان کے تحت صفحہ ۱۲۶ سے صفحہ ۱۵۴ تک ایک مبسوط مضمون قلمبند کیا ہے اس مضمون کے پہلے حصے میں وہ مختلف اسلامی ممالک میں انگریزوں کے مظالم کی داستانیں سنا کر اپنے اعتراضات کے لئے زمین تیار کرتے ہیں۔ اور پھر اعتراضات اٹھاتے ہیں کہ حضرت مرزا صاحب نے ایسے ظالم لوگوں کی کیوں تعریف کی ہے۔ اور کیوں ان سے تعاون کی تعلیم دی ہے۔ اور کیوں ان کے شکریہ کا اظہار کیا ہے۔

یہ اعتراضات جناب برق صاحب نے اس وقت اٹھائے ہیں جبکہ انگریز ہندوستان چھوڑ کر جا چکے ہیں۔ ورنہ انگریزوں کے زمانہ میں مسلمان علماء اور لیڈر انگریزوں کی تعریف میں رطب اللسان تھے اور مسلمانوں کو انگریزوں سے تعاون اور خیر خواہی کی دعوت دے رہے تھے۔

پھر جناب برق صاحب نے دجالی فتنہ کو جو عیسائی پادریوں کی مسلمانوں میں اپنی تبلیغی سرگرمیوں سے تعلق رکھتا ہے یہ رنگ دے کر کہ یہ فتنہ انگریزی حکومت ہند کا تھا۔ حضرت مسیح موعود کے متعلق اس زمانہ کے مسلمانوں کے ذہنوں کو مسموم کرنے کی کوشش کی ہے اور ساتھ ہی مستشرقین کی طرز پر حضرت اقدس کی تعریف بھی کی ہے تا اپنے غیر جانبدار ہونے کا تاثر پیدا کر سکیں۔ چنانچہ وہ لکھتے ہیں :-

”مجھے جناب مرزا صاحب کے دعویٰ سے اختلاف سہی لیکن ان کے بہت

سے مسائل سے متفق ہوں مثلاً انکی اخلاقی تعلیم و تبلیغ از بس مؤثر و پاکیزہ ہے۔ وہ تمام اقوام کے انبیاء پر ایمان رکھتے ہیں۔ وہ ضعیف احادیث کے رطب و یابس سے دامن چھا کر چلتے ہیں۔ وہ ائمہ اربعہ کے بعد بھی اجتہاد کے قائل ہیں۔ وہ بظاہر کائنات میں غور و فکر کا درس دیتے ہیں اور سب سے بڑی بات یہ ہے کہ وہ انگریز کے مکرو فن سے پوری طرح آگاہ تھے۔ اور اس قوم کو چودھویں صدی کا سب سے بڑا فتنہ سمجھتے تھے۔“

(حرف محرمانہ صفحہ ۱۶۵)

دیکھئے آخری فقروں سے برق صاحب نے کس طرح دووہ میں زہر ملایا ہے حالانکہ حضرت اقدسؒ نے انگریزی سلطنت ہند کو کسی جگہ بھی سب سے بڑا فتنہ قرار نہیں دیا۔

اپنے اس مضمون میں برق صاحب نے ایٹ انڈیا کمپنی کے ہندوستانی مسلمانوں پر مظالم کی ایک طویل داستان بھی لکھی ہے۔ اس میں کوئی شک نہیں کہ کمپنی نے ہندوستانی عوام سے عموماً اور مسلمانوں سے خصوصاً انتہائی اذیت ناک سلوک کیا اور ان سے اقتدار کو چھیننے کے لئے ہر قسم کے مظالم روا رکھے۔ لیکن جلد ہی جب انگلستان کے ایوانوں میں ان مظالم کی صدائے بازگشت پہنچی تو انگریز قوم کو یہ احساس پیدا ہوا کہ کمپنی کا رویہ ناروا ہے۔ کیونکہ یہ ہندوستانی عوام میں انگریز قوم کے خلاف نفرت کے جذبات ابھارنے والا ہے۔ یہی وجہ تھی کہ حکومت انگلستان نے ہندوستان کی حکومت براہ راست اپنے ہاتھ میں لے لی۔ اور کمپنی کو جو خالصتاً تجارتی و ہنیت رکھتی تھی ہندوستان کی حکومت سے بے دخل کر دیا۔

برق صاحب اس تاریخی پس منظر کو اس مقصد سے پیش کر رہے ہیں کہ انگریز کو ظالم ثابت کیا جائے۔ انگریز ظالم ہی سہی۔ لیکن پنجاب کے مسلمانوں کے لئے جہاں مرزا صاحب پیدا ہوئے انگریز ایک ظالم کے روپ میں ظاہر نہیں ہوا۔ بلکہ

مسلمانوں کی جس نسل نے پنجاب کے سکھ دورِ حکومت میں آنکھ کھولی تھی۔ وہ جانتی تھی کہ انگریزوں کے مظالم کی سکھوں کے ظلم و ستم سے کوئی نسبت ہی نہیں تھی۔ سکھوں نے پنجاب سے مغلیہ سلطنت کو ختم کر کے مسلمانوں کو نہ صرف سیاسی غلام بنا رکھا تھا بلکہ ان کی ثقافت اور تمدن کو بھی تباہ کر دیا تھا۔ اور مسلمان جو صنعت و حرفت اور تجارت پر قابض ہونے کی وجہ سے خوشحال تھے انہیں اقتصادی طور پر برباد کر دیا اور مسلمان جاگیرداروں کی جاگیریں چھین لیں۔ جن میں خود حضرت مرزا صاحب کا خاندان بھی شامل تھا۔ اور اس پر مزید یہ کہ مسلمانوں کی مذہبی آزادی بھی چھین لی۔ اس زمانہ میں کسی مسلمان کو اذان دینے کی بھی اجازت نہ تھی۔ مساجد سکھوں کے اصطبلوں میں تبدیلی کر دی گئی تھیں۔ اور مدرسے اوقاف ویران ہو گئے تھے۔ قومی عصمت بھی سکھوں کے رحم و کرم پر تھی۔ مسلمان قوم کی میٹیوں کی زبردستی آبروریزی کرنا سکھ معاشرے میں ایک قابلِ فخر کارنامہ سمجھا جاتا تھا۔

آج بھی شاہی مسجد کے پہلو میں رنجیت سنگھ کی مڑھی کا اضافہ سکھوں کی ذہنیت اور بربریت کا ایک تاریخی ثبوت ہے۔ ان حالات میں جب انگریز نے ۱۸۵۳ء میں پنجاب میں سکھوں کو شکست دے دی تو انگریز نے مسلمانوں سے حکومت نہیں چھینی بلکہ مسلمانوں کی دشمن سکھ قوم سے حکومت چھینی تھی۔ اور مسلمانوں کو محمدؐ پر سئل لاء وے کر مذہبی آزادی سے نوازا۔ ملک میں طوائف الملوکی اور لاقانونیت کی جگہ ایک مضبوط عادلانہ حکومت قائم کر دی۔ مسلمانوں کے اوقاف اور مذہبی ادارے پھر سے زندہ ہونے لگے۔ مذہبی تعلیم پر سے نار واپا بندیاں اٹھالی گئیں۔ اور پنجاب کے مسلمان جو ایک عرصہ سے سکھوں کے ظلم و ستم کا تختہء مشق بنے چلے آتے تھے اب انہوں نے انگریز کی سلطنت میں سکھ کا سانس لیا۔ اور انگریزی حکومت کو ایک نعمت سمجھا۔ ان حالات میں اگر حضرت مرزا صاحب انگریز کی مخالفت کرتے تو یہ سکھ مظالم

کی تائید کے مترادف ہوتا۔

یہ ایک افسوسناک حقیقت ہے کہ جماعت احمدیہ کے مخالفین تاریخی واقعات کو دانستہ ان کے پس منظر سے دور کر کے دکھانے کے عادی ہیں وہ اتنا بھی نہیں سوچتے کہ چلیئے مرزا صاحب تو رہے ایک طرف پنجاب کے باقی مسلمانوں کا اس وقت انگریز کے ساتھ کیا رویہ تھا۔ کیا ایک بھی مسلمان سکھوں کی تائید میں تھا؟ اگر کوئی ایسا تاریخی واقعہ ہو تو جناب برق صاحب اسے سامنے لانے کی جرأت کیوں نہیں کرتے؟

اب رہا مستقبل کا سوال کہ جب پنجاب میں امن قائم ہو گیا تو پھر حضرت بانی جماعت احمدیہ نے انگریزوں سے ملک چھوڑنے کا مطالبہ کیوں نہیں کیا؟

انیسویں صدی کے اواخر میں ہندوؤں نے ہندوستان کو انگریزوں کے اقتدار سے نکالنے کے لئے جو سیاسی تحریکیں شروع کی تھیں کوئی عقلمند اور دور اندیش مسلمان ان کی تائید نہیں کر سکتا تھا۔ حضرت بانی جماعت احمدیہ جانتے تھے کہ ہندو اکثریت آٹھ سو سال تک مسلمانوں کے ماتحت رہنے کے بعد اب بیدار ہو رہی ہے اور مسلمان زوال کے اس دور میں داخل ہے جس میں ہر فاتح قوم اقتدار چھن جانے پر مبتلا ہو جایا کرتی ہے۔ ان حالات میں جیسا کہ بعد میں واقعات نے شہادت بھی دی ہے۔ ہندوؤں میں مسلمانوں کے خلاف ایک انتقام کی آگ سلگ رہی تھی۔ اگر اس وقت انگریز ہندوستان کو آزاد کر دیتا تو اس کے یہ معنی تھے کہ ملک میں ہندوؤں کی ایک مصعب حکومت قائم ہو جاتی جو مسلمانوں کو ان سے آٹھ سو سالہ دور حکومت کا بدلہ لینے کے لئے اپنے انتقام کا نشانہ بناتی۔ اور وہ حکومت مسلمانوں کے لئے آج کے بھارت کی نام و نہاد سکولر حکومت سے کہیں زیادہ خطرناک ثابت ہوتی۔ آج تو خدا تعالیٰ کے فضل سے بھارت کی سرحد ہر ایک مضبوط اسلامی سلطنت قائم ہو چکی ہے۔ اور بھارت میں جہاں مسلمان اقلیت میں ہیں بھارت کو کچھ کچھ اس کا احساس بھی ہے کہ پاکستان میں ہندوؤں کی بھی

ایک قلیل اقلیت موجود ہے پھر آپس کے معاہدات بھی ہیں ان چیزوں کے باوجود گذشتہ پندرہ سال میں مسلمانوں سے بھارت میں جو سلوک ہوا ہے اور حال ہی میں جو فرقہ وارانہ فضاء موجود ہے۔ اگر آج سے ساٹھ سال قبل ہندوستان آزاد ہوتا تو وہاں کے مسلمان کی کیا حالت ہوتی؟

انگریزوں کے ہندوستان چھوڑنے سے مسلمان کا صرف آقا تبدیل ہو جاتا انگریز جاتا اور ہندو اس سے بدترین صورت کا آقا برسرِ اقتدار آجاتا۔ اس لئے اس وقت کے حالات میں ہر روز و منہد مسلمان اس بات سے خوفزدہ تھا کہ اگر ایسے حالات میں انگریز نے ہندوستان کو چھوڑا تو یہ مسلمانوں کے حق میں انتہائی خطرناک ثابت ہو گا۔ ہندوؤں کی جس متعصبانہ ذہنیت نے جناب قائد اعظم کو کانگریس سے علیحدہ ہو جانے پر مجبور کیا تھا اسی ہندو ذہنیت کا واضح تصور حضرت اقدس مرزا صاحب اور ان کے زمانہ کے مسلمان مفکرین کو آزادی کے نعرے میں شرکت سے روکنے کا موجب تھا۔

پاکستان کا تصور تو بعد کی پیداوار ہے۔ آپ کس طرح توقع رکھتے ہیں کہ حضرت بابائی جماعت احمدیہ جن کی وفات ۱۹۰۸ء میں ہوئی وہ پاکستان کے قیام کی تائید میں کوئی میان یا انگریز کو ہندوستان چھوڑنے کا مشورہ دیتے۔ تاہم جب پاکستان کا واضح تصور پیش ہوا اس وقت جماعت احمدیہ نے ہر ممکن آئینی طریق سے مسلمانوں کے اس مطالبہ کی تائید کی۔ اور پاکستان کے قیام میں عملی جدوجہد کی۔ یہ ایک علیحدہ باب ہے۔ اور پاکستان کا کوئی دیاندار مؤرخ پاکستان کے قیام کے بارہ میں جماعت احمدیہ کی مجموعی اور جماعت کے افراد کی انفرادی خدمات کو نظر انداز نہیں کرے گا۔

انگریزوں سے جہاد کی حرمت کے متعلق علماء کے فتاویٰ

محترم برق صاحب نے حضرت بابائی جماعت احمدیہ پر تو یہ الزام لگادیا کہ آپ ناجائز طور پر انگریزی حکومت کی خوشامد کر کے امت مسلمہ کو ورس غلامی وے رہے

تھے۔ لیکن کاش انہوں نے اس نظر سے اپنے بزرگوں کا محاسبہ بھی فرمالیا ہوتا۔ ہم بد ظنی نہیں کرتے لیکن قرائن ایسے ہیں کہ ہم یہ سمجھنے پر مجبور ہیں کہ برق صاحب نے اپنے بزرگوں کے اسی قسم کے رویہ سے دانستہ اغماض برتا ہے۔ اور اگر آپ کو پہلے معلوم نہ تھا تو مندرجہ ذیل علماء اور سیاسی لیڈروں کے نظریات کا علم ہونے کے بعد اپنے طرز فکر پر نظر ثانی فرمائیے۔ کیا آپ اس حقیقت سے انکار کر سکتے ہیں کہ اہلحدیث کے ممتاز عالم مولوی محمد حسین صاحب نے اپنے رسالہ اشاعت السنہ میں لکھا تھا۔

۱:- ”سلطان روم ایک اسلامی بادشاہ ہے لیکن امن عام اور حسن انتظام کے لحاظ سے (مذہب سے قطع نظر) برٹش گورنمنٹ بھی ہم مسلمانوں کے لئے کچھ کم فخر کا موجب نہیں ہے اور خاص کر گروہ اہل حدیث کے لئے تو یہ سلطنت بلحاظ امن و آزادی اس وقت کی تمام اسلامی سلطنتوں (روم، ایران، خراسان) سے بڑھ کر فخر کا محل ہے۔“
(اشاعت السنہ نمبر ۱۰ جلد ۶ صفحہ ۲۹۲)

۲:- ”اس امن و آزادی عام و حسن انتظام برٹش گورنمنٹ کی نظر سے اہل حدیث ہند اس سلطنت کو از بس غنیمت سمجھتے ہیں۔ اور اس سلطنت کی رعایا ہونے کو اسلامی سلطنتوں کی رعایا ہونے سے بہتر جانتے ہیں۔ اور جہاں کہیں وہ رہیں اور جائیں (عرب میں خواہ روم میں خواہ اور کہیں) کسی اور ریاست کا محکوم رعایا ہونا نہیں چاہتے۔“
(اشاعت السنہ نمبر ۱۰ جلد ۶ صفحہ ۲۹۳)

اور شیعان ہند کے مجتہد علامہ السید علی الحارثی فرماتے ہیں :-

”ہم کو ایسی سلطنت کے زیر سایہ ہونے کا فخر حاصل ہے جس کی حکومت میں انصاف پسندی اور مذہبی آزادی قانون قرار پا چکی ہے جس کی نظیر اور مثال دنیا کی کسی اور سلطنت میں نہیں مل سکتی..... اس لئے نیابت تمام شیعوں کی طرف سے برٹش سلطنت کا ضمیمہ قلب سے میں شکریہ ادا کرتا ہوں اس ایثار کا جو وہ اہل اسلام کی تربیت

میں بے دریغ مرعی رکھتی ہے خاص کر ہمارا فرقہ جو تمام اسلامی سلطنتوں میں تیرہ سو برس سے ناقابل برداشت مظالم کے بعد آج اس انصاف پسند عامل سلطنت کے زیر حکومت اپنے تمام مذہبی فرائض اور مراسم تو لآ و تبرآ کو بہ پابندی قانون اپنے اپنے محل وقوع میں ادا کرتے ہیں۔ اس لئے میں کہتا ہوں کہ ہر شیعہ کو اس احسان کے عوض میں (جو آزادی مذہب کی صورت میں انہیں حاصل ہے) صمیم قلب سے برٹش حکومت کا رہن احسان اور شکر گزار ہونا چاہیئے۔ اور اس کے لئے شرع بھی اس کو مانع نہیں ہے۔ کیونکہ پیغمبر اسلام ﷺ نے نوشیروان عادل کے عہد سلطنت میں ہونے کا ذکر مدح و فخر کے رنگ میں بیان فرمادیا ہے۔“ (موعظہ تحریف قرآن اپریل ۱۹۲۳ء ص ۶۷، ۶۸ شائع کردہ یگ مین سوسائٹی خواجگان نارووالی لاہور)

یہ دورائیں جو بیان ہوئی ہیں ان میں پہلی تو پنجاب کے ایک مشہور اہلحدیث عالم کی ہے اور دوسری شیعہوں کے مجتہد کی۔

اب دوسرے علمائے ہند کی آراء و فتاویٰ اس بارہ میں ملاحظہ ہوں۔

نواب مولوی صدیق حسن خان صاحب بھوپالوی اہل حدیث رقمطراز ہیں :-

”علمائے اسلام کا اس مسئلہ میں اختلاف ہے کہ ملک ہند میں جب سے حکام

والا مقام فرنگ فرمانروا ہیں اس وقت سے یہ ملک دارالحرب ہے یا دارالاسلام۔ حنفیہ

جن سے یہ ملک بالکل بھرا ہوا ہے ان کے عالموں اور مجتہدوں کا تو یہی فتویٰ

ہے کہ یہ ملک دارالاسلام ہے اور جب یہ ملک دارالاسلام ہوا تو پھر یہاں جہاد

کرنا کیا معنی بلکہ عزم جہاد ایسی جگہ ایک گناہ ہے بڑے گناہوں سے۔ اور جن

لوگوں کے نزدیک یہ دارالحرب ہے جیسے بعض علمائے دہلی وغیرہ ان کے نزدیک بھی

اس ملک میں رہ کر اور یہاں کے حکام کی رعایا اور امن و امان میں داخل ہو کر

کسی سے جہاد کرنا ہر گز روا نہیں۔ جب تک کہ یہاں سے ہجرت کر کے کسی

دوسرے ملک اسلام میں جا کر مقیم نہ ہو۔ غرض یہ کہ دارالحرب میں رہ کر
جہاد کرنا اگلے پچھلے مسلمانوں میں سے کسی کے نزدیک ہرگز جائز نہیں۔“

(ترجمان وہابیہ صفحہ ۱۵)

مولوی سید نذیر حسین صاحب دہلوی اہل حدیث کے شیخ الکل انگریزوں
سے جہاد ممنوع قرار دیتے ہیں۔ (دیکھئے فتاویٰ نذیریہ جلد ۲ صفحہ ۷۲، ۷۳، ۷۴ مطبوعہ
دی پر ننگ ور کس طبع اول ایضاً دیکھیں صفحہ ۷۳، ۷۴ و فتویٰ صراط مستقیم مولانا
اشرف صاحب تھانوی)

سید احمد صاحب بریلوی مجدد صدی سیزدہم نے یہ سوال ہونے پر کہ آپ
انگریزوں سے کیوں جہاد نہیں کرتے؟ فرمایا۔

”ہمارا اصل کام اشاعت توحید الہی اور احیاء سنن سید المرسلین ہے سو ہم
بلا روک ٹوک اس ملک میں کرتے ہیں پھر ہم سرکارِ انگریزی پر کس سبب سے جہاد
کریں۔“ (سوانح احمدی صفحہ ۷۱ از مولوی محمد جعفر صاحب تھانی صوفی پر ننگ
کمیشی بہاؤ الدین)

مولوی عبدالحی صاحب حنفی اور مولوی احمد رضا خان صاحب بریلوی حنفی
ہندوستان کو اس زمانہ میں دارالاسلام قرار دیتے تھے۔ (مجموعہ فتاویٰ مولوی عبدالحی
لکھنوی جلد ۲ صفحہ ۲۳۵ مطبوعہ ۱۳۱۵ھ و نصرت الابرار صفحہ ۲۹ مطبوعہ مطبع صحافی
لاہور اعجاز گنج)

مولانا شبلی نعمانی بھی انگریزوں سے جہاد جائز نہیں سمجھتے تھے۔ دیکھئے مقالات
شبلی جلد اول صفحہ ۷۱ مطبوعہ مطبع معارف اعظم گڑھ۔

اور خواجہ حسن نظامی کا بھی یہی فتویٰ تھا کہ انگریز مذہبی امور میں دخل نہیں
دیتے اس لئے لڑائی کرنا اپنے تئیں ہلاکت میں ڈالنا ہے۔ (شیخ سنوسی صفحہ ۷۱)

۲۲۸
مولانا حسین احمد مدنی جیسے سیاسی لیڈر تحریر فرماتے ہیں :-

”اگر کسی ملک کا اقتدار اعلیٰ کسی غیر مسلم جماعت کے ہاتھوں میں ہو لیکن مسلمان بھی بہر حال اس اقتدار میں شریک ہوں اور ان کے مذہبی اور دینی شعائر کا احترام کیا جاتا ہو تو وہ ملک حضرت شاہ صاحب (حضرت شاہ عبدالعزیز صاحب محدث قدس سرہ ناقل) کے نزدیک بلاشبہ دارالاسلام ہوگا۔ از روئے شرع مسلمانوں کا فرض ہو گا کہ وہ اس ملک کو اپنا ملک سمجھ کر اس کے لیے ہر نوع کی خیر خواہی اور خیر اندیشی کا معاملہ کریں۔“ (نقش حیات جلد ۲ صفحہ ۱۱)

مولانا ابوالاعلیٰ صاحب مودودی ر قطر از ہیں۔

”ہندوستان اس وقت بلاشبہ دارالحرب تھا جب انگریزی حکومت یہاں اسلامی سلطنت کو مٹانے کی کوشش کر رہی تھی اس وقت مسلمانوں پر فرض تھا کہ یا تو اسلامی سلطنت کی حفاظت میں جانیں لڑاتے یا اس میں ناکام ہونے کے بعد یہاں سے ہجرت کر جاتے لیکن وہ مغلوب ہو گئے اور انگریزی حکومت قائم ہو چکی۔ اور مسلمانوں نے اپنے پر سٹل لا (مذہبی قوانین ناقل) پر عمل کرنے کی آزادی کے ساتھ یہاں رہنا قبول کر لیا۔ تو اب یہ ملک دارالحرب نہیں۔“

(سود حصہ اول حاشیہ صفحہ ۷۷، ۷۸ شائع کردہ مکتبہ جماعت اسلامی لاہور طبع لول)

اس کے علاوہ مفتیان مکہ

۱۔ جمال الدین بن عبد اللہ شیخ عمر حنفی مفتی مکہ معظمہ۔

۲۔ حسین بن ابراہیم مالکی مفتی مکہ معظمہ۔

۳۔ احمد بن ذہبی شافعی مفتی مکہ معظمہ نے بھی ہندوستان کے دارالاسلام ہونے کا فتویٰ

دیا تھا۔ (دیکھئے کتاب سید عطاء اللہ شاہ بخاری مؤلفہ شورش کاشمیری صفحہ ۱۳۱)

پس ہندوستان کے اہل حدیث اور ہر مکاتب فکر کے حنفی علماء کا فتویٰ یہی تھا

کہ انگریزوں سے جہاد ممنوع ہے۔ کیونکہ ہندوستان انگریزوں کی عملداری میں دارالحرب نہیں بلکہ دارالاسلام ہے مہتیاں مکہ بھی ہندوستان کے دارالاسلام ہونیکا فتویٰ دے رہے تھے نہ کہ دارالحرب ہونے کا۔

پھر سر سید احمد خان مرحوم لکھتے ہیں :-

”جب کہ مسلمان ہماری گورنمنٹ کے متامن تھے۔ کسی طرح گورنمنٹ کی عملداری میں جہاد نہیں کر سکتے تھے۔“ (اسباب بغاوت ہند شائع کردہ اردو اکیڈمی سندھ صفحہ ۱۰۵، ۱۰۶)

اور شمس العلماء مولوی نذیر احمد صاحب مرحوم دہلوی مترجم قرآن مجید نے فرمایا تھا۔
ہندوؤں کی عملداری میں مسلمانوں پر طرح طرح کی سختیاں رہیں اور مسلمانوں کی حکومت میں بعض ظالم بادشاہوں نے ہندوؤں کو ستایا۔ الغرض یہ بات خدا کی طرف سے فیصل شدہ ہے کہ سارے ہندوستان کی عافیت اس میں ہے کہ کوئی اجنبی حاکم اس پر مسلط رہے جو نہ ہندو ہو نہ مسلمان ہی ہو۔ کوئی سلاطین یورپ میں سے ہو۔ مگر خدا کی بے انتہا مہربانی اس کی مقتضی ہوئی۔ کہ انگریز بادشاہ ہوئے۔ (مولانا مولوی حافظ نذیر احمد صاحب مترجم قرآن دہلوی کے لیکچروں کا مجموعہ بار اول ۱۸۹۰ء ص ۴-۵)

”میں اپنی معلومات کے مطابق اس وقت کے ہندوستانی والیان ملک پر نظر ڈالتا تھا اور برما اور نیپال اور افغانستان بلکہ فارس اور مصر اور عرب تک خیال دوڑاتا تھا۔ اس سرے سے اس سرے تک ایک تنفس سمجھ میں نہیں آتا تھا۔ جس کو میں ہندوستان کا بادشاہ، ناؤں امیدواران سلطنت میں سے اور کوئی گروہ اس وقت موجود نہ تھا کہ میں اس کے استحقاق پر نظر کرتا میرا اس وقت کا فیصلہ یہ تھا کہ انگریز ہی سلطنت

ہندوستان کے اہل ہیں سلطنت انہی کا حق ہے۔ انہی پر حال رہنی چاہیے۔“

(ایضاً ص ۲۶-۲۷)

جناب برق صاحب! آپ کے مجاہد اعظم مولانا ظفر علی خان صاحب لکھتے ہیں :-

”زمیندار اور اس کے ناظرین گورنمنٹ برطانیہ کو سایہ خدا سمجھتے ہیں اور اس کی عنایت شاہانہ و انصاف خسروانہ کو اپنی دلی ارادت و قلبی عقیدت کا کفیل سمجھتے ہوئے اپنے بادشاہ عالم پناہ کی پیشانی کے ایک قطرے کی بجائے اپنے جسم کا خون بہانے کے لئے تیار ہیں اور یہی حالت ہندوستان کے تمام مسلمانوں کی ہے۔“

(زمیندار ۹ نومبر ۱۹۱۱ء)

پھر ۱۸۵۷ء کے زمانہ کے ایک بزرگ مولانا محبوب علی دہلوی کے حالات اخبارات میں شائع ہوئے ہیں جن میں حوالہ کتاب ارواحِ ثلاثہ لکھا گیا ہے۔

”غدر کے انہی دنوں میں آپ نے انگریزوں کے خلاف جہاد کے فتویٰ پر دستخط کرنے سے انکار کر دیا تھا۔ انگریز سمجھے کہ کوئی ہمارا اپنا ہندہ ہے انہوں نے اس صلہ میں آپ کو گیارہ گاؤں بطور انعام دینے کی خواہش کی آپ نے پروانہ چاک کر ڈالا اور کہا کہ میرے نزدیک مسئلہ یونہی تھا۔“

امید ہے کہ جناب برق صاحب ان سب آراء اور فتاویٰ کو ملاحظہ کر کے اپنی رائے پر نظر ثانی فرمائیں گے۔

جناب برق صاحب کی تلخیص

جناب برق صاحب نے حضرت اقدسؒ کی دجالی فتنہ کے متعلق بعض عبارات پیش کر کے محض اس وجہ سے کہ ان میں حضرت اقدسؒ نے عیسائی قوم سے دجالی فتنہ کا خروج بیان فرمایا ہے۔ غلط طور پر یہ نتیجہ نکالنے کی کوشش کی ہے کہ حضرت اقدسؒ کے نزدیک ہندوستان کی انگریزی حکومت دجال اکبر تھی۔ حالانکہ

حضرت اقدسؒ نے کہیں بھی انگریزی حکومت ہند کو الدجال یا دجال اکبر قرار نہیں دیا۔ بلکہ ازالہ اوہام صفحہ ۷۳۱ میں صاف طور پر لکھتے ہیں۔

”ان دسوں علامتوں میں سے بھاری علامت دجال معبود کی یہ لکھی ہے کہ اس کا فتنہ تمام ان فتنوں سے بڑھ کر ہو گا جو ربانی دین کے مٹانے کے لئے ابتداء سے لوگ کرتے آئے ہیں اور ہم اس رسالہ میں ثابت کر چکے ہیں کہ یہ علامت عیسائی مشنوں میں غوثی ظاہر اور ہویدا ہے..... ہمارے نبی ﷺ نے کھلے کھلے طور پر ریل گاڑی کی طرف اشارہ فرمایا ہے۔ چونکہ یہ عیسائی قوم کی ایجاد ہے جن کا امام و مقتداء یہی دجالی گروہ ہے (پادریوں کا گروہ ناقل) اس لئے ان گاڑیوں کو دجال کا گدھا قرار دیا گیا۔“

نیز شہادت القرآن صفحہ ۲۲ پر فرماتے ہیں :-

”اس قوم کے علماء اور حکماء نے دین کے متعلق وہ فتنے ظاہر کئے جن کی نظیر حضرت آدم سے تائیس دمپائی نہیں جاتی۔“

ان دونوں عبارتوں سے ظاہر ہے کہ حضرت مسیحؑ کے نزدیک دجالی فتنہ وہ فتنہ ہے جو مذہب اسلام کے خلاف عیسائی قوم کے علماء اور حکماء نے پیدا کیا ہے۔ پس جن بعض عبارتوں میں عیسائی قوم سے اس فتنے کا پیدا ہونا مذکور ہے۔ ایسے حوالہ جات سے برق صاحب کا از خود یہ نتیجہ نکال لینا درست نہیں کہ حضرت اقدسؒ کے نزدیک دجال سے مراد ہندوستان کی انگریزی حکومت ہے۔

جناب برق صاحب حضرت اقدسؒ کی کتابوں سے اقتباسات نقل کرنے کے

بعد لکھتے ہیں :-

”ان اقتباسات سے یہ بات بالکل واضح ہے کہ دجال سے مراد عیسائی ہیں۔ گو

بعض مقامات پر مرزا صاحب نے صرف پادریوں کو محض اس بات پر دجال قرار دیا ہے

کہ وہ اسلام پر اعتراض کرتے ہیں۔ لیکن اگر ان کی تمام تحریروں کو سامنے رکھا جائے تو اس میں کوئی شبہ نہیں رہتا کہ آپ تمام عیسائیوں کو دجال سمجھتے ہیں آپ گذشتہ صفحات میں پڑھ چکے ہیں کہ انگریز ہندوستان کو عیسائی بنانے میں کتنے کوشاں تھے۔“

(حرف محرمانہ صفحہ ۱۷۳)

پھر تلمیس سے کام لیتے ہوئے تحفہ گوٹزوہ صفحہ ۱۳۹ کی ایک عبارت پیش کر

کے لکھتے ہیں :-

”مرزا صاحب نے دجال کے دعویٰ نبوت میں پادریوں کو اور دعویٰ خدائی میں ان کے فرمانرواؤں کو شامل کر کے دجال کو مکمل کر دیا ہے۔“

برق صاحب کی غلط بیانی

یہ جناب برق صاحب کی صریح غلط بیانی ہے کہ حضرت اقدسؑ نے دعویٰ خدائی میں انگریزی حکومت کو شامل کر کے دجال قرار دیا ہے۔ ذرا حرف محرمانہ سے تحفہ گوٹزوہ صفحہ ۱۳۹ کا اقتباس ملاحظہ کریں۔

اس اقتباس سے ظاہر ہے کہ خدائی کا دعویٰ کرنے والے وہ لوگ قرار دیئے گئے ہیں جو ایجاد اور صنعت اور خدا کے کاموں کی کنہ معلوم کرنے میں حریص ہیں اور یہ لوگ اقوام یورپ کے فلاسفر اور سائنسدان ہیں نہ کہ حکومت ہند کے فرمانروا انگریز۔ نبوت کا دعویٰ کرنے والے آپ نے ان لوگوں کو قرار دیا ہے جو خدائی کتابوں میں تحریف کرتے ہیں اور مسیحؑ کو خدا ٹھہراتے ہیں اور یہ صرف پادری ہی ہیں۔ انگریز حکمران خدا کی کتابوں میں تحریف نہیں کرتے تھے وہ تو عوام عیسائیوں کی طرح پادریوں کے دجل کا شکار تھے۔ انکو حضرت اقدسؑ نے ہرگز دجال قرار نہیں دیا۔ اگر حضرت مسیح موعودؑ کے نزدیک انگریزی حکومت دجال ہوتی تو پھر آپ کیوں انگریزوں اور ان کی سلطنت کی یوں تعریف فرماتے۔

۱- ”انگریز ایک ایسی قوم ہے جن کو خدا تعالیٰ دن بدن اقبال اور دولت اور عقل و دانش کی طرف کھینچنا چاہتا ہے اور جو سچائی، راستبازی اور انصاف میں ترقی کرتے جاتے ہیں۔“
 ۲- ”اسلام کے دو حصے ہیں ایک یہ کہ خدا تعالیٰ کی اطاعت کریں اور دوسرے اس سلطنت کی جس نے امن قائم کیا ہو جس نے ظالموں کے ہاتھ سے اپنے سایہ میں ہمیں پناہ دی ہو۔ سو وہ سلطنت برطانیہ ہے۔“

(شہادت القرآن ”گورنمنٹ کی توجہ کے لائق“)

۳- ”ہر ایک سعادت مند مسلمان کو دعا کرنی چاہیے کہ اس وقت (یعنی یاجوج ماجوج کی آخری جنگ کے وقت) انگریزوں کی فتح ہو کیونکہ یہ لوگ ہمارے محسن ہیں۔“
 (ازالہ اوہام صفحہ ۵۰۹)

۴- ”گورنمنٹ انگلیشیہ خدائی نعمتوں سے ایک نعمت اور ایک عظیم الشان رحمت ہے یہ سلطنت مسلمانوں کے لئے آسمانی برکت کا حکم رکھتی ہے۔“

(شہادت القرآن گورنمنٹ کی توجہ کے لائق صفحہ ۱۲)

مذکورہ بالا اقتباسات اس بات کی روشن دلیل ہیں کہ حضرت اقدسؒ نے انگریزی حکومت کو دجال اکبر قرار نہیں دیا۔ برق صاحب ازراہ وسیسہ کاری حضرت اقدسؒ پر یہ اعتراض کرتے ہیں۔

”انبیاء کی تاریخ میں جناب مرزا صاحب وہ پہلے رسول ہیں جنہوں نے قوم کو غلامی کا درس دیا اور غلامی بھی دجال اکبر کی۔“ (حرف محرمانہ صفحہ ۱۸۲) حالانکہ خود ہی لکھتے ہیں۔ ”یہ درست ہے کہ انگریز کے زمانے میں ان کے خلاف اعلان جہاد خلاف مصلحت تھا۔ اس لئے کہ ہمارے پاس ٹوٹی ہوئی لاٹھی بھی نہیں تھی۔“

(حرف محرمانہ صفحہ ۱۹۹)

پس ایسے وقت میں اگر حضرت مرزا صاحب نے قوم کو دوسرے علماء اور

لیڈروں کی طرح انگریزوں کی اطاعت اور وفاداری کی تعلیم دی تو یہ بات منافی رسالت کیسے ہو سکتی ہے جب تک جہاد کی شرائط موجود نہ ہوں قوم کو جہاد بالسیف کا حکم دینا تو خدا تعالیٰ کی نافرمانی اور معصیت ہے جس کا مرتکب آنحضرت ﷺ کا نائب رسول ہر گز نہیں ہو سکتا تھا۔

برق صاحب کے لئے لمحۂ فکریہ

غلامی کے درس کا جواب

رسول کریم ﷺ نے مسلمانوں پر اہل مکہ کے مظالم دیکھ کر انہیں حبشہ کی طرف ہجرت کا ارشاد فرمایا۔ جہاں کا بادشاہ ایک عیسائی تھا۔ جو کسی پر ظلم نہیں کرتا تھا۔ آپ کے ارشاد پر کئی جلیل القدر صحابہ اور صحابیات نے حبشہ کی طرف ہجرت کی۔ اب برق صاحب ذرا سوچیں کہ کیا ان صحابہ کو آنحضرت ﷺ نے ایک غلامی سے نکال کر دوسری غلامی اختیار کر لینے کی تلقین فرمائی تھی۔ اور خود اس وقت تک قریش کی حکومت کی غلامی میں رہنا اختیار کر رکھا تھا؟ ہر گز نہیں! ہر گز نہیں! ہر گز نہیں! آنحضرت ﷺ نہ مکہ میں اپنے رہنے کو غلامی کے مترادف سمجھتے تھے۔ اور نہ صحابہ کے حبشہ کی عیسائی حکومت کے علاقہ میں ہجرت کر جانے کو غلامی کے مترادف سمجھتے تھے۔ صحابہ کرامؓ نے حبشہ میں عیسائی بادشاہ کی سلطنت میں ہجرت کی۔ اور پناہ لی تو نجاشی شاہ حبشہ نے بھی ان سے نہایت شریفانہ سلوک کیا۔ اور عربوں کے اس مخالف وفد کو جو ان مسلمانوں کی مخالفت کے لئے اس کے دربار میں پہنچا تھا خائب و خاسر کر کے واپس کر دیا۔ مسلمانوں نے شاہ حبشہ کے اس حسن سلوک کی ہمیشہ قدر دانی کی ہے۔ اور حبشہ کی سلطنت پر کبھی حملہ نہیں کیا۔

پس ان صحابہ کا حبشہ میں پناہ لینا غلامانہ زندگی نہ تھی۔ بلکہ ان صحابہ نے جن

پر اہل مکہ کی حکومت طرح طرح کے ظلم ڈھاتی تھی۔ حبشہ کے بادشاہ کے پاس پناہ لے کر مکہ والوں کے ظلم سے نجات پائی تھی۔ اسی طرح انگریزی حکومت پنجاب کے مسلمانوں کو سکھوں کی ظالمانہ حکومت سے نجات دلانے کا موجب ہوئی تھی۔ اور بدیں وجہ پنجاب کے مسلمانوں کے دلوں میں اس کی قدر تھی اور وہ اس حکومت میں سکھوں کی حکومت کے مقابلہ میں بہت خوش تھے۔ اور انگریزوں کی بروقت آمد کو ایک نعمت سمجھتے تھے۔

ماسوا اس کے انگریزوں نے ہندوستان کی اقوام کو ان کے پرسنل لاء کے تحت مذہبی آزادی دے دی تھی۔ اس لئے مسلمان اسلامی تعلیم کے ماتحت علماء کے فتاویٰ کی رو سے انگریزی عملداری کو دارالحرب نہیں سمجھتے تھے۔ اور انگریزوں سے بغاوت کو شرعی طور پر حرام سمجھتے تھے۔ قبل ازیں ہم حنفی اہل حدیث اور شیعہ علماء کے فتاویٰ اس بارہ میں نقل کر چکے ہیں۔ اور یہ امر تو برق صاحب کو خود بھی مسلم ہے۔

”یہ درست ہے کہ انگریز کے زمانہ میں ان کے خلاف اعلان جہاد خلاف مصلحت تھا۔ اس لئے کہ ہمارے پاس ٹوٹی ہوئی لاٹھی بھی نہیں تھی۔“

(حرف محرمانہ صفحہ ۱۹۹)

مگر اس موقع پر انگریزوں سے جہاد صرف خلاف مصلحت ہی نہ تھا۔ بلکہ شرعاً بھی جائز نہ تھا۔ اور مسلمانوں کا انگریزی تسلط کو قبول کر لینا شرعاً ان پر اس معاہدہ کی پابندی عائد کر رہا تھا۔ انگریزوں کے ماتحت رہنے کو غلامی کی زندگی قرار نہیں دیا جاسکتا۔ کیونکہ انگریزی حکومت نے مذہبی آزادی دے رکھی تھی۔ اور انگریزوں کے ماتحت مسلمان اپنے آپ کو ذہنی طور پر غلام نہیں سمجھتے تھے۔ بلکہ مذہبی فرائض و واجبات کے ادا کرنے میں اپنی ضمیر کو آزاد پاتے تھے۔ اسی لئے ان کی سلطنت میں ہندوستان کو علمائے اسلام دارالاسلام قرار دے رہے تھے۔

پس حضرت اقدسؒ کا انگریزوں کے خلاف جہاد کو وقتی طور پر حرام قرار دینا اور مسلمانوں کو ان کی خیر خواہی اور تعاون کی تلقین کرنا از بس ضروری تھا۔ کیونکہ ۱۸۵۷ء کے ہنگامے کی وجہ سے انگریز مسلمانوں سے بدظن تھے۔

ماسوا اس کے حضرت اقدسؒ کی عدالت میں مولوی محمد حسین صاحب ہالوی نے آپ کے مقابلہ میں دلائل سے عاجز آ کر آپ کے خلاف انگریزوں کے کان بھرنے شروع کئے کہ یہ شخص ان کی حکومت کے خلاف باغیانہ خیالات رکھتا ہے۔ اور مہدی سوڈانی سے بھی زیادہ خطرناک ثابت ہو گا۔ چنانچہ انہوں نے گورنمنٹ کو آپ کے خلاف بھڑکانے کے لئے لکھا۔

”اس کے (حضرت مرزا صاحب) کے دھوکے پر یہ دلیل ہے کہ دل سے وہ گورنمنٹ غیر مذہب کی جان مارنے اور اس کا مال لوٹنے کو حلال و مباح جانتا ہے..... لہذا گورنمنٹ کو اس کا اعتبار کرنا مناسب نہیں اور اس سے پر حذر رہنا ضروری ہے۔ ورنہ اس مہدی قادیانی سے اس قدر نقصان پہنچنے کا احتمال ہے جو مہدی سوڈانی سے نہیں پہنچا۔ ہماری اس تقریر کا جو اس نے ہمارے ریویو بر این احمدیہ سے نقل کی ہے اب وہ محل نہیں رہا۔ وہ اس وقت تک اس کا محل تھا جب تک مہدی نہیں بنا تھا۔“

(رسالہ اشاعت السنہ جلد ۶ نمبر ۶ حاشیہ صفحہ ۱۶۸، باب ۱۱-۱۰ ۱۳۱۰ھ مطابق ۱۸۹۳ء)
مولوی محمد حسین صاحب نے اس قسم کی جھوٹی مجبری سے گورنمنٹ سے کئی مربع زمین حاصل کی۔ اور حضرت اقدسؒ کی راہ میں کانٹے بچھانے کی کوشش کی۔ اسی طرح ایک شخص منشی محمد عبداللہ نے اپنی کتاب شہادت قرآنی مطبوعہ ۱۹۰۵ء میں لکھا۔

”ایسے ہی دیگر آیات قرآنیہ اپنے چیلوں کو سنا سنا کر گورنمنٹ سے جنگ کرنے کے لئے مستعد کرنا چاہتا ہے۔“

حکومت کے کان کچے ہوتے ہیں اس لئے یہ ریشہ دوانیاں جو محض جھوٹ پر مبنی تھیں بہر حال اہلکارانِ حکومت کے دل میں آپ کے خلاف سخت وساوس پیدا کر رہی تھیں۔ اور گورنمنٹ پہلے ہی آپ کو مہدویت کے دعویٰ کی وجہ سے مشتبہ نظروں سے دیکھ رہی تھی اور اس نے خفیہ پولیس مقرر کر رکھی تھی جو آپ کی ہر نقل و حرکت کی گورنمنٹ کو اطلاع دیتی رہتی تھی۔ اور جو مہمان آپ کے ہاں آتے تھے ان کے متعلق بھی بہت کچھ گچھ کی جاتی تھی۔ اور اگر معززین اور رؤسا میں سے کوئی احمدی ہو جاتا تھا تو انگریزی حکام اسے اشارہ کہہ دیتے تھے کہ گورنمنٹ تو اس سلسلہ کو مشتبہ نظروں سے دیکھتی ہے۔ ادھر مولوی محمد حسین صاحب ہالوی وغیرہ کی آپ کے خلاف جھوٹی مغربی جلتی پر تیل کا کام کر رہی تھی۔ اس لئے اس کے رد عمل میں حضرت اقدس کے لئے از بس ضروری ہو گیا کہ آپ اس خطرناک پراپیگنڈا کا قلع و قمع کریں۔ جس کے نتیجہ میں انگریزی حکومت آپ کو مشتبہ نظروں سے دیکھ رہی تھی۔ حالانکہ آپ سچے دل سے اس کے وفادار تھے۔ چنانچہ اس پروپیگنڈا کے برے اثر کو زائل کرنے کے لئے ہی آپ کو بار بار اپنی کتابوں میں یہ لکھنا پڑا کہ آپ اور آپ کی جماعت گورنمنٹ انگریزی کی سچی وفادار ہے۔ مقصود ان تحریروں سے یہ تھا کہ تبلیغ اسلام کے اس کام میں گورنمنٹ کی طرف سے کوئی روک پیدانہ ہو۔ جس کا یہ آپ نے خدا تعالیٰ کے حکم سے اٹھایا ہے اس کے باوجود گورنمنٹ انگریزی آپ کے خلاف کئے گئے پروپیگنڈا سے ۱۹۰۷ء تک متاثر رہی۔ حتیٰ کہ سر ایبٹس گورنر ہو کر آئے اور انہوں نے تمام حالات کا جائزہ لے کر اور حضور کی تعلیمات کا مطالعہ کرنے کے بعد گورنمنٹ کو یہ رپورٹ کی کہ اس جماعت کے ساتھ یہ سلوک ناروا ہے بلکہ بڑی ناشکر گزاری کی بات ہے کہ جس شخص نے امن قائم کیا اور جو امن پسند جماعت قائم کر رہا ہے اس پر پولیس چھوڑی گئی ہے یہ بڑی احسان نافراموشی ہے۔ میں اسے ہٹا کر

چھوڑوں گا۔

(الفصل ۱۸، فروری ۱۹۵۹ء صفحہ ۶ کالم اول خطبہ حضرت خلیفۃ المسیح الثانی)
اسی مخالفانہ اثر کو زائل کرنے کے لئے حضرت اقدس نے ۲۴ فروری
۱۹۹۸ء کو گورنر پنجاب کی خدمت میں ایک عرضی بھیجی تھی جس کا مضمون جناب
برق صاحب نے نہایت تحریف کے ساتھ اپنی کتاب حرفِ محرمانہ میں بایں الفاظ درج
کیا ہے۔

”غرض یہ ایک ایسی جماعت جو سرکارِ انگریزی کی نمک پروردہ ہے.....
صرف یہ التماس ہے کہ سرکارِ دولت مدار اس خود کاشتہ پودا کی نہایت احترام اور
احتیاط اور تحقیق اور توجہ سے کام لے اور اپنے ماتحت حکام کو اشارہ کرے کہ وہ بھی اس
خاندان (حضرت مرزا صاحب کا اپنا خاندان) کی ثابت شدہ وفاداری اور اخلاص کا لحاظ
رکھ کر مجھے اور میری جماعت کو خاص عنایت کی نظر سے دیکھیں۔“

(حرفِ محرمانہ صفحہ ۲۰۴)

اصل عبارت یوں ہے :-

”غرض یہ ایک ایسی جماعت ہے جو سرکارِ انگریزی کی نمک پروردہ اور نیک
نامی حاصل کردہ اور موردِ مراحم گورنمنٹ ہیں۔ اور یا وہ لوگ جو میرے اقارب یا خدام
میں سے ہیں ان کے علاوہ ایک بڑی تعداد علماء کی ہے جنہوں نے میری اتباع میں اپنے
وعظوں سے ہزاروں ولوں میں گورنمنٹ کے احسانات جمادیئے ہیں۔“

اس سے قریباً پورے ایک صفحہ بعد حاسدیں کی گورنمنٹ میں جھوٹی
منبریوں کے ذکر کے بعد تحریر فرماتے ہیں۔

”صرف یہ التماس ہے کہ سرکارِ دولتمدار ایسے خاندان کی نسبت جس کو
پنچاس برس کے متواتر تجربہ سے ایک وفادار جاثار خاندان ثابت کر چکی ہے اور جس کی

نسبت گورنمنٹ عالیہ کے معزز حکام نے ہمیشہ مستحکم رائے سے اپنی چھٹیاں میں یہ گواہی دی ہے کہ وہ قدیم سے سرکار انگریزی کے پکے خیر خواہ اور خدمت گزار ہیں۔ اس خود کاشتہ پودا کی نسبت نہایت حزم اور احتیاط اور تحقیق اور توجہ سے کام لے۔“ (اشتراک ۲۴ فروری ۱۸۹۸ء صفحہ ۸۰ مندرجہ تبلیغ رسالت جلد ہفتم)

پس جماعت احمدیہ کے خلاف برق صاحب کا یہ تاثر پیدا کرنا کہ وہ انگریزوں کی خود کاشتہ ہے۔ ایک غلیظ غلط بیانی ہے انگریزی گورنمنٹ تو شروع دعویٰ مہدویت سے آپ کو اور آپ کی جماعت کو مشتبہ نظروں سے دیکھ رہی تھی اور مولوی محمد حسین صاحب بنالوی وغیرہ نے گورنمنٹ کے شبہ کو مزید تقویت دینے کی کوشش کی تھی۔ تو کون عظیمند یہ خیال کر سکتا ہے کہ حضرت اقدس جماعت احمدیہ کو انگریزوں کا خود کاشتہ پودا قرار دے سکتے تھے۔ ہاں آپ کے خاندان نے سکھوں کے اثر کے زوال میں انگریزوں کو جو مدد دی تھی۔ آپ اس کا ذکر کر کے گورنمنٹ کو اس امر کی طرف توجہ دلا رہے ہیں کہ میرا خاندان جب تمہارا وفادار رہا ہے تو پھر میں کس طرح تمہاری حکومت کے متعلق باغیانہ خیالات رکھ سکتا ہوں اور ایک ایسی جماعت بنا سکتا ہوں جس کو میں کسی وقت گورنمنٹ انگریزی کے خلاف استعمال کرنے کا ارادہ رکھتا ہوں۔ جماعت کو نمک پرور وہ ان معنوں میں قرار دیا ہے کہ وہ گورنمنٹ کی اس مذہبی آزادی کی ممنون ہے جو گورنمنٹ نے ہندوستان کی سب قوموں کو دے رکھی تھی۔

برق صاحب کی اس تحریف کے ذکر کے بعد ہم پھر برق صاحب کے اصل سوال کی طرف متوجہ ہوتے ہیں جو یہ ہے کہ :-

”انبیاء کی تاریخ میں جناب مرزا صاحب وہ پہلے رسول ہیں جنہوں نے قوم کو غلامی کا درس دیا اور غلامی بھی دجال اکبر کی۔“ (حرف محرمانہ صفحہ ۱۸۲)

جناب برق صاحب کی یہ بات محض ان کا ظلم عظیم ہے کیونکہ اول تو

حضرت اقدس کے نزدیک انگریزی حکومت ہرگز دجال اکبر نہ تھی۔ آپ نے اسے کسی جگہ دجال اکبر قرار نہیں دیا۔

دوم آپ ہی وہ پہلے رسول نہیں ہیں جنہوں نے قوم کو غیر حکومت کے ماتحت پر امن رہنے کی تعلیم دی۔ بلکہ آپ سے پہلے حضرت عیسیٰ کا طرز عمل بھی یہی تھا۔ وہ رومن حکومت کے ماتحت جو مشرکوں اور بت پرستوں کی حکومت تھی۔ نہ کہ اسرائیلی حکومت زندگی بسر کرتے رہے۔ اور انہوں نے اس حکومت کے خلاف کوئی اقدام نہیں کیا تھا۔ اور نہ قوم کو اس کی مخالفت کی تعلیم دی تھی۔ بلکہ ان کے خلاف علماء یہود نے مولوی محمد حسین صاحب ہالوی کی طرح ازراہ ظلم اور شرارت قیصر کی حکومت کا باغی ہونے کا الزام لگا کر انہیں حکومت سے قتل کی سزا دلانا چاہی تھی۔ الزام یہ تھا کہ یہ خود کو یہودیوں کا بادشاہ کہتا ہے۔ حضرت عیسیٰ نے پیلاطوس رومی گورنر کی عدالت میں صاف کہہ دیا کہ میری بادشاہت اس دنیا کی نہیں یعنی میرا دعویٰ روحانی بادشاہت کا ہے نہ سیاسی بادشاہت کا۔ اس پر پلاطوس یہ سمجھ گیا کہ ان پر بغاوت کا الزام محض جھوٹا ہے جو ازراہ مذہبی عداوت و کینہ توڑی لگایا گیا ہے۔

پھر مکہ مکرمہ میں ہمارے رسول مقبول ﷺ نے بھی قریش کی قبائلی حکومت کے خلاف کوئی جارحانہ اقدام نہیں کیا۔ بلکہ ان کا ظلم و ستم سہتے رہے اور جب قریش کی طرف سے ناامید ہو کر آپ طائف میں تبلیغ اسلام کے لئے تشریف لے گئے تو وہاں سے واپسی پر قریش کی ظالم حکومت نے آپ کے شہریت کے حقوق ہی غصب کر لئے اور مکہ مکرمہ میں آپ کو داخلہ کی اجازت نہ دی۔ اس پر آپ نے اپنے علاقائی قانون کو توڑا نہیں بلکہ ایک مشرک حاتم بن عدی کی پناہ میں آپ مکہ میں داخل ہوئے اور شہریت کے حقوق حاصل کئے۔ پھر جب قریش کا ظلم انتہا کو پہنچ گیا اور انہوں نے آپ کے اعدام (قتل) کا منصوبہ کیا تو خدا تعالیٰ سے اس کی اطلاع پا کر اس کے حکم کے

ماتحت آپ مکہ مکرمہ سے مدینہ منورہ کی طرف ہجرت فرما گئے۔ پس آپ کا یہ فعل اس بات کی دلیل ہے کہ کسی حکومت میں رہتے ہوئے ہذا امن طریق سے ہی زندگی بسر کرنی چاہیے اور جب اس حکومت کا ظلم ناقابل برداشت حد تک پہنچ جائے تو اس ملک کو چھوڑ دینا چاہیے۔ بغاوت کا طریق اختیار کرنا سنت انبیاء کے خلاف ہے۔

جناب برق صاحب کا دوسری راہ سے حملہ

جناب برق صاحب دل سے ضرور سمجھتے ہوں گے کہ میں یہ کہنے میں غلطی پر ہوں کہ جناب مرزا صاحب نے انگریز فرمانرواؤں کو دجال اکبر قرار دیا ہے کیونکہ وہ اس بارہ میں حضرت اقدس کی کوئی واضح تحریر پیش نہیں کر سکے۔ بلکہ انہوں نے انگریزوں کو دجال ثابت کرنے کے لئے ایک دوسری راہ اختیار کی ہے یعنی یہ بتایا ہے کہ انگریزی حکومت کے کارکن بھی عیسائیت کے پھیلائے میں بھی پادریوں کے مموا تھے۔ بلکہ شاہ انگلستان کو بھی تاج پوشی کے وقت اقرار کرنا پڑتا تھا۔ کہ میں محافظ دین مسیح ہوں۔ اس میں کچھ شک نہیں کہ انگریزی حکومت بوجہ مسیحی مذہب رکھنے کے پادریوں کی تبلیغ و اشاعت میں ان سے ہر طرح کا تعاون کرتی تھی۔ لیکن اس کے باوجود ہم ان انگریزی حکام کو دجال قرار نہیں دے سکتے۔ بلکہ وہ تو خود پادریوں کے دجل کا شکار تھے۔

اصل بات یہی ہے کہ دجالی فتنہ ایک مذہبی فتنہ ہے اور یہ عیسائی پادریوں کا پیدا کردہ ہے جنہوں نے اپنی مذہبی کتبوں میں تحریف کر کے مسیحؑ کو خدا قرار دے رکھا تھا۔ عام عیسائی اور حکومت کے کارندے تو ان کے دجل کا شکار تھے۔

دجال کی مذہبی معاونت کی وجہ سے ان پر صرف معاون دجال ہونے کا تو اطلاق ہو سکتا ہے۔ نہ دجال اکبر کیونکہ یہ لوگ تو خود پادریوں کے دجل کا شکار تھے اور حسن ظنی کی بنا پر پادریوں کے مفتریانہ عقائد کو درست سمجھ بیٹھے تھے۔ اس لئے حضرت

اقدسؑ نے اگر انگریزوں کی حکومت سے تعاون کی تعلیم دی ہے۔ اور ان کی حکومت کے خلاف باغیانہ خیالات رکھنے سے منع فرمایا ہے تو ساتھ ہی آپ نے ان کے مذہبی عقائد کے پرچے بھی اڑادیے ہیں اور ان کی دی ہوئی مذہبی آزادی سے پورا پورا فائدہ اٹھا کر عیسائیت کی خوب تردید کی ہے۔ آپ نے کہیں بھی یہ تعلیم نہیں دی کہ عیسائیوں کے مذہبی عقائد میں ان کی ہاں میں ہاں ملائی جائے یا ان کے مذہبی احکام کی فرمانبرداری کی جائے۔ بلکہ ان کے مذہبی فتنے کے خلاف آپ نے ایسا زبردست جہاد کیا ہے۔ کہ خود ملکہ وکٹوریہ انگلستان کو بھی ۱۸۹۳ء میں دعوت دی ہے کہ وہ مسیح کی خدائی چھوڑ کر دین اسلام کو قبول کرے۔ آپ نے ملکہ انگلستان کو مخاطب کر کے تحریر فرمایا۔

”اے ملکہ توبہ کر اور اس ایک خدا کی اطاعت میں آجا جس کا نہ کوئی پیٹا ہے نہ شریک اور اس کی تعجید کر۔ کیا تو اس کے سوا اور کوئی معبود پکڑتی ہے جو کچھ پیدا نہیں کر سکے بلکہ خود مخلوق ہیں..... اے زمین کی ملکہ! اسلام کو قبول کر تا تو ججائے آسمان ہو جا۔“

(ترجمہ آئینہ کمالات اسلام صفحہ ۵۳۲)

پس آپ نے انگریزوں سے تعاون کی ہدایت صرف ان کی پر امن حکومت کے لحاظ سے دی ہے۔ جس سے مسلمانوں کو ایسٹ انڈیا کمپنی اور سکھوں کے مظالم سے نجات ملی تھی اور اس زمانہ میں خود علماء اسلام بھی مسلمانوں کو یہی تلقین کرتے رہتے تھے کہ۔

”مسلمان رعایا کو اپنی گورنمنٹ سے (خواہ وہ کسی مذہب یا یودی عیسائی وغیرہ پر ہو۔ اور اس کے امن و عہد میں آزادی کے ساتھ شعار مذہبی ادا کرتی ہو) لڑنا یا اس سے لڑنے والوں کی جان و مال سے اعانت کرنا جائز نہیں۔ و بناء علیہ اہل اسلام ہندوستان کے لئے گورنمنٹ انگریزی کی مخالفت و بغاوت حرام ہے۔“

یہ مولوی محمد حسین صاحب، ٹالوی کا فتویٰ تھا جو انہوں نے اپنے رسالہ اشاعت السنۃ جلد ۶ صفحہ ۲۸۷ میں شائع کیا ہے۔

پس حضرت اقدسؒ نے کیا جرم کیا۔ اگر آپ نے انہی شرعی فتاویٰ کی تائید کرتے ہوئے قوم کو انگریزی حکومت سے تعاون اور وفاداری کی تعلیم دی اور گورنمنٹ کے دل سے مسلمانوں کے خلاف شبہات دُور کرنے کی کوشش فرمائی۔

حضرت عیسیٰ جن کے حضرت بابائی سلسلہ احمدیہ شیل ہونے کے مدّعی تھے۔ انہوں نے بھی اپنے زمانہ کی مشرک ”رومن حکومت“ کی اطاعت کی ہی تعلیم دی ہے۔ اور حضرت یوسفؑ نے تو فرعون مصر کے ماتحت ایک معزز عہدہ پر ملازمت بھی کی ہے۔ اور آپ بادشاہ وقت کے قانون کی پابندی ضروری سمجھتے تھے۔ خدا تعالیٰ نے بھی ان کے اس فعل کی ان الفاظ میں تائید کی ہے۔

كَذٰلِكَ كِدْنَا لِيُوسُفَ مَا كَانَ لِیَّا خُذَ اَخَاهُ فِیْ دِیْنِ الْمَلِیْکِ

(سورۃ یوسف: ۷۷)

کہ وہ اپنے بھائی کو بادشاہی قانون کے ماتحت روک نہیں سکتے تھے۔ اس لئے خدا تعالیٰ نے ان کے بھائی کے مصر میں رک جانے کے لئے خود ایک تدبیر کر دی۔ اور جب حضرت موسیٰ اور ہارونؑ کو خدا تعالیٰ نے فرعون مصر کے پاس تبلیغ کے لئے بھیجا۔ اور یہ ہدایت فرمائی قَوْلًا لَّہٗ قَوْلًا لِّیْنَا تو انہوں نے گو فرعون کے ظلم کے خلاف نرم الفاظ میں آواز اٹھائی۔ مگر قوم کو بغاوت کی تعلیم ہر گز نہ دی بلکہ فرعون کا ملک چھوڑ دینے کی ہدایت فرمائی۔ چونکہ انگریزوں نے پرستل لاء کے ماتحت مسلمانوں کو مذہبی آزادی دے رکھی تھی۔ اور اس شرط سے مسلمان انگریزوں کا تسلط قبول کر چکے تھے۔ اس لئے اب انگریزوں کے خلاف مسلمانوں کو بلاوجہ ابھار کر شرعاً ہجرت کی تعلیم بھی نہیں دی جاسکتی تھی۔ ماسوا اس کے کوئی ایسی سلطنت بھی نظر نہ آتی تھی۔ جہاں

ہندوستان کے دس کروڑ مسلمانوں کو بعد از ہجرت پناہ مل سکے۔ انگریزی دور کے آخری حصہ میں کانگریس کے ساتھ مل کر بعض علماء نے مسلمانوں کو ہجرت کر جانے کی تلقین کی اور کئی مسلمان ریاست کابل میں ہجرت کر کے چلے بھی گئے۔ لیکن اس ترک وطن کا ایسا عبرتناک انجام ہوا کہ وہ لوگ لوٹے کھسوٹے گئے۔ اور پھر جو تیاں چٹاتے واپس ہندوستان آئے۔ اور انہوں نے انگریزی سلطنت میں ہی امن پایا۔

متشددانہ پالیسی کی دوبارہ ناکامی

انگریزی حکومت کے آخری دور میں ۱۹۱۴ء میں بعض علماء نے تشدد اور جارحیت اختیار کرتے ہوئے انگریزی حکومت کا تختہ الٹنے کے لئے ایک انقلابی پروگرام تجویز کیا جس کا خمیازہ ہندوستان کے بعض مسلمانوں اور دوسرے ہندوستانی باشندوں کو نہایت عبرتناک رنگ میں بھگتنا پڑا۔ ہزاروں نفوس جیل میں ڈال دیئے گئے۔ سینکڑوں تختہ دار پر لٹکا دیئے گئے اور انگریزی تسلط پہلے سے بھی زیادہ مضبوط ہو گیا۔ ۱۸۵۷ء کے بعد تشدد کے اس دوسرے تجربہ کی ناکامی نے مولوی محمود الحسن صاحب اور ان کے ہم خیال علماء کی آنکھیں کھول دیں اور بالآخر وہ ۱۹۲۰ء میں یہ اعلان کرنے پر مجبور ہوئے کہ ان کا متشددانہ مسلک غلط ہے چنانچہ سید عطاء اللہ شاہ صاحب بخاری کو اعتراف ہے۔

”۱۸۵۷ء کے ہنگامے میں علماء شریک ہوئے اور ناکامی کے بعد مارے گئے کچھ قید ہوئے۔ ہزاروں انسان قتل ہوئے۔ شہزادے قتل ہوئے ان کا خون کیا گیا۔ ان مصیبتوں کے بعد ناکامی کا منہ دیکھنا پڑا اسلامی حکومت قائم کرنے کا خیال شکست کھا گیا۔ اس کے بعد پھر ۱۹۱۴ء میں علماء کی ایک جماعت نے اسی خیال سے یعنی مسلم راج قائم کرنے کے خیال سے تحریک شروع کی۔ اور اس میں بھی شکست کھائی۔ اس کے بعد ۱۹۲۰ء میں شیخ الہند مولانا محمود الحسن دیوبند مالٹا سے رہا ہو کر تشریف لائے۔ دہلی

میں ملک کے مختلف حصوں سے پانچ سو سے زائد علماء کا اجتماع ہوا۔ اور وہاں یہ طے پایا کہ تشدد کا یہ راستہ غلط ہے۔ موجودہ دور میں اسلامی حکومت کا قیام تقریباً ناممکن ہے۔ لہذا کانگریس کے ساتھ شامل ہو کر ہندوستان کی تمام حکومتیں مل کر ملک کا انتظام کریں اور جمہوری حکومت بنائیں چنانچہ اس وقت تک ہم اسی عقیدے پر قائم ہیں اور ہم اسی راستہ کو صحیح سمجھتے ہیں۔“

(سوانح حیات سید عطاء اللہ شاہ بخاری مولفہ خان کاظمی صفحہ ۱۳۰)

سچ ہے :- ۔ آنچہ دانا کند کندنا وان لیک بعد از خرابی بسیار

اعتراض دوم

جناب برق صاحب لکھتے ہیں :-

”جب میں جناب مرزا صاحب کی کتابوں میں انگریزوں کی تعریف اور قوم کو سدا غلام رہنے کی تلقین دیکھتا ہوں۔ تو حیرت میں کھو جاتا ہوں و انتم الاعلون والا رب یہ کیا کر رہا ہے یہ قرآن ہمیں سلطنت اور وراثت کا سبق دیتا رہا۔ اور پھر ایک رسول بھیج کر غلامی اور ذلت کا وعظ شروع کر دیا۔“ (حرف محرمانہ صفحہ ۱۸۳)

الجواب

برق صاحب کا یہ اعتراض سراسر باطل ہے۔ کہ حضرت اقدس نے مسلمانوں کو سدا غلام رہنے کی تلقین کی ہے۔ مسلمان اپنی غفلت اور کمزوری کی وجہ سے حضرت اقدس کے دعویٰ سے بہت پہلے اسلامی حکومت کے زوال پر انگریزوں کا تسلط قبول کر چکے ہوئے تھے۔ اور علماء اور لیڈران قوم مسلمانوں کو انگریزوں سے وفاداری کی تلقین کر رہے تھے۔ اور جس زمانہ میں آپ مامور ہوئے۔ پنجاب کی حکومت انگریزوں نے سکھوں سے حاصل کی تھی۔ نہ مسلمانوں سے۔ اور پنجاب کے لوگ

انگریزی تسلط کو سکھوں کی ظالمانہ حکومت کے بالمقابل ایک نعمت سمجھ رہے تھے۔ اس لئے حضرت اقدس کا قومی فیصلہ کے مطابق جو کہ دراصل شرع کے مطابق بھی تھا انگریزوں کی وفاداری کی تعلیم دینا ہر گز یہ معنی نہیں رکھتا کہ آپ یہ تلقین فرما رہے تھے کہ مسلمان سد انگریزوں کے غلام رہیں۔

آپ کو قرآن مجید اور احادیث کی پیشگوئیوں کی بناء پر یہ یقین تھا۔ کہ انگریز اور یورپ کی سب قومیں بالآخر مسلمان ہو جائیں گی۔ کیونکہ خدا تعالیٰ کا وعدہ ہے۔ ”کَتَبَ اللّٰهُ لَآ غَلِبَنَّ اَنَا وَرُسُلِيْ۔“ (المجادلہ: ۲۲) یعنی خدا نے لکھ دیا ہے کہ میں اور میرے رسول غالب آئیں گے۔ نیز حدیث میں وارد تھا۔ ”يُهْلِكُ اللّٰهُ فِيْ زَمَانِهٖ الْغِلَلُ كُلَّهَا اِلَّا الْاِسْلَامَ۔“ کہ خدا تعالیٰ مسیح موعود کے زمانہ میں اسلام کے سوا تمام ملتوں کو ہلاک (مغلوب) کر دے گا۔ اس لئے آپ کو یہ خطرہ ہر گز نہ تھا کہ مسلمانوں کو سد انگریزوں کے ماتحت رہنا پڑے گا۔ آپ بموجب حدیث نبوی ”فَيَكْمُرُ الصَّلِيبُ“ کسر صلیب کے لئے مامور تھے۔ جس کی آپ نے اپنے زمانہ میں بجا رکھ دی۔ اور عیسائیت کے ظلم کو پاش پاش کرنے میں پوری کوشش کی۔ حتیٰ کہ ملکہ وکٹوریہ کو بھی زور دار الفاظ میں مسیح کو خدا ماننے کے عقیدہ اور صلیب پر مرنے کے عقیدہ کو چھوڑنے اور اسلام کو قبول کرنے کی دعوت دی۔ انگریزوں نے جو مذہبی آزادی دے رکھی تھی اس کی وجہ سے آپ سے کوئی تعرض نہ کیا۔ بلکہ آپ نے اس آزادی سے پورا پورا فائدہ اٹھایا۔ اور حضرت مسیح کی خدائی کے ستون کو پاش پاش کر دیا۔ اور انہیں خدا تعالیٰ کا ایک بندہ اور رسول ثابت کیا۔

حضرت اقدس کی عیسائیت پر مذہبی تنقید کی وجہ سے پادریوں نے غصہ میں آ کر آپ کے خلاف اقدام قتل کا ایک جھوٹا مقدمہ کھڑا کر دیا۔ اور ایک مسلمان لڑکے عبد الحمید کو دامن میں لا کر بطور گواہ کے انگریزی عدالت میں پیش کیا۔ کہ مرزا صاحب

نے اسے پادری ڈاکٹر مارٹن کلارک کے قتل کے لئے بھیجا ہے۔ لیکن جب انگریز حاکم کیپٹن ڈگلس ڈسٹرکٹ مجسٹریٹ گورداسپور پر تصرف الہی سے یہ حقیقت کھل گئی کہ یہ مقدمہ جھوٹا ہے اور پادریوں نے اس میں ہتاوٹ اور فریب سے کام لیا ہے تو اس نے آپ کو عزت کے ساتھ بری کر دیا۔ ایک دجال سے اس قسم کے انصاف کی توقع نہیں ہو سکتی تھی۔ اگرچہ پادری مارٹن کلارک نے اس انگریز حاکم کو اپنے دجل کا شکار کرنے میں ایڑی چوٹی کا زور لگایا۔ اور مولوی محمد حسین صاحب بٹالوی کو بھی آپ کے خلاف بطور گواہ پیش کیا۔ لیکن انگریز حاکم پر اس کا کچھ اثر نہ ہوا۔ اور اس نے انصاف کا دامن نہ چھوڑا۔ ان وجوہ سے یہ حکومت قابل تعریف اور آپ کے شکریہ کی مستحق تھی نہ کہ دجال اکبر کملانے کی مستحق۔

اگر حضرت مسیح موعودؑ غلامانہ ذہنیت رکھتے تو یہ جانتے ہوئے کہ انگریز ہم پر مسلط ہیں جن کا مذہب عیسائیت ہے۔ کبھی عیسائیت کے خلاف ایسی کڑی تنقید نہ کرتے۔ جس سے مسیح کی خدائی کا ستون گر جائے۔ اور صلیب کے پر فچے اڑ جائیں۔ یہ آپ کی صحیح اسلامی روح کا نتیجہ تھا۔ کہ مذہبی تنقید کی جو آزادی انگریزی حکومت نے دے رکھی تھی۔ اس سے آپ نے خوب فائدہ اٹھایا۔ اور مسیح کی خدائی کو ساری دنیا میں باطل کرنے اور صلیب کو پاش پاش کرنے کے لئے ایک جماعت تیار کی۔ جس کے ذریعہ اب اکناف عالم میں اسلام کی تبلیغ ہو رہی ہے۔ اور عیسائیت کا ظلم دھواں بن کر اڑ رہا ہے۔ دنیا کے کئی متمدن اور غیر متمدن علاقوں میں اب احمدی مشنری خدا تعالیٰ کے فضل سے باحسن وجود اسلام کی تبلیغ کر رہے ہیں۔ اور عیسائیوں کو یہ احساس ہوتا جا رہا ہے کہ دنیا کا آئندہ مذہب اب اسلام ہو گا۔ نہ کہ عیسائیت چنانچہ جارج برناڈشا ایک برطانوی ادیب رقمطراز ہیں :-

”مجھے یقین ہے کہ ساری برطانوی سلطنت ایک قسم کا اصلاح شدہ اسلام اس

صدی کے اختتام تک قبول کر لے گی۔ میں نے محمد (ﷺ) کے دین کو ہمیشہ ہی بڑی وقعت کی نگاہ سے دیکھا ہے۔ میرے نزدیک یہی مذہب بدلتے ہوئے زمانہ حیات کے مقابل پر ایسی اہلیت رکھتا ہے جس کی وجہ سے یہ ہر زمانہ کے لوگوں کو اپیل کرتا ہے۔ دنیا کو میرے جیسے بڑے آدمیوں کی پیشگوئیوں کو یقیناً بڑی وقعت دینی چاہیے۔ اور میں نے یہ پیشگوئی کی ہے کہ محمد (ﷺ) کا دین جیسا کہ آج کل یورپ میں قبول کیا جا رہا ہے۔ ویسا ہی کل بھی قبول کیا جائے گا۔ قرون وسطی کے پادریوں نے یا تو جہالت کی وجہ سے یا تعصب کی بناء پر محمد (ﷺ) کے دین کی نہایت تاریک تصویر کھینچی تھی۔ فی الحقیقت انہیں محمد (ﷺ) اور اس کے مذہب سے نفرت کرنے کی ٹریننگ دی گئی تھی۔ ان کے نزدیک محمدؐ یسوع کا دشمن تھا۔ لیکن میں نے اس عظیم الشان شخصیت کا مطالعہ کیا ہے۔ میری رائے میں وہ نہ صرف یہ کہ دشمن مسیح نہ تھے بلکہ وہ انسانیت کے نہایت دہندہ تھے۔ میرا ایمان ہے کہ اگر موجودہ زمانہ میں محمدؐ جیسا انسان دنیا کا ڈکٹیٹر یا آمر بن جائے تو وہ ہمارے زمانہ کی مشکلات کا ایسا حل تلاش کرنے میں کامیاب ہو جائے گا۔ جس کے نتیجہ میں حقیقی مسرت اور امن حاصل ہو جائے۔ اب یورپ محمدؐ کے مذہب کے اصولوں کو سمجھنے لگا ہے۔ اور آئندہ صدی میں یورپ اس بات کو اور زیادہ تسلیم کرے گا کہ اسلام کے اصول اس کی الجھنوں کو حل کر سکتے ہیں میری پیشگوئی کو ان حقائق کے ماتحت سمجھنا چاہیے۔ موجودہ وقت میں بھی میری قوم کے اور یورپ کے کئی لوگ اسلام کو اختیار کر چکے ہیں۔ اور کہا جاسکتا ہے کہ یورپ کے اسلامی بننے کا آغاز ہو چکا ہے۔“

۱۔ حضرت بائبل سلسلہ پورے یقین سے یہ اعلان فرماتے ہیں :-
 ”وہ وقت دور نہیں کہ جب تم فرشتوں کی فوجیں آسمان سے اترتی اور ایشیاء اور یورپ اور امریکہ کے دلوں پر نازل ہوتی دیکھو گے۔“ (فتح اسلام)

۲- ”وہ دن نزدیک آتے ہیں جو سچائی کا آفتاب مغرب کی طرف سے چڑھے گا۔ اور یورپ کو سچے خدا کا پتہ لگے گا۔ قریب ہے کہ سب ملتیں ہلاک ہوں گی مگر اسلام اور سب حربے ٹوٹ جائیں گے مگر اسلام کا آسمانی حربہ کہ وہ نہ ٹوٹے گا نہ کند ہوگا۔ جب تک دجالیت کو پاش پاش نہ کر دے۔ وہ وقت قریب ہے کہ خدا کی سچی توحید جس کو بیابانوں کے رہنے والے اور تمام تعلیموں سے غافل بھی اپنے اندر محسوس کرتے ہیں ملکوں میں پھیلے گی۔ اس دن نہ کوئی مصنوعی کفارہ باقی رہے گا اور نہ کوئی مصنوعی خدا۔ خدا کا ایک ہی ہاتھ کفر کی سب تدبیروں کو باطل کر دے گا۔ لیکن نہ کسی تلوار سے نہ کسی ہندو سے بلکہ مستعد روحوں کو روشنی عطا کرنے سے اور پاک دلوں پر ایک نور اتارنے سے تب یہ باتیں جو میں کہتا ہوں سمجھ میں آئیں گی۔“

(الاشہار مستیقنا لوجی اللہ القمار تذکرہ صفحہ ۲۹۹)

پس وہ دل جو اس یقین سے لبریز تھا کہ اسلام کی فتح کا زمانہ قریب آرہا ہے اور کفر کی صف جلد لپیٹ دی جائے گی اور دجال کا فتنہ پاش پاش ہو جائے گا اور سب ملتیں جز اسلام کے ہلاک ہو جائیں گی۔ اس نے اگر ایک عارضی وقت کے لئے ایک غیر ملکی مذہبی آزادی دینے والی حکومت سے تعاون کی ہدایت فرمائی۔ تو یہ کیسے خیال کیا جاسکتا ہے کہ وہ دائمی طور پر مسلمانوں کو عیسائیوں کا غلام بنانا چاہتا ہے۔ جب کہ اس کا دل یقین سے بھرا ہوا ہے کہ اسلام اب فتح پائے گا۔ اور انگریز اور سارا یورپ اسلام قبول کرے گا۔ اور یہ لوگ خود اسلام کے خادم بن جائیں گے۔ اور سرور کائنات ﷺ کی اطاعت کرنے پر فخر محسوس کریں گے۔ اور خدا کی بادشاہت ساری دنیا میں قائم ہو جائے گی۔ اور اسلام کا جھنڈا تمام دنیا پر لہرایگا۔ اور سب جھنڈے اس کے آگے سرنگوں ہو جائیں گے۔

انبیاء کی سنت یہی ہے کہ غیر ملکی سلطنت میں رہتے ہوں تو اس کے خلاف

باغیانہ خیالات نہ رکھے جائیں۔ ہاں اگر اس سلطنت کا ظلم ناقابل برداشت ہو جائے تو وہاں سے ہجرت کی جائے۔

حضرت یوسفؑ نے مصر میں بت پرست بادشاہ کی ماتحتی میں ایک لمبے عرصہ تک زندگی بسر کی۔ بلکہ اس کے ماتحت کارکن رہے اور سب سے بڑھ کر سرور کائنات ﷺ کا طرز عمل بھی یہ بتاتا ہے کہ آپ نے مکہ کی حکومت کے خلاف کوئی بغاوت نہیں کی۔ بلکہ جب اس کا ظلم انتہا تک پہنچ گیا تو آپ نے اور آپ کے ماننے والوں نے وہاں سے ہجرت اختیار کی۔

حضرت بانی سلسلہ احمدیہ کا فرض منصبی تبلیغ و اشاعت دین تھا۔ انگریزوں کی حکومت میں اس بارے میں آپ کو پوری آزادی حاصل تھی اور انگریزوں نے چونکہ آپ سے عدل کا سلوک کیا۔ اس لئے انگریز آپ کے شکریہ کے مستحق تھے۔ رسول اللہ ﷺ نے فرمایا ہے مَنْ لَمْ يَشْكُرِ النَّاسَ لَمْ يَشْكُرِ اللَّهَ۔ بالآخر یاد رہے کہ انبیاء راست باز اور پارساطع لوگ اگر کسی ایسی غیر ملکی حکومت کے ماتحت رہتے ہوں جو انہیں مذہبی آزادی دیتی ہو تو وہ اپنے آپ کو غلام نہیں سمجھتے کیونکہ مذہبی طور پر وہ آزاد ہیں۔ اور سیاسی لحاظ سے ان کی حرکات و سکنات حکومت کے لئے کسی تشویش کا موجب نہیں ہوتیں۔ پس وہ ذہنی طور پر بھی آزاد ہوتے ہیں اور اصل آزادی ذہنی آزادی ہی ہے۔ ورنہ دنیا میں تو انسان کو کسی نہ کسی کی ماتحتی ضرور اختیار کرنا ہی پڑتی ہے۔

بعض حوالہ جات کی تشریح

جناب برق صاحب نے ۱۸۵۷ء کے ہنگامے کے متعلق حضرت اقدس کا

یہ قول نقل کیا ہے۔

”ان لوگوں نے چوروں اور قزاقوں اور حرامیوں کی طرح اپنی محسن

گورنمنٹ پر حملہ کرنا شروع کیا۔ اور اس کا نام جہاد رکھا۔“

(حرفِ محرمانہ صفحہ ۷۷، ۱، بحوالہ حاشیہ ازالہ اوہام صفحہ ۷۲۴)

واضح ہو کہ اس زمانہ میں علماء بھی سمجھتے تھے کہ انگریزوں کے خلاف لڑائی جائز نہیں۔ ہم ان کے فتوے اور عبارتیں پہلے نقل کر چکے ہیں۔ سرسید احمد مرحوم بھی ۱۸۵۷ء کے ہنگامے کے متعلق لکھتے ہیں :-

”جن لوگوں نے جہاد کا جھنڈا بلند کر دیا۔ ایسے خراب اور بد رویہ اور بد اطوار آدمی تھے۔ کہ بغیر شراب خوری، اور تماشِ بینی اور ناچ اور رنگ دیکھنے کے کچھ وظیفہ ان کا نہ تھا۔ بھلا کیونکر یہ پیشوا اور مقتدا جہاد کے گئے جاسکتے تھے..... اپنی منفعت اور اپنے خیالات کو پورا کرنے اور جاہلوں کے بہکانے کو اور اپنے ساتھ جمعیت جمع کر لینے کو جہاد کا نام دے لینا یہ بات بھی مفسدوں کی حرامزدگیوں میں سے ایک حرامزدگی تھی نہ کہ جہاد۔“ (اسباب بغاوت ہند صفحہ ۱۰۶، شائع کردہ اردو اکیڈمی سندھ)

نوب صدیق حسن خان صاحب بھوپالوی لکھتے ہیں :-

”قدر میں جو چند لوگ نادان عوام الناس فتنہ و فساد پر آمادہ ہو کر جہاد کا جھوٹ موٹ نام لینے لگے۔ اور عورتوں اور بچوں کو ظلم اور تعدی سے مارنے لگے اور لوٹ مار پر ہاتھ دراز کیا۔ اور اموال رعایا پر غصبا قابض و متصرف ہوئے۔ انہوں نے خطائے فاحش کی اور قصور ظاہر۔ اس لئے کہ قرآن و حدیث کے موافق کہیں شرطیں جہاد کی موجود نہ تھیں۔ صرف سوائے خام اور خیالی پلاؤ، حکومت رانی اور ملک ستانی کے ان کے دلوں میں اور مغزوں میں سمائے ہوئے تھے۔ ہم نہیں جانتے کہ ان میں سے کسی جماعت اور لشکر میں خلوص نیت اور پاک نیت اور انصاف و واجبی اور طبیعت مذہب اسلام ہو۔“ (ترجمانِ دہلیہ صفحہ ۱۳)

پس حضرت مسیح موعودؑ نے ۱۸۵۷ء کے ہنگامہ کے متعلق جو رائے دی

ہے وہی رائے اس وقت علماء اور سیاسی لیڈروں کی تھی۔

برق صاحب لکھتے ہیں :-

”جائے اس کے مسیح موعود دجال کو قتل فرماتے۔ الناس کی تلوار کو محافظ سمجھ رہے ہیں۔ اور فرما رہے ہیں کہ اگر دجال کی تلوار نہ ہوتی تو مولوی لوگ آپ کو قتل کر ڈالتے۔“

(حرف محرمانہ صفحہ ۱۸۰، ۱۸۹)

الجواب

یہ جھوٹ ہے جیسا کہ ہم پہلے بیان کر چکے ہیں کہ حضرت مسیح موعودؑ نے انگریزی حکومت کو ہرگز دجال قرار نہیں دیا۔ بلکہ پادریوں اور یورپ کے فلاسفروں کو دجال قرار دیا ہے۔

برق صاحب نے حرف محرمانہ صفحہ ۱۸۰ پر تحفہ گوٹزویہ سے یہ سیاق بریدہ عبارت پیش کی ہے :-

”ہمیشہ کی محکومی جیسی کوئی ذلت نہیں۔ دائمی ذلت کے ساتھ دائمی عذاب لازم پڑا ہوا ہے۔“

الجواب

یہ عبارت یہود کے متعلق قرآنی پیشگوئی کے بیان پر مشتمل ہے کہ ان پر ذلت اور مسکینی کی مار ماری گئی۔ محض محکومی جس میں مذہبی آزادی حاصل ہو۔ ذلت کا موجب نہیں۔ البتہ ہمیشہ کی محکومی ضرور ذلت کا موجب ہے۔ مگر حضرت اقدسؑ تو پُر امید تھے کہ اقوام یورپ بالآخر مسلمان ہو جائیں گی۔

حضرت اقدسؑ نے لکھا تھا :-

”ہم پر اور ہماری ذریت پر فرض ہو گیا کہ ہم اس گورنمنٹ برطانیہ کے

ہمیشہ شکر گزار ہیں۔“ (حوالہ ازالہ الوہام طبع دوم صفحہ ۵۶)

اس پر برق صاحب یوں معترض ہیں :-

”اگر مسلمان ہمیشہ اس فرض کو پورا کرتے رہیں تو پھر وہ انگریز کے بوٹ کے نیچے سے کیسے نکلیں گے۔ اور وہ غلامی کا عذاب کیسے ٹلے گا۔“

الجواب

کسی کے اچھے سلوک پر ہمیشہ شکر گزار رہنا تو مسلمانوں کا شیوہ ہے جو ان کی تعلیم کا اثر ہے۔ دیکھئے مسلمان اور ہندو انگریزی حکومت سے بالآخر آئینی طریق سے ہی آزاد ہوئے نہ ان کی حکومت کی بغاوت کر کے۔ اور انگریزوں کے اچھے کاموں کی اب بھی لوگ تعریف کرتے ہیں۔ پس ہمیشہ کی شکر گزاری کی تلقین سے یہ مراد نہیں کہ مسلمان جائز طریقوں سے انگریزوں کے تسلط سے آزادی حاصل نہ کریں دیکھئے انگریز ہندوستان چھوڑ کر جا چکا ہے مگر تاریخ احمدیت اب بھی ان کے اچھے کاموں پر شکر گزاری کا اظہار ہی کرتی رہے گی۔ ہاں ان لوگوں میں سے جنہوں نے خرابیاں کی ہیں۔ وہ ہمارے نزدیک قابل مذمت ہیں۔ مگر اچھے سلوک پر شکر گزاری نہ کرنا بھی ایمانداری نہیں۔

برق صاحب کا ناپاک حملہ

جناب برق صاحب لکھتے ہیں :-

”جب حکومت نے ایکٹ نمبر ۱۳ مجریہ ۱۸۸۹ء کی رو سے بڑے بڑے

شہروں اور چھاؤنیوں میں گورے سپاہیوں کی خاطر طوائف خانے قائم کئے تو جناب

مرزا صاحب نے اس بد اخلاقی کے خلاف احتجاج کرتے ہوئے لکھا۔“

۱۔ ”آخر یہ قبول کیا گیا کہ گوروں کا بازاری عورتوں سے ناجائز تعلق ہو۔ کاش اس جگہ۔

متعہ ہوتا۔ تو لاکھوں ہندوگان خدا زمانہ سے مچ جاتے۔“ (آریہ دھرم صفحہ ۶۹)
نیز مشورہ دیا :-

۲۔ ”کمانڈر انچیف افواج ہند کو یہ بھی انتظام کرنا چاہیئے کہ جائے ہندوستانی عورتوں کے یورپین عورتیں ملازم رکھی جائیں..... مخالفین کا سب سے بڑا اعتراض یہی تھا کہ ہندوستان کی غریب عورتوں کو دلالہ عورتوں کے ذریعہ سے اس فحش ملازمت کی ترغیب دی جاتی ہے۔“ (آریہ دھرم صفحہ ۷۱)

یہ دونوں اقتباس دینے کے بعد جناب برق صاحب لکھے ہیں :-
”اللہ کا ایک رسول ان اقدامات کو کیسے پسند کر سکتا تھا۔“

(حرف محرمانہ صفحہ ۱۶۶)

الجواب

دوسرا اقتباس برق صاحب نے حضرت اقدسؒ کی طرف منسوب کرنے میں صریح غلط بیانی سے کام لیا ہے تاہم حضرت اقدسؒ پر یہ اعتراض کر سکیں کہ :-
ایک رسول سے ایسے مشورہ کی توقع نہیں ہو سکتی۔ حالانکہ یہ عبارت دراصل اخبار عام کے ایک مضمون کی ہے جو آریہ دھرم صفحہ ۷۱ میں اخبار عام سے درج کیا گیا ہے۔ عبارت کو نقل کرنے سے پہلے حضرت اقدسؒ لکھتے ہیں :-
”اسی پہلے قانون کے جاری کرنے کے لئے اب پھر سلسلہ جنابانی ہو رہی ہے۔ اور ہم مناسب دیکھتے ہیں کہ اس جگہ اخبار عام ۹ نومبر ۱۸۹۵ء کا وہ مضمون جو اس بحث کے متعلق ہے بجنسہ لکھ دیں۔ اور وہ یہ ہے۔“

اس کے بعد وہ مضمون آریہ دھرم میں قانون دکھائی کے عنوان کے تحت درج کیا ہے جس سے جناب برق صاحب نے یہ دوسرا اقتباس لیا ہے پس خدا کے

رسول کی طرف سے یہ مشورہ نہیں۔ بلکہ یہ اخبار عام کے مضمون نگار کا مشورہ ہے۔ پہلا اقتباس بے شک حضرت اقدس کی اپنی تحریر ہے جس میں آپ پہلے آریوں کو مخاطب کرتے ہوئے متعہ کی حقیقت پر روشنی ڈالتے ہیں۔ کیونکہ آریہ نیوگ کے مقابلہ میں متعہ پیش کرتے تھے۔ اور فرماتے ہیں۔

۱- اسلام میں متعہ کے احکام ہرگز مذکور نہیں نہ قرآن میں نہ حدیث میں۔

۲- اگر بعض حدیثوں پر اعتبار کیا جائے تو صرف اس قدر معلوم ہوتا ہے کہ جب بعض صحابہ اپنے وطنوں اور اپنی جوروں سے دور تھے تو ایک دفعہ ان کی سخت ضرورت کی وجہ سے تین دن تک متعہ ان کیلئے جائز رکھا گیا تھا۔ اور بعد اس کے ایسا ہی حرام ہو گیا۔ جیسا کہ اسلام میں خنزیر و شراب وغیرہ حرام ہیں۔

۳- اصل حقیقت یہ ہے کہ اسلام سے پہلے متعہ عرب میں نہ صرف جائز بلکہ عام رواج رکھتا تھا۔ اور شریعت اسلام نے آہستہ آہستہ عرب رسوم کی تبدیلی کی ہے۔ سو جس وقت بعض صحابہ متعہ کے لئے بے قرار ہوئے۔ سو اس وقت آنحضرت ﷺ نے انتظامی اور اجتہادی طور پر اس رسم کے موافق بعض صحابہ کو اجازت دے دی۔ کیونکہ قرآن میں اس بارہ میں کوئی مخالفت نہ آئی تھی۔ پھر ساتھ ہی چند روز کے بعد نکاح کی مفصل اور مبسوط ہدائیں قرآن میں نازل ہوئیں جو متعہ کے مخالف اور متضاد تھیں اس لئے ان آیات سے متعہ کی قطعی طور پر حرمت ثابت ہو گئی۔ یہ بات یاد رکھنے کے لائق ہے کہ گو متعہ صرف تین دن تک تھا۔ مگر وحی اور الہام نے اس کے جواز کا دروازہ نہیں کھولا۔ بلکہ پہلے سے ہی وہ عرب میں رائج تھا اور جب صحابہ کو بے وطنی کی حالت میں اس کی ضرورت پڑی تو آنحضرت ﷺ نے دیکھا کہ متعہ ایک نکاح موقت ہے۔ کوئی حرام کاری اس میں نہیں۔ کوئی ایسی بات نہیں کہ جیسی خاوند والی عورت دوسرے سے ہم بستر ہو جاوے۔ بلکہ درحقیقت یہ وہ بابا کرہ سے ایک نکاح ہے جو ایک وقت تک مقرر

کیا جاتا ہے۔ تو آپ نے اس خیال سے کہ نفس متعہ میں کوئی بات خلاف نکاح نہیں۔ اجتہادی طور پر پہلی رسم کے لحاظ سے اجازت دے دی۔ لیکن خدا تعالیٰ کا یہ ارادہ تھا کہ جیسا کہ عرب کی صدہا اور بیہودہ رسمیں دور کر دی گئیں۔ ایسا ہی متعہ کی رسم کو بھی عرب میں سے اٹھا دیا جائے۔ سو خدا نے قیامت تک کے لئے متعہ کو حرام کر دیا۔ ماسوا اس کے یہ بھی سوچنا چاہیے کہ نیوگ کو متعہ سے کیا نسبت ہے۔ نیوگ پر تو ہمارا یہ اعتراض ہے کہ اس میں خاوند والی عورت باوجود زندہ ہونے خاوند کے دوسرے سے ہم بستہ کرائی جاتی ہے۔ لیکن متعہ والی عورت تو کسی دوسرے کے نکاح میں نہیں رہتی۔ بلکہ باکرہ یا میوہ ہوتی ہے۔ جس کا ایک مقررہ وقت تک ایک شخص سے نکاح پڑھا جاتا ہے۔ پس خود سوچ لو کہ متعہ کو نیوگ سے کیا نسبت ہے۔ اور نیوگ کو متعہ سے کیا مناسبت ہے۔“

(آریہ دھرم صفحہ ۷۰)

اس کے بعد برق صاحب کے پیش کردہ اقتباس کی عبارت آتی ہے جسے انہوں نے ادھورا پیش کیا ہے۔ یہ اقتباس صفحہ ۷۱ کا ہے اس کے پورے الفاظ یوں ہیں :-

”جب گوروں کو اس ملک میں نکاح کی ضرورت ہوئی۔ تو مذہبی روکوں کی وجہ سے نکاح کا انتظام نہ ہو سکا۔ اور نہ گورنمنٹ اس فطرتی قانون کو تبدیل کر سکی۔ جو جذبات شہوت کے متعلق ہے۔ آخر یہ قبول کیا گیا۔ کہ گوروں کا بازاری عورتوں سے ناجائز تعلق ہو۔ کاش اس جگہ پر متعہ بھی ہو تا تو لاکھوں ہندوگان خدا زنا سے توجہ جاتے۔ ایک مرتبہ گورنمنٹ نے گھبرا کر اس قانون کو منسوخ بھی کر دیا۔ مگر چونکہ فطرتی قانون تقاضا کرتا تھا کہ جائز طور پر یا ناجائز طور پر ان جذبات کا تدارک کیا جائے کہ جس سے جسمانی بیماریاں زور مارتی ہیں۔ لہذا اسی پہلے قانون کو جاری کرنے کے لئے اب پھر سلسلہ جنہابی ہو رہی ہے۔“

(آریہ دھرم صفحہ ۷۱)

ان اقتباسات سے ظاہر ہے۔ کہ حضرت مسیح موعودؑ کے نزدیک متعہ جو ایک مؤقت نکاح تھا۔ اسلام میں قیامت تک کے لئے حرام کر دیا گیا۔ لیکن اسے زنا ہونے کی وجہ سے حرام قرار نہیں دیا گیا۔ بلکہ اسے بعض اور معاشرتی قباحتوں کی وجہ سے حرام قرار دیا ہے۔ اگر یہ زنا کے مترادف ہوتا تو آنحضرت ﷺ صحابہ کو اپنے اجتہاد سے بھی کسی وقت اس کی اجازت نہ دیتے۔

عربوں میں یہ رسم پہلے سے جاری تھی۔ اور اسے نکاح کی ایک جائز صورت سمجھا جاتا تھا۔ اور آنحضرت ﷺ کا وحی نازل ہونے سے پہلے یہ طریق تھا۔ کہ جب تک خدا تعالیٰ کی وحی کسی کام سے روک نہ دے اس وقت تک آپ اس میں روک نہیں پڑتے تھے۔ پس اس کا حرام ہونا تو حضرت اقدسؑ کو مسلم ہے اور مسلمانوں کے لئے آپ اس فعل کو از روئے شرع اسلام جائز نہیں سمجھتے۔ لیکن انگریز حکومت تو مسلمانانہ تھی۔ اس لئے زنا سے اپنے فوجیوں کو چھانے کیلئے وہ مؤقت نکاح کا طریق جاری کر دیتی تو اس کے سپاہی زنا سے توجہ جاتے مگر وہ اسے اس لئے اختیار نہ کر سکی کہ عیسائیت از روئے انجیل دوسرے نکاح کو جائز نہیں سمجھتی۔ اگر وہ اسے جائز سمجھتی۔ تو پھر یقیناً حضرت اقدسؑ کو یہ فقرہ نہ لکھنا پڑتا کہ :-

”کاش اس جگہ متعہ بھی ہوتا۔ تو لاکھوں ہند گانِ خدا زنا سے توجہ جاتے۔“

پس حضرت اقدسؑ اس جگہ حکومت کو متعہ کا طریق جاری کرنے کا مشورہ نہیں دے رہے کیونکہ اس عبارت کے سیاق سے یہ ظاہر ہے (جسے جناب برق صاحب نے ملحوظ نہیں رکھا) کہ یہ فقرہ حضرت اقدسؑ نے عیسائی مذہب کی خرابی ظاہر کرنے اور اسلام کی اس پر برتری ثابت کرنے کے لئے لکھا ہے چنانچہ اس اقتباس سے پہلے آپ نے تحریر فرمایا ہے :-

”اسلام میں یہ دستور تھا کہ اگر کوئی ایسے سفر میں جاتا جس میں کئی سال کی

توقف ہوتی۔ تو وہ عورت کو ساتھ لے جاتا۔ یا اگر عورت ساتھ نہ جانا چاہتی تو وہ ایک دوسرا نکاح اس ملک میں کر لیتا۔ لیکن عیسائی مذہب میں چونکہ اشد ضرورتوں کے وقت میں بھی دوسرا نکاح ناجائز ہے۔ اس لئے بڑے بڑے مدبر عیسائی قوم کے جب ان مشکلات میں آپڑتے ہیں تو نکاح کی طرف ان کو ہرگز توجہ نہیں ہوتی۔ اور بڑے شوق سے حرام کاری میں مبتلا ہو جاتے ہیں۔ جن لوگوں نے ایکٹ چھاونی ہائے نمبر ۱۳ ۱۸۸۹ء پڑھا ہو گا وہ اس بات کی شہادت دے سکتے ہیں کہ عیسائی مذہب کی پابندیوں کی وجہ سے ہماری مدبر گورنمنٹ کو یہی مشکلات پیش آگئیں۔“

(آریہ وھرم صفحہ ۷۰، ۷۱)

چونکہ موجودہ اناجیل کے لحاظ سے حضرت مسیحؑ نے دوسرے نکاح کی اجازت نہ دی تھی۔ اس لئے انگریزی حکومت مجبور تھی کہ ایکٹ نمبر ۱۳ ۱۸۸۹ء جس کا ذکر حضرت اقدس نے اوپر کی عبارت میں کیا ہے۔ عیسائیت میں کسی دوسرے مؤقت یا غیر مؤقت نکاح کی اجازت نہ ہونے کی وجہ سے جاری کرتی۔ کیونکہ دوسرا نکاح بھی عیسائی مذہب کے نزدیک حرام کاری کے ہی مترادف تھا۔ خواہ مؤقت ہو یا غیر مؤقت۔ لیکن فوج میں حرام کاری کے بد نتائج آتشک کی پیماری کو دیکھ کر گورنمنٹ گھبرا اٹھی۔ اور اس قانون کو منسوخ بھی کر دیا۔ لیکن چونکہ فطرتی قانون تقاضا کرتا تھا کہ جائز طور پر یا ناجائز طور پر شہوانی جذبات کا تدارک کیا جائے لہذا پھر اسی پہلے قانون کو جاری کرنے کے لئے اس وقت سلسلہ جذباتی ہو رہی تھی۔ جس وقت حضرت اقدس نے آریہ وھرم کی یہ عبارتیں لکھیں۔

بیان مندرجہ بالا سے ظاہر ہے کہ برق صاحب کے پیش کردہ فقرہ میں حضرت اقدس نے حکومت کو یہ مشورہ نہیں دیا ہے کہ وہ متعہ کا طریق جاری کرے۔ بلکہ اس میں ان کی مشکلات کو بیان کیا ہے کہ وہ فوجیوں کو زنا سے بچانے کے لئے متعہ کا

طریق بھی خلاف انجیل ہونے کی وجہ سے جاری نہیں کر سکتی۔

تحفہ قیصریہ و ستارہ قیصریہ

حضرت اقدسؒ نے رسالہ تحفہ قیصریہ میں ملکہ معظمہ و کٹوریہ کو دعوت اسلام دی۔ چونکہ ملکہ معظمہ کی طرف سے اس تحفہ کے ملنے کا کوئی اعتراف نہ ہوا۔ اس لئے آپ نے خیال کیا کہ ممکن ہے متعلقہ افسروں نے تحفہ قیصریہ ملکہ معظمہ تک پہنچایا ہی نہ ہو لہذا اس پر آپ نے رسالہ ستارہ قیصریہ لکھا جس کا اقتباس برق صاحب نے یوں درج کیا ہے :-

”تحفہ قیصریہ حضرت قیصرہ ہند دامت اقبالہا کی خدمت میں بطور درویشانہ تحفہ کے ارسال کیا تھا۔ اور مجھے یقین تھا کہ اس کے جواب سے مجھے عزت دی جائے گی۔ اور امید سے بڑھ کر میری سرفرازی کا موجب ہوگا..... مگر مجھے نہایت تعجب ہے کہ ایک کلمہ شاہانہ سے بھی ممنون نہیں کیا گیا..... لہذا حسن ظن نے جو میں حضور سے رکھتا ہوں۔ دوبارہ مجھے مجبور کیا کہ اس تحفہ قیصریہ کی طرف جنابہ مدوحہ کی توجہ دلاؤں اور شاہانہ منظوری کے چند الفاظ سے خوشی حاصل کروں۔“ (ستارہ قیصریہ صفحہ ۲)

اعتراض

اس پر برق صاحب یوں معترض ہیں :-

”جس فقر نے شاہوں کی طرف نگاہ اٹھانا تو ہین نگاہ سمجھا تھا آج اس فقر کو کیا ہو گیا ہے کہ وہ آستانِ شاهی پر تبسم و نگاہ کی بھیک مانگ رہا ہے۔“

(حرف محرمانہ صفحہ ۱۸۵)

الجواب

حضرت اقدسؒ اس عبارت کے ذریعہ ملکہ معظمہ سے مولوی محمد حسین

صاحب ہالوی کی طرح کسی جاگیر و جائداد کے متمنی نہ تھے چونکہ آپ نے ملکہ معظمہ کو تحفہ قیصریہ کے ذریعے دعوت اسلام دی تھی۔ اور جیسا کہ ہر مبلغ طبعاً یہ چاہتا ہے کہ اپنی تبلیغ کے اثرات معلوم کزے اسی لئے آپ نے تحفہ قیصریہ کی ملکہ معظمہ کی طرف سے رسید نہ ملنے پر یہ عبارت لکھی تا ملکہ معظمہ کا تاثر معلوم ہو۔ معلوم ہوتا ہے کہ ملکہ معظمہ اس دعوت سے متاثر ضرور تھی۔ مگر وہ سیاسی وجہ سے اپنے تاثر کو ظاہر نہ کرنے کے لئے اپنے آپ کو مجبور پارہی تھی۔ چنانچہ خدا تعالیٰ نے ملکہ معظمہ کی قلبی کیفیت اور تاثر کو اپنے الہام قیصرہ ہند کی طرف سے شکر یہ کے الفاظ سے بیان کیا کہ وہ آپ کی اس دعوت اسلام پر اپنے دل میں شکر گزار ہے۔ مگر جناب برق صاحب نے منکرین انبیاء کے طریق پر اس الہام کو بھی تمسخر و استہزاء کا ذریعہ بنالیا ہے اور لکھا ہے۔ جب مذکورہ بالا یاد دہانی کے باوجود سفید قام آقاؤں کی طرف سے کوئی جواب نہ ملا تو جبرائیل آیا اور کہا۔

”قیصرہ ہند کی طرف سے شکر یہ۔“

برق صاحب کی خطرناک تحریف

حرف محرمانہ کے صفحہ ۱۸۶ پر حوالہ تبلیغ رسالت جلد نمبر ۵ صفحہ ۱۱ جناب برق صاحب نے خطرناک تحریف کے ساتھ حضرت اقدس کی ایک عبارت یوں پیش کی ہے۔

”قرین مصلحت ہے کہ سرکار انگریزی کی خیر خواہی کے لئے ایسے نا فہم

مسلمانوں کے نام بھی نقشہ جات میں درج کئے جائیں..... جو در پردہ اپنے دلوں میں برٹش انڈیا کو دارالحرب سمجھتے ہیں..... ہم امید کرتے ہیں کہ ہماری گورنمنٹ ان نقشوں کو ملکی راز کی طرح اپنے کسی دفتر میں محفوظ رکھے گی..... ایسے لوگوں کے نام مع پتہ و نام یہ ہیں۔“

اس اقتباس سے یہ تاثر پیدا ہوتا ہے کہ حضرت اقدسؒ نے ایسے کوئی نقشہ جات گورنمنٹ کو ان لوگوں کے نام اور پتے کے ساتھ بھیج دیئے تھے جو درپردہ اپنے دلوں میں برٹش انڈیا کو دارالحرب سمجھتے تھے۔ چنانچہ برق صاحب نے یہی تاثر پیدا کرنے کی کوشش کرتے ہوئے اس جگہ لکھا ہے۔

”جناب مرزا صاحب نے اپنی جماعت کی مدد سے ایسے علماء و عوام کی فہرست تیار کی جو ذمہ دار حکومت برطانیہ کو پسند نہیں کرتے تھے۔ پھر یہ فہرست بھیج کر حکومت کو لکھا۔“

اس عبارت کے بعد مندرجہ بالا حوالہ درج کیا ہے۔ یہ تاثر کہ آپ نے کوئی ایسی فہرست حکومت کو بھیجی حوالہ میں برق صاحب کے خطرناک تحریف کرنے سے پیدا ہوتا ہے۔ ورنہ اصل حقیقت یہ ہے کہ حضرت مسیح موعودؑ نے کوئی ایسی فہرست حکومت کو نہیں بھیجی بلکہ صرف تجویز تھی کہ ایسا کیا جائے۔ چنانچہ ”جو درپردہ اپنے دلوں میں برٹش انڈیا کو دارالحرب سمجھتے ہیں۔“ کے آگے حضرت اقدسؒ لکھتے ہیں :-

”ایسے نقشے ایک پولیٹیکل راز کی طرح اس وقت تک ہمارے پاس محفوظ رہیں گے جب تک گورنمنٹ ہم سے طلب کرے۔“

اس کے بعد برق صاحب کی پیش کردہ عبارت ”ہم امید کرتے ہیں۔“ شروع ہوتی ہے اور ”دفتر میں محفوظ رکھے گی“ تک چلتی ہے۔ اس کے بعد کی یہ عبارت برق صاحب نے حذف کر دی ہے۔

”اور بالفعل یہ نقشے جن میں ایسے لوگوں کے نام مندرج ہیں گورنمنٹ میں نہیں بھیجے جائیں گے صرف اطلاع دہی کے طور پر ان میں سے ایک سادہ نقشہ چھپا ہوا جس پر کوئی نام درج نہیں۔ فقط یہی مضمون درج ہے ہمراہ درخواست بھیجا جاتا ہے۔“ (اشتہار مندرجہ تبلیغ رسالت جلد ۵ صفحہ ۱۱ بعنوان قابل توجہ گورنمنٹ از

طرف مستم کاروبار تجویز تعطیل جمعہ)

پس برق صاحب نے آخری عبارت کو حذف کر کے یہ ظاہر کیا ہے کہ گویا ایسے نقشے از خود گورنمنٹ کے مطالبہ کے بغیر گورنمنٹ کو بھیج دیئے گئے تھے۔ اور یہ تاثر عبارت میں تحریف کر کے پیدا کرنا چاہا ہے۔ ایسی تحریف کرنے والے انسان کی طرف سے جو کتاب شائع ہو وہ تو ”حرف مجرمانہ“ کہلانے کی مستحق ہے۔ کیونکہ اس میں منشاء متکلم کو چھپا کر حقیقت مسخ کر دی گئی ہے۔

برق صاحب کے دو اعتراض

برق صاحب لکھتے ہیں مسیح موعود نے دجال کو کس طرح قتل کیا۔

۱- کیا دجال کی دنیوی شان و شوکت کم کر دی جواب نفی میں ہے۔

۲- کیا دلائل سے پادریوں کو شکست دے کر لوگوں کو عیسائیت سے بد دل کر دیا۔ جواب

زبردست نفی میں ہے۔ اس لئے کہ عیسائیت سیلاب کے دھارے کی طرح اس سر

زمین میں پھیلتی اور بڑھتی رہی۔

الجواب

ان دونوں سوالوں کا جواب نفی میں نہیں بلکہ اثبات میں ہے۔ سوال اول کا

جواب یہ ہے کہ اسلام کی تائید میں اور عیسائیت کی تردید میں ذندان ممکن مضامین لکھ

کر حضرت مسیح موعودؑ نے پادریوں کا رعب یکسر خاک میں ملا دیا۔ اور پادری ایسے

مرعوب ہوئے کہ انہوں نے اندر ہی اندر اپنے منادوں اور پادریوں کو فمائش کی کہ وہ

احمدیوں سے مذہبی گفتگو نہ کریں۔

پس حضرت مسیح موعودؑ کے دلائل کا یہ اثر ہے کہ اب کوئی پادری احمدیوں

سے بحث و مباحثہ نہیں کرتا۔ اور جو سر پھر ابھی بحث پر آمادہ ہو جائے وہ ایسی منہ کی کھاتا

ہے کہ باند و شائد۔

سوال دوم کے جواب میں عرض ہے۔ کہ ایک وقت وہ تھا کہ بڑے بڑے لوگ جسے پادری عموالدین سابق مولوی عمادالدین امام شاہی مسجد آگرہ۔ اور پادری صفدر علی اور میاں سراج الدین اور پادری سلطان محمد خان پال اور پادری حافظ احمد مسیح جیسے آدمی اور بڑے بڑے زمیندار عیسائیت کی آغوش میں جا رہے تھے۔ لیکن جب حضرت مسیح موعودؑ نے کسر صلیب کا بیڑا اٹھایا عیسائیوں کا طلسم پاش پاش ہو گیا۔ اور اب کوئی بڑا عالم اور معزز شخصیت عیسائیت کی آغوش میں جانے کے لئے تیار نہیں۔ جز ان لوگوں کے جو یا تو بھوکے ہوں اور دنیوی لالچ میں آ کر کاد الفقران یکون کفرًا کے ماتحت عیسائی بن جائیں یا وہ لوگ عیسائیت میں داخل ہو جاتے ہیں جو اسلام کی تعلیم اور احمدیت کے لڑ پچر سے ناواقف ہوں۔ اور غیر احمدی مولویوں سے حضرت مسیحؑ کی یہ صفات سن کر انہیں صحیح تسلیم کر رہے ہوں۔ کہ وہ دو ہزار سال سے زندہ آسمان پر موجود ہیں نہ کچھ کھاتے ہیں نہ پیتے ہیں۔ وہ حقیقی مردوں کو زندہ کرتے تھے۔ اور حقیقی پرندوں کے خالق تھے اور غیب دان تھے۔ ایسے لوگ جو پہلے ہی ان عقائد کی وجہ سے نیم عیسائی ہوتے ہیں عیسائیوں کے دام میں آ جاتے ہیں اور حضرت مسیحؑ کو عیسائیوں کی تبلیغ سے آنحضرت ﷺ سے افضل قرار دینے لگ جاتے ہیں۔ لیکن جو لوگ احمدیت کی تعلیم سے واقف ہیں وہ عیسائیوں کے دام میں نہیں آ سکتے۔

پنجاب میں عیسائیوں کی تعداد

جناب برق صاحب پنجاب میں عیسائیوں کی تعداد کے عنوان سے (۱۸۸۱ء سے ۱۹۱۱ء تک عیسائیوں کی مردم شماری کا ذکر کر کے دکھاتے ہیں کہ تیس برس میں تقریباً پونے دو لاکھ کا اضافہ صرف پنجاب میں ہوا ہے۔ اور پورے ہندوستان کی مردم شماری پیش کر کے تیس سال میں تیس لاکھ چودہ ہزار کا اضافہ مردم شماری کے

رجسٹرات کے لحاظ سے قرار دیتے ہیں۔ لکھتے ہیں :-

”لیکن مسیح موعود کی دلائل قاطعہ و براہین ساطعہ کے زور سے ایک بھی عیسائی مسلمان نہ ہوا۔ قدرتنا سوال پیدا ہوتا ہے کہ مسیح موعود نے دجال اکبر کو کہاں چوٹیں لگائیں اور آیا دجال ان ضربہائے عیسوی سے فوت ہو گیا تھا۔ یا ج نکلا تھا۔ اگر ج نکلا تھا تو وہ قتل دجال کا سلسلہ کہاں گیا۔ اگر فوت ہو گیا تھا تو پھر آج یہ ساری کائنات پر کن کی سلطنت ہے؟ کیا یہ روس، یہ انگریز، یہ امریکی، یہ فرانسیسی وغیرہ سب مر چکے تھے۔ اور یہ ستر کروڑ عیسائی ان فوت شدہ بزرگوں کے صرف بروز ہیں۔“

(حرف محرمانہ صفحہ ۱۹۲)

الجواب

استہزاء کے ساتھ اعتراض کر لینا تو بڑی آسان بات ہے۔ لیکن حقیقت بین نگاہ سے حقائق کا مطالعہ کرنا یہ کسی کسی کا حصہ ہوتا ہے۔ برق صاحب کو یہ اعتراض کرتے ہوئے ذرا اثر م کرنی چاہیے تھی۔ کیونکہ قرآن شریف میں یہ پیشگوئی موجود ہے۔

هُوَ الَّذِي أَرْسَلَ رَسُولَهُ بِالْهُدَىٰ وَ دِينِ الْحَقِّ لِيُظْهِرَهُ عَلَى الدِّينِ كُلِّهِ (الصّٰفّ: ۱۰)

کہ خدا تعالیٰ نے اپنے رسول کو ہدایت اور دین حق کے ساتھ بھیجا ہے تا اسے تمام ادیان پر غالب کر دے۔ مگر اس آیت کے نزول پر ساڑھے تیرہ سو سال گزر چکے ہیں۔ لیکن ابھی کافروں اور مشرکوں کی تعداد مسلمانوں کے مقابلہ میں زیادہ ہے۔ اور مردم شماری کے لحاظ سے ہر دس سال کے بعد کافر اور مشرک بھی لازمی طور پر بڑھتے چلے آ رہے ہیں۔ تو کیا برق صاحب اس وجہ سے اسلام پر بھی حملہ آور ہوں گے کہ چودہ سو سال گزرنے پر بھی ابھی کافروں اور مشرکوں کی تعداد اسلام کے مقابلہ میں کئی گنا زیادہ ہے۔ حالانکہ مسلمانوں کو عیسائیوں سے لڑائیاں بھی کرنی پڑی ہیں۔

حضرت مسیح موعودؑ کی تحریک کو تو ابھی قریباً چوتھرا سال ہی ہوئے ہیں۔ اور یہ تحریک خالص تبلیغی تحریک ہے۔ پنجاب و ہند میں گو چوہڑے چمار عیسائی ہوتے رہے ہیں۔ لیکن جب سے عیسائیت کے خلاف حضرت مسیح موعودؑ نے تبلیغی جہاد کا علم بلند کیا۔ مسلمانوں میں عیسائیوں کا فروغ پانے کی امیدیں خاک میں مل گئی ہیں۔ اگر حضرت مسیح موعودؑ نہ آئے ہوتے تو شاید برق صاحب جیسے لوگ عیسائیت کی آغوش میں چلے گئے ہوتے۔ کیونکہ اسلام کو قریباً ترک کر دینے اور دوبارہ مسلمان ہونے کا تو وہ خود اپنے متعلق ذکر فرما چکے ہیں۔ عیسائیوں کی تعداد کا بڑھنا جو مردم شماری کے رجسٹرات سے دکھا رہے ہیں۔ اس کے موجبات یہی ہیں کہ پادریوں نے چوہڑوں چماروں اور اچھوت اقوام کو مالی اور دنیوی لالچ اور مذہب سے عیسائی بنایا۔ اور ان کے بچوں کو تعلیم دلائی۔ چونکہ عیسائیوں کی حکومت تھی۔ اس لئے وہ قومیں سمجھیں کہ ہم عیسائی ہو کر دوسری قوموں کے مقابلہ میں حاکم قوم کا مذہب قبول کرنے سے سربلند ہو جائیں گے۔ پھر غربا کی نسلیں بھی بہت ترقی کرتی ہیں۔ پس مردم شماری میں اضافہ کے موجبات یہ امور ہیں۔

اب خدا تعالیٰ کے فضل سے احمدیہ تحریک یورپ اور امریکہ، افریقہ وغیرہ کے علاقوں میں اپنے قدم مضبوطی سے جما چکی ہے۔ اور ہزار ہا عیسائی اس تحریک کی برکت سے آغوش اسلام میں آ رہے ہیں۔ اور تعلیم یافتہ عیسائیوں کے دل سے اسلام کے متعلق پرانے متعصبانہ خیالات دور ہو رہے ہیں۔ اور وہ اسلام کے متعلق نئی ریسرچ پر آمادہ ہو چکے ہیں۔ اس وقت جماعت احمدیہ کے کئی مشن عیسائی ممالک میں جاری ہیں۔ اور دن دو گنی رات چو گنی ترقی کر رہے ہیں۔

برق صاحب کو معلوم ہونا چاہیے کہ روس تو عیسائیت کو چھوڑ چکا ہے اور اس کے اکثر افراد اس وقت دہریہ ہیں۔ اور اب خود عیسائی یہ محسوس کر رہے ہیں کہ ساری

دنیا میں عیسائیوں کی تعداد کم ہوتی جا رہی ہے۔ چنانچہ دنیا میں عیسائیوں کی کمی کے اعداد و شمار دیکھ کر اخبار ڈیلی ٹیلیگراف اینڈ مارنگ ۲۱ نومبر ۱۹۶۲ء کے شمارہ میں لکھتا ہے :-

”اس وقت Vatican میں جو دنیا کے مختلف ملکوں سے آئے ہوئے رومن کیتھولک پادریوں کی کونسل ہو رہی ہے اس کا محرک دراصل یہ امر ہے کہ ساری دنیا میں عیسائیوں کی تعداد کم ہوتی جا رہی ہے اور یہ امر تمام عیسائی چرچوں کے لئے سخت فکر کا باعث بننا ہوا ہے۔“
آگے چل کر لکھتے ہیں :-

”افریقہ میں عیسائیت کو اسلام سے سخت خطرہ درپیش ہے کیونکہ عیسائیت کی نسبت اسلام لانے والوں کی تعداد دس گنا ہے۔“

جناب برق صاحب! دیکھا آپ نے حضرت مسیح موعود علیہ السلام کے ظہور پر خدا تعالیٰ نے آپ کی تائید میں ایک ایسی ہوا چلا دی ہے اور آپ کی جماعت کو تبلیغی کوششوں میں ایسی برکت دی ہے کہ اب دنیا میں عیسائیت کی تعداد کم ہو رہی ہے۔ اور اگر ایک عیسائی ہوتا ہے تو اس کے مقابل دس افراد اسلام قبول کرتے ہیں۔ یہ گواہی دشمن کی ہے۔

ایک مشہور مستشرق Van Zeeuwen نے مشنری سکول کے طلبہ کی کانفرنس کے موقعہ پر بیان کیا :-

”گذشتہ صدیوں میں عیسائیت صرف مغربی ممالک تک ہی محدود نہیں رہی بلکہ مسلم ممالک میں بھی پھیلی۔ مگر اب تصویر کا دوسرا رخ نظر آ رہا ہے۔ اور ایک عرصہ سے اسلام بھی احمدیہ تحریک کے ذریعہ عیسائی ممالک میں پھیل رہا ہے۔“
مگر برق صاحب ہیں کہ وہ لکھتے ہیں :-

”مسیح موعود کی دلائل قاطعہ وبراہین ساطعہ کے زور سے ایک بھی عیسائی

مسلمان نہ ہوا۔“

یہ مسیح موعود کی دلائل قاطعہ وبراہین ساطعہ کا ہی زور ہے جس کی برکت سے اب اگر ایک عیسائی ہوتا ہے تو اس کے مقابلہ دس افراد اسلام قبول کر رہے ہیں۔ جناب برق صاحب ذرا چشم بھرت سے کام لیں تو انہیں نظر آسکتا ہے کہ آئندہ اسلام کے حق میں مذہبی انقلاب کی جڑھیں دنیا میں گاڑی جا چکی ہیں۔ بلکہ ان سے درخت پیدا ہو کر اب مضبوط ہوتا جا رہا ہے۔ اور وہ وقت قریب ہے کہ ایک دنیا اس درخت کے سایہ میں آرام پائے گی۔ انشاء اللہ تعالیٰ۔

مشہور عالم مورخ پروفیسر ٹائن بی (professor toyn bee) نے اپنی کتاب سولیزیشن اون ٹرائل (civilization on trial) میں لکھا ہے۔

”مغرب سے ٹکراؤ کے نتیجہ میں اب اسلام میں پھر جوش پیدا ہو رہا ہے۔ اس میں ایسی روحانی تحریکات جنم لے رہی ہیں جو ممکن ہے آئندہ جا کر عالمگیر مذہب اور تہذیب کی بنیاد بنیں مثلاً احمدیہ تحریک ہے۔“ (صفحہ ۲۰۴)

جناب برق صاحب! ممکن ہے کہ اس عالمگیر مذہب اور تہذیب کے فروغ کے وقت دنیا میں ہم دونو موجود نہ ہوں لیکن ہماری کتابیں تو موجود ہوں گی۔ اور مورخ اس وقت جو رائے آپ کے متعلق قائم کرے گا۔ آپ اس کی فکر کریں۔ کہیں ایسا نہ ہو کہ آپ کی یہ کتاب اس وقت آپ کے نام پر دھبہ ثابت ہو۔ کیونکہ وہ زمانہ آ رہا ہے جب وہ بات پوری ہوگی۔ جو خدا تعالیٰ نے حضرت مسیح موعودؑ پر الہاماً نازل فرمائی ہے۔ لَا تَبْقَىٰ لَكَ مِنَ الْمُخْزِيَّاتِ ذِكْرٌ وَلَا تَبْقَىٰ مِنَ الْمُخْزِيَّاتِ شَيْئًا۔ اس وقت آپ کی یہ کتاب رومی کی ٹوکری میں داخل کرنے کے قابل سمجھی جائے گی۔ اور آپ کے متعلق لوگوں کی یہ رائے ہوگی کہ آپ خدا تعالیٰ کے مامور کے دشمن تھے کیونکہ تاریخ کسی کو

معاف نہیں کیا کرتی۔ اور مؤرخ کسی ظالم پر رحم نہیں کرتا۔

مباحثات کی کتابیں

حضرت مسیح موعودؑ نے لکھا :-

”پرچہ نور افشاں (لدھیانہ کا عیسائی اخبار)..... میں نہایت گندی تحریریں شائع ہوئیں اور ان مؤلفین نے ہمارے نبی ﷺ کی نسبت ایسے الفاظ استعمال کئے کہ یہ شخص ڈاکو تھا چور تھا زنا کار تھا (معاذ اللہ)..... تو مجھے اندیشہ پیدا ہوا مبادا مسلمانوں کے دلوں پر..... کوئی سخت اشتعال دینے والا اثر پیدا ہو۔ تب میں نے..... یہی مناسب سمجھا کہ اس عالم جوش کے دباؤ کے لئے حکمت عملی یہی ہے کہ ان تحریرات کا کسی قدر سختی سے جواب دیا جائے تاکہ سر بیع الغضب مسلمانوں کے جوش فرو ہو جائیں اور ملک میں کوئی بد امنی پیدا نہ ہو..... سو میری یہ پیش بینی کی تدبیر صحیح نکلی اور ان کتابوں کا یہ اثر ہوا کہ ہزار ہا مسلمان جو پادری عماد الدین کی تیز اور گندی تحریروں سے اشتعال میں آچکے تھے۔ یک دفعہ ان کے اشتعال فرو ہو گئے..... سو مجھ سے پادریوں کے مقابل پر جو کچھ وقوع میں آیا یہی ہے کہ حکمت عملی سے بعض وحشی مسلمانوں کو خوش کیا گیا۔ اور میں دعویٰ سے کہتا ہوں کہ میں تمام مسلمانوں میں سے اول درجہ کا خیر خواہ گورنمنٹ انگریزی کا ہوں۔“

(ضمیمہ تریاق القلوب نمبر ۳ صفحہ ج)

جناب برق صاحب یہ اقتباس حرف محرمانہ کے صفحہ ۱۹۳ پر درج کرنے کے بعد لکھتے ہیں :-

”دیکھا آپ نے کہ پادریوں سے مباحثہ کرنے میں حکمت عملی کیا تھی یہی کہ وحشی مسلمانوں میں اشتعال پیدا نہ ہو۔ اور حکومت کسی پریشانی کا شکار نہ ہو۔ اب بتائیے کہ مسیح موعودؑ نے دجال کو کہاں اور کس طرح قتل کیا۔“

حضرت اقدسؒ نے تو بعض وحشی مسلمانوں کا لفظ لکھا تھا۔ لیکن برق صاحب نے اعتراض کے موقع پر بعض کا لفظ اڑا کر وحشی مسلمانوں بنادیا ہے۔ صرف یہ تاثر پیدا کرنے کے لئے کہ حضرت اقدسؒ سب مسلمانوں کو وحشی قرار دے رہے ہیں۔ اور یہ امر جناب برق صاحب کے بائیں ہاتھ کا کرتب ہے۔

افسوس ہے کہ برق صاحب کو نظر نہیں آیا کہ حضرت مسیح موعودؑ نے کس حکمت عملی سے دجال پادریوں کو ضرب لگائی ہے۔ کہ سانپ بھی مر جائے اور لاٹھی بھی نہ ٹوٹے۔ یعنی پادریوں کی گندہ دہنی کا منہ توڑ اور دندان شکن جواب بھی اسلام کی طرف سے ہو جائے اور گورنمنٹ بھی آپ کے سر نہ ہو سکے۔ پس اس حکمت عملی کے بیان میں یہی مصلحت تھی کاش آپ نظر بصیرت سے کام لیں۔ کیا آپ کو یہ پسند تھا کہ کشت خون ہو اور مسلمان مارے جائیں۔ اگر نہیں تو پھر گورنمنٹ کو یہ بتانا ضروری تھا کہ اس مدافعت میں آپ نے گورنمنٹ کا بھلا کیا ہے اور قوم سے بھی بھلائی کی ہے۔

پادری عماد الدین کی تحریریں تو ایسی اشتعال انگیز تھیں کہ پادری صفدر علی صاحب کو یہ لکھنا پڑا کہ ان تحریروں سے ممکن تھا۔ ۱۸۵ء کی طرح بغاوت ہو جاتی۔ پس اس طرح حضرت اقدسؒ نے سختی سے پادریوں کو جواب دے کر بعض جوشیلے مسلمانوں کے دلوں کو ٹھنڈا کر کے قوم کی عظیم الشان خدمت انجام دی ہے اور انہیں جن کے پاس مقابلہ کے لئے بقول جناب برق صاحب لاٹھی بھی نہ تھی سخت تباہی بربادی اور فتنہ سے چالیا ہے۔

برق صاحب کی ایک اور تحریف

برق صاحب لکھتے ہیں :-

”جب حکومت کابل نے دو احمدیوں ملا عبدالرحیم چار آسیائی اور ملا نور علی کو

موت کی سزا دی تو وہاں کی وزارت خارجہ نے اعلان ذیل جاری کیا۔“

”مملکت افغانستانیہ کے مصالح کے خلاف غیر ملکی لوگوں کے سازشی خطوط ان

کے قبضہ سے پائے گئے جن سے پایا جاتا ہے یہ افغانستان کے دشمنوں کے ہاتھ بک

(اخبار امان و افغان کابل ماخوذ از الفضل ۳ مارچ ۱۹۲۵ء)

چکے۔“

الجواب

جناب برق صاحب نے اس عبارت کے پیش کرنے میں بھی حسب عادت

دیانت سے کام نہیں لیا۔ اور یہ تاثر پیدا کرنا چاہا ہے کہ مملکت افغانستانیہ نے ان دو احمدیوں

کو اس وجہ سے موت کی سزا دی تھی کہ ان کے قبضہ میں غیر ملکی لوگوں کے سازشی

خطوط پائے گئے تھے۔ حالانکہ غیر ملکی خطوط کا ہونا کوئی جرم نہیں۔ اگر وہ سازشی نہ

ہوں۔ برق صاحب نے اس حوالہ کا آخری فقرہ درج نہیں کیا۔ وہ یہ ہے۔

”اس واقعہ کی تفصیل مزید تفتیش کے بعد شائع کی جائے گی۔“

اس فقرہ سے ظاہر ہے کہ حکومت افغانستان اپنے اس الزام پر پختہ نہیں

تھی۔ اور وہ ابھی مزید تفتیش کرنے کا ارادہ رکھتی تھی۔ اور اس نے اسے بعد میں شائع

کرنے کا وعدہ کیا تھا۔ الفضل نے اس کی تردید بھی کی تھی۔ مگر جناب برق صاحب

حکومت افغانستان کے بیان کے اوپر کے حصہ کو بھی ترک کر رہے ہیں۔ اور الفضل کی

تردید کا بھی ذکر نہیں کرتے۔ اور اس امر کو نظر انداز کر دیتے ہیں کہ عدالت نے ان

لوگوں کو مذہبی اختلاف کی بناء پر قتل کرنے کا حکم دیا تھا۔ نہ کہ کسی سیاسی سازش کی بناء

پر۔ اگر کوئی سیاسی سازش تھی تو حکومت نے کیوں اسے عدالت کے سامنے پیش نہیں

کیا۔ پھر اگر کوئی خطوط پکڑے گئے تھے۔ اور حکومت نے اعلان کیا تھا۔ کہ :-

”کہ اس واقعہ کی تفصیل مزید تفتیش کے بعد شائع کی جائے گی۔“

تو وہ تفصیل کیوں شائع نہیں ہوئی۔ کیا حکومت کا فرض نہیں تھا کہ وہ اپنے اس بیان کے مطابق بعد میں تفتیش کے نتائج بھی شائع کرتی۔ مگر حکومت افغانستان نے کبھی ایسا نہیں کیا..... پس برق صاحب کی یہ کتاب حرف محرمانہ نہیں۔ بلکہ حرف مجرمانہ کہلانے کی مستحق ہے۔

ترکوں کی شکست پر اعتراض

جناب برق صاحب لکھتے ہیں ۲۷ نومبر ۱۹۱۸ء کو ترکوں کی مکمل شکست پر قادیان میں چراغاں کیا گیا جشن ہوئے۔

(حوالہ ۳ دسمبر ۱۹۱۸ء اخبار الفضل حرف محرمانہ صفحہ ۱۸۹)

الجواب

اصل حقیقت یہ ہے کہ خوشی کی یہ تقریب جس میں رات کو چراغاں کیا گیا۔ دراصل اتحادیوں کی فتح اور جرمنی کی مغلوبیت کے موقع پر منائی گئی۔ چنانچہ اخبار الفضل ۷ دسمبر ۱۹۱۸ء میں جماعت احمدیہ لدھیانہ کی رپورٹ شائع ہوئی تھی۔

۱:- ”وہ مغرور و متکبر سلطنت جرمنی جو آج سے چند سال پیشتر تمام دنیا کو اپنے ظلم و استبداد کی حکومت کے ماتحت لانے کی خواہش پریشان دیکھ رہی تھی اس پر برطانیہ عظمیٰ اور اس کے اتحادی طاقتوں کے کامل غلبہ اور اقتدار حاصل کر لینے پر ۲۷ نومبر کی تاریخ پنجاب میں اظہار تہنیت اور اظہار خوشی کے لئے مقرر کی گئی تھی۔“

۲:- ”اور خوشی کی یہ تقریب نہ صرف احمدیوں نے بلکہ صوبہ بھر کی تمام اقوام نے منائی تھی۔“

پس یہ کہنا کہ جماعت احمدیہ نے ترکوں کی شکست پر چراغاں کیا تھا۔ اصل حقیقت کو مسخ کر کے پیش کرنا ہے۔ ورنہ اصل حقیقت یہ ہے کہ ترکوں نے جرمنی کے

ساتھ شامل ہو کر عربوں کو ناراض کر لیا تھا۔ اور عرب اتحادیوں سے مل گئے تھے جس کی وجہ سے عراق اور شام ترکوں کے تسلط سے آزاد ہو گئے تھے۔ اور عربوں کو امید تھی کہ ان کی متحدہ حکومت قائم کر دی جائے گی۔ اس لئے سب عرب خوشیاں منا رہے تھے۔ اگر اس موقع پر احمدیوں نے بھی چراغاں کیا۔ تو کیا جائے اعتراض ہے۔

یہ امر ضرور قابل افسوس ہے کہ ترکی نے جرمنی کے ساتھ متحد ہو کر اعلان جنگ کیا تھا۔ اور جرمنی کی شکست کے ساتھ اسے بھی شکست ہوئی۔ واضح رہے کہ عراق کے فتح کرنے میں ہندوستانی فوجوں کا بھی بہت کچھ دخل تھا۔ اور اس میں بڑی تعداد ہندوستانی فوجیوں کی تھی۔ جن میں ہزاروں حنفی، شیعہ یا اہل حدیث شامل تھے۔ اس وقت اہل حدیث کے لیڈر سلطان الن سعود انگریزوں کی پشت پر تھے۔ جنہوں نے ترکی پر حملہ کر کے اسے اپنے قبضہ میں کرنا شروع کر دیا تھا۔ ادھر ترکی کے رویہ کو ناپسند کرتے ہوئے عرب میں شریف حسین اور فلسطین، شام اور لبنان کے مسلمانوں نے فوراً ہی ترکی سے بغاوت کا اعلان کر دیا۔

برق صاحب نے حرف محرمانہ کے صفحہ ۲۰۵ پر الفضل ۳ ستمبر ۱۹۳۵ء کے حوالہ سے خلیفۃ المسیحؑ کی یہ عبارت پیش کی ہے۔

”حضرت عراق کو فتح کرنے میں احمدیوں نے خون بہایا اور میری تحریک پر سینکڑوں آدمی بھرتی ہو کر چلے گئے۔“

برق صاحب نے اس پر یہ نوٹ دیا ہے :-

”کس لئے؟ جہاد کے لئے؟ جہاد تو حرام تھا؟ خوشنودی انگریز کے لئے خواہ اللہ ناراض ہی رہے ظاہر ہے کہ جب آپ اللہ کی وحی یعنی ممانعت جہاد کی خلاف ورزی کریں گے تو خدا کا غضب بھڑکے گا۔“

(حرف محرمانہ صفحہ ۲۰۵)

الجواب

واضح ہو کہ جہاد بالسیف اس لڑائی کا نام ہوتا ہے جو مذہبی مدافعت کے لئے اس وقت لڑی جائے جب کہ کوئی قوم مذہب کے بارہ میں جبر کر رہی ہو۔ ترکوں کی لڑائی یا ترکوں سے لڑائی اسلامی جہاد ہر گز نہیں تھا۔ بلکہ یہ ایک ملکی لڑائی تھی اور اعلان جنگ کرنے میں ترکی نے ابتداء کی تھی۔ اسلامی جہاد اس وقت فرض ہوتا ہے جب کفار کی طرف سے مذہب کے بارے میں جبر سے کام لیا جائے۔ اور مسلمانوں پر حملے میں ان کی طرف سے ابتداء ہو۔ پس اس لڑائی کو اسلامی جہاد کا نام نہیں دیا جاسکتا۔ جس سے خدا ناراض ہوتا۔ پھر احمدی تو غیر احمدی مسلمانوں کے مقابلہ میں فوج میں آئے میں نمک کے برابر بھی نہ تھے۔ بلکہ ہندوستان کے ہزار ہا مسلمانوں نے ترکی کے خلاف اس لڑائی میں حصہ لیا تھا۔ اور عراق کو فتح کرنے میں اتحادیوں کی مدد کی تھی۔ اسی طرح سارے عرب اس موقع پر اتحادیوں کی پشت پناہ تھے۔ اس لئے اگر کچھ احمدی بھی اس جنگ میں شامل ہو گئے۔ تو انہوں نے کیا جرم کیا۔ جب کہ لاکھوں مسلمان اور خصوصاً عرب اس وقت اتحادیوں کے حامی تھے۔ کیا یہ عرب بھی انگریز کی خوشنودی کے لئے جنگ میں شامل ہو گئے تھے۔ نہیں اور ہر گز نہیں۔ بلکہ ترکی کے جرم من کے ساتھ مل جانے کے بعد اعلان جنگ کے غلط رویہ نے انہیں اتحادیوں کی حمایت کے لئے مجبور کیا۔ کیونکہ اس زمانہ میں ترکی کا جرم منی کے ساتھ گٹھ جوڑ تھا۔ اور جرمنی حکومت تمام دنیا میں اپنا اثر اور نفوذ پیدا کرنا چاہتی تھی۔

مبلغ روس کے رویہ پر اعتراض

جناب برق صاحب نے لکھا ہے :-

”جب خلیفۃ المسیح نے مولوی محمد امین کو روس میں مبلغ بنا کر بھیجا تو وہ وہاں

گر فدا ہو گیا کیوں؟“

خود مبلغ کی زبانی سنئے :-

”چونکہ سلسلہ احمدیہ اور برٹش گورنمنٹ کے باہمی مفاد ایک دوسرے سے وابستہ ہیں۔ اس لئے جہاں میں اپنے سلسلہ کی تبلیغ کرتا تھا وہاں لازماً مجھے انگریزی گورنمنٹ کی خدمت گزاری کرنی پڑتی تھی۔“

(حرف محرمانہ صفحہ ۱۸۹۔ حوالہ الفضل ۲۰ دسمبر ۱۹۲۳ء)

الجواب

مولوی محمد امین صاحب کو حضرت خلیفۃ المسیح نے کوئی ایسی ہدایت نہیں دے رکھی تھی کہ وہ روس میں جا کر گورنمنٹ انگریزی کی خدمت گزاری کرے۔

برق صاحب نے مولوی محمد امین صاحب کے جس خط کا حوالہ دیا ہے کہ وہ روس اور برطانیہ کے باہمی تعلقات کے متعلق ہے۔ (مولوی محمد امین) اس میں لکھتے ہیں۔ کہ روس اور انگریزوں کے تعلقات کے لحاظ سے میں انگریزی فوائد کو روسی فوائد پر ترجیح دیتا تھا۔ اب اس میں کون سے اعتراض کی بات ہے۔ اور اس سے مسلمانوں کو کیا نقصان پہنچ سکتا تھا۔

جماعت احمدیہ کی طرف سے مسلم مفاد کی حفاظت

جماعت احمدیہ نے کبھی اس بات کو پسند نہیں کیا کہ وہ انگریزوں کی ناجائز حمایت کرے۔ بلکہ جماعت نے ہمیشہ مسلمانوں کے مفاد کی حفاظت کی ہے۔ چنانچہ جب انگریزوں نے شریف حسین دہلی مکہ کے ساتھ معاہدہ کر کے اسے توڑ دیا۔ اور عرب کے متحد کرنے میں اسکی مدد نہ کی تو اس کے خلاف حضرت امام جماعت احمدیہ نے آواز بلند کی اور جب مسلمانوں میں یہ شور ہوا کہ انگریز حکومت مسلمان والیان

ریاست کو زیر اثر لانے کے لئے انہیں مدد دے رہی ہے۔ تو امام جماعت احمدیہ نے اس کے خلاف بھی احتجاج کیا اور خود لارڈ جیمفورڈ کو لکھا کہ مسلمان عرب پر انگریزی حکومت کا تسلط کسی صورت میں بھی پسند نہیں کر سکتے۔

(ملاحظہ ہوا الفضل مؤرخہ ۳ ستمبر ۱۹۳۵ء)

والی حجاز شریف حسین کی حمایت

جب حضرت امام جماعت احمدیہ کو یہ معلوم ہوا کہ انگریزوں نے ولی حجاز شریف حسین سے عرب کو متحد کر دینے کا جو وعدہ کیا تھا اسے پورا نہیں کر رہے تو آپ نے اس کے خلاف بھی آواز اٹھائی۔

چنانچہ ۲۱ جون کو شملہ میں لارڈ ریڈنگ وائسرائے ہند کو جماعت احمدیہ کی طرف سے جو ایڈریس دیا گیا اس میں حجاز کی آزادی کا مسئلہ خاص طور پر پیش کیا گیا۔ اس ایڈریس کے بعض فقرات یہ ہیں۔

”ہمارے نزدیک اس سے بھی زیادہ یہ سوال اہم ہے کہ حجاز کی آزادی میں کسی قسم کا خلل نہیں آنا چاہیے۔ جب حجاز کی آزادی کا سوال پیدا ہوا ہے تو اس وقت یہی سوال ہر ایک شخص کے دل میں کھٹک رہا تھا۔ کہ کیا ترکوں سے اس ملک کو آزاد کرنے کا یہ مطلب تو نہیں کہ بوجہ بخر علاقہ ہونے کے وہاں کی آمد کم ہو گئی۔ اور حکومت کے چلانے کے لئے ان کو غیر اقوام سے مدد لینی پڑے گی۔ اور اس طرح کوئی یورپین حکومت اس کو مدد دے کر اس کو اپنے حلقہ اثر میں لے آئے گی۔“

نئی خبریں اس شبہ کو بہت تقویت دینے لگی ہیں۔ رپورٹوں نے پچھلے دنوں مسٹر چرچل جو زیر نو آبادی ہیں ان کی ایک سکیم کا ذکر کیا ہے جس سے معلوم ہوتا ہے کہ اگر حجاز گورنمنٹ اپنے بیرونی تعلقات کو برٹش گورنمنٹ کی نگرانی میں دے دے اور اندرون ملک امن کا ذمہ لے تو گورنمنٹ برطانیہ اس کو سالانہ مالی امداد دیا کرے گی۔

اس سے تین شے پیدا ہوتے ہیں جن کے ازالہ کی طرف جناب کو فوراً ہوم گورنمنٹ کو توجہ دلانی چاہیے۔

اول :- یہ سکیم وزیر نوآبادی ہائے نے تیار کی ہے جس کا آزاد ممالک سے کوئی تعلق نہیں۔

دوم :- فارن تعلقات کا کسی حکومت کے سپرد کر دینا آزادی کے صریح منافی ہے۔ سوم :- اندرون ملک میں امن کے قیام کی شرط آزادی کے مفہوم کو اور بھی باطل کر دیتی ہے۔ یہ تو گورنمنٹ کے اصلی کاموں میں سے ہے۔ اس شرط کے سوائے اس کے اور کوئی معنی نہیں ہو سکتے کہ اگر کسی وقت ملک میں فساد ہو گا تو برطانیہ کی حکومت کا حق ہو گا کہ وہاں کی حکومت کو بدل دے یا وہاں کے انتظام میں دخل دے یا فوجی دخل اندازی کرے۔ اور یقیناً اس قسم کی آزادی کوئی آزادی نہیں یہ پوری ماتحتی ہے۔ اور فرق صرف یہ ہے کہ حکومت برطانیہ حجاز پر براہ راست حکومت نہ کرے گی۔ بلکہ ایک مسلمان سردار کی معرفت حکومت کرے گی۔ اگر حجاز کی حکومت اپنی حفاظت خود نہیں کر سکتی تو اس کو ترکوں کو انہی شرائط پر واپس کر دینا چاہیے۔ جن شرائط پر مسٹر چرچل اسے انگریزی حکومت کے ماتحت رکھنا چاہتے ہیں۔ ہم امید کرتے ہیں کہ جناب اس غلط قدم کے اٹھانے کے خطرناک نتائج پر ہوم گورنمنٹ کو فوراً توجہ دلائیں گے اور اس کے نتائج کو جلد شائع فرمائیں گے۔

(الفضل جلد ۹ نمبر ماوراء ۴ جولائی ۱۹۲۱ء)

ترکی کی حمایت

حضرت امام جماعت احمدیہ ۱۹۲۱ء میں اپنی ایک تقریر میں فرماتے ہیں :- ”ہم نے باوجود بے تعلق اور علیحدہ ہونے کے پھر بھی معاہدہ ترکی کے بارہ میں اتحادیوں سے جو غلطیاں ہوئی تھیں۔ ان کے متعلق گورنمنٹ کو مشورہ دیا کہ ان

کی اصلاح ہونی چاہیے۔ چنانچہ ان مشوروں کے مطابق ایک حد تک تھریس اور سمرنا کے معاملہ میں پچھلے معاہدہ میں اصلاح بھی کی گئی ہے۔ ہم نے عربوں کے معاملہ میں لکھا کہ وہ غیر قوم اور غیر زبان رکھتے ہیں۔ وہ آزادانہ رہنا چاہتے ہیں۔ نہ ان کو ترکوں کے ماتحت رکھا جائے نہ اتحادی ان کو اپنے ماتحت رکھیں..... پس ہم سے جس قدر ہو سکتا تھا۔ ہم نے کیا۔ رسالے ہم نے لکھ کر شائع کئے۔ چھٹیاں میں نے گورنمنٹ کو لکھیں اور جو غلطیاں میں نے گورنمنٹ کو بتائیں۔ گورنمنٹ نے فراخ حوصلگی سے ان میں سے بعض کو تسلیم کیا۔ اور ان کی اصلاح کے متعلق کوشش کرنے کا وعدہ کیا۔ ہم نے ہزارہی لیسٹی گورنر پنجاب کو میموریل بھیجا۔ ہم نے گورنر جنرل کو بھی لکھا۔ ولایت میں اپنے مبلغین کو ترکوں سے ہمدردی اور انصاف کرنے کے متعلق تحریک کرنے کے لئے ہدایت کی۔ امریکہ میں اپنا مبلغ بھیجا کہ علاوہ تبلیغ اسلام کے ترکوں کے متعلق جو غلط فہمیاں ان لوگوں میں مشہور ہیں ان کو دور کرے چنانچہ وہ وہاں علاوہ تبلیغ اسلام کے یہ کام بھی کر رہا ہے۔ اور کئی اخبارات میں ترکوں کی تائید میں آرٹیکل لکھے گئے ہیں۔ غرض ہماری طرف سے باوجود ترکوں سے بے تعلق ہونے کے محض اسلام کے نام میں شرکت رکھنے کے باعث ان کے لئے اس قدر جدوجہد کی گئی ہے۔ مگر ترکوں نے ہمارے لئے کیا کیا؟ جب ہمارے بعض آدمی ان کے علاقہ میں گئے تو ان کو گرفتار کر لیا گیا۔“ (الفضل جلد ۸ نمبر ۶، ۷، ۸، ۹، ۱۰، ۱۱، ۱۲، اپریل ۱۹۲۱ء صفحہ ۵)

برق صاحب کا آخری اعتراض

برق صاحب حرف محرمانہ کے باب ہفتم کے آخر میں یوں معترض ہیں :-
 ”جب ۱۹۲۹ء میں لاہور کے ایک آریہ راجپال نے حضورؐ کے خلاف ایک کتاب ”رنگیلار سول“ کے نام سے لکھی اور لاہور کے ایک نوجوان علم الدین نے اس کا کام تمام کر دیا تو حضرت خلیفۃ المسیح نے فرمایا :-“

”وہ لوگ جو قانون کو ہاتھ میں لیتے ہیں مجرم ہیں اور اپنی قوم کے دشمن ہیں اور جوان کی پیٹھ ٹھونکتا ہے وہ بھی قوم کا دشمن ہے۔“ (حرف محرمانہ صفحہ ۲۰۵، ۲۰۶) برق صاحب اس مشورہ کو پسند کرتے ہوئے لکھتے ہیں :-

”بہت عمدہ مشورہ ہے۔“ (حرف محرمانہ صفحہ ۲۰۶)

لیکن لکھتے ہیں :-

”۲۳ اپریل ۱۹۳۰ء کو ایک نوجوان احمدی محمد علی نے مولوی عبدالکریم اور اس کے ساتھی محمد حسین پر قاتلانہ حملہ کر دیا۔ عبدالکریم گھائل ہوئے اور محمد حسین ہلاک ہوئے۔ طرم ۱۶ مئی کو سپردِ دار ہوا۔ اس کے جنازہ کو خلیفۃ المسیح نے کندھا دیا۔ اور وہ نوجوان نہایت احترام سے بہشتی مقبرہ میں مدفون ہوا۔“

الجواب

محمد علی ایک نیا پٹھان احمدی تھا۔ جسے احمدیت کے مسلک سے پورے طور پر واقفیت نہ تھی۔ وہ عبدالکریم مباہلہ والے کی شرارتوں سے جوش میں آکر ان پر حملہ آور ہوا۔ اور محمد حسین اس حملہ میں اس کی غلطی سے ہلاک ہو گیا۔ اور وہ گرفتار ہو کر جب جیل میں گیا تو اسے فمائش کی گئی کہ تم نے یہ فعل احمدیت کی تعلیم کے خلاف کیا ہے۔ جس پر اس نے توبہ کی باقی جرم کی اس نے حکومت سے سزا پالی اس کی توبہ کی وجہ سے ہی حضرت خلیفۃ المسیح ایدہ اللہ تعالیٰ نے اس کے جنازہ کو کندھا دیا۔ اور توبہ کر لینے کی وجہ سے ہی وہ مطابق وصیت بہشتی مقبرہ میں دفن ہوا۔

باب ہشتم

صداقت کے معیار

آٹھویں باب میں جناب برق صاحب نے صداقت کے چار معیار کے عنوان کے تحت حضرت بلئی سلسلہ احمدیہ کے الفاظ میں کامل مومن کی شناخت کے لئے چار علامتوں کا ذکر کیا ہے۔

اول :- یہ کہ مومن کامل کو خدا تعالیٰ سے اکثر بھارت ملتی ہیں.....

دوم :- یہ کہ مومن کامل پر ایسے امور غیبیہ کھلتے ہیں جو نہ صرف اس کی ذات اور اس کے واسطہ داروں سے متعلق ہوں۔ بلکہ جو کچھ دنیا میں قضا و قدر نازل ہونے والی ہے۔ یا بعض دنیا کے افراد مشہورہ پر جو کچھ تغیرات آنے والے ہیں۔ ان سے برگزیدہ مومن کو اکثر اوقات خبر دی جاتی ہے۔

سوم :- یہ کہ مومن کامل کی اکثر دعائیں قبول کی جاتی ہیں.....

چہارم :- یہ کہ مومن کامل پر قرآن کریم کے دقائق و معارف جدیدہ و لطائف و خواص عجیبہ سب سے زیادہ کھولے جاتے ہیں۔ (آسمانی فیصلہ صفحہ ۱۳)

یہ چار معیار بیان کرنے کے بعد برق صاحب لکھتے ہیں۔ امر اول اور دوم ”پیشگوئیوں“ کے ضمن میں آتے ہیں۔ اس لئے ان کے متعلق ”پیشگوئیوں“ کے باب میں بحث کی جائے گی۔ یہاں صرف امر سوم اور چہارم کے متعلق عرض کیا جائے گا۔

(حرف محرمانہ صفحہ ۲۱۱)

برق صاحب اس کے بعد ”قبولیت دعا“ کے عنوان کے تحت حضرت مسیح

موجودہ کی صد ہادعاؤں میں سے جو صفائی سے قبول ہو کر نشان میں صرف دو دعاؤں کا ذکر کرتے ہیں۔

مولوی ثناء اللہ کے بغلی عنوان کے تحت لکھتے ہیں :-

”جناب مرزا صاحب نے بغارات فہم قرآن و قبولیت دعا کے سلسلہ میں علماء کو چیلنج دیا تھا کہ وہ آئیں اور مقابلہ کریں۔ اس چیلنج کو وہ بار بار دہراتے رہے یہاں تک ۱۹۰۲ء میں مولوی ثناء اللہ مقابلہ کے لئے اتر آیا..... اس کی تفصیل خود جناب مرزا صاحب سے سنئے :-“

”میں نے سنا ہے بلکہ مولوی ثناء اللہ کی دستخطی تحریر میں نے دیکھی ہے جس میں وہ درخواست کرتا ہے کہ میں (ثناء اللہ) اس طور کے فیصلہ کے لئے بدل خواہشمند ہوں کہ فریقین (یعنی میں اور وہ) یہ دعا کریں کہ جو شخص ہم میں سے جھوٹا ہے وہ سچے کی زندگی میں ہی مر جائے..... پس ہمیں کوئی انکار نہیں کہ وہ ایسا چیلنج دیں کیونکہ ان کا یہی چیلنج ہی فیصلہ کے لئے کافی ہے مگر شرط یہ ہوگی کہ کوئی موت قتل کی رو سے واقعہ نہ ہو۔ بلکہ بعض بیماری کے ذریعہ سے ہو۔ مثلاً طاعون سے یا ہیضہ سے یا کسی اور بیماری سے۔ تالیسی کارروائی حکام کے لئے تشویش کا موجب نہ ٹھہرے اور ہم یہ بھی دعا کرتے رہیں گے کہ ایسی موتوں سے فریقین محفوظ رہیں صرف وہ موت کاذب کو آئے جو بیماری کی موت ہوتی ہے۔“

(اعجاز احمدی صفحہ ۱۵، ۱۴)

برق صاحب آگے لکھتے ہیں :-

نیز شرط عائد کر دی کہ چیلنج ایک پوسٹر کی صورت میں ہونا چاہیئے۔ جس کے نیچے پچاس آدمیوں کے دستخط ہوں۔ آیا ایسا کوئی پوسٹر مولوی ثناء اللہ صاحب کی طرف سے شائع ہوا تھا یا نہیں۔ ہمیں کوئی علم نہیں صرف اتنا معلوم ہے کہ جناب مرزا صاحب نے مولوی صاحب کے اس ارادے کو بھی کافی سمجھا اور فرمایا مجھے کچھ ضرورت

نہیں کہ میں انہیں مباہلہ کے لئے چیلنج کروں یا ان کے بالمقابل مباہلہ کروں۔ ان کا اپنا مباہلہ جس کے لئے انہوں نے مستعدی ظاہر کی ہے میری صداقت کے لئے کافی ہے۔

(حرف محرمانہ صفحہ ۲۱۳)

پھر اس کے بعد اعجاز احمدی صفحہ ۱۶۷، ۱۶۸ کا حوالہ درج کیا ہے۔

”یا الہی تو ہمارے کاروبار کو دیکھ رہا ہے اور تیری عمیق نگاہوں سے ہمارے اسرار پوشیدہ نہیں۔ تو ہم میں اور مخالفوں میں فیصلہ کر دے اور وہ جو تیری نظر میں صادق ہیں ان کو ضائع مت کر کہ صادق کے ضائع ہونے سے ایک جہان ضائع ہو گا۔ اے میرے قادر خدا تو نزدیک آ جا اور اپنی عدالت کی کرسی پر بیٹھ۔ اور یہ روز کے جھگڑے قطع کر..... کیونکر میرا دل قبول کرے کہ تو صادق کو ذلت کے ساتھ قبر میں اتارے گا۔ اور اوباشانہ زندگی والے کیونکر فتح پائیں گے تیری ذات کی مجھے قسم ہے کہ تو ایسا ہرگز نہیں کرے گا۔“

(اعجاز احمدی صفحہ ۱۶۷، ۱۶۸)

برق صاحب لکھتے ہیں :-

”پوسٹر نکلا علم نہیں مسیح موعود کی دعا کا تیرا نکل چکا تھا ۱۹۰۲ء اور ۱۹۰۷ء کے درمیانی عرصہ میں مولوی صاحب اور جناب مرزا صاحب نے اس مقابلہ کے سلسلہ میں کیا کچھ کیا اور لکھا حجاب خفا میں ہے۔ البتہ اس موضوع پر ہمیں ۱۹۰۷ء میں جناب مرزا صاحب کا ایک فیصلہ کن اشتہار ملتا ہے یہ اشتہار مولوی صاحب کی طرف ایک کھلا خط ہے۔“

(حرف محرمانہ صفحہ ۲۱۵)

اس کے بعد برق صاحب نے حضرت اقدس کے اس خط کا جو مضمون درج کیا ہے اور ۱۵ اپریل کے اس مضمون کو ۱۵ اپریل کا قرار دیا ہے۔ اور لکھا ہے کہ اس تاریخ کی ڈائری میں یہ فقرہ بھی تھا۔ ثناء اللہ کے متعلق جو کچھ لکھا گیا۔ وہ دراصل ہماری طرف سے نہیں بلکہ خدا کی طرف سے ہی اس کی بنیاد رکھی گئی۔ (حرف محرمانہ صفحہ ۲۱۷)

برق صاحب کی مغالطہ دہی

حالانکہ یہ ۱۴ اپریل ۱۹۰۷ء کی ڈائری ہے جو بدر ۲۵ اپریل ۱۹۰۷ء میں شائع ہوئی مگر جناب برق صاحب اسے خط کے مضمون کی طرح ۵ اپریل کی ڈائری قرار دے رہے ہیں۔ تاہم مغالطہ دے سکیں کہ اس خط میں جو دعائے شائع کی گئی ہے کہ صادق کی زندگی میں جھوٹے کی موت ہو۔ یہ دراصل ایک پیشگوئی تھی جس کی بنیاد خدا تعالیٰ کی طرف سے رکھی گئی تھی۔ حالانکہ اس خط میں صاف یہ امر لکھا ہوا موجود تھا کہ یہ کسی الہام یا وحی کی بناء پر پیشگوئی نہیں پھر یہ خط ۱۵ اپریل ۱۹۰۷ء کا لکھا ہوا ہے اور ڈائری ۱۴، اپریل ۱۹۰۷ء کی ہے جس میں ”ثناء اللہ کے متعلق جو کچھ لکھا گیا ہے“ کے الفاظ ”جو کچھ“ سے ۱۴، اپریل ۱۹۰۷ء سے پہلے کی تحریریں مراد ہیں۔ کسی بعد کی تحریر کی طرف ان کا اشارہ ہو ہی نہیں سکتا۔

برق صاحب کی حق پوشی

اس سارے مضمون میں برق صاحب نے کئی طرح حق پوشی سے کام لیا

ہے۔

اول :- یہ کہ اعجاز احمدی میں مولوی ثناء اللہ صاحب کے متعلق جو مضمون لکھا گیا تھا اس کے ایک ضروری فقرہ کو چھپایا ہے۔ جو ایک شرط کی حیثیت رکھتا ہے کیونکہ اس فقرہ کے اظہار سے جناب برق صاحب کا سارا تانا بانا ٹوٹ جاتا تھا وہ فقرہ یہ ہے کہ :-
”اگر اس چیئرمین پر وہ (مولوی ثناء اللہ صاحب) مستعد ہوئے کہ کاذب صادق

سے پہلے مر جائے تو ضرور وہ پہلے مریں گے۔“ (اعجاز احمدی صفحہ ۷۳)

مگر مولوی ثناء اللہ صاحب نے نہ تو یہ شرط قبول کی اور نہ کسی پوسٹر کے ذریعہ اپنی مستعدی کا اظہار کیا۔ اس جگہ برق صاحب اس حقیقت کو چھپا کر یہ کہہ کر

اعتراض کرنے کے لئے آگے بڑھ گئے ہیں کہ ایسا کوئی پوسٹر مولوی ثناء اللہ صاحب کی طرف سے شائع ہوا تھا یا نہیں علم نہیں۔ حالانکہ اگر آپ کو علم نہیں تھا تو آپ ”حرف محرمانہ“ لکھنے کیوں بیٹھے تھے۔ حقیقت یہ ہے کہ ایسا کوئی پوسٹر مولوی ثناء اللہ صاحب کی طرف سے شائع نہیں ہوا بلکہ مولوی ثناء اللہ صاحب نے اس فیصلہ کے متعلق ٹال مٹول سے کام لیا۔ حضرت اقدس کی دعا جو صفحہ ۱۴، ۱۵ اعجاز احمدی میں بیان کی گئی ہے۔ وہ اس صورت میں نتیجہ خیز ہو سکتی تھی کہ مولوی ثناء اللہ صاحب اس فیصلہ پر مستعد ہو جاتے کہ کاذب صادق سے پہلے مرے۔ حضرت اقدس نے اس وقت تک کوئی دعا کی ہی نہیں تھی۔ بلکہ ایک دعا تجویز کی تھی اور لکھا تھا کہ ثناء اللہ صاحب اس فیصلہ پر مستعد ہوئے تو ہم یہ دعا کرتے رہیں گے کہ صرف وہ موت کاذب کو آئے جو ہماری کی موت ہوتی ہے۔ چونکہ مولوی ثناء اللہ صاحب اس فیصلہ پر مستعد نہ ہوئے اس لئے حضورؐ نے ان کے متعلق خصوصیت سے کوئی دعا نہیں کی تھی ہاں عام دعا آپ نے کی تھی جو اعجاز احمدی صفحہ ۱۷، ۱۶ میں درج ہے جس میں اللہ تعالیٰ کو مخاطب کر کے کہا تھا کہ تو ہم میں اور مخالفوں میں فیصلہ کر دے اور انہیں جو تیری نظر میں صادق ہیں ضائع مت کر..... الخ۔

یہ مخصوص طور پر مولوی ثناء اللہ صاحب کے لئے دعا نہ تھی بلکہ سب مخالفوں کے مد نظر دعا تھی اس لئے اس کا ذکر اس جگہ برق صاحب کے لئے کوئی فائدہ بخش نہیں۔

پھر برق صاحب لکھتے ہیں :-

”۱۹۰۲ء اور ۱۹۰۷ء کے درمیانی عرصہ میں مولوی صاحب اور مرزا

صاحب نے اس مقابلہ کے سلسلہ میں کیا کچھ کہا اور لکھا حجابِ خفا میں ہے۔“

(حرف محرمانہ صفحہ ۲۱۵)

حالانکہ جب باقی لڑپچر برق صاحب کو مل گیا تھا تو ۱۹۰۲ء اور ۱۹۰۷ء کا درمیانی لڑپچر بھی شائع شدہ موجود تھا۔ اس لئے اس زمانہ کی تحریروں کو حجاب خفائیں قرار دینا اعتراض مضبوط کرنے کی خاطر اصل حقیقت کو چھپانا ہے ورنہ درمیانی زمانہ کی کوئی بات پردہ میں نہیں تھی۔ سب باتیں تحریر میں آچکی ہوئی تھیں۔ اس درمیانی زمانہ میں مولوی ثناء اللہ صاحب مباہلہ کے لئے اپنی اس آمادگی سے پھر گئے تھے۔ جس کا ذکر اعجاز احمدی میں کیا گیا تھا۔ چنانچہ انہوں نے اپنی کتاب ”الہامات مرزا“ میں لکھ دیا۔

”چونکہ یہ خاکسار نہ واقع میں اور نہ آپ کی طرح نبی یا رسول یا ابن اللہ یا الہامی ہے۔ اس لئے ایسے مقابلہ کی جرأت نہیں کر سکتا۔“ (الہامات مرزا بار دوم صفحہ ۸۵)

حالانکہ مباہلہ کے لئے یہ ضروری نہیں کہ وہ دوائیے شخصوں میں ہی ہو جو مدعی نبوت ہوں۔ اگر ایسا ہوتا تو آنحضرت ﷺ کی معرفت بجز ان کے عیسائیوں کو دعوت مباہلہ نہ دی جاتی۔

پس مولوی ثناء اللہ صاحب اس کچے عذر سے اپنے چیلنج سے خود ہی پھر گئے جسے حضرت اقدس نے اعجاز احمدی میں قبول کر لیا تھا۔ مگر اس کے بعد پھر ترنگ میں آکر ۲۹ مارچ ۱۹۰۷ء کے پرچہ میں انہوں نے بڑے طمطراق سے مباہلہ کا چیلنج دے دیا۔ چنانچہ اخبار مذکور میں لکھا:-

”مرزائیو! سچے ہو تو آؤ اور اپنے گرو کو ساتھ لاؤ میدان عید گاہ تیار ہے۔ جہاں تم ایک زمانے میں صوفی عبدالحق غزنوی سے مباہلہ کر کے آسمانی ذلت اٹھا چکے ہو۔ اور امرتسر میں نہیں تو ہٹالہ میں آؤ۔ سب کے سامنے کارروائی ہوگی۔ مگر اس کے نتیجہ کی تفصیل کرشن قادیانی سے پہلے کرادو۔ اور انہیں ہمارے سامنے لاؤ جس نے ہمیں رسالہ انجام آتھم میں دعوت مباہلہ دی ہوئی ہے۔“

(الہمدیٹ ۲۹ مارچ ۱۹۰۷ء)

مولوی ثناء اللہ صاحب کے اس چیلنج کے جواب میں حضرت اقدس مسیح موعودؑ کے حکم سے بدر کے ایڈیٹر صاحب نے اخبار بدر ۴، اپریل میں ”مولوی ثناء اللہ کا چیلنج منظور کر لیا گیا“ کے عنوان کے ماتحت لکھا۔

”میں مولوی ثناء اللہ صاحب کو بشارت دیتا ہوں کہ حضرت مرزا صاحب نے ان کے اس چیلنج کو منظور کر لیا ہے وہ بے شک قسم کھا کر بیان کریں کہ یہ شخص اپنے دعویٰ میں جھوٹا ہے اور بے شک یہ کہیں اگر میں اس بات میں جھوٹا ہوں تو لعنت اللہ علی الکاذبین اور اس کے علاوہ ان کو اختیار ہے کہ اپنے جھوٹے ہونے کی صورت میں ہلاکت وغیرہ کے لئے جو عذاب اپنے لئے چاہیں مانگیں..... اگر آپ اس بات پر راضی ہیں کہ بالمقابل کھڑے ہو کر زبانی مباہلہ ہو تو پھر آپ قادیان آسکتے ہیں۔ اور اپنے ساتھ دس تک آدمی لا سکتے ہیں۔ اور ہم آپ کا زاوراہ آپ کے یہاں آنے اور مباہلہ کرنے کے بعد پچاس روپیہ تک دے سکتے ہیں۔ لیکن یہ امر ہر حالت میں ضروری ہوگا۔ کہ مباہلہ کرنے سے پہلے فریقین میں شرائط تحریر ہو جائیں گے۔ اور الفاظ مباہلہ تحریر ہو کر اس تحریر پر فریقین اور اس کے ساتھ گواہوں کے دستخط ہو جائیں گے۔“

(بدر ۴، اپریل ۱۹۰۷ء)

اس کے جواب میں مولوی ثناء اللہ صاحب نے ۱۲، ۱۹، ۱۹، اپریل ۱۹۰۷ء کے پرچہ میں جو اکٹھا ۱۲، اپریل ۱۹۰۷ء کو شائع ہوا لکھا :-

”میں نے آپ کو مباہلہ کے لئے نہیں بلایا میں نے تو قسم کھانے پر آمادگی کی ہے مگر آپ اس کو مباہلہ کہتے ہیں۔ حالانکہ مباہلہ اس کو کہتے ہیں کہ فریقین مقابلہ پر قسمیں کھائیں۔ میں نے حلف اٹھانا کہا ہے مباہلہ نہیں کہا۔ قسم اور ہے اور مباہلہ اور ہے۔“

مولوی ثناء اللہ صاحب کے اس چیلنج سے ظاہر ہے کہ اس میں دودفعہ انہوں

نے مباہلہ کا لفظ استعمال کیا تھا اور کہا تھا کہ ”انہیں ہمارے سامنے لاؤ جس نے ہمیں رسالہ انجام آتھم میں دعوت مباہلہ دی ہوئی ہے۔“ مگر جب حضرت اقدسؒ کی طرف سے مباہلہ کا چیلنج منظور کیا گیا تو وہ یہ طرح دے گئے کہ میں نے قسم کھانے پر آمادگی کی ہے نہ مباہلہ پر۔ مباہلہ میں تو فریقین قسم کھاتے ہیں۔ حضور نے اس سے یہ تاثر لیا کہ مولوی ثناء اللہ صاحب نہ تو کھل کر مباہلہ کرنے سے انکار کرتے ہیں اور نہ اس کے لئے آمادہ نظر آتے ہیں۔ اس لئے آپ نے مولوی ثناء اللہ صاحب کی اس پوزیشن کو واشگاف کرنے کے لئے ۱۵، اپریل ۱۹۰۷ء کو ایک کھلی چٹھی بنام مولوی ثناء اللہ صاحب امرتسری بعنوان ”مولوی ثناء اللہ صاحب کے ساتھ آخری فیصلہ“ لکھی۔ اور اس میں اپنی طرف سے سنت اللہ کے مطابق ایک دعائے مباہلہ شائع کر دی۔ جس کا خلاصہ مضمون یہ تھا کہ جھوٹا سچ کی زندگی میں طاعون ہیضہ وغیرہ امراض سے ہلاک ہو۔

جناب برق صاحب نے درمیانی زمانے کی ان تحریروں کو حجاب خفا میں قرار دے کر انہیں پیش کرنے سے اس لئے گریز کیا ہے۔ تا وہ درمیانی کڑیوں کو جو مباہلہ سے تعلق رکھتی ہیں حذف کر کے حضرت اقدسؒ کی ۱۵، اپریل ۱۹۰۷ء والے مکتوب کی تحریر کو یکطرفہ دعا قرار دے سکیں اور اس پر اپنے اعتراض کی عمارت کھڑی کر سکیں ورنہ درمیانی زمانہ کی یہ باتیں پردہ خفا میں نہ تھیں۔ ہاں برق صاحب کے دل میں چور تھا کہ اگر درمیانی زمانہ کی تحریریں میں نے پیش کر دیں اور اس طرح یہ درمیانی کڑیاں میں نے خود واضح کر دیں تو ۱۵، اپریل ۱۹۰۷ء والے خط کی دعا ایک طرفہ قرار نہیں دی جا سکتی۔ اور ان کے اعتراض کی عمارت از خود گر جائے گی۔

پھر اس سے بڑھ کر قابل افسوس امر یہ ہے کہ برق صاحب نے حضرت اقدسؒ کا مولوی ثناء اللہ کی طرف ۱۹۰۷ء کا مکتوب تو نقل کر دیا ہے مگر مولوی ثناء اللہ صاحب نے اس کا جو جواب دیا تھا وہ دانستہ چھپایا ہے یہ ان کی ایک غیر منصفانہ بلکہ

مجرمانہ حرکت ہے۔ کہ وہ حضرت اقدس کی تحریر تو پیش کرتے ہیں۔ لیکن مولوی ثناء اللہ صاحب کا جواب نقل نہیں کرتے تا یہ مغالطہ دے سکیں کہ حضرت مرزا صاحب اپنی اس دعا کے مطابق مولوی ثناء اللہ صاحب کی زندگی میں فوت ہو کر اپنا جھوٹا ہونا ثابت کر گئے ہیں۔ میں یہ کیسے باور کروں کہ برق صاحب کو اس بات کا علم نہ تھا کہ مولوی ثناء اللہ صاحب نے حضرت اقدس کے اس خط کو اپنے پرچہ الہمدیث میں شائع کر کے کچھ عذرات پیش کئے تھے انہیں یقیناً ان عذرات کا پتہ ہوگا۔ اور اگر انہوں نے ان کا پتہ نہیں لگایا تو ان کی کتاب ”حرف مجرمانہ“ کی بجائے حرف مجرمانہ کہلانے کی مستحق ہے۔ دیکھئے مولوی ثناء اللہ صاحب حضرت اقدس کے خط کو اپنے پرچہ اہل حدیث میں شائع کر کے نیچے اس کی منظوری سے یوں انکار کرتے ہیں۔

”یہ تحریر تمہاری مجھے منظور نہیں اور نہ کوئی دانا اسے منظور کر سکتا ہے۔“

(اخبار الہمدیث ۲۶/ اپریل ۱۹۰۷ء)

مولوی ثناء اللہ صاحب کا انکار اس بات کا آئینہ دار ہے کہ ان کے نزدیک حضرت اقدس کی یہ دعا جو بعنوان ”مولوی ثناء اللہ صاحب کے ساتھ آخری فیصلہ“ بھسورت مسودہ شائع کی گئی تھی۔ یہ ان کی منظوری کے بغیر فیصلہ کن نہیں تھی۔ تبھی انہوں نے اس کی منظوری دینے سے انکار کر دیا۔ اگر وہ اسے مسودہ مباہلہ نہ سمجھتے تو اس کی منظوری سے انکار کے کوئی معنی نہیں پڑتے۔

پس مولوی ثناء اللہ صاحب کی اس طریق فیصلہ کی منظوری نہ دینے سے ظاہر ہے کہ فریقین کے درمیان آخری فیصلہ پر اتفاق نہیں ہوا تھا۔ اور مولوی ثناء اللہ صاحب اس فیصلہ پر مستعد نہیں ہوئے تھے کہ کاذب صادق سے پہلے مرے اندریں صورت اگر وہ پہلے فوت ہو جاتے تو ان کا حضرت مرزا صاحب سے پہلے مرنا ان کے ہوا خواہوں اور ہم عقیدہ لوگوں کے لئے کوئی حجت نہیں ہو سکتا تھا۔ کیونکہ خود مولوی

صاحب نے اسے حجت ماننے سے انکار کیا تھا۔

جب مدعی علیہ مولوی ثناء اللہ صاحب حضرت اقدس کی زندگی کے ایام میں اس کو فیصلہ کن نہیں سمجھتے تھے تو اب برق صاحب کا اس کو فیصلہ کن قرار دینا کہاں کا انصاف ہے؟

اگر مولوی ثناء اللہ صاحب اس فیصلہ پر مستعد ہو جاتے کہ کاذب صادق سے پہلے مرے اور عزرات سے اس طریق فیصلہ کو ٹالنے کی کوشش نہ کرتے اور حضرت اقدس کی وفات ان سے پہلے ہو جاتی تو برق صاحب اس دعا کو فیصلہ کن قرار دینے میں حق بجانب ہوتے۔ مگر اب تو وہ مولوی ثناء اللہ صاحب کے عزرات کو چھپا کر سچائی کا خون کر رہے ہیں اور معاندانہ طریق سے دوسروں کو فریب دینا چاہتے ہیں۔ محققانہ انداز میں کسی تحقیق کا پیش کرنا ان کے مد نظر نہیں۔

حرف آخر

۱۵ اپریل ۱۹۰۷ء والا خط محض دعائے مباہلہ کے مسودہ پر مشتمل تھا۔ مباہلہ میں فریقین ایک دوسرے پر بددعا کرتے ہیں۔ مولوی ثناء اللہ صاحب اس بددعا کے لئے مستعد نہ ہوئے کہ کاذب صادق سے پہلے مرے بلکہ عزرات نامناسب سے اس طریق فیصلہ ٹالنے کی کوشش کی اور اس طریق کو فیصلہ کن اور حجت ماننے سے انکار کیا اور کہا کہ یہ تحریر مجھے منظور نہیں۔ اس لئے مباہلہ وقوع میں نہ آیا۔

پس برق صاحب کا اس خط کو یکطرفہ دعا کی صورت میں فیصلہ کن قرار دینا اور مولوی ثناء اللہ صاحب کے اس کے متعلق انکار کو اپنی کتاب کے پڑھنے والوں سے چھپانا صاف ان کی خرائی نیت کی غمازی کر رہا ہے۔ حضرت مسیح موعودؑ کی یہ دعا یکطرفہ دعا کی حیثیت نہیں رکھتی تھی۔ بلکہ اس خط میں آپؑ نے لکھا تھا۔ آپ سنت اللہ کے مطابق خدا سے فیصلہ چاہتے ہیں۔ اور سنت اللہ یہ ہے کہ دو مباہلہ کرنے والوں میں سے

کاذب صادق کی زندگی میں ہلاک ہوتا ہے۔ چنانچہ حضرت مرزا صاحب خود تحریر فرماتے ہیں۔

”یہ کہاں لکھا ہے کہ جھوٹا سچے کی زندگی میں مر جاتا ہے ہم نے تو یہ لکھا ہے کہ مبالغہ کرنے والوں میں سے جو جھوٹا ہو وہ سچے کی زندگی میں مر جاتا ہے۔ کیا آنحضرت ﷺ کے سب اعداء ان کی زندگی میں ہلاک ہو گئے تھے۔ ہزاروں اعداء آپ کی وفات کے بعد زندہ رہے ہاں جھوٹا مبالغہ کرنے والا سچے کی زندگی میں ہلاک ہوا کرتا ہے۔ ایسے ہی ہمارے مخالف بھی ہمارے مرنے کے بعد زندہ رہیں گے۔ ہم تو ایسی باتیں سن کر حیران ہو جاتے ہیں۔ دیکھو ہماری باتوں کو کیسے الٹ پلٹ کر کے پیش کیا جاتا ہے اور تحریف کرنے میں وہ کمال کیا ہے کہ یہودیوں کے بھی کان کاٹ دیئے ہیں کیا کسی نبی، ولی، قطب، غوث کے زمانہ میں ایسا ہوا کہ سب اعداء مر گئے ہوں۔ بلکہ کافر منافق باقی رہ گئے تھے ہاں اتنی بات صحیح ہے کہ سچے کے ساتھ جو جھوٹے مبالغہ کرتے ہیں وہ سچے کی زندگی میں ہلاک ہوتے ہیں۔ ایسے اعتراضات کرنے والے سے پوچھنا چاہیئے کہ ہم نے کہاں لکھا ہے کہ بغیر مبالغہ کرنے کے ہی جھوٹے سچے کی زندگی میں تباہ اور ہلاک ہو جاتے ہیں۔ وہ جگہ تو نکالو جہاں یہ لکھا ہے۔“

(الحکم ۱۰ اکتوبر ۱۹۰۷ء صفحہ ۹)

یہ عبارت مولوی ثناء اللہ صاحب کے نام ۱۵/۱۱/۱۹۰۷ء کے خط والی تحریر سے بعد کی ہے۔ اس سے ظاہر ہے کہ حضرت اقدس صرف مبالغہ واقع ہونے کی صورت میں کاذب کا صادق سے پہلے مرنا ضروری قرار دیتے ہیں ورنہ یہ حقیقت آپ کو مسلم ہے کہ صادق کے وفات پانے کے بعد اس کے اکثر منکر باقی رہتے ہیں۔ چونکہ مولوی ثناء اللہ صاحب کے انکار و فرار اور عدم منظوری کی وجہ سے مبالغہ وقوع میں نہیں آیا۔ اس لئے حضرت اقدس کا ۱۵/۱۱/۱۹۰۷ء والا خط محض مبالغہ کے لئے

ایک مسودہ کی حیثیت رکھتا ہے اور اس میں مذکورہ دعا صرف ایسی صورت میں فیصلہ کن اور نتیجہ خیز قرار دی جاسکتی تھی کہ مولوی ثناء اللہ صاحب اس طریق فیصلہ کو منظور کر لیتے چونکہ انہوں نے منظور نہیں کیا۔ اس لئے برق صاحب کا اس دعا کو فیصلہ کن قرار دینا سراسر سچائی سے دشمنی اور عناد کا ثبوت ہے۔ غلام دستگیر قصوری نے یکطرفہ دعائے ہلاکت کی تھی۔ چنانچہ وہ حضرت اقدس کی زندگی میں ہلاک ہو کر آپ کی صداقت کو ثابت کر گیا۔ مولوی ثناء اللہ صاحب کے بالمقابل حضرت اقدس نے کوئی یکطرفہ دعا نہیں کی۔ ہاں ایک دعا تجویز کی تھی چونکہ مولوی ثناء اللہ صاحب نے اس تجویز کو نہ مانا اس لئے مباہلہ وقوع میں نہ آیا۔

میر ناصر نواب صاحب کی روایت

اس موقع پر حضرت اقدس کی وفات کے ذکر میں برق صاحب نے میر ناصر نواب صاحب کی ایک روایت بھی نقل کی ہے۔

”کہ جب میں حضرت صاحب کے پاس پہنچا اور آپ کا حال دیکھا تو آپ نے مجھے مخاطب کر کے فرمایا میر صاحب مجھے وہابی ہیضہ ہو گیا ہے۔“

ہمیں یہ روایت مسلم نہیں کیونکہ یہ واقعات کے صریح خلاف ہے۔ حضرت اقدس نے ہرگز وہابی ہیضہ سے وفات نہیں پائی۔ بلکہ آپ نے اسہال کی پرانی بیماری ہی کے حملہ پر وفات پائی ہے۔ نہ کہ ہیضہ سے۔ چنانچہ آپ کی وفات پر آپ کے معالج ڈاکٹر سدر لینڈ پر نسل کا لُج لاہور نے سرٹیفکیٹ میں لکھا تھا کہ آپ کی وفات اعصابی اسہال کی بیماری سے ہوئی ہے۔

برق صاحب لکھتے ہیں :-

”ہیضہ تھا یا نہیں اس کا فیصلہ اطباء پر چھوڑتا ہوں۔“

سو وہ اطباء جو آپ کے معالج تھے وہ تو سب ڈاکٹر سدر لینڈ صاحب کی رائے

سے متفق تھے۔

اب برق صاحب اور کن اطباء پر فیصلہ چھوڑتے ہیں۔ معلوم ہوتا ہے کہ میر ناصر نواب صاحب نے وبائی ہیضہ کے متعلق حضرت اقدس کے استفہامیہ فقرہ کو جملہ خبریہ سمجھ لیا تھا۔ اگر بالفرض آپ نے یہ فقرہ بطور جملہ خبریہ ہی فرمایا ہو تو۔ یہ معالج ڈاکٹروں کی رائے کے مطابق نہیں لہذا بیماری کی صحیح تشخیص وہی ہے جو ڈاکٹروں نے کی۔ اور وہ پرانی اعصابی تکلیف کا دورہ تھا۔ جس کے نتیجہ میں اس سال سے آپ کی وفات ہوئی۔ انا للہ و انا الیہ راجعون۔

ڈاکٹر عبد الحکیم

جس طرح برق صاحب نے مولوی ثناء اللہ صاحب کی عذرات پر مشتمل تحریر کو چھپا کر انصاف کا خون کیا ہے۔ اسی طرح اسکے بعد ڈاکٹر عبد الحکیم کے ذکر میں برق صاحب نے ڈاکٹر عبد الحکیم کی آخری پیشگوئی کو چھپا کر جو اس کی پہلی پیشگوئیوں کی ناخ تھی انھائے حق سے کام لیتے ہوئے ایک مجرمانہ حرکت کی ہے۔ ڈاکٹر عبد الحکیم سے متعلقہ پیشگوئی پر مضمون آپ نے حرف محرمانہ صفحہ ۲۲۱ تا صفحہ ۲۲۸ تک لکھا ہے۔ برق صاحب نے شروع میں ڈاکٹر عبد الحکیم کی اس پیشگوئی کا ذکر کیا ہے۔ جس میں ڈاکٹر مذکور نے حضرت اقدس کے تین سال کے اندر ہلاک ہونے کی خبر دی۔ اور اس کے بالقابل حضرت اقدس نے اپنی پیشگوئی شائع فرمائی۔ جس میں آپ کی یہ دعا مذکور ہے۔

”رَبِّ فَرِّقْ بَيْنَ صَادِقٍ وَ كَاذِبٍ۔“

اے میرے خدا صادق اور کاذب میں فرق کر کے دکھلا۔

(اشتہار ۱۶ اگست ۱۹۰۶ء مندرجہ تبلیغ رسالت جلد ۱۰ صفحہ ۱۱۳)

برق صاحب لکھتے ہیں :-

یہ الہام پڑھ کر ڈاکٹر نے اپنے پہلے الہام میں یوں ترمیم کی :-

”اللہ نے مرزا کی شویخوں اور نافرمانیوں کی وجہ سے سہ سالہ میعاد میں سے جو ۱۱ جولائی ۱۹۰۹ء کو پوری ہوتی ہے۔ دس مہینے اور گیارہ دن اور گھٹا دیئے اور مجھے یکم جولائی ۱۹۰۹ء کو الہاماً فرمایا کہ مرزا آج سے چودہ ماہ تک بہ سزائے موت ہادیہ میں گرایا جائے گا۔“

برق صاحب لکھتے ہیں اس کے جواب میں جناب مرزا صاحب نے ۵ نومبر ۱۹۰۹ء کو ایک اشتہار بعنوان تبصرہ شائع کیا۔ جس میں یہ الہام بھی درج تھا۔

”اپنے دشمن سے کہہ دے خدا تجھ سے مؤاخذہ کرے گا اور تیری عمر کو بڑھاؤں گا۔ یعنی دشمن جو کہتا ہے کہ جولائی ۱۹۰۹ء سے صرف چودہ مہینے تیری عمر کے دن رہ گئے ہیں۔ یا ایسا ہی دوسرے دشمن جو پیشگوئی کرتے ہیں ان سب کو میں جھوٹا کروں گا۔“

(حرف محرمانہ صفحہ ۲۲۵)

اس کے بعد برق صاحب حضرت اقدس کی عبدالحکیم خان کی پیشگوئی کے متعلق چشمہ معرفت صفحہ ۳۲۱، ۳۲۲ کی عبارت لکھتے ہیں۔ جس میں اس کی پیشگوئی کے بالمقابل لکھا ہے۔

”اس پیشگوئی کے مقابل پر مجھے خدا نے خبر دی ہے کہ وہ خود عذاب میں مبتلا ہوگا۔ اور خدا اس کو ہلاک کرے گا۔ اور میں اس کے شر سے محفوظ رہوں گا۔“

اس پر برق صاحب بطور نتیجہ لکھتے ہیں :-

”مقابلہ کی صورت بالکل صاف ہو گئی کہ ڈاکٹر نے کہا جناب مرزا صاحب کی وفات ۴ اگست ۱۹۰۸ء سے پہلے ہوگی۔ مرزا صاحب نے فرمایا اللہ نے مجھے لمبی عمر کی بشارت دی ہے نیز کہا میں ان سب کو جھوٹا کروں گا..... خدا صادق کی مدد کریگا.....

لیکن ہوا کیا یہی کہ چند روز بعد جناب مرزا صاحب کا انتقال ہو گیا۔ اور ڈاکٹر برسوں بعد زندہ رہا۔ قدرتنا سوال پیدا ہوتا ہے کہ خدا کا وہ وعدہ کیا ہوا۔ ”اپنے دشمن سے کہہ دے

خدا تجھ سے مؤاخذہ کرے گا۔ اور تیری عمر کو بڑھاؤں گا..... ان سب کو جھوٹا کروں گا۔“
(حرف محرمانہ صفحہ ۲۷)

اس موقع پر بھی برق صاحب سے ایک مجرمانہ فروگزاشت ہوئی ہے جس کی تفصیل یہ ہے کہ انہوں نے ڈاکٹر عبد الحکیم خان کے آخری الہام کو چھپایا ہے جس نے اس کے سب کئے کرائے پر پانی پھیر دیا تھا۔ خدا تعالیٰ کے الہامات جو اس بارہ میں حضرت مسیح موعودؑ کو ہوئے ان کا مقصد صرف یہ تھا کہ حق و باطل میں فرق ہو گا۔ اور خدا تعالیٰ آپ کے دشمن کو جھوٹا کریگا۔ اور آپ کو اس کے شر سے محفوظ رکھے گا۔ بے شک اس میں عبد الحکیم خان کے چودہ ماہ والی درمیانی زمانہ کی پیشگوئی کے بالمقابل خدا تعالیٰ نے آپ کی عمر بڑھا دینے کا ایک الہام میں ذکر کیا تھا۔ مگر جب حقیقت یہ ہے کہ ڈاکٹر عبد الحکیم خان اپنے اس الہام پر قائم ہی نہیں رہا تھا۔ اور اس نے اپنا جدید الہام پیسہ اخبار ۱۵ مئی ۱۹۰۸ء میں جو اس کے پہلے الہامات کا ناخ تھاشائع کر دیا تھا۔ تو اس کے بعد اس مشروط اور متقابل الہام سے یہ نتیجہ کیسے اخذ کیا جاسکتا ہے کہ ڈاکٹر عبد الحکیم خان کی پیشگوئی پوری ہوئی۔ دیکھئے ڈاکٹر عبد الحکیم خان ایڈیٹر پیسہ اخبار کو لکھتا ہے۔

مکرم ہمدہ السلام علیکم ورحمۃ اللہ وبرکاتہ

میرے الہامات جدیدہ جو مرزا غلام احمد کے متعلق ہیں اپنے اخبار میں شائع فرما کر ممنون فرمادیں۔

۱- مرزا ۲۱ ساون سنہ ۱۹۶۵ (بحری سال) کو مرض مملک میں مبتلا ہو کر ہلاک ہو جائے گا۔

۲- مرزا کے کنبہ میں سے ایک بڑی معرکہ آراء عورت مر جائے گی۔

والسلام

خاکسار عبد الحکیم خان ایم، بی بیالہ ۸ مئی ۱۹۰۸ء

پس ڈاکٹر عبد الحکیم خان نے اپنے اس جدید الہام سے اپنے چودہ ماہ میعاد والے الہام اور ۴، اگست ۱۹۰۸ء تک کی میعاد والے الہام کو منسوخ کر دیا کیونکہ اب اس نے حضرت اقدس کی وفات کی ایک معین تاریخ مقرر کر دی تھی۔ اس لئے خدا تعالیٰ کے لیے اب ضروری نہ رہا کہ وہ عبد الحکیم کے پہلے چودہ ماہ الہام کے بالمقابل حضرت اقدس کی عمر بڑھانے والے الہام پر عمل کرے۔ کیونکہ یہ عمر بڑھانے والا الہام ۴ ماہ میعاد کے مقابلہ میں تھا۔ جب وہ میعاد قائم نہ رہی تو اذافات الشرط فات المشروط کے مطابق ڈاکٹر عبد الحکیم خاں کو جھوٹا ثابت کرنے کے لئے حضرت اقدس کی عمر بڑھانے کی ضرورت بھی نہ رہی۔ اور اللہ تعالیٰ نے آپ کو آپ کے سابقہ الہامات کے مطابق جو آپ اپنے رسالہ الوصیت وغیرہ میں شائع فرما چکے تھے۔ ۲۶ مئی ۱۹۰۸ء کو وفات دے دی اور ڈاکٹر عبد الحکیم خاں کی پیشگوئی کا جھوٹا ہونا ظاہر کر دیا۔ عمر بڑھانے کی پیشگوئی میں بھی اصل مقصود دشمن کو جھوٹا کرنا بتایا گیا تھا۔ جب دشمن نے اپنی پہلی پیشگوئیوں کو آپ منسوخ کر دیا۔ تو اب دشمن کے جھوٹا کرنے کے لئے یہ امر کافی تھا کہ حضرت اقدس اس کی بیان کردہ معین تاریخ ۲۱ سواون سمت ۱۹۶۵ مطابق ۴ اگست ۱۹۰۸ء کو وفات نہ پائیں۔ چنانچہ ایسا ہی ہوا۔ عبد الحکیم خان خود مانتا ہے کہ اس نے ۴ اگست تک والے الہام کو بھی منسوخ کر دیا تھا۔ چنانچہ اس کا رسالہ اعلان الحق و اتمام الحجب پڑھیں تو وہ اس کے صفحہ ۱۰، ۱۱ پر لکھتا ہے۔

”ایک موقع پر بے اختیار میری زبان سے یہ بد دعا نکلی کہ خدایا اس ظالم کو جلد غارت کر اس لئے ۴ اگست ۱۹۰۸ء مطابق ۲۱ سواون سمت ۱۹۶۵ء کی میعاد بھی منسوخ ہو گئی۔“

پس ڈاکٹر عبد الحکیم خاں کو اوپر کے اعلان میں ۴ اگست تک والی پیشگوئی کو منسوخ کرنے کا خود اعتراف ہے۔ یہ ایسا واضح اعتراف ہے کہ مولوی ثناء اللہ صاحب

معاند احمدیت کو بھی یہ لکھنا پڑا کہ :-

”ہم خدا لگتی کہنے سے رک نہیں سکتے کہ ڈاکٹر صاحب اگر اسی پر بس کرتے یعنی چودہ ماہہ پیشگوئی کر کے مرزا کی موت کی تاریخ مقرر نہ کر دیتے جیسا کہ انہوں نے کیا۔ چنانچہ ۱۵ مئی کے اہل حدیث میں ان کے الہامات درج ہیں۔ ۲۱ ساون یعنی ۴ اگست کو مرزا مرے گا۔ تو آج وہ اعتراض نہ ہوتا جو معزز پیہ اخبار نے ۲۷ کے روزانہ پیہ اخبار میں ڈاکٹر صاحب کے اس الہام پر چبھتا ہوا کیا ہے کہ ۲۱ ساون کو کی جائے ۲۱ ساون تک ہوتا تو خوب ہوتا۔ غرض سابقہ پیشگوئی سہ سالہ اور چودہ ماہہ کو اسی اجمال پر چھوڑے رہتے اور ان کے بعد میعاد کے اندر تاریخ کا تقرر نہ کر دیتے تو آج یہ اعتراض پیدا نہ ہوتا۔“

(اخبار اہل حدیث ۱۲ جون ۱۹۰۹ء صفحہ ۷)

پس حضرت اقدس کی وفات کا ۲۶ مئی ۱۹۰۸ء کو اپنی پیشگوئیوں کے مطابق واقع ہونا ڈاکٹر عبدالحکیم خاں کی پیشگوئی کو جھوٹا ثابت کر رہا ہے۔

حضرت اقدس کو اپنی وفات کے متعلق مندرجہ ذیل الہامات ڈاکٹر عبدالحکیم کی پیشگوئی سے پہلے ہو چکے تھے۔

قُرْبَ اجْلِكَ الْمُقَدَّرُ..... قُلْ مِيعَادُ رَبِّكَ جَاءَ وَقْتُكَ وَقُرْبَ مَا تَوْعَدُونَ۔

”تیری اجل مقدر قریب آگئی ہے۔ تیری نسبت خدا کی میعاد مقررہ تھوڑی رہ گئی اور جو وہ وعدہ کیا گیا وہ قریب ہے“..... آگے چل کر فرماتے ہیں ”پھر بعد اسکے خدا تعالیٰ نے میری وفات کی نسبت اردو زبان میں مندرجہ ذیل کلام کے ساتھ مجھے مخاطب کر کے فرمایا۔ نہت تھوڑے دن رہ گئے ہیں۔ اس دن سب پر ادا اسی چھا جائے گی۔“

(الوصیت صفحہ ۳)

۲۔ اکتوبر ۱۹۰۵ء میں رویا دیکھا جو انہی دنوں شائع ہو گیا۔ اس سے ظاہر تھا کہ حضور

کے ایام حیات میں سے دو تین سال باقی رہ گئے ہیں۔ چنانچہ وہ رویا یہ ہے۔

ایک کوری ٹنڈ میں کچھ پانی مجھے دیا گیا ہے۔ پانی دو تین گھونٹ باقی اس میں رہ گیا ہے۔ لیکن بہت مصفیٰ اور مقطر پانی ہے۔ اور اس کے ساتھ الہام ہوا آبِ زندگی۔
(ریویو آف ریلیجز دسمبر ۱۹۰۵ء)

چنانچہ اس رویاء کے اڑھائی سال بعد آپ کا انتقال ہو گیا۔

۱۲ ۱/۲ یہ رویا اور الہامات بتا رہے تھے ۱۹۰۵ء سے حضرت مسیح موعودؑ کی زندگی کے صرف اڑھائی سال باقی رہ گئے ہیں۔ اور حضور کا جلد وصال ہونے والا ہے۔ چنانچہ ان الہامات کے مطابق حضور کی وفات لاہور میں ۱۹۰۸ء کو ہوئی۔

یہ پیشگوئیاں ڈاکٹر عبدالحکیم کی حضرت اقدس کی وفات کے متعلق پیشگوئیوں سے پہلے کی ہیں۔ معلوم ہوتا ہے انہیں کو دیکھ کر ڈاکٹر عبدالحکیم نے اندازہ کر کے پیشگوئیاں کر دیں تھیں۔ مگر خدا تعالیٰ نے انہیں جھوٹا کیا۔

اب کون انصاف پسند ہے جو حضرت اقدس کے ان الہامات اور ہمارے سارے بیان کو پڑھنے کے بعد آپ کی وفات کو ڈاکٹر عبدالحکیم خاں کی کسی نام نہاد پیشگوئی کا نتیجہ قرار دے سکے۔ جبکہ ڈاکٹر عبدالحکیم خود اپنی پیشگوئیوں کو یکے بعد دیگرے منسوخ کر چکا تھا۔ اور اس کی آخری پیشگوئی کہ آپ کی وفات ۲۴ اگست ۱۹۰۸ء کو ہوگی صاف جھوٹی نکلی ہے۔ پس حضرت اقدس کی الہامی دعا رَبِّ فَرِّقْ بَيْنَ صَادِقٍ وَكَاذِبٍ پوری ہو گئی اور خدا تعالیٰ نے ڈاکٹر عبدالحکیم خاں کی جھوٹی پیشگوئیوں کا پول کھول دیا اور اسے مغلوب کر دیا۔ اور بعد میں سل کی بیماری میں مبتلا کر کے اسے ہلاک کر دیا فاعتبروا یا اولی الابصار۔

فہم قرآن

خدا تعصب اور عناد کا بُرا کرے۔ جب یہ کسی دل میں پیدا ہو جاتا ہے تو اسے مخالف کی خوبیاں نظر نہیں آتیں بلکہ خوبیاں بھی عیب ہی دکھائی دیتی ہیں۔ اس تعصب اور عناد کے جذبہ سے سرشار ہو کر برق صاحب لکھتے ہیں :-

”جناب مر از صاحب کی بہتر تصانیف میں ان تین چار آیات نبوت کے بغیر قرآن کا کوئی نظریہ یا کوئی اور آیت زیر بحث نہیں آئی جس سے ہم اندازہ لگا سکتے کہ قرآن کے متعلق آپ کا علم کیا اور کتنا ہے ہاں ضمناً دو چار آیات ضرور آئیں۔ لیکن وہ کسی فیصلہ تک پہنچانے کے لئے ناکافی تھیں۔ (حرف مخرمانہ صفحہ ۲۳۳، ۲۳۴)

افسوس ہے کہ برق صاحب نے وہ دو چار آیات بھی پیش کرنے کی تکلیف گوارا نہیں فرمائی۔ برق صاحب کا یہ بیان سراسر دروغ بے فروغ ہے کہ حضرت اقدس کی کتب میں صرف دو چار آیات زیر بحث آئی ہیں اور ان سے بھی آپ کے مبلغ علم کا اندازہ نہیں ہو سکتا۔ ان کا ایسا کہنا تعصب کی انتہا ہے ورنہ حضرت اقدس نے سینکڑوں آیات قرآنیہ کی تفسیر کر کے دشمنان اسلام کو منہ توڑ جواب دیا ہے۔ کتاب آئینہ کمالات اسلام و اسلامی اصول کی فلاسفی اور براہین احمدیہ حصہ پنجم اور چشمہ معرفت وغیرہ کا مطالعہ ہی اس بات کے لئے کافی سے بڑھ کر گواہ ہے۔ آپ نے اسلامی اصول کی فلاسفی میں پانچ مشکل سوالوں کے جواب میں جو تقریر تحریر فرمائی تھی اس کے سننے والے اور اس پر تبصرہ کرنے والے اس کی تعریف میں از حد رطب اللسان رہے ہیں مگر افسوس ہے کہ برق صاحب کی آنکھیں حضرت اقدسؑ کے تفسیری کمالات کو سمجھنے کی طرف سے بند ہیں۔ وہ براہین احمدیہ کے ذکر میں اپنی کتاب کے صفحہ ۲۳۴ پر لکھتے ہیں :-

”اس کے بعد علمی حصہ آتا ہے۔ جس کی زبان اس قدر الجھی ہوئی ہے کہ بار بار پڑھنے سے بھی کچھ پلے نہیں پڑتا۔ تصوف و منطق کی اصطلاحات کا استعمال کچھ اس طریق سے ہوا ہے کہ ان اصطلاحات کا عالم بھی گھبرا جائے۔“

اس کے بعد انہوں نے براہین احمدیہ سے تین اقتباسات اپنے اس خیال باطل کے ثبوت میں پیش کئے ہیں۔ پیشتر اس کے کہ میں وہ اقتباسات اپنے ناظرین کتاب کے سامنے رکھوں یہ بتانا ضروری ہے کہ براہین احمدیہ ایک علمی رنگ کی کتاب ہے۔ اور یہ ان علماء مذاہب کی خاطر لکھی گئی ہے جنہیں قرآن کریم کی حقیقت اور حقانیت پر اعتراض تھا۔ غالباً اس زمانہ کے لڑبچر میں سے مولوی محمد قاسم صاحب نانوتوی کے آریوں کے مقابلہ میں بیانات اور مسلمان علماء سے مباحثات برق صاحب کی نظر سے نہیں گزرے۔ اگر وہ ان کی نظر سے گزرتے تو پھر وہ حضرت مسیح موعود کی ان عبارات کو کبھی بصورت اعتراض پیش نہ کرتے۔ ان عبارات کے متعلق برق صاحب کا یہ بیان کہ ان کی زبان اس قدر الجھی ہوئی ہے کہ بار بار پڑھنے سے بھی کچھ پلے نہیں پڑتا سراسر تعصب کا کرشمہ ہے۔

ان کا پیش کردہ اقتباس اول یہ ہے :-

”اور یہ اصول عام جو ہر ایک صادر من اللہ سے متعلق ہے دو طور سے ثابت ہوتا ہے اول قیاس سے ! کیونکہ ازروئے قیاس صحیح و مستحکم کے خدا کا اپنی ذات اور صفات اور افعال میں واحد لا شریک ہونا ضروری ہے اور اس کی کسی صنعت یا قول یا فعل میں شراکت مخلوق کی جائز نہیں۔“ (براہین احمدیہ حصہ دوم صفحہ ۱۴۶ طبع اول)

اس عبارت میں جس اصول عام کا ذکر موجود ہے اس کی تفصیل اس عبارت

سے پہلے صفحہ ۱۴۵ تا ۱۴۶ پر یوں درج ہے :-

”جو چیز محض قدرت کاملہ خدا تعالیٰ سے ظہور پذیر ہو۔ خواہ وہ چیز اس کی

مخلوقات میں بے کوئی مخلوق ہو۔ اور خواہ وہ اس کی پاک کتابوں میں سے کوئی کتاب ہو جو لفظاً اور معاً اس کی طرف سے صادر ہو اس کا اس صفت سے متصف ہونا ضروری ہے کہ کوئی مخلوق اس کی مثل بنانے پر قادر نہ ہو۔“

اس کے بعد برق صاحب کی پیش کردہ عبارت ہے۔ پہلی عبارت میں یہ بیان ہوا ہے کہ خدا تعالیٰ سے صدور پانے والی شے کے مثل لانے پر کوئی شخص مخلوق میں سے قادر نہیں ہو سکتا۔ اس کے بعد اگلی عبارت میں جو برق صاحب نے پیش کی ہے فرماتے ہیں کہ یہ اصول عام (یعنی خدا سے صادر شدہ چیز کے بنانے پر مخلوق میں سے کسی کا قادر نہ ہونا ایک عام اصول ہے) جو خدا کی ہر مخلوق شے پر منطبق ہوتا ہے۔

پھر فرماتے ہیں اس عام اصول کا ثبوت دو طور سے ملتا ہے۔ اور پھر پہلا طریق اس کا قیاس بتاتے ہیں اور تحریر فرماتے ہیں کہ صحیح اور مستحکم قیاس کی رو سے خدا کا اپنی ذات میں بھی لاشریک ہونا ضروری ہے۔ اور صفات و افعال میں بھی اور اس کی کسی صفت یا قول یا فعل میں کوئی مخلوق شریک نہیں ہو سکتی۔

یہ مضمون ایسا صاف اور واضح ہے کہ جز کو دن اور غی کے ہر چھار دودان اس عبارت سے اس مفہوم کو اخذ کر سکتا ہے۔ پس اس مفہوم کو سمجھانے کے لحاظ سے عبارت زیر بحث میں کوئی الجھاؤ موجود نہیں صرف قیاس کا لفظ ایک منطقی اصطلاح ہے۔ کیونکہ یہ تقریر آریوں وغیرہ کے بالمقابل لکھی گئی اور ان کی حتمیں بھی چونکہ منطقیانہ اور فلسفیانہ ہوتی تھیں۔ اس لئے یہ منطقی اصطلاح استعمال کی گئی۔ اس کے بعد اس قیاس پر دلیل قائم کی گئی ہے جس کا برق صاحب نے ذکر نہیں فرمایا۔ چنانچہ حضرت اقدس فرماتے ہیں :-

”دلیل اس پر یہ ہے کہ اس کی کسی صنعت یا قول یا فعل میں شراکت مخلوق کی جائز ہو تو البتہ پھر سب افعال اور صفات میں جائز ہو اور اگر سب صفات افعال میں

جائز ہو تو پھر کوئی دوسرا خدا پیدا ہونا بھی جائز ہو کیونکہ جس چیز میں تمام صفات خدا کی پائی جائیں اسی کا نام خدا ہے۔ اور اگر کسی چیز میں بعض صفات باری تعالیٰ کی پائی جائیں تب بھی وہ بعض میں شریک باری تعالیٰ کے ہوئے۔ اور شریک الباری بہ بدایت عقل ممتنع ہے۔ پس اس دلیل سے ثابت ہے کہ خدا تعالیٰ کا اپنی تمام صفات اور اقوال اور افعال میں واحد لا شریک ہونا ضروری ہے۔“

اس کے بعد کی عبارت وہ دوسرا اقتباس ہے جو برق صاحب نے درمیان سے عبارت چھوڑ کر پیش کیا ہے تا عبارت الجھ جائے اصل عبارت یہ ہے :-

”اور ذات اس کی تمام نالائق امور سے متزہ ہے جو شریک الباری پیدا ہونے کی طرف منجر ہوں۔ دوسرا ثبوت اس دعویٰ کا استقراء تام سے ہوتا ہے۔ جو ان سب چیزوں پر جو صادر من اللہ ہیں نظر تدبر کر کے پابہ صحت پہنچ گیا ہے۔“

اس کے بعد کی عبارت یہ ہے جو برق صاحب نے پیش نہیں کی۔ ”کیونکہ تمام جزئیات عالم جو خدا کی قدرت کاملہ سے ظہور پذیر ہیں جب ہم ہر ایک کو ان میں سے عمیق نگاہ سے دیکھتے ہیں اور اعلیٰ سے ادنیٰ تک حد یکہ حسیہ سے حقیر چیزوں کو جیسے مکھی اور مچھر اور عنکبوت وغیرہ ہیں خیال میں لاتے ہیں تو ان میں سے کوئی بھی ایسی چیز ہم کو معلوم نہیں ہوتی جن کے بنانے پر انسان بھی قدرت رکھتا ہو۔“

یہ عبارت بھی اپنے مفہوم میں واضح ہے۔ اس میں کوئی الجھاؤ موجود نہیں اس میں ثبوت کے دوسرے طریق کا نام استقراء تام بتایا گیا ہے۔ یہ بے شک منطقی اصطلاح ہے۔ مگر حضور نے اس کو اس طرح بیان کیا ہے کہ اس عبارت سے استقراء تام کی حقیقت بھی واضح ہو جاتی ہے۔ عبارت سے ظاہر ہے کہ استقراء تام کی صورت اس جگہ یوں بتائی ہے کہ دنیا کی تمام چیزوں پر اعلیٰ سے ادنیٰ تک نظر کرنے سے ہم اس نتیجے پر پہنچتے ہیں کہ ان میں سے کوئی ایسی چیز ہم کو معلوم نہیں ہوتی جس کے

بنانے پر انسان قدرت رکھتا ہو۔

اب یہ عبارت بھی اپنے مفہوم میں صاف ہے کہ منطق کی دلیل استقرائے تام سے یہ ثابت ہے کہ جو چیز اللہ تعالیٰ سے صادر ہو اس کے بنانے پر کوئی بشر قادر نہیں ہو سکتا۔ کیونکہ دنیا کی تمام جزئیات پر نظر کر کے ہم اسی نتیجے پر پہنچے ہیں۔

ہاں اوپر کی عبارت میں متنزہ اور منجر کے الفاظ عربی ہیں مگر وہ عبارت میں اس طرح ترتیب دیئے گئے ہیں کہ بادی تامل ان کا مفہوم واضح ہو جاتا ہے۔ چنانچہ یہ فقرہ کہ ذات اس کی ان تمام نالائق امور سے متنزہ ہے سے صاف ظاہر ہے کہ اس جگہ یہ بیان کرنا مقصود ہے کہ خدا کی ذات نالائق باتوں سے پاک ہے اور آگے نالائق امور یہ بیان کئے گئے ہیں جو شریک باری پیدا کرنے کی طرف ”منجر“ ہوں۔ یعنی جن کو مان کر بخدا کا کوئی شریک ماننا پڑے۔

”تیسرا اقتباس براہین احمدیہ جلد دوم حاشیہ نمبر ۱۱ صفحہ ۱۷۱ طبع اول سے برق صاحب یوں پیش کرتے ہیں۔“

”عیسائیوں کا قول ہے کہ صرف مسیح کو خدا ماننے سے انسان کی فطرت متغلب ہو جاتی ہے اور گو کیسا ہی کوئی من حیث الخلق قوائے سبعیہ یا قوائے شموئہ کا مغلوب ہو یا قوت عتلیہ میں ضعیف ہو وہ فقط حضرت عیسیٰ کو خدا کا اکلوتا پوتا کہنے سے اپنی جبلی حالت چھوڑ بیٹھتا ہے۔“

یہ عبارت بھی اپنے مفہوم میں واضح ہے کہ عیسائیوں کا عقیدہ ہے کہ مسیح کو خدا ماننے سے انسان کی فطرت بدل جاتی ہے۔ یہ مضمون اس عبارت سے نہایت آسانی سے تھوڑا سا علم رکھنے والا بھی سمجھ سکتا ہے اس موقع پر حضرت مسیح موعودؑ نے اسلام کے اس نظریہ کو کہ فطرت تبدیل نہیں ہو سکتی قرآن کریم کی آیت **فَطَرَتِ اللّٰهُ الْاِنْسَانَ** **فَطَرَ النَّاسَ عَلَيْهَا لَا تَبْدِيلَ لِخَلْقِ اللّٰهِ** (الروم: ۳۱) سے پیش کیا ہے اور ذیل کی آیات

قرآنیہ کی رو سے اس پر مبسوط بحث کی ہے وہ آیات یہ ہیں۔

۱- فَمِنْهُمْ ظَالِمٌ لِّنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ۔ (فاطر: ۳۳)

۲- فَا لَهُمَهَا فُجُورٌ هَا وَتَقْوَاهَا۔ (الشمس: ۹)

۳- وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللّٰهَ يَجِدِ اللّٰهَ غَفُورًا رَّحِيمًا۔

(النساء: ۱۱۱)

مگر برق صاحب کو حضرت صاحب کی بہتر (۷۲) کتابوں میں صرف دو تین آیتیں نظر آئی ہیں وہ بھی بقول ان کے مبلغ علم کا اندازہ لگانے کے لئے ناکافی ہیں۔ اگر وہ آنکھیں کھول کر دیکھتے تو صفحہ ۷۱ کے ذیل میں ہی جو حاشیہ ہے اس میں اوپر کی تین آیتیں زیر بحث لا کر ان سے انسانی فطرت کی حقیقت پر قرآن شریف کی رو سے روشنی ڈالی گئی ہے۔ پھر اس کے بعد سورہ نور کی آیت اللہ نُور السَّمَوَاتِ وَالْأَرْضِ کی لطیف تفسیر پیش کی گئی ہے اور مثلاً نُورِهِ كَمِشْكَاةٍ کی حقیقت کو آنحضرت ﷺ کے وجود کے ذریعہ ثابت کیا ہے یہ مضمون بھی طالبان بصیرت کے لئے پر از معرفت ہے۔

اسی طرح خود براہین احمدیہ میں بیسوں آیات کی تفسیر موجود ہے صفحہ ۴۷۷ پر توحید کے بارہ میں وید کی شرتیوں کے مقابلہ میں جن میں شرک کی تعلیم دی گئی ہے آیات قرآنیہ سے توحید الہی کا مضمون بیان کیا گیا ہے۔

پس برق صاحب کی یہ کس قدر تنگ دلی ہے کہ بجائے اس کے کہ ان کا دل شکر یہ کے جذبات سے بھر ہوتا کہ ایک مرد مجاہد نے مرزا غلام احمد صاحب قادیانی کے وجود میں اسلام کی بے نظیر مدافعت کر کے ایک عظیم الشان خدمت سرانجام دی۔ اور اسلام کی لاج رکھ لی ہے۔ وہ الٹا آپ کو کوس رہے ہیں کہ آپ کی کتابوں میں کوئی علم قرآن موجود نہیں۔ اور اپنی کتاب کا نام حرفِ محرمانہ رکھتے ہیں جو دراصل حرفِ مجرمانہ کہلانے کی مستحق ہے۔

ترجمہ و تفسیر پر اعتراضات کے جوابات

اول :- برق صاحب لکھتے ہیں کہ قرآن میں بار بار ارشاد ہوا ہے کہ اللہ کسی ایک جہت میں مقید نہیں بلکہ اَيْنَمَا تُوَلُّوْا فَتَمَّ وَجْهُ اللّٰهِ۔ (البقرہ: ۱۱۶) (تم جدھر بھی منہ پھیرو گے اللہ کو سامنے پاؤ گے)۔ لیکن جناب مرزا صاحب اسی آیت کا ترجمہ یوں فرماتے ہیں۔ ”جدھر تیرا منہ خدا کا اسی طرف منہ ہے۔“ (تبلیغ رسالت جلد ششم صفحہ ۴۹) برق صاحب کا اعتراض یہ ہے کہ اس ترجمہ سے خدا تعالیٰ کی توہین کا پہلو نکلتا ہے کہ تو جدھر منہ پھیرے خدا بھی ادھر منہ پھیر لیتا ہے۔

اور دوسرا اعتراض

تو لو اجمع کا صیغہ ہے اور مرزا صاحب اسے واحد بنا کر معنی کرتے ہیں۔
(حرف محرمانہ صفحہ ۲۳۷)

الجواب

بے شک ”اَيْنَمَا تُوَلُّوْا فَتَمَّ وَجْهُ اللّٰهِ“ قرآن شریف کی ایک آیت ہے اور یہ بھی درست ہے کہ اس سے یہ استنباط ہوتا ہے کہ خدا تعالیٰ کسی جہت میں مقید نہیں۔ مگر اس سے بڑھ کر بھی کئی اور امور اس وحی الہی سے مستنبط ہوتے ہیں۔ اگر اس آیت کا یہ لفظی ترجمہ کیا جائے کہ تم لوگ (مومنین) جدھر منہ پھیرو پس اسی طرف اللہ کا منہ ہے۔ تو برق صاحب کو اس لفظی ترجمہ پر کوئی اعتراض کا حق نہیں ہو سکتا۔ برق صاحب کے ترجمہ میں ”اللہ کو سامنے پاؤ گے“ کے الفاظ میں فَتَمَّ وَجْهُ اللّٰهِ کی صرف ایک تفسیر بیان ہوئی ہے۔ مگر یہ ترجمہ نہیں ہے لفظی ترجمہ ملاحظہ ہو اَيْنَمَا۔ جدھر۔ تُوَلُّوْا۔ تم منہ پھیرو۔ ف۔ پس۔ ثُمَّ۔ اسی جگہ یا اسی طرف۔ وَجْہ۔ چہرہ یا منہ اللہ اللہ تعالیٰ۔ پس لفظی ترجمہ یہ ہوا کہ تم مومنین جدھر منہ پھیرو گے اسی طرف خدا کا

منہ ہے اور جو کسی کے سامنے ہو کیا اس کے متعلق یہ کہنا کہ اس کا منہ اس کی طرف ہے غلط ہوگا؟

برق صاحب نے جس امر پر اعتراض کیا ہے وہ دراصل آیت قرآنیہ نہیں بلکہ تبلیغ رسالت کی محولہ عبارت کو پڑھنے سے ہر شخص اس نتیجہ پر پہنچتا ہے کہ یہ عبارت حضرت اقدسؑ پر ایک خاص سیاق میں بطور الہام نازل ہوئی ہے۔ اور اس کے سیاق میں یہ الہام ہے ”مَا كَانَ اللَّهُ لِيُعَذِّبَهُمْ وَأَنْتَ فِيهِمْ“ اور اس سے ملحق یہ الہام ہوا ہے۔ ”إِنَّمَا تُولُوا فَتَمَّ وَجْهُ اللَّهِ“ اور اس الہام کے پہلے حصہ میں آپؐ نے سلطنت برطانیہ کے متعلق ایک پیشگوئی بتائی ہے۔ کہ میری موجودگی میں اس پر عذاب نہیں آئے گا۔ اور ”إِنَّمَا تُولُوا فَتَمَّ وَجْهُ اللَّهِ“ کی یہ تفسیر بیان فرمائی ہے کہ گورنمنٹ کے اقبال اور شوکت میں تیرے وجود اور تیری دعا کا اثر ہے۔ اور اس کی فتوحات تیرے سبب سے ہیں۔ کیونکہ جدھر تیرا منہ ادھر خدا کا منہ ہے۔ صاف ہے کہ حضرت اقدسؑ نے اپنے الہام کو اپنے اوپر چسپاں کرتے ہوئے اس جگہ اس کی تشریح بیان فرمائی ہے۔ الہام میں بیشک تُولُوا جمع کا صیغہ ہے اور اس میں ذکر جماعت احمدیہ اور اس کے بانی کا ہے۔ چونکہ اس موقع پر حضرت اقدسؑ کو صرف اپنا تعلق گورنمنٹ سے بتانا تھا۔ کہ آپ باغی نہیں بلکہ اس پُر امن سلطنت کے ظلِّ حمایت میں خوش ہیں اور اس کے لئے اپنے الہام کے مطابق دعائیں مشغول ہیں لہذا ”جدھر تیرا منہ ادھر خدا کا منہ ہے۔“ سے مراد یہ ہوئی کہ آپ کی دعائیں خصوصیت سے سنی جاتی ہیں۔ اور قرآن کی آیت کا بھی صرف یہی مفہوم نہیں کہ خدا تعالیٰ کسی جہت میں مقید نہیں بلکہ اس سے بڑھ کر اس کا مطلب یہ بھی ہے کہ مومن جدھر بھی متوجہ ہوں گے خدا انہیں کامیابی دے گا۔ خدا کا منہ ادھر ہونے سے مراد یہ ہے کہ خدا تعالیٰ ان کی دعاؤں کو سنے گا۔ اور انہیں فتوحات دے گا۔ اور ان کی تائید و نصرت فرمائے گا۔

برق صاحب نے اس کا صرف ایک پہلو ہی سمجھا ہے کہ خدا کسی ایک جہت میں مقید نہیں۔ اس کا نام تفسیر دانی نہیں پھر جدھر تمہارا منہ خدا کا منہ اسی طرف ہے میں خدا تعالیٰ کی توہین کا کوئی پہلو نہیں نکلتا۔ اگر اس میں توہین کا کوئی پہلو ہوتا تو پھر خدا تعالیٰ تَعَالٰی وَجْهَ اللّٰہ کے الفاظ استعمال ہی نہ کرتا۔ جن کا لفظی ترجمہ یہ ہے کہ اسی طرف خدا کا منہ ہے۔ اس میں تو مومنوں کو امید دلائی گئی ہے کہ جدھر وہ متوجہ ہوں گے ادھر خدا متوجہ ہو کر انہیں فتوحات دے گا۔ اس میں خدا تعالیٰ کی تحقیر کا کوئی پہلو نہیں نکلتا بلکہ اس کی عظمت کا پہلو نمایاں ہے کہ مومن اس کی مدد کو پائیں گے۔ اور اس کی مدد سے ان کے سب کام بن جائیں گے۔ بشرطیکہ وہ خدا کی طرف متوجہ ہوں اور دعاؤں میں لگے رہیں اور کامیابیوں کی راہوں پر گامزن رہیں۔ جمع کے صیغہ سے واحد کے لئے استنباط یا واحد کے خطاب کو جمع کے لئے سمجھنا کس فقہ کی رو سے ناجائز ہے۔ جب ایک آیت ایک جماعت کے حق میں ہو تو وہ اس جماعت کے بانی کے حق میں تو بدرجہ اولیٰ ہوگی اس لئے بانی سلسلہ یا جماعت اگر کسی وقت اس الہام کو اپنی ذات پر چسپاں کر کے دکھائے تو یہ امر جائز ہوگا۔ اور ہرگز قابل اعتراض نہیں ہوگا۔ کیونکہ خدا تعالیٰ کی تائید و نصرت کو جماعت کے شامل حال قرار دیا گیا ہو۔ تو وہ تائید و نصرت بانی سلسلہ کے لئے بدرجہ اولیٰ ہوگی۔ کیا اَنْتُمْ اَلَا عَلَوْنَ اِنْ كُنْتُمْ مُّؤْمِنِينَ (ال عمران: ۱۴۰) سے یہ استنباط جائز نہیں کہ خدا تعالیٰ یہ پیشگوئی فرما رہا ہے کہ نبی کریم ﷺ اپنے دشمنوں پر غالب آئیں گے۔ حالانکہ آیت میں سب جمع کے صیغہ استعمال ہوئے ہیں۔

اعتراض دوم

برق صاحب لکھتے ہیں :-

”قرآن کریم میں حضور علیہ السلام کے کئی غزوات کا ذکر موجود ہے۔“

(حرف محرمانہ صفحہ ۲۳۶)

اس کے بعد آپ نے جنگ بدر سے متعلقہ آیت پیش کی ہے۔ اور پھر یہ آیت پیش کی ہے کہ خدا نے بہت سے میدانوں میں تمہاری مدد کی ہے اور اس سلسلہ میں جنگ حنین کا ذکر کیا ہے اس کے بعد جنگ احزاب۔ سے تعلق رکھنے والی آیت درج کی ہے اور پھر لکھا ہے۔

”اسی طرح باقی جنگوں کی تفصیل بھی قرآن میں درج ہے۔ لیکن ہماری حیرت کی انتہا نہیں رہتی جب جناب مرزا صاحب کا یہ قول پڑھتے ہیں۔“
 ”آنحضرت ﷺ کا بعد بعثت دس سال تک مکہ میں رہنا اور پھر وہ تمام لڑائیاں ہونا جن کا قرآن کریم میں نام و نشان نہیں۔“

(حوالہ شہادت القرآن صفحہ ۴ حرف مخرمانہ صفحہ ۲۳۸)

الجواب

اس اعتراض میں برق صاحب نے سراسر کج فہمی سے کام لیا ہے۔ ان کو یہ اعتراض اس لئے سوجھا ہے کہ ان کے خیال میں ”اسی طرح باقی جنگوں کی تفصیل بھی قرآن میں درج ہے۔“ اس غلط خیال کو صحیح سمجھتے ہوئے وہ حیران ہیں کہ قرآن مجید میں باقی غزوات کا ذکر موجود ہونے کے باوجود حضرت مرزا صاحب نے یہ فقرہ کیوں لکھ دیا۔ ”پھر وہ تمام لڑائیاں ہونا جن کا قرآن کریم میں نام و نشان نہیں۔“ برق صاحب کا دعویٰ یہ ہے کہ انہوں نے اس کتاب میں کوئی عبارت قطع و برید کر کے یا اس کا مفہوم گھاڑ کر پیش نہیں کی۔ لیکن حقیقت یہ ہے کہ انہوں نے متعدد مقامات پر دیانت کا خون کیا ہے۔ چنانچہ یہ عبارت بھی انہوں نے سیاق سے قطع کر کے پیش کی ہے اس عبارت میں تمام لڑائیوں سے مراد دو لڑائیاں ہیں جن کا ذکر قرآن مجید میں موجود نہیں بلکہ ان کا ذکر صرف حدیثوں میں ملتا ہے جس جگہ سے یہ عبارت برق صاحب نے لی ہے اس جگہ حضرت اقدس حدیثوں کی اہمیت بیان فرما رہے ہیں۔ میں آگے اور پیچھے کی

عبارت مع محولہ عبارت اس جگہ درج کر دیتا ہوں تاکہ ناظرین کرام برق صاحب کی دیانت کا اندازہ لگا سکیں۔

حضرت اقدس تحریر فرماتے ہیں :-

”علاوہ اس کے اسلامی تاریخ کا مبداء اور منبع یہی احادیث ہی ہیں اگر احادیث کے بیان پر بھروسہ نہ کیا جائے تو پھر ہمیں اس بات کو بھی یقینی طور پر نہیں ماننا چاہیے کہ درحقیقت حضرت ابو بکرؓ، اور حضرت عمرؓ اور حضرت عثمانؓ اور حضرت علیؓ آنحضرت ﷺ کے صحابہ تھے جن کو بعد وفات آنحضرت ﷺ اسی ترتیب سے خلافت ملی۔ اور اسی ترتیب سے ان کی موت بھی ہوئی کیونکہ اگر احادیث کے بیان پر اعتبار نہ کیا جاوے تو کوئی وجہ نہیں کہ ان بزرگوں کے وجود کو یقینی کہہ سکیں اور اس صورت میں ممکن ہو گا کہ تمام نام فرضی ہوں۔ اور دراصل نہ کوئی ابو بکر گذرا ہو نہ عمر نہ عثمان نہ علی کیونکہ بقول میاں عطاء محمد معترض یہ سب احادیث احاد ہیں اور قرآن میں ان ناموں کا کہیں ذکر نہیں پھر بموجب اس اصول کے کیونکر تسلیم کی جائیں۔ ایسا ہی آنحضرت ﷺ کے والد کا نام عبد اللہ اور والدہ کا نام آمنہ اور دادا کا نام عبد المطلب ہونا اور پھر آنحضرت ﷺ کی بیویوں میں سے ایک کا نام خدیجہؓ ایک کا نام عائشہؓ اور ایک کا نام حفصہؓ ہونا اور دایہ کا نام حلیمہؓ ہونا اور غار حراء میں جا کر آنحضرت ﷺ کا عبادت کرنا اور بعض صحابہؓ کا حبشہ کی طرف ہجرت کرنا اور آنحضرت ﷺ کا بعد بعثت دس سال تک مکہ میں رہنا اور پھر وہ تمام لڑائیاں ہونا جن کا قرآن کریم میں نام و نشان نہیں اور صرف حدیث سے یہ تمام امور ثابت ہوتے ہیں تو کیا ان تمام واقعات سے اس بناء پر انکار کر دیا جائے کہ احادیث کچھ چیز نہیں۔“ الخ (شہادۃ القرآن صفحہ ۳، ۴)

اس سیاق سے ظاہر ہے کہ اس جگہ صرف ان لڑائیوں اور واقعات کا ذکر ہے جن کی تفصیل قرآن مجید میں موجود نہیں اور ان کی تفصیل کا علم بلکہ ان کے ناموں

کا ذکر بھی احادیث سے معلوم ہوتا ہے اور یہ بتانا مقصود ہے کہ احادیث کچھ کم اہمیت رکھنے والی شے نہیں کیونکہ احادیث کا انکار کرنے سے اسلام کی بہت سی عظیم الشان تاریخ ہاتھ سے جاتی رہے گی۔

چونکہ برق صاحب دراصل منکر حدیث ہیں اس لئے وہ یہ خیال کرتے ہیں کہ جو جنگیں آنحضرت ﷺ کے زمانہ میں ہوئیں۔ ان سب کی تفصیل قرآن کریم میں درج ہے۔ یعنی اتنی ہی جنگیں ہوئی ہیں جن کا ذکر قرآن مجید میں ہوا۔ گویا ان کے نزدیک آنحضرت ﷺ کے زمانہ میں صرف وہی تین چار جنگیں ہوئیں ہیں جن کا ذکر کیا ان کی کچھ تفصیل قرآن کریم میں بیان ہوئی ہے۔ اب ہر اہل علم اس سے برق صاحب کے اعتراض کی رکاکت آسانی سے سمجھ سکتا ہے۔ ہمیں ان کے جواب کے لئے زیادہ تفصیل میں جانے کی ضرورت نہیں۔

اب جناب برق صاحب فرمائیں کہ انہوں نے جو یہ دعویٰ کیا تھا کہ وہ فشاۓ متکلم کو نظر انداز کر کے کوئی عبارت پیش نہیں کر رہے وہ خود ہی اس موقع پر دیکھ لیں کہ وہ اپنے اس دعویٰ میں کہاں تک سچے ہیں۔ ہم خود ان سے ہی داد خواہ ہیں۔

ایک اور اعتراض

ایک اور اعتراض بلا نمبر کیا گیا ہے برق صاحب آیت قرآنیہ

”إِنَّمَا تُوْعَدُونَ لَوَاقِعُ۔ فَإِذَا النُّجُومُ طُمِسَتْ وَ إِذَا السَّمَاءُ فُرِجَتْ وَ إِذَا الْجِبَالُ نُسِفَتْ وَ إِذَا الرُّسُلُ أَقْبَتْ لِأَيِّ يَوْمٍ أُحِلَّتْ لِيَوْمِ الْفَصْلِ۔“ (المرسلات: ۸ تا ۱۴)

پیش کر کے لکھتے ہیں یہ آیات قیامت کے ذکر سے شروع ہو کر قیامت پر ہی ختم ہوتی ہیں۔ درمیان میں علامات قیامت کا ذکر ہے جن میں ایک یہ ہے کہ اس روز انبیاء ایک خاص وقت پہ میدان محشر میں حاضر ہوں گے اور ان کے مقدمات پر غور ہوگا۔ لیکن جناب مرزا صاحب وَ إِذَا الرُّسُلُ أَقْبَتْ۔ کا ترجمہ یہ فرماتے ہیں اور جب رسول وقت

مقررہ پر لائے جائیں گے۔ اور یہ اشارہ دراصل مسیح موعود کے آنے کی طرف ہے۔
(شہادۃ القرآن صفحہ ۲۴)

اس پر برق صاحب لکھتے ہیں :-

”مسیح موعود کی طرف اشارہ کیسے ہو سکتا ہے جب کہ الرسل جمع ہے اور مسیح موعود کا دعویٰ یہ ہے کہ امت محمدیہ میں صرف ایک رسول پیدا ہوا۔“

(حرف محرمانہ صفحہ ۲۴۰)

الجواب

اس آیت کی تفسیر میں برق صاحب کو اتنا تو مسلم ہے کہ اِذَا الرُّسُلُ أَقْبَتُ قیامت کی علامات میں سے ہے۔ مگر ایسا کہنے کے بعد پھر اس کو حشر کے دن پر لگا دیتے ہیں۔ ان کی یہ بات ہماری سمجھ میں نہیں آئی۔ کیونکہ علامات قیامت ان امور کو قرار دیا جاتا ہے جو قیامت سے پہلے ظاہر ہونے والی ہوں نہ کہ قیامت کے دن۔ پس فرق صرف اتنا رہ گیا کہ حضرت مسیح موعود اس آیت کو واقعی قیامت کی علامت سمجھتے ہیں۔ اور برق صاحب اسے قیامت کی علامات قرار دینے کے باوجود بلاوجہ حشر پر چسپاں کر رہے ہیں۔ لہذا اگر ان پر واحد کیلئے جمع کے استعمال کا مسئلہ حل ہو جائے۔ تو پھر انہیں اس آیت کے مسیح موعود سے متعلق ہونے میں کوئی اعتراض نہیں ہونا چاہیے۔ سو واضح ہو کہ واحد و جمع کا مسئلہ اس جگہ شہادۃ القرآن میں خود حضرت مسیح موعود نے حل فرمادیا ہے۔

چنانچہ برق صاحب کی پیش کردہ عبارت سے آگے حضرت اقدس تحریر فرماتے ہیں :-

”یاد رہے کہ کلام اللہ میں رسل کا لفظ واحد پر بھی اطلاق پاتا ہے اور غیر رسول

پر بھی اطلاق پاتا ہے۔ اور یہ میں کئی دفعہ بیان کر چکا ہوں کہ اکثر قرآن کریم کی آیات کئی وجوہ کی جامع ہیں جیسا کہ یہ احادیث سے ثابت ہے کہ قرآن کریم کے لئے ظاہر بھی ہے اور باطن بھی۔ پس اگر رسول قیامت کے میدان میں بھی شہادت کے لئے جمع ہوں تو اماناً و صدقناً لیکن اس مقام میں جو آخری زمانہ کی اکثر علامات بیان فرما کر پھر آخر پر یہ بھی فرمادیا کہ اس وقت رسول وقت مقرر پر لائے جائیں گے تو قرآن پینہ صاف طور پر شہادت دے رہے ہیں کہ اس ظلمت کے کمال کے بعد خدا تعالیٰ کسی اپنے مرسل کو بھیجے گا۔ تا مختلف قوموں کا فیصلہ ہو چونکہ قرآن شریف سے ثابت ہو چکا ہے کہ وہ ظلمت عیسائیوں کی طرف سے ہوگی۔ تو ایسا مامور من اللہ بلاشبہ انہی کی دعوت کے لئے اور انہی کے فیصلہ کے لئے آئیگا پس اسی مناسبت سے اس کا نام عیسیٰ رکھا گیا۔“

(شہادۃ القرآن صفحہ ۲۴)

برق صاحب نے جب یہ مضمون پڑھا ہے تو پھر انہیں اگر رسل کے معنی پر اعتراض تھا تو انہیں ہم سے صرف یہ سوال کرنا چاہیے تھا کہ کلام اللہ میں رسل کا لفظ واحد کے لئے کہاں استعمال ہوا ہے؟ یہ سوال کرنے میں وہ حق جانب قرار دئے جاسکتے تھے۔ سو واضح ہو کہ برق صاحب سورۃ الشعراء کا مطالعہ کر کے دیکھیں جس میں مندرجہ ذیل آیات موجود ہیں :-

۱:- كَذَّبَتْ قَوْمُ نُوحٍ الْمُرْسَلِينَ إِذْ قَالَ لَهُمْ أَخُوهُمْ نُوحٌ أَلَا تَتَّقُونَ إِنِّي لَكُمْ رَسُولٌ أَمِينٌ۔ (۱۰۶ تا ۱۰۸)

۲:- كَذَّبَتْ عَادُ الْمُرْسَلِينَ إِذْ قَالَ لَهُمْ أَخُوهُمْ هُودٌ أَلَا تَتَّقُونَ إِنِّي لَكُمْ رَسُولٌ أَمِينٌ۔ (۱۲۳ تا ۱۲۶)

۳:- كَذَّبَتْ ثَمُودُ الْمُرْسَلِينَ إِذْ قَالَ لَهُمْ أَخُوهُمْ صَالِحٌ أَلَا تَتَّقُونَ إِنِّي لَكُمْ رَسُولٌ أَمِينٌ۔ (۱۳۲ تا ۱۳۴)

۴:- كَذَّبَتْ قَوْمُ لُوطٍ الْمُرْسَلِينَ اِذْ قَالَ لَهُمْ اٰخُوهُمْ لُوطُ اَلَا تَتَّقُوْنَ اِنِّیْ لَكُمْ رَسُوْلٌ اٰمِیْنٌ۔ (۱۶۱ تا ۱۶۳)

۵:- كَذَّبَتْ اَصْحَابُ النَّيْكََةِ الْمُرْسَلِينَ اِذْ قَالَ لَهُمْ شُعَيْبٌ اَلَا تَتَّقُوْنَ اِنِّیْ لَكُمْ رَسُوْلٌ اٰمِیْنٌ۔ (۱۷۷ تا ۱۷۹)

ان آیات سے ظاہر ہے کہ حضرت نوح، حضرت ہود، حضرت صالح، حضرت لوط اور حضرت شعیب علیہم السلام کے منکرین کو صرف ایک ایک رسول کے انکار پر المرسلین کا انکار کرنے والے قرار دیا گیا ہے۔ اس کی وجہ یہ ہے کہ اپنے زمانہ میں ان میں سے ہر ایک رسول اپنے سے پہلے رسولوں کا قائم مقام تھا اس لئے اس کے انکار کو صرف ایک رسول کا انکار قرار نہیں دیا گیا۔ بلکہ تمام رسولوں کا انکار قرار دیا ہے۔ اسی طرح آیت زیر بحث اِذَا الرُّسُلُ اُفْتَتِ میں مسیح موعودؑ کو آنحضرت ﷺ کے بروز کامل ہونے کی وجہ سے الرسل کا قائم مقام قرار دیا گیا ہے۔ کیونکہ رسول کریم ﷺ تمام انبیاء کے کمالات کے جامع تھے اسی لئے آپ کو خاتم النبیین قرار دیا گیا۔ جس کے مفہوم کا ایک پہلو یہ ہے کہ آنحضرت ﷺ میں انبیاء کے تمام کمالات موجود تھے اور اس ایک نبی کی آمد تمام نبیوں کی آمد کے مترادف تھی۔ چونکہ مسیح موعودؑ آنحضرت ﷺ کا خلیفہ ہے اور امتی رسول بھی اس لئے اس کو اِذَا الرُّسُلُ اُفْتَتِ میں تمام رسولوں کا قائم مقام قرار دیا گیا ہے۔ کیونکہ جس عظیم الشان نبی کے ماتحت وہ امتی رسول ہے وہ تمام انبیاء کے کمالات کے جامع اور ان کے قائم مقام اور سردار ہیں۔ اور یہ ان کا مظہر ہے۔

(اللهم صلي على محمد و على آل محمد فتدبر ولا تكن من المكابرين)

اعتراض سوم

برق صاحب لکھتے ہیں کہ :-

”علامات قیامت میں سے ایک علامت نفخ صور ہے وَنُفِخَ فِي الصُّورِ
فَصَعَقَ مَنْ فِي السَّمَوَاتِ وَمَنْ فِي الْأَرْضِ إِلَّا مَاشَاءَ اللَّهُ ثُمَّ نُفِخَ فِيهِ أُخْرَىٰ فَإِذَا
هُمْ قِيَامٌ يَنْظُرُونَ۔“ (الزمر: ۶۹)

اس کا ترجمہ برق صاحب یہ لکھتے ہیں کہ :-

”جب وہ قرنا پھونکی جائے گی تو ساکنان ارض و سماء کی چیخیں نکل جائیں گی
إِلَّا مَاشَاءَ اللَّهِ اور جب دوسری مرتبہ پھونکی جائے گی تو لوگ قبروں سے نکل کر ادھر
ادھر دیکھنے لگیں گے۔“

پھر لکھتے ہیں کہ اس آیت کے متعلق مرزا صاحب کا ارشاد یہ ہے کہ :-
”قرنا سے مراد مسیح موعود ہے۔“ (شہادۃ القرآن صفحہ ۲۵)

آگے لکھتے ہیں :-

”بہت اچھا مسیح موعود سہی پہلی پھونک پر اہل زمین و آسمان کے چیخ اٹھنے اور
دوسرے پر مردوں کے جی اٹھنے سے کیا مراد ہے؟“

اس کی تشریح کرتے ہوئے لکھتے ہیں (یعنی حضرت مرزا صاحب) کہ :-

”آخری دنوں میں سو زمانے آئیں گے ایک ضلالت کا زمانہ اور اس میں ہر
ایک زمینی اور آسمانی یعنی شقی اور سعید پر غفلت سی طاری ہو جائے گی۔ پھر دوسرا زمانہ
ہدایت کا آئے گا۔ پس ناگہ لوگ کھڑے ہو جائیں گے۔“ (شہادۃ القرآن صفحہ ۲۶)

اس اقتباس کے درمیان برق صاحب خطوط وحدانیہ کے درمیان یہ نوٹ دیتے ہیں :-
”لیکن قرآن کے الفاظ یہ ہیں کہ پہلی پھونک پر اہل زمین و آسمان کی فریادیں
نکل جائیں گی۔ اور آپ فرماتے ہیں کہ غفلت سی طاری ہوگی یہ غفلت اور چیخ کا آپس
میں کیا تعلق؟ غفلت میں تو نیند آتی ہے نہ کہ چیخیں نکلتی ہیں۔“

(حرف محرمانہ صفحہ ۲۴۱)

برق صاحب کا اعتراض ان آخری الفاظ سے واضح ہے کہ آپ کو صرف لفظ صَعَق کے معنوں پر اعتراض ہے۔ برق صاحب کے نزدیک اس کے معنی ہیں ان کی چھین نکل جائیں گی۔ یا فریادیں نکل جائیں گی۔ اور حضرت مسیح موعودؑ نے اس کے معنی کئے ہیں کہ ان پر غفلت طاری ہو جائے گی اس میں شک نہیں کہ صَعَق کے معنی اِشْتَدَّ صَوْتُهُ بھی ہیں جیسے صَعَقَ الرَّعْدُ یعنی جلی کڑکی مگر اس کے معنی غُشِيَ کے بھی ہیں چنانچہ صَعَقَ کے معنی اَلْمَغْشَى عَلَيْهِ لغت میں کئے گئے ہیں۔ اور قرآن کریم میں ایک دوسرے مقام پر خَرَّ مُوسَى صَعِقًا (اعراف: ۱۴۴) میں یہوشی کے معنوں میں ہی یہ لفظ استعمال ہوا ہے کہ موسیٰ بے ہوش ہو کر گر گئے۔ اور غفلت بے ہوشی کو لازم ہے۔ پس صَعَق کا لفظ اس آیت میں غفلت کے معنوں میں لینا جائز ہوا۔ اور اگر غور سے دیکھا جائے تو برق صاحب کے یہ معنی کہ زمین و آسمان کی فریادیں نکل جائیں گی منافی غفلت نہیں بلکہ بدحواسی پر دال ہیں۔ جو غفلت کا نتیجہ بھی ہو سکتی ہے۔

پس معنوں میں ایک چھوٹے سے اختلاف پر غور کئے بغیر برق صاحب کا معترض ہو جانا ان کے عدم تفکر اور جلد بازی کی دلیل ہے۔ دراصل تو ان کو اس آیت کی اس تفسیر پر اعتراض کرنے کا کوئی حق ہی نہ تھا۔ کیونکہ حضرت مسیح موعودؑ نے اس جگہ صاف لکھا ہے :-

”یہ آیتیں ذوالوجہ ہیں قیامت سے بھی تعلق رکھتی ہیں اور اس عالم سے بھی جیسا کہ آیت اَعْلَمُوا اِنَّ اللّٰهَ يُحْيِي الْاَرْضَ بَعْدَ مَوْتِهَا (الحج: ۱۸) اور جیسا کہ آیت فَسَالَتْ اَوْدِيَةً بِقَدَرِهَا۔“ (الرعد: ۱۸) (شہادۃ القرآن صفحہ ۲۵)

بات دراصل یہ ہے کہ وہ آیات جو قیامت کبریٰ سے تعلق رکھتی ہیں ان میں سے کئی آیات ذوالوجہ ہیں۔ اور ان کا تعلق قیامت صغریٰ سے بھی ہے ایک مامور من

اللہ کا ظہور بھی ایک قسم کی قیامت ہوتا ہے۔ جس میں زوحانی مردوں اور مدہوشوں کو نئی زندگی ملتی ہے۔ پس حضرت مسیح موعودؑ کی اس تفسیر کے ذکر میں بیان کردہ معارف کی قدر وہی شخص کر سکتا ہے۔ جو قرآن کے ظاہر کے علاوہ اس کے بطن کا بھی قائل ہو۔ برق صاحب غالباً قرآن کریم کو صرف ظاہر میں منحصر سمجھتے ہیں۔ سو یہ قرآن مجید کے متعلق ان کی اپنی کوتاہ فہمی ہے۔

حضرت اقدس کا فہم قرآن برق صاحب کی ایسی نکتہ چینی سے اپنی شان میں

بہت بلند ہے۔

چو بشنوی سخن اہل لیگو کہ خطا است

سخن شناس نہ دلبر اخطا بخا است

اعتراض چہارم

آیت ”مَنَاعٍ لِلْخَيْرِ مُعْتَدٍ اَنِّمْ عَتَلٍ بَعْدَ ذَالِكَ زَنِيمٌ“ (القلم: ۱۳، ۱۴)

کا ترجمہ ازالہ اوہام جلد اول صفحہ ۱۶ طبع اول سے برق صاحب یوں نقل کرتے ہیں :-
”نیکی کی راہوں سے روکنے والا زنا کار اور بایں ہمہ نہایت درجہ کا بد خلق اور

سب عیبوں کے بعد ولد الزنا بھی ہے۔“

پھر برق صاحب اس کے متعلق لکھتے ہیں :-

آپ نے اِثْم کے معنی زنا کار اور زَنِيم کے معنی ولد الزنا کئے ہیں سوال پیدا ہوتا ہے کیا قرآن کا مصنف یعنی اللہ اس طرح کی شستہ زبان استعمال کیا کرتا تھا۔ اور کیا کوئی مذہب انسان اس انداز گفتگو کی برداشت کر سکتا ہے..... اِنَّ بَعْضَ الظَّنِّ اَنَّمْ یہ قرآن کی آیت ہے کیا آپ اس کی تفسیر یہ کریں گے کہ بعض ظن زنا ہیں اور پھر الزنیم کے متعلق لکھا ہے کہ اس کے معنی لعین اور الدعی (متبنی) (اللاحق بقوم لیس

(حرف محرمانہ صفحہ ۲۴۳)

مِنْهُمْ وَلَهُمْ يَحْتَاجُونَ اِلَيْهِ هِيَ۔

پھر برق صاحب نے آخر میں لکھا ہے کہ :-

کہ یہ ہیں زینم واثیم کے معانی لغایت عرب میں نہ جانے یہ زنا کار اور ولد الزنا کے مفہام آپ نے کہاں سے لئے ؟
(حرف مخرمانہ صفحہ ۲۴۳)

الجواب

اس عبارت میں دو اعتراض ہیں ایک زبان کی شغلی کے متعلق اور دوسرا اعتراض معتداثیم اور زینم کے معنی کے متعلق۔ زنا، زانی اور زانیہ کے الفاظ جب قرآن کریم میں موجود ہیں جیسا کہ اللہ تعالیٰ فرماتا ہے۔ لَا تَقْرَبُوا الزَّانِيَ۔ نیز فرمایا الزَّانِي لَا يَنْكِحُ الْأَزْوَاجَ أَوْ مُشْرِكَةً۔ پھر مومنوں کی شان میں فرمایا ہے کہ وَلَا يَزْنُونَ کہ وہ زنا کار نہیں ہوتے۔

حقیقت یہ ہے کہ ان الفاظ کا قرآن کریم میں استعمال بطور دشنام نہیں ہوا بلکہ حقیقت کے اظہار کے لئے ہے۔ اس لئے انہیں شغلی بیان کے خلاف قرار نہیں دیا جاسکتا۔ لہذا اگر حقیقت کے اظہار کے لئے قرآن مجید کے ترجمہ میں زنا کار اور ولد الزنا کے الفاظ بیان ہوں تو ان کا استعمال بھی شغلی کے خلاف نہیں ہوگا۔

دوسرے اعتراض کے متعلق ہمارا جواب یہ ہے کہ حضرت بانی سلسلہ احمدیہ نے زیر بحث آیت کا لفظی ترجمہ نہیں کیا بلکہ تفسیری ترجمہ تحریر فرمایا ہے۔ برق صاحب کو یہ غلطی لگی ہے کہ حضرت اقدس نے لفظ ااثیم کے معنی زنا کار کئے ہیں۔ وہ ذرا آنکھیں کھول کر ترجمہ ملاحظہ کریں تو انہیں معلوم ہو گا اس جگہ معتداثیم کے دونوں لفظوں کا اکٹھا تفسیری ترجمہ زنا کار کیا گیا ہے نہ کہ خالی ااثیم کے لفظ کا ترجمہ۔ وہ دیکھ سکتے ہیں کہ اس ترجمہ میں لفظ معتدا کے کوئی الگ معنی نہیں کئے گئے۔ چنانچہ اس جگہ مناعٍ لِلْخَيْرِ کے معنی کئے گئے ہیں۔ نیکی کی راہوں سے روکنے والا اور معتداثیم کا ترجمہ کیا گیا ہے زنا کار اور اگلے لفظ عَتْلُ کا ترجمہ کیا گیا ہے۔ نہایت درجہ بد خلق اور

آخری الفاظ بَعْدَ ذَٰلِكَ زَيْنِم کا ترجمہ کیا گیا ہے۔ اور سب عیبوں کے بعد ولد الزنا بھی۔ ترجمہ کی اس ترتیب سے صاف ظاہر ہو رہا ہے کہ اس میں معتدِ اِثِم کا ترجمہ زنا کار کیا گیا ہے اِثِم کے معنی گناہ گار اور معتد کے معنی حد سے بڑھنے والا۔ اور حد سے بڑھنے والے گناہ گار کے تفسیری معنی آپ نے زنا کار بیان فرمائے ہیں۔ اور اس میں کوئی شک نہیں کہ قرآنی تعلیم کے مطابق زنا کا فعل گناہ کے ارتکاب میں حد سے بڑھنا ہی ہے۔

برق صاحب نے زینم کے ترجمہ پر اس کے لغوی معنوں کے لحاظ سے اعتراض کیا ہے۔ اور اس کے معنی ازروئے لغت الدعٰی اللّٰحِقُ يَقُوْمُ لَيْسَ مِنْهُمْ لکھ کر اس جگہ یہ دعویٰ کیا ہے کہ زینم کا ترجمہ ولد الزنا درست نہیں۔ غالباً برق صاحب نے اپنی تحقیق میں عربی زبان کی ”المنجد“ جیسی چھوٹی سی لغت کی کتاب ہی سامنے رکھی ہے۔ کاش وہ حضرت اقدس کے ترجمہ پر اعتراض کرنے سے پہلے عربی لغت کی بڑی کتابوں سے بھی اس لفظ کے متعلق تحقیق کر لیتے۔ تا انہیں وہ شرمندگی نہ اٹھانی پڑتی۔ جواب ہماری تحقیقات کو سننے کے بعد اٹھانی پڑے گی۔

محترم برق صاحب! واضح ہو کہ عربی لغت کی کتاب لسان العرب میں جو کئی ضخیم جلدوں میں مصر میں شائع ہوئی ہے۔ زینم کے لفظ کے ماتحت یہ بھی لکھا ہے۔

”وَالزَّيْنِمُ وَلَدٌ لِّلْعِيْهَرَةِ“

کہ زینم کے معنی ہیں زانیہ عورت کا لڑکا۔

اسی کتاب میں لفظ عہر کے تحت لکھا ہے۔

عَهْرَ الْيَهَا..... اَنَا هَآلِيْلًا لِلْفُجُوْرِ ثُمَّ غَلَبَ عَلٰى الزِّنَا مُطْلَقًا وَقِيْلَ هِيَ الْفُجُوْرُ اَيَّ وَقْتٍ كَانَ فِي الْحَرَّةِ وَ الْاَمَةِ..... يُقَالُ لِلْمَرْءِ الْفَاجِرَةِ عَاهِرُهُ مُعَاَصِرُهُ وَ مُسَافِحَهُ وَ قَالَ اَحْمَدُ بْنُ يَحْيٰى وَ الْمُبْرَدُ هِيَ الْعِيْهَرَةُ لِلْفَاجِرَةِ قَالَا وَ الْيَاءُ فِيْهَا زَائِدَةٌ وَ اَلَا صَلَّ عَهْرُ

ترجمہ :- عہر الیہا کے معنی ہیں وہ کسی عورت کے پاس رات کو بدکاری کے لیے گیا۔ پھر اس لفظ (عہر) کا استعمال مطلق زنا کے لئے عام ہو گیا (یعنی وقت کی قید نہ رہی کہ رات کو بدکاری کرے) اور یہ بھی کہا گیا اس کے معنی ہی بدکاری ہیں۔ خواہ کسی وقت ہو۔ آزاد عورت یا لونڈی سے فاجرہ عورت کو عاہرہ معاہرہ اور مسافحہ کہتے ہیں۔ اور احمد بن یحییٰ اور المبرّد نے کہا کہ بدکار عورت کے لئے عیھر کا لفظ ہے اور دونوں نے کہا کہ یاء کا حرف اس میں زائد ہے۔ اور مادہ اس کا عہر ہے۔

لغت کے ان دونوں حوالوں سے ظاہر ہو گیا کہ زنیم کے معنی جو ولد العہرہ کئے گئے ہیں اس کا مفہوم زانیہ عورت کا لڑکا یعنی ولد الزنا ہے۔

اگر برق صاحب کی اس سے تسلی نہ ہو اور زنیم کے معنوں میں ولد الزنا کا لفظ ہی دیکھنا چاہیں تو تفسیر روح المعانی جلد ۹ صفحہ ۱۲۰ میں آیت زیر بحث کی تفسیر ملاحظہ فرمائیں۔ وہاں وہ یہ لکھ پائیں گے۔

زَنِيمٌ دَعَىٰ مُلْحَقٌ بِقَوْمٍ لَّيْسَ مِنْهُمْ كَمَا قَالَ ابْنُ عَبَّاسٍ وَالْمُرَادُ بِهِ وَلَدُ

الزَّانَا۔

یعنی زنیم ایسے شخص کو کہتے ہیں جو کسی قوم سے ملحق ہو اور (در اصل) ان

میں سے نہ ہو۔ جیسا کہ حضرت ابن عباس نے کہا ہے۔ اور مراد اس سے ولد الزنا ہے گویا زنیم سے دعیٰ کی ایک خاص قسم مراد ہوتی ہے یعنی مراد اس سے ولد الزنا ہوتا ہے خود المنجد کا حوالہ جو برق صاحب نے پیش کیا ہے۔ اس میں بھی دراصل اسی نوع کا دعیٰ ہی مراد ہے نہ کہ متنبیٰ یہ لفظ تو برق صاحب نے بریکٹ میں اپنی طرف سے بڑھا کر مغالطہ دیا ہے۔ کیونکہ اس جگہ دعیٰ کے بعد لکھا ہے۔ الْمَلْحَقُ بِقَوْمٍ لَّيْسَ مِنْهُمْ وَلَا هُمْ يَحْتَاجُونَ إِلَيْهِ کہ زنیم سے وہ دعیٰ مراد ہے جو کسی قوم میں اپنے آپ کو شامل کر لے اور ان میں سے نہ ہو۔ اور ان لوگوں کو اس کی کوئی ضرورت نہ ہو۔ صاف ظاہر ہے کہ اس

جگہ متبنیٰ مراد نہیں کیونکہ متبنیٰ کی تو خاص ضرورت ہوتی ہے۔

پس اس آیت کے لفظ زنیم کے جب کئی مفسرین کے نزدیک بھی ولد الزنا کے معنی ہی مراد ہیں تو حضرت بانی سلسلہ احمدیہ نے بھی اگر اس آیت کے ترجمہ میں اس لفظ کے معنی ولد الزنا لکھے ہیں۔ تو ان پر برق صاحب کو زبان عربی کے لحاظ سے اعتراض کا کوئی حق نہیں پہنچتا۔

الدَّرَ الْمُنْشُورُ مطبوعہ مصر میں زیرِ بحث آیت کے ذیل میں یہ الفاظ لکھے گئے ہیں۔

وَاحْرَجَ ابْنُ الْأَنْبَارِيِّ فِي الْوَقْفِ وَالْإِبْتِدَاءِ عَنْ عِكْرَمَةَ أَنَّهُ سُئِلَ عَنِ الزَّيْمِ قَالَ هُوَ وَلَدُ الزَّانَا وَتَمَثَّلَ بِقَوْلِ الشَّاعِرِ۔

زَيْمٌ لَيْسَ يُعْرِفُ مَنْ أَبُوهُ

بَغَى الْإِمَّ ذُو حَسَبٍ لَيْمٌ

ترجمہ :- ابن الانباری نے (اپنی کتاب) ”الْوَقْفُ وَالْإِبْتِدَاءُ“ میں اس روایت کی عکرمہ سے تخریج کی ہے کہ حضرت عکرمہؓ سے زنیم کے معنی پوچھے گئے تو انہوں نے کہا وہ ولد الزنا ہے اور شاعر کے ایک قول کو (اپنے معنی کی شہادت) پر بطور مثال کے یوں پیش کیا۔

وہ زنیم ہے معلوم نہیں ہو سکتا کہ اس کا باپ کون ہے بدکار ماں کا بیٹا کیسے حسب والا ہے۔

امید ہے کہ ان حوالہ جات سے برق صاحب کی تسلی ہو جائے گی۔ کہ عربی زبان میں زنیم کا لفظ ضرور ولد الزنا کے معنوں میں استعمال ہوتا ہے۔ اور حضرت بانی سلسلہ احمدیہ کے علاوہ دوسرے مفسرین نے بھی اس آیت کی تفسیر میں اس کے معنی ولد الزنا کئے ہیں۔ اور متبادر معنی اس لفظ کے ولد الزنا ہی ہیں۔ اگر کسی غیر ولد الزنا کے

لئے یہ لفظ استعمال ہو تو بطور دشنام ہو گا یا مجازاً استعمال ہو گا۔

اعتراض پنجم

آیت کُنْتُمْ خَيْرَ أُمَّةٍ أُخْرِجَتْ لِلنَّاسِ کی تفسیر میں حضرت ہالی سلسلہ احمدیہ نے یہ لکھا ہے :-

”کہ الناس کے لفظ سے دجال ہی مراد ہے۔“

(ازالہ اوہام جلد اول صفحہ ۳۴)

جناب برق صاحب کو اس تفسیر پر یہ اعتراض ہے کہ آخر للناس کا لام برائے انتفاع ہے پھر الناس جمع اور دجال مفرد جمع سے مفرد کیسے مراد ہوا؟
(حرف مجرمانہ صفحہ ۲۴۴)

الجواب

لناس کا لام بے شک انتفاع کے لئے ہے اور الناس جمع ہے۔ مگر دجال بھی اسم جمع (Collective Noun) ہے یعنی یہ لفظ ایک فرد کو ظاہر نہیں کرتا بلکہ ایک گروہ کو ظاہر کرتا ہے۔ اس لئے دجال کے گروہ کیلئے الناس کا اخلاق جائز ہے۔ یہ معنی اختیار کرنے میں کوئی ادنیٰ سقم نہیں۔
لغت عربی میں دجال کے معنی لکھے ہیں۔

”الرفقہ العظیمۃ تُغَطِّي الْأَرْضَ بِكَثْرَةِ أَهْلِهَا“۔ (المجد)

بڑے گروہ کو کہتے ہیں جو اپنی کثرت سے زمین ڈھانپ دے۔

اعتراض ششم

خطبہ الہامیہ میں اپنے زمانہ کے لحاظ سے حضرت مسیح موعود علیہ السلام نے آیت صِرَاطَ الَّذِينَ أَنْعَمْتَ عَلَيْهِمْ سے ایک یہ نکتہ اخذ کیا ہے کہ أَنْعَمْتَ عَلَيْهِمْ سے

مراد وہ اولیاء ابدال ہیں جو مسیح موعود پر ایمان لائے اور مغضوب و ضالین سے مراد آپ کے منکرین ہیں۔

اس تفسیر کے متعلق جناب برق صاحب صرف اتنا لکھتے ہیں :-
 ”یہ تفسیر محتاج تبصرہ نہیں۔“ (حرف محرمانہ صفحہ ۲۴۵)

الجواب

واضح ہو حضرت مرزا صاحب نے اس آیت کی تفسیر کا انہی معنوں پر حصر نہیں کیا۔ بلکہ کئی مقامات پر آپ نے اَنْعَمْتَ عَلَيْهِمْ سے مراد گذشتہ انعام یافتہ نبی، صدیق، شہید، اور صالح بھی لئے ہیں۔ اور مغضوب علیہم سے مراد یسود اور ضالین سے مراد نصاریٰ لئے ہیں۔

چونکہ آیت قرآنیہ میں جو دعائیں سکھائی گئی ہیں ان میں بعض نیکیوں کو اختیار کرنے اور بعض بدیوں سے بچنے کی دعائیں سکھائی گئیں۔ یہ اپنے اندر ایک پیشگوئی کا رنگ بھی رکھتی ہیں۔ اس لئے اٰهْدِنَا الصِّرَاطَ الْمُسْتَقِیْمَ صِرَاطَ الَّذِیْنَ اَنْعَمْتَ عَلَیْهِمْ غَیْرِ الْمَغْضُوْبِ عَلَیْهِمْ وَلَا الضَّالِّیْنَ کی دعا میں بھی ایک پیشگوئی کا رنگ بھی پایا جاتا ہے۔ یہ دعا اسی لئے سکھائی گئی کہ آئندہ انعام یافتہ لوگ بھی پیدا ہونے والے تھے اور قوم میں تفریط و افراط کی راہ اختیار کر کے کچھ لوگ یسود کی طرح مغضوب علیہم اور عیسائیوں کی طرح ضالین بننے والے بھی تھے۔ اس لئے آئندہ پیدا ہونے والے منعم علیہم کے لحاظ سے اس دعا میں بطور پیشگوئی مسیح موعود پر ایمان لانے والے اولیاء و ابدال بھی مراد ہیں۔ اور مغضوب علیہم اور ضالین سے آپ کے منکرین بھی مراد ہے۔

اعتراض ہفتم

جناب برق صاحب نے لکھا ہے کہ :-

”مرزا صاحب نے اپنے الہام **يَا آدَمُ اسْكُنْ أَنْتَ وَزَوْجُكَ الْجَنَّةَ** کے ایک جگہ معنی کرتے ہوئے زوج سے مراد تابع اور رفیق لئے ہیں۔“

(براہین حاشیہ و حاشیہ جلد ۳ صفحہ ۴۹۶)

اور دوسری جگہ تیرے دوست اور تیری بیوی مراد لئے ہیں۔ (اربعین نمبر ۱ صفحہ ۱۶)

اس پر برق صاحب نے لکھا ہے :-

پہلی تفسیر میں صرف دوست جنت میں گیا۔ اس میں (دوسری تفسیر میں ناقل) بیوی شامل ہو گئی ہے۔ (حرف محرمانہ صفحہ ۲۴۶)

الجواب

یہ بالکل بیوا اعتراض ہے پہلی تفسیر میں جب تابع اور رفیق کا لفظ موجود ہے۔ اور بیوی آپ کی یقیناً تابع ہے لہذا اوو نو تفسیروں میں بیوی بہر حال داخل ہے تو اعتراض کیا؟

اسی ضمن میں جناب برق صاحب نے **يَا مَرْيَمُ اسْكُنْ أَنْتَ وَزَوْجُكَ الْجَنَّةَ** کے الہام کے ترجمہ پر بھی اعتراض کیا ہے کہ ایک جگہ زوج کے معنی دوستوں کئے گئے ہیں۔ اور دوسری جگہ ترجمہ میں دوست کے ساتھ اور تیری بیوی کے الفاظ بھی موجود ہیں۔

اس کا جواب یہ ہے کہ الہام کا پہلا حصہ ترجمہ محمل ہے لہذا اس میں دوستوں میں بیوی بھی شامل ہے اور دوسرے ترجمہ میں تفصیل ہے۔ اس لئے دوست کے ساتھ بیوی کا ذکر الگ کیا گیا ہے۔

برق صاحب کی طنز

اس جگہ جناب برق صاحب نے دوسرے ترجمہ پر یہ طنز بھی کی ہے۔

”لیکن عجیب قسم کی مریم ہے جس کی بیوی بھی ہے۔“

(حرف محرمانہ صفحہ ۲۴۶)

الجواب

میں حیران ہوں کہ برق صاحب ڈاکٹر بھی ہیں پروفیسر بھی ہیں۔ لیکن اعتراض ایسے کر رہے ہیں جو ان کی شان کے صریح منافی ہیں۔

جناب برق صاحب! جب آپ حرف محرمانہ لکھ رہے ہیں تو کیا آپ کو یہ معلوم نہیں حضرت اقدس نے اپنے تئیں اس الہام الہی میں استعارہ کے طور پر مریم (یعنی پاک دامنی میں مریم سے مشابہ) قرار دیا جانے کا ذکر فرمایا ہے۔

پھر سورہ تحریم میں مومنوں کو آیت ضَرْبَ اللّٰهُ مَثَلًا لِلَّذِينَ آمَنُوا الْمَرْءُ تَفِرْعَوْنَ..... وَ مَرِيَمَ ابْنَتَ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُّوحِنَا۔ (التحریم: ۱۲، ۱۳) میں خود اللہ تعالیٰ نے قرآن مجید میں دو عورتوں سے تشبیہ دی ہے جن میں سے ایک فرعون کی بیوی ہے جو موسیٰ پر ایمان رکھتی تھی اور دوسری مریم صدیقہ والدہ حضرت عیسیٰ سے تشبیہ دی ہے۔ لہذا حضرت بانی سلسلہ احمدیہ کو استعارہ کے طور پر ان کی پاک دامنی کی تعریف کے لئے خدا تعالیٰ نے مریم قرار دیا تو آپ کو اس سے تعجب کیوں ہوا ہے؟

دیکھ لیجئے آپ میں اور احمدیت کے ان مخالف مصنفوں میں جن کا خود آپ کو شکوہ ہے کیا فرق رہ گیا؟ وہ بھی استہزا سے کام لیتے ہیں۔ آپ بھی استہزا سے کام لے رہے ہیں۔ اور نادانی اس میں خود آپ کی ہے کہ آپ نے قرآن مجید کی یہ آیت مد نظر

نہیں رکھی۔ جس میں پاکدامن مومنوں کو مریم سے تشبیہ دی گئی ہے۔

ایک ضمنی اعتراض برق صاحب کو یہ ہے کہ حضرت مرزا صاحب نے اپنے الہام یا آدم اسکن انت وزوجك الجنة میں اس بات کے لئے لطیف اشارہ قرار دیا ہے کہ وہ لڑکی جو میرے ساتھ (توأم نازل) پیدا ہوئی اس کا نام جنت تھا۔ حالانکہ یہ ذوقی معنی ہیں۔ اور ایسے ذوقی معانی اہل اللہ کے کلام میں بہت جگہ پائے جاتے ہیں۔
برق صاحب دیکھئے! حضرت شاہ ولی اللہ صاحب نے حضرت یوسف کی دعا انت ولی فی الدنيا والاخرہ ایک بطن قرآنی کے لحاظ اپنے متعلق بھی قرار دیا ہے۔
(الخیر البخیر صفحہ ۹۶)

برق صاحب نے ایک ضمنی اعتراض اس بات پر کیا ہے کہ الہام یا آدم اسکنُ اَنْتَ وَزَوْجُكَ الْجَنَّةَ يَا مَرْيَمُ اسکنُ اَنْتَ وَزَوْجُكَ الْجَنَّةَ میں تیسرے الہام سے آپ نے یہ اجتہاد کیا تھا۔
”لیکن تیسری زوجہ جس کی انتظار ہے اس کے ساتھ احمد کا لفظ شامل کیا گیا۔“
(ضمیمہ انجام آتھم صفحہ ۵۴)

اس پر برق صاحب کو اعتراض ہے کہ :-

”تیسری زوجہ کا انتظار آخر تک انتظار ہی رہا۔“ (حرف محرمانہ صفحہ ۲۴۸)

الجواب

اس کے متعلق عرض ہے کہ کبھی مامور ایک بات کسی الہام سے بطور اجتہاد کے اخذ کرتا ہے مگر یہ ضروری نہیں ہوتا کہ ہمیشہ اس کا اجتہاد درست ہی ہو کلام الہی چونکہ اکثر ذوالمعانی ہوتا ہے اس لئے مامور کبھی ایک اجتہاد کرتا ہے اور اس میں خطا واقع ہو جاتی ہے۔ اس سے اس کی نبوت پر حرف نہیں آتا۔ اگر اجتہادی خطا پر کسی نبی کو رد کیا جاسکتا ہے تو پھر جناب برق صاحب و ان انبیاء کو رد کرنا پڑے گا۔ جن کے اجتہاد

میں خطا واقع ہونے کا ذکر قرآن مجید میں آیا ہے۔

حدیث نبوی میں ہے :-

مَآخَذُ ثُنُكُم مِّنَ اللَّهِ سُبْحَانَهُ فَهُوَ حَقٌّ، وَمَا قُلْتُ فِيهِ مِنْ قَبْلِ نَفْسِي
فَإِنَّمَا أَنَا بَشَرٌ أَحْطَى وَأُصِيبُ۔ (نبراس شرح الشرح عقائد نسفی صفحہ ۳۹۲)

ترجمہ :- جو بات میں تمہیں اللہ تعالیٰ کی طرف سے بتاؤں وہ سچ ہے۔ اور جو کچھ اس کلام کے بارہ میں اپنی طرف سے کہوں تو میں ایک بشر ہوں غلطی بھی کرتا ہوں اور درست بھی کہتا ہوں۔

حضرت نوحؑ نے خدا تعالیٰ کی وحی صحیح طور پر نہ سمجھی۔ چنانچہ جب ان کا بیٹا ڈوبنے لگا تو انہوں نے خدا تعالیٰ کو ان الفاظ میں اس کا وعدہ یاد دلایا کہ :-
إِنَّ أُنْبَىٰ مِنْ أَهْلِي وَإِنَّ وَعْدَكَ الْحَقُّ۔

کہ بے شک میرا بیٹا میرے اہل میں سے ہے اور بے شک تیرا وعدہ سچا ہے۔

اس پر اللہ تعالیٰ نے فرمایا :-

إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ۔ فَلَا تَسْأَلْنِ مَا لَيْسَ لَكَ بِهِ
عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ۔ (سورہ ہود : ۴۷)

کہ بے شک وہ تیرے اہل میں سے نہیں بے شک اس کے اعمال صالح نہیں پس مجھ سے ایسی بات کے متعلق مطالبہ نہ کر جس کا تجھے (صحیح) علم نہیں۔ میں تجھے نصیحت کرتا ہوں تا تو تاوا قفوں میں سے نہ ہو جائے۔

حضرت اقدس نے الہام یا احمد اسکن انت وزوجك الجنة سے جو تیسری زوجہ کے متعلق اجتہاد کیا تھا۔ اس میں جو خطاء تھی اس کا اللہ تعالیٰ نے ایک دوسرے الہام سے خود ازالہ فرمادیا تھا۔ چنانچہ وہ الہام آپ کو ۱۹۰۶ء میں ہوا۔ اس میں اللہ تعالیٰ نے فرمایا۔

تَكْفِيكَ هَذِهِ الْأُمْرَةَ۔ (تذکرہ صفحہ ۳۸۰)

کہ تیرے لئے یہ زوجہ کافی ہے۔

اس الہام نے ظاہر کر دیا آپ کو کسی اور زوجہ کا انتظار نہیں کرنا چاہیے۔ پس جس طرح نوح کی اجتہادی خطاء ان کی نبوت کے خلاف بطور دلیل پیش نہیں ہو سکتی۔ اسی طرح حضرت بانی سلسلہ احمدیہ کی کوئی اجتہادی خطاء ان کے دعویٰ کی صداقت کے خلاف بطور اعتراض پیش نہیں ہو سکتی۔

☆☆☆

نشانات

جناب برق صاحب نے نشانات کے عنوان کے تحت حضرت بانی سلسلہ احمدیہ کے نشانات کے متعلق بیانات سے ان کی تعداد کے شمار میں تناقض دکھانے کی کوشش کی ہے۔ جناب برق صاحب کا ایسا اعتراض لفظ نشان کے معنوں کے متعلق ایک غلط فہمی پر مبنی ہے۔

عربی لفظ آیت کا ترجمہ نشان کیا جاتا ہے۔ اور مامورین کے نشانات کنی نوعیت کے ہوتے ہیں۔ کچھ نشانات پیشگوئیوں کے رنگ میں ہوتے ہیں۔ کچھ دعاؤں کی قبولیت کی صورت میں۔ کچھ خوارق کی صورت میں اور کچھ عام نشانات ہوتے ہیں جو کسی ایک ہی پیشگوئی کے لاکھوں دفعہ پورا ہونے سے تعلق رکھتے ہیں۔

قرآن کریم میں آیت کا لفظ

چنانچہ قرآن کریم میں آیت کا لفظ مامور کی مخالفت پر عذاب ہونے کے مفہوم میں بھی استعمال ہوا ہے۔ جس کے ہزار بار فوائد نشانہ بن کر ان میں سے ہر ایک فرد مامور کی صداقت کا نشان بناتا ہے۔ اور اس طرح عذاب کی پیشگوئی اور اس کا وقوع ایک

لحاظ سے تو ایک نشان ہوتا ہے اور ایک لحاظ سے لاکھوں نشانات پر مشتمل ہوتا ہے۔
 کافر آنحضرت ﷺ سے نشان مانگتے تھے۔ یعنی عذاب کا نشان یہ نشان جب
 پورا ہوا تو ہزار ہا نشانوں پر مشتمل تھا۔

(۲)۔ حضرت ابراہیم علیہ السلام کو الہامیہ بتایا گیا۔

عَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ۔

یعنی لوگ اونٹوں پر سوار ہو کر دور دراز مقامات سے حج کے لئے آئیں گے
 حتیٰ کہ راستوں میں گڑھے پڑ جائیں گے۔

اب ایک لحاظ سے یہ الہام ایک بشارت پر مشتمل ہے اور دوسرے لحاظ سے حج
 کو جانے والا ہر فرو خدا تعالیٰ کا ایک نشان بتاتا ہے۔ اور حج میں جانے والی ہر اونٹنی اور ہر
 قربانی کا جانور بھی خدا تعالیٰ کا ایک نشان ہے۔ قرآن کریم نے تو ہر قربانی کے جانور کے
 گلے میں پڑے ہوئے قلاوہ کو بھی ایک نشان قرار دیا ہے۔ علاوہ ازیں قرآن کریم نے
 زبانوں کے اختلاف، رنگوں کے اختلاف اور سونے اور جاگنے کو بھی آیات اللہ میں سے
 قرار دیا ہے۔

اگر جناب برق صاحب محض اعتراض تلاش کرنے کی عادت ترک کر دیں
 اور منصفانہ رنگ میں سوچیں تو کبھی ان کو اعداد و شمار میں یہ اختلاف قابل اعتراض
 محسوس نہ ہو گا۔

”اربعین“ کے جس حوالہ میں دو سو سے زیادہ نشانوں کا ذکر ہے اس جگہ دو سو
 پیشگوئیاں مراد ہیں۔ اور انہی پیشگوئیوں کا ذکر حوالہ نمبر ۵ میں جو سو سے زیادہ نشان
 سے کیا گیا ہے وہ دو سو نشانوں کے خلاف نہیں۔ سو سے زیادہ دو سو بھی ہو سکتے ہیں۔

پھر وہ نشانات جن کا ذکر ہزاروں اور لاکھوں میں ہے وہ دوسری قسم کے
 نشانات ہیں۔ مثلاً یہ نشان کہ يٰۤاَيُّهَا الَّذِيْنَ اٰمَنُوْا لَا تَخْشَوْنَ الْعِلَّ ۙ اِنَّهٗ يَخْشَى الْوَجْهَ الْعَمِيْقَ
 وَمَا تَوْحٰنُ مِنْ كُلِّ فَجٍّ عَمِيْقٍ یا

الهام وَيَنْصُرُكَ رَجُلٌ نُّوحِي إِلَيْهِم مِّنَ السَّمَاءِ۔ کہ دور دراز سے تمہارے پاس تحائف آئیں گے۔ جن کے لائیو لوں سے راستہ میں گڑھے پڑ جائیں گے اور دور دور سے لوگ تمہارے پاس آئیں گے جن سے راستہ میں گڑھے پڑ جائیں گے۔ اور وہ آدمی تیری مدد کریں گے جنہیں ہم آسمان سے وحی کریں گے۔ یہ لاکھوں بار پورے ہوئے۔

ہر شخص جو آپ کے پاس آیا ہے۔ اور ہر تحفہ جو وہ لایا ہے اور ہر وہ شخص جو الہام سے آپ کی مدد پر آمادہ ہوا ہے وہ ایک نشان ہے۔ اور اس طرح یہ نشانات لاکھوں کی تعداد میں پورے ہو گئے ہیں۔

قبولیت دعا کے نشانات اس کے علاوہ ہیں۔ عذاب اور ہلاکت کی پیشگوئیاں بھی لاکھوں افراد کی ہلاکت پر مشتمل ہیں۔ ہزار ہا ایک لاکھ سے زیادہ نشانات یا تین لاکھ نشانات ذکر کرنے میں مذکورہ حقیقت کو مد نظر رکھ کر کوئی تناقض نہیں۔ کیونکہ مقصود صرف بڑی کثرت تعداد میں نشانات کے ظاہر ہونے کا اظہار ہے۔ پوری معین تعداد بتلانا مقصود نہیں۔

چنانچہ ہر زبان کے محاورات میں اس قسم کا استعمال عام ہے۔ اور مقصد کثرت بتلانا ہوتی ہے۔ مثلاً ہم روزمرہ کی گفتگو میں کہتے ہیں کہ میں نے اسے سود فہ منع کیا ہے یا مجھ پر ہزاروں مصیبتیں آئیں۔ تو اس سے مراد تعداد کی کثرت ہوتی ہے۔ معین تعداد مراد نہیں ہوتی۔

پیشگوئیوں کے اصول

اس کے بعد برق صاحب نے حضرت اقدس کی بعض پیشگوئیوں پر پیشگوئیوں کے اصول کو نظر انداز کر کے نکتہ چینی کی ہے۔ ذیل میں اختصار کے ساتھ بعض اصول درج کر دئے جاتے ہیں جن کو پیشگوئیوں پر غور کرتے ہوئے مد نظر رکھنا ضروری ہوتا ہے۔

۱۔ اسلامی اصول فقہ میں یہ تسلیم کیا گیا ہے :-

إِنَّ جَمِيعَ الْوَعِيدَاتِ مَشْرُوطَةٌ بِعَدَمِ الْعَفْوِ فَلَا يَلْزَمُ مِنْ تَرْكِهِ دُخُولُ الْكَذِبِ فِي كَلَامِ اللَّهِ۔

(تفسیر کبیر امام رازی جلد ۲ صفحہ ۴۰۹ مصری)

ترجمہ :- بیشک وعیدی پیشگوئیاں معاف نہ کیا جانے کی شرط سے مشروط ہوتی ہیں۔ پس اگر ان کا پورا کرنا (معاف کر دینے کی وجہ سے) ترک کر دیا جائے تو اس سے خدا تعالیٰ کے کلام کا جھوٹا ہونا لازم نہیں آتا۔

حضرت انس سے ایک حدیث مروی ہے۔ إِنَّ النَّبِيَّ ﷺ قَالَ مَنْ وَعَدَهُ اللَّهُ عَلَى عَمَلِهِ ثَوَابًا فَهُوَ مُنْجِرٌ لَهُ وَمَنْ أَوْعَدَهُ عَلَى عَمَلِهِ عِقَابًا فَهُوَ بِالْخِيَارِ۔

(تفسیر روح المعانی جلد ۲ صفحہ ۵۵ مصری)

ترجمہ :- بیشک نبی ﷺ نے فرمایا اگر خدا تعالیٰ انسان کے کسی عمل پر کسی ثواب (انعام) کا وعدہ کرے تو اسے پورا کرتا ہے اور جس شخص سے اس کے کسی عمل پر عذاب کی وعید کرے تو اسے اختیار ہے۔ (یعنی چاہے تو پورا کرے چاہے تو معاف کر دے)

۲- دعا سے تقدیر رد ہو جانے کے متعلق حدیث نبوی میں وارد ہے۔

اَكْثَرُ مِنَ الدُّعَاءِ فَإِنَّ الدُّعَاءَ يُرَدُّ الْقَضَاءُ الْمُبْرَمَ۔

(کنز العمال جلد اول صفحہ ۶۷۷ جامع الصغیر مصری جلد ۱ صفحہ ۵۴)

ترجمہ :- کثرت سے دعا کرو کیونکہ دعا تقدیر مبرم کو بھی ٹال دیتی ہے۔

إِنَّ النَّبِيَّ ﷺ قَالَ إِنَّ الصَّدَقَةَ لَتَدْفَعُ الْبَلَاءَ الْمُبْرَمَ النَّازِلَ مِنَ السَّمَاءِ۔

(روض الریاضین بر حاشیہ قصص الانبیاء صفحہ ۳۶۴)

ترجمہ :- بے شک نبی ﷺ نے فرمایا بے شک صدقہ آسمان سے نازل ہونیوالی مبرم (بظاہر اٹل) کو بھی رد کر دیتا ہے۔

۳- کبھی نبی سے کلام الہی کے سمجھنے میں اجتہادی خطا واقع ہو جاتی ہے۔ رسول اللہ ﷺ فرماتے ہیں :-

رَأَيْتُ فِي الْمَنَامِ إِنِّي أَهَاجِرُ مِنْ مَكَّةَ إِلَى أَرْضٍ ذَاتِ نَخْلٍ فَذَهَبَ وَهَلَى أَتْنَهَا الْيَمَامَةُ وَالْحِجْرُ فَإِذَا هِيَ مَدِينَةُ يَثْرِبَ۔

ترجمہ :- میں نے خواب میں دیکھا کہ میں مکہ سے ایک کھجوروں والی زمین کی طرف ہجرت کر رہا ہوں۔ اس پر میرا خیال (اجتہاداً) یمامہ یا حجر کی طرف گیا لیکن اچانک وہ زمین مدینہ یثرب نکلی۔

۴- روایا تعبیر طلب ہوتی ہے چنانچہ تاریخ الخمیس جلد ۲ صفحہ ۱۲۱ میں لکھا ہے :-

”اسماعیلی نے کہا کہ اہل تعبیر نے کہا کہ رسول اللہ ﷺ نے خواب میں اسید بن ابی العیس کو مسلمان ہونے کی حالت میں مکہ کا والی دیکھا۔ وہ تو کفر پر مر گیا۔ اور روایا اس کے بیٹے عتاب کے حق میں پوری ہوئی۔“

۵- لوح محفوظ کی قضائے مبرم بھی ٹل سکتی ہے۔ چنانچہ امام ربانی حضرت مجدد الف ثانی تحریر فرماتے ہیں :-

”قضائے معلق کی دو قسمیں ہیں ایک وہ قضاء ہے جس کا معلق ہونا لوح محفوظ میں ظاہر کر دیا گیا ہوتا ہے۔ اور فرشتوں کو اس (تعلیق) پر اطلاع دے دی جاتی ہے۔ اور ایک قضائے معلق وہ ہے جس کا معلق ہونا صرف خدا تعالیٰ جل شانہ ہی جانتا ہے۔ اور لوح محفوظ میں وہ قضائے مہرم کی صورت میں ہوتی ہے۔ یہ آخری قسم قضائے معلق (جو صورت مہرم ہوتی ہے) پہلی قسم کی قضا کی طرح تبدیلی کا احتمال رکھتی ہے۔“

(ترجمہ از فارسی مکتوبات مجدد الف ثانی جلد اول صفحہ ۲۲۴)



پیشگوئیاں

جناب برق صاحب نے حضرت اقدس کی صدہا پیشگوئیوں میں سے صرف دس پیشگوئیوں پر اپنی کتاب میں تنقید کی ہے۔ یہ پیشگوئیاں ان کے نزدیک پوری نہیں ہوئیں۔

در اصل پیشگوئیوں کے متعلق چند اصول ہیں جن کو ملحوظ نہ رکھنے سے بعض لوگ حضرت اقدس کی چند پیشگوئیوں پر اعتراض کرتے رہے ہیں۔ ایسے اعتراضات در اصل معترضین کی ناواقفی اور پیشگوئیوں کے اصول کو مد نظر نہ رکھنے کا نتیجہ ہوتے ہیں برق صاحب کو اگر حضرت اقدس کی پیشگوئیوں میں سے دس پیشگوئیوں پر اعتراضات ہیں تو باقی پیشگوئیاں جو لفظاً لفظاً نہایت صفائی سے وقوع میں آچکی ہیں ان کے متعلق بھی آپ کو اظہار رائے کر دینا چاہیے تھا۔ یہ تو کوئی تحقیق کی راہ نہیں کہ جن پیشگوئیوں پر انہیں اعتراضات تھے انہیں تو انہوں نے اپنی کتاب میں درج کر دیا مگر دوسری سینکڑوں پیشگوئیوں کو انہوں نے اپنی کتاب کے پڑھنے والوں سے مخفی رکھنے کی کوشش کی ہے اور ان میں سے صرف دو پیشگوئیوں کے پورے ہونے کا اعتراف کیا ہے جو پنڈت لیکھرام اور مرزا احمد بیگ کی معین زمانہ کے اندر ہلاکت سے تعلق رکھتی ہیں۔ مگر آپ کی روش کو دیکھتے ہوئے ”ایں ہمہ غنیمت است“۔

واضح رہے پیشگوئیوں کے بارہ میں یہ کوئی معیار نہیں کہ تمام پیشگوئیاں لفظاً لفظاً پوری ہو جانی چاہئیں۔ بلکہ اصول کی کتابوں میں قرآن و حدیث کی روشنی میں یہ تسلیم کیا گیا ہے کہ وعید کی پیشگوئیاں یعنی ایسی پیشگوئیاں جن میں کسی پر عذاب نازل

ہونے کی خبر ہو عدم توبہ یا عدم غفویٰ کی شرط سے مشروط ہوتی ہیں۔ اور ٹل بھی جاتی ہیں اور تاخیر میں بھی پڑ جاتی ہیں۔ جو پیشگوئیاں وعدہ کے رنگ میں ہوتی ہیں ان میں سے بھی بعض وعدے ایسے ہو سکتے ہیں جو عند اللہ تو مشروط بشرائط ہوں لیکن ان شرائط سے مالم کو اطلاع نہ دی گئی ہو۔ جیسا کہ پیشگویوں کے اصول میں بیان ہوا۔

مسح موعود کی پیشگوئیوں کے متعلق ایک غیر جانبدار کی رائے

برق صاحب کی پیش کردہ دس پیشگوئیوں پر ان کی تنقید کا جواب دینے سے پہلے ہم حضرت اقدس کی سترہ پیشگوئیاں وہ پیش کر دینا چاہتے ہیں جنہیں ایک غیر از جماعت محقق مولوی سمیع اللہ صاحب فاروقی جالندھری نے پاکستان بننے سے پہلے اپنے رسالہ اظہار حق میں جو نذیر پر ننگ پر لیس امرتسر میں باہتمام سید مسلم حسن زیدی پر نظر طبع کر لیا تھا۔ اور اپنی غیر جانبدارانہ تحقیق علمائے اسلام کے سامنے بصورت استفسار پیش کی تھی۔ وہ اپنے اس رسالہ کے صفحہ ۷، ۸ پر حضرت اقدس کی پیشگوئیوں کو آٹھ قسم کی قرار دے کر آٹھویں قسم کی پیشگوئیوں کے متعلق لکھتے ہیں :-

”بعض پیشگوئیاں ایسی بھی ہیں جو حیرت انگیز طریق پر پوری ہوئی ہیں اور ان کو دیکھ کر تعجب ہوتا ہے کہ کیونکر ممکن ہے کہ ایک شخص کئی سال پہلے ایسی محیر العقول باتیں کہہ دے جن کی نسبت بظاہر کوئی قرائن موجود نہ ہوں۔“

پھر وہ اپنے رسالہ کے صفحہ ۱۳ پر ان کے درج کرنے سے پہلے لکھتے ہیں :-

”ان میں سے بعض پیشگوئیاں واقعی محیر العقول ہیں جنہیں ہم درج کرتے ہوئے علمائے اسلام سے دریافت کرتے ہیں کہ ایک معمولی انسان جس کا خدا تعالیٰ سے کوئی تعلق نہ ہو کیونکر بعض آنے والے واقعات کی خبر کئی کئی سال پیشتر دے سکتا ہے۔ ہم علمائے اسلام کی خدمت میں مؤدبانہ درخواست کرتے ہیں کہ وہ جذبات سے قطع نظر فرماتے ہوئے دلائل سے ثابت کریں کہ اس قسم کی پیشگوئیوں کا ظہور کسی ایسے

انسان سے کیونکر ہو سکتا ہے جو اپنے دعویٰ میں سچانہ ہو۔“ (اظہار حق صفحہ ۱۳)
ان پیشگوئیوں کو درج کرنے کے بعد وہ لکھتے ہیں :-

”ان واقعات کے متعلق اس امر کا اقرار ناگزیر ہے کہ مرزا صاحب کو ضرور
اللہ تعالیٰ کی ہم کلامی کا شرف حاصل تھا۔“ (اظہار حق صفحہ ۲۶)

ہم ان پیشگوئیوں کو اس جگہ اس غیر از جماعت کے قلم سے اس لئے درج کر رہے ہیں تاہم برق صاحب کے پیشگوئیوں پر اعتراضات کے بالمقابل قارئین کرام ایک غیر جانبدار محقق کے قلم سے تصویر کا دوسرا رخ بھی ملاحظہ فرمائیں۔ جس کے پیش کرنے میں جناب برق صاحب نے غل سے کام لیا ہے۔ مولوی سمیع اللہ صاحب لکھتے ہیں :-

مرزا صاحب کی پیشگوئیاں

۱- ۱۸۹۳ء میں مرزا صاحب کو معلوم ہوا کہ مولوی محمد حسین بٹالوی مرنے سے پہلے میرا مومن ہونا تسلیم کر لیں گے۔ اس پیشگوئی کے پورے پینس برس بعد ۱۹۱۴ء میں جبکہ مرزا صاحب کو فوت ہوئے چھ برس گذر چکے تھے۔ مولوی محمد حسین صاحب نے گوجرانوالہ کی ایک عدالت میں بیان دیتے ہوئے تسلیم کر لیا کہ فرقہ احمدیہ قرآن و حدیث کو مانتا ہے۔ اور ہمارا فرقہ کسی ایسے فرقہ کو جو قرآن و حدیث کو مانے کافر نہیں کہتا۔ (دیکھو مقدمہ نمبر ۳۰۰ عدالت لالہ دیو کی نند مجسٹریٹ درجہ اول)

واضح رہے کہ مولوی محمد حسین صاحب بٹالوی مرزا صاحب کے سخت مخالف تھے۔ حتیٰ کہ آپ نے مرزا صاحب پر کفر کے فتوے لگائے۔ عین اس زمانہ میں مرزا صاحب نے پیشگوئی کی کہ مولانا موصوف وفات سے قبل میرا مومن ہونا تسلیم

کر لیں گے۔ چنانچہ ایسا ہی ہوا۔ اور مولوی صاحب کو عدالت میں یہ بیان دینا پڑا کہ ان کا فرقہ جماعت مرزائیہ کو قطعاً کافر نہیں کہتا۔ یہ ایک ایسا بدیہی نشان ہے جس سے انکار نہیں ہو سکتا۔

۲۔ پنڈت لیکھرام کی وفات کی مرزا صاحب نے پیشگوئی کی اور کہا عید اس نشان کے دن سے بہت قریب ہوگی۔ یعنی لیکھرام کی وفات اور عید کا دن متصل ہوں گے۔ چنانچہ ایسا ہی ہوا۔ لیکھرام عید کے دوسرے دن مقتول ہوئے۔ یقیناً یہ بات انسان کے بس کی نہیں کہ ایک شخص پہلے کہہ دے کہ فلاں شخص فلاں موقعہ پر قتل ہوگا۔ اور پھر ایسا ہی ہو۔ یقیناً اس قسم کے واقعات انسانی عقل سے بہت بالا ہیں۔ (برق صاحب کو بھی اس پیشگوئی کا پورا ہونا مسلم ہے)

۳۔ ۲۶، ۲۷، ۲۸، ۲۹ دسمبر ۱۸۹۶ء کو لاہور میں جلسہ مذاہب ہونے والا تھا جس میں دوسرے نمائندوں کے علاوہ مرزا صاحب نے بھی تقریر کرنی تھی۔ عجیب بات یہ ہے کہ ۲۱ دسمبر ۱۸۹۶ء کو مرزا صاحب کو بھول ان کے اللہ تعالیٰ سے اطلاع ملی کہ ان کا مضمون سب سے بلند رہے گا۔ چنانچہ اسی روز اشتہار کے ذریعہ اعلان بھی کر دیا کہ ہمارا ہی مضمون غالب رہے گا۔ نتیجہ یہ ہوا کہ مرزا صاحب کا مضمون سب پر غالب رہا اور ”سول ملٹری گزٹ“۔ ”پنجاب اوپز رور“۔ اور دوسری اخباروں نے صاف صاف لکھ دیا کہ مرزا صاحب کا مضمون بہت بلند تھا۔ خود صدر جلسہ نے جلسہ کی کارروائی کی جو رپورٹ مرتب کی اس میں بھی اس مضمون کی خوبیوں کا اعتراف کیا۔

یہ ایسی باتیں نہیں جنہیں اتفاقی کہا جائے ایک شخص کئی روز پہلے یہ اعلان کرتا ہے کہ اس کا مضمون سب پر بازی لے جائے گا۔ حالانکہ دوسرے مقرر بھی کچھ کم پایہ کے لوگ نہ تھے۔ بالضرور اس میں تصرف الہی کے کرشمے نمودار ہیں۔

۴۔ ۲۳ مئی ۱۹۰۵ء کو آپ نے روڈ یاد لکھا۔ ”آہ نادر شاہ کہاں گیا“ یہ اس وقت کی بات

ہے جب کہ نادر خاں ابھی چہ تھا۔ اس وقت دنیا کے تمام بادشاہوں میں کوئی نادر شاہ بادشاہ نہ تھا۔ لیکن حیرانی ہے کہ بعد میں ایک شخص غیر متوقع طور پر نادر خاں سے نادر شاہ بنا اور وہ طبعی موت بھی نہ مرا بلکہ ایسے طریق سے قتل ہوا کہ اس وقت ہر زبان پر یہی الفاظ جاری تھے۔ کہ ”آہ نادر شاہ کہاں گیا۔“

یہ اس قسم کی باتیں ہیں جنہیں کوئی انسان قرآن سے نہیں سمجھ سکتا۔ اور بغیر تصرف الہی ۱۹۳۰ء میں ہونے والے ایک واقعہ کی خبر ۱۹۰۵ء میں دینا ناممکن ہے۔ پس اس سے ثابت ہوتا ہے کہ اس اطلاع میں خدا تعالیٰ کا تصرف کام کر رہا تھا۔

۵۔ مرزا صاحب کو الہام ہوتا ہے اَلَمْ غَلِبَتِ الرُّومُ فِی اَذْنٰی الْاَرْضِ الخ اور یہ پیشگوئی حرف بحرف پوری ہوئی ہے۔ اگر تصرف الہی کام نہیں کرتا تو کس طرح ممکن ہو سکتا ہے کہ ایک شخص عرصہ سے پہلے ایسی بات کہہ دے جس کے حصول میں اسے مطلق کوئی دسترس نہ حاصل ہو اور پھر وہ بات بعینہ پوری بھی ہو جائے۔ روم کے معاملہ میں مرزا صاحب یا آپ کی جماعت کو ذرہ بھر بھی دخل حاصل نہ تھا روم کے مغلوب ہونے میں میرزا یوں کا کچھ بھی ہاتھ نہ ہو سکتا تھا۔ اور پھر مغلوب ہونے کے بعد دوبارہ غلبہ حاصل کرنے میں بھی میرزا یوں کی کوئی طاقت بروئے کار نہ آسکتی تھی۔ لیکن اس کامل بے بسی کے عالم میں محولہ بالا پیشگوئی کی گئی جس نے تھوڑی ہی عرصہ بعد پوری ہو کر لوگوں کو محو حیرت کر دیا۔

۶۔ دسمبر ۱۹۰۵ء میں آپ کو اطلاع ملتی ہے کہ ”میں تیری جماعت کے لئے تیری ہی ذریت سے ایک شخص کو قائم کروں گا۔ اور اس کو اپنے قرب اور وحی سے مخصوص کروں گا اور اس کے ذریعے حق ترقی کرے گا اور بہت سے لوگ سچائی کو قبول کریں گے۔“

اس پیشگوئی کو پڑھو اور بار بار پڑھو پھر ایمان سے کہو کہ کیا یہ پیشگوئی پوری

نہیں ہوئی۔ جس وقت یہ پیشگوئی کی گئی اس وقت موجودہ خلیفہ ابھی بچہ ہی تھے۔ اور مرزا صاحب کی جانب سے انہیں خلیفہ مقرر کرانے کے لئے کسی قسم کی وصیت بھی نہیں کی گئی تھی بلکہ خلافت کا انتخاب رائے عامہ پر چھوڑ دیا گیا تھا۔ چنانچہ اس وقت اکثریت نے حکیم نور الدین صاحب کو خلیفہ تسلیم کر لیا۔ جس پر مخالفوں نے محولہ پیشگوئی کا مذاق بھی اڑایا۔ لیکن حکیم صاحب کی وفات کے بعد مرزا بشیر الدین محمود احمد خلیفہ مقرر ہوئے اور یہ حقیقت ہے کہ آپ کے زمانہ میں احمدیت نے جس قدر ترقی کی وہ حیرت انگیز ہے۔

خود مرزا صاحب کے وقت میں احمدیوں کی تعداد بہت تھوڑی تھی۔ خلیفہ نور الدین صاحب کے وقت میں بھی خاص ترقی نہ ہوئی تھی لیکن موجودہ خلیفہ کے وقت میں میرزا نیت قریباً دنیا کے ہر خطہ تک پہنچ گئی ہے۔ اور حالات یہ بتاتے ہیں کہ آئندہ مردم شماری میں مرزائیوں کی تعداد ۱۹۳ء کی نسبت دگنی سے بھی زیادہ ہوگی۔ حالیکہ اس عہد میں مخالفین کی جانب سے مرزا نیت کے استیصال کے لئے جس قدر منظم کوششیں ہوئی ہیں پہلے کبھی نہ ہوئی تھیں۔

الغرض آپ کی ذریت میں سے ایک شخص پیشگوئی کے مطابق جماعت کے انتظام کے لئے قائم کیا گیا اور اس کے ذریعہ سے جماعت کو حیرت انگیز ترقی ہوئی جس سے صاف ظاہر ہوتا ہے کہ مرزا صاحب کی یہ پیشگوئی بھی من و عن پوری ہوئی۔

۷۔ اپریل ۱۹۰۶ء میں آپ کو اطلاع ملی کہ ”تزلزل در ایوان کسریٰ افتاد“ اس پیشگوئی کی اشاعت سے تھوڑا ہی عرصہ بعد شاہ ایران تخت سے معزول کئے گئے اور یہ پیشگوئی پوری ہو گئی۔

۸۔ ۱۹۰۵ء میں لارڈ کرزن وائسرائے ہند نے بنگال کو دو حصوں میں تقسیم کر دیا۔ وائسرائے بہادر کے اس اقدام سے بنگالی مشتعل ہو گئے اور انہوں نے مطالبہ کیا کہ

ہنگال کو دوبارہ متحد کر دیا جائے۔ وائسرائے نے انکار کیا۔ ہنگالیوں نے انار کی شروع کردی چنانچہ صوبہ ہنگال میں تشدد کا دور دورہ شروع ہو گیا۔ انارکسٹ پارٹی نے مم سازی اور بمباری شروع کر دی۔ کئی انگریزوں کی جانیں ضائع ہوئیں۔ پولیٹیکل ڈاکوں کا سلسلہ شروع ہو گیا۔ الغرض ہنگال کی حالت بے حد خطرناک ہو گئی لیکن وائسرائے بہادر نے صاف طور پر اعلان کر دیا کہ وہ تقسیم ہنگال ہرگز منسوخ نہ کریں گے اس حالت میں کون شخص سمجھ سکتا تھا کہ وائسرائے کا یہ حکم منسوخ ہو جائے گا۔ اور ہنگالیوں کی دلجوئی ہوگی۔

مگر قارئین متعجب ہوں گے ۱۹۰۶ء میں مرزا صاحب کو اطلاع ملی ”پہلے ہنگالہ کی نسبت جو کچھ حکم جاری کیا گیا تھا اب ان کی دلجوئی ہوگی۔“

اس کے بعد بھی حکومت کی طرف سے یہی کہا جاتا تھا کہ اس حکم میں کوئی ترمیم نہ ہوگی۔ لیکن ۱۹۱۱ء میں شاہ جارج پنجم ہندوستان میں تشریف لائے اور آپ نے تقسیم ہنگال منسوخ کر کے ہنگالیوں کی دلجوئی کر دی۔ گویا پانچ سال بعد خود بادشاہ کے ہاتھوں مرزا صاحب کی پیشگوئی پوری ہو گئی۔ یقیناً اس پیشگوئی کے پورا ہونے میں صاحب نظر لوگوں کے لئے ایک سبق ہے اور اصحاب دانش کے لئے غور و فکر کا موقعہ ہے۔

۹-۲۹ جولائی ۱۸۹۷ء کو آپ نے دیکھا کہ حکام کی طرف سے ڈرانے کی کچھ کارروائی ہوگی۔ پھر آپ نے دیکھا کہ مومنوں پر ایک ابتلا آیا۔ پھر تیسری مرتبہ ایک اور اطلاع ملی کہ ۔

صادق آں باشد کہ ایام بلا

می گذارد با محبت با وفا

ان تمام اطلاعات کا نتیجہ یہ ہوا کہ عبدالحمید نامی ایک شخص نے عدالت

فوجداری میں امرِ سر میں یہ بیان دیا کہ مجھے مرزا صاحب نے ڈاکٹر ہنری مارٹن کلا راک کو قتل کرنے پر متعین کیا ہے۔ اس بیان پر مجسٹریٹ امرِ سر نے مرزا صاحب کی گرفتاری کے وارنٹ جاری کر دیئے۔ لیکن بعد میں مجسٹریٹ کو معلوم ہوا کہ وہ وارنٹ کے اجراء کا مجاز نہ تھا۔ چنانچہ اس نے وارنٹ واپس منگوا لئے اور مسل گورداسپور بھیج دی۔ جسپر صاحب ضلع نے مرزا جی کو ایک معمولی سمن کے ذریعے طلب کیا۔ یہاں خدا کا کرنا یہ ہوا کہ خود عبدالحمید نے عدالت میں اقرار کر لیا کہ عیسائیوں نے مجھ سے یہ جھوٹا بیان دلویا تھا۔ ورنہ مجھے مرزا صاحب نے قتل کے لئے کوئی ترغیب نہیں دی۔ مجسٹریٹ نے یہ بیان سن کر مرزا صاحب کو بری کر دیا اور اس طرح سے مذکورہ بالا اطلاعات پوری ہوئیں۔

۱۰۔ امریکہ کا ایک عیسائی ڈوئی نامی جو اسلام کا سخت دشمن تھا۔ اس نے نبوت کا دعویٰ کیا۔ مرزا صاحب نے اس کو بہت سمجھایا کہ وہ اپنے دعویٰ سے باز آئے مگر وہ باز نہ آیا بلکہ مرزا صاحب اور ڈوئی کے درمیان مبالغہ ہوا۔ جس کا نتیجہ یہ ہوا کہ اس کو نقد سات کروڑ روپیہ کا نقصان پہنچا۔ اسکی بیوی اور بیٹا اس کے دشمن ہو گئے۔ اس پر فالج کا حملہ ہوا اور بالآخر وہ پاگل ہو کر مارچ ۱۹۰۷ء میں فوت ہو گیا۔ اس سے پہلے اگست ۱۹۰۳ء میں مرزا صاحب کو یہ اطلاع ملی تھی۔ کہ ”اس کے صیغون پر جلد تر ایک آفت آنے والی ہے۔ چنانچہ اس کا نتیجہ یہ ہوا کہ وہ اپنے آباد کردہ شہر صیغون سے نہایت ذلت کے ساتھ نکالا گیا۔“

اس مبالغہ اور اطلاع سے صاف واضح ہوتا ہے کہ یہ دونوں باتیں من دعویٰ پوری ہوئیں۔ لیکن سوال پیدا ہوتا ہے کہ ایسا ہونا محض ایک اتفاقی بات تھی۔ یا اس کے ساتھ خدائی امداد شامل تھی۔ حالات اس امر کا بدیہی ثبوت ہیں کہ یہ باتیں اتفاقی نہ تھیں۔ بلکہ بتلانے والے کا تصرف اس کے ساتھ شامل تھا۔ اب قدرتی طور پر یہ سوال

پیدا ہوتا ہے کہ کیا تصرفات الہی سے کسی خائن اور کاذب کی بھی امداد ہوا کرتی ہے۔ یقیناً یہ بات فطرۃ اللہ کے قطعاً خلاف ہے۔ پس ثابت ہوا کہ مرزا صاحب کی پیشگوئیوں کا صحیح نکلنا انکی صداقت پر اٹل دلیل کی حیثیت رکھتا ہے۔

۱۱۔ مولوی کرم الدین صاحب نے مرزا صاحب کے خلاف ازالہ حیثیت عرفی کا ایک دعویٰ گورداسپور کی عدالت میں دائر کیا۔ بنائے دعویٰ مرزا صاحب کے یہ الفاظ تھے جو انہوں نے مولوی کرم الدین کے خلاف استعمال کئے تھے۔ یعنی لئیم اور کذاب۔ عدالت ابتدائی نے مرزا صاحب کو ملزم قرار دیتے ہوئے سزا دے دی۔ لیکن مرزا صاحب کو اطلاع ملی۔ ”ہم نے تمہارے لئے لوہے کو نرم کر دیا۔ ہم کسی اور معنی کو پسند نہیں کرتے..... ان کی کوئی شہادت قبول نہیں کی جائے گی۔“ اس کے بعد مرزا صاحب نے اپیل دائر کی جس پر صاحب ڈویژنل جج نے لکھا کہ کذاب اور لئیم کے الفاظ کرم الدین کے حسب حال ہیں۔ چنانچہ مرزا صاحب کو بری کر دیا۔

۱۲۔ محولہ بالا مقدمہ کے مجسٹریٹ سماعت کنندہ مسٹر آتمارام کے متعلق مرزا صاحب کو اطلاع ملی کہ آتمارام اپنی اولاد کے ماتم میں مبتلا ہوگا۔ جس کا نتیجہ یہ ہوا کہ بیس بچپس ون کے عرصہ میں یکے بعد دیگرے اس کے دو بیٹے وفات پا گئے۔

۱۳۔ اپریل ۱۹۰۵ء میں آپ کو اطلاع ملی۔

”زار بھی ہوگا تو ہوگا اس گھڑی باحال زار“

یہ اس وقت کی بات ہے کہ جب کہ زار اپنی قوت اور طاقت کیساتھ روس کے کروڑ ہا ہندوگان خدا پر خود مختار نہ حکومت کر رہا تھا لیکن چند سال بعد انقلاب روس کے موقع پر بالشویکوں کے ہاتھ سے زار روس کی جو گت بنی وہ نہایت ہی عبرت انگیز ہے۔

۰ نیا کاسب سے بڑا بادشاہ پانچو لال ہے اس کے خاندان کے تمام ارکان پابند

سلاسل ہیں اور باغی اپنی سنگینوں اور ہمدوقوں سے خاندان شاہی کے ایک ایک رکن کو ہلاک کرتے ہیں۔ جب زار کے تمام بچوں اور بیوی کو باغی تڑپا تڑپا کر مار چکے ہیں تو زار کو نہایت بے رحمانہ طریق پر قتل کر دیتے ہیں۔

۱۴-۱۷ء کی بات ہے کہ مرزا صاحب نے عالم رویا میں دیکھا کہ رلیارام وکیل نے ایک سانپ میرے کانٹے کے لیے مجھے بھیجا ہے اور میں نے اسے مچھلی کی طرح تل کر واپس کر دیا ہے۔ اس رویاء کے بعد مرزا صاحب نے رلیارام وکیل کے اخبار میں چھپنے کے لیے ایک مضمون بھیجا اور اس پیکٹ میں ایک خط بھی رکھ دیا (مرزا صاحب کو یہ علم نہ تھا کہ پیکٹ میں خط رکھنا قانون ڈاکخانہ کی رو سے جرم ہے) رلیارام وکیل جانتا تھا کہ مرزا صاحب کا یہ فعل قانونی طور پر جرم ہے اور اس کی سزا پانچ صد روپیہ جرمانہ اور چھ ماہ قید ہے۔ رلیارام نے اس خط کی مغبری کر دی۔ جس پر افسران ڈاک نے مرزا صاحب پر مقدمہ چلا دیا۔ عدالت گورڈ اسپور سے طلبی ہوئی۔ مرزا صاحب نے وکیلوں سے مشورہ کیا تو ان سب نے یہی کہا کہ سوائے جھوٹ بولنے کے کوئی چارہ نہیں ہے لیکن مرزا صاحب نے جھوٹ بولنے سے انکار کر دیا۔ بلکہ عدالت میں اقبال کیا کہ یہ میرا خط ہے اور پیکٹ بھی میرا ہے۔ میں نے اس خط کو پیکٹ کے اندر رکھ کر روانہ کیا تھا مگر میں نے بد نیتی سے یہ کام نہیں کیا۔ افسر ڈاکخانہ نے جو مدعی تھا مرزا صاحب کو پھنسانے کی بہتری کو شش کی لیکن اس کے دلائل کا عدالت پر کچھ اثر نہ ہوا۔ چنانچہ عدالت نے مرزا صاحب کو بری کر دیا۔

اب دیکھنا یہ ہے کہ عرصہ پہلے رلیارام کا سانپ کا بھیجا اور مرزا صاحب کا تلی ہوئی مچھلی لوٹانا اور پھر اس مقدمہ کا رلیارام کے ہاتھ سے شروع ہونا اور مرزا صاحب کا باعزت طریق پر بری ہونا اپنے اندر کئی سبق رکھتا ہے۔ ہو نہیں سکتا کہ کوئی شخص اٹکل بچو طریق پر ایسی پیشگوئی کر دے جو حرف بھری ہو کر رہے۔

چشم بصیرت رکھنے والے لوگوں کے لئے ان پیشگوئیوں کی صداقت میں شبہ کی کوئی گنجائش نظر نہیں آتی۔ پھر سمجھ میں نہیں آتا کہ بعض لوگ کیوں مرزا صاحب کی دشمنی میں اپنے آپ کو مبتلا کر رہے ہیں۔ اور ایسے شواہد کی جانب سے چشم پوشی کر رہے ہیں جن کی تکذیب محال ہے۔ علمائے اسلام سے مؤدبانہ التماس ہے کہ وہ بتلائیں کہ کئی کئی سال پہلے پتہ کی باتیں کہہ دینا سوائے تائید خداوندی کے کسی اور صورت میں بھی ممکن ہے۔ اگر نہیں تو ایک ایسے آدمی کی تکفیر کرنا از روئے اسلام کہاں تک جائز ہے۔

۱۵-۱۸۸۳ء میں مرزا صاحب کو یہ خبر تو اتر کے ساتھ دی گئی کہ ”میں تمہاری مدد کروں گا۔“ اب دیکھنے والے یہ دیکھتے ہیں اور جاننے والے یہ جانتے ہیں کہ عیسائیوں نے بلکہ خود مسلمانوں نے آپ کے خلاف کئی مقدمے کھڑے کئے اور ہر مقدمہ میں بالآخر مرزا صاحب کو ہی فتح اور کامرانی حاصل ہوئی۔ سلسلہ احمدیہ کے مٹانے اور درہم برہم کرنے کے لئے چاروں طرف سے حملے کئے گئے۔ مگر یہ امر واقعہ ہے کہ احمدیت بڑے زور سے ترقی کرتی رہی اور کر رہی ہے۔

جن دنوں میں محولہ بالا پیشگوئی کی گئی ان دنوں میں مرزا صاحب کے پیروؤں کی تعداد شاید انگلیوں پر گنی جاسکتی تھی۔ لیکن آج یہ حالت ہے کہ ہندوستان کا شاید ہی کوئی ایسا شہر ہو گا جس میں مرزائیت روز افزوں ترقی نہ کر رہی ہو اور احرار کی شدید ترین مخالفت کے باوجود مرزائیت پھیلتی جا رہی ہے۔

۱۶-۱۸۹۱ء میں آپ کو اطلاع ملی۔

”میں تجھے زمین کے کناروں تک عزت کے ساتھ شہر دوں گا اور تیرا ذکر

بلند کروں گا۔“

اس وقت بظاہر اس پیشگوئی کے پورا ہونے کے کوئی اسباب موجود نہ تھے۔

لیکن ہم حیرت سے دیکھتے ہیں کہ اسی بے بسی کے عالم میں کی ہوئی پیشگوئی آج حرف بحرف پوری ہو رہی ہے اور مرزائیت دنیا کے دور دراز ممالک میں پھیلتی چلی جا رہی ہے۔ یورپ کے قریباً تمام ممالک میں مرزائی مبلغ پہنچ چکے ہیں اور بڑے بڑے لوگ مرزائیت کے حلقہ جگوش بن رہے ہیں۔ اگرچہ یہ باتیں بادی النظر میں معمولی معلوم ہوں لیکن حقیقت یہ ہے کہ بے کسی اور بے بسی کے عالم میں ایک شخص کا اتنا بڑا دعویٰ کر دینا کوئی معمولی بات نہیں۔ اس وقت کون جانتا تھا کہ چند سال بعد ہی مرزائیوں میں اتنی قوت و طاقت پیدا ہو جائے گی کہ وہ لاکھوں روپے سالانہ خرچ سے اپنے مبلغین بلاد یورپ میں بھجوا دیں گے۔ اور پھر کون سمجھ سکتا تھا کہ بڑے بڑے لارڈ مرزائیت کو قبول کر لیں گے۔ یہ تمام باتیں دور از فہم تھیں جو آج بڑی حد تک پوری ہو چکی ہیں اور آثار و قرائن بتلاتے ہیں کہ بہت جلد یہ پیشگوئی حرف بحرف پوری ہو کر رہے گی۔

ان حالات کے مطالعہ سے فطری طور پر سوال پیدا ہوتا ہے کہ آخر وہ کون سی طاقت ہے جو کئی کئی سال پہلے ایک بات منہ سے نکلوا دیتی ہے جو آخر کار پوری ہو کر رہتی ہے۔ کاش اہل خرد سوچیں اور علمائے اسلام دلائل عقلی سے ثابت کریں کہ کیونکر ایک کاذب ایسی ٹھکانے کی بات کہہ سکتا ہے۔ اور پوری کمزوری کے عالم میں کس طرح ایک مفتری کو یہ جرأت ہو سکتی ہے۔ کہ وہ نہایت بلند آہنگی سے اعلان کر دے کہ اسے عزت اور غلبہ حاصل ہوگا۔

ہم مان لیتے ہیں کہ ایک خدا کا خوف نہ رکھنے والا انسان اتنا بڑا طوفان باندھ سکتا ہے۔ لیکن کیا خدائے تعالیٰ کی یہ عادت ہے کہ وہ مفتریوں اور خائنوں کی تائید اور حمایت کرے۔ کیا خدا تعالیٰ کذب اور زور کی سرپرستی کیا کرتا ہے۔ ہر گز نہیں۔ پس ثابت ہوا کہ مرزا صاحب کے دعویٰ اور پیشگوئیاں وضعی اور جعلی نہ تھیں بلکہ وہ خدا

کی طرف سے تھیں۔

۱۷۔ نواب محمد علی خان آف مالیر کوٹلہ کی بیوی ابھی تندرست تھیں۔ کہ مرزا صاحب کو ان کی وفات کی اطلاع ملی اور اس کے ساتھ ہی دکھ لایا گیا کہ۔

”دردناک دکھ اور دردناک واقعہ“

اس کی اطلاع نواب صاحب کو دی گئی خدا کی قدرت کوئی چھ ماہ بعد پیغم صاحبہ کو سل کا عارضہ لاحق ہو گیا۔ اور آپ کچھ عرصہ بعد وفات پا گئیں۔ ظاہر ہے کہ سل کا مرض نہایت تکلیف دہ ہوتا ہے اور اس مرض کا مریض دردناک دکھ میں مبتلا ہو کر رانی عدم ہوتا ہے۔

پیغم صاحبہ کی صحت کی حالت میں اس قسم کی اطلاع کی اشاعت یقیناً کامل کے بغیر ناممکن ہے۔ اور یقیناً کامل خدا پر مضبوط ایمان اور اس کی جانب سے حتمی اطلاع کے بغیر محال ہے۔

ان تمام واقعات سے یہ امر سورج کی طرح روشن ہو جاتا ہے۔ کہ مرزا صاحب کو شرح صدر حاصل تھا اور آپ کو مکالمہ و مکاشفہ کا شرف حاصل تھا۔

کون بد بخت کہہ سکتا ہے کہ خدا پر جھوٹ باندھنے والا بھی دنیا میں کامیاب و باسراء ہو سکتا ہے اور اس کا سلسلہ روز افزوں ترقی کر سکتا ہے۔ سلسلہ احمدیہ کی مسلسل ترقیاں اور اس جماعت کی پیہم کامیابی اس امر کی روشن دلیل ہیں کہ نصرت الہی ان کے ساتھ ہے۔

خود مرزا صاحب نے فرمایا کہ ۔

کبھی نصرت نہیں ملتی در مولیٰ سے گندوں کو

کبھی ضائع نہیں کرتا وہ اپنے نیک بندوں کو

محوہ بالا شعر ہی بتلاتا ہے کہ مرزا صاحب کو خدا تعالیٰ پر کامل توکل اور پورا

بھروسہ تھا۔ ورنہ جس کی طبیعت کے اندر گندگی پلیدی ہو اسے کیونکر جرأت ہو سکتی ہے کہ وہ اعلان کرے۔ کہ نصرت الہی گندوں کے لئے نہیں۔ بلکہ پاک بازوں کے لئے ہے۔

الغرض اس قسم کی بیسیوں پیشگوئیاں ہیں جو پوری ہوئیں اور جن کے اندر عظیم الشان نشانات موجود ہیں۔ ان واقعات کے متعلق اس امر کا اقرار ناگزیر ہے کہ مرزا صاحب کو ضرور خدا تعالیٰ سے ہم کلامی کا شرف حاصل تھا۔



۱۔ پیشگوئی متعلق محمدی یگم صاحبہ

حضرت مسیح موعودؑ کی اس پیشگوئی کے ذریعہ جس کی ہم وضاحت کریں گے خدا تعالیٰ آپ کے ان رشتہ داروں کو جو دہریہ اور دین اسلام سے تمسخر کرنے والے تھے ایک نشان دکھانا چاہتا تھا تا جو لوگ ان میں سے اس نشان کو رد کر دیں وہ سزا پائیں اور دوسرے اس سے تنبیہ حاصل کریں۔ یہی اس پیشگوئی کی اصل غرض تھی اور یہی حکمت الہی اور مصلحت اس میں مضمر تھی۔ چنانچہ حضرت مسیح موعودؑ خود تحریر فرماتے ہیں :-

”ہمیں اس رشتہ (محمدی یگم صاحبہ کے رشتہ) کی درخواست کی کچھ ضرورت نہ تھی۔ سب ضرورتوں کو خدا نے پورا کر دیا تھا۔ اولاد بھی عطاء کی اور ان میں سے وہ لڑکا بھی جو دین کا چراغ ہو گا اور ایک لڑکا قریب مدت میں ہونے کا وعدہ دیا جس کا نام محمود احمد ہو گا۔ وہ اپنے کاموں میں اولوالعزم نکلے گا۔ پس یہ رشتہ جس کی درخواست محض بطور نشان ہے تا خدا تعالیٰ اس کنبہ کے منکرین کو عجوبہ قدرت دکھائے اگر وہ قبول کریں تو برکت اور رحمت کے نشان ان پر نازل کرے اور ان بلاؤں کو دفع کرے جو نزدیک ہیں۔ لیکن اگر وہ رد کر دیں تو ان پر قہری نشان نازل کر کے ان کو متنبہ کرے۔“ (اشہار ۱۵ جولائی ۱۸۸۸ء)

ان رشتہ داروں کی حالت حضرت مسیح موعودؑ اپنی کتاب ”آئینہ کمالات اسلام“ میں یوں بیان کرتے ہیں :-

”خدا تعالیٰ نے میرے چچیرے بھائیوں اور دوسرے رشتہ داروں (احمد بیگ وغیرہ) کو ملحدانہ خیالات اور اعمال میں مبتلا اور رسوم قبیحہ اور عقائد باطلہ اور بدعات میں مستغرق پایا اور ان کو دیکھا کہ وہ اپنے نفسانی جذبات کے تابع ہیں اور خدا تعالیٰ کے وجود سے منکر اور فساد ی ہیں۔“ (آئینہ کمالات اسلام صفحہ ۵۶۶)

پھر فرماتے ہیں :-

”ایک رات ایسا اتفاق ہوا کہ ایک شخص میرے پاس روتا ہوا آیا میں اس کے رونے کو دیکھ کر خائف ہوا اور اس سے پوچھا کہ تمہیں کسی کے مرنے کی اطلاع ملی ہے؟ اُس نے کہا نہیں۔ بلکہ اس سے بھی زیادہ سخت بات ہے۔ میں اُن لوگوں کے پاس بیٹھا ہوا تھا جو دین خداوندی سے مرتد ہو چکے ہیں۔ پس اُن میں سے ایک نے آنحضرت ﷺ کو نہایت گندی گالی دی۔ ایسی گالی کہ میں نے اس سے پہلے کسی کافر کے منہ سے بھی نہیں سنی تھی اور میں نے انہیں دیکھا کہ وہ قرآن مجید کو اپنے پاؤں تلے روندتے اور ایسے کلمات بولتے ہیں جن کے نقل کرنے سے زبان کا پتی ہے اور وہ کہتے ہیں کہ دنیا میں کوئی خدا نہیں۔ خدا کا وجود محض ایک مفتریوں کا جھوٹ ہے۔ میں نے اس شخص سے کہا کہ کیا میں نے تمہیں اُن کے پاس بیٹھنے سے منع نہیں کیا تھا؟“

(آئینہ کمالات اسلام صفحہ ۵۶۷)

رشتہ داروں کا نشان طلب کرنا

پھر حضرت اقدس تحریر فرماتے ہیں :-

”ان لوگوں نے خط لکھا جس میں رسول کریم ﷺ اور قرآن مجید کو گالیاں دیں اور دجو باری عز اسمہ کا انکار کیا اور اس کے ساتھ ہی مجھ سے میری سچائی اور وجود باری تعالیٰ کے نشانات طلب کئے اور اس خط کو انہوں نے دنیا میں شائع کر دیا اور ہندوستان کے غیر مسلموں کی بہت مدد کی اور انتہائی سرکشی دکھائی۔“

(آئینہ کمالات اسلام صفحہ ۵۶۸)

نوٹ :- (یہ خط عیسائی اخبار چشمہ نور اگست ۱۸۸۷ء میں شائع ہوا تھا)

نشان طلب کرنے پر حضرت اقدس کی دُعا

نشان کے طلب کرنے پر حضرت مسیح موعودؑ نے دُعا کی جو آپ نے اپنی کتاب ”آئینہ کمالات اسلام“ کے صفحہ ۵۵۹ پر بدیں الفاظ درج فرمائی ہے :-

”قُلْتُ يَا رَبِّ انصُرْ عَبْدَكَ وَاخْذُلْ اَعْدَاءَكَ اَلْح-“

ترجمہ :- میں نے کہا اے میرے خدا!! اپنے بندے کی مدد کر اور اپنے دشمنوں کو ذلیل کر۔ اَلْح

خدا تعالیٰ کا جواب

اس دُعا کے جواب میں خدا تعالیٰ نے الہاماً فرمایا کہ :-

”میں نے اُن کی بدکرداری اور سرکشی دیکھی ہے۔ پس میں عنقریب اُن کو مختلف قسم کے آفات سے ماروں گا۔ اور آسمان کے نیچے انہیں ہلاک کرونگا۔ اور عنقریب تو دیکھے گا کہ میں اُن سے کیا سلوک کرتا ہوں۔ اور ہم ہر چیز پر قادر ہیں۔ میں اُن کی عورتوں کو بیواؤں میں اُن کے بچوں کو یتیموں اور گھروں کو ویران کر دوں گا تاکہ وہ اپنے کئے کی سزا پائیں۔ لیکن میں انہیں یکدم ہلاک نہیں کروں گا بلکہ آہستہ آہستہ تاکہ وہ رجوع کریں اور توبہ کرنے والوں میں سے ہو جائیں۔ اور میری لعنت ان پر اور ان کے گھر کی چار دیواری پر اُن کے بڑوں اور اُن کے چھوٹوں پر اور ان کی عورتوں اور ان کے مردوں پر اور اُن کے مہمانوں پر جو اُن کے گھروں میں اتریں گے نازل ہونے والی ہے اور وہ سب کے سب ملعون ہونے والے ہیں۔ سوائے اُن لوگوں کے جو ایمان لائیں اور اُن سے قطع تعلق کریں اور اُن کی مجلسوں سے دُور ہوں وہ رحمت الہی کے تحت ہوں گے۔“

(ترجمہ عربی عبارت آئینہ کمالات اسلام)

خاص پیشگوئی کے بارہ میں الہامات

یہ الہام جو اوپر مذکور ہوا محمدی پیغم صاحبہ کی پیشگوئی کے سلسلہ میں ایک ایسا الہام تھا جو رشتہ داروں کے متعلق عمومی رنگ رکھتا تھا۔ حضرات اقدس تحریر فرماتے ہیں :-

”انہی ایام میں مرزا احمد بیگ والد محمدی پیغم صاحبہ نے ارادہ کیا کہ اپنی ہمشیرہ کی زمین کو جس کا خاوند کئی سال سے مفقود الخیر تھا اپنے بیٹے کے نام ہیہ کرائے۔ لیکن بغیر ہماری مرضی کے وہ ایسا نہیں کر سکتا تھا۔ اس لئے کہ وہ ہمارے چچا زاد بھائی کی بیوہ تھی۔ اس لئے احمد بیگ نے ہماری جانب بجز واکسار رجوع کیا اور قریب تھا کہ ہم اس ہیہ نامہ پر دستخط کر دیتے لیکن حسبِ عادت استخارہ کیا تو اس پر وحی الہی ہوئی جس کا ترجمہ ہوں ہے۔ ”اس شخص کی بڑی لڑکی کے رشتہ کے لئے تحریک کر اور اس سے کہہ کہ وہ تجھ سے پہلے دامادی کا تعلق قائم کرے اور اس کے بعد تمہارے نور سے روشنی حاصل کرے نیز اس سے کہو کہ مجھے حکم دیا گیا ہے کہ زمین جو تو نے مانگی ہے دیدوں گا۔ اور اس کے علاوہ کچھ اور زمین بھی نیز تم پر کئی اور رنگ میں احسان کروں گا بشرطیکہ تم اپنی بڑی لڑکی کا مجھ سے رشتہ کر دو اور یہ تمہارے اور میرے درمیان عہد و پیمان ہے۔ جسے تم اگر قبول کرو گے تو مجھے بہترین طور پر قبول کرنے والا پاؤ گے اور اگر تم نے قبول نہ کیا تو یاد رکھو کہ اللہ تعالیٰ نے مجھے بتایا ہے کہ اس لڑکی کا کسی اور شخص سے نکاح نہ اس لڑکی کے حق میں مبارک ہو گا اور نہ تمہارے حق میں اور اگر تم اس ارادہ سے باز نہ آئے تو تم پر مصائب نازل ہوں گے اور آخری مصیبت تمہاری موت ہوگی اور تم نکاح کے بعد تین سال کے اندر مر جاؤ گے بلکہ تمہاری موت قریب ہے جو تم پر غفلت کی حالت میں وارد ہوگی اور ایسا ہی اس لڑکی کا شوہر بھی اڑھائی سال کے اندر مر جائے گا اور یہ قضاء

الحی ہے۔“ پس تم جو کچھ کرنا چاہو کرو میں نے تمہیں نصیحت کر دی ہے۔“

(آئینہ کمالات اسلام صفحہ ۷۳-۷۴)

خدا تعالیٰ کے حضور توجہ کرنے پر اس بارہ میں آپ کو یہ الہام بھی ہوا:-

”كَذَّبُوا بِآيَاتِنَا وَكَانُوا بِهَا يَسْتَهْزِءُونَ فَسَيَكْفِيكَهُمُ اللَّهُ وَيُرُدُّهَا إِلَيْكَ

لَا تُبَدِّلُ لِكَلِمَتِ اللَّهِ-“ (تمہ اشتہار دہم جولائی ۱۸۸۸ء)

ترجمہ :- ان لوگوں نے ہمارے نشانوں کو جھٹلایا ہے اور ان کے ساتھ ٹھٹھا کرتے رہے ہیں۔ پس اللہ تعالیٰ ان کے مقابلہ میں ترے لئے کافی ہوگا (یعنی انہیں عذاب دیگا) اور اس عورت کو تیری طرف لوٹائے گا۔ خدا کے کلمات بدل نہیں سکتے۔

اس اشتہار میں ایک اور الہام بھی تحریر فرماتے ہیں جو محمدی پیغم صاحبہ کی واپسی کو مشروط کر رہا ہے اس الہام کے متعلق آپ تحریر فرماتے ہیں۔ کہ آپ نے کشف میں محمدی پیغم صاحبہ کی نانی کو دیکھا کہ اس کے چہرہ پر رونے کی علامات ہیں تو آپ نے اُسے کہا:-

”اَيَّتَهَا الْمَرْءَةُ تُؤْبِي تُوْبِي فَإِنَّ الْبَلَاءَ عَلَى عَقَبِكَ وَالْمَصِيبَةُ نَازِلَةٌ

عَلَيْكَ يَمُوتُ وَيَقْفَى مِنْهُ كِتَابٌ مُتَعَدِّدٌ-“ (تمہ اشتہار ۱۰ جولائی ۱۸۸۸ء)

ترجمہ :- ”اے عورت توبہ کر کیونکہ بلاء تیری اولاد اور اولاد اور اولاد پر پڑنے والی ہے اور تجھ پر مصیبت نازل ہونے والی ہے ایک شخص مرے گا اور اس سے بہت سے ایسے معترض باقی رہ جائیں گے۔ جو زبان درازی سے کام لیں گے۔“

یہ الہام بتاتا ہے کہ محمدی پیغم صاحبہ کی نانی کی لڑکی اور لڑکی کی لڑکی یعنی محمدی پیغم صاحبہ پر بلاء نازل ہونے والی تھی جس سے محمدی پیغم صاحبہ کی نانی مصیبت میں مبتلا ہونے والی تھی اور یہ بلاء اور مصیبت توبہ سے ٹل سکتی تھی۔ یہ الہام ایک شخص کامرنا اور ایسے معترضین کا پیدا ہونا بھی بتاتا ہے جو نا واجب طریق سے اعتراض کے لئے

زبان کھولنے والے تھے۔

پس اس امر کو بنیادی طور پر یاد رکھنا چاہیے کہ الہام یرُدُّهَا إِلَيْكَ لَا تَبْدِيلَ لِكَلِمَاتِ اللَّهِ توبہ نہ کرنے کی شرط سے مشروط ہے اور توبہ کے وقوع میں آنے پر پیشگوئی کا یہ حصہ جو محمدی پیغم صاحبہ کی واپسی سے تعلق رکھتا ہے ٹل سکتا تھا۔ چنانچہ ایسا ہی ہوا کہ جب محمدی پیغم کے باپ نے ان کا نکاح دوسری جگہ کر دیا تو پیشگوئی کے مطابق محمدی پیغم صاحبہ کا والد مرزا احمد بیگ نکاح کرنے کے بعد چھ ماہ کے عرصہ میں پیشگوئی کے معیاد کے اندر ہلاک ہو گیا اور اس کی ہلاکت کا کتبہ پر شدید اثر پڑا اور محمدی پیغم صاحبہ کے خاوند نے بھی توبہ اور رجوع الی اللہ سے کام لیا اور اس وجہ سے محمدی پیغم صاحبہ کے خاوند کی موت بھی توبہ اور رجوع الی اللہ کی وجہ سے ٹل گئی۔ چونکہ محمدی پیغم صاحبہ کی حضرت اقدس کی طرف واپسی کی پیشگوئی عدم توبہ کی شرط سے مشروط تھی اور اس کے خاوند کے مرنے اور محمدی پیغم صاحبہ کے بیوہ ہونے کے بعد ہی یہ واپسی ممکن تھی اس لئے نکاح کی پیشگوئی غیر مشروط نہ تھی۔ چونکہ خاوند نے شرط توبہ سے فائدہ اٹھایا اور اس طرح وہ پیشگوئی کی معیاد کے اندر مرنے سے بچ گیا۔ اس لئے نکاح جو اُس کی موت سے متعلق تھا ضروری الوقوع نہ رہا۔

یہ ہے خلاصہ اس پیشگوئی کا جس پر معترضین اعتراض کرتے ہیں کہ محمدی پیغم کے نکاح کی پیشگوئی پوری نہیں ہوئی۔ حالانکہ یہ پیشگوئی سلطان محمد صاحب خاوند محمدی پیغم صاحبہ کے توبہ کر لینے پر ان کی موت واقع نہ ہونے کی وجہ سے ٹل چکی تھی۔ لہذا کسی معترض کو یہ اعتراض کرنے کا حق حاصل نہیں کہ محمدی پیغم صاحبہ بیوہ ہو کر کیوں حضرت اقدس کے نکاح میں نہیں آئیں؟ معترضین زیادہ سے زیادہ یہ سوال کر سکتے ہیں کہ سلطان محمد کی موت کیوں واقع نہیں ہوئی؟ اور ہماری طرف سے اس کا جواب یہ ہے کہ وعید کی پیشگوئی چونکہ عدم توبہ کی شرط سے مشروط ہوتی ہے خواہ

شرط نہ بھی بیان کی گئی ہو اس لئے وہ توبہ اور رجوع پر ٹل جاتی ہے اور یہاں تو امام نے صاف طور پر توبہ کی شرط بیان بھی کر دی تھی۔ اس لئے محمدی پیغم صاحبہ کے خاوند کی توبہ اور رجوع الی اللہ سے نکاح کی پیشگوئی ٹل گئی ہے۔

پس خدا تعالیٰ کے الہامات پر کسی شخص کو یہ اعتراض کر نیکا کوئی حق نہیں کہ نکاح کیوں وقوع میں نہ آیا۔

سلطان محمد کی توبہ کا قطعی ثبوت

جب بعض لوگوں نے یہ اعتراض کیا کہ سلطان محمد کی موت پیشگوئی کے مطابق واقع نہیں ہوئی۔ اس لئے پیشگوئی پوری نہیں ہوئی تو اس کے جواب میں حضرت اقدس نے انجام آتھم کے حاشیہ صفحہ ۳۲ پر تحریر فرمایا کہ :-

(الف) ”فیصلہ تو آسان ہے احمد بیگ کے داماد سلطان محمد سے کہو کہ تکذیب کا اشتہار دے پھر اس کے بعد جو معیاد خدا تعالیٰ مقرر کرے۔ اگر اس سے اس کی موت تجاوز کرے تو میں جھوٹا ہوں۔“

(ب) ”اور ضرور ہے کہ یہ عید کی موت اس سے تھی رہے۔ جب تک وہ گھڑی نہ آجائے کہ اس کو بے باک کر دے، سو اگر جلدی کرنا ہے تو اٹھو اس کو بے باک اور مکذب بناؤ اور اس سے اشتہار دلاؤ اور خدا کی قدرت کا تماشا دیکھو۔“ (انجام آتھم صفحہ ۳۲)

ان دونوں حوالوں سے ظاہر ہے کہ حضرت اقدس کے اس چیلنج کے بعد اگر مرزا سلطان محمد خاوند محمدی پیغم صاحبہ کسی وقت شوخی اور بے باکی دکھاتے یا مخالفین ان سے تکذیب کا اشتہار دلانے میں کامیاب ہو جاتے تو پھر اس کے بعد مرزا سلطان محمد صاحب کی موت کے لئے جو معیاد مقرر کی جاتی وہ قطعی تقدیر مبرم ہوتی اور اس کے مطابق مرزا سلطان محمد صاحب کی موت ضرور وقوع میں آتی اور اسکے بعد محمدی پیغم صاحبہ کا نکاح حضرت اقدس سے ضروری اور اٹل ہو جاتا۔

پس کوئی معترض یہ جرات نہیں رکھتا کہ یہ کہہ سکے کہ اس پیشگوئی کے بارہ میں حضرت اقدس کا کوئی الہام جھوٹا نکلا۔

سلطان محمد صاحب کی توبہ کا ثبوت

اس بات کا ثبوت کہ سلطان محمد توبہ کر چکے تھے اور پیشگوئی کے مصدق تھے اور اس کی تصدیق پر حضرت مسیح موعودؑ کی زندگی تک قائم رہے یہ ہے کہ حضرت اقدس کے انجام آہتم میں مذکورہ بالا چیلنج شائع کرنے پر آریوں اور عیسائیوں میں سے بعض لوگ مرزا سلطان محمد صاحب کے پاس پہنچے اور انہیں لاکھ لاکھ روپیہ دینے کا وعدہ کیا تا وہ حضرت اقدس پر نالاش کر دیں۔ لیکن جیسا کہ ان کے انٹرویو سے ظاہر ہے۔ چونکہ وہ توبہ کر چکے تھے اور پیشگوئی کی صداقت کے قائل تھے اس لئے وہ اس گراں بہا لالچ دیئے جانے پر بھی کسی قسم کی بے باکی اور شوخی کیلئے تیار نہ ہوئے۔

مرزا سلطان محمد صاحب کا انٹرویو

محترم حافظ جمال احمد صاحب فاضل مبلغ سلسلہ احمدیہ نے ایک دفعہ مرزا سلطان محمد صاحب خاوند محمدی بیگم صاحبہ کا انٹرویو لیا جو اخبار الفضل ۱۳/۹ جون ۱۹۲۱ء میں مرزا سلطان محمد کے زمانہ حیات میں ہی ”مرزا سلطان محمد کا ایک انٹرویو“ کے عنوان سے شائع ہوا ہے۔ حافظ جمال احمد صاحب لکھتے ہیں :-

”میں نے مرزا سلطان محمد سے کہا اگر آپ براندہ مانیں تو میں حضرت مرزا صاحب کی نکاح والی پیشگوئی کے متعلق کچھ دریافت کرنا چاہتا ہوں۔ جس کے جواب میں انہوں نے کہا آپ ٹھوٹی بڑی آزادی سے دریافت کریں۔“

اس انٹرویو میں مرزا سلطان محمد صاحب نے کہا :-

”میرے خسر مرزا احمد بیگ صاحب واقعہ میں عین پیشگوئی کے مطابق فوت

ہوئے ہیں۔ مگر خدا تعالیٰ غفور و رحیم بھی ہے اور اپنے دوسرے بندوں کی بھی سنتا اور رحم کرتا ہے۔“

اس آخری فقرہ میں مرزا سلطان محمد صاحب نے اپنی توبہ و استغفار کا اظہار کیا ہے اور پہلے فقرہ میں پیشگوئی کی تصدیق کی ہے اس کے باوجود مزید وضاحت کیلئے حافظ جمال احمد صاحب نے اُن سے سوال کیا۔

”آپ کو مرزا صاحب کی پیشگوئی پر کوئی اعتراض ہے؟ یا یہ پیشگوئی آپ کیلئے کسی شک و شبہ کا باعث ہوئی؟“

اس کے جواب میں مرزا سلطان محمد صاحب نے کہا:-

”یہ پیشگوئی میرے لئے کسی قسم کے بھی شک و شبہ کا باعث نہیں ہوئی۔“

اور یہ بھی کہا:-

”میں قسمیہ کہتا ہوں کہ جو ایمان و اعتقاد مجھے حضرت مرزا صاحب پر ہے میرا خیال ہے کہ آپ کو بھی جو بیعت کر چکے ہیں اتنا نہیں ہوگا۔“

اس پر حافظ جمال احمد صاحب نے سوال کیا کہ آپ بیعت کیوں نہیں کرتے؟

مرزا سلطان محمد نے جواباً کہا:-

”اس کی وجوہات کچھ اور ہیں جن کا اس وقت بیان کرنا میں مصلحت کے خلاف سمجھتا ہوں۔“

اور اس سلسلہ میں یہ بھی کہا کہ:-

”میرے دل کی حالت کا آپ اس سے بھی اندازہ لگا سکتے ہیں کہ اس پیشگوئی کے وقت آریوں نے لیکھر آم کی وجہ سے اور عیسائیوں نے آتھم کی وجہ سے مجھے لاکھ لاکھ روپیہ دینا چاہا تاکہ میں مرزا صاحب پر نالش کروں اگر وہ روپیہ میں لے لیتا تو امیر

کبیر بن سکتا تھا۔ مگر وہی ایمان و اعتقاد تھا جس نے مجھے اس فعل سے روکا۔“

صاحبزادہ میاں شریف احمد صاحبؒ کی شہادت

اس بارہ میں صاحبزادہ مرزا شریف احمد صاحبؒ کی شہادت یہ ہے :-

”مجھے اچھی طرح یاد ہے کہ مرزا سلطان محمد صاحب ایک دفعہ قادیان آئے

ان کے ساتھ ان کا ایک لڑکا بھی تھا وہ شہر کی طرف سے ہائی سکول کی طرف جا رہے تھے تو مجھ سے ان کے لڑکے نے تعارف کر لیا۔ دوران گفتگو میں حضرت مسیح موعودؑ کا ذکر بھی آگیا اس پر مرزا سلطان محمد صاحب نے کم و بیش وہی بیان دیا جو حافظ جمال احمد صاحب نے ۱۳/۹ جون ۱۹۲۱ء کے الفضل میں انٹرویو کے طور پر شائع کروایا ہے۔ اور انہوں نے دوران گفتگو میں اس بات کی بڑے زور سے تائید کی کہ انہیں کبھی بھی حضرت مرزا صاحب کی صداقت کے متعلق شبہ نہیں ہوا۔ ان کے منہ پر داڑھی تھی اور ایک ٹانگ سے لڑائی میں زخمی ہونے کی وجہ سے لنگڑاتے تھے۔“ (دستخط حضرت صاحبزادہ مرزا شریف احمدؒ) (ماخوذ از پیشگوئی دربارہ مرزا احمد بیگ اور اس کے تعلقات کی وضاحت صفحہ ۵۸-۵۹)

اسی طرح خود سلطان محمد صاحب محمدی بیگم صاحبہ کے خاوند نے اپنے ایک

خط میں حضرت اقدس کی تصدیق کی تھی جس کا عکس ملاحظہ ہو۔

عکس خط مرزا سلطان محمد صاحب آف پٹی

زبان چھانڈی
 ۱۳۱۲
 اسد علیکم - نواز بن نامہ اسپکا پونچایا داوری کا
 شیر پو میں جناب مرزا جی صاحب مرحوم کو
 نیک - بزرگ، سلام کا خد شلدار شریف
 خدا یا رہے ہی اور اب ہی خیال کرنا
 ہونا - بھی اونکے مریدوں سے کس قسم
 مخالفت نہیں ہے بلکہ انہیں سرتاموں پر
 چند ایک اسوارت دیکھ کر اونکے زندگے
 میں اون شرف حاصل کرے

نیا زندہ سلطان محمد از انبالہ
 رسالہ ۹

اس خط سے ظاہر ہے کہ مرزا سلطان محمد صاحب حضرت بابائی سلسلہ احمدیہ کو خادم اسلام سمجھتے رہے ہیں۔ ۱۸۸۸ء میں پیشگوئی کئے جانے کے وقت حضرت اقدس کو صرف اسلام کا خدمت گزار ہونے کا دعویٰ تھا۔ مسیح موعود کا دعویٰ آپ نے ۱۸۹۰ء کے آخر میں کیا ہے۔ پس اس وقت سلطان محمد صاحب کے عذاب سے بچنے کے لئے اتنی تصدیق کافی تھی۔ جس کا ذکر اس خط میں موجود ہے۔

مرزا اسحاق بیگ صاحب پسر مرزا سلطان محمد صاحب کی شہادت

علاوہ ازیں مرزا اسحاق بیگ صاحب پسر مرزا سلطان محمد صاحب و محمدی بیگ صاحبہ خدا کے فضل سے سلسلہ احمدیہ میں داخل ہیں۔ وہ اپنے خط میں جو اخبار الفضل میں شائع ہوا لکھتے ہیں :-

”اس پیشگوئی کے مطابق میرے نانا جان مرزا احمد بیگ صاحب ہلاک ہو گئے اور باقی خاندان ڈر کر اصلاح کی طرف متوجہ ہو گیا۔ جس کا ناقابل تردید ثبوت یہ ہے کہ اکثر نے احمدیت قبول کر لی تو اللہ تعالیٰ نے اپنی صفت غفور و رحیم کے ماتحت قہر و رحم میں بدل دیا۔“ (اخبار الفضل ۲۶ فروری ۱۹۲۳ء صفحہ ۹)

مولوی ظہور حسین صاحب مجاہد خٹار کی حلفیہ شہادت

مولوی ظہور حسین صاحب مجاہد خٹار اسے جب خاکسار قاضی محمد نذیر نے اس پیشگوئی کے متعلق ذکر کیا تو انہوں نے ذیل کی شہادت بیان کی اور پھر میری درخواست پر یہ شہادت حلفاً لکھ کر دے دی۔ شہادت کا مضمون یہ ہے :-

بِسْمِ اللّٰهِ الرَّحْمٰنِ الرَّحِیْمِ ط

نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط وَعَلٰی عَبْدِهِ الْمَسِیْحِ الْمَوْعُوْد

حلفیہ شہادت

”پاکستان کے معرض وجود میں آنے سے کافی عرصہ پہلے غالباً ۳۳-۳۴ء میں مجھ کو پٹی میں تبلیغ اسلام کے سلسلہ میں جانیکا اتفاق ہوا۔ وہاں مرزا سلطان محمد صاحب داماو مرزا احمد بیگ صاحب سے ملنے کا اتفاق ہوا۔ انہوں نے دوران گفتگو میں حضرت مسیح موعودؑ سے اپنی عقیدت کا اظہار کرتے ہوئے بیان کیا کہ ایک دفعہ مولوی ثناء اللہ صاحب امرتسری میرے پاس پٹی آئے۔ میں نے آتے ہی ان کے لئے پانی وغیرہ پلانے کا انتظام کرنا شروع کیا۔ جس پر انہوں نے کہا کہ میں سب سے پہلے اپنا ایک مقصد آپ سے پورا کرانا چاہتا ہوں۔ اس کے بعد میں پانی وغیرہ پیوں گا۔ اور وہ یہ کہ آپ مرزا غلام احمد صاحب کے خلاف ایک تحریر مجھ کو دیدیں اور یہ کہ ان کی پیشگوئی دربارہ محمدی بیگم غلط ثابت ہوئی ہے۔ مرزا سلطان محمد صاحب کہنے لگے کہ میں نے ان کو کہا کہ آپ ابھی تو آئے ہیں، یہ مہمان نوازی کے آداب میں ہے کہ آنے والے کو پہلے اچھی طرح بٹھا کر اور پانی وغیرہ پلا کر پھر کسی اور طرف متوجہ ہوں۔ مگر مولوی ثناء اللہ صاحب یہی رٹ لگاتے رہے۔ جس پر میں نے ایسی تحریر دینے سے صاف طور پر انکار کر دیا۔ اور وہ بے نیل مرام واپس چلے گئے۔

یہ واقعہ سنا کر انہوں نے کہا کہ یہ حضرت مرزا صاحب کے متعلق میری عقیدت ہی تھی جس کی وجہ سے میں نے ان کی ایک نہ مانی۔ نیز انہوں نے یہ بھی کہا کہ عیسائی اور آریہ قوم کے بڑے بڑے لیڈروں نے بھی مجھ سے اس قسم کی تحریر لینے کی خواہش کی مگر میں نے کسی کی نہ مانی اور صاف ایسی تحریر دینے سے ان کو انکار کر تارہا۔ بلکہ جہاں تک مجھ کو یاد پڑتا ہے انہوں نے یہ بھی کہا کہ جو عقیدت مجھ کو ان سے ہے وہ

آپ میں سے کئی احمدیوں کو بھی نہیں ہے۔“

گواہ شد۔ سید عبدالحی تقلم خود خاکسار

گواہ شد۔ محمود احمد مختار (شاہد) ظہور حسین سائق مبلغ روس۔ ربوہ

۲۰ اپریل ۱۹۵۹ء ۲۰ اپریل ۱۹۵۹ء

(ماخوذ از ”پیشگوئی دربارہ مرزا احمد بیگ اور اس کے متعلقات کی وضاحت

صفحہ ۱۸ تا ۱۹)

حضرت مسیح موعودؑ تحریر فرماتے ہیں :-

”جب احمد بیگ فوت ہو گیا تو اس کی بیوہ عورت اور دیگر پسماندگان کی کمر

لوٹ گئی تو وہ دُعا اور تضرع کی طرف بدل متوجہ ہو گئے۔“

(حِجَّۃُ اللہ صفحہ ۱۱ مطبوعہ ۱۸۹۷ء)

پیشگوئی کے مطابق مرزا احمد بیگ کی وفات ہو جانے پر اس خاندان کے بعض

افراد نے حضرت مسیح موعودؑ کو خط بھی لکھے اور دُعا کی درخواست کی ان خطوط کا ذکر

حضرت مسیح موعودؑ نے ”اشتہار انعامی چار ہزار روپیہ“ و حقیقۃ الوحی صفحہ ۱۸ پر کیا

ہے۔

پیشگوئی کے پانچ حصے

اس پیشگوئی کے پانچ حصے ہیں جن میں سے پہلے تین حصے لفظاً پورے ہو چکے

ہیں اور پچھلے دو حصے مرزا سلطان محمد صاحب کی توبہ اور رجوع الی اللہ کی وجہ سے وعیدی

پیشگوئیوں کی سنت کے مطابق جن کا پورا ہونا عدم توبہ کی شرط سے مشروط ہوتا ہے ٹل

گئے ہیں۔ اس لئے پیشگوئیوں کے اصول اور ان کے بارہ میں اللہ تعالیٰ کی جو سنت ہے

اُس کے رُوسے نفس پیشگوئی پر کوئی اعتراض وارد نہیں ہو سکتا۔

پیشگوئی کے یہ پانچ حصے جو حضرت اقدس کی کتاب ”آئینہ کمالات اسلام و

شہادۃ القرآن صفحہ ۸۱ سے ماخوذ ہیں۔ ”درج ذیل ہیں :-

حصہ اول :- اگر مرزا احمد بیگ صاحب اپنی بیوی لڑکی کا نکاح حضرت اقدس سے نہیں کریں گے تو پھر وہ اس وقت تک زندہ رہیں گے کہ اپنی اس لڑکی کا نکاح کسی دوسری جگہ کریں۔

حصہ دوم :- نکاح تک وہ لڑکی بھی زندہ رہے گی۔

حصہ سوم :- دوسری جگہ نکاح کرنے کے بعد مرزا احمد بیگ صاحب تین سال کے اندر بلکہ بہت جلد ہلاک ہو جائیں گے۔

حصہ چہارم :- دوسری جگہ نکاح کے بعد اس لڑکی کا خاوند اڑبائی سال کے عرصہ میں ہلاک ہو جائے گا (بشرطیکہ توبہ وقوع میں نہ آئے۔ کیونکہ وعیدی پیشگوئی مشروط بعدم توبہ ہوتی ہے)۔

حصہ پنجم :- خاوند کی ہلاکت کے بعد وہ لڑکی بیوہ ہوگی۔

حصہ ششم :- پھر حضرت اقدس کے نکاح میں آئے گی۔

گویا یہ آخری حصہ پیشگوئی کا اس لڑکی کے خاوند کی موت سے مشروط تھا۔

نشان اول :- پیشگوئی کا پہلا حصہ بطور نشان اول پورا ہو گیا۔ اگر محمدی بیگم صاحبہ کا باپ محمدی بیگم صاحبہ کا نکاح کرنے سے پہلے وفات پا جاتا تو پیشگوئی کا حصہ اول پورا نہ ہوتا۔ مگر یہ صفائی سے پورا ہوا۔

نشان دوم :- پیشگوئی کے دوسرے حصہ کے مطابق لڑکی نکاح تک زندہ رہ کر نشان بنی اگر یہ لڑکی نکاح سے پہلے مر جاتی تو پیشگوئی کا دوسرا حصہ بھی پورا نہ ہوتا مگر یہ حصہ بھی نہایت صفائی سے پورا ہو کر نشان بنا۔

نشان سوم :- دوسری جگہ نکاح کے بعد لڑکی کا باپ چھ ماہ کے عرصہ میں ہلاک ہو گیا اگر اس کی موت تین سال سے تجاوز کر جاتی تو پیشگوئی کا یہ حصہ بھی پورا نہ ہوتا مگر یہ

حصہ بھی نہایت صفائی سے پورا ہو گیا۔ اس طرح یہ تینوں حصے پورے ہو کر عظیم الشان نشان بن گئے۔

پچھلے دو حصوں کے ظہور کا طریق

پچھلے دو حصے اس طرح ظہور پذیر ہوئے کہ محمدی پیغم صاحب کے خاوند پر اپنے خسر کی موت سے سخت ہیبت طاری ہوئی اور اُس نے توبہ اور استغفار کی طرف رجوع کیا اور وعیدی پیشگوئی کی شرط توبہ کے مطابق توبہ سے فائدہ اٹھا کر موت سے بچ گیا اور پیشگوئی کا یہ حصہ شرط توبہ سے فائدہ اٹھانے کی وجہ سے ٹل گیا۔ جیسا کہ حضرت یونسؑ کی قوم کے توبہ کرنے پر وہ عذاب ٹل گیا تھا جس کے چالیس دن میں پورے ہونے کی پیشگوئی حضرت یونسؑ نے فرمائی تھی۔

چونکہ مرزا سلطان محمد صاحب کی توبہ اور رجوع سے ان کی موت کی پیشگوئی ٹل گئی اور حضرت اقدس سے نکاح محمدی پیغم صاحب کے بیوہ ہونے سے مشروط تھا اس لئے اب اس کا وقوع میں آنا ضروری نہ رہا اور پیشگوئی کے یہ آخری دو حصے شرط توبہ سے فائدہ اٹھانے کی وجہ سے دوسرا رنگ پکڑ گئے۔

اب نکاح کا وقوع صرف اس بات سے معلق ہو کر رہ گیا کہ سلطان محمد صاحب از خود حضرت اقدس کی زندگی میں کسی وقت بیباکی اور شوخی دکھائیں اور پیشگوئی کی تکذیب کریں۔ اس تکذیب کا صرف امکان ہی تھا یہ ضروری الوقوع نہ تھی اور نکاح کے اس طرح معلق ہونے کی حد حضرت اقدس کی زندگی تک تھی مگر محمدی پیغم کا خاوند اس کے بعد حضرت اقدس کی زندگی میں توبہ پر قائم رہا اور خاندان کے دوسرے افراد نے بھی اصلاح کر لی تو اس وعیدی پیشگوئی کی اصل غرض جو اس خاندان کی اصلاح تھی پوری ہو گئی۔ کیونکہ اس خاندان کے افراد نے الحاد اور وہریت کے خیالات کو ترک کر دیا اور اسلام کی عظمت کے قائل ہو گئے اور ان میں سے اکثر نے

احمدیت قبول کر لی۔ وعیدی پیشگوئی کا اصل غرض چونکہ توبہ اور استغفار کی طرف رجوع دلانا اور خدا تعالیٰ کی عظمت کا سکہ دلوں پر بٹھانا ہوتی ہے اس لئے جب یہ شرط پوری ہو جائے تو پھر سنت اللہ کے مطابق عذاب بالکل ٹل جایا کرتا ہے ہر طیکہ متعلقین پیشگوئی اپنی توبہ پر قائم رہیں اور اگر انہوں نے توبہ پر قائم نہ رہنا ہو تو پھر سنت اللہ یوں ہے کہ عذاب میں اس وقت تک تاخیر ہو جاتی ہے کہ وعیدی پیشگوئی کے متعلقین پھر بے باکی دکھائیں اور اپنی توبہ توڑ دیں۔

یونس علیہ السلام کی پیشگوئی کا ٹلنا

تفاسیر میں قوم یونس کے متعلق لکھا ہے کہ حضرت یونس نے یہ پیشگوئی کی تھی کہ :-

إِنَّ أَجَلَكَمُ أَرْبَعُونَ لَيْلَةً۔

لیکن قوم نے توبہ کر لی اور عذاب ٹل گیا۔ چنانچہ لکھا ہے :-

فَنَضَّرَعُوْا اِلَى اللّٰهِ وَرَحِمَهُمْ وَكَشَفَ عَنْهُمْ۔ (تفسیر کبیر از امام رازی

جلد ۵ صفحہ ۴۲ و تفسیر فتح البیان جلد ۸ صفحہ ۸۹)

یعنی وہ لوگ خدا تعالیٰ کے سامنے گڑ گڑائے تو اُس نے ان پر رحم کیا اور اُن

سے عذاب دُور کر دیا۔

چونکہ یہ لوگ توبہ پر قائم رہے اس لئے عذاب بھی ان سے ٹلا رہا اور خدا

تعالیٰ نے اس قوم سے اپنی پہلی سنت کے مطابق معاملہ کیا۔ لیکن آل فرعون جب

عذاب آنے پر حضرت موسیٰ سے دُعا کی دو خواست کرتی تھی اور ایمان لانے کا وعدہ

کرتی تھی تو خدا تعالیٰ اُن سے عذاب ٹال دیتا تھا۔ مگر چونکہ وہ اپنے وعدہ پر قائم نہیں

رہتی تھی اس لئے پھر عذاب میں پکڑی جاتی تھی۔ بالآخر آل فرعون مع فرعون توبہ پر

قائم نہ رہنے کی وجہ سے حضرت موسیٰ اور بنی اسرائیل کا تعاقب کرنے پر سمندر میں

غرق ہو گئی۔ اس قوم سے خدا تعالیٰ نے اپنی دوسری سَحت تاخیر عذاب کے مطابق سلوک کیا۔

پیشگوئی زیر بحث میں خدا کی سَحت کا ظہور

اس پیشگوئی میں مرزا احمد بیگ صاحب حضرت اقدس سے اپنی لڑکی کا نکاح نہ کرنے کی وجہ سے پیشگوئی کے میعاد میں پکڑے گئے اور ہلاک ہوئے۔ اس سے کتبہ پر ہیبت طاری ہو گئی اور سلطان محمد صاحب خاند محمدی پیغم صاحبہ کی توبہ اور استغفار پر اُن کی وعیدی موت ٹل گئی۔ کیونکہ اللہ تعالیٰ قرآن مجید میں فرماتا ہے :-

مَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ۔ (انفال آیت ۳۴)

یعنی اللہ تعالیٰ ان لوگوں کو عذاب دینے والا نہیں ہے اس حال میں کہ وہ استغفار کر رہے ہوں۔

سلطان محمد صاحب کی موت کی پیشگوئی توبہ کی وجہ سے ٹل جانے پر اب حضرت اقدس سے نکاح ضروری نہ رہا۔ اب سلطان محمد صاحب پر عذاب صرف اسی صورت میں نازل ہو سکتا تھا کہ وہ توبہ کو توڑ دیتے اور پیشگوئی کی تکذیب کر دیتے اور پھر ان کی موت کے لئے نئی میعاد خدا کی طرف سے مقرر ہوتی۔ اس لئے انجام آتھم کے صفحہ ۳۲ پر حضرت اقدس نے نکاح کی پیشگوئی کو سلطان محمد صاحب کے آئندہ اس پیشگوئی کی تکذیب کرنے اور بے باکی اور شوخی دکھانے سے اور اس کے لئے نئی میعاد مقرر ہونے سے معلق قرار دے دیا اور ایسا ہی ہونا ضروری تھا۔ کیونکہ امکان تھا کہ مرزا سلطان محمد کسی وقت تکذیب کر دیتے تو پیشگوئی میں لوگوں کے لئے اشتباہ پیدا ہو جاتا۔

پیشگوئی میں اجتہادی خطا

پیشگوئیوں میں بعض دفعہ اجتہادی خطا بھی شرط کے اللہ تعالیٰ کی طرف سے مذکور نہ ہونے کی وجہ سے یا شرط کی طرف سے ذہول ہو جانے کی وجہ سے واقع ہو سکتی ہے۔ اور یہ امر قابل اعتراض نہیں۔ حضرت نوحؑ سے وحی الہی کے سمجھنے میں اجتہادی غلطی ہو گئی تھی۔ چنانچہ اللہ تعالیٰ نے فرمایا ہے۔

حَتَّىٰ إِذَا جَاءَ أَمْرُنَا وَفَارَ التَّنُّورُ قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ
وَأَهْلَكَ إِلَّا مَن سَبَقَ عَلَيْهِ الْقَوْلُ وَمَنْ أَمَّنَ ط۔ (سورہ ہود آیت ۴۱)

یعنی یہاں تک کہ جب ہمارا عذاب کا حکم آجائے اور چشمے پھوٹ کر بہہ پڑیں تو ہم کہیں گے کہ ہر ایک قسم کے جانوروں میں سے ایک جوڑا (یعنی دو ہم جنس فردوں کو) اور اپنے اہل و عیال کو بھی سوائے اس فرد کے جس کی ہلاکت کے متعلق اس عذاب کے آنے سے پہلے ہی ہمارا فرمان جاری ہو چکا ہے اور نیز ان کو سوار کر لے جو تجھ پر ایمان لائے ہیں۔ اس سے قبل نوحؑ کو یہ حکم دیا جا چکا تھا :-

وَلَا تُخَاطِبُنِي فِي الَّذِينَ ظَلَمُوا إِنَّهُمْ مُغْرَقُونَ۔ (ہود آیت ۳۸)

کہ مجھے ظالموں کے بارے میں خطاب نہ کرنا بے شک وہ غرق ہونے والے ہیں۔

حضرت نوحؑ کا بیٹا جب غرق ہونے لگا تو انہوں نے خدا تعالیٰ کو اُس کا وعدہ یاد دلایا اور کہا :-

رَبِّ اِنَّ ابْنِي مِنْ اَهْلِيْ وَاِنَّ وَعْدَكَ لَْحَقٌّ۔ (ہود آیت ۴۶)

اے میرے رب پیٹھ میرا بیٹا میرے اہل میں سے ہے اور بے شک تیرا

وعدہ سچا ہے۔ (یعنی اسے وعدہ کے مطابق چننا چاہیے)

یہ وعدہ یاد دلانے میں حضرت نوحؑ کو پیشگوئی کی اس شرط سے ذہول ہو گیا جو :-

إِلَّا مَنْ سَبَقَ عَلَيْهِ الْقَوْلُ أَوْ رُوِيَ أَنَّهُمْ ظَلَمُوا إِنْهُمْ مُعْرِفُونَ۔

(سورہ ہود آیت ۳۸، ۴۱)

کے الفاظ میں بیان ہوئی تھی اور وہ غلطی سے یہ سمجھ بیٹھے کہ خدائی وعدہ کے مطابق میرا یہ بیٹا بھی غرق ہونے سے چننا چاہیے۔ لیکن اُن کا یہ اجتہاد درست نہ تھا۔ اس لئے خدا تعالیٰ نے اُن کے وعدہ یاد دلانے پر انہیں یہ جواب دیا۔ کہ

إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْتَلْنِ مَالَيْسَ لَكَ بِهِ عِلْمٌ

(ہود آیت ۴۷)

إِنِّي أَعْظُمُكَ أَنْ تَكُونَ مِنَ الْجَاهِلِينَ۔

کہ یہ بیٹا تیرے اہل سے نہیں ہے یہ تو مجسم بد کردار ہے اس لئے مجھ سے ایسی درخواست مت کرو جو تم لا علمی سے کر رہے ہو۔ میں تمہیں نصیحت کرتا ہوں کہ آئندہ نادانوں کی طرح کوئی کام نہ کیجیو۔

پس شرط کی طرف سے ذہول ہو جانا اس بات کی دلیل نہیں کہ پیشگوئی کرنے والا اپنے دعاوی میں منجانب اللہ نہیں۔

حضرت اقدس نے اس پیشگوئی کی مرزا سلطان محمد صاحب کے متعلق اڑہائی سالہ میعاد گزر جانے کے بعد پیشگوئی کی شرط توبہ والے الہام :-

أَيُّهَا الْمَرْءَةُ نُؤَيِّبُ نُؤَيِّبُ فَإِنَّ الْبَلَاءَ عَلَى عَقِبِكَ يَمُوتُ وَيَبْقَى مِنْهُ

كِلَابٌ مُتَعَدِّدَةٌ۔

کی طرف سے ذہول ہو جانے کی وجہ سے اصل پیشگوئی کے الہامی الفاظ

لَا مُبَدِّلَ لِكَلِمَاتِ اللَّهِ۔

کے پیش نظر اجتہاد کیا کہ پیشگوئی میں تاخیر ڈالی گئی ہے یہ ٹلی نہیں۔ اس لئے آپ نے اس قسم کی عبارتیں یقین اور وثوق پر مشتمل تحریر فرمائیں کہ محمدی مہم کا خاوند ضرور مرے گا اور وہ بیوہ ہو کر میرے نکاح میں آئے گی۔

براق صاحب کی پیش کردہ عبارتیں کسی جدید الہام کا نتیجہ نہ تھیں کیونکہ پیشگوئی کی اڑھائی سالہ میعاد گزر جانے کے بعد ۱۹۰۶ء تک آپ کو اس بارہ میں کوئی جدید الہام نہیں ہوا۔ اور الہام

لَا تَبْدِيلَ لِكَلِمَاتِ اللَّهِ

جس اشتہار میں درج تھا اسی اشتہار میں پیشگوئی کی الہامی شرط توبہ بھی
أَيُّهَا الْمَرْأَةُ تُوبِي تُوْبِي

والے الہام میں درج تھی۔ مگر اس شرط کی طرف سے ذہول کی وجہ سے حضرت اقدس نے یہی اجتہاد کیا کہ سلطان محمد صاحب کسی وقت ضرور توبہ توڑ دیں گے اور پھر اس کے بعد وہ ہلاک ہوں گے اور اس کے بعد محمدی بیگم صاحبہ ضرور نکاح میں آئیں گی۔ یہ اجتہاد کرنے کا آپ کو بہر حال حق تھا کہ اگر سلطان محمد نے کسی وقت توبہ توڑ دی تو وہ ہلاک ہوں گے اور اس کے بعد محمدی بیگم کا نکاح میں آنا ضروری ہوگا۔ مگر حضرت اقدس نے اس سے بڑھ کر یہ اجتہاد فرمایا کہ توبہ کا توڑنا ضروری ہے اور سلطان محمد کی موت میں صرف تاخیر ہوگئی ہے۔ یہ پیشگوئی ٹلی نہیں۔ مگر خدا تعالیٰ نے اپنی سنت مستمرہ کے مطابق آپ کو اس غلطی پر قائم نہ رہنے دیا اور ۱۶ فروری ۱۹۰۶ء کو آپ پر ان الفاظ میں الہام نازل فرمایا :-

(تذکرہ صفحہ ۸۳)

تَكْفِيكَ هَذِهِ الْأَمْرَآةَ۔

کہ تمہارے لئے یہ عورت (جو تمہارے نکاح میں ہے) کافی ہے۔

تو اس الہام کے نازل ہونے پر آپ نے اپنے پہلے اجتہاد میں اصلاح فرمائی اور ضمیمہ حقیقۃ الوحی صفحہ ۳۲ میں لکھ دیا کہ :-

جب ان لوگوں نے شرط (توبہ ناقل) کو پورا کر دیا تو نکاح فسخ ہو گیا یا تاخیر

میں پڑ گیا۔

اس جدید اجتہاد سے جو الہام جدید کی روشنی میں کیا گیا اب حضرت اقدس کا درمیانی زمانہ کا اجتہاد جس میں آپ محمدی بیگم صاحبہ کے خاوند کے توبہ توڑنے کو اور اس کے بعد نکاح کو ضروری قرار دیتے تھے۔ قابلِ بحث نہ رہا۔

پس یہ پیشگوئی اپنی الہامی شرط کے مطابق ظہور پذیر ہو چکی ہے اور اس پیشگوئی کے الہامات پر کوئی اعتراض وارد نہیں ہو سکتا۔ اسی طرح حضرت اقدس کا آخری اجتہاد بھی سنت اللہ کے مطابق درست تھا۔ اس پر بھی کوئی اعتراض وارد نہیں ہو سکتا۔ اس جدید الہام کی وجہ سے درمیانی زمانہ کی عبارتیں جو سلطان محمد صاحب کی موت کو ضروری اور اس کے بعد نکاح کو مبرم قرار دیتی تھیں۔ اس شرط سے مشروط سمجھی جائیں گی کہ اگر سلطان محمد از خود توبہ توڑ دیں تو ان کی ہلاکت اور اس کے بعد حضرت اقدس سے نکاح کا وقوع ضرور ہو گا ورنہ نہیں۔ پس جدید اجتہاد کی بنا پر اب برقی صاحب کی پیش کردہ عبارتیں اوپر کی شرط سے مشروط ہو گئی ہیں۔

عبارتیں یوں پڑھی جائیں

لہذا اب یہ عبارتیں یوں پڑھی جانی چاہئیں :-

۱۔ (اگر مرزا سلطان محمد کسی وقت توبہ توڑ کو پیشگوئی کی تکذیب کرے) تو اس عورت کا اس عاجز کے نکاح میں آجانا یہ تقدیر مبرم ہے جو کسی طرح ٹل نہیں سکتی۔ کیونکہ اس کے لئے الہام الہی میں یہ کلمہ موجود ہے لَا تَبْدِلُ لِكَلِمَاتِ اللَّهِ (اللہ کی بات تبدیل نہیں ہو سکتی) یعنی میری یہ بات ہرگز نہیں ٹلے گی۔ پس اگر ٹل جائے تو خدا کا کلام باطل ہوتا ہے۔

(اعلان ۱۶ ستمبر ۱۸۹۶ء مندرجہ تبلیغ رسالت جلد سوم صفحہ ۱۱۵)

۲۔ ”ایک حصہ پیشگوئی کا یعنی احمد بیگ کا میعاد کے اندر فوت ہو جانا حسب منشاء پیشگوئی صفائی سے پورا ہو گیا اور دوسرے کی انتظار ہے (بشرطیکہ مرزا سلطان محمد

توبہ توڑ دے۔ اور پیشگوئی کی تکذیب کرے۔“ (تحفہ گولڑویہ صفحہ ۶۴)

۳۔ ”(اگر کسی وقت سلطان محمد توبہ توڑ کر میری زندگی میں پیشگوئی کی تکذیب کرے تو یاد رکھو کہ اس کی دوسری جزو پوری نہ ہوئی تو میں ہر ایک بد سے بدتر ٹھہروں گا۔ اے احمقو! یہ انسان کا افتراء نہیں۔ یہ کسی خبیث مفتری کا کاروبار نہیں۔ یقیناً سمجھو کہ یہ خدا کا سچا وعدہ ہے وہی خدا جس کی باتیں نہیں ملتیں۔“

(ضمیمہ انجام آتھم صفحہ ۵۴)

۴۔ ”(اگر کسی وقت میری زندگی میں سلطان محمد نے توبہ توڑ دی تو) جس وقت یہ سب باتیں پوری ہو جائیں گی..... اُس دن..... نہایت صفائی سے (مخالفین کی) ناک کٹ جائے گی اور ذلت کے سیاہ داغ ان کے منحوس چہروں کو بندروں اور سؤروں کی طرح کر دیں گے۔“ (ضمیمہ انجام آتھم صفحہ ۵۳)

۵۔ ”وحی الہی میں یہ نہیں تھا کہ دوسری جگہ بیاہی نہیں جائے گی۔ یہ تھا کہ ضرور ہے اول دوسری جگہ بیاہی جائے..... خدا اس کو تیری طرف لے آئے گا (بشرطیکہ اس کا خاوند توبہ نہ کرے یا توبہ کر کے توڑ دے)۔“

(الحکم ۳۰ جون ۱۹۰۵ء صفحہ ۲)

برق صاحب کی تحریف

جناب برق صاحب نے حرف محرمانہ کے صفحہ ۲۶۳ پر حضرت اقدس کی ذیل کی عبارت درج کی ہے :-

”اے خدائے قادر و علیم اگر آتھم کا عذاب مملک میں گرفتار ہونا اور احمد بیگ کی دختر کلاں کا آخر اس عاجز کے نکاح میں آنا..... یہ پیشگوئیاں تیری طرف سے نہیں تو مجھے نامراد ی اور ذلت کے ساتھ ہلاک کر۔“

(اشتہار ۲۷ اکتوبر ۱۸۹۴ء مندرجہ تبلیغ رسالت جلد سوم صفحہ ۱۸۶)

افسوس ہے کہ برق صاحب نے اپنے اعتراض کو مضبوط بنانے کے لئے اس عبارت کو قطع و برید کے ساتھ پیش کیا ہے۔ چنانچہ انہوں نے اس دُعا کے درمیان سے ”نکاح میں آنا“ کے بعد کے یہ الفاظ حذف کر دیئے ہیں کہ :-

”یہ پیشگوئیاں تیری طرف سے ہیں تو ان کو ایسے طور سے ظاہر فرما جو خلق اللہ پر حجت ہو اور کور باطن حاسدوں کا منہ بند ہو جائے۔“

جناب برق صاحب نے ان الفاظ کی جگہ اپنی پیش کردہ عبارت کے درمیان نقطے ڈال دیئے ہیں تا پڑھنے والا یہ سمجھے کہ برق صاحب نے دراصل اختصار کو مد نظر رکھتے ہوئے درمیانی عبارت درج نہیں کی۔ حالانکہ جناب برق صاحب ان درمیانی الفاظ کو حذف کر کے دراصل پیشگوئی کے متعلق ایک غلط تاثر پیدا کرنا چاہتے ہیں۔ اس طریق کا نام تحقیق نہیں کیونکہ یہ حذف کردہ الفاظ تو دراصل برق صاحب کے اس اعتراض کا جواب تھے جو وہ اس جگہ پیدا کرنا چاہتے تھے۔ اسی لئے انہوں نے انہیں حذف کیا ہے کہ اعتراض مضبوط دکھائی دے۔

دُعا کی قبولیت

جناب برق صاحب کے اس دعا کے درمیان سے حذف کردہ الفاظ شامل کئے جائیں تو عبارت کا مفہوم یہ ہو گا۔ کہ

عبداللہ آتھم کا ہلاک ہو نا اور مرزا احمد بیگ کی دختر کلاں کا آپ کے نکاح میں آنا اگر خدائی پیشگوئیاں ہیں تو خدا تعالیٰ انہیں ایسے رنگ میں ظاہر فرمائے جو خلق اللہ پر حجت ہو اور اس سے کور باطن حاسدوں کا منہ بند ہو جائے۔ سو خدا تعالیٰ نے آپ کی اس دعا کو یوں قبول فرمایا کہ عبداللہ آتھم آپ کی آخری پیشگوئی کے مطابق ۷ ماہ کے عرصہ کے اندر ہلاک ہو گیا اور محمدی بیگم صاحبہ کے خاوند نے توبہ کی الہامی شرط سے فائدہ اٹھالیا۔ اور پھر حضرت اقدس کی زندگی میں کبھی اس پیشگوئی کی تکذیب نہیں کی

بلکہ اس کے مصدق رہے۔ اس لئے وعیدی موت سے بچ رہے اور ان کی توبہ اور پیشگوئی کی تصدیق کی وجہ سے یہ پیشگوئی وعیدی پیشگوئیوں کے اصول کے مطابق دوسرے رنگ میں ظاہر ہو گئی اور محمدی منہج صاحبہ کا نکاح حضرت اقدس سے مرزا سلطان محمد صاحب کی توبہ کے پائیدار ہونے کی وجہ سے الہامی شرط کے مطابق ضروری نہ رہا۔ حضرت اقدس نے معترضین کو چیلنج کیا تھا۔ کہ

”فیصلہ تو آسان ہے۔ سلطان محمد کو کہو کہ تکذیب کا اشتہار دے اس کے بعد جو میعاد خدا تعالیٰ مقرر کرے۔ اگر اس سے اس کی موت تجاوز کرے تو میں جھوٹا ہوں۔“
(انجام آتھم صفحہ ۳۲)

مگر معترضین میں سے کوئی بھی اس بات پر قادر نہ ہو سکا کہ وہ اس چیلنج کے مطابق مرزا سلطان محمد صاحب سے پیشگوئی کی تکذیب کا اشتہار دلائے پس اللہ تعالیٰ نے اس چیلنج کے بالمقابل معترضین پیشگوئی کو ناکام رکھ کر اس پیشگوئی کو وعیدی پیشگوئیوں کے اصول کے مطابق ایسے رنگ میں ظاہر فرمادیا ہے۔ جو خلق اللہ پر حجت ہے اور چیلنج سے عمدہ برآئے ہو سکنے کی وجہ سے خدا تعالیٰ نے کورباطن حاسدوں کا منہ بھی درحقیقت بند کر دیا ہے۔ کیونکہ وہ اس پیشگوئی پر کوئی حقیقی اعتراض نہیں کر سکتے۔ ہاں

ثاثر خالی الگ امر ہے۔

پیشگوئی پر برق صاحب کے اہم اعتراضات

اعتراض اول

برق صاحب لکھتے ہیں :-

”جب ۱۸۸۸ء کی پیشگوئی تقریباً ۲۰ برس تک پوری نہ ہوئی اور جناب مرزا

صاحب پوری طرح مایوس ہو گئے تو آپ نے ۱۹۰۷ء میں کہا :-

خدا کی طرف سے ایک شرط بھی تھی جو اسی وقت کی گئی اور وہ یہ تھی کہ اَیْتُهَا الْمَرْأَةُ تُؤْبَىٰ تُؤْبَىٰ فَإِنَّ الْبَلَاءَ عَلَىٰ عَقِبَيْكِ۔ (اے عورت توبہ کر کہ مصائب تیرا پیچھا کر رہے ہیں) پس جب ان لوگوں نے اس شرط کو پورا کر دیا تو نکاح فسخ ہو گیا یا تاخیر میں پڑ گیا۔“ (تمتہ حقیقۃ الوحی صفحہ ۱۳۲)

”پیشگوئی کو دوبارہ غور سے پڑھیے یہ نئی شرط وہاں نہیں ملے گی۔“

(حرف محرمانہ صفحہ ۲۶۶)

الجواب

اس کے جواب میں عرض ہے کہ برق صاحب کہتے ہیں یہ شرط پیشگوئی میں نہیں ملے گی۔ مگر یہ الہامی شرط جو توبہ سے تعلق رکھتی ہے۔ تمتہ اشتہار دہم جولائی میں نکاح والے الہام کے ساتھ ہی درج ہے کیونکہ اس اشتہار میں اَیْتُهَا الْمَرْأَةُ تُؤْبَىٰ تُؤْبَىٰ فَإِنَّ الْبَلَاءَ عَلَىٰ عَقِبَيْكِ۔ کا الہام بھی درج ہے۔ جناب برق صاحب یہ نئی شرط وہاں نہیں ملے گی، کہہ کر یہ تاثر پیدا کرنا چاہتے ہیں کہ یہ شرط گویا نئی ایجاد کی گئی ہے تاکہ مخالفین کے اعتراضات سے بچا جائے حالانکہ یہ شرط درحقیقت پرانی ہے اور تمتہ اشتہار دہم جولائی ۱۸۸۸ء میں نکاح والے الہام کے ساتھ ہی بصورت الہام مذکور ہے۔

پس اس توبہ کی شرط والے پرانے الہام نے ثابت کر دیا ہے کہ جناب برق صاحب کا یہ اعتراض کہ شرط پہلے موجود نہ تھی بلکہ یہ مایوس ہو کر ایجاد کی گئی ہے۔ ہباء منشور ہو گیا۔

جناب برق صاحب! سنیے اگر بالفرض یہ شرط پہلے مذکور نہ بھی ہوتی تو بھی آپ کو پیشگوئی پر اعتراض کا کوئی حق نہ تھا۔ کیونکہ مرزا سلطان محمد صاحب کی موت کی نمبر ۱۔ یہ ترجمہ جناب برق صاحب کا ہے جو بالکل غلط ہے۔

پیشگوئی و عیدی تھی۔ وعیدی پیشگوئیوں کا وقوع اصولاً توبہ نہ وقوع میں آنے کی شرط سے مشروط ہوتا ہے۔ اور اگر توبہ وقوع میں آجائے تو شخص مذکور کے توبہ پر قائم رہنے کی صورت میں وعیدی پیشگوئی ٹل جاتی ہے۔ ورنہ تاخیر میں پڑ جاتی ہے۔ یعنی جب وہ توبہ کو توڑتا ہے تو پھر پکڑا جاتا ہے۔

دوسرا اعتراض

جناب برق صاحب نے دوسرا اعتراض شرط موجود فرض کر کے یوں کیا ہے

کہ :-

”نبیۃ نکاح فسخ یا مؤخر ہو گیا تھا تو پھر ۱۸۹۱ء سے ۱۹۰۵ء تک پورے چودہ برس مسلسل یہ کیوں کہتے رہے کہ ”خدا پھر اس کو تیری طرف لائیگا۔“ کیا فسخ نکاح کی اطلاع اللہ نے آپ کو نہیں دی تھی۔“ (حرف محرمانہ صفحہ ۲۶۶)

الجواب

اس کے جواب میں عرض ہے۔ کہ

نکاح کے فسخ یا تاخیر کا اجتہاد تو آخری اجتہاد ہے۔ اس سے پہلے تو حضرت اقدس مرزا سلطان محمد کی موت کو اور پھر نکاح کو مبرم قرار دیتے رہے ہیں۔ یہ اجتہاد کہ نکاح فسخ ہو گیا۔ ۱۹۰۵ء کی کتاب حقیقۃ الوحی میں شائع ہوا ہے۔ اور یہ اجتہاد آپ نے اس الہام کے بعد کیا ہے جو ۱۸ فروری ۱۹۰۶ء میں آپ پر ”نُكْفِيكَ هَذِهِ الْمَرْأَةُ“ کے الفاظ میں نازل ہوا تھا۔ (مذکرہ صفحہ ۸۳۰)

اس الہام کے نازل ہونے پر آپ کو یہ احساس ہوا کہ نکاح یا فسخ ہو گیا ہے یا تاخیر میں پڑ گیا ہے۔ مگر اس وقت غالب احساس آپ کو یہی تھا کہ نکاح فسخ ہو گیا ہے۔ یعنی مرزا سلطان محمد صاحب کی توبہ کے پائدار ہونے کی وجہ سے منسوخ ہو چکا ہے۔

لیکن چونکہ مرزا سلطان محمد کے کسی وقت توبہ توڑنے کا احتمال بھی ہو سکتا تھا اس لئے آپ نے ”یاتا خیز میں پڑ گیا“ کے الفاظ بھی احتمالاً تحریر فرمادیئے تا اگر کسی وقت آپ کی زندگی میں مرزا سلطان محمد صاحب کی طرف سے بالفرض تکذیب و قوع میں آ بھی جائے تو پھر پیشگوئی کے مطابق اس کی موت کے لئے نئی میعاد مقرر ہو جائے گی۔ جس کے بعد اس کی موت یقینی ہوگی اور اس کے بعد نکاح اٹل امر ہو جائیگا۔ ہاں غالب گمان آپ کا جدید الہام کی رو سے یہی تھا۔ کہ نکاح والا حصہ منسوخ ہو چکا ہے۔ چنانچہ آپ نے حقیقۃ الوحی کی اس تحریر کے بعد ۱۹۰۸ء میں لکھا کہ :-

یونسؑ کی قوم کا واقعہ سب کو معلوم ہے۔ کہ کوئی شرط نہ تھی مگر پھر بھی توبہ و استغفار سے وہ عذاب نالا گیا۔ اور یہاں تو صاف تُوْبِیْ تُوْبِیْ فَإِنَّ الْبَلَاءَ عَلَىٰ عَقِبِکِ آ گیا ہے۔ جس سے صاف ظاہر ہے کہ توبہ سے یہ سب باتیں ٹل جائیں گی اور احمد بیگ کی موت سے جو خوف ان پر چھا گیا اس نے پیشگوئی کے ایک حصہ کو ٹال دیا۔

(اخبار بدرد ۱۹۰۸ء صفحہ ۴)

اعتراض سوم

تیسرا اعتراض برق صاحب یوں لکھتے ہیں :-

”پھر یہ بات بھی میری ناقص سمجھ سے بالاتر ہے کہ عورت کے توبہ کرنے سے نکاح کا رشتہ کیسے ٹوٹ گیا..... اگر کوئی بیوی کسی گناہ سے توبہ کرے تو کیا اس کا نکاح فسخ ہو جاتا ہے..... کھولئے فقہ کی کوئی کتاب اور پڑھئے باب الزکاح۔ کیا وہاں کوئی ایسی دفعہ موجود ہے کہ اگر بیوی گناہوں سے تائب ہو جائے تو شوہر پر حرام ہو جاتی ہے۔“

(حرف محرمانہ صفحہ ۲۶۶، ۲۶۷)

الجواب

اس کے جواب میں عرض ہے کہ جناب برق صاحب کا یہ سارا اعتراض ایک غلط فہمی پر مبنی ہے۔ وہ یہ سمجھے بیٹھے ہیں کہ الامام اَيُّهَا الْمَرْأَةُ تُؤَيِّبُ تُوَيِّبُ کہ اے عورت توبہ کر توبہ کر میں ”عورت“ سے مراد محمدی بیگم صاحبہ ہیں۔ اس لئے وہ اعتراضاً لکھ رہے ہیں کہ فقہ کی کتابوں میں کوئی ایسی دفعہ موجود نہیں کہ بیوی گناہوں سے تائب ہو جائے تو وہ شوہر پر حرام ہو جاتی ہے۔ اصل حقیقت یہ ہے کہ اس الامام میں اَيُّهَا الْمَرْأَةُ سے جو عورت مراد ہے وہ محمدی بیگم صاحبہ نہیں بلکہ ان کی نانی صاحبہ مراد ہیں۔

اپنی کتاب کا نام تو جناب برق صاحب نے ”حرف محرمانہ“ رکھا ہے۔ مگر وہ اس بات سے بالکل نا محرم ہیں کہ اس الامام میں عورت سے مراد محمدی بیگم صاحبہ نہیں۔

پس انہوں نے از خود عورت سے محمدی بیگم صاحبہ مراد لے کر اپنے اعتراض کی عمارت کھڑی کی ہے۔

لہذا ان کی کتاب حرف محرمانہ نہیں بلکہ اصل حقیقت کو جاننے سے محروم ہونے کی وجہ سے حرف محرمانہ یا حرف محرومانہ کہلانے کی مستحق ہے۔ افسوس ہے کہ انہوں نے بلا تحقیق اس الامام کے الفاظ اَيُّهَا الْمَرْأَةُ میں الْمَرْأَةُ (عورت) سے محمدی بیگم صاحبہ مراد لے لی ہے۔

جناب برق صاحب! آپ ذرا تترہ اشتہار دہم جولائی ۱۸۸۸ء نکال کر دیکھیں تو آپ کو معلوم ہو جائے گا کہ وہاں اس الامام کو محمدی بیگم صاحبہ کی نانی صاحبہ سے متعلق قرار دیا گیا ہے۔ اشتہار ہذا میں حضرت مسیح موعودؑ تحریر فرماتے ہیں۔ کہ آپ نے کشف میں محمدی بیگم صاحبہ کی نانی کو دیکھا کہ اس کے چہرے پر رونے کے آثار

ہیں تو آپ نے اسے مخاطب کر کے کہا :-

أَيُّهَا الْمَرْأَةُ تُؤَيِّبُ تُؤَيِّبُ فَإِنَّ الْبَلَاءَ عَلَى عَقِبِكَ وَالْمُصِيبَةُ نَازِلَةٌ عَلَيْكَ
يَمُوتُ وَيَبْقَى مِنْهُ كِلَابٌ مُتَعَدِّدَةٌ (تتمہ اشتہار دہم جولائی ۱۸۸۸ء)

کہ اے عورت توبہ کر توبہ کر کیونکہ بلا تیری اولاد اور اولاد کی اولاد پر پڑنے والی ہے۔ اور
تجھ پر مصیبت نازل ہونے والی ہے۔ ایک شخص مرے گا اور اس سے کئی ایسے معترض
باقی رہ جائیں گے جو زبان درازی کرتے رہیں گے۔

برق صاحب نے فَإِنَّ الْبَلَاءَ عَلَى عَقِبِكَ کا از خود یہ ترجمہ کیا ہے۔ کہ :-

”مصائب تیرا پیچھا کر رہے ہیں۔“ (حرف محرمانہ صفحہ ۲۶۶)

مگر مخاطب چونکہ محمدی بیگم صاحبہ کی نانی صاحبہ ہیں اس لئے عَقِبِكَ سے
مراد نانی کی اولاد یعنی محمدی بیگم صاحبہ اور آگے ان کی اولاد یعنی محمدی بیگم صاحبہ ہیں۔
ان دونوں پر مصیبت نازل ہونے کا ذکر یوں ہے کہ ایک شخص مریگا یعنی محمدی بیگم
صاحبہ کا والد جس سے محمدی بیگم کی والدہ بیوہ ہو جائے گی۔ اور یہ موت محمدی بیگم صاحبہ
اور ان کی والدہ کے لئے بھی مصیبت ہوگی۔ اور محمدی بیگم صاحبہ کی نانی صاحبہ کے لئے
بھی مصیبت ہوگی۔

پس جناب برق صاحب کے اس اعتراض کی جب بنا ہی غلط ہے، تو اعتراض
بنائے فاسد علی الفاسد کا مصداق ثابت ہوا۔

اعتراض چہارم

جناب برق صاحب کا چوتھا اعتراض یہ ہے کہ وہ لکھتے ہیں :-

”پھر یہ بھی سمجھ میں نہیں آیا کہ نکاح پڑھا اللہ نے زبردستی کی اس کے اقربا
نے کہ سلطان احمد (سلطان محمد صاحب ناقل) کے حوالے کر دی..... اور توبہ
کرے محمدی بیگم۔“

الجواب

اس کے جواب میں عرض ہے کہ میں بتا چکا ہوں الہام ایتھا المرأۃ نُوبیٰ نُوبیٰ میں محمدی بیگم صاحبہ کی توبہ کا کوئی سوال ہی پیدا نہیں ہوتا۔ بلکہ ان کی تانی کی توبہ کا سوال تھا جس کا مفاد یہ ہو سکتا تھا۔ وہ اپنے داماد مرزا احمد بیگ کو محمدی بیگم صاحبہ کے دوسری جگہ نکاح سے باز رکھتی۔ مگر اس نے توبہ نہ کی اس لئے اس کا داماد مرزا احمد بیگ پیشگوئی کے مطابق ہلاک ہوا اور اس طرح اس خاندان پر مصیبت پڑی۔ اگر خسر کے پیشگوئی کا نشانہ بن جانے پر مرزا سلطان محمد صاحب بھی توبہ کی طرف مائل ہو کر وعیدی پیشگوئی کی زد سے بچ نہ جاتے تو وہ بھی ہلاک ہو جاتے۔

یا نچواں اعتراض

برق صاحب کا پانچواں اعتراض یہ ہے کہ :-

”شرط کا تعلق عورت سے تھا لیکن اسے پورا کیا ”ان لوگوں نے“ کن لوگوں نے؟ عورت کے اقرباء نے؟ کیا انہوں نے سلطان احمد (سلطان محمد چاہئے) کو مجبور کیا تھا کہ وہ محمدی بیگم کو طلاق دے دے۔ کیا وہ حلقہ بیعت میں شامل ہو گئے تھے۔ اگر ان میں سے کوئی بات واقعہ نہیں ہوئی تو پھر ان لوگوں نے اس شرط کو پورا کیسے کیا؟
(حرف محرمانہ صفحہ ۲۶۷، ۲۶۸)

الجواب

اس کے جواب میں عرض ہے کہ اس شرط کو پورا کیا ہے۔ مرزا سلطان محمد صاحب محمدی بیگم صاحبہ کے خاوند نے۔ اور توبہ کی شرط سے فائدہ اٹھانے کیلئے محمدی بیگم صاحبہ کو ان کے خاوند سے طلاق دلانے کی ضرورت اس لئے نہ تھی کہ الہام بتاتا تھا کہ محمدی بیگم صاحبہ کو پیشگوئی کے الفاظ بِمَوْتُ بَعْلُهَا کے مطابق بیوہ ہو کر حضرت

اقدس کے نکاح میں آنا چاہیے تھانہ کہ مطلقہ ہو کر۔

اب ہم برق صاحب سے یہ پوچھنے کا حق رکھتے ہیں کہ وہ بتائیں کس الہام کی رو سے یہ معلوم ہوتا ہے کہ محمدی بیگم صاحبہ مطلقہ ہو کر حضرت اقدس کے نکاح میں آئیں گی؟ ہمارا دعویٰ ہے کہ وہ ایسا کوئی الہام بلکہ حضرت اقدس کا ایسا اجتہاد بھی پیش نہیں کر سکتے جو محمدی بیگم صاحبہ کے مطلقہ ہو کر حضرت اقدس کے نکاح میں آنے کو ضروری قرار دیتا ہو۔ بلکہ الہام الہی صاف بتاتا ہے کہ وہ اپنے خاوند کی موت کے بعد حضرت اقدس کے نکاح میں آئیں گی۔ مگر ان کے خاوند کی موت ان کی توبہ اور پیشگوئی کی تصدیق کی وجہ سے ٹل گئی اور پھر یہ توبہ پائیدار رہی اور باوجود حضرت اقدس کے مخالفین اور معترضین کو یہ چیلنج دینے کے کہ سلطان محمد سے تکذیب کا اشتہار دلاؤ۔ جو معیاد خدا تعالیٰ مقرر کرے اگر اس سے اس کی موت تجاوز کر جائے تو میں جھوٹا ہوں۔ (انجام آتھم صفحہ ۳۲) کوئی مخالف بھی تکذیب کا اشتہار دلانے پر قادر نہ ہو سکا۔

لہذا حضرت اقدس سے نکاح جو محمدی بیگم صاحبہ کے بیوہ ہو کر واپس آنے سے مشروط ہونے کی وجہ سے (نہ کہ مطلقہ ہو کر واپس آنے سے) مرزا سلطان محمد صاحب کی موت سے متعلق تھا اور مرزا سلطان محمد صاحب کے توبہ کے ذریعے وعیدی موت سے بچ جانے کے بعد اب نکاح ضروری نہیں رہا تھا۔ کیونکہ پیشگوئی کا یہ حصہ شرط توبہ کے مطابق دوسرا رنگ اختیار کر گیا تھا۔

رہا ان لوگوں کے حلقہ بیعت میں شامل ہونے کا سوال سو اس کے متعلق عرض ہے کہ بے شک اس خاندان کے اکثر افراد حلقہ بیعت میں بھی شامل ہو گئے ہیں اور خود محمدی بیگم صاحبہ کے پسر مرزا اسحاق بیگ صاحب بھی خدا کے فضل سے سلسلہ احمدیہ میں داخل ہو چکے ہیں اور اس کے علاوہ خود محمدی بیگم صاحبہ کی والدہ اور ان کی دو لڑکیاں بھی حلقہ بیعت میں داخل ہو چکی ہیں۔ پس جس خاندان سے اس پیشگوئی کا براہ

راست تعلق تھا اس کے کئی افراد بالخصوص محمدی بیگم صاحبہ کی والدہ صاحبہ اور نانی صاحبہ کا بیعت کر لینا اس بات کا قطعی ثبوت ہے کہ یہ لوگ اس بات کے شاہد ناظر ہیں کہ مرزا سلطان محمد صاحب توبہ کرنے کی وجہ سے ہی وعیدی موت سے بچے تھے۔ اگر انہیں اس بات کی تصدیق نہ ہوتی تو یہ لوگ کبھی بھی سلسلہ احمدیہ میں داخل ہو کر اس پیشگوئی کے مصدق نہ ہوتے۔ مرزا سلطان محمد صاحب کی توبہ کیلئے بیعت ضروری نہ تھی کیونکہ یہ پیشگوئی ۱۸۸۸ء میں کی گئی تھی جب کہ ابھی بیعت کا سلسلہ ہی شروع نہیں ہوا تھا۔ اور نہ ابھی حضرت اقدس نے مسیح موعود ہونے کا دعویٰ کیا تھا۔ بلکہ اُس وقت آپ کا دعویٰ صرف ملہم من اللہ ہونے کا تھا۔

پس مرزا سلطان محمد صاحب کی وعیدی موت سے بچنے کے لئے صرف اتنا رجوع کافی تھا کہ وہ اس پیشگوئی کی تصدیق کرتے۔ ان کا جو انٹرویو حافظ جمال احمد صاحب نے لیا تھا جو الفضل میں شائع ہو چکا ہے۔ اور جس کا اقتباس پیچھے دیا جا چکا ہے۔ بتاتا ہے کہ مرزا سلطان محمد صاحب حضرت اقدس پر ایمان رکھتے تھے۔ اور اس پیشگوئی کے مصدق تھے۔ گو وہ حضرت موسیٰ کے زمانہ کے رجل مومن کی طرح تھے جو اپنے ایمان کو چھپاتا تھا اور صرف ضرورت کے موقع پر اس نے اپنا ایمان ظاہر کیا تھا۔

ممکن ہے وہ کسی حجاب کی وجہ سے ظاہری بیعت سے رُکے رہے ہوں۔ بہر حال ان کے بیعت نہ کرنے کی حقیقی وجہ تو صرف وہ خود ہی جانتے تھے۔ انٹرویو کے وقت اس کی وجہ دریافت کرنے پر انہوں نے کہا تھا کہ بیعت نہ کرنے کی وجہ وہ مصلحت کی وجہ سے بیان نہیں کر سکتے ورنہ انہیں حضرت اقدس پر ایمان اس سے بھی بڑھ کر ہے جو کسی احمدی کو ہو سکتا ہے جس نے بیعت کی ہوئی ہو۔ اور یہ بات وہ جی بھی کہہ سکتے تھے جب کہ وہ اپنے تئیں ایمان لانے والوں میں سے سمجھتے ہوں۔ چونکہ مرزا سلطان محمد صاحب پیشگوئی کی وعیدی موت سے بچ جانے کے بعد صرف پیشگوئی کی

تکذیب کے نئے جرم سے ہی اب وعیدی موت کا شکار ہو سکتے تھے۔ جس کی میعاد ان کی طرف سے تکذیب کرنے پر ہی خدا تعالیٰ کی طرف سے مقرر ہو سکتی تھی اس لئے کہ حضرت اقدس انجام آتھم صفحہ ۳۲ کے طریق فیصلہ کے مطابق ان کی وعیدی موت کا شکار ہونے کے لئے صرف تکذیب کی شرط کو ہی ضروری سمجھتے تھے نہ ان کے بیعت کر لینے کو۔ اسی لئے آپ نے مخالفین کو مرزا سلطان محمد صاحب سے تکذیب کا اشتہار دلانے کا چیلنج کیا۔ چونکہ حضرت اقدس کی زندگی میں ان کی طرف سے تکذیب پیشگوئی کا ارتکاب نہیں ہوا۔ اس لئے وہ وعیدی موت سے بچ رہے اور نکاح کی پیشگوئی جو ان کی موت سے متعلق تھی ٹل گئی۔

اعتراض ششم

جناب برق صاحب کا چھٹا اعتراض یہ ہے کہ :-

”نکاح آسمان پر پڑھا جا چکا تھا تو تاخیر میں کیسے پڑ گیا۔ اگر فسخ ہو گیا تھا تو اللہ کا فرض تھا کہ اپنے رسول کو مطلع کرتا۔ ورنہ وہ متردوانہ انداز میں یہ نہ کہتے۔“ فسخ ہو گیا ہے یا تاخیر میں پڑ گیا ہے“ صرف ایک صورت کا ذکر کرتے۔

(حرف محرمانہ صفحہ ۲۶۸)

حضرت اقدس کے الفاظ نکاح آسمان پر پڑھا گیا۔ وراصل الہام زوَجْنَا کھا کا یہ مفہوم ظاہر کرنے کے لئے کہے گئے تھے کہ آسمان پر یہ نکاح اس وعیدی پیشگوئی کا ایک حصہ قرار پا چکا ہے۔ چنانچہ انجام آتھم صفحہ ۶۰ پر اس الہام کا ترجمہ حضرت اقدس نے یہ کیا ہے کہ :-

”کہ بعد واپسی کے ہم نے اس سے تیرا نکاح کرویا“

گویا یہ الہام نکاح کو اس وعیدی پیشگوئی میں مشروط طور پر ایک مقدار امر قرار دیتا تھا۔ یہ تقدیر واپسی کی شرط سے مشروط تھی۔ اور یہ واپسی بیوہ ہونے یعنی مرزا

سلطان محمد صاحب کی وعیدی موت سے مشروط تھی۔ مرزا سلطان محمد صاحب کے شرط توبہ سے فائدہ اٹھا لینے کے بعد اب نکاح کا ضروری ہونا صرف اس بات سے مشروط ہو کر رہ گیا تھا کہ سلطان محمد صاحب کسی وقت حضرت اقدس کی زندگی میں ہی توبہ کو توڑ دیں اور پیشگوئی کی تکذیب کریں۔ مگر مرزا سلطان محمد صاحب نے پیشگوئی کے مطابق اپنے خسر کی موت واقع ہو جانے سے یہ سبق لے لیا کہ وہ توبہ کریں اور پھر اس پر قائم رہیں۔ اس لئے آسمان پر مشروط صورت میں مقدر نکاح کا زمین پر وقوع میں آنا ضروری نہ رہا۔

الہام تَكْفِيكَ هَذِهِ الْاِمْرَةَ (کہ یہ عورت جو آپ کے نکاح میں ہے آپ کے لئے کافی ہے) آپ کو یہ احساس پیدا ہوا کہ اب محمدی بیگم سے نکاح ضروری نہیں رہا۔ البتہ چونکہ مرزا سلطان محمد صاحب کی طرف سے تکذیب پیشگوئی کا عقلی امکان اب بھی باقی تھا۔ مگر وہ ایک کمزور احتمال تھا اس لئے آپ نے ”فسخ ہو گیا کے ساتھ یا تاخیر میں پڑ گیا“ کا فقرہ اس کمزور احتمال کے پیش نظر ہی لکھا ہے۔ ورنہ اب غالب گمان آپ کا یہی تھا کہ نکاح ضروری نہیں رہا۔ اور پیشگوئی کا یہ حصہ عند اللہ منسوخ ہو چکا ہے۔

چنانچہ ۱۹۰۸ء کے بدر میں آپ نے صرف پیشگوئی کے ٹل جانے کے پہلو کا ہی ذکر فرمایا ہے۔ وہاں دوسرے احتمال کا ذکر نہیں فرمایا جو آپ کے نزدیک پیشگوئی کے ٹل جانے کے پر غالب گمان کی قطعی دلیل ہے۔

ہر آسمانی نکاح کا زمین پر وقوع ضروری نہیں

یہ واضح رہے کہ ہر آسمانی نکاح کے لئے یہ ضروری نہیں وہ زمین پر بھی ضرور وقوع پذیر ہو بلکہ آسمانی نکاح بعض اوقات تعبیر طلب بھی ہوتا ہے۔ چنانچہ طبرانی اور ابن عساکر نے لن الی امامہ کے مرفوعہ روایت کی ہے :-

اَنَّ رَسُولَ اللَّهِ قَالَ لَحَدِيْجَةَ اَمَاشَعُرَتِ اِنَّ اللَّهَ زَوَّجَنِيْ مَرْيَمَ ابْنَتَ
عِمْرَانَ وَكُلْتُوْهُمُ اُخْتٌ مُّوْسٰى وَاُمْرَاَةٌ فِرْعَوْنَ قَالَتْ هُنِّيَا لَكَ يَا رَسُوْلَ اللَّهِ۔

(تفسیر فتح البیان جلد ۷ صفحہ ۱۰۰ مطبوعہ مصر)

یعنی ابوامامہ سے مرفوعاً روایت ہے کہ رسول اللہ ﷺ نے حضرت خدیجہؓ سے فرمایا کیا تجھے معلوم نہیں کہ خدا تعالیٰ نے میرا نکاح حضرت عیسیٰؑ کی والدہ مریم بنت عمران اور موسیٰؑ کی بہن کلثوم اور فرعون کی بیوی کے ساتھ کر دیا ہے۔ حضرت خدیجہؓ نے اس پر کہا یا رسول اللہ آپ کو مبارک ہو۔
آسمانی نکاح کی تعبیر

اس حدیث نبوی میں زَوَّجَنِيْ کا لفظ ہے اور حضرت مرزا صاحب کے الہام میں زَوَّجْنَا کا لفظ ہے۔ یہ دونوں لفظ بصیغہ ماضی ہیں۔ یہ دونوں نکاح باوجود آسمانی ہونے کے زمین پر وقوع میں نہیں آئے۔ آنحضرت ﷺ کے یہ نکاح زمین پر اس لئے وقوع میں نہیں آسکتے تھے کہ یہ خواتین جن سے آپ کے نکاح ہوئے قبل ان نکاحوں کے وفات پا چکی تھیں اور حضرت مرزا صاحب کا یہ نکاح ظاہری طور پر زمین میں اس لئے وقوع میں نہ آیا کہ محمدی یتیم صاحبہ کا خاوند پائیدار توبہ کی وجہ سے وعیدی موت سے بچنے کی الہامی شرط سے فائدہ اٹھا کر موت سے بچ چکا تھا۔ البتہ آنحضرت ﷺ کے ان نکاحوں کی تعبیر یہ تھی کہ جن خواتین سے آپ کے نکاح ہوئے ان کے خاندان اور قومیں آپ پر ایمان لے آئیں گی چنانچہ ایسا ہی وقوع میں آیا۔ اسی طرح حضرت مسیح موعودؑ کے اس آسمانی نکاح کی تعبیریوں نکلی کہ محمدی یتیم صاحبہ کا خاندان بالخصوص انکی والدہ اور ہم شیر گان اور ان کے فرزند مرزا اسحاق بیگ صاحب وغیرہ حضرت مسیح موعودؑ پر ایمان لے آئے۔ یہ بھی خدا تعالیٰ کا ایک طریق ہے کہ اگر کوئی پیشگوئی ظاہری الفاظ میں وقوع میں نہ آسکتی ہو تو خدا تعالیٰ تعبیری رنگ میں ضرور پوری کر دیتا ہے۔ جیسا کہ اَطُوْلُکُنَّ

یَدِ اِوَالی پیشگوئی ظاہری لفظوں میں تو وقوع میں نہیں آئی۔ حالانکہ یہی اجتہاد کیا گیا کہ ظاہری لفظوں میں پوری ہوگی۔ چنانچہ آنحضرت ﷺ کے سامنے ازواج نے ہاتھ تاپے تو حضرت سودہؓ کے ہاتھ سب سے لمبے پائے گئے۔ مگر ان کی وفات چونکہ پہلے نہ ہوئی اس لئے تعبیری رنگ میں یہ پیشگوئی یوں پوری ہو گئی کہ ام المومنین حضرت زینبؓ سب سے پہلے وفات پا گئیں جو صدقہ بہت دیا کرتی تھیں۔ اس طرح لمبے ہاتھوں کی تعبیر بہت صدقہ دینا قرار پائی۔

نکاح کے تعبیری معنی تعطیر الانام جلد ۲ صفحہ ۷۹ میں یوں لکھے ہیں :-

”النکاح فی المنام یدُلُّ عَلٰی الْمُنْصَبِ الْحَلِیْلِ“

یعنی خواب میں نکاح کسی بڑے منصب کے ملنے پر دلالت کرتا ہے۔

پس خواب میں نکاح کی اس تعبیر کے مطابق زیر بحث آسمانی نکاح کی تعبیر یہ نکلی کہ اس پیشگوئی کے بعد خدا تعالیٰ نے حضرت مرزا غلام احمد صاحب کو ”مسح موعود“ کا منصب عطا فرمایا۔ اور اس کی تعبیر اس رنگ میں بھی پوری ہو گئی کہ محمدی پیغم صاحبہ کا خاندان آپ پر ایمان لے آیا۔ فالحمد لله علی ذالک۔

بعض ضمنی اعتراضات

جناب برق صاحب نے اس پیشگوئی پر بعض ضمنی اعتراضات بھی کئے ہیں۔

اعتراض اوّل یہ ہے کہ :-

”یہ پیشگوئی الہامی تھی یہ اللہ کا فرض تھا کہ اس نکاح کا انتظام کرتا اور مسح موعود خاموش بیٹھے رہتے۔ لیکن خدائی وعدہ کے باوجود جناب مرزا صاحب نے بھی ہر ممکن کوشش فرمائی۔“

(حرف محرمانہ صفحہ ۲۵۸)

الجواب

جناب برق صاحب کا یہ اعتراض اُن کی سخت انبیاء سے ناواقفی کا ثبوت ہے۔ پیشگوئیوں کو پورا کرنے کے لئے کوشش کرنا نہ شرعاً ممنوع ہے نہ اخلاقاً۔ بلکہ شرعاً تو ان کو پورا کرنے کی کوشش از بس ضروری ہے اور صرف خدا پر چھوڑ دینا کہ وہ پیشگوئی کو آپ پورا کرے گا تو کل نہیں بلکہ تعطل ہے۔ جو سر اسر ناجائز ہے اور شان مومنانہ کے خلاف۔ اگر پیشگوئی کو پورا کرنے کی کوشش کو جناب برق صاحب قابل اعتراض سمجھتے ہیں تو شاید وہ حضرت موسیٰ کی قوم کے اس جواب کو قابل تعریف قرار دیں گے جو انہوں نے حضرت موسیٰ کو اس وقت دیا تھا۔ جب انہوں نے قوم سے کہا:-

يَا قَوْمِ ادْخُلُوا الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ۔ (سورۃ مائدہ: ۲۲)
 ”کہ اے قوم ارض مقدسہ (کنعان) میں داخل ہو جاؤ جو اللہ تعالیٰ نے تمہارے لئے لکھ دی ہے۔“

اس آیت سے ظاہر ہے کہ بنی اسرائیل کے لئے ارض مقدسہ ملنے کی پیشگوئی کی گئی تھی جو کَتَبَ اللَّهُ لَكُمْ کے الفاظ سے ظاہر ہے اس پر حضرت موسیٰ نے قوم کو کوشش کی دعوت دی مگر قوم نے جواب میں کہا کہ:-

فَاذْهَبْ أَنْتَ وَرَبُّكَ فَقَاتِلَا إِنَّا هُنَا قَاعِدُونَ۔ (سورۃ مائدہ: ۲۵)

اے موسیٰ تو اور تیرا خدا دونو جا کر لڑو یقیناً ہم یہاں بیٹھنے والے ہیں (یعنی فتح کر لو گے تو ہم بھی داخل ہو جائیں گے)۔

کیا جناب برق صاحب یہودیوں کے اس جواب کو قابل تعریف سمجھتے ہیں اور حضرت موسیٰ کی لڑائی کے لئے قوم کو تحریک کرنے کی کوشش کو قابل اعتراض؟ اگر یہودیوں کا جواب ناجائز ہے اور پیشگوئی کو پورا کرنے کیلئے حضرت موسیٰ کی کوشش کرنے کی تحریک جائز بلکہ ضروری ہے تو پھر وہ کیوں حضرت بلالی سلسلہ احمدیہ پر پیشگوئی

کے پورا کرنے کے لئے کوشش پر معترض ہیں؟ کیا انہیں علم نہیں کہ اسلام کے متعلق پیشگوئیوں میں غلبہ کا جو وعدہ تھا اسے پورا کرنے کیلئے مسلمانوں کو تن، من، دھن کی بازی لگانی پڑی تھی۔

مولوی شبیر احمد صاحب عثمانی یہودیوں کے جواب والی آیت کی تفسیر پر نوٹ

لکھتے ہیں :-

گویا اس کا مطلب یہ تھا کہ مقابلہ کی ہمت ہم میں نہیں۔ ہاں بدوں ہاتھ ہلائے
پکی پکائی کھالیں گے۔ آپ معجزہ کے زور سے انہیں نکال دیں۔

(قرآن کریم مترجم مولانا محمود الحسن صاحب دیوبند ص ۷۷ احاشیہ نمبر ۱۰)

اس کے بعد تحریر فرماتے ہیں :-

”اسباب مشروعہ کا ترک کرنا توکل نہیں۔ توکل تو یہ ہے کہ کسی نیک مقصد کے لئے انتہائی کوشش اور جہاد کرے پھر اس کے مشرور اور منج ہونے کے لئے خدا پر بھروسہ رکھے اور اپنی کوشش پر نازاں اور مغرور نہ ہو۔ باقی اسباب مشروعہ کو چھوڑ کر خالی امیدیں باندھتے رہنا توکل نہیں بلکہ تعطل ہے“ (حوالہ ایضاً صفحہ ۷۷ زیر عنوان فوائد ہذا فائدہ نمبر ۲) پس اگر حضرت مرزا صاحب نے کسی کو انعام و احسان کا وعدہ دیا کسی کو اس معاملہ میں مدد کے لئے کہا اور مخالفت کی صورت میں قطع تعلق کا ڈر اودیا تو اس میں کونسا فعل شرعی یا اخلاقی ناجائز ہے؟ اگر خدا کا ڈر اوداوردھمکی دینا جائز ہے تو مامور جو اس کا مظہر ہوتا ہے۔ اس کے لئے کیوں ڈر اودا دینا جائز نہیں۔ تمام وعیدات جو خدا کی طرف سے ہوتی ہیں ڈراوے اوردھمکی کا ہی رنگ رکھتی ہیں کہ اگر باز آجاؤ گے تو فیہا ورنہ تمہیں سزا دی جاوے گی۔ پس دھمکی جب سنت اللہ کے خلاف نہیں تو مامور کی دھمکی اور اس پر عمل کیونکر قابل اعتراض قرار دیئے جاسکتے ہیں۔

دوسرا اعتراض

برق صاحب کہتے ہیں :-

”نکاح کی بشارت اللہ نے دی تشریح مسیح موعود نے کی۔ اڑ بیٹھے لڑکی کے والدین اور پٹ گیا غریب فضل احمد جسے بیوی کو چھوڑنے اور محروم الارث ہونے کا نوٹس مل گیا۔ کوئی پوچھے اس کا کیا قصور؟ (حرف محرمانہ صفحہ ۲۶۰)

برق صاحب کے اعتراض کا اگلا حصہ سراسر خدا تعالیٰ کی شان میں گستاخی ہے وہ لکھتے ہیں :-

”اگر قصور تھا تو صرف خدا تعالیٰ کا جس نے اپنی جلیوں، وباؤں اور تازیانوں سے کام نہ لیا بات کہہ ڈالی اور اُس کے منوانے کا کوئی انتظام نہ کیا۔“ (اعاذنا اللہ منہا ناقل)

(حرف محرمانہ صفحہ ۲۶۰)

الجواب

بے شک نکاح کی بشارت اللہ نے دی اور یہ بشارت مشروط بوعید تھی۔ کیونکہ پیشگوئی میں یہ تھا کہ اگر باپ نہیں مانے گا تو وہ تین سال بلکہ قریب مدت میں ہلاک ہو گا اور اس کے بعد وہ لڑکی بیوہ ہو کر آپ کے نکاح میں آئے گی۔

پس باپ کا اڑ بیٹھنا لزروئے الہام ممکن تھا۔ چنانچہ وہ اڑ بیٹھا اور پیشگوئی کی میعاد کے اندر ہلاک ہو گیا۔ الہام آخر المصائب مؤنک جو محمدی پیغمبر کے والد کو لکھ دیا گیا

نمبر ۱ :- جناب برق صاحب کا یہ کہنا غلط ہے۔ کیونکہ پیشگوئی کی تشریح حضرت اقدسؑ نے نہیں کی بلکہ خود مخالف رشتہ داروں نے کی۔ اور پیشگوئی کو عیسائیوں کے اخبار چشمہ نور اگست ۱۸۸۷ء ایک خط کے ذریعہ شائع کرایا تھا۔ ملاحظہ ہو ”آئینہ کمالات اسلام“ صفحہ ۵۶۸۔ حضرت کی طرف سے اس کی تشریح کے آغاز کا کوئی ثبوت جناب برق صاحب نہیں دے سکتے۔

تھا۔ یہ اشارہ رکھتا ہے کہ احمد بیگ کی موت آخری مصیبت ہوگی۔ اور محمدی بیگم کا خاوند توبہ اور رجوع سے فائدہ اٹھا کر چ جائے گا اور صرف پیشگوئی کی تکذیب کرنے کی صورت میں اس کی موت کی دوبارہ میعاد مقرر کرنے کی ضرورت ہوگی۔ ورنہ اس کے شرط توبہ سے فائدہ اٹھالینے کے بعد توبہ پر قائم رہنے کی صورت میں نکاح کا وقوع ضروری نہیں ہوگا۔ چنانچہ مرزا سلطان محمد توبہ پر قائم رہے۔ اس لئے نکاح کا وقوع میں نہ آنا قابل اعتراض نہیں۔ کیونکہ وعیدی پیشگوئیاں الہی سنت کے مطابق توبہ سے فائدہ اٹھالینے پر نل جاتی ہیں اور اس جگہ نکاح کی بھارت بیوگی کی شرط سے مشروط اور معلق تھی جو خاوند کی پائیدار توبہ کی وجہ سے نل گئی۔

فضل احمد کو بیوی کو چھوڑنے اور محروم الارث ہونے کا نوٹس بلا وجہ نہیں دیا گیا تھا۔ چونکہ مرزا فضل احمد صاحب کی بیوی کا تعلق مخالفین کے کنبہ سے تھا اور وہ خود بھی مخالفین میں سے تھی اور الہام الہی بتاتا تھا کہ جو لوگ ایسے مخالفین سے علیحدہ نہ ہوں اور ان سے تعلقات قائم رکھیں ان پر عذاب الہی نازل ہوگا۔ اس لئے مرزا فضل احمد کی بیوی کے مخالفین میں شامل ہونے کی وجہ سے اس سے قطع تعلق بموجب الہام ہذا ضروری ہو جاتا تھا۔ حضرت اقدس کی اپنے بیٹے کیلئے شفقت آپ کو مجبور کرتی تھی کہ وہ اپنی بیوی سے قطع تعلق کر لے تاکہ وہ بھی اس تعلق کی وجہ سے عذاب کا مورد نہ ہو جائے۔

احادیث نبویہ سے ثابت ہے کہ اگر باپ بہو کو ناپسند کرتا ہو تو بیٹے کو باپ کے کہنے پر بیوی کو طلاق دے دینی چاہیے۔ چنانچہ حدیث میں آتا ہے :-

عَنْ ابْنِ عُمَرَ قَالَ كَانَتْ تَحْتِيْ امْرَاَةٌ اُحِبُّهَا وَكَانَ اَبِيْ يَكْرَهُهُمَا
فَاَمَرَنِيْ اَنْ اُطْلِقَهَا فَذَكَرْتُ ذَلِكَ لِلنَّبِيِّ ﷺ فَقَالَ يَا عَبْدَ اللَّهِ ابْنُ عُمَرَ طَلِّقْ
امْرَاةً تَكَ

(ترمذی کتاب الطلاق و مشکوٰۃ مجتہبائی صفحہ ۴۲۱ باب الشہتہ)

”یعنی حضرت عبداللہ ابن عمرؓ سے روایت ہے کہ میری ایک بیوی تھی جس سے مجھے بہت محبت تھی لیکن میرے باپ (حضرت عمرؓ) اس سے بہت نفرت رکھتے تھے۔ انہوں نے مجھے حکم دیا کہ میں اسے طلاق دے دوں۔ میں نے اس بات کا آنحضرت ﷺ سے ذکر کیا تو آپ نے فرمایا اے عبداللہ بن عمر اپنی بیوی کو طلاق دے دے۔“

اسی طرح صحیح بخاری کی حدیث میں آیا ہے کہ حضرت ابراہیم علیہ السلام جب حضرت اسمعیلؑ کو وادی مکہ میں چھوڑ آئے۔ اور ان کے وہاں جوان ہونے پر پھر مکہ گئے تو اس وقت حضرت اسمعیل علیہ السلام گھر میں نہ تھے انکی بیوی گھر میں تھی۔ آپ اس سے باتیں کرتے رہے اور جاتے ہوئے اُسے کہہ گئے کہ جب اسمعیل علیہ السلام گھر آئیں تو انہیں میرا سلام کہہ دینا اور یہ کہنا غَیْرُ عُنْبَةِ بَابِکَ کہ اپنے دروازے کی دہلیز بدل دو۔ جب حضرت اسمعیلؑ گھر آئے تو ان کی بیوی نے حضرت ابراہیم علیہ السلام کا پیغام دیا۔ اس پر حضرت اسماعیل علیہ السلام نے فرمایا :-

ذَٰلِكَ اٰیُّیْ وَقَدْ اَمَرَنِیْ اَنْ اُقَارِقَکَ الْحَقِیْ بِاَهْلِکَ فَطَلَّقَهَا وَتَزَوَّجَ مِنْهُمْ اٰخَرٰی۔
(صحیح بخاری جلد ۲ کتاب بدء الخلق)

”یعنی وہ میرے والد ابراہیم علیہ السلام تھے اور وہ مجھے یہ حکم دے گئے ہیں کہ میں تجھے طلاق دیدوں۔ پس تو اپنے والدین کے پاس چلی جا! آپ نے اسے طلاق دیدی اور موجرہم کی ایک اور عورت سے شادی کر لی۔“

پس مرزا فضل احمد کی بیوی کے مخالفین پیشگوئی سے رولبط کی وجہ سے دینی غیرت کا بھی یہی تقاضا تھا کہ اسے طلاق دلوائی جائے۔ اور اگر فضل احمد طلاق نہ دے تو حضرت مسیح موعود علیہ السلام قطع تعلق کر لیں۔ اور دینی مخالفت کی بناء پر انہیں محروم الارث کر دیں۔

تیسرا اعتراض

جناب برق صاحب کا تیسرا اعتراض یہ ہے کہ دوسرے بیٹے سلطان احمد کے متعلق ایک اشتہار نکالا جس میں درج تھا..... کہ وہ محروم الارث ہوں گے اور ان کی والدہ کو طلاق ہوگی۔

الجواب

حضرت اقدس کا اپنی پہلی بیوی کو پیشگوئی کی مخالفت کرنے پر طلاق دیدینا اور باوجود متنبہ کر دینے کے اس بیوی کا مخالفین سے قطع تعلق نہ کرنا اس بات کا متقاضی تھا کہ حضرت اقدس انہیں طلاق دیدیں۔ آپ نے اپنی پہلی بیوی کو طلاق دینے میں کسی جلد بازی سے کام نہیں لیا۔ بلکہ پہلے اپنی بیوی پر اتمامِ حجت کی کہ وہ مخالفین پیشگوئی سے الگ ہو جائے کیونکہ آپ کا الہام بتاتا تھا کہ جو لوگ ان مخالفوں سے قطع تعلق نہیں کریں گے اور ان کی مجلسوں میں شریک ہوں گے وہ عند اللہ ملعون ہوں گے نہ قابلِ رحم۔ اس لئے آپ کا حکم نہ مانا جانے پر بجز اس کے کوئی چارہ نہ تھا۔ پہلے سے خبردار کر دینے کے بعد کہ ایسا نہ کرنے کی صورت میں طلاق دیدی جائے گی۔ حضرت اقدس کا طلاق دے دینا الہام کے لحاظ سے ضروری تھا اور طلاق نہ دینا مہصیت تھی۔ مرزا سلطان احمد صاحب سے قطع تعلق اور ان کا عاق کیا جانا بھی اسی بناء پر تھا کہ ان کا تعلق مخالفین پیشگوئی سے تھا اور وہ حضرت اقدس کے بار بار خط لکھنے پر بھی ان مخالفین سے قطع تعلق کرنے اور اپنی والدہ کو ان سے علیحدہ کرنے کے لئے آمادہ نہ ہوئے تھے۔ اندریں صورت حضرت اقدس کا اپنی بیوی کو طلاق دے دینا اور اپنے بیٹے سلطان احمد صاحب کو عاق کر دینا دینی غیرت اور آپ کے الہامات کے منشاء کے عین مطابق تھا کیونکہ الہام الہی بتاتا تھا کہ جو لوگ مخالفین کی مجلسوں سے دور رہیں گے انہیں پر رحم کیا جائے گا۔

حضرت اقدس نے یہ اعلان بڑے دکھ بھرے دل سے کیا ہے آپ لکھتے ہیں :-
 ”اس کام (یعنی محمدی بیگم صاحبہ کے دوسری جگہ نکاح) کے مدارالمہام وہ ہو گئے جن پر اس عاجز کی اطاعت فرض تھی اور ہر چند سلطان احمد کو سمجھایا اور بہت تاکید خط لکھے کہ تو اور تیری والدہ اس کام سے الگ ہو جائیں ورنہ میں تم سے جدا ہو جاؤں گا اور تمہارا کوئی حق نہیں رہے گا۔ مگر انہوں نے میرے خط کا جواب تک نہ دیا اور لکھی مجھ سے یزاری ظاہر کی اگر ان کی طرف سے مجھے تیز تلوار کا بھی زخم پہنچتا تو خدا میں اس پر صبر کرتا۔ لیکن انہوں نے دینی مخالفت کر کے اور دینی مقابلہ سے آزار دے کر مجھے بہت ستایا اور اس حد تک میرے دل کو توڑ دیا کہ میں بیان نہیں کر سکتا اور عدا چاہا کہ میں ذلیل کیا جاؤں..... اس لئے میں نہیں چاہتا کہ ان سے کسی قسم کا تعلق رکھا جائے۔ اور ڈرتا ہوں کہ ایسے دینی دشمنوں سے پیوند رکھنے میں معصیت نہ ہو۔“

(اشتہار مورخہ ۲۰ مئی ۱۸۹۱ء مندرجہ تبلیغ رسالت جلد ۲ صفحہ ۹)

بالآخر واضح ہو کہ برحق صاحب کے اس پیشگوئی پر تمام اعتراضات کے جوابات سے ہم اللہ تعالیٰ کے فضل سے فارغ ہو چکے ہیں۔ اس پیشگوئی پر کچھ لوگوں نے بعض اور اعتراضات بھی کئے ہیں جن کا مفصل جواب میری تصنیف ”پیشگوئی دربارہ مرزا احمد بیگ اور اس کے متعلقات کی وضاحت“ اور میری ایک دوسری تصنیف ”احمدیہ تحریک پر تبصرہ“ میں دیا جا چکا ہے۔ جو دوست اس پیشگوئی پر تفصیلی بحث پڑھنا چاہیں، وہ ہماری ان دو کتابوں کو بھی ملاحظہ فرمائیں۔

میں خدا تعالیٰ کے فضل اور اس کی توفیق سے اس امر کو وضاحت سے دکھا چکا ہوں کہ اس پیشگوئی پر معترضین کے تمام اعتراضات ایسے ہیں جن سے اس پیشگوئی سے متعلقہ الہامات پر کوئی اعتراض وارد نہیں ہو سکتا۔

یہ پیشگوئی اپنی تمام شقوں میں پیشگوئیوں کے اصول کے مطابق ظہور پذیر ہو

چکی ہے۔ اس کا ایک حصہ جو مرزا احمد بیگ کی موت کے متعلق پیشگوئی سے تعلق رکھتا تھا لفظاً لفظاً پورا ہو گیا ہے۔ اور دوسرا حصہ جو نکاح سے تعلق رکھتا تھا وہ محمدی بیگم صاحبہ کے خاوند کے رجوع اور توبہ کرنے اور اس پر قائم رہنے کی وجہ سے سنت اللہ کے مطابق ٹل گیا ہے۔ جیسا کہ قوم یونسؑ پر چالیس دن کے اندر عذاب نازل ہونے کی پیشگوئی قوم کے رجوع اور توبہ سے ٹل گئی۔

پس جس طرح کوئی مسلمان حضرت یونس علیہ السلام کی پیشگوئی کو جھٹلانے کا کوئی حق نہیں رکھتا۔ اسی طرح سنت اللہ کے مطابق وہ حضرت اقدس کی اس پیشگوئی کو بھی جھٹلانے کا حق نہیں رکھتا۔

۲۔ پیشگوئی متعلقہ ڈپٹی عبداللہ آتھم

جناب برق صاحب اپنی کتاب حرفِ محرمانہ کے صفحہ ۲۶۹ سے صفحہ ۲۸۴ تک ڈپٹی عبداللہ آتھم کے متعلق حضرت بابی سلسلہ احمدیہ علیہ السلام کی پیشگوئی پر بحث کرتے ہوئے لکھتے ہیں :-

”جن ۹۳ء کا واقعہ ہے کہ امرتسر کے مقام پر ایک زبردست مباحثہ ہوا عیسائیوں کی طرف سے عبداللہ آتھم تھے اور دوسری طرف جناب مرزا صاحب۔ پندرہ دن تک یہ مباحثہ جاری رہا۔ مباحثہ کا موضوع تثلیث تھا آخری دن جناب مرزا صاحب نے ایک اہم اعلان فرمایا جس کے الفاظ یہ تھے۔

”آج رات جو مجھ پر کھلا ہے وہ یہ ہے کہ جب میں نے بہت تضرع اور انتہال سے جناب الہی میں دعا کی کہ تو اس امر میں میں فیصلہ کر اور ہم عاجز بندے تیرے فیصلہ کے سوا کچھ نہیں کر سکتے تو اس نے مجھے یہ نشانِ بشارت کے طور پر دیا ہے کہ اس بحث میں جو فریق عمداً جھوٹ کو اختیار کر رہا ہے اور عاجز انسان کو خدا بنا رہا ہے وہ انہی دنوں

مباحثہ کے لحاظ سے یعنی فی دن ایک مہینہ لے کر یعنی پندرہ ماہ تک ہاویہ میں گر لیا جائے گا اور اس کو سخت ذلت پہنچے گی بھر طیکہ حق کی طرف رجوع نہ کرے اور جو شخص سچ پر ہے اور سچے خدا کو مانتا ہے اس کی اس سے عزت ظاہر ہوگی اور اس وقت جب یہ پیشگوئی ظہور میں آئیگی بعض اندھے سو جا کھ کئے جائیں گے اور بعض لتکڑے چلنے لگیں گے اور بعض بہرے سننے لگیں گے۔“

(پیشگوئی ۵/ جون ۱۸۹۳ء مندرجہ جنگ مقدس صفحہ ۱۸۸)

یہ پیشگوئی درج کرنے کے بعد جناب برق صاحب بتاتے ہیں۔ پیشگوئی کا خلاصہ یہ نکلا کہ :-

”جو فریق عاجز انسان (مسح) کو خدا ہمارا ہے وہ پندرہ ماہ (یعنی ۵/ ۴ ستمبر

۱۸۹۳ء) تک ہاویہ میں گر لیا جائے گا بھر طیکہ حق کی طرف رجوع نہ کرے۔“

پیشگوئی کا یہ خلاصہ درست ہے مگر جناب برق صاحب لکھتے ہیں۔ کہ اس پیشگوئی میں دو لفظ تشریح طلب ہیں۔ ہاویہ اور حق۔ ہاویہ کی تشریح خود مرزا صاحب یوں فرماتے ہیں :-

”بَشْرُنِي رُبِّي بَعْدَ دَعْوَتِي بِمَوْتِهِ إِلَى خَمْسَةِ عَشَرَ شَهْرًا مِنْ يَوْمِ خَاتِمَةِ

(کرامات الصادقین سرورق)

الْبَحْث۔“

ترجمہ :- میری دعا کے بعد اللہ نے مجھے بتایا کہ آتھم خاتمہ عث کے بعد پندرہ ماہ کے اندر مر جائے گا۔

اس پر برق صاحب لکھتے ہیں :-

”یاد رکھئے ہاویہ کی تشریح خدائی ہے بَشْرُنِي رُبِّي جو اللہ نے بتائی ہے“

(حرف محرمانہ صفحہ ۷۱)

جناب برق صاحب! آپ کا یہ قول درست نہیں۔ ہاویہ کی یہ تشریح الہامی

نہیں۔ بلکہ اجتہادی ہے۔ برق صاحب اصل المام جنگ مقدس سے خود حرفِ محرمانہ کے صفحہ ۲۶۹ پر درج کر آئے ہیں جہاں حضرت بانی سلسلہ احمدیہ نے لکھا ہے :-
 ”اس نے (خدا نے) مجھے یہ نشانِ بشارات کے طور پر دیا ہے کہ :-

اس بحث میں جو فریقِ عدا جھوٹ کو اختیار کر رہا ہے۔ اور عاجز انسان کو خدا بنا رہا ہے وہ انہی دنوں مباحثہ کے لحاظ سے یعنی فی دن ایک مہینہ لے کر یعنی پندرہ ماہ تک ہلویہ میں گرایا جائے گا اور اس کو سخت ذلت پہنچے گی۔ بھر طیکہ حق کی طرف رجوع نہ کرے۔“
 (جنگ مقدس صفحہ ۱۸۸)

اس الہامی اقتباس سے ظاہر ہے کہ اس میں موت کا لفظ موجود نہیں اور الہامی عبارت اس بارہ میں یہی ہے نہ کوئی اور البتہ حضرت اقدس نے ”ہلویہ میں گرایا جاوے گا“ کے الفاظ سے موت کا استنباط کیا ہے۔ پس موت کا استنباط اجتہادی ہے نہ کہ الہامی۔ لہذا اجتہاد ہی کی بناء پر آپ نے کلمات الصاوقین میں اسی پہلے الہام کے لفظ ہلویہ سے اس کی موت کا استنباط فرمایا ہے۔ اس جگہ بَشَرِی رَہی کے الفاظ میں کسی جدید الہام کا ذکر نہیں ہے بلکہ پہلے الہام ہی کا جو مفہوم حضرت اقدس سمجھے تھے وہ بیان فرما رہے ہیں۔ آگے برق صاحب لکھتے ہیں :-

باقی رہا لفظ ”حق“ تو پیشگوئی کے یہ الفاظ پھر پڑھے۔ ”جو فریقِ عدا جھوٹ کو اختیار کر رہا ہے اور عاجز انسان کو خدا بنا رہا ہے“ یعنی جھوٹ سے مراد عاجز انسان کو خدا بنانا ہے اور سچ کیا ہے؟ ایک خدا کو ماننا۔ اس پیشگوئی کی رُو سے رجوع الی الحق کا مفہوم ایک ہی ہو سکتا ہے یعنی تثلیث سے تاب ہو کر توحید قبول کرنا۔

(حرفِ محرمانہ صفحہ ۷۷)

ہمیں جناب برق صاحب کے اس نتیجہ سے اتفاق ہے ورنہ بعض معترضین تو اس کا مفہوم مسلمان ہونا قرار دیتے ہیں۔ اس جگہ جناب برق صاحب نے انصاف کا

دامن نہیں چھوڑا۔ مگر ایک بات کی وضاحت ضروری معلوم ہوتی ہے اور وہ یہ ہے کہ رجوع الی الحق کا تعلق قلب سے ہوتا ہے نہ ضروری طور پر اعلان حق سے۔ لہذا اگر ڈپٹی عبداللہ آتھم دل سے تثلیث کے قائل نہ رہیں اور خدا کا ایک ہونا مان لیں تو عذاب ان سے ٹل سکتا تھا۔ رجوع الی الحق کا لفظ اس سے عام ہے کہ رجوع قلبی ہو یا اس کا اعلانیہ اظہار بھی ہو۔ پس اعلانیہ اظہار رجوع و عیدی موت سے بچنے کے لئے ضروری نہیں۔ سنت اللہ یوں واقع ہوئی ہے کہ عذاب الہی ادنیٰ رجوع سے بھی ٹل جاتا ہے۔

چنانچہ آل فرعون پر جب عذاب کا سلسلہ شروع ہوا تو فرعون اور اس کے

سرداروں نے کہا:-

يَا أَيُّهَا السَّحِرُ ادْعُ لِنَارِكَ بِمَا عٰهَدَ عِنْدَكَ إِنَّا لَمُهْتَدُونَ فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُتُونَ
(زخرف: ۵۰، ۵۱)

”یعنی انہوں نے کہا اے جادوگر! اپنے رب کے سامنے ہمارے حق میں ان تمام وعدوں کا واسطہ دے کر دُعا کر جو (وعدے) اس نے تجھ سے کئے ہیں (اگر عذاب ٹل گیا) تو ہم ضرور ہدایت پا جائیں گے۔ پھر جب ہم نے اُن سے عذاب ٹال دیا تو وہ فوراً عہد شکنی کرنے لگے۔“

دیکھئے اس آیت سے ظاہر ہے کہ فرعون اور اس کے سرداروں کے موسیٰ کو باوجود جادوگر کہنے کے صرف اتنا ہی رجوع کر لینے پر بھی کہ دعا کریں کہ عذاب ٹل جائے تو ہم ایمان لے آئیں گے۔ خدا تعالیٰ یہ جاننے کے باوجود کہ یہ بد عہدی کریں گے۔ اُن سے اس ادنیٰ رجوع پر بھی عذاب ٹال دیتا رہا۔ اس سے ظاہر ہے کہ عذاب ادنیٰ رجوع سے بھی ٹل جاتا ہے۔ لہذا اگر واقعات یا قرائن سے یہ ثابت ہو جائے کہ مسٹر عبداللہ آتھم نے درحقیقت تثلیث کا عقیدہ چھوڑ دیا تھا۔ اور اس کے چھوڑ دینے کے متعلق اس کا کوئی اعلان نہ بھی ہو تو بھی و عیدی موت کا عذاب اس سے ٹل سکتا تھا جس

کا پیشگوئی کے الفاظ ”ہاویہ میں گر لیا جائے گا“ کے رو سے پندرہ ماہ کے اندر واقع ہونا سمجھا جاتا تھا۔ بھر طیکہ وہ حق کی طرف رجوع نہ کرے کیونکہ عذاب پیشگوئی کے مطابق عدم رجوع پر ہی واقع ہو سکتا تھا چونکہ مسٹر عبداللہ آتھم نے یہ پیشگوئی سننے کے بعد فوراً رجوع کے آثار ظاہر کئے اور پھر وہ پندرہ ماہ کے عرصہ میں اس پیشگوئی سے خائف تھے اور ایک شہر سے دوسرے شہر میں منتقل ہوتے رہے اور انتہائی گھبراہٹ کا اظہار کرتے رہے اور راتوں کو اٹھ اٹھ کر روتے رہے اس لئے خدا تعالیٰ نے اس ہم و غم پر اطلاع پا کر جو مسٹر عبداللہ آتھم کے رجوع الی اللہ کا ثبوت تھا و عیدی موت کا عذاب ان سے ٹال دیا اور حضرت مسیح موعود علیہ السلام کو اپنے الامام سے اطلاع دے دی کہ عبداللہ آتھم کو مہلت دے دی گئی ہے۔ چنانچہ آپ نے یہ الامام انوار الاسلام کے صفحہ ۳ پر یوں درج فرمایا ہے :-

اطَّلَعَ اللَّهُ عَلَى هِمِّهِ وَغَمِّهِ۔ اور اس کا یہ ترجمہ لکھا ہے کہ خدا تعالیٰ نے اس کے ہم و غم پر اطلاع پائی اور اس کو مہلت دی۔ (حاشیہ انجام آتھم صفحہ ۲۲)

پس الامام الہی نے مسٹر عبداللہ آتھم کے اندرون کی خود اطلاع دے دی ہے کہ اس نے اس حد تک رجوع کر لیا تھا کہ وہ و عیدی موت سے بچ جاتا اور اسے مہلت دی جاتی۔

الامام ہذا سے استدلال پر ایک اعتراض

جناب برق صاحب اس الامام سے حضرت مسیح موعود علیہ السلام کے مندرجہ بالا استدلال پر اعتراض کرتے ہیں۔ کہ :-

”انور الاسلام ۷۲ / اکتوبر ۱۸۹۴ء کی تصنیف ہے اور پیشگوئی کی میعاد ۱۵ ستمبر ۱۸۹۴ء تک تھی۔ ایک ماہ ۲۲ دن گزر جانے کے بعد مہلت دینے کا مطلب؟ مزہ تو تب تھا کہ میعاد سے پہلے الامام مہلت نازل ہوتا۔ تاکہ ۶ ستمبر والے

طوفان بد تمیزی سے تو نجات ملتی۔“

(حرف محرمانہ صفحہ ۲۷۹)

الجواب

اگر جناب برق صاحب نے تمام احمدیہ لٹریچر کا مطالعہ کیا ہو تا تو غالباً وہ یہ اعتراض نہ کرتے لیکن معلوم ہوتا ہے کہ انہوں نے اس الہام کے بارے میں خود سارا لٹریچر نہیں پڑھا بلکہ مخالفانہ لٹریچر پڑھ کر ہی وہ یہ غلط نتیجہ نکال رہے ہیں۔ ورنہ اصل حقیقت یہ ہے کہ یہ الہام اس پیشگوئی کی میعاد کے اندر نازل ہو چکا تھا۔

چنانچہ مذکورہ صفحہ ۲۶۴ پر یہ الہام درج کرنے کے بعد مرتب صاحب حاشیہ میں یہ نوٹ درج کرتے ہیں :-

”ملک صلاح الدین صاحب ایم اے درویش قادیان۔ منشی محمد اسماعیل صاحب سیالکوٹی سے روایت کرتے ہیں کہ جب آتھم کی میعاد کا آخری دن تھا تو حضرت مسیح موعود علیہ الصلوٰۃ والسلام مسجد مبارک کی چھت پر تشریف لائے اور حضرت مولوی عبدالکریم صاحب کو بلایا اور فرمایا کہ مجھے الہام ہوا ہے۔ اِطْلَعِ اللّٰهُ عَلٰی هَمِّهِ وَغَمِّهِ اور اس کی تفہیم یہ ہوئی ہے کہ ہ کی ضمیر آتھم کی طرف جاتی ہے۔ اس لئے معلوم ہوا کہ وہ اس میعاد کے اندر نہیں مرے گا۔“ (اصحاب احمد جلد اول صفحہ ۹۷)

طوفان بد تمیزی کا انجام

جناب برق صاحب! اگر یہ الہام بہت پہلے نازل ہو کر شائع بھی ہو جاتا تو مخالفین کی طرف سے طوفان بد تمیزی تو پھر بھی ہا کیا جاسکتا تھا۔ کیونکہ دنیا میں کوئی رسول نہیں آیا جس سے ہنسی ٹھٹھا کر کے اسے ذلیل کرنے کی کوشش نہ کی گئی ہو۔ چنانچہ اللہ تعالیٰ حسرت سے فرماتا ہے :-

يُحْصِرُهُ عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ۔

کہ لوگوں پر افسوس ہے کوئی بھی رسول ان کے پاس نہیں آتا مگر وہ اس سے استہزاء کرتے ہیں اور استہزاء کا مقصد تذلیل ہی ہوتا ہے۔ پس مامورین کے خلاف طوفان بد تمیزی تو ان کی سیدھی باتوں کو الٹا بنا کر بھی برپا کر دیا جاتا ہے۔

حقیقت یہ ہے کہ اس طوفان بد تمیزی کا جو انجام ہوا اس کا جناب برق صاحب نے ذکر نہیں فرمایا۔ اور غالباً اس وجہ سے ذکر نہیں کیا۔ کہ اگر وہ اس بارہ میں بعد کے واقعات بھی بیان کر دیتے تو پھر ان کا اعتراض بے جان ہو کر رہ جاتا اور وہ اپنے اعتراض کو خود کمزور کرنا نہیں چاہتے تھے۔

انجام پیشگوئی

اس انجام کی اصل حقیقت یہ ہے کہ جب میعاد پیشگوئی گزر گئی اور ڈپٹی عبداللہ آتھم رجوع الی الحق کر لینے کی وجہ سے وعیدی موت سے بچ گئے تو جو طوفان بد تمیزی اس موقع پر برپا کیا گیا وہ خدا تعالیٰ کی طرف سے ایک ابتلاء کا رنگ رکھتا تھا۔ لیکن خدا تعالیٰ نے اس ابتلاء کا پردہ یوں چاک کیا کہ حضرت مسیح موعود علیہ السلام کو الہام کیا کہ آپ عبداللہ آتھم کو دعوت مباہلہ دیں۔ یہ دعوت مباہلہ آپ نے اپنے اشتہار انعامی ایک ہزار روپیہ میں شائع فرمائی اور یہ لکھا کہ :-

”اگر عیسائی صاحبان اب بھی جھگڑیں اور اپنی مکارانہ کارروائیوں کو کوئی چیز سمجھیں یا کوئی اور شخص اس میں شک کرے تو اس بات کے تصفیہ کے لئے کہ فتح کس کو ہوئی آیا اہل اسلام کو جیسا کہ درحقیقت ہے یا عیسائیوں کو جیسا کہ وہ ظلم کی راہ سے خیال کرتے ہیں تو میں ان کی پردہ داری کے لئے مباہلہ کے لئے تیار ہوں۔ اگر دروغ گوئی اور چالاک سے باز نہ آئیں تو مباہلہ اس طور پر ہو گا کہ ایک تاریخ مقرر ہو کر فریقین ایک میدان میں حاضر ہوں اور مسٹر عبداللہ آتھم صاحب کھڑے ہو کر تین مرتبہ ان الفاظ

کا اقرار کریں کہ اس پیشگوئی کے عرصہ میں اسلامی رُعب ایک طرفۃ العین کے لئے بھی نہیں آیا۔ اور میں اسلام اور نبیؐ اسلام کو ناحق پر سمجھتا رہا ہوں اور سمجھتا ہوں اور صداقت کا خیال تک نہیں آیا اور حضرت عیسیٰؑ کی ابیت اور الوہیت پر یقین رکھتا رہا ہوں اور رکھتا ہوں اور ایسا ہی یقین جو فرقہ پر اسٹنٹ کے عیسائی رکھتے ہیں اور اگر میں نے خلاف واقعہ کہا ہے اور حقیقت کو چھپایا ہے تو اے قادر خدا تو مجھ پر ایک برس میں عذاب موت نازل کر اور اس وعاد پر ہم آمین کہیں گے۔ اور اگر دُعا کا ایک سال تک اثر نہ ہو اور وہ عذاب نازل نہ ہو اجو جھوٹوں پر نازل ہوتا ہے تو ہم ہزار روپیہ مسٹر عبداللہ آتھم کو بطور تاوان دیں گے۔ چاہیں تو پہلے کسی جگہ جمع کرالیں اور اگر وہ ایسی درخواست نہ کریں تو یقیناً سمجھو کہ وہ کاذب ہیں اور غلو کے وقت اپنی سزا پائیں گے۔ ہمیں صاف طور پر الہاماً معلوم ہو گیا ہے کہ اس وقت تک عذاب موت کے ٹلنے کا یہی باعث ہے۔ کہ عبداللہ آتھم نے حق کی عظمت کو اپنی خوفناک حالت کی وجہ سے قبول کر کے اُن لوگوں سے کسی درجہ مشابہت پیدا کر لی ہے جو حق کی طرف رجوع کرتے ہیں۔ اس لئے ضروری تھا کہ انہیں کسی قدر اس شرط کا فائدہ ملتا۔ (انوار الاسلام صفحہ ۶)

اوپر کی عبارت میں مذکور تاوان کے حصول کے بارہ میں درخواست کے متعلق حضرت اقدس نے لکھا :-

درخواست اس اشتہار کے شائع ہونے کے بعد ایک ہفتہ تک ہمارے پاس آنی چاہیے تا جو جھوٹا ہو وہ ہلاک ہو۔ خدا ہم سچ کہتے ہیں کہ مسٹر عبداللہ آتھم عظمتِ اسلامی کو قبول کر کے اور حق کی طرف رجوع کر کے چاہے۔ اب سارا جہاں دیکھ رہا ہے اگر مسٹر عبداللہ آتھم کے نزدیک ہمارا یہ بیان صحیح نہیں ہے تو وہ اس دوسری جنگ کو قبول کریں گے۔ جبکہ سانچ کو آنچ نہیں ٹوٹا تو ان کو مقابلہ سے کیا اندیشہ ہے ؟

(انوار الاسلام صفحہ ۶)

اس دعوت مباہلہ کے بعد مسٹر عبداللہ آتھم مباہلہ کے لئے آمادہ نہ ہوئے تو اس کے بعد حضرت بانی سلسلہ احمدیہ نے مزید اتمام حجت کے لئے انہیں مؤکد بعذاب قسم کھانے کے لئے دو ہزار روپیہ کا انعامی اشتہار دیا اور قسم کے الفاظ لکھنے کے بعد آتھم صاحب کو مخاطب کرتے ہوئے تحریر فرمایا :-

”حضرت یہ تو دو خداؤں کی لڑائی ہے۔ اب وہی غالب ہو گا جو سچا خدا ہے۔ جبکہ ہم کہتے ہیں کہ ہمارے خدا کی یہ ضرور قدرت ظاہر ہو گی کہ اس قسم والے برس میں ہم نہیں مریں گے لیکن اگر آتھم صاحب نے جھوٹی قسم کھالی تو ضرور فوت ہو جائیں گے تو جائے انصاف ہے کہ آتھم صاحب کے خدا پر کیا حادثہ نازل ہو گا کہ وہ ان کو چا نہیں سکے گا۔ اور منجی ہونے سے استعفا دیدیگا۔ غرض اب گریز کی کوئی وجہ نہیں یا تو مسیح کو قاور کنا چھوڑیں یا قسم کھالیں۔ ہاں اگر عام مجلس میں اقرار کر دیں کہ ان کے مسیح ابن اللہ کو ایک برس تک زندہ رکھنے کی قدرت نہیں مگر برس کے تیسرے حصے یا تین دن تک البتہ قدرت ہے اور اس مدت تک اپنے پرستار کو زندہ رکھ سکتا ہے تو ہم اس اقرار کے بعد چار مہینہ یا تین ہی دن تسلیم کر لیں گے۔“ (اشتہار انعامی دو ہزار روپیہ ۲۰ ستمبر ۱۸۹۴ء مندرجہ تبلیغ رسالت جلد سوم صفحہ ۱۳۵-۱۳۶)

اس متخیانہ عبارت سے ظاہر ہے کہ دوسرے اشتہار کے وقت اس روحانی مقابلہ میں عبداللہ آتھم کا حضرت اقدس کی زندگی میں ایک سال کے اندر مرنا اور حضرت اقدس کا ان کی زندگی میں وفات نہ پانا عبداللہ آتھم کے قسم اٹھانے پر فیصلہ کی صورت ہو گی۔ گویا مسٹر عبداللہ آتھم کو حضرت اقدس کی زندگی میں مباہلہ کے بعد ایک سال کے اندر مرنے کے روحانی مقابلہ کی دعوت دی گئی تھی۔

مسٹر عبداللہ آتھم انعامی رقم ڈبل کیا جانے پر بھی قسم کے لئے آمادہ نہ ہوئے۔ تو بعد ازاں آپ نے تین ہزار روپے کا انعامی اشتہار دیا اور اس میں لکھا کہ :-

”قسم کھانے کے بعد خدا تعالیٰ کا وعدہ ہے کہ فیصلہ قطعی کرے اور قسم کے بعد ایسے مکار کا پوشیدہ رجوع ہرگز قبول نہیں ہوگا۔ کیونکہ اس میں ایک دنیا کی تباہی ہے۔“

(اشتہار انعامی تین ہزار روپیہ صفحہ ۹)

مسٹر عبداللہ آتھم اس اشتہار پر بھی آمادہ نہ ہوئے تو آپ نے آخری اشتہار چار ہزار روپے کے انعام کے ساتھ پیش کیا اور اس میں اپنا آخری الہام بھی شائع فرمایا کہ خدا تعالیٰ وعدہ فرماتا ہے کہ :-

”میں بس نہیں کروں گا جب تک اپنے قوی ہاتھ کو نہ دکھلاؤں اور شکست خوردہ گروہ کی سب پر ذلت ظاہر نہ کروں۔“

اور اس الہام کا مفاد یہ بتایا کہ :-

”اگر آتھم صاحب قسم نہ کھائیں تو پھر بھی خدا تعالیٰ ایسے مجرم کو بے سزا نہیں چھوڑے گا جس نے حق کا اخفاء کر کے دنیا کو دھوکہ دینا چاہا..... وہ وہ ن نزدیک ہیں دور نہیں۔“

مسٹر عبداللہ آتھم اس چار ہزار روپیہ والے انعامی اشتہار پر بھی ٹس سے مس نہ ہوئے اور مؤکد بعد اب قسم کھانے کے لئے آمادہ نہ ہوئے اور اس طرح حضرت اقدس کے الہام اِطْلَعَ اللّٰهُ عَلٰی هَمِّهِ وَغَمِّهِ کی تصدیق اپنے عمل سے کر دی کہ وہ رجوع کر کے موت سے بچے ہیں۔ لیکن چونکہ وہ باوجود چار ہزار روپیہ انعام مقرر کئے جانے کے رجوع کے اعتراف یا رجوع کے مؤکد بعد اب قسم کے ساتھ انکار کے لئے تیار نہ ہوئے۔

اس لئے اب وہ اخفائے حق کے جرم میں حضرت اقدس کی آخری پیشگوئی کی تفہیم کے مطابق ”وہ ن نزدیک ہیں دور نہیں“ اس آخری اشتہار کے بعد سات ماہ کے عرصہ میں ہلاک ہو کر پیشگوئی کی صداقت پر مہر تصدیق ثبت کر گئے۔

کاش! جناب برق صاحب اپنی کتاب پڑھنے والوں کے سامنے پہلی میعاد پیشگوئی کے گزر جانے کے بعد اس مقابلہ روحانیہ کی دعوت کا ذکر کر کے تصویر کا دوسرا رخ بھی پیش کر دیتے۔ مگر انہوں نے مخالفین کے طوفان بد تمیزی کے متعلق باوجود (کوفت اٹھانے کا اظہار کرنے کے) ان کی نظم و نثر میں گالیوں کا درج کرنا تو ضروری سمجھ لیا مگر بعد کے روحانی مقابلہ میں مسٹر عبداللہ آتھم اور عیسائیوں کے عجز و شکست کا ذکر نہیں کیا۔ اس سے ظاہر ہے کہ اس پیشگوئی پر اعتراض میں ان کی کارروائی محرمانہ نہیں بلکہ مجرمانہ ہے۔ اور ان کی کتاب حرف مجرمانہ کی بجائے حرف مجرمانہ کہلانے کی مستحق ہے کیونکہ وہ ایک محقق کے طور پر اس بحث میں حصہ نہیں لے رہے بلکہ معاندین کا شیوہ ہی اختیار کئے ہوئے ہیں۔

حضرت اقدس مسٹر عبداللہ آتھم کو اپنے ایک خط میں لکھتے ہیں :-

”آپ نے میعاد پیشگوئی کے اندر اسلامی عظمت اور صداقت کا سخت اثر اپنے دل پر ڈالا اور اسی بنا پر پیشگوئی کے وقوع کا ہم و غم کمال ورجہ پر آپ کے دل میں غالب ہوا میں اللہ جل شانہ کی قسم کھا کر کہتا ہوں کہ یہ بالکل صحیح ہے۔ اور خدا تعالیٰ کے مکالمہ سے مجھ کو یہ اطلاع ملی ہے اور اس پاک ذات نے مجھے یہ اطلاع دی ہے کہ جو انسان کے دل کے تصورات کو جانتا ہے اور اس کے پوشیدہ خیالات کو دیکھتا ہے۔ اگر میں اس بیان میں حق پر نہیں تو خدا مجھ کو آپ سے پہلے موت دے۔ پس اسی وجہ سے میں نے چاہا کہ آپ مجلس عام میں قسم موت کھاویں۔ اور ایسے طریق پر جو میں بیان کر چکا ہوں تا میرا اور آپ کا فیصلہ ہو جائے۔ (دوسرا حصہ اشتہار تین ہزار روپیہ صفحہ ۱۸۷)

پیشگوئی پر اہم ترین اعتراض

جناب برق صاحب کا اس پیشگوئی پر اہم ترین اعتراض یہ ہے کہ آپ اپنی

کتاب ”حرف محرمانہ“ میں مخالفین کے طوفانِ بد تمیزی کے متعلق ان کی نظم و نشر کے بعض حوالہ جات درج کرنے کے بعد اپنی کتاب کے صفحہ ۷۷ پر لکھتے ہیں :-

ان اشتہارات سے صرف یہ دکھانا مقصود تھا کہ آتھم اور اس کے فریق نے پیشگوئی کی شرط رجوع الی الحق کو پورا نہیں کیا تھا بلکہ وہ اپنے طغیان و تمرّد پر ڈٹے ہوئے تھے۔ اور انہوں نے ۶ ستمبر ۱۸۹۴ء کو جناب مرزا صاحب اور خد اور جبریل کی انتہائی توہین کی نہ صرف ۶ ستمبر کو بلکہ عبد اللہ آتھم اسلام اور مرزا صاحب کے خلاف مسلسل لکھتا رہا۔ اس کی ایک نہایت زہریلی کتاب ”خلاصہ مباحثہ“ جس میں تثلیث پر پرزور دلائل ہیں۔ توحید کا مضحکہ اڑایا گیا ہے اور جناب مرزا صاحب پر بے پناہ پھبتیاں کئی گئی ہیں۔ اسی زمانے (پندرہ ماہ) کی تصنیف ہے۔ ان واقعات کی روشنی میں کون کہہ سکتا کہ آتھم نے رجوع الی الحق کر لیا تھا۔ اور عاجز انسان کو خدا بنانے سے باز آگیا تھا۔“

الجواب

ہم نے جناب برق صاحب کا اعتراض من و عن ان کے الفاظ میں نقل کر دیا ہے۔ اب اس کے جواب میں واضح ہو کہ بیشک عیسائیوں نے طغیان و تمرّد کا اظہار کیا۔ مگر پیشگوئی کا فریق خاص جس کی ہلاکت کی پیشگوئی کی گئی تھی۔ دراصل صرف عبد اللہ آتھم ہی تھا۔ جناب برق صاحب نے اس کے تمرّد و طغیان کو ثابت کرنے کے لئے اس کے متعلق لکھا ہے :-

”نہ صرف ۶ ستمبر کو بلکہ عبد اللہ آتھم اسلام اور مرزا صاحب کے خلاف مسلسل لکھتا رہا۔“

مگر جناب برق صاحب کے پاس اس بات کا کوئی قطعی ثبوت موجود نہیں کہ عبد اللہ آتھم پیشگوئی کے کیے جانے کے بعد اسلام اور حضرت مرزا صاحب کے خلاف

مسلل لکھتے رہے۔ تسلسل ثابت کرنا تو کجا جناب برق صاحب تو اس بات کا بھی کوئی ثبوت نہیں پیش کر سکے کہ ڈپٹی عبداللہ آتھم نے خود پیشگوئی کی میعاد پندرہ ماہ کے اندر ”خلاصہ مباحثہ“ کے نام سے کوئی کتاب لکھی جسے جناب برق صاحب نے ایک زہریلی کتاب اور تثلیث کے متعلق پر زور دلائل اور توحید کا مضحکہ اڑانے اور جناب مرزا صاحب پر بے پناہ پھبتیاں کسے جانے پر مشتمل قرار دیا ہے۔ تاکہ رجوع الی الحق کو رد کریں۔

ہم نے جناب برق صاحب کا یہ اعتراض پڑھنے کے بعد انکی خدمت میں ایک خط لکھا کہ وہ اس بات کا ثبوت فراہم کریں کہ ایسی کوئی کتاب خود عبداللہ آتھم نے پیشگوئی کی میعاد پندرہ ماہ کے اندر لکھی ہے۔ مگر جب جناب برق صاحب نے ہماری اس چٹھی کا کوئی جواب نہ دیا تو پھر ہم نے انہیں ایک رجسٹری خط لکھا جس کی اکٹالمنٹ رسید جناب برق صاحب کے دستخطوں سے ہمارے پاس موجود ہے۔ اس رجسٹری خط میں اس کتاب کے بارہ میں ہم نے برق صاحب سے گیارہ سوالات کئے۔ لیکن افسوس ہے کہ جناب برق صاحب نے ہماری اس رجسٹری چٹھی کا بھی کوئی جواب نہ دیا۔ ہم وہ چٹھی اپنی کتاب کے پڑھنے والوں کی خاطر ذیل میں درج کر دیتے ہیں :-

نقل چٹھی مرسلہ بنام ڈاکٹر غلام جیلانی صاحب برق

مکرم ڈاکٹر غلام جیلانی صاحب برق
سلام مسنون کے بعد عرض ہے کہ آپ نے اپنی کتاب حرف محرمانہ کے صفحہ ۷۷ پر لکھا ہے :-

”بحمدہ عبداللہ آتھم اسلام اور مرزا صاحب کے خلاف لکھتا رہا۔ اس کی ایک نہایت زہریلی کتاب ”خلاصہ مباحثہ“ جس میں تثلیث پر پر زور دلائل ہیں۔ توحید کا

مضحکہ اڑایا گیا ہے اور جناب مرزا صاحب پر بے پناہ پھبتیاں کئی گئی ہیں اس زمانہ (پندرہ ماہ) کی تصنیف ہے۔ ان واقعات کی روشنی میں کون کہہ سکتا ہے کہ آتھم نے رجوع الی الحق کر لیا تھا اور عاجز انسان کو خدا ماننے سے باز آ گیا تھا۔“

کچھ عرصہ ہو آپ کی اس عبارت کے متعلق ہمارے دفتر کی طرف سے چند سوالات آپ کی خدمت میں پیش کئے گئے تھے۔ لیکن آپ نے ان کا کوئی جواب نہیں دیا۔ حالانکہ یہ کتاب لکھ کر آپ نے یہ امر اپنے ذمہ لے لیا تھا کہ اس میں جو کچھ آپ نے لکھا ہے اس کے بارے میں اگر کسی استفسار ضرورت ہو تو آپ جواب سے پہلو تہی نہیں کریں گے۔ مگر افسوس کہ آپ نے اس ذمہ داری کو ادا نہیں کیا۔ لہذا اب دوبارہ آپ کی خدمت میں یہ چٹھی رجسٹری بھیجی جاتی ہے۔ آپ مہربانی فرما کر اولین فرصت میں ہمارے سوالات کا جواب دیکر ممنون فرمائیں ورنہ سمجھا جائے گا کہ بے پر کی اڑانے میں آپ بھی دوسرے معاندین احمدیت سے پیچھے نہیں۔ آپ کے مندرجہ بالا نوٹ کے متعلق ہمارے سوالات حسب ذیل ہیں۔ ان تمام سوالات کے جوابات نمبر وار دیکر ممنون فرمائیں۔

- ۱- کیا ڈپٹی عبداللہ آتھم کی کتاب ”خلاصہ مباحثہ“ آپ کے پاس موجود ہے؟
- ۲- اگر موجود نہیں تو آپ نے اسے کہاں دیکھا ہے اگر کسی لائبریری میں دیکھا ہے تو اس سے مطلع فرمائیں؟
- ۳- اس بات کا آپ کے پاس کیا ثبوت ہے کہ کتاب ”خلاصہ مباحثہ“ کو خود ڈپٹی آتھم نے پیشگوئی کی میعاد ۵ ماہ کے اندر تصنیف کیا تھا؟

۴- اس کا طابع اور ناشر کون ہے؟

۵- یہ کس پریس میں چھپی تھی؟

۶- یہ کتنے صفحات پر مشتمل ہے؟

۷۔ کیا اس پر تاریخ تصنیف درج ہے؟ اگر ہے تو کون سی؟

۸۔ کیا اس پر تاریخ اشاعت درج ہے؟ اگر ہے تو کون سی؟

۹۔ کیا اس پر بطور مصنف ڈپٹی عبداللہ آتھم کا نام درج کیا گیا ہے؟

۱۰۔ اگر آپ کے پاس یہ کتاب موجود ہو تو ہم اسے کس طرح دیکھ سکتے ہیں؟

۱۱۔ اگر آپ نے خود یہ کتاب نہیں دیکھی بلکہ کسی اور جگہ سے اس کا یہ خلاصہ نقل کیا

ہے تو جس کتاب سے آپ نے یہ خلاصہ لیا ہے اس کا حوالہ دیا جائے؟

فقط والسلام ۲۹ / نومبر ۶۴

(دستخط) محمد نذیر

(مہر) مہتمم نشر و اشاعت اصلاح و ارشاد

یہ رجسٹری خط ریوہ سے ۲۹ / نومبر ۶۱ کو پوسٹ کیا گیا۔ اس کی اکٹالمنٹ

رہید جو جناب برق صاحب کے چھوٹے دستخطوں سے ڈاکخانہ ریوہ کے ذریعہ ہمیں

واپس موصول ہوئی ہمارے دفتر کے ریکارڈ میں موجود ہے۔ افسوس ہے کہ اس نہایت

ضروری خط کا بھی انہوں نے کوئی جواب آج مورخہ ۲۴ / اپریل ۶۳ تک نہیں دیا۔

لہذا آج میں نے کیمبل پور کی جماعت احمدیہ کے امیر ڈاکٹر عبدالرؤف

صاحب کی خدمت میں ایک چٹھی لکھی ہے۔ کہ وہ جناب برق صاحب سے مل کر زیر

بحث کتاب کے متعلق اپنی تحقیقات سے مطلع فرمائیں۔

ڈاکٹر عبدالرؤف صاحب میرے اس خط کے پہنچنے پر محترم جناب برق

صاحب سے ملے تو جناب برق صاحب نے ادھر ادھر کی باتوں کے بعد کہا کہ شاید میں

نے اس کتاب ”خلاصہ مباحثہ“ کا ذکر ”الہامات مرزا“ مصنفہ مولوی ثناء اللہ صاحب

امر تسری میں پڑھا ہے۔

جناب برق صاحب کے اس جواب سے ظاہر ہو گیا کہ اپنی کتاب ”حرف

محرمانہ“ میں انہوں نے اپنی کوئی ذاتی تحقیق پیش نہیں کی بلکہ دوسرے معاندین احمدیت کی نقل ہی کی ہے۔ اور مولوی ثناء اللہ صاحب وغیرہ معاندین احمدیت کے اعتراضات فقط اپنے لفظوں میں ڈھال کر پیش کر دیئے ہیں۔ لہذا جو جھوٹ دوسروں نے احمدیت کے خلاف بولا تھا اس کے دہرانے کے آپ بھی مجرم بن رہے ہیں۔ اور آپ کی یہ کتاب ”حرفِ محرمانہ“ کی بجائے ”حرفِ مجرمانہ“ کہلانے کی مستحق ہے۔ اپنی کتاب کے آخر میں برق صاحب نے جن کتابوں کے مطالعہ کرنے کا ذکر کیا ہے ان میں ”الہامات مرزا“ کا ذکر موجود نہیں اور جن کتابوں کے انہوں نے نام دیئے ہیں ان میں ”خلاصہ مباحثہ“ کا کوئی ذکر نہیں۔

مسٹر عبداللہ آتھم تو پیشگوئی کی میعاد کے اندر سرگردان اور سراسیمہ ہونیکلی حالت میں تھے اور دن رات روتے رہتے تھے۔ ان کی حالت نیم دیوانوں کے مشابہ تھی۔ ان کی متخیلہ میں انہیں ایسے حملہ آور دکھائی دیتے تھے جن کا ذکر کرنے پر عیسائیوں نے انہیں عدالت میں حضرت مرزا صاحب کے خلاف تالش کرنے کے لئے کہا اور یہاں تک پیشکش کی کہ تم صرف کاغذ پر دستخط ہی کر دو۔ مقدمہ ہم دائر کریں گے۔ مگر وہ آمادہ نہ ہوئے۔ بھلا اس سراسیمگی کی حالت میں مسٹر عبداللہ آتھم کوئی ایسا رسالہ بنام ”خلاصہ مباحثہ“ کیسے لکھ سکتے تھے۔

پس اگر ایسا کوئی رسالہ ان دنوں میں کسی عیسائی نے ان کے نام پر شائع کر دیا ہے (گو ایسا کوئی رسالہ ہماری نظر سے نہیں گزرا) تو یہ اس کی رو بہ بازی ہے۔ ورنہ اگر مسٹر عبداللہ آتھم نے خود کوئی ایسا رسالہ تثلیث کے عقیدہ کے متعلق دلائل پر مشتمل لکھا ہو تا تو جب حضرت اقدس نے انہیں مباہلہ کی دعوت دی اور اس بات پر قسم کھانے کو کہا کہ میں نے الوہیت مسیح اور ان کے ائین اللہ ہونے کے متعلق عقیدہ سے رکوع نہیں کیا بلکہ پرائسٹنٹ عیسائیوں کی طرح ہی الوہیت اور ابنیت کے عقیدہ پر

قائم رہا ہوں اور اب بھی یہی عقیدہ رکھتا ہوں۔ تو انہوں نے یہ جواب کیوں نہ دیا کہ مجھے قسم کھانے کی کوئی ضرورت نہیں۔ کیونکہ میرا خود نوشت رسالہ ”خلاصہ مباحثہ“ موجود ہے جو اس بات پر میری طرف سے تحریری شہادت ہے کہ میں نے اپنے عقیدہ سے رجوع نہیں کیا۔ بلکہ میں دوسرے عیسائیوں کی طرح عقیدہ ابیت اور الوہیت مسیح کا قائل رہا ہوں۔

اگر مسٹر عبد اللہ آتھم اس رسالہ کو وجہ شہادت کے طور پر پیش کرتے تو یہ ان کی طرف سے دعوت مباہلہ اور قسم کھانے کی دعوت مقابلہ میں نہ آنے کے لئے ایک کافی جواب ہوتا۔ مگر انہوں نے تو یہ امر بطور شہادت پیش نہ کیا۔ بلکہ یہ عذر کیا کہ قسم کھانا ہمارے مذہب میں جائز نہیں۔ جس کی حضرت اقدس نے ہر زور تردید کی اور ثابت کیا کہ شہادت کے وقت عیسائی مذہب میں قسم کھانا جائز ہے کیونکہ خود مسیح علیہ السلام نے بھی انجیل متی ۶۳/۲۷ کے مطابق قسم کھائی تھی۔

رجوع کا اعتراف

مسٹر عبد اللہ آتھم نے عیسائی اخبار ”نور افشاں“ ۲۱ ستمبر ۱۸۹۴ء میں حضرت اقدس کے ذکر میں لکھا ہے :-

”میں عام عیسائیوں کے عقیدہ ابیت والوہیت کے ساتھ متفق نہیں اور نہ میں ان عیسائیوں سے متفق ہوں جنہوں نے آپ کے ساتھ یہودگی کی۔“

یہ الفاظ مسٹر عبد اللہ آتھم صاحب کی طرف سے دہلی زبان میں اس بات کا اقرار ہیں کہ وہ پرائسٹنٹ عیسائیوں کے عقیدہ تثلیث کے قائل نہیں رہے تھے اور نہ ان کی طرح حضرت عیسیٰ علیہ السلام کو لکن اللہ اور الہ مجسم مانتے تھے۔

پس ان الفاظ میں تو انہوں نے ایک طرح سے عقیدہ تثلیث سے رجوع اور

توحید کو اختیار کرنے کا اقرار کیا ہے۔ بھلا ایسا شخص پیشگوئی کی ۱۵ ماہ والی میعاد کے اندر تثلیث پر پر زور رسالہ بنام ”خلاصہ مباحثہ“ کیسے لکھ سکتا تھا۔ جس میں حضرت اقدس پر پھبتیاں اڑائی گئی ہوں۔ وہ تو آپ سے یہودگی کو ناپسند کرتے ہیں۔ پس ایسا رسالہ کسی عیسائی کی چالاکی پر مشتمل ہو سکتا ہے۔ اس نے مباحثہ ”جنگ مقدس“ کی روئداد کا خلاصہ بنام ”خلاصہ مباحثہ“ شائع کر دیا ہو گا اور اس پر عبد اللہ آتھم کے اس مباحثہ میں مناظر ہونے کی وجہ سے ان کا نام لکھ دیا ہو گا۔ بہر حال کوئی ایسا رسالہ ہمیں نہیں ملا۔ اور ہمارے لئے اس بات پر یقین کی کوئی وجہ موجود نہیں۔ اگر ایسا ہوا ہوتا تو مسٹر عبد اللہ آتھم حضرت اقدس کی طرف سے دعوت مباہلہ ویئے جانے اور قسم کا چیلنج دیا جانے پر اسے اپنے رجوع نہ کرنے کے ثبوت میں خود بطور شہادت پیش کرتے اور مباہلہ اور قسم سے چنے کے لئے کچے عذر سے کام نہ لیتے۔ جسے حضرت اقدس نے عذر لنگ ثابت کر دیا۔



بعض ضمنی اعتراضات

اہم سوال کا جواب دینے کے بعد اب ہم جناب برق صاحب کے اس پیشگوئی پر ضمنی اعتراضات کے جوابات بھی دیدیتے ہیں۔ (باللہ التوفیق)

حضرت بابی سلسلہ احمدیہ علیہ السلام نے اپنی کتاب اعجاز احمدی میں لکھا ہے :-

”سبب اس پیشگوئی کرنے کا یہی تھا کہ اس (آتھم) نے اپنی کتاب اندرونہ بائبل میں آنحضرت ﷺ کا نام دجال رکھا تھا۔ سو اس کو پیشگوئی کرنے کے وقت قریباً ستر آدمیوں کے روبرو سنا دیا تھا۔ کہ تم نے ہمارے نبی ﷺ کو دجال کہا تھا۔ سو تم اگر اس لفظ سے رجوع نہیں کرو گے تو چند رہ ماہ میں ہلاک کئے جاؤ گے۔ سو آتھم نے اسی مجلس

میں رجوع کیا اور کہا کہ معاذ اللہ میں نے آنجنابؐ کی شان میں ایسا لفظ کوئی نہیں کہا اور دونوں ہاتھ اٹھائے اور زبان منہ سے نکالی اور لرزتی ہوئی زبان سے انکار کیا۔ جس کے نہ صرف مسلمان گواہ بلکہ چالیس سے زیادہ عیسائی بھی گواہ ہوں گے۔ پس کیا یہ رجوع نہ تھا۔“ (اعجاز احمدی صفحہ ۲، ۳)

اس پر جناب برق صاحب لکھتے ہیں۔ یہ جواب بوجہ محل نظر ہے۔

اعتراض اول

”اگر آتھم نے واقعی اس جلسہ ہی میں (جہاں پیشگوئی سنائی گئی تھی) رجوع کر لیا تھا تو پھر آپ پندرہ ماہ تک اضطراب میں کیوں رہے تھے؟..... جب رجوع ہو گیا تو پیشگوئی وہیں ختم ہو گئی۔“ (حرف محرمانہ صفحہ ۲۸۰)

الجواب

واقعات سے یہی ثابت ہے۔ اور پیشگوئی کا ٹل جانا بھی اس بات پر گولہ ہے کہ آتھم صاحب نے درحقیقت رجوع کر لیا تھا۔ لیکن اس وقت قطعی طور پر یہ خیال نہیں کیا جاسکتا تھا کہ دل سے وہ عقیدہ تثلیث سے بھی رجوع کر رہے ہیں۔ اس لئے حضرت اقدس کا پیشگوئی کی پندرہ ماہ کی میعاد تک پیشگوئی کے انجام کا انتظار اور اس میں دلچسپی لینا ضروری امر تھا۔ گو بناءً پیشگوئی مسٹر عبداللہ آتھم کا آنحضرت ﷺ کو نعوذ باللہ و جال قرار دینا تھی۔ لیکن چونکہ پیشگوئی میں خدا تعالیٰ کے الفاظ یہ تھے :-

”کہ اس بحث میں جو فریق عدا جھوٹ کو اختیار کر رہا ہے اور عاجز انسان کو خدا بنارہا ہے..... وہ پندرہ ماہ تک ہادیہ میں گر لیا جائے گا اور اس کو سخت ذلت پہنچے گی۔ بشرطیکہ حق کی طرف رجوع نہ کرے۔“ (جنگ مقدس صفحہ ۱۸۸)

اور پیشگوئی کا ماحصل خود جناب برق صاحب نے بھی یہی لکھا ہے کہ :-

”رجوع الی الحق کا مفہوم ایک ہی ہو سکتا ہے۔ یعنی تثلیث سے تائب ہو کر

(حرف محرمانہ صفحہ ۲۷۱)

توحید قبول کرنا۔“

اس لئے مسٹر عبداللہ آتھم صاحب کا آنحضرت ﷺ کو دجال کہنے سے انکار ان کے رجوع کی ایک علامت تو ہو سکتا تھا۔ مگر اس وقت اسے ایسا رجوع قرار نہیں دیا جاسکتا جس سے آتھم صاحب کا وعیدی موت سے بچ جانا قطعی طور پر یقینی ہو جائے۔ اس لئے پندرہ ماہ کی میعاد پیشگوئی تک اس کے انجام کا انتظار ضروری تھا اور چونکہ مسٹر عبداللہ آتھم نے اعلانیہ اس بات کا پندرہ ماہ کے عرصہ میں اظہار نہیں کیا تھا کہ وہ توحید کے قائل ہو چکے ہیں اس لئے لوگوں کے ابتلا میں پڑنے کا احتمال بھی موجود تھا۔ لہذا حضرت اقدس کے لئے لوگوں کے کسی ابتلاء میں پڑنے کے خیال سے پریشانی ایک طبعی امر تھا۔ چنانچہ منشی رستم علی خاں صاحب کو حضرت اقدس نے جو خط لکھا اس میں لوگوں کے کسی امتحان میں پڑنے کے خطرہ کا ہی اظہار کیا گیا ہے۔ چنانچہ آپ لکھتے ہیں :-

”اب تو صرف چند روز پیشگوئی میں رہ گئے ہیں۔ دعا کرتے رہیں کہ اللہ تعالیٰ

اپنے بندوں کو امتحان سے بچا دے۔“ (خط مندرجہ حرف محرمانہ صفحہ ۲۷۳)

اس سے ظاہر ہے کہ حضرت اقدس اپنے اجتہاد کے رو سے عبداللہ آتھم کے آنحضرت ﷺ کو دجال کہنے سے رجوع کر لینے کے باوجود اس رجوع کو اس بات کے لئے قطعی نہیں سمجھتے تھے کہ اس رجوع سے وہ یقینی طور پر وعیدی موت سے بچ سکتا ہے کیونکہ پیشگوئی میں رجوع الی کے الفاظ سے رجوع الی التوحید سمجھا جاتا تھا۔

اعتراض دوم

دوسرا اعتراض جناب برق صاحب کا یہ ہے کہ :-

”اگر رجوع سے مراد صرف لفظ دجال سے رجوع تھا تو پیشگوئی میں بھی اس

کی وضاحت فرمائی ہوتی۔ حق کا لفظ اس قدر وسیع ہے کہ کائنات کی کروڑوں سچائیوں اس کے دامن میں سمائی ہوئی ہیں۔ اتنے وسیع لفظ سے صرف ایک سچائی مراد لینا ایک ایسا تکلف ہے جسکا جواز ایک زبردست قرینہ کے بغیر نکل ہی نہیں سکتا۔ پیشگوئی میں ”جو فریق عدا..... عاجز انسان کو خدا بنا رہا ہے..... ہادیہ میں گرایا جائیگا۔“ کے الفاظ صریحاً تثلیث و توحید کا مفہوم دے رہے ہیں۔“ (حرف محرمانہ صفحہ ۲۸۱)

الجواب

جب بقول برق صاحب پیشگوئی میں ”جو فریق عاجز انسان کو خدا بنا رہا ہے..... ہادیہ میں گرایا جائیگا“ کے الفاظ صریحاً تثلیث و توحید کا مفہوم دے رہے تو حق کا لفظ اس جگہ کروڑوں کروڑ سچائیوں کے ذکر پر مشتمل نہ ہوا بلکہ سیاق کلام کے قرینہ سے جناب برق صاحب نے خود ہی اس کے یہ معنی متعین کر دیئے ہیں کہ :-

”باقی رہا لفظ حق تو پیشگوئی کے الفاظ پھر پڑھے ”جو فریق عدا جھوٹ کو اختیار کر رہا ہے اور عاجز انسان کو خدا بنا رہا ہے۔“ یعنی جھوٹ سے مراد عاجز انسان کو خدا بنانا اور سچ کیا ہے؟ جو شخص سچ پر ہے اور سچے خدا کو مانتا ہے۔ ایک خدا کو ماننا۔ اس پیشگوئی کے رو سے رجوع الی الحق کا مفہوم ایک ہی ہو سکتا ہے۔ یعنی تثلیث سے تائب ہو کر توحید قبول کرنا۔“ (حرف محرمانہ صفحہ ۲۷۱)

دیکھئے جب برق صاحب نے خود بلا تکلف عبارت الہام کے زبردست قرینہ سے حق کے لفظ سے ایک ہی سچائی مراد لے لی ہے۔ تو پھر اعتراض کیا؟

ہاں بے شک دجال کا نہ تو یہاں ذکر ہے اور نہ کسی لفظ سے اشارہ سمجھا جاتا ہے۔ لیکن اس میں بھی کوئی شک نہیں کہ بنائے پیشگوئی جیسا کہ حضرت اقدس نے بیان کیا ہے :-

”مسٹر عبداللہ آتھم کا نبی ﷺ کو دجال کہنا ہی تھا۔“

مگر آتھم صاحب کے وعیدی موت سے بچنے کے لئے چونکہ الہام الہی کی رو سے تثلیث کو چھوڑ کر توحید کو ماننا ضروری تھا۔ اس لئے محض دجال کہنے سے رجوع پر اس وقت پیشگوئی کے انجام کے متعلق قطعی اجتہاد نہیں ہو سکتا تھا۔ ہاں اس کا دجال کہنے سے رجوع کر لینا بعد کے ان واقعات کے ساتھ مل کر جو اسے ہم وعیم کی صورت میں پیش آئے اس بات کی دلیل ہے کہ واقعی وہ دل میں تثلیث کے عقیدہ کو چھوڑ کر توحید کو اختیار کر چکا تھا۔ اس لئے خدا تعالیٰ نے حضرت اقدس کو اطلع اللہ علی ہمہ و غمہ کے الہام کے ذریعہ آتھم صاحب کو مہلت دی جانے سے متعلق اشارہ فرمایا۔ اور پھر الہام کے ماتحت جو انعامی وعوت مباہلہ آتھم صاحب کو دی گئی اس سے آتھم صاحب کے رویہ نے قطعی طور پر ثبات کر دیا کہ پندرہ ماہ کے اندر رجوع الی الحق کی وجہ سے ہی وہ وعیدی موت سے بچے تھے۔ ورنہ اگر مسٹر عبداللہ آتھم صاحب نے دل سے رجوع نہ کیا ہوتا تو وہ فوراً کد بعد از اب حلف اٹھا کر حضرت اقدس کے بیان کو بھی جھٹلا سکتے تھے۔ اور چار ہزار روپیہ انعام بھی حاصل کر سکتے تھے۔ مگر چونکہ وہ قسم کھانے کے لئے باوجود انعامی وعدوں کے آمادہ نہ ہوئے۔ اور عذر کیا کہ میرے مذہب میں قسم کھانا منع ہے۔ حالانکہ حضرت اقدس نے بعد میں دلائل سے ثبات کر دیا کہ ضرورت کے وقت عیسائیوں میں قسم کھانا جائز ہے۔ اس لئے اخفائے حق کے جرم سے کام لینے کی وجہ سے وہ نئے الہام کے بعد سات ماہ کے عرصہ میں ہلاک ہو کر اپنی ذلت و شکست پر مہر تصدیق ثبت کر گئے۔ فاعتبر وایا اولی الابصار۔

ایک اور اعتراض

ایک اور ضمنی اعتراض جناب برق صاحب کا یہ ہے۔ کہ حضرت اقدس نے

لکھا تھا :-

”میں نے ڈپٹی آفتم کے مباحثہ میں قریباً ساٹھ آدمی کے روبرو یہ کہا تھا کہ ہم دونوں میں سے جو جھوٹا ہے وہ پہلے مرے گا۔ سو آفتم بھی اپنی موت سے میری سچائی کی گواہی دے گیا۔“

(ضمیمہ تحفہ گولڑویہ صفحہ ۷)

جناب برق صاحب اس عبارت سے یہ نتیجہ نکالتے ہیں کہ پیشگوئی میں پندرہ ماہ کی میعاد تھی ہی نہیں۔ اور پھر خود ہی لکھتے ہیں :-

”پیشگوئی میں پہلے اور پیچھے کا کوئی ذکر نہیں۔ وہاں صرف اتنا ذکر ہے کہ جھوٹا پندرہ ماہ تک ہاویہ میں گر لیا جائے گا۔“

(حرف محرمانہ صفحہ ۲۸۲)

الجواب

جناب برق صاحب پیشگوئی کے انہیں الفاظ کہ ”جھوٹا پندرہ ماہ کے اندر ہاویہ میں گر لیا جائے گا“ کا منطوق یہ ہے کہ سچا پندرہ ماہ کے عرصہ میں ہاویہ میں نہیں گر لیا جائے گا۔ چونکہ ہاویہ میں گر لیا جانے کے الفاظ سے اشارۃً و عیدی موت سمجھی گئی تھی اس لئے الہام کا صاف منشاء یہ ہوا کہ سچے کو پندرہ ماہ کے اندر نہیں مرنا چاہیئے۔ اور نتیجہ اس کا یہی ہوا کہ جھوٹا مرے گا۔ سچا جگ جائے گا۔

الہام کے ان الفاظ کے بعد کہ جھوٹا پندرہ ماہ کے اندر ہاویہ میں گر لیا جائے گا۔ وہ الفاظ بھی ہیں جو جناب برق صاحب حرف محرمانہ صفحہ ۷۰ پر خود نقل کر چکے ہیں کہ :-

”اور اس کو (جھوٹے کو ناقل) ذلت پہنچے گی بعریطیکہ حق کی طرف رجوع نہ کرے اور جو شخص سچ پر ہے اور سچے خدا کو مانتا ہے اس کی اس سے عزت ظاہر ہوگی۔“

پس جھوٹے کے ہاویہ میں گرائے جانے کی تعبیر و عیدی موت لینے کے بعد ان اگلے الفاظ کا مطلب یہی لیا جاسکتا ہے کہ جو شخص دونوں فریق، عبد اللہ آفتم اور

حضرت مرزا صاحب میں سے سچے خدا کو ماننے والا ہے اور اس وعیدی موت سے نہیں مرے گا۔ پس جھوٹے کا سچے کے سامنے وعیدی موت سے مرنا بھی اس پیشگوئی کا مفاد ہوا۔ ہاں اس وقت جھوٹے کا پہلے مرنا اس شرط سے مشروط تھا کہ وہ حق کی طرف رجوع نہ کرے۔ چونکہ مسٹر عبداللہ آتھم رجوع الی الحق کی وجہ سے وعیدی موت سے بچ گئے۔ اور پندرہ ماہ میعاد ختم ہو گئی۔ لہذا اب اگر مسٹر عبداللہ آتھم اخفائے حق سے کام لیں تو پندرہ ماہ کی میعاد ختم ہو جانے کے بعد اب اصل پیشگوئی آتھم صاحب کے اخفائے حق کی وجہ سے تاخیر میں پڑ کر اس کا مفاد یہی رہ جاتا تھا کہ جھوٹے کو سچے کے سامنے مرنا چاہیے۔ چنانچہ آخری پیشگوئی میں خدا تعالیٰ نے فرمایا :-

”میں بس نہیں کروں گا جب تک قوی ہاتھ نہ دکھلاؤں اور شکست خوردہ گروہ کی سب پر ذلت ظاہر نہ کروں۔“

اور اس الہام کا مفاد حضرت اقدس نے یہ بتایا تھا کہ :-

”اگر آتھم صاحب قسم نہ کھائیں تو بھی خدا ایسے مجرم کو بے سزا نہیں چھوڑے گا جس نے حق کا اخفا کر کے دنیا کو دھوکہ دینا چاہا..... وہ دن نزدیک ہیں دور نہیں۔“ (اشتہار انعامی چار ہزار روپیہ)

اب پہلی پیشگوئی کی بنا پر ہی اخفائے حق کے جرم کی وجہ سے عبداللہ آتھم کا حضرت اقدس سے پہلے مرنا ضروری ہو گیا تھا۔ تا آتھم صاحب کے گروہ کی شکست اور ذلت سب پر ظاہر ہو جائے۔ چنانچہ وہ اس پیشگوئی کے ۷ ماہ بعد ہلاک ہو گئے اور حضرت اقدس زندہ رہے۔

پس پہلی پیشگوئی کا یہ مفاد ضرور تھا۔ کہ جھوٹا سچے کی زندگی میں مرے گا البتہ اس میں پندرہ ماہ کی میعاد تھی۔ جو آتھم صاحب کے رجوع الی الحق سے ٹل گئی تھی اور اس پیشگوئی میں سنت اللہ کے موافق تاخیر ڈال دی گئی تھی۔ کیونکہ جب رجوع الی الحق

کی شرط سے فائدہ اٹھا لینے پر وعیدی پیشگوئی کی یہ مقید صورت ختم ہو گئی تو آتھم صاحب کے اخفائے حق کی وجہ سے اب یہ وعیدی پیشگویوں کے اصول کے مطابق تاخیر میں پڑ کر اپنی اس مطلق صورت میں کہ جھوٹا سچے کی زندگی میں مرگیا قائم ہو گئی۔ کیونکہ مقید صورت کی نفی ہے وعیدی پیشگویوں میں معلق صورت کی بہر حال نفی نہیں ہو جاتی بلکہ پیبا کی دکھانے پر عذاب کا نازل ہونا ضروری ہو جاتا ہے۔

پس عبد اللہ آتھم کے اخفائے حق کی وجہ سے پیشگوئی مطلق صورت میں ان کے سر پر قلم رہی اور بعد کے واقعات اور حقائق کی تفصیل اس مفاد کو قطعی طور پر ثابت کر دیتی ہے اور اس امر پر شبہ کا کوئی غبار باقی نہیں چھوڑتی کہ اس پیشگوئی کی میعاد گزر جانے کے بعد بھی مسٹر عبد اللہ آتھم کے حضرت اقدس کی زندگی میں مرنے کا روحانی مقابلہ ختم نہیں ہوا تھا۔ چنانچہ حضرت اقدس تحریر فرماتے ہیں :-

”ہاں جس وقت عبد اللہ آتھم اس شرط (رجوع الی الحق ناقل) کے نیچے سے اپنے تئیں باہر کرے اور اپنے لئے شوخی اور بے باکی سے ہلاکت کے سامان پیدا کرے تو وہ دن نزدیک آجائیں گے اور سزائے ہاویہ کامل طور پر نمودار ہوگی اور پیشگوئی عجیب طور پر اپنا اثر دکھائے گی۔“ (انوار الاسلام صفحہ ۵)

اس عبارت سے ظاہر ہے کہ پندرہ ماہ گزر جانے کے بعد بھی حضرت اقدس کے نزدیک پیشگوئی معلق صورت میں آتھم صاحب کے سر پر قائم تھی اور پیشگوئی کی اس معلق صورت کا مفاد یہی تھا کہ اخفائے حق کا جرم ظاہر ہو جانے پر جھوٹا سچے کی زندگی میں ہلاک ہوگا۔

پس ضمیمہ تحفہ گوٹڑویہ صفحہ ۱۰ کی عبارت پیشگوئی کی میعاد گزر جانے کے بعد کی ہے اس لئے اس میں پیشگوئی کی صرف مطلق صورت کا ذکر کیا گیا ہے۔
”کہ ہم دونوں میں سے جو جھوٹا ہے وہ پہلے مرے گا۔“

آخری ضمنی اعتراض

برق صاحب نے آخری ضمنی اعتراض اس عبارت کے پیش نظر کیا ہے جس میں ”انوار الاسلام“ صفحہ ۵ پر حضرت اقدس نے مسٹر عبداللہ آتھم کی مسلسل گھبراہٹ کے سلسلہ اور ہول اور خوف کو اصل ہاویہ قرار دیا ہے۔ چنانچہ برق صاحب لکھتے ہیں کہ :-

”تو گویا آتھم اصل ہاویہ میں گرا دیا گیا تھا اس لئے کہ اُس نے حق کی طرف رجوع نہیں کیا تھا۔ لیکن آپ اعجاز احمدی صفحہ ۲ میں فرماتے ہیں۔ کہ ”آتھم نے اسی مجلس میں رجوع کیا۔“ اگر وہ حق کی طرف رجوع کر چکا تھا تو پھر اُسے اصل ہاویہ میں کیوں گرا دیا گیا۔ اور اگر نہیں کیا تھا تو زندہ کیوں رہا؟“ (حرف محرمانہ صفحہ ۲۸۳)

الجواب

اس اعتراض میں جناب برق صاحب دراصل لفظوں سے کھیل رہے ہیں ورنہ اصل حقیقت یہ ہے کہ وہ خوب جانتے ہیں کہ اصل پیشگوئی میں موت کا لفظ نہ تھا بلکہ ہاویہ میں گرائے جانے کا ذکر تھا اور کامل ہاویہ چونکہ مجرم انسان کو مارنے کے بعد ملتا ہے اس لئے ہاویہ میں گرائے جانے کی تعبیر میں حضرت اقدس نے وعیدی ممت ضروری قرار دی۔ چونکہ مسٹر عبداللہ آتھم دل سے رجوع الی الحق کر چکے تھے اس لئے وہ موت کے ہاویہ سے اس طرح چھائے گئے کہ پندرہ ماہ کی میعاد پیشگوئی کے اندر ان کی موت واقعہ نہ ہوئی۔ لیکن اس میعاد کے اندر چونکہ ان پر گھبراہٹ اور خوف طاری ہوا جو رجوع الی الحق کی علامت تھا۔ اس لئے حضرت اقدس نے ہاویہ کے وسیع معنوں کے لحاظ سے دنیوی ہاویہ کے معنوں میں اسے اصل ہاویہ سے تعبیر کیا ہے یہ ہاویہ جس میں وہ پڑے رہے رجوع کی علامت تھا۔ اگر وہ اعلانیہ بھی اپنے قلبی رجوع کا اظہار کر دیتے تو

وہ اس دنیوی ہاویہ سے بھی بچ جاتے۔ لیکن چونکہ آتھم صاحب نے اعلانیہ رجوع کا اظہار نہیں کیا تھا اس لئے ان پر باوجود رجوع الی الحق کے مسلسل گھبراہٹ اور ہول دل پر طاری رہا۔ پس اس رنگ میں عبد اللہ آتھم صاحب اس اصل ہاویہ میں گر چکے تھے جو دنیا میں انسان کو مل سکتا ہے البتہ آخرت کے کامل ہاویہ میں وہ رجوع الی الحق کی وجہ سے پندرہ ماہ کے اندر نہ گرائے گئے۔

چنانچہ حضرت اقدس برق صاحب کی پیش کردہ عبارت کے بعد انوار لا سلام کے صفحہ ۷ پر تحریر فرماتے ہیں :-

”اگر تم ایک طرف ہماری پیشگوئی کے الہامی الفاظ پڑھو اور ایک طرف اُس کے مصائب کو جانچو جو اس پر وارد ہوئے تو تمہیں کچھ بھی اس بات میں شک نہیں رہے گا کہ وہ بیشک ہاویہ میں گر کر ضرور گر اور اس کے دل میں رنج اور بد حواسی وارد ہوئی جس کو ہم آگ کے عذاب سے کچھ کم نہیں کہہ سکتے ہاں اعلیٰ نتیجہ ہاویہ کا جو ہم نے سمجھا اور جو ہماری تشریحی عبارت میں درج ہے یعنی موت وہ ابھی تک حقیقی طور پر وارد نہیں ہوا۔ کیونکہ اس نے عظمتِ اسلام کی ہیبت کو اپنے دل میں دھنسا کر الہی قانون کے موافق الہامی شرط سے فائدہ اٹھا لیا اور موت کے قریب قریب اس کی حالت پہنچ گئی۔ اور وہ درد اور دکھ کے ہاویہ میں ضرور گر اور ہاویہ میں گرنے کا لفظ اُس پر صادق آیا۔ پس یقیناً سمجھو کہ اسلام کو فتح حاصل ہوئی اور خدا تعالیٰ کا ہاتھ بالا ہوا اور کلمہ اسلام اونچا ہوا اور عیسائیت نیچے گری۔ الحمد للہ علی ذالک۔“

(انوار الاسلام صفحہ ۷)

نیز اس سے پہلے صفحہ ۶۰۵ پر تحریر فرماتے ہیں :-

”توجہ سے یاد رکھنا چاہیے کہ ہاویہ میں گرائے جانا جو اصل الفاظ الہام ہیں وہ عبد اللہ آتھم نے اپنے ہاتھ سے پورے کئے اور جن مصائب میں اس نے اپنے تئیں ڈال لیا اور جس طرز سے مسلسل گھبراہٹوں کا سلسلہ اس کے دامن گیر ہو گیا اور ہول

اور خوف نے اس کے دل کو پکڑ لیا یہی اصل ہاویہ تھا اور سزائے موت اس کے کمال کے لئے ہے جس کا ذکر الہامی عبارت میں موجود ہی نہیں۔ بیشک یہ ایک ہاویہ تھا جس کو عبداللہ آتھم نے اپنی حالت کے موافق بھٹکتا لیا۔ لیکن وہ بڑا ہاویہ جو موت سے تعبیر کیا گیا ہے اس میں کسی قدر مہلت دی گئی ہے۔“

اگر جناب برق صاحب ان عبارتوں پر غور فرما لیتے تو اس لفظی کھیل کھیلنے سے بچ جاتے جو انہوں نے اپنے اعتراض میں کھیلی ہے۔ ان عبارتوں سے صاف ظاہر ہے کہ ہاویہ کا اعلیٰ نتیجہ موت تھا جو رجوع الی الحق کی شرط سے ٹل سکتا تھا۔ اور ہاویہ کے اس نتیجہ سے جو ونیوی مصائب سے تعلق رکھتا تھا۔ اس میں عبداللہ آتھم کے گرنے کا ذکر فرمایا گیا ہے اس لئے جناب برق صاحب کا اعتراض بے معنی اور بے وزن ہے۔ جس ہاویہ میں عبداللہ آتھم گرا اُسے ونیوی ہاویہ کے لحاظ سے اصل ہاویہ قرار دیا گیا ہے اور موت والے ہاویہ کا ذکر آپ نے اعلیٰ نتیجہ ہاویہ کے الفاظ میں کہا ہے اور اس سے وعیدی موت مراد لی ہے اور یہی ہاویہ ”بشرطیکہ حق کی طرف رجوع نہ کرے“ کی شرط سے مشروط تھا۔ پس برق صاحب کا یہ اعتراض کوئی وزن نہیں رکھتا کہ اگر وہ حق کی طرف رجوع کر چکا تھا تو پھر اسے اصل ہاویہ میں کیوں گرا لیا گیا۔

۳۔ پیشگوئی متعلق پسر موعود

حضرت بابائی سلسلہ احمدیہ اپنی کتاب نزول المسیح کے صفحہ ۱۹۶ پر پیشگوئی نمبر ۵۸ کے تحت لکھتے ہیں :-

”۱۸۸۳ء میں مجھ کو الہام ہوا کہ تین کو چار کرنے والا مبارک۔“ اور وہ الہام قبل از وقت بذریعہ اشتہار شائع کیا گیا تھا اور اس کی نسبت تفہیم یہ تھی کہ اللہ تعالیٰ اس بیوی سے چار لڑکے مجھے دے گا اور چوتھے کا نام مبارک ہوگا۔“
(نزول المسیح صفحہ ۱۹۶)

انہی چار لڑکوں میں سے خدا تعالیٰ نے ایک لڑکے کو مرد خدا مسیح صفت بیان کیا۔ چنانچہ حضرت اقدس تریاق القلوب صفحہ ۱۴ پر لکھتے ہیں :-

”یاد رہے کہ لڑکی پیدا ہونا یا ایک لڑکا پیدا ہو کر مر جانا اس سے الہام کو کچھ تعلق نہ تھا۔ الہام یہ بتلاتا تھا کہ چار لڑکے پیدا ہوں گے اور ایک کو ان میں سے ایک مرد خدا مسیح صفت الہام نے بیان کیا۔ سو خدا تعالیٰ کے فضل سے چار لڑکے پیدا ہو گئے۔“

واقعات کی شہادت یہ ہے کہ یہ پیشگوئی نہایت صفائی سے پوری ہو گئی اللہ تعالیٰ نے آپ کو دوسری بیوی سے چار لڑکے عطا فرمائے اور ان میں سے حضرت مرزا بشیر الدین محمود احمد ایدہ اللہ بصرہ العزیز کو لمبی عمر دے کر حضرت مسیح موعود کا جانشین بنایا اور آپ کے ذریعہ اس اولوالعزم پسر موعود کے متعلق پیشگوئی جسے الہام نے مرد خدا مسیح صفت بیان کیا تھا پوری ہو گئی۔ اس مسیح صفت موعود کے متعلق پیشگوئی ۲۰ فروری ۱۸۸۶ء کے اشتہار میں کی گئی تھی۔ جس کا اقتباس جناب برق صاحب نے اپنی کتاب حرف محرمانہ کے صفحہ ۸۵-۲۸۴ پر درمیان سے کئی جگہ

عبارت چھوڑ کر اس طرح دیا ہے۔

”خداے رحیم و کریم..... نے مجھ کو اپنے المام سے مخاطب کر کے فرمایا..... تجھے بھارت ہو کہ ایک وجیہ اور پاک لڑکا تجھے دیا جائے گا ایک زکی غلام (لڑکا) تجھے ملے گا..... اس کا نام عنموایل اور بشیر بھی ہے اس کو مقدس روح دی گئی ہے۔ وہ رجس سے پاک ہے اور وہ نور اللہ ہے..... وہ صاحب شکوہ اور عظمت اور دولت ہو گا..... اپنے مسکئی نفس سے..... بہتوں کی ہمداریوں کو صاف کرے گا..... علوم ظاہری و باطنی سے پر کیا جائے گا۔ وہ تین کو چار کرنے والا ہو گا۔ دو شنبہ مبارک دو شنبہ فرزند و لبید گرامی ار جند۔ مظهر الاول والاخر مظهر الحق والعلائکائن اللہ نزل من السماء..... زمین کے کناروں تک شہرت پائے گا اور قومیں اس سے برکت حاصل کریں گی۔“ (تبلیغ رسالت جلد اول صفحہ ۵۸)

پیشگوئی سے اقتباس کے یہ بعض حصے درمیان میں نقطے دیکر درج کرنے کے بعد جناب برق صاحب اشتہار ۲۲/ مارچ ۱۸۸۶ء کی یہ عبارت درج کرتے ہیں :-
 ”ایسا لڑکا بموجب وعدہ الہی نو برس کے عرصہ تک (یعنی ۲۰ فروری ۱۸۹۵ء تک) ضرور پیدا ہو گا۔“ (تبلیغ رسالت جلد اول صفحہ ۷۲)
 اس عبارت میں بریکٹ کانوٹ برق صاحب نے خود درج کیا ہے اور یہ درست ہے۔ یہ اقتباس دینے کے بعد جناب برق صاحب لکھتے ہیں :-

”تاریخ اور ضرور کا لفظ نوٹ فرمائیے۔“

واضح ہو کہ اللہ تعالیٰ نے اپنے وعدے کے مطابق نو سال کے اندر پیشگوئی پوری کر دی۔ چنانچہ جنوری ۱۸۸۹ء میں حضرت صاحبزادہ مرزا بشیر الدین محمود احمد پیدا ہوئے جو آجکل حضرت مسیح موعودؑ کے جانشین اور خلیفہ ثانی ہیں۔ اور خدا تعالیٰ کے فضل سے آپ میعاد پیشگوئی کے اندر پیدا ہوئے اور پیشگوئی کے مطابق خدا تعالیٰ

نے آپ کو زمین کے کناروں تک شہرت دی۔ قوموں نے آپ سے برکت حاصل کی اور کر رہی ہیں۔

جناب برق صاحب نے اس پیشگوئی پر بھی اپنی عادت کے موافق ایسے بے سروپا اعتراضات کئے ہیں جو معقولیت سے بالکل خالی ہیں۔ اور بعض ایسے حیلے بھی اختیار کئے ہیں تاکہ جن لوگوں کو اس پیشگوئی کا صحیح علم نہیں ان جیلوں سے وہ انہیں مغالطہ دے سکیں۔

بات یہ ہے کہ اس پیشگوئی کے بعد حضرت مسیح موعودؑ کے ہاں ایک لڑکا پیدا ہوا جس کا نام بشیر احمد رکھا گیا اور یہ سولہ مہینے زندہ رہ کر وفات پا گیا۔ چونکہ الہام بتاتا تھا کہ پھر موعود ۹ سال کے اندر بموجب وعدہ الہی پیدا ہوگا۔ اس لئے اس لڑکے کی پیدائش پر یہ گمان کیا جاسکتا تھا کہ ممکن ہے کہ یہی وہ موعود لڑکا ہو جس کی نسبت ۲۰ فروری ۱۸۸۶ء کے اشتہار میں پیشگوئی کی گئی ہے۔ لیکن حضرت اقدس نے اس کے متعلق اپنا کوئی اجتہاد شائع نہ فرمایا۔ چنانچہ اس لڑکے کی پیدائش کے متعلق آپ نے ۸ اپریل ۱۸۸۶ء کے اشتہار میں پیشگوئی بیان فرماتے ہوئے لکھا ہے :-

”جناب الہی میں توجہ کی گئی تو آج ۸ اپریل ۱۸۸۶ء میں اللہ جل شانہ کی طرف سے اس عاجز پر اس قدر کھل گیا کہ ایک لڑکا بہت ہی قریب ہونے والا ہے جو ایک مدت حمل سے تجاوز نہیں کر سکتا۔ اس سے ظاہر ہے کہ غالباً ایک لڑکا ابھی ہونے والا ہے یا بالضرور اس کے قریب حمل میں۔ لیکن یہ ظاہر نہیں کیا گیا کہ جواب پید ا ہوگا یہ وہی لڑکا ہے یا وہ کسی اور وقت میں نو برس کے عرصہ میں پیدا ہوگا۔ اور پھر اس کے بعد یہ بھی الہام ہوا کہ انہوں نے کہا کہ آنیو الایمی ہے یا ہم دوسرے کی راہ نکلیں۔ چونکہ یہ عاجز ایک ہندو ضعیف مولیٰ جل شانہ کا ہے۔ اس لئے اسی قدر ظاہر کرتا ہے جو منجانب اللہ ظاہر کیا گیا۔ آئندہ جو اس سے زیادہ مکشف ہو گا وہ بھی شائع کیا جائے گا

والسلام علی من اتبع الهدی۔

(اشتہار صداقت آثار مورخہ ۸ / اپریل ۱۸۸۶ء)

جناب برق صاحب نے بھی یہ اقتباس درج کیا ہے ملاحظہ ہو حرف محرمانہ صفحہ ۲۸۵ مگردانتہ در میان سے وہ عبارت جس پر ہم نے خط کھینچ دیا ہے۔ حذف کر کے اس کی جگہ نقطے دیدیئے ہیں اور یہ کارروائی انہوں نے اس لئے کی ہے کہ اس عبارت کو حذف کئے بغیر جناب برق صاحب وہ اعتراض نہیں کر سکتے تھے جو انہوں نے اس مقام پر کیا ہے۔

پہلا اعتراض

برق صاحب نے اس موقع پر یہ اعتراض کیا ہے کہ جب ۷ / اگست ۱۸۸۷ء کو ایک لڑکا پیدا ہوا تو آپ نے اسے پسر موعود سمجھ کر اس کا نام بشیر رکھا۔ اور اعلان کیا :-

اے ناظرین! میں آپ کو بشارت دیتا ہوں کہ وہ لڑکا جس کے تولد کے لئے میں نے اشتہار ۸ / اپریل ۱۸۸۶ء میں پیشگوئی کی تھی اور خدا تعالیٰ سے اطلاع پا کر اپنے کھلے بیان میں لکھا تھا کہ اگر وہ حمل موجودہ میں پیدا نہ ہوا تو دوسرے حمل میں جو اس کے قریب ہے ضرور پیدا ہو جائے گا۔ آج ۱۶ / ذیقعد ۱۳۰۴ھ ہجری مطابق ۷ / اگست ۱۸۸۷ء میں ۲۲ رات کے بعد ڈیڑھ بجے کے قریب وہ موعود مسعود پیدا ہو گیا۔ فالحمد للہ علی ذالک۔ اس لڑکے کا نام بشیر احمد رکھا گیا۔“

(خوشخبری اشتہار ۷ / اگست ۱۸۸۷ء و تبلیغ رسالت جلد ۱ صفحہ ۸۹)

جناب برق صاحب اس پر لکھتے ہیں :-

”اس اشتہار کی خط کشیدہ سطور کو دیکھئے اور پھر ۸ / اپریل کے اشتہار کو پڑھئے

وہاں ”دوسرے حمل میں جو اس کے قریب ہے“ کا اشارہ تک نہیں ملے گا۔“
(حرفِ محرمانہ صفحہ ۲۸۷)

الجواب

(۱) اس عبارت میں ہر گز یہ مذکور نہیں کہ بشیر احمد کو ۲۰ فروری ۱۸۸۶ء کی پیشگوئی کا ”پسر موعود“ سمجھ کر اس کا نام بشیر احمد رکھا گیا ہے۔

(۲) ہم جناب برق صاحب کے متعلق کیا خیال کریں، جبکہ ”دوسرے حمل میں جو اس کے قریب ہے“ کا اشارہ چھوڑا اشتہار ۸ اپریل میں ان الفاظ میں صراحت موجود ہے۔

”اس سے ظاہر ہے کہ غالباً ایک لڑکا کا بھی ہونے والا ہے یا بالضرور اس کے قریب حمل میں“
(اشتہار ۸ اپریل ۱۸۸۶ء)

اور یہی وہ عبارت ہے جو جناب برق صاحب نے اپنے پیش کردہ اقتباس میں سے حذف کر کے اس کی جگہ نقطے دے دیئے ہیں۔ قارئین کرام! غور فرمائیں کہ یہ عبارت تو ۸ اپریل ۱۸۸۶ء کے اشتہار میں موجود تھی جس میں قریب کے حمل کا صریح ذکر موجود تھا مگر جناب برق صاحب نے اسے دانستہ اور ارادۂ درمیان سے خود حذف کر دیا ہے۔ تادمہ اپنی کتاب کے پڑھنے والوں کو یہ مغالطہ دے سکیں کہ حضرت مرزا صاحب نے اشتہار ۸ اپریل ۱۸۸۶ء میں دوسرے حمل میں ”جو پہلے حمل کے قریب ہے“ کا ذکر چھوڑا اس کا اشارہ تک نہیں کیا۔

جناب برق صاحب! آپ کیسے محقق ہیں؟ کہ عبارت تو درمیان سے خود حذف کر رہے ہیں اور الزام اس کی بناء پر حضرت بانی سلسلہ احمدیہ علیہ السلام کو دینے بیٹھ گئے ہیں۔ کہ ”اشتہار ۸ اپریل ۱۸۸۶ء“ میں ”دوسرے حمل میں جو اس کے قریب ہے“ کے الفاظ کا اشارہ تک نہیں۔ گویا حضرت اقدس نے اشتہار خوشخبری

۱۸۸۷ء میں جھوٹ موٹ لکھ دیا ہے۔ کہ ایسے الفاظ اشتہار ۸ اپریل میں موجود ہیں۔

دیکھئے! ہم نے اشارہ چھوڑ صراحت دکھا دی ہے۔ اب بتائیے۔ آپ کی یہ کتاب ”حرف محرمانہ“ کملانے کی مستحق ہے یا تحریف مجرمانہ۔ ذرا انصاف کو کام میں لائیں۔

دوسرا اعتراض

دوسرا اعتراض اس موقع پر جناب برق صاحب نے یہ کیا ہے :-

”اس اشتہار میں ایک مدت حمل (۹ ماہ کے اندر) تک ایک لڑکا خواہ وہ پسر موعود ہو یا کوئی اور کے پیدا ہونے کی بھارت درج تھی۔ لیکن مئی ۱۸۸۶ء میں ایک لڑکی پیدا ہو گئی۔“
(حرف محرمانہ صفحہ ۲۸۶)

الجواب

اس کے جواب میں واضح ہو کہ ۸ اپریل ۱۸۸۶ء کو خدا تعالیٰ کی طرف توجہ کرنے پر آپ کو ایک لڑکا پیدا ہونے کی بھارت دی گئی تھی جس کا ذکر آپ نے ان الفاظ میں کیا ہے۔

”ایک لڑکا بہت ہی قریب ہونے والا ہے جو مدت حمل سے تجاوز نہیں کر سکتا۔ اس سے ظاہر ہے کہ غالباً ایک لڑکا ابھی ہونے والا ہے یا بالضرور اس کے قریب حمل میں۔ لیکن یہ ظاہر نہیں کیا گیا کہ جواب پیدا ہو گا یہ وہی لڑکا ہے یا وہ کسی اور وقت میں نو برس کے عرصہ میں پیدا ہو گا۔“ (اشتہار صداقت آثار ۸ اپریل ۱۸۸۶ء)

اس عبارت سے ظاہر ہے کہ حضرت اقدس پر جناب الہی میں توجہ کرنے پر صرف یہ انکشاف ہوا کہ ایک لڑکا بہت ہی قریب ہونے والا ہے۔ جو مدت حمل سے

تجاوز نہیں کر سکتا اور اس کی تشریح آپ نے یہ فرمائی کہ غالباً ایک لڑکا ابھی ہونے والا ہے یا بالضرور اس کے قریب حمل میں۔ اس عبارت میں ہرگز قطعی طور پر یہ نہیں بتایا گیا تھا کہ وہ لڑکا موجودہ حمل میں ہی ہوگا۔ جس سے ایک لڑکی پیدا ہوئی تھی۔ بلکہ اس بات کا امکان ظاہر فرمایا تھا کہ یہ لڑکا اگر موجودہ حمل میں نہ ہو، تو اس کے قریب کے دوسرے حمل میں ہوگا۔

پس لڑکی پیدا ہونے پر اعتراض کرنا جناب برق صاحب کی عجیب و غریب ذہنیت پر دال ہے۔ موجودہ حمل سے لڑکی پیدا ہو جانے پر اس عبارت کی موجودگی میں اعتراض کی کوئی گنجائش نہ تھی۔ کیونکہ حضرت اقدس نے حتی طور پر یہ نہیں فرمایا تھا کہ وہ لڑکا موجودہ حمل سے ہوگا۔ بلکہ دوسرے حمل سے اس کا امکان ظاہر فرمایا تھا۔ چنانچہ دوسرے حمل میں خدا تعالیٰ کے فضل سے وہ لڑکا پیدا ہو گیا اور یہ پیشگوئی ۷ اگست ۱۸۸۸ء کو پوری ہو گئی۔ فالحمد للہ علیٰ ذالک۔

لہذا برق صاحب کا یہ اعتراض سراسر بے بنیاد ہے۔

تیسرا اعتراض

جناب برق صاحب نے اس پیشگوئی پر یہ اعتراض کیا ہے کہ ”کہ یہ لڑکا ۴ نومبر ۱۸۸۸ء کو فوت ہو گیا۔“

الجواب

اس لڑکے کا کم عمری میں فوت ہو جانا کوئی قابل اعتراض امر نہیں کیونکہ ۸ اپریل ۱۸۸۶ء کے اشتہار میں اس کے متعلق پیشگوئی فرماتے ہوئے حضرت اقدس نے صاف لفظوں میں لکھ دیا تھا کہ :-

”لیکن یہ ظاہر نہیں کیا گیا کہ جو اب پیدا ہو گا یہ وہی لڑکا ہے یا وہ کسی اور وقت

میں نورس کے عرصہ میں پیدا ہو گا۔“ (اشتہار ۸/ اپریل ۱۸۸۶ء)
 اشتہار ۲۰ فروری ۱۸۸۶ء مندرجہ ضمیمہ اخبار ریاض ہند کیم مارچ ۱۸۸۶ء
 میں صاف طور پر یہ پیشگوئی بھی درج کی گئی تھی۔

”میں تیری ذریت کو بہت بڑھاؤں گا اور برکت دوں گا۔ مگر بعض ان میں
 سے کم عمری میں فوت بھی ہوں گے اور تیری نسل کثرت سے ملکوں میں پھیل
 جائے گی اور ہر ایک شاخ تیرے جدی بھائیوں کی کاٹی جائے گی اور وہ جلد لا ولد رہ کر
 ختم ہو جائے گی۔“

(ضمیمہ اخبار ریاض ہند امرتسر مطبوعہ کیم مارچ ۱۸۸۶ء اشتہار ۲۰ فروری ۱۸۸۶ء)
 پس ۸/ اپریل ۱۸۸۶ء کے مصداق لڑکے کا کم عمری میں فوت ہو جانا آپ
 کی ایک پیشگوئی کو پورا کرتا ہے۔ نہ کہ قابلِ اعتراض ہے۔ ہاں اگر آپ نے اس لڑکے
 بشیر احمد کو الہام الہی سے مصلح موعود قرار دیا ہوتا تو پھر البتہ اس کی وفات قابلِ اعتراض
 ہوتی۔ مگر حضرت اقدس نے تو اس کے متعلق پیشگوئی کرتے ہوئے ہی صفائی سے بتا
 دیا تھا کہ :-

”یہ ظاہر نہیں کیا گیا کہ جواب پیدا ہو گا یہ وہی (مصلح موعود۔ ناقل) لڑکا
 ہے یا وہ کسی اور وقت میں نورس کے عرصہ میں پیدا ہو گا۔“

باقی رہا مخالفین کا لڑکی پیدا ہونے پر اعتراض یا بشیر احمد کی وفات پر اعتراض یا
 لوگوں کا شبہات میں مبتلا ہونا۔ سو یہ پیشگوئی کی اصل حقیقت سے ناواقفیت کا ہی نتیجہ ہو
 سکتا ہے۔ نہ علم و بصیرت کا نتیجہ۔

برق صاحب کا چوتھا اعتراض

جناب برق صاحب کہتے ہیں :-

”پیشگوئی سے پورے سوا تیرہ برس کے بعد ۱۴/ اگست ۱۸۹۹ء کو آپ کے

ہاں ایک اور فرزند کی ولادت ہوئی۔ جس پر بے حد مسرتیں منائی گئیں اور آپ نے پورے وثوق سے اعلان فرمایا۔“

”میرا چوتھا لڑکا جس کا نام مبارک احمد ہے اس کی نسبت پیشگوئی ۲۰ فروری ۱۸۸۶ء میں کی گئی تھی..... سو خدا نے میری تصدیق اور تمام مخالفین کی تکذیب کے لئے اسی پسر چارم کی پیشگوئی کو ۱۴ جون ۱۸۹۹ء میں جو مطابق ۴ صفر ۱۳۱۷ھ تھی بروز چار شنبہ پورا کر دیا۔“

(تریاق القلوب صفحہ ۴۳)

پیشگوئی میں (دو شنبہ) کا دن درج تھا اس کی تشریح یوں فرمائی :-

”چوتھے لڑکے (مبارک احمد) کا عقیقہ پیر کے دن ہوا۔ تا وہ پیشگوئی پوری ہو..... کہ دو شنبہ ہے مبارک دو شنبہ۔“ (تریاق القلوب صفحہ ۱۸)

(حرف محرمانہ صفحہ ۲۹۰)

جناب برق صاحب آگے چل کر لکھتے ہیں :-

”اگست ۱۹۰۷ء میں مبارک احمد تپ میں گرفتار ہو گئے۔ ہماری بڑھ گئی تو نو دن کے بعد جناب مرزا صاحب پر وحی نازل ہوئی ”قبول ہو گئی“۔ ”نودن کا بخار ٹوٹ گیا۔“ (اخبار بدر ۲۹ / اگست ۱۹۰۷ء)

لیکن

”حکیم نور الدین صاحب..... نے نبض پر ہاتھ رکھا تو چھوٹ چکی تھی انہوں نے کانپتی ہوئی آواز میں کہا۔ حضور کستوری لائیں حضرت مسیح موعود علیہ السلام چاہی لے کر قفل کھول ہی رہے تھے کہ مبارک احمد فوت ہو گیا۔“ (خطبہ میاں محمود احمد صاحب۔ الفضل ۳۳/۱۹۳۳ء)

(حرف محرمانہ صفحہ ۲۹۱-۲۹۲)

الجواب

اس اعتراض میں جناب برق صاحب نے انتہائی تلبیس سے کام لیا ہے کیونکہ انہوں نے دو عبارتوں کو ”لیکن“ سے جوڑ کر یہ تاثر پیدا کرنے کی کوشش کی ہے کہ ادھر حضرت مسیح موعود علیہ السلام پر یہ وحی نازل ہوئی۔

”قبول ہو گئی“ ”نودن کا مختار ٹوٹ گیا“

اور ادھر وہ لڑکا جس کے متعلق یہ وحی نازل ہوئی تھی۔ فوراً وفات پا گیا اور یہ

الہام الہی پورا نہ ہوا۔

لیکن اصل حقیقت یہ ہے کہ یہ الہام خدا تعالیٰ کے فضل سے پورا ہوا اور نودن کے بعد صاحبزادہ مبارک احمد کا مختار ٹوٹ گیا۔ اور وہ باغ میں سیر کے لئے بھی چلے گئے۔ چنانچہ بدر ۵ / ستمبر ۱۹۰۷ء میں یہ خبریوں درج کی گئی ہے :-

”کیا ہی مبارک ہے اس مبارک (حضرت صاحبزادہ مبارک احمد فرزند مسیح موعود علیہ السلام کا وجود) جو بہت سے نشانات سماوی کا مظہر ہو کر خود آیت اللہ ہے۔ اس کے متعلق تازہ نشان کی تفصیل یہ ہے کہ صاحبزادہ تپ شدید سے سخت بیمار ہو گیا تھا۔ یہاں تک کہ بارہا غشی تک نوبت پہنچ گئی۔ اکثر تپ ایک سو چار (۱۰۴) سے بھی زیادہ ایک سو پانچ درجہ تک پہنچ جاتا اور سر مارنے کی حالت ایسی تھی جو سر سام کا خوف دلاتی تھی۔ رات کے وقت اس نومیدی کی حالت میں حضرت مسیح موعود علیہ السلام نے دعا کی تو اللہ تعالیٰ کی طرف سے الہام ہوا۔

”قبول ہو گئی۔“ ”نودن کا مختار ٹوٹ گیا۔“

”یعنی دعا قبول ہو گئی اور تپ جو لازم حال ہو رہا ہے وہ نودن پورے کر کے دسویں دن ٹوٹ جائے گا۔ یہ (الہامات اخبار بدر مورخہ ۲۹ / اگست ۱۹۰۷ء میں شائع ہو گئے تھے)۔ چنانچہ ایسا ہی ظہور میں آیا۔ اور خدا تعالیٰ نے دسویں دن مختار توڑ دیا۔

یہاں تک کہ لڑکا تندرست ہو کر باغ سیر کرنے کے لئے چلا گیا۔ یہ خدا کا بڑا نشان تھا جو ظہور میں آیا۔ کیونکہ اس میں ایک دُعا کے قبول ہونے کی بشارات ہے اور دوسرے تاریخِ صحت مقرر کر دی گئی ہے۔ جس کی تمام جماعت گواہ ہے۔“

(بدر ۱۵ / ستمبر ۱۹۰۷ء صفحہ ۲، والحکم ۱۳ / اگست ۱۹۰۷ء)

پس ۱۹۰۷ء کے الہام کے ساتھ ۱۹۳۳ء کے خطبے کا جوڑ محض تلبیس نہیں تو اور کیا ہے؟

صاحبزادہ مبارک احمد کے متعلق جو الہام تھا وہ صفائی سے پورا ہو گیا تھا کیونکہ ۹ دن کے بعد اُن کا حِثار ٹوٹ گیا تھا۔ لیکن ازلی تقدیر میں چونکہ ان کی جلد وفات مقدر تھی اس لئے اس کے بعد ان پر دوسری بیماری کا حملہ ہوا جس سے وہ ۱۴ ستمبر کو وفات پا گئے۔ اُن کے وفات پانے سے حضرت مسیح موعود علیہ السلام کا ایک اور الہام پورا ہوا جو آپ پر اُن کی پیدائش سے بھی پہلے نازل ہوا تھا۔

چنانچہ حضرت اقدس اپنی کتاب ”تزیین القلوب“ میں ہی جس میں اس لڑکے کے پیدا ہونے کی خبر دے رہے ہیں۔ تحریر فرماتے ہیں کہ :-

”مجھے خدا تعالیٰ نے خبر دی ہے کہ میں تجھے اور لڑکا دوں گا۔ یہ وہی چوتھا لڑکا ہے جو اب پیدا ہوا جس کا نام مبارک احمد رکھا گیا۔ اور اس کے پیدا ہونے کی خبر قریباً دو برس پہلے دی گئی اور پھر اس وقت دی گئی جب کہ اس کے پیدا ہونے میں دو مہینے باقی رہتے تھے اور پھر جب یہ پیدا ہونے کو تھا تو یہ الہام ہوا۔

إِنِّي أَسْقُطُ مِنَ اللَّهِ أُصِيْبُهُ۔

یعنی میں خدا کے ہاتھ سے زمین پر گرتا ہوں۔ اور خدا ہی کی طرف جاؤں گا۔ میں نے اپنے اجتہاد سے اس کی یہ تاویل کی کہ یہ لڑکا نیک ہو گا اور روحِ خدا ہو گا۔ اور خدا کی طرف اس کی حرکت ہو گی۔ اور یہ کہ جلد فوت ہو جائے گا۔ اس بات کا علم خدا تعالیٰ

کو ہے کہ ان دونوں باتوں میں سے کوئی بات اس کے ارادہ کے موافق ہے۔

(تزیین القلوب صفحہ ۴۰)

اس اقتباس سے ظاہر ہے کہ صاحبزادہ مبارک احمد کی وفات سے دو پیشگوئیاں پوری ہوئیں۔ ایک ۲۰ فروری ۱۸۸۶ء کی پیشگوئی کہ :-
”بعض ان میں سے کم عمری میں فوت بھی ہوں گے۔“

اور دوسری پیشگوئی

”اِنِّیْ اَسْقُطُ مِنَ اللّٰهِ اُصْبَیْہٖ“

اور کم عمری میں اس کی وفات نے ظاہر کر دیا ہے کہ اس الہام کے متعلق آپ کا دوسرا اجتہاد ہی جو ان کے جلد فوت ہو جانے کے متعلق تھا خدا کے ارادہ کے موافق تھا۔

پس جب صاحبزادہ مبارک احمد صاحب کے لمبی عمر پانے کا الہامات میں کوئی ذکر ہی موجود نہیں تھا۔ بلکہ اس بارہ میں الہام الہی سے آپ نے یہ اجتہاد بھی فرمایا تھا کہ وہ جلد فوت ہو جائے گا تو آپ اسے مصلح موعود قرار نہیں دے سکتے تھے۔ کیونکہ مصلح موعود کے لئے لمبی عمر پانا ضروری ہے۔ اور صاحبزادہ مبارک احمد صاحب کے جلد وفات پا جانے کا احتمال تھا۔ اس لئے آپ نے تزیین القلوب میں جہاں اس کے حق میں چوتھے لڑکے کی پیشگوئی کے پورے ہونے کا ذکر کیا ہے جس کا نام ۱۸۸۳ء کے الہام میں ہی مبارک بتایا گیا تھا وہاں اسے ہرگز مصلح موعود قرار نہیں دیا۔ جناب برق صاحب حضرت اقدس کی کوئی عبارت پیش نہیں کر سکتے۔ جس میں آپ نے اسے خاص پھر موعود لمبی عمر پانی والا قرار دیا ہو۔ ہاں یہ درست ہے کہ اشتہار ۲۰ فروری ۱۸۸۶ء کے بعض ذوالوجہ فقرات کو آپ نے اس پر بھی چسپاں کیا ہے۔ مثلاً یہ فقرہ کہ ”وہ تین کو چار کرنے والا ہوگا“ یا ”دو شنبہ ہے مبارک دو شنبہ“

مصلح موعود کی پیدائش کی آخری حد ۱۹ فروری ۱۸۹۵ء تھی۔ کیونکہ اس کے لئے الہامی حد ۲۰ فروری ۱۸۸۶ء سے ۹ برس مقرر کی گئی تھی اور صاحبزادہ مبارک احمد کی پیدائش اس میعاد کے بعد ۱۲ جون ۱۸۹۹ء کو ہوئی۔

لہذا از روئے الہام الہی بھی اُسے مصلح موعود قرار نہیں دیا جاسکتا تھا۔ آپ کے چاروں لڑکوں میں سے وہی مصلح موعود ہو سکتا تھا جو نو برس کے اندر پیدا ہوتا اور لمبی عمر بھی پاتا۔ اور آپ کا جانشین بھی ہوتا۔

چنانچہ تین لڑکے جو اس ۹ سالہ مدت کے اندر پیدا ہوئے۔ انہیں میں سے کوئی ایک مصلح موعود ہو سکتا تھا۔ لیکن ”سبز اشتہار“ اس بات پر روشنی ڈال رہا ہے کہ مصلح موعود کا ایک نام بشیر ثانی یا دوسرا بشیر بھی ہے۔

چنانچہ آپ اس اشتہار میں تحریر فرماتے ہیں :-

”الہام نے پیش از وقوع دو لڑکوں کا پیدا ہونا ظاہر کیا۔ اور بیان کیا کہ بعض لڑکے کم عمری میں فوت بھی ہوں گے۔ دیکھو اشتہار ۲۰ فروری ۱۸۸۶ء و اشتہار ۱۰ جولائی ۱۸۸۸ء۔ سو مطابق پہلی پیشگوئی کے ایک لڑکا (بشیر احمد اول ناقل) پیدا ہو گیا اور فوت بھی ہو گیا اور دوسرا لڑکا جس کی نسبت الہام نے بیان کیا تھا کہ دوسرا بشیر دیا جائے گا جس کا دوسرا نام محمود ہے۔ وہ اگرچہ اب تک جو یکم دسمبر ۱۸۸۸ء ہے پیدا نہیں ہوا۔ مگر خدا تعالیٰ کے وعدے کے موافق اپنی میعاد کے اندر ضرور پیدا ہو گا۔ زمین و آسمان ٹل سکتے ہیں پر اس کے وعدوں کا ٹلنا ممکن نہیں۔ نادان اس کے الہامات پر ہنستا ہے اور احمق اس کی پاک بشارتوں پر ٹھٹھا لگاتا ہے۔ کیونکہ آخری دن اس کی نظر سے پوشیدہ ہے اور انجام کار اس کی آنکھوں سے چھپا ہوا ہے۔“

(حاشیہ اشتہار حقانی تقریر بد واقعہ وفات بشیر المعروف سبز اشتہار)

اسی اشتہار میں آگے چل کر تحریر فرماتے ہیں :-

خدا تعالیٰ کے انزالِ رحمت اور روحانی برکت جتنے کے لئے عظیم الشان دو طریقے ہیں۔

(۱) اوّل یہ کہ کوئی مصیبت اور غم و اندوہ نازل کر کے صبر کرنے والوں پر بخشش اور رحمت کے دروازے کھولے.....

(۲) دوسرا طریق انزالِ رحمت کا ارسالِ مرسلین و نبیین وائمہ و اولیاء و خلفاء ہے تا ان کی اقتداء و ہدایت سے لوگ راہِ راست پر آجائیں۔ اور ان کے نمونہ پر اپنے تئیں بنا کر نجات پا جائیں سو خدا تعالیٰ نے چاہا کہ اس عاجز کی اولاد کے ذریعہ سے یہ دونو شق ظہور میں آجائیں۔

”پس اول اس نے قسم اوّل کے انزالِ رحمت کے لئے بشیر کو بھیجا تا بشیر الصّابرين کا سامانِ مومنوں کے لئے تیار کر کے اپنی بشریت کا مفہوم پورا کرے سو وہ ہزاروں مومنوں کے لئے جو اس کے موت کے غم میں محض لِلّٰہ شریک ہوئے بطور فرط کے ہو کر خدا تعالیٰ کی طرف سے اُن کا شفیع ٹھہر گیا۔..... اور دوسری قسم رحمت کی جو ابھی ہم نے بیان کی ہے۔ اس کی تکمیل کے لئے خدا تعالیٰ دوسرا بشیر بھیجے گا۔ جیسا کہ بشیرِ اول کی موت سے پہلے ۱۰ جولائی ۱۸۸۸ء کے اشتہار میں اس کے بارے میں پیشگوئی کی گئی اور خدا تعالیٰ نے اس عاجز پر ظاہر کیا کہ ایک دوسرا بشیر تمہیں دیا جائے گا جس کا نام محمود بھی ہے وہ اپنے کاموں میں اولوالعزم ہو گا۔ یخلق اللہ ما یشاء اور خدا تعالیٰ نے مجھ پر یہ بھی ظاہر کیا کہ ۲۰ فروری ۱۸۸۶ء کی پیشگوئی حقیقت میں دو سعید لڑکوں کی پیشگوئی پر مشتمل تھی اور اس عبارت تک کہ مبادک وہ جو آسمان سے آتا ہے پہلے بشیر کی نسبت پیشگوئی ہے کہ جو روحانی طور پر نزولِ رحمت کا موجب ہو اور اس کے بعد کی عبارت دوسرے بشیر کی نسبت ہے۔“

پھر آگے چل کر حاشیہ میں فرماتے ہیں :-

بذریعہ الہام صاف طور پر کھل گیا ہے کہ یہ سب عبارتیں پسر متوفی کے حق میں ہیں (ایک خوبصورت پاک لڑکا تمہارا مہمان آتا ہے وغیرہ) اور مصلح موعود کے حق میں جو پیشگوئی ہے وہ اس عبارت سے شروع ہوتی ہے۔ کہ ”اس کے ساتھ فضل ہے کہ جو اس کے آنے کے ساتھ آئے گا۔“

پس مصلح موعود کا نام الہامی عبارت میں فضل رکھا گیا نیز دوسرا نام اُس کا محمود اور تیسرا نام اُس کا بشیر ثانی بھی ہے اور ایک الہام میں اُس کا نام فضل عمر ظاہر کیا گیا ہے..... بشیر اول جو فوت ہو گیا ہے بشیر ثانی کے لئے بطور ارہاس تھا اس لئے ایک ہی پیشگوئی میں دونوں کا ذکر کیا گیا۔ (حاشیہ سبزا شتہار)

چونکہ مصلح موعود کے لئے بشیر ثانی ہونا ضروری تھا اور حضرت مسیح موعود کی مبشر اولاد میں سے بشارت کے ماتحت ہونے والے دوسرے بیٹے صاحبزادہ حضرت مرزا بشیر الدین محمود احمد ہی ہیں۔ اس کے یہ الہامی نام آپ کے فرزندوں میں سے مصلح موعود کا تعین کر رہا ہے اور یہ بتا رہا ہے کہ صاحبزادہ مرزا بشیر الدین محمود احمد کو ہی از روئے الہام مصلح موعود ہونا چاہیئے۔

چنانچہ واقعات نے بھی آپ کو لمبی عمر دیکر اور حضرت مسیح موعود کا جانشین اور خلیفہ ثانی بوجہ فضل عمر الہامی نام کے بنا کر آپ کے ہاتھ سے تمام دنیا میں اسلام کی تبلیغ کرائی ہے یہ واقعاتی شہادت بھی روشن دلیل ہے کہ پیشگوئی مصلح موعود کے مصداق حضرت مسیح موعود کے چاروں بیٹوں میں سے صرف حضرت صاحبزادہ مرزا بشیر الدین محمود احمد ایده اللہ تعالیٰ ہی ہیں اور آپ ہی کے حق میں تریاق القلوب صفحہ ۴۴ کی یہ بات پوری ہوئی ہے۔

”الہام یہ بتلاتا تھا کہ چار لڑکے پیدا ہوں گے اور ایک کو ان میں سے ایک مرد

خدا مسیح صفت الہام نے بیان کیا۔“

۲۰ فروری ۱۸۸۶ء کی پیشگوئی میں ”تین کو چار کرنے والا فقرہ ایک ذوالوجہ فقرہ تھا کیونکہ جب یہ الہام ہوا تو آپ نے اس فقرہ کے متعلق الہام درج کرتے ہوئے بریکٹ میں لکھا کہ اس کے معنی سمجھ میں نہیں آئے لیکن بظاہر اس سے یہ معلوم ہوتا تھا کہ آپ کے ہاں چار لڑکے ہوں گے اس لئے آپ نے چوتھے لڑکے مبارک احمد کو ایک پہلو سے تین کو چار کرنے والا ہونے کی وجہ سے اس ذوالوجہ فقرہ کا مصداق قرار دیا اور اسی طرح ”دوشنبہ ہے مبارک دوشنبہ“ کے ذوالوجہ فقرہ کو مبارک احمد کے دوشنبہ کے دن عقیقہ ہونے پر چسپاں کیا گیا۔

واقعاتی شہادت نے حضرت صاحبزادہ مرزا بشیر الدین محمود احمد خلیفۃ المسیح الثانی کو ایک دوسرے پہلو سے ان دونوں ذوالوجہ فقرات کا مصداق ثابت کر دیا ہے۔ ”تین کو چار“ آپ نے اس طرح کیا کہ صاحبزادہ مرزا سلطان احمد صاحب جو حضرت مسیح موعودؑ کے فرزند اکبر تھے۔ آپ کی خلافت میں آپ کے ہاتھ پر بیعت کر کے سلسلہ احمدیہ میں داخل ہوئے۔ اس طرح آپ نے مسیح موعودؑ کے تین جسمانی۔ روحانی فرزندوں کے بعد جو زندہ موجود تھے مرزا سلطان احمد صاحب کو حضرت مسیح موعود علیہ السلام کی روحانی فرزندگی میں داخل کر کے چار روحانی فرزند بنادئیے۔ اور اس طرح ”تین کو چار کرے گا“ کا الہام آپ کے حق میں پورا ہو گیا۔ پس آپ بشیر ثانی بھی ہیں اور تین کو چار کرنے والے بھی۔

”دوشنبہ ہے مبارک دوشنبہ“ کا الہام آپ کے حق میں ولایت کی مذہبی کانفرنس سے واپسی پر قادیان میں دوشنبہ کے دن ورود مسعود سے پورا ہوا۔ فالحمد للہ علی ذالک۔

مبارک احمد کے ذریعے ایک اور پیشگوئی پوری ہوئی

مبارک احمد گو مصلح موعود نہ تھا۔ کیونکہ مصلح موعود کیلئے بشیر ثانی ہونا

ضروری تھا اور وہ بشیر رابع (چوتھا بشیر) تھا۔ مگر وہ بھی خدا کا عظیم الشان نشان تھا۔ کیونکہ اس کی پیدائش کی پیشگوئی کرتے ہوئے الہامی طور پر حضرت مسیح موعود علیہ السلام نے اسے اس شرط سے مشروط کر دیا تھا کہ وہ مولوی عبدالحق صاحب غزنوی کی زندگی ہی میں پیدا ہوگا۔ چنانچہ حضرت اقدس تحریر فرماتے ہیں :-

”اور میرا چوتھا لڑکا جس کا نام مبارک احمد ہے اس کی نسبت پیشگوئی اشتہار ۲۰ فروری ۱۸۸۶ء میں کی گئی اور پھر انجام آتھم کے صفحہ ۱۸۳ میں بتاریخ ۱۳ اگست ۱۸۹۶ء یہ پیشگوئی کی گئی اور رسالہ انجام آتھم مہما ستمبر ۱۸۹۶ء غوثی ملک میں شائع ہو گیا اور پھر یہ پیشگوئی ضمیمہ انجام آتھم کے صفحہ ۵۸ میں اس شرط کے ساتھ کی گئی کہ عبدالحق غزنوی جو امرتسر میں مولوی عبد الجبار غزنوی کی جماعت میں رہتا ہے نہیں مرے گا جب تک یہ چوتھا بیٹا پیدا نہ ہو جائے اور اس کے صفحہ ۵۸ میں یہ بھی لکھا گیا تھا کہ اگر عبدالحق غزنوی ہماری مخالفت میں حق پر ہے اور جناب الہی میں قبولیت رکھتا ہے تو اس پیشگوئی کو دعا کر کے ٹال دے اور پھر یہ پیشگوئی ضمیمہ انجام آتھم کے صفحہ ۱۵ میں کی گئی تو خدا تعالیٰ نے میری تصدیق کے لئے اور تمام مخالفوں کی تکذیب کے لئے اور عبدالحق غزنوی کو متنبہ کرنے کے لئے اس پسر چارم کی پیشگوئی کو ۱۳ جون ۱۸۹۹ء میں جو مطابق ۴ صفر ۱۳۱۷ ہجری تھی بروز چار شنبہ پورا کر دیا یعنی وہ مولود مسعود چوتھا لڑکا تاریخ مذکور میں پیدا ہو گیا۔ چنانچہ اصل غرض اس رسالہ (تربیع القلوب ناقل) کی تالیف سے یہی ہے تا وہ عظیم الشان پیشگوئی جس کا وعدہ چار مرتبہ خدا تعالیٰ کی طرف سے ہو چکا تھا اس کی ملک میں اشاعت کی جائے۔ کیونکہ یہ انسان کو جرأت نہیں ہو سکتی کہ یہ منصوبہ سوچے کہ اول تو مشترک طور پر چار لڑکوں کے پیدا ہونے کی پیشگوئی کرے۔ جیسا کہ ۲۰ فروری ۱۸۸۶ء میں کی گئی۔ اور پھر ہر ایک لڑکے کے پیدا ہونے سے پہلے اس کے پیدا ہونے کی پیشگوئی کرتا جائے اور اس

کے مطابق لڑکے پیدا ہوتے جائیں یہاں تک کہ چار کا عدد جو پہلی پیشگوئیوں میں قرار دیا تھا وہ پورا ہو جائے۔ حالانکہ یہ پیشگوئی اسی کی طرف سے ہو جو کہ محض افتراء سے اپنے تئیں خدا تعالیٰ کا مامور قرار دیتا ہے۔ کیا ممکن ہے کہ خدا تعالیٰ مفتری کی ایسی مسلسل طور پر مدد کرتا جائے کہ ۱۸۸۶ء سے لغات ۱۸۹۹ء چودہ سال تک برابر وہ مدد جاری رہے۔ کیا کبھی مفتری کی تائید ایسی کی یا صفحہ دنیا پر اس کی کوئی نظیر بھی ہے۔

(ترویق القلوب صفحہ ۴۳)

پس اس چوتھے لڑکے کی پیدائش کا مولوی عبدالحق غزنوی کی زندگی سے وابستہ کر دینا عقلمند اور سلیم الطبع لوگوں کیلئے اس پیشگوئی کی عظمت کو بڑھا دیتا ہے۔ پھر اس کی عظمت کو زیادہ بڑھانے والا ایک اور پہلو بھی ہے۔ چنانچہ حضرت اقدس تحریر فرماتے ہیں :-

”ضمیمہ انجام آتھم صفحہ ۱۵ میں یہ عبارت لکھی گئی تھی۔ ایک اور الہام ہے

جو ۲۰ فروری ۱۸۸۶ء میں شائع ہوا تھا اور وہ یہ ہے کہ خدا تین کو چار کریگا اس وقت ان تین لڑکوں کا جواب موجود ہیں نام و نشان نہ تھا اور اس الہام کے معنی یہ تھے کہ تین لڑکے ہوں گے اور پھر ایک اور ہوگا جو تین کو چار کر دے گا۔ سو ایک بڑا حصہ اس کا پورا ہو گیا۔ یعنی خدا نے تین لڑکے مجھ کو اس نکاح سے عطاء کئے جو تینوں موجود ہیں۔ صرف ایک کی انتظار ہے جو تین کو چار کرنے والا ہوگا۔ اب دیکھو یہ کس قدر بزرگ نشان ہے کیا انسان کے اختیار میں ہے کہ اول افتراء کے طور پر تین یا چار لڑکوں کی خبر دے اور پھر وہ پیدا بھی ہو جائیں؟ فقط یہ عبارت جس پر ہم نے خط کھینچ دیا ہے ضمیمہ انجام آتھم کی ہے۔ اگر تم اس ضمیمہ کو کھول کر پڑھو گے تو اس کے صفحہ ۱۵ میں یہی عبارت پاؤ گے۔ اب خدا تعالیٰ کی قدرت کا نشان دیکھو کہ وہ پسر چہارم جس کے پیدا ہونے کی نسبت اس صفحہ

یازدہم ضمیمہ انجام آتھم میں انتظار دلائی گئی اور ناظرین کو امید دلائی گئی ہے کہ ایک دن ضرور آئے گا کہ جیسا کہ یہ تین لڑکے پیدا ہو گئے ہیں۔ وہ چوتھا لڑکا بھی پیدا ہو جائے گا۔ سو صاحبو وہ دن آگیا اور وہ چوتھا لڑکا جس کا ان کتابوں میں وعدہ دیا گیا تھا صفر ۱۳۱۷ھ کی چوتھی تاریخ میں بروز چار شنبہ پیدا ہو گیا۔ عجبات ہے کہ اس لڑکے کے ساتھ چار کے عدد کو ہر ایک پہلو سے تعلق ہے۔ اس کی نسبت چار پیشگوئیاں ہوئیں یہ چار صفر ۱۳۱۷ھ کو پیدا ہوا۔ اس کی پیدائش کا دن ہفتہ کا چوتھا یعنی بدھ۔ یہ دوپہر کے بعد چوتھے گھنٹے میں پیدا ہوا۔ یہ خود چوتھا تھا۔

(تزیین القلوب صفحہ ۴۳، ۴۴)

پس پیشگوئی کا یہ پہلو بھی پسر چارم کی پیشگوئی کی عظمت کو بڑھا دیتا ہے کہ وہ تین زندہ لڑکوں کی موجودگی میں پیدا ہوا اور اس طرح اس نے ایک پہلو سے تین کو چار کرنے والی پیشگوئی کو پورا کیا۔ اور خدا تعالیٰ نے کم عمری میں اسے وفات دے کر ثبات کر دیا کہ وہ مصلح موعود نہ تھا بلکہ مصلح موعود چاروں لڑکوں میں سے کوئی اور ہے۔ پس مبارک احمد کی پیدائش بھی عظیم الشان نشان ہے۔ اور پیشگوئی کے مطابق اس کا جلد فوت ہو جانا بھی خدا تعالیٰ کی طرف سے ایک نشان ہے۔ ضرورت اس بات کی ہے کہ انسان خدا ترس دل لے کر حضرات اقدس کی ان پیشگوئیوں کا مطالعہ کرے تا اسے محسوس ہو سکے کہ خدا مفسری علی اللہ کا اس طرح مؤید نہیں ہو سکتا۔

آخری اعتراض

برق صاحب اشتہار ۵ نومبر ۱۹۰۷ء کی یہ عبارت نقل کرتے ہیں :-

”جب مبارک احمد فوت ہوا ساتھ ہی خدا تعالیٰ نے یہ الہام کیا :- اِنَّا

نَبَشِّرُكَ بِغُلَامٍ حَلِيمٍ يَنْزِلُ مَنَزِلَ الْمُبَارَكِ۔“

یعنی ایک حلیم لڑکے کی بشارت دیتے ہیں جو مہمنزلہ مبارک احمد کے ہو گا اور

اس کا قاتم مقام اور اس کا شبیہ ہو گا۔ پس خدا نے نہ چاہا دشمن خوش ہو اس لئے اس نے ہجر دو فوات مبارک احمد کے ایک دوسرے لڑکے کی بھارت دی تا یہ سمجھا جائے۔ کہ مبارک احمد فوت نہیں ہو بلکہ زندہ ہے۔

(اشتراک ۵ نومبر ۱۹۰۷ء تبلیغ رسالت ج ۱ صفحہ ۱۳۲)

اس اقتباس پر جناب برق صاحب کا اعتراض یہ ہے۔

”لیکن ساڑھے پانچ ماہ بعد جناب مرزا صاحب کا انتقال ہو گیا اور ۱۹۰۴ء (ولادت دختر) کے بعد آپ کی کوئی اولاد نہ ہوئی۔“

(حرف محرمانہ صفحہ ۲۹۲)

الجواب

الہام الہی میں جو مبارک احمد کی وفات پر ہوا یہ ہرگز مذکور نہیں کہ وہ لڑکا جس کا اس الہام میں ذکر ہے وہ آپ کا صلیبی فرزند ہے۔ غلام کا لفظ عربی زبان میں وسعت رکھتا ہے اور اس کا اطلاق پوتے اور ذریت پر بھی ہوتا ہے۔ ہماری تحقیق میں حضرت اقدس کے سابق کشف اور الہامات سے خدا تعالیٰ کا آپ سے وعدہ صرف چار لڑکوں کے متعلق چلا آتا تھا اور اب وہ وعدہ جو اَنَا نَبَشِيرُكَ بِغُلَامٍ حَلِيمٍ يَنْزِلُ مِنْزِلَ الْمُبَارَكِ میں کیا گیا اس کا تعلق کسی نافلہ لڑکے یعنی پوتے ہی سے تھا۔ جو مبارک احمد مرحوم کی فطری استعدادات کا حامل ہو کہ يَنْزِلُ مِنْزِلَ الْمُبَارَكِ کا مصداق بنے والا تھا۔

☆ حضرت اقدس کے ایک الہام میں پوتے کے لئے بھی غلام کا لفظ استعمال ہوا ہے۔ چنانچہ حقیقۃ الوحی صفحہ ۹۵ پر ایک الہام یوں درج ہے ”اَنَا نَبَشِيرُكَ بِغُلَامٍ نَافِلَةٍ لَكَ۔“ اس کا ترجمہ اس جگہ یہ درج کیا گیا ہے۔ ہم ایک لڑکے کی تجھے بھارت دیتے ہیں جو تیرا پوتا ہو گا۔ اس الہام میں پوتے کو بھی غلام (لڑکے) کے لفظ سے بیان کیا گیا ہے۔ منہ

ایک ضمنی اعتراض

جناب برق صاحب حضرت اقدس کی ذیل کی عبارت لکھتے ہیں۔

”اور اس لڑکے نے پیدائش سے پہلے یکم جنوری ۱۸۹۹ء میں بطور الہام یہ کلام مجھ سے کیا..... مجھ میں اور تم میں ایک دن کی میعاد ہے.....“ یہ عجیب بات ہے کہ حضرت مسیح نے تو صرف مہدی میں باتیں کیں لیکن اس لڑکے نے پیٹ میں ہی دو مرتبہ باتیں کیں اور پھر بعد اس کے ۱۴ جون ۱۸۹۹ء کو وہ پیدا ہوا۔
(تریاق القلوب صفحہ ۴۱)

اعتراض

اس عبارت کے متعلق جناب برق صاحب نے لکھا ہے۔
”یہ بات سمجھ میں نہیں آئی کہ جب ولادت سے ساڑھے انتیس ماہ پہلے وہ لڑکا پیٹ میں تھا ہی نہیں تو اس نے پیٹ سے کیسے باتیں کیں؟“

الجواب

اگر جناب برق صاحب حضرت اقدس کی تحریرات کے محرم ہوتے تو ان کی سمجھ میں ضرور آجاتا کہ پیٹ کا لفظ کیوں استعمال کیا گیا ہے۔ بات دراصل یہ ہے کہ پیٹ کا لفظ اس جگہ اختصاراً صلب اور بطن دونوں کو ملحوظ رکھ کر استعمال کیا گیا ہے چنانچہ یکم جنوری ۱۸۹۹ء کا الہام جو اس چوتھے لڑکے کی پیدائش سے انتیس ماہ پہلے ہوا اس کے ذکر میں حضرت اقدس نے انجام آتھم صفحہ ۸۲ و صفحہ ۸۳ پر لکھا ہے۔

وَبَشِّرْنِي رَبِّي بِرَبِيعٍ رَحْمَةً وَقَالَ إِنَّهُ يَجْعَلُ الثَّلَاثَةَ أَرْبَعَةً..... ثُمَّ كَرَّرَ عَلَى صُورَةِ هَذِهِ الْوَاقِعَةِ فَبَيْنَمَا أَنَا كُنْتُ بَيْنَ النَّوْمِ وَالْيَقَظَةِ فَتَحَرَّكَ فِي صُلْبِي رُوحُ الرَّابِعِ بِعَالَمِ الْمَكَاشِفَةِ فَنَادَى اخْوَانَهُ وَقَالَ بَيْنِي وَبَيْنَكُمْ مِيعَادُ يَوْمٍ مِنْ

الْحَضْرَةُ فَأَظُنُّ أَنَّهُ أَشَارَ إِلَى السَّنَةِ الْكَامِلَةِ أَوْ أَمَدٍ آخَرَ مِنْ رَبِّ الْعَالَمِينَ۔

ترجمہ :- میرے رب نے مجھے چوتھے لڑکے کی اپنی رحمت سے بشارت دی اور کہا ہے شک وہ تین کو چار کر دے گا پھر دوبارہ اس واقعہ کا نقشہ مجھے دکھایا گیا۔ پس اس اثناء میں کہ میں نیند اور بیداری کی حالت کے درمیان تھا کہ عالم مکاشفہ میں میری صلب میں چوتھے کی روح نے حرکت کی اور اپنے بھائیوں کو پکار کر کہا ”میرے اور تمہارے درمیان ایک دن کی میعاد مقرر ہے۔“ پس میں گمان کرتا ہوں کہ اس نے یا تو پورے سال کا اشارہ کیا ہے یا رب العالمین کی طرف سے کسی اور مدت کی طرف اشارہ ہے۔

اس عبارت میں یکم جنوری ۱۸۹۷ء کو عالم مکاشفہ میں آپ کی صلب میں اس فرزند چہارم کی حرکت اور اس کے کلام کرنے کا ذکر ہے اور اس میں کیا شک ہے کہ اولاد کے لیے پہلا بطن باپ کی صلب ہوتا ہے اور دوسرا بطن ماں کا رحم۔ پس یہ کوئی الہامی غلطی نہیں اور نہ کوئی اجتہادی غلطی ہے بلکہ ایک ادبیانہ احتمال ہے جس کی مثالیں ان اصحاب کو بھرت مل سکتی ہیں جن میں روح انصاف ہو۔ دوسری مرتبہ اس لڑکے نے ماں کے پیٹ سے پیدائش سے ایک دن پہلے یہ بات کی کہ۔

إِنِّي أَسْقُطُ مِنَ اللَّهِ وَأُصِيبُهُ۔

یعنی میں خدا کی طرف سے آیا ہوں اور اسی کی طرف لوٹ جاؤں گا یعنی جلد وفات پا جاؤں گا۔ پس یہ پاک آنے والا اور پاک جانے والا بھی خدا کا ایک عظیم الشان نشان تھا جس کی پیدائش کے ساتھ خدا تعالیٰ کی دو اور پیشگوئیاں وابستہ تھیں۔ یعنی عبدالحق غزنوی کی زندگی میں پیدا ہونا۔ اس کے پیدا ہونے کے وقت پہلے تین بھائیوں کا زندہ موجود ہونا۔ اور اس کی کم عمری میں وفات بھی خدا کا ایک نشان تھا۔ جس کی اس کی پیدائش سے پہلے خبر دی جا چکی تھی۔

بلانے والا ہے سب سے پیارا اسی پہ اے دل تو جاں فدا کر
(کلام مسیح موعود متعلق وفات مبارک احمد)

۴۔ طاعون کی پیشگوئی

قرآن مجید میں یہ پیشگوئی موجود ہے :- وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ (سورہ نمل : ۸۳) کہ جب ان پر خدا کی بات (عذاب کے متعلق) پوری ہوگی تو ہم ان کے لئے زمین میں سے ایک کیرا (جرثومہ) نکالیں گے جو انہیں زخمی کرے گا۔ کیونکہ لوگ ہماری آیات پر یقین نہیں رکھتے تھے۔ اس آیت میں آخری زمانہ میں ایک زمینی کیرا کے ذریعہ عذاب دیا جانے کی پیشگوئی تھی۔ طاعون کے جراثیم سے پہلے چوہے مرتے ہیں جو زمین کے بلوں میں رہتے ہیں پھر ان کے جراثیم کے ذریعہ طاعون پھیلتی ہے۔ پس اس آیت میں قوموں پر فرد جرم لگ جانے پر اس وقت ان میں طاعون کی وباء پھیلنے کی پیشگوئی بیان ہوئی ہے۔ حدیثوں میں امام مہدی کے زمانہ کی ایک علامت طاعون پڑنا بھی بیان ہوئی ہے۔ چنانچہ روایت ہے۔

مَوْتَانِ مَوْتٌ أَبْيَضٌ وَمَوْتٌ أَحْمَرُ

کہ امام مہدی کے زمانہ میں دو موتیں ہوں گی۔ ایک سفید موت اور دوسری سرخ موت۔ سفید موت کی تشریح علماء نے طاعون کی ہے اور سرخ موت کی جنگ ہے۔ اناجیل میں بھی مسیح کی آمد کی علامات کے طور پر لڑائیاں قحط زلازل اور وباء کا پڑنا بیان ہوا ہے۔ چنانچہ لکھا ہے :-

”قوم پر قوم اور سلطنت پر سلطنت چڑھائی کرے گی اور جگہ جگہ کال اور وباء

اور زلزلے آئیں گے۔ یہ سب کچھ تکالیف کی شروع ہی ہے۔ (متی ۲۴/۸)

حضرت بابی سلسلہ احمدیہ نے اپنی ایک روکریوں میں فرمائی ہے :-

”خدا تعالیٰ کے ملائک پنجاب کے مختلف مقامات میں سیاہ رنگ کے پودے لگا رہے ہیں۔ اور وہ درخت نہایت بد شکل اور سیاہ رنگ اور خوفناک اور چھوٹے قد کے ہیں۔ میں نے بعض لگانیوالوں سے پوچھا کہ یہ کیسے درخت ہیں تو انہوں نے جواب دیا کہ یہ طاعون کے درخت ہیں جو عنقریب ملک میں پھیلنے والی ہے۔ میرے پر یہ امر مشتبہ رہا کہ اس نے یہ کہا کہ آئندہ جاڑے میں یہ مرض بہت پھیلے گا یا یہ کہا کہ اس کے بعد کے جاڑے میں پھیلے گا۔ لیکن نہایت خوفناک نمونہ تھا جو میں نے دیکھا۔

(اشتہار طاعون مورخہ ۲۶ فروری ۱۸۹۱ء مشمولہ لیام الصلح صفحہ ۱۲۱)

یہ پیشگوئی آپ نے مذکورہ اشتہار کے ذریعہ شائع فرمائی۔ اس کے چار سال بعد آپ اپنی کتاب ”دافع البلاء“ میں تحریر فرماتے ہیں :-

”چار سال ہوئے کہ میں نے ایک پیشگوئی شائع کی تھی کہ پنجاب میں سخت طاعون آنے والی ہے اور میں نے اس ملک میں طاعون کے سیاہ درخت دیکھے ہیں جو ہر ایک شہر اور گاؤں میں لگائے گئے ہیں۔ اگر لوگ توبہ کریں تو یہ مرض دو جاڑہ سے بڑھ نہیں سکتی۔ خدا اسکو دفع کر دیا مگر بجائے توبہ کے مجھ کو گالیاں دی گئیں اور سخت بد زبانی کے اشتہار شائع کئے گئے جس کا نتیجہ طاعون کی یہ حالت ہے جو اب دیکھ رہے ہو۔ خدا کی وہ پاک وحی جو میرے پر نازل ہوئی اس کی عبارت یہ ہے :- **إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنْفُسِهِمْ إِنَّهُ أَوْسَى الْقَرِيَّةِ** یعنی خدا نے یہ ارادہ فرمایا ہے کہ اس بلائے طاعون کو ہر گز دور نہیں کرے گا۔ جبکہ لوگ ان خیالات کو دور نہ کر لیں جو ان کے دلوں میں ہیں۔ یعنی جب تک وہ خدا کے مامور اور رسول کو مان نہ لیں تب تک طاعون دور نہیں ہوگی۔ اور وہ قادر خدا قادیان کو طاعون کی تباہی سے محفوظ رکھے گا۔ تا تم سمجھو کہ قادیان اسی لئے محفوظ رکھی گئی کہ وہ خدا کا رسول اور فرستادہ قادیان میں تھا۔ اب

دیکھو تین برس سے ثابت ہو رہا ہے کہ یہ دونوں پہلو پورے ہو گئے۔ یعنی ایک طرف تمام پنجاب میں طاعون پھیل گئی اور دوسری طرف باوجود اس کے کہ قادیان کے چاروں طرف دو دو میل کے فاصلہ پر طاعون کا زور ہو رہا ہے۔ قادیان طاعون سے پاک ہے۔ بلکہ آج تک جو شخص طاعون زدہ قادیان میں آیا وہ بھی اچھا ہو گیا۔ کیا اس سے بڑھ کر کوئی اور ثبوت ہو گا کہ جو باتیں آج سے چار برس پہلے کہی گئی تھیں وہ پوری ہو گئیں۔ بلکہ طاعون کی خبر آج سے بائیس برس پہلے براہین احمدیہ میں بھی دی گئی ہے اور یہ علم غیب جز خدا کے کسی اور کی طاقت میں نہیں۔ پس اس بیماری کے دفع کے لئے وہ پیغام جو خدا نے مجھے دیا ہے وہ یہی ہے کہ لوگ مجھے سچے دل سے مسیح موعود مان لیں۔

(دافع البلاء صفحہ ۵)

پھر الہام اِنَّهُ اَوَى الْفِرْيَۃَ کے متعلق حاشیہ میں تحریر فرماتے ہیں۔ ”ہم دعویٰ سے لکھتے ہیں کہ قادیان میں کبھی طاعون جارف نہیں پڑے گی۔ جو گاؤں کو ویران کرنے والی اور کھا جانے والی ہوتی ہے۔ مگر اس کے مقابل پر دوسرے شہروں اور دیہات میں جو ظالم اور مفسد ہیں ضرور ہولناک صورتیں پیدا ہوں گی۔ تمام دنیا میں ایک قادیان ہے جس کے لئے یہ وعدہ ہوا“ فالحمد لله على ذلك

(دافع البلاء حاشیہ صفحہ ۵)

اس سے ظاہر ہے کہ اوئی کا لفظ الہام میں اس بات پر دلالت کرتا ہے کہ قادیان میں بھی طاعون کی وارداتیں ہو سکتی ہیں۔ البتہ قادیان کے جارف قسم کی طاعون سے جو نہایت بربادی خُش ہوتی ہے محفوظ رہنے کی پیشگوئی کی گئی چنانچہ قادیان میں بربادی خُش طاعون سے دوسرے شہروں اور دیہات کے بالقابل امن رہا۔ بے شک حضرت اقدس نے اس بلاء کے دفع ہونے کی ایک صورت آپ پر ایمان لانا بیان فرمائی ہے مگر اس کے علاوہ اس کے دفع ہونے کی ایک اور صورت بھی بیان فرماتے ہیں۔

چنانچہ آپ تحریر فرماتے ہیں۔

”دوسری بات جو اس وحی سے ثابت ہوتی ہے وہ یہ ہے کہ یہ طاعون اس حالت میں فرو ہوگی جب کہ لوگ خدا کے فرستادہ کو قبول کر لیں گے اور کم سے کم یہ کہ شرارت اور ایذاء اور بد زبانی سے باز آجائیں گے۔ کیونکہ براہین احمدیہ میں خدا تعالیٰ فرماتا ہے کہ میں آخری دنوں میں طاعون بھیجوں گا تاکہ میں ان خبیثوں اور شریروں کا منہ بند کر دوں جو میرے رسول کو گالیاں دیتے ہیں۔ اصل بات یہ ہے کہ محض انکار اس بات کا موجب نہیں ہوتا کہ ایک رسول کے انکار کی وجہ سے دنیا میں کوئی تباہی بھیجی جائے بلکہ لوگ شرافت اور تہذیب سے خدا کے رسول کا انکار کریں اور دست درازی اور بد زبانی نہ کریں تو ان کی سزا قیامت میں مقرر رہے اور جس قدر دنیا میں رسولوں کی حمایت میں مری بھیجی گئی ہے وہ محض انکار سے نہیں بلکہ شرارتوں کی سزا ہے۔ اسی طرح اب بھی جب لوگ بد زبانی اور ظلم اور تعدی اور اپنی خباثتوں سے باز آجائیں گے اور شریفانہ برتاؤ ان میں پیدا ہو جائے گا۔ تب یہ تنبیہ اثہادی جائے گی۔ مگر اس تقریب پر سعادتمند خدا کے رسول کو قبول کر لیں گے اور آسمانی برکتوں سے حصہ لیں گے اور زمین سعادتمندوں سے بھر جائے گی۔“ (دافع البلاء صفحہ ۹، ۱۰)

اس حوالہ سے ظاہر ہے کہ ملک سے طاعون کے دفع ہونے کے لئے حضرت اقدس نے صرف یہی شرط بیان نہیں فرمائی کہ سب لوگ آپ پر ایمان لائیں بلکہ شرافت کا طریق اختیار کرنا اور بد زبانی اور ایذاء دہی سے چٹنا بھی اسکا ایک علاج تحریر فرمایا۔ گوا علیٰ علاج ایمان لانا ہی بیان فرمایا ہے۔

برق صاحب کا اعتراض

مگر جناب برق صاحب حضرت اقدس کی اس عبارت کو اپنی کتاب پڑھنے والوں سے مخفی رکھ کر اور بعض نامکمل عبارتیں پیش کر کے یہ نتیجہ نکالتے ہیں کہ

حضرت مرزا صاحب نے طاعون کے دفع ہونے کا علاج صرف یہی بتایا تھا کہ لوگ آپ پر ایمان لے آئیں۔ چنانچہ ادھورے حوالے پیش کرنے کے بعد وہ آخر میں احمدیوں کی تعداد کو بھی زیر بحث لائے ہیں اور کتاب مردم شماری برائے سال ۱۹۱۰ء، صفحہ ۱۶۹ کو پیش کر کے بتایا ہے۔ کہ طاعون کے بعد ۱۹۱۱ء میں احمدیوں کی تعداد صرف اٹھارہ ہزار چھ سو پچانوے تھی۔ اور کل پنجاب کی آبادی ایک کروڑ پچانوے لاکھ اسی ہزار چالیس اور پھر لکھا ہے۔ طاعون کے بعد پھر صرف پنجاب میں مسیح موعود کے منکر ایک کروڑ پچانوے لاکھ ساٹھ ہزار باقی تھے اور طاعون ختم ہو گیا حالانکہ خدا نے صریحاً فرمایا تھا۔ ”یہ طاعون اس حالت میں فرو ہوگی جب کہ لوگ خدا کے فرستادہ کو قبول کر لیں گے۔“ (دافع البلاء صفحہ ۹)

اب قارئین کرام غور فرمائیں کہ جناب برق صاحب نے اس اعتراض میں کیسا نامناسب طریق اختیار کیا ہے کہ حضرت صاحب کے کلام کو آپ کی کتاب ”دافع البلاء“ سے ادھورے طور پر پیش کرنے کے بعد مردم شماری سے یہ دکھانے کی کوشش کی ہے کہ الہام کے مطابق لوگوں کو احمدی ہو جانا چاہیے تھا مگر ایسا نہیں ہوا۔ لہذا الہام جھوٹا نکلا۔ وہ عبارت جسے آپ الہام قرار دیتے ہیں یہ ہے۔

”یہ طاعون اس حالت میں فرو ہوگی جب کہ لوگ خدا کے فرستادہ کو قبول

کر لیں گے۔ (حوالہ دافع البلاء صفحہ ۵)“ (حرف محرمانہ صفحہ ۷۳۰)

ہم اوپر دافع البلاء کی صفحہ ۹، اور صفحہ ۱۰، کی عبارت درج کر چکے ہیں جو جناب برق صاحب کے پیش کردہ فقرہ سے آگے یوں چلتی ہے۔ ”اور کم سے کم یہ کہ شرارت اور ایذا اور بد زبانی سے باز آجائیں گے۔“ (دافع البلاء صفحہ ۹)

اپنے اعتراض کو قوی کرنے کے لئے اور اپنے تئیں اعتراض میں سچا ثابت کرنے کے لئے جناب برق صاحب نے عبارت کا پہلا حصہ تو پیش کیا ہے جو ان کے

مفید مطلب بن سکتا تھا لیکن اگلا حصہ ترک کر دیا ہے جو ان کے اعتراض کو بیخ و بن سے اکھاڑتا تھا۔ پس ان کا یہ اعتراض محض معاندانہ ہے نہ کہ محققانہ۔

ایک اور اعتراض

جناب برق صاحب کا ایک اور اعتراض یہ ہے کہ قادیان طاعون سے محفوظ نہیں رہا۔ اس سلسلہ میں انہوں نے چار حوالے پیش کئے ہیں۔ اول اخبار البدر قادیان ۱۹/ دسمبر ۱۹۰۲ء کا یہ حوالہ۔

آجکل ہر جگہ مرض طاعون زور پر ہے۔ اس لئے اگرچہ قادیان میں نسبتاً آرام ہے لیکن.....
(حرف محرمانہ صفحہ ۲۹۶)

اس کے بعد ”لیکن“ سے آگے کی عبارت چھوڑ کر اس کی جگہ نقطے ڈال کر برق صاحب لکھتے ہیں۔ ”نسبتاً سے معلوم ہوتا ہے کہ قادیان محفوظ نہیں تھا۔“
(حرف محرمانہ صفحہ ۲۹۶)

پھر دوسرا حوالہ البدر ۲۴/ اپریل ۱۹۰۲ء اور البدر ۱۶/ مئی ۱۹۰۳ء سے درج کیا ہے حالانکہ ۲۴/ اپریل ۱۹۰۲ء تک ابھی البدر جاری بھی نہیں ہوا تھا اور ۱۶/ مئی ۱۹۰۳ء کو البدر کا کوئی پرچہ شائع نہیں ہوا۔ اب ان ہر دو حوالوں کے متعلق ان کے نہ ملنے کی ذمہ داری برق صاحب پر عائد ہوتی ہے مگر ان عبارتوں میں بھی ایک عبارت میں تو قادیان میں طاعون کی چند وارداتیں ہونے کا ذکر ہے اور دوسری عبارت میں یہ ذکر ہے کہ قادیان میں طاعون حضرت مسیح موعودؑ کے المام کے مطابق اپنا کام کر رہی تھی۔ گویا یہ بیان کیا گیا ہے کہ قادیان کے دشمنوں کو بھی کچھ چاشنی چکھائی گئی ہے۔ اور یہ عبارت دراصل اگر کسی اور جگہ موجود ہو تو بھی منشاء المام کے خلاف نہیں۔ کیونکہ اوپر المام اِنَّهُ اَوْى الْقَرْيَةَ کی تشریح میں ہم بتائے ہیں کہ قادیان میں

اس الہام کی رو سے جارف قسم کی طاعون نہیں آسکتی تھی۔ نہ یہ کہ قادیان میں طاعون کی کوئی واردات ہی نہیں ہو سکتی تھی۔ دوسرے شروں اور دیہات کے مقابلہ میں جن میں سرکش اور شریر دشمن رہتے تھے قادیان کے نسبتاً محفوظ رہنے کی پیشگوئی تھی۔ جس کا ذکر ہم پہلے کر چکے ہیں۔ اس سلسلہ میں آخری حوالہ جناب برق صاحب نے حقیقۃ الوحی صفحہ ۸۴ نیز صفحہ ۲۵۳ کا یہ پیش کیا ہے۔

”طاعون کے دنوں میں جب کہ قادیان میں طاعون کا زور تھا میرا لڑکا بیمار

ہو گیا۔“

یہ حوالہ حقیقۃ الوحی صفحہ ۸۴ میں موجود ہے اور صفحہ ۲۵۳ میں یہ الفاظ موجود نہیں اور برق صاحب نے صفحہ ۸۴ کا حوالہ بھی اذہور اپیش کیا ہے تا یہ سمجھا جائے کہ حضرت اقدس کا لڑکا طاعون سے بیمار ہو گیا حالانکہ وہاں یہ لکھا ہے۔

”پھر طاعون کے دنوں میں جب کہ قادیان میں طاعون زور پر تھا میرا لڑکا

شریف احمد بیمار ہوا اور ایک سخت تپ محرقہ کے رنگ میں چڑھا جس سے لڑکا بالکل بے ہوش ہو گیا اور بے ہوشی سے دونوں ہاتھ مارتا تھا۔ مجھے خیال آیا کہ اگرچہ انسان کو موت سے گریز نہیں مگر اگر لڑکا ان دنوں میں جو طاعون کا زور ہے فوت ہو گیا تو تمام دشمن اس تپ کو طاعون ٹھہرا بیٹگے اور خدا تعالیٰ کی اس پاک وحی کی تکذیب کریں گے جو اس نے فرمایا ہے اِنِّیْ اُحَافِظُ کُلَّ مَنْ فِی الدَّارِ یعنی میں ہر ایک کو جو تیرے گھر کی چار دیواری کے اندر ہے طاعون سے بچاؤں گا۔ اس خیال سے میرے دل میں وہ صدمہ وارد ہوا کہ میں بیان نہیں کر سکتا قریباً رات کے بارہ بجے کا وقت تھا کہ جب لڑکے کی حالت ابتر ہو گئی اور دل میں خوف پیدا ہوا کہ یہ معمولی تپ نہیں یہ اور ہی بلا ہے۔ تب میں کیا بیان کروں کہ میرے دل کی کیا حالت تھی کہ خدا نخواستہ اگر لڑکا فوت ہو گیا تو ظالم طبع لوگوں کو حق پوشی کے لئے بہت کچھ سامان ہاتھ آئے گا اس حالت میں میں نے

وضو کیا اور نماز کے لئے کھڑا ہو گیا اور معاً کھڑا ہونے کے ساتھ ہی مجھے وہ حالت میسر آگئی جو استجاب دعا کیلئے کھلی کھلی نشانی ہے اور میں اس خدا کی قسم کھا کر کہتا ہوں جس کے قبضہ میں میری جان ہے کہ ابھی میں شاید تین رکعت پڑھ چکا تھا کہ میرے پر کشفی حالت طاری ہو گئی اور میں نے کشفی نظر سے دیکھا کہ لڑکا بالکل تندرست ہے۔ تب وہ کشفی حالت جاتی رہی اور میں نے دیکھا کہ لڑکا ہوش کے ساتھ چارپائی پر بیٹھا ہے اور یانی مانگتا ہے۔ اور میں چار رکعت پوری کر چکا تھا۔ فی الفور اس کو پانی دیا اور بدن پر ہاتھ لگا کر دیکھا کہ تپ کا نام و نشان نہیں اور ہڈیاں اور بے تابی اور بے ہوشی بالکل دور ہو چکی تھی اور لڑکے کی حالت بالکل تندرستی کی تھی مجھے اس خدا کی قدرت کے نظارہ نے الہی طاقتوں اور دعا قبول ہونے پر ایک تازہ نشان عطا۔“ (حقیقۃ الوحی صفحہ ۸۴، ۸۵)

اس عبارت میں جو یہ لفظ ہیں ”جب قادیان میں طاعون زور پر تھا“ کے یہ معنی ہیں کہ نسبتی طور پر پہلے سے زور تھا۔ ورنہ یہ نہیں کہ قادیان میں جارف قسم کی طاعون پھیل گئی تھی جس سے خدا نے قادیان کے لئے حفاظت کا وعدہ فرمایا تھا۔ پس قادیان میں طاعون کی وارداتوں کا ہونا ہر گز منشاء پیشگوئی کے خلاف نہیں۔ جناب برق صاحب نے قادیان کی آبادی کے متعلق لکھا ہے کہ وہ ۲۸ سو نفوس پر مشتمل تھی اور صرف مارچ اور اپریل ۱۹۰۴ء میں تین سو تیرہ اموات درج ہوئیں جو قادیان میں طاعون سے واقع ہو گئی تھیں۔ یہ بات آپ نے اخبار ابجدیث امر ترس مؤرخہ ۲۷ مئی ۱۹۰۴ء کے حوالہ سے لکھی ہے اور یہ بھی لکھا ہے کہ لوگ گھبرا کر گاؤں چھوڑ گئے تھے اور تمام قصبہ سنسان ہو گیا تھا۔ اخبار ابجدیث امر ترس احمدیت کا ایک معاند اخبار تھا اس لئے ہم اس کی رپورٹ کو صحیح تصور نہیں کر سکتے۔ اگر بالفرض صحیح بھی ہو تو پھر خدا کی قدرت کا یہ نشان دیکھیں کہ اس بستی میں دارِ مسیح کے اندر اس زمانہ میں اسی کے قریب نفوس رہتے تھے اور خدا تعالیٰ نے الہامِ اِنِّیْ اُحَافِظُ کُلَّ مَنْ فِی الدَّارِ کے

ذریعہ یہ وعدہ کر رکھا تھا کہ مسیح موعود کے گھر کی چار دیواری میں رہنے والوں میں سے کوئی تنفس بھی طاعون سے ہلاک نہیں ہوگا۔ چنانچہ ایسا ہی ہوا۔ دیکھئے یہ کتنا بڑا نشان ہے حضرت اقدس نے حقیقۃ الوحی صفحہ ۲۵۳ میں لکھا ہے۔

”ایک دفعہ طاعون کے زور کے دنوں میں جب قادیان میں بھی طاعون تھی مولوی محمد علی ایم۔ اے کو سخت خطر ہو گیا۔ اور ان کو ظن غالب ہو گیا کہ یہ طاعون ہے اور انہوں نے مرنے والوں کی طرح وصیت کر دی اور مفتی محمد صادق صاحب کو سب کچھ سمجھا دیا اور وہ میرے گھر کے ایک حصہ میں رہتے تھے جس گھر کی نسبت خدا تعالیٰ کا یہ الہام ہے إِنِّي أَحَافِظُ كُلَّ مَنْ فِي الدَّارِ۔ تب میں ان کی عیادت کے لئے گیا اور ان کو پریشان اور گھبراہٹ میں پا کر ان کو کہا کہ اگر آپ کو طاعون ہو گئی ہے تو پھر میں جھوٹا ہوں اور میرا دعویٰ الہام غلط ہے۔ یہ کہہ کر میں نے ان کی نبض پر ہاتھ لگایا۔ یہ عجیب نمونہ قدرت الہی دیکھا کہ ہاتھ لگانے کے ساتھ ہی ایسا بدن سر دپایا کہ تپ کا نام و نشان نہ تھا۔“

(حقیقۃ الوحی صفحہ ۲۵۳)

پس قارئین کرام کے لئے الہام إِنِّي أَحَافِظُ كُلَّ مَنْ فِي الدَّارِ ایک عظیم الشان نشان ہے کہ اس قادیان کے اندر جس میں طاعون سے اموات ہو رہی تھیں خدا تعالیٰ نے حضرت مسیح موعودؑ کے گھر کو نوع کی کشتی کی طرح نشان بنا دیا حالانکہ طاعون کے زمانہ میں گھر میں رہنے کی نسبت کھلی ہوا میں رہنا حفاظت کا زیادہ ذریعہ سمجھا جاتا تھا۔ واضح ہو کہ برق صاحب نے جو حقیقۃ الوحی صفحہ ۲۵۳ کا حوالہ دیا ہے وہ تو غلط معلوم ہوتا ہے ان کی مراد صفحہ ۲۵۱، ۲۵۲ کی یہ عبارت ہے۔

”جب ملک میں طاعون پھیلی تو کئی لوگوں نے دعویٰ کر کے کہا کہ یہ شخص طاعون سے ہلاک کیا جائے گا مگر عجیب قدرت حق ہے کہ وہ سب لوگ آپ ہی طاعون سے ہلاک ہو گئے اور خدا نے مجھے مخاطب کر کے فرمایا کہ میں تیری حفاظت کروں گا اور

طاعون تیرے نزدیک نہیں آئے گی۔ بلکہ یہ بھی مجھے فرمایا کہ میں لوگوں کو یہ کہوں کہ آگ سے (یعنی طاعون سے) ہمیں مت ڈراؤ۔ آگ ہماری غلام بلکہ غلاموں کی غلام ہے۔ اور نیز مجھے فرمایا کہ میں اس تیرے گھر کی حفاظت کروں گا اور ہر ایک جو اس چار دیوار کے اندر ہے طاعون سے بچا رہے گا۔ چنانچہ ایسا ہی ہوا اس نواح میں سب کو معلوم ہے کہ طاعون کے حملہ سے گاؤں کے گاؤں ہلاک ہو گئے اور ہمارے ارد گرد قیامت کا نمونہ رہا مگر خدا نے ہمیں محفوظ رکھا۔“

معلوم ہوتا ہے کہ برق صاحب کے مد نظر آخری فقرہ تھا جس کی طرف وہ توجہ دلانا چاہتے تھے کہ قادیان میں طاعون کا شدید ترین زور تھا جو نمونہ قیامت تھا مگر ”ہمارے ارد گرد“ کے الفاظ سے مراد جیسا کہ سیاق کلام سے ظاہر ہے ارد گرد کے گاؤں تھے نہ کہ خود قادیان گو قادیان میں بھی ایک دفعہ طاعون نے کچھ شدت اختیار کی جو منشاء الہام کے خلاف نہ تھی اگر منشاء الہام قادیان میں طاعون نہ پرنے کا ہو تا تو پھر انیٰ اُحَافِظُ کُلَّ مَنْ فِی الدَّارِ سے خصوصیت کے ساتھ دارِ مسیح کے محفوظ رہنے کے وعدہ کی کوئی ضرورت نہ ہوتی۔ پس دارِ مسیح کے متعلق حفاظت کا وعدہ اور قادیان کے متعلق اِنَّهُ اَوْی الْقَرْیَةَ کا وعدہ خود ایک امتیازی فرق کی طرف اشارہ کر رہا ہے چنانچہ الہام اِنَّهُ اَوْی الْقَرْیَةَ کی تشریح میں حضور نے فرمادیا ہے کہ قادیان میں صرف جارف قسم کی طاعون نہیں آئے گی نہ یہ کہ بالکل طاعون نہیں آئے گی۔

دارِ مسیح کے متعلق حفاظت کی پیشگوئی کو جھٹلانے کی کوشش

جناب برق صاحب نے اِنِّیْ اُحَافِظُ کُلَّ مَنْ فِی الدَّارِ کے الہام کو بھی جھٹلانے کی ناپاک کوشش کی ہے۔ واضح رہے کہ اس الہام کا منشاء یہ تھا کہ دارِ مسیح کے اندر کوئی موت طاعون سے نہیں ہوگی۔ نہ یہ کہ باہر سے کوئی شخص اثر لے کر طاعون

میں مبتلا بھی نہیں ہوگا۔ ہاں اگر دار مسیح میں اس مرض میں مبتلا ہو کر چل جائے تو یہ امر نشان کی عظمت کو بڑھانے والا ہے نہ کہ گھٹانے والا۔ لوگ آخر چار دیواری سے باہر آتے جاتے تھے اور طاعون کا متعدی اثر قبول کر سکتے تھے اور ان کو گلٹیاں وغیرہ بھی نکل سکتی تھیں جو دراصل طاعون کا طبعی اثر ہے۔ لیکن بموجب پیشگوئی دار مسیح کے اندر کوئی شخص طاعون سے مر نہیں سکتا تھا۔ چنانچہ یہ حقیقت ہے کہ دار مسیح کے اندر طاعون سے ایک تنفس بھی ہلاک نہیں ہوا حالانکہ قادیان میں طاعون وارد ہوئی اور دار مسیح سے دیوار بدیوار بعض لوگ طاعون سے ہلاک ہوئے۔ پس یہ کتنا عظیم الشان نشان ہے مگر برق صاحب نے اس پر یوں خاک ڈالنے کی کوشش کی ہے کہ یہ کہہ کر کہ کیا آپ کے گھر کی چار دیواری محفوظ رہی؟ آگے یہ حوالہ دیا ہے کہ۔

”بڑی غوثاں (شاید ملازمہ) کو تپ ہو گیا تھا۔ اس کو گھر سے نکال دیا ہے لیکن میری دانست میں اس کو طاعون نہیں ہے۔ ماسٹر محمد دین کو تپ ہو گیا اس کو بھی باہر نکال دیا ہے..... میں تو دن رات دعا کر رہا ہوں اور اس قدر زور اور توجہ سے دعائیں کی گئیں کہ بعض اوقات میں ایسا ہمار ہو گیا کہ شاید دو تین منٹ جان باقی ہے اور خطرناک آثار ظاہر ہو گئے۔“ (مکتوبات مرزا صاحب بنام نواب محمد علی خان محررہ ۱۰، اپریل ۱۹۰۴ء مندرجہ مکتوبات احمدیہ جلد پنجم صفحہ ۱۱۵ حرف محرمانہ صفحہ ۲۹۸)

بڑی غوثاں کے متعلق حضرت اقدس نے خود بتا دیا کہ اس کو طاعون نہیں تھا۔ اصل میں اسے منتظمین نے احتیاطاً نکال دیا تھا۔ ماسٹر محمد دین صاحب دار المسیح میں نہیں رہتے تھے بلکہ وہ دار المسیح سے باہر سکول کے بورڈنگ میں بطور اسٹنٹ سپرنٹنڈنٹ سکونت رکھتے تھے انہیں تپ بھی ہوا اور گلٹی بھی نکلی اور وہ بورڈنگ سے باہر نکال کر خیمہ میں رکھے گئے۔ چنانچہ میں نے جناب مولوی محمد دین صاحب کے سامنے جو ان دنوں ماسٹر محمد دین کہلاتے تھے اور آج کل مرکز سلسلہ میں ناظر تعلیم کے عہدہ پر

ممتاز ہیں جناب برق صاحب کا یہ اقتباس پیش کر کے حقیقت معلوم کرنا چاہی۔ انہوں نے حلفاً جو تحریری جواب دیا ہے وہ درج ذیل ہے۔

”مکرمی مخدومی قاضی صاحب سلمکم اللہ تعالیٰ“

السلام علیکم ورحمۃ اللہ وبرکاتہ۔

”حرف محرمانہ“ کا وہ حصہ میری نظر سے گذرا جس میں حضرت مسیح موعودؑ کی تحریر کا وہ ٹکڑا دیا گیا ہے جس میں حضور نے حضرت نواب محمد علی خان مرحوم کو اطلاع دی کہ ماسٹر محمد دین کو گلنیاں نکل آئی ہیں اور ساتھ ہی بتا بھی ہے اس لئے بطور احتیاط کے اس کو نکال دیا ہے۔ یہ واقعہ یہاں تک اور اس قدر صحیح ہے کہ خاکسار کو اپنی رہائش گاہ سے نکال کر باہر کھلی ہوا میں چھو لدا ریاں لگا کر ان میں رکھا گیا اور چار احباب کو میری تیمارداری اور خبر گیری کے لیے ساتھ کے خیمہ جات میں متمکن کر دیا گیا تھا کہ حضور کو وقتاً فوقتاً میری حالت کے متعلق اطلاع دیتے رہیں۔ حضور نے کمال مربانی سے میرے لئے خود ہی دوائی بھی تجویز فرمائی اور خود ہی اپنے دست مبارک سے دوائی ہوا کر بھجواتے رہے اور ہر نماز میں میرے متعلق پتہ لیتے رہے یہاں تک کہ اللہ تعالیٰ نے اپنے فضل سے اور حضور کی دعاؤں اور دواؤں سے کامل شفا بخشی۔ مگر مصنف صاحب ’حرف محرمانہ‘ کا یہ خیال کہ خاکسار ”الدار“ میں مقیم تھا اس لئے حضور کی پیشگوئی انہی احفاظ کل من فی الدار غلط نکلی بالکل واقعات کے خلاف ہے۔ خاکسار اسٹنٹ سپرنٹنڈنٹ بورڈنگ ہاؤس میں تھا اور بورڈنگ ہاؤس میں ہی رہتا تھا۔ یہ بورڈنگ ہاؤس حضور کے ”الدار“ سے بہت دور ڈھاب کے کنارے پر واقع تھا۔ وہیں خاکسار بیمار ہوا اور وہیں سے بورڈروں سے الگ کیا گیا۔ تاکہ متعدی مرض کسی صورت میں چھوٹے بچوں پر اثر انداز نہ ہو۔ آپ خود برق صاحب کے دیئے ہوئے الفاظ سے ہی اندازہ لگا سکتے ہیں کہ اس میں حضور نے کہیں نہیں لکھا کہ خاکسار ”الدار“ یا الدار کے کسی حصہ

میں یا اس کے قرب میں مقیم تھا۔ یورڈنگ ہاؤس خاصے فاصلہ پر واقع تھا۔ ویسے بھی حضور نے خود تحریر فرمایا ہے کہ قادیان میں اکتے دکتے کیس ہو رہے تھے۔ سوال ”الدار“ اور اس کے مکینوں کے متعلق تھا اور یہ شرف اگر خاکسار کو حاصل ہوتا تو زہے قسمت مگر امر واقعہ یہ نہ تھا جس طرح سینکڑوں اور احمدی خدام اپنی اپنی جگہوں میں رہتے تھے۔ خاکسار بھی ہوٹل میں رہتا تھا اور بس۔ خاکسار محمد دین ریوہ۔ ۶۳-۵-۸

نوٹ :- میری تیمارداری اور نگرانی کے لئے حضور نے بھائی عبدالرحیم صاحب مرحوم سپرنٹنڈنٹ ہوٹل۔ ڈاکٹر شیخ عبداللہ صاحب مرحوم معالج ہوٹل۔ چوہدری فتح محمد صاحب مرحوم اور صوفی غلام محمد صاحب مبلغ مارشس جو اس وقت یورڈر تھے اور ڈاکٹر گوہر دین صاحب جو اس وقت بقید حیات موجود ہیں وہ بھی یورڈر تھے۔ نیز جناب کی اطلاع کے لئے عرض کرتا ہوں کہ خاکسار اس وقت اپنی عمر کے بیاسیویں (۸۲) سال میں گذر رہا ہے۔ اور یہ میرا بیان اللہ تعالیٰ کو حاضر ناظر جان کر عرض ہے کہ بلا کم و کاست صحیح ہے۔“ محمد دین

جناب مولوی محمد دین صاحب کے اس بیان سے جناب برق صاحب کی یہ غلط فہمی دور ہو جانی چاہیے کہ ماسٹر محمد دین صاحب داراللمع میں رہتے تھے اور وہاں وہ طاعون میں مبتلا ہوئے اور وہاں سے باہر نکال دیئے گئے۔ الحمد للہ ثم الحمد للہ۔ جناب مولوی محمد دین صاحب کو خدا تعالیٰ نے ۱۹۰۴ء کے اس واقعہ کے بعد اس وقت ۵۹ سال تک بقید حیات رکھا اور اس وقت آپ اپنی عمر کے بیاسیویں سال^{۸۲} میں ہیں اور حضرت اقدس کی دعاؤں سے نہ صرف انہیں شفا ہوئی بلکہ اس وقت سے خدا تعالیٰ نے آپ کو خدمت سلسلہ کی توفیق دے رکھی ہے۔ ۳ سال تک آپ امریکہ میں مبلغ اسلام بھی رہ چکے ہیں اور اب مرکز سلسلہ ریوہ میں ناظر تعلیم کے عہدہ پر ممتاز ہیں۔ پس ہم دیکھیں گے کہ جناب برق صاحب ان کے جواب کے بعد کس حد تک اس جھوٹ کا

ازالہ کرتے ہیں جو انہوں نے اپنی کتاب ”حرف محرمانہ“ میں یہ لکھ کر پھیلانے کی کوشش کی ہے کہ ”طاعون سے چار دیواری بھی محفوظ نہ رہی۔“

(حرف محرمانہ صفحہ ۲۹۸)

جناب برق صاحب لکھتے ہیں۔

”میرا اپنا وطیرہ ہمیشہ یہ رہا ہے کہ جہاں کوئی معقول بات سنی فوراً قبول کر لی۔“ (حرف محرمانہ صفحہ ۱۲) اگر وہ اس بات میں سچے ہیں تو اب انہیں اعلان کر دینا چاہیے کہ میرا یہ بیان غلط تھا کہ چار دیواری بھی محفوظ نہ رہی۔ میں تسلیم کرتا ہوں کہ چار دیواری میں رہنے والا کوئی شخص طاعون سے ہلاک نہیں ہوا۔ اور ماسٹر محمد دین صاحب داراللمع میں نہیں رہتے تھے۔

وعدہ حفاظت کی نوعیت

یہ بھی واضح رہے کہ ”الدار“ کی حفاظت کا جو وعدہ تھا۔ وہ صرف طاعون کی موت سے بچنے کی حفاظت کا وعدہ تھا۔ اس بات کا وعدہ نہیں تھا کہ کوئی شخص طاعون میں مبتلا بھی نہ ہوگا۔

چنانچہ آپ حقیقۃ الوحی صفحہ ۳۲۹ پر تحریر فرماتے ہیں۔

”میر صاحب کے بیٹے اسحاق کو تیز تپ چڑھ گیا اور سخت گھبراہٹ شروع ہو گئی اور دونوں طرف من ران میں گلتیاں نکل آئیں اور یقین ہو گیا کہ طاعون ہے۔ کیونکہ اس ضلع کے بعض مواضع میں طاعون پھوٹ پڑی ہے۔ تب معلوم ہوا کہ مذکورہ بالا خوابوں کی تعبیر یہی تھی۔ اول دل میں سخت غم پیدا ہوا۔ اور میں نے میر صاحب کے گھر کے لوگوں کو کہہ دیا کہ میں تودعا کرتا ہوں آپ توبہ اور استغفار بہت کریں۔ کیونکہ میں نے خواب میں دیکھا ہے کہ آپ نے دشمن کو اپنے گھر میں بلایا ہے اور یہ کسی لغزش

کی طرف اشارہ ہے اور اگرچہ میں جانتا تھا کہ موت فوت قدیم سے ایک قانون قدرت ہے۔ لیکن یہ خیال آیا کہ اگر خدا نخواستہ ہمارے گھر میں کوئی طاعون سے مر گیا تو ہماری تکذیب میں ایک شور قیامت برپا ہو جائے گا۔ اور پھر گو میں ہزار نشان بھی پیش کروں تب بھی اس اعتراض کے مقابل پر کچھ بھی ان کا اثر نہیں ہوگا۔ کیونکہ میں صد ہا مرتبہ لکھ چکا ہوں اور شائع کر چکا ہوں اور ہزار ہا لوگوں میں بیان کر چکا ہوں کہ ہمارے گھر کے تمام لوگ طاعون کی موت سے بچ رہیں گے غرض اس وقت جو کچھ میرے دل کی حالت تھی میں بیان نہیں کر سکتا۔ میں فی الفور دعا میں مشغول ہو گیا۔ اور بعد دعا کے عجیب نظارہ قدرت دیکھا کہ دو تین گھنٹہ میں خارق عادت کے طور پر اسحاق کا تپ اتر گیا اور گلیوں کا نام و نشان نہ رہا اور وہ اٹھ کر بیٹھ گیا۔ اور نہ صرف اس قدر بلکہ پھر نا، چلنا، کھیلنا و ڈنا شروع کر دیا گویا کبھی کوئی بیماری نہیں ہوئی تھی۔ یہی ہے احيائے موفی۔ میں حلفاً کہتا ہوں کہ حضرت عیسیٰ کے احيائے موفی میں اس سے ایک ذرہ کچھ زیادہ نہ تھا۔ اب لوگ جو چاہیں ان کے معجزات پر حاشیے چڑھائیں مگر حقیقت یہی تھی۔ جو شخص حقیقی طور پر مر جاتا ہے اور اس دنیا سے گذر جاتا ہے اور ملک الموت اس کی روح کو قبض کر لیتا ہے وہ ہرگز واپس نہیں آتا۔ دیکھو اللہ تعالیٰ قرآن شریف میں فرماتا ہے۔

فَيُمْسِكُ الَّتِي قُضِيَ عَلَيْهَا الْمَوْتُ۔“ (حقیقۃ الوحی صفحہ ۳۲۹)

ایک اور اعتراض

جناب برق صاحب کا آخری قابل جواب اعتراض اس سلسلہ میں یہ ہے کہ آپ لکھتے ہیں۔

”کیا آپ کے پیرو محفوظ رہے؟ نہیں!“

۱۔ ماسٹر محمد دین (گھر میں جو رہتا تھا تو پیر وہی ہوگا) کو کلٹی نکلی۔

(حرف محرمانہ صفحہ ۳۰۱)

۲- آپ خود تسلیم فرماتے ہیں کہ آپ کے پیرو بھی طاعون کا شکار ہوئے۔ (صفحہ ۳۰۲)
 ہماری جماعت میں سے بعض لوگوں کا طاعون سے فوت ہو جانا بھی ایسا ہی ہے
 جیسا کہ آنحضرت ﷺ کے بعض صحابہ لڑائی میں شہید ہوئے۔

(تمتہ حقیقۃ الوحی صفحہ ۱۳۱)

اگر ایک آدمی ہماری جماعت میں مرتا ہے تو جائے اس کے سویا زیادہ آدمی ہماری
 جماعت میں داخل ہوتا ہے۔“ (تمتہ حقیقۃ الوحی صفحہ ۱۳۱)

میں نے جناب برق صاحب کا اعتراض من و عن نقل کر دیا ہے مگر اصل
 سوال اس جگہ یہ ہے کہ حضرت اقدس نے کیا یہ لکھا تھا کہ میری جماعت کا کوئی فرد بھی
 طاعون سے ہلاک نہیں ہوگا؟ اگر کوئی ایسی عبارت ہوتی تو اسے جناب برق صاحب
 پہلے پیش فرماتے اور پھر اعتراض کرتے تو ایک بات تھی۔ اب تو یہ اعتراض بالکل بے
 ہنگم ہے۔ ہم دعویٰ سے کہتے ہیں کہ حضرت اقدس نے کہیں یہ نہیں لکھا کہ میری یہ
 پیشگوئی ہے کہ میری جماعت میں سے کوئی فرد طاعون سے ہلاک نہیں ہوگا۔

ماسٹر محمد دین صاحب کے متعلق یہ لکھنا کہ وہ حضرت اقدس کے گھر میں
 رہتے تھے درست نہیں میں بتا آیا ہوں کہ وہ بورڈنگ ہاؤس میں رہتے تھے۔ انہیں بے
 شک گٹھی نکلی مگر حضرت اقدس کی دعا اور توجہ سے وہ خدا کے فضل سے بچ گئے۔ اور اللہ
 تعالیٰ نے انہیں خدمت سلسلہ کی توفیق دے رکھی ہے آج کل وہ صدر انجمن احمدیہ میں
 ناظر تعلیم کے عہدہ پر مامور ہیں۔

اصل بات یہ ہے کہ حضرت اقدس نے کوئی ایسی پیشگوئی کی ہی نہیں تھی۔
 کہ میری جماعت کا ہر فرد طاعون سے محفوظ رہے گا۔ البتہ مخالفوں نے ایسا مشہور ضرور
 کر دیا تھا کہ آپ نے ایسی پیشگوئی کی ہے۔ اس افواہ سے بعض احمدی بھی متاثر تھے۔ چنانچہ
 حضرت اقدس طاعون کے متعلق الہامات کے سلسلہ میں ایک الہام یوں درج فرماتے

ہیں۔

”غَضِبْتُ غَضَبًا شَدِيدًا لِامْرَاضٍ تُشَاعُ وَ النَّفْسُ مٌ تُضَاعُ إِلَّا الَّذِينَ
آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَ هُمْ يُهْتَدُونَ۔“

(دافع البلاء صفحہ ۶)

ترجمہ :- میرا غضب بھڑک رہا ہے۔ بیماریاں پھیلیں گی اور جانیں ضائع ہوں گی مگر وہ
لوگ جو ایمان لائیں گے اور ان کے ایمان میں کچھ نقص نہیں ہو گا وہ امن میں رہیں
گے اور ان کو مخلصی کی راہ ملے گی۔ (دافع البلاء صفحہ ۷، ۸)

اس سے ظاہر ہے کہ جن کے ایمان میں کچھ نقص ہو الہام الہی میں ان کی حفاظت کا
وعدہ نہ تھا۔ پھر حضور فرماتے ہیں۔

”بعض لوگ ہماری جماعت میں سے بھی غلطی سے کہہ دیتے ہیں کہ ہم میں
سے کوئی نہ مرے گا۔ یہ ان کو مغالطہ لگا ہے۔ ایسا ہرگز نہیں ہو سکتا۔ اگرچہ ایک حد تک
خدا نے وعدے کئے ہوئے ہیں مگر ان کا یہ مطلب ہرگز نہیں ہے کہ جماعت سے مطلقاً
کوئی بھی نشانہء طاعون نہ ہو۔ یہ بات ہماری جماعت کو خوب یاد رکھنی چاہیے کہ اللہ تعالیٰ
کا یہ وعدہ ہرگز نہیں ہے کہ تم میں سے کوئی نہ مرے گا۔ ہاں خدا تعالیٰ فرماتا ہے۔ وَ أَمَّا
مَا يَنْفَعُ النَّاسَ فَيَمْكُثُ فِي الْأَرْضِ۔ پس جو شخص اپنے وجود کو نافع الناس بنادینگے ان
کی عمریں خدا زیادہ کرے گا۔ خدا تعالیٰ کی مخلوق پر شفقت بہت کرو اور حقوق العباد کی
جداوری پورے طور پر بحال لانی چاہیے۔“

(البدر ۲۲، مئی ۱۹۰۳ء صفحہ ۳۸ ازیر ملفوظات ۹ / مئی)

پس جماعت کے تمام افراد کے طاعون سے محفوظ رہنے کی کوئی پیشگوئی نہ
تھی بلکہ ایسا وعدہ جماعت کے افراد میں سے الہامی الفاظِ إِلَّا الَّذِينَ آمَنُوا وَلَمْ يَلْبِسُوا
إِيمَانَهُمْ بِظُلْمٍ لَهُمُ الْأَمْنُ وَ أُولَٰئِكَ هُمُ الْمُهْتَدُونَ کے مطابق صرف ان افراد

جماعت کے لئے تھا جن کے ایمان میں کوئی ظلم کی طوئی نہ ہو۔ پس جماعت کی حفاظت کا وعدہ محض نسبتی تھا مگر معلوم ہوتا ہے کہ مخالفین نے پیشگوئی کو غلط رنگ میں پھیلایا۔ حتیٰ کہ اس پیشگوئی سے بعض ناواقف احمدی بھی یہ کہنے لگ گئے کہ ہم میں سے کوئی طاعون سے نہیں مرے گا۔ چنانچہ جناب برق صاحب نے گورنمنٹ کی رپورٹ سے جو اقتباس درج کیا ہے اس سے بھی یہی معلوم ہوتا ہے کہ یہ رپورٹ لکھنے والا بھی اس غلط فہمی میں مبتلا تھا کہ جماعت کے ہر فرد کی طاعون سے حفاظت کا وعدہ دیا گیا ہے چنانچہ اس رپورٹ کے ایک اقتباس کو درج کرنے کے بعد جناب برق صاحب اس کے ترجمہ کا ایک حصہ بگاڑتے ہوئے لکھتے ہیں۔

”قبول احمدیت کی بڑی وجہ بانی احمدیت کا یہ دعویٰ تھا کہ اس کے پیرو طاعون سے محفوظ رہیں گے (حالانکہ جیسا میں حضرت اقدسؑ کے الہام و کلام سے بتا چکا ہوں ایسا کوئی دعویٰ نہ تھا۔ ناقل) لیکن حفاظت کے ایک عارضی وقفہ کے بعد احمدی بھی باقی آبادی کی طرح طاعون کا شکار ہونے لگے اور لوگوں کا اعتقاد رسول قادیان کے اعلان کے متعلق متزلزل ہو گیا۔“

رپورٹ کے آخری فقرہ کا ترجمہ برق صاحب نے غلط کیا ہے۔ رپورٹ کے انگریزی الفاظ یہ ہیں :-

And the faith in the efficacy of the prophets declaration was some what shaken.

صحیح ترجمہ اس کا یہ ہے کہ۔

”نبی کے اعلان کے متعلق اعتقاد میں کچھ متزلزل پیدا ہو گیا۔“

پس رپورٹ نویس تو کچھ متزلزل پیدا ہونے کا ذکر کرتا ہے مگر جناب برق صاحب اس کی عبارت کو یہ معنی دے رہے ہیں کہ۔

”لوگوں کا اعتقاد رسول قادیان کے اعلان کے متعلق متزلزل ہو گیا۔“

بہر حال لوگوں نے اس پیشگوئی کو چونکہ غلط رنگ میں شرت دی تھی اور حضرت اقدس کا کوئی ایسا اعلان نہ تھا کہ تمام احمدی افراد طاعون سے بالکل محفوظ رہیں گے اس لئے بعض احمدیوں کے طاعون سے وفات پا جانے پر کسی کو اصل الہام کے الفاظ اور اس کی اس تشریح پر اعتراض کا حق نہیں جو خود حضرت اقدس نے کی تھی۔

آخری اعتراض

اب برق صاحب کا صرف ایک اعتراض باقی ہے گو اس کا نفس پیشگوئی سے تو کوئی تعلق نہیں تاہم اس کا جواب بھی ہم اس مضمون کے آخر میں دے دینا چاہتے ہیں۔ برق صاحب کا اعتراض یہ ہے کہ آپ نے طاعون کے لئے بددعا کیوں کی حالانکہ آپ نے اربعین میں لکھا تھا۔

”میں تمام مسلمانوں، عیسائیوں اور ہندوؤں اور آریوں پر یہ بات ظاہر کرتا ہوں کہ دنیا میں کوئی میرا دشمن نہیں۔ میں بنی نوع سے ایسی محبت کرتا ہوں کہ جیسے والدہ مہربان اپنے بچوں سے بلکہ اس سے بھی بڑھ کر۔“ (اربعین نمبر اصفہ ۲)

اس پر برق صاحب رقمطراز ہیں۔

”کیا مہربان والدہ اپنے بچوں کو طاعون میں پھنسانے کے لئے بددعائیں کیا

کرتی ہے؟“

الجواب

یہ اعتراض شاید ایک دہریہ کو تزیب دے مگر انبیاء کے ماننے والوں کو ایسا اعتراض زیب نہیں دیتا۔ کیونکہ لوگوں کے اپنے تندر اور شرارتوں میں بڑھ جانے پر انبیاء کی طرف سے بھی جو درحقیقت مہربان والدہ سے بھی بڑھ کر مہربان ہوتے ہیں

شریر مخالفوں کے لئے بد دعا کرنا ثابت ہے۔ چنانچہ حضرت نوحؑ کی یہ دعا قرآن مجید میں مذکور ہے جو انہوں نے قوم کے تہمت و سرکشی میں کمال پر پہنچ جانے کے بعد ان الفاظ میں کی تھی۔ رَبِّ لَا تَذَرْ عَلَيَّ الْأَرْضَ مِنَ الْكَافِرِينَ دَيَّارًا (سورۃ نوح: ۲۷) جس کا مفہوم مفسرین یہ بیان کرتے ہیں کہ نوحؑ نے بد دعا کی کہ تمام کافر روئے زمین پر ہلاک ہو جائیں اور پھر خدا بھی جو ارحم الراحمین ہے گویا ماں باپ سے بھی بڑھ کر رحم کر نیوالا ہے غضب میں آ گیا اور اُس نے تمام کافروں کو غرق کر دیا۔

پھر حضرت موسیٰ علیہ السلام نے فرعون اور قوم فرعون کے معاملہ میں یہ بد دعا کی رَبَّنَا اِطْمِسْ عَلَيَّ اَمْوَالِهِمْ وَاَشْدُدْ عَلَيَّ قُلُوبُهُمْ فَلَا يُؤْمِنُوا حَتَّى يَرَوْا الْعَذَابَ الْاَلِيمَ۔ (یونس: ۸۹) اے خدا! ان کے مالوں کو مٹا دے اور ان کے دلوں پر سختی کر کہ یہ دردناک عذاب دیکھے بغیر ایمان نہ لائیں۔

پھر سید الانبیاء فخر المرسلین رحمۃ اللعالمین ﷺ کے متعلق صحیح احادیث میں مردی ہے کہ آپ ایک عرصہ تک اپنے متمرّد دشمنوں اور قبائل کا نام لے لے کر نماز میں اُن کے لئے بد دعا کرتے رہے چنانچہ وہ سب آپ کی بد دعا سے تباہ ہوئے۔ خدا تعالیٰ کے سوا رحمۃ اللعالمین ﷺ سے بڑھ کر اور کون رؤف ورحیم تھا۔ مگر ایک موقعہ پر آپ کو بھی بد دعا کرنی ہی پڑی۔ سچ پوچھو تو جو لوگ ایمان لائیوالے نہ ہوں ان کی ہلاکت بھی اُن کے لئے اپنے اندر ایک رحم کا پہلو ہی رکھتی ہے جس سے اُن کے متمرّدانہ اعمال کا سلسلہ منقطع ہو جاتا ہے۔ اور آئندہ ہو سکنے والے جرموں کی سزا سے وہ بچ جاتے ہیں۔ آخر والدہ بھی تو بچے کی شرارت پر اُسے چپت رسید کر ہی دیتی ہے۔

حدیث شریف میں آیا ہے۔ ایک عورت نے آنحضرت ﷺ سے سوال کیا کیا خدا ارحم الراحمین نہیں؟ آپ نے فرمایا۔ ہاں وہ ارحم الراحمین ہے۔ تو اُس عورت نے کہا۔ کیا خدا والدہ سے بڑھ کر رحم کرنے والا نہیں؟ آپ نے فرمایا۔ ہاں وہ والدہ سے بڑھ

کر رحم کرنے والا ہے۔ تو اس پر اس عورت نے کہا کہ کوئی ماں تو اپنے بچے کو آگ میں نہیں ڈالتی۔ یعنی پھر خدا تعالیٰ لوگوں کو جہنم میں کیسے ڈال سکتا ہے؟ اس پر رسول کریم ﷺ نے فرمایا۔ خدا صرف متمرّد (سرکش اور باغی) کو ہی عذاب دیگا۔

یہی جواب ہم برق صاحب کو دیتے ہیں کہ حضرت بانی سلسلہ احمدیہ نے بھی صرف متمرّدین کے پیش نظر بد دعا کی تھی۔ چنانچہ آپ تحریر فرماتے ہیں :-

فَلَمَّا طَعَا الْفِسْقُ الْمُبِيدُ بَسْتِيلَهُ

تَمَنَّيْتُ لَوْ كَانَ الْوَبَاءُ الْمُتَّبِرُ

کہ جب مملک فسق کا سیلاب چڑھ آیا یعنی لوگوں کی سرکشی اور شرارتیں اور ایذا رسانی اور دشنام دہی انتہا کو پہنچ گئی تو اس وقت میں نے یہ تمنا کی کہ کاش تباہ کر دینے والی وباء آجائے۔ پس جب خدا تعالیٰ جو رحم الراحمین ہے وہ بھی کسی دقت مخلوق کی سرکشی اور تمرّد کے بڑھ جانے پر غضب میں آ کر دنیا میں وبائیں اور زلازل وغیرہ تباہیاں برپا کر دیتا ہے تو اس کا مامور اگر ایسے ہی دقت غضب میں آ کر بد دعا کر دے تو کیا جائے تعجب! آخر نبی کی خواہش کا توافق اس وقت خدا کے ارادہ سے ہی ہوگا۔ اصل بات یہ ہے کہ نبی کی بد دعا بھی ایک قسم کا القاء ہی ہوتا ہے۔ جب خدا کا غضب دنیا پر بھڑکنے والا ہوتا ہے اور خدا تعالیٰ اپنے کسی زور آور حملہ سے دنیا کو اپنی طاقت منوا کر لوگوں کو ضلالت سے حق کی طرف متوجہ کرنا چاہتا ہے تو اس وقت اسکے ارادہ کے ساتھ نبی کا ارادہ بھی مل جاتا ہے جو اس کی طرف سے بد دعا کے رنگ میں ظاہر ہوتا ہے۔

۵۔ الہام عمر

جناب برق صاحب الہام عمر کے زیر عنوان لکھتے ہیں۔

”جناب مرزا صاحب نے الہام عمر کو اپنی تصانیف میں سو مرتبہ سے زیادہ

دہرایا ہے۔ ثَمَانِينَ حَوْلًا أَوْ قَرِيبًا مِنْ ذَلِكَ أَوْ نَزِيدَ عَلَيْهِ۔ اور اس کا ترجمہ یوں فرمایا ہے۔ تیری عمر اسی برس کی ہوگی یا دو چار کم یا چند سال زیادہ۔“

(حرف محرمانہ صفحہ ۲۰۵)

لفظی ترجمہ اس الہام کا یہ ہے کہ آپ کی عمر اسی سال یا اس کے قریب ہوگی یا ہم اس پر کچھ بڑھادیں گے۔

برق صاحب کا پہلا اعتراض

جناب برق صاحب کا اس الہام پر پہلا اور اہم اعتراض یہ ہے کہ۔

”اول تو یہ الہام ہی عجیب ہے۔ اسی برس دو چار کم یا چند سال زیادہ کیا اللہ مستقبل کے واقعات سے بے خبر ہے؟ کیا الہام نازل کرتے وقت اسے معلوم نہ تھا کہ آپ کی وفات ۶، مئی ۱۹۰۸ء کو ہوگی؟ کیا اللہ کو آپ کی تاریخ ولادت بھول گئی تھی؟ اگر یاد تھی اور تاریخ ولادت بھی معلوم تھی تو پھر الہام میں یہ اظہار تجاہل کیوں دو چار سال کم یا چند سال زیادہ کیوں؟ جس شخص کو اپنے مرحوم بیٹے کی تاریخ ولادت و وفات ہر دو معلوم ہوں اور جمع و تفریق کا قاعدہ بھی جانتا ہو وہ کبھی نہیں کہے گا کہ میرے بیٹے کی عمر بیس برس یا دو چار سال کم یا چند سال زیادہ تھی۔ یہ اشتباہ و تجاہل اسی شخص کے بیان میں ہو سکتا ہے جو تاریخ ولادت و وفات ہر دو سے ناواقف ہو یا اس قدر ان پڑھ ہو کہ سال وفات میں سے سنن حیات تفریق کر کے حاصل نہ ہتا سکتا ہو۔“

(حرف محرمانہ صفحہ ۳۰۸، ۳۰۹)

الجواب

ہمیں یہ اعتراض پڑھ کر جناب برق صاحب کے متعلق یہ یقین پیدا ہوتا ہے کہ وہ قرآن مجید کی الہامی زبان سے بھی واقف نہیں ورنہ وہ اس الہام پر کبھی یہ اعتراض

نہ کرتے کہ الہام میں یہ تجاہل کیوں؟ اگر وہ قرآن مجید کی الہامی زبان کا علم رکھتے تو کبھی ان پڑھ کی مثال دے کر جمع تفریق سے اس کی ناواقفی کو پیش کر کے الہام کو نسیان۔ اشبہ اور تجاہل کے بیان پر مشتمل قرار نہ دیتے۔ دیکھئے قرآن مجید میں اللہ تعالیٰ آنحضرت ﷺ کو مخاطب کر کے فرماتا ہے۔

إِنَّمَا نُرِيَنَّكَ بَعْضَ الَّذِي نَعِدُهُمْ أَوْ نَتَوَقَّعُكَ

(یونس: ۴۷ مومن: ۷۸)

یعنی اے نبی! یا ہم تجھے (کافروں سے) موعود عذاب کا کچھ حصہ دکھا دیں گے یا تجھے وفات دے دیں گے۔

جناب برق صاحب کو تو یہاں بھی یہ سوال پیدا ہونا چاہیے کہ کیا اس وحی کے نازل کرنے والا خدا ان دونوں باتوں میں سے جو اس نے اس وحی میں بیان کی ہیں۔ ایک معین امر کو جس کے متعلق اس کا حتمی ارادہ تھا جانتا تھا یا نہیں؟ اگر جانتا تھا تو پھر اس نے معین طور پر ایک ہی بات کیوں نہ کہی جو وہ کرنا چاہتا تھا۔ اس نے یہ کیوں کہایا ایسا کروں گا یا دیا۔ صاف ظاہر ہے کہ جناب برق صاحب کو جب یہ مسلم ہے کہ قرآن مجید کی یہ وحی علام الغیوب خدا کی طرف سے ہے تو پھر انہیں معلوم ہو کہ اس میں یا یا کا استعمال اس غرض کے لئے کیا گیا ہے کہ خدا تعالیٰ باوجود اس بات کو جاننے کے جو وہ دراصل کرنے والا تھا ابھی ظاہر کرنا نہیں چاہتا تھا۔ اور اس بات کے مخفی رکھنے میں اس کے نزدیک کوئی مصلحت کار فرما تھی۔ بہر حال خدا کی طرف سے ایسا الہام ہو سکتا ہے کہ یا یہ بات کروں گا یا اس کے خلاف دوسری بات کروں گا اور اس سے خدا تعالیٰ کے عالم الغیب ہونے پر کوئی زد نہیں پڑتی۔

اسی طرح اللہ تعالیٰ فرماتا ہے۔ أَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ۔

(الصُّفَّت: ۱۴۸)

یعنی ہم نے یونس نبی کو ایک لاکھ کی طرف بھیجا یا وہ ایک لاکھ سے زیادہ تھے۔ اب کیا جناب برق صاحب یہاں بھی خدا سے یہ استہزاء کریں گے کہ قرآن مجید کے خدا کو گنتی آتی تھی یا نہیں۔ اگر آتی تھی تو پھر اس نے ان لوگوں کی صحیح اور معین تعداد کیوں نہ بتائی۔ کیوں ایسی عبارت استعمال کی جو معین تعداد کے متعلق ابہام پیدا کر دیتی ہے۔ پس اگر قرآن مجید کا خدا اس جگہ کسی وجہ سے ان لوگوں کی معین تعداد کے بیان کو اخفاء میں رکھنے کے باوجود عالم الغیب رہتا ہے تو حضرت اقدس کو الہام ثَمَانِينَ حَوْلاً أَوْ قَرِيباً مِنْ ذَلِكَ أَوْ نَزِيدُ عَلَيْهِ میں بھی وہ آپ کی ہونے والی عمر کو قریب قریب بیان کے لئے اسی قسم کی زبان اختیار کر سکتا ہے۔ کیونکہ وہ معین طور پر یہ ظاہر کرنا نہیں چاہتا تھا کہ آپ کی عمر درحقیقت کتنی ہوگی۔

پھر قرآن مجید میں وارد ہے۔ وَ اخْرُؤْنَ مَرْجُونَ لِمَا مَرَّ اللَّهُ إِمَّا يُعَذِّبُهُمْ وَإِمَّا يَتُوبُ عَلَيْهِمْ وَاللَّهُ عَلِيمٌ حَكِيمٌ۔ (توبہ: ۱۰۶) یعنی کچھ اور لوگ بھی ہیں (یعنی تین صحابہ کعب بن مالک، ہلال بن امیہ اور مرآہ بن ربیع جو جنگ تبوک میں جانے سے پیچھے رہ گئے تھے) جو خدا تعالیٰ کے حکم کے انتظار میں ہیں جن کا معاملہ آخر میں ڈالا گیا تھا۔ اللہ تعالیٰ ان کو عذاب دے گا یا معاف فرما دے گا۔ اللہ تعالیٰ جاننے والا اور حکمت والا ہے۔ پس ”یا“ کا الہام میں استعمال خدا کے علیم و حکیم ہونے کے خلاف نہیں۔ ”یا“ کے استعمال میں یقیناً حکیم خدا کی کوئی نہ کوئی حکمت ہوتی ہے۔ اور اس سے اس کے علیم ہونے کی نفی نہیں ہوتی۔ اسی لئے اس وحی میں ”یا“ کے استعمال کے بعد وَاللَّهُ عَلِيمٌ حَكِيمٌ فرمایا گیا۔

پیشگوئی کی روح

جناب برق صاحب اعتراض کی طرف تو لپکے ہیں لیکن افسوس ہے کہ انہوں نے اس بات پر غور نہیں کیا کہ یہ پیشگوئی اپنی اصل روح کے لحاظ سے کیسی عظیم

الشان ہے۔ انسان کو اپنی عمر کا کوئی اعتبار نہیں ہوتا لیکن غور کریں کہ ایک شخص جو آئندہ چل کر مامور من اللہ بنے والا اور مخلوق کو خدا تعالیٰ کی طرف بلانے والا ہے۔ خدا تعالیٰ ۸۶۵ء میں اس کی وفات سے ۴۳ سال پہلے اسے یہ اطلاع دیتا ہے کہ وہ لمبی عمر پائے گا۔ اور یہ بات اسی طرح وقوع میں آجاتی ہے اس الہام کا اگلا حصہ جناب برق صاحب نے چھوڑ دیا ہے جو تَرَى نَسْلًا بَعِيدًا ہے یعنی تو دور کی نسل دیکھے گا۔ الہام کا یہ حصہ پیشگوئی کی عظمت کو اور بڑھا رہا ہے اور بتا رہا ہے کہ آخر عمر تک آپ کے ہاں اولاد ہوگی اور پھر اولاد کی اولاد کو بھی آپ دیکھ لیں گے۔ چنانچہ ایسا ہی ہوا۔ فالحمد للہ علیٰ ذالک۔

اس الہام میں آپ کی عمر کے متعلق پوری تعین کو مبہم رکھنے میں بھی ضرور اللہ تعالیٰ کی کوئی مصلحت تھی۔ لیکن جب آپ کی وفات کا وقت قریب آنے کو تھا تو اس وقت خدا تعالیٰ نے آپ پر واضح کر دیا قُرْبَ أَجَلِكَ الْمُقَدَّرُ کہ تمہاری مقررہ اجل قریب آگئی ہے۔ یہ الہام آپ نے رسالہ الوصیہ میں درج فرمایا۔ اس میں تحریر فرمایا کہ مجھے الہام ہوا ہے۔

جَاءَ وَفْتُكَ۔ قُرْبَ أَجَلِكَ الْمُقَدَّرُ یعنی تیرا وفات کا وقت قریب آگیا ہے۔ اور تیری عمر کی میعاد جو مقرر کی گئی تھی اس کے پورا ہونے کا وقت آگیا ہے۔ الوصیہ ۱۹۰۵ء میں لکھی گئی۔ پھر حضور فرماتے ہیں :-

”رؤیا میں ایک کوری ٹنڈ میں مجھے کچھ پانی دیا گیا۔ پانی صرف دو تین گھونٹ اس میں باقی رہ گیا ہے لیکن نہایت صاف اور مقطر پانی ہے اس کے ساتھ ہی الہام ہوا۔ آج زندگی۔“ (ریویو دسمبر ۱۹۰۵ء)

اس الہام اور رؤیا سے ظاہر ہے کہ جب حضرت اقدس کی عمر میں خدا تعالیٰ کے نزدیک تھوڑا عرصہ باقی رہ گیا۔ تو اس وقت آپ کو وفات کا زمانہ قریب آجانے کی

اطلاع دے دی گئی۔ چنانچہ اس الہام اور رویا کے مطابق آپ کی وفات ۲۶ مئی ۱۹۰۸ء کو ہوئی پس الہام نے آپ کی وفات کا ذکر کر کے خود گواہی دیدی ہے کہ خدا تعالیٰ کے ازلی علم میں جو آپ کی عمر مقدر تھی جلدی ختم ہونے والی ہے۔ پس آپ کا الہام الہی کے مطابق لمبی عمر پانا بھی خدا کے نشانوں میں سے ایک عظیم الشان نشان ہے۔ اور آپ کی وفات کا زمانہ قریب آجانے پر آپ کو خدا کی طرف سے اطلاع دیا جانا بھی ایک نشان ہے۔

عمر کے متعلق اندازے

حضرت مسیح موعود علیہ السلام اپنی کتابوں میں اپنی عمر اندازے سے لکھتے رہے ہیں۔ کیونکہ آپ کی تاریخ پیدائش محفوظ نہ تھی۔ چنانچہ کتاب البریہ میں آپ نے لکھا کہ :-

”میری پیدائش ۱۸۳۹ء یا ۱۸۴۰ء میں سکھوں کے آخری وقت میں ہوئی

اور ۱۸۵۷ء میں سولہ برس یا سترھویں برس میں تھا۔“ (کتاب البریہ صفحہ ۱۳۴)

برق صاحب کا اعتراض

اس پر جناب برق صاحب سوال کرتے ہیں کہ :-

”کیا کوئی حساب دان یہ بتا سکتا ہے کہ آپ ۱۸۵۷ء میں کس حساب سے

سولہ برس کے تھے؟ خیر اسے چھوڑیے۔ صرف سال ولادت یاد رکھئے اور سال وفات

۱۹۰۸ء سے منہا کر دیجئے۔

۱۹۰۸

۱۹۰۸

۱۸۳۹

۱۸۴۰

۶۹

۶۷

باقی پچ ۶۹ یا ۶۷۔ اب دیکھئے اس الہام کو

”تیری عمر اتنی سال کی ہوگی یا دو چار کم یا چند سال زیادہ لیکن یہاں تو پورے

۱۲/۱۱ برس کم ہیں۔“ (حرف محرمانہ صفحہ ۳۰۹-۳۱۰)

اور آخر میں جناب برحق صاحب نے اربعین کی یہ عبارت درج کی ہے :-

”پھر اگر ثابت ہو کہ میری پیشگوئی میں سے ایک بھی جھوٹی نکلی تو میں اقرار

کروں گا کہ میں کاذب ہوں۔“ (حاشیہ اربعین نمبر ۴ صفحہ ۳۰)

الجواب

سوال اول کا جواب یہ ہے کہ اگر آپ کی پیدائش ۱۸۴۰ء میں فرض کی جائے

تو آپ ۱۸۵۷ء میں یقیناً سولہ برس کے ہو چکے تھے۔ حساب کر کے دیکھ لیں اور اگر

۱۸۳۹ء میں فرض کی جائے تو ۱۸۵۷ء میں بہر حال سترہ برس کے ہو جاتے ہیں۔

۱۸۵۷-۱۸۴۰=۱۷ سال۔ سولہ سال پورے کر کے سترہویں میں قدم رکھا

۱۸۵۷-۱۸۳۹=۱۸ اگویا سترہ سال پورے کر کے اٹھارویں میں قدم رکھا۔

حضرت اقدس نے اپنی پیدائش ۱۸۳۹ء و ۱۸۴۰ء میں محض اندازے سے لکھی ہے

جناب برحق صاحب نے اس حساب سے آپ کی عمر ۶۹ یا ۶۷ سال قرار دے کر پیشگوئی

کو جھوٹا ٹھہرایا ہے تاکہ آپ کو دعویٰ میں کاذب قرار دیں مگر یہ بھی لکھا ہے :-

”جناب مرزا صاحب نے اپنی تصانیف میں تاریخ ولادت کہیں ذکر نہیں

فرمائی صرف اتنا بار بار فرماتے رہے ہیں کہ میں ۱۸۳۹ء یا ۱۸۴۰ء کو پیدا ہوا تھا اور نہ

آپ کے سوانح نگاروں نے یہ تکلیف کی کہ سولہ سر جن گورداسپور کے دفتر سے آپ کی

تاریخ ولادت معلوم کر لیتے۔ اتنے بڑے روحانی رہنما کے مریدوں کا یہ تساہل قابل

افسوس ہے۔“ (حرف محرمانہ صفحہ ۳۰۹)

جناب برحق صاحب نے کس بھولے پن سے فرمایا ہے کہ آپ کے سوانح نگار

سول سرجن گورداسپور کے دفتر سے آپ کی تاریخ ولادت معلوم کر لیتے۔ گویا جناب برق صاحب یہ خیال کر رہے ہیں کہ حضرت بانی سلسلہ احمدیہ اس وقت پیدا ہوئے تھے جب کہ پنجاب میں انگریزی راج تھا اس لئے سول سرجن گورداسپور کے دفتر میں آپ کی تاریخ ولادت محفوظ تھی۔ حالانکہ اصل حقیقت یہ کہ حضرت اقدس سکھوں کے عہد حکومت میں پیدا ہوئے تھے جبکہ اس قسم کا کوئی ریکارڈ نہیں رکھا جاتا تھا۔ پس سوانح نگاروں پر تسابیل کا الزام بھی درست نہیں۔ خصوصاً آپ کے سوانح نگار حضرت صاحبزادہ مرزا بشیر احمد صاحب ایم۔ اے رضی اللہ عنہ نے اپنی کتاب سیرۃ المہدی میں حضرت اقدس کی عمر کے متعلق پوری تحقیقات درج فرمادی ہے اور آپ کی تحقیق کا نتیجہ یہ ہے :-

”اب بعض حوالے اور بعض روایات ایسی ملی ہیں جن سے معین تاریخ کا پتہ لگ گیا ہے۔ جو بروز جمعہ ۱۳ شوال ۱۲۵۰ ہجری مطابق ۱۳ فروری ۱۸۳۵ء عیسوی مطابق یکم پھاگن ۱۸۹۱ء ہجری ہے“ (سیرۃ المہدی جلد سوم صفحہ ۷۷)

اس تاریخ پیدائش کی تعیین کی وجوہ یہ بیان فرماتے ہیں کہ :-

۱۔ حضرت مسیح موعودؑ نے تعیین اور تصریح کے ساتھ لکھا ہے جس میں کسی غلط فہمی کی گنجائش نہیں کہ میری پیدائش جمعہ کے دن چاند کی چودھویں تاریخ کو ہوئی تھی۔ (دیکھو تحفہ گوڑویہ بار اول صفحہ ۱۱۰ حاشیہ)

۲۔ ایک زبانی روایت کے ذریعہ جو مکرم مفتی محمد صادق صاحب کے واسطے سے پہنچی ہے اور جو مفتی صاحب موصوف نے اپنے پاس لکھ کر محفوظ کی ہوئی ہے معلوم ہوتا ہے کہ حضرت مسیح موعودؑ نے ایک دفعہ بیان فرمایا تھا کہ ہندی مہینوں کے لحاظ سے میری پیدائش پھاگن کے مہینہ میں ہوئی تھی۔

۳۔ مندرجہ بالا تاریخ حضرت مسیح موعودؑ کے دوسرے متعدد بیانات سے بھی قریب

ترین مطابقت رکھتی ہے۔ مثلاً آپ کا یہ فرمانا کہ آپ ٹھیک ۱۲۹۰ھ میں شرف مکالمہ مخاطبہ الہیہ سے مشرف ہوئے تھے (حقیقۃ الوحی صفحہ ۱۹۹) اور یہ کہ اس وقت آپ کی عمر ۴۰ سال کی تھی (تریاق القلوب صفحہ ۶۸) وغیرہ وغیرہ (اس حساب سے آپ کی عمر ۷۶ سال بنتی ہے جس سے الہامی عمر پوری ہو جاتی ہے جو برق صاحب کے پیش کردہ حضرت مسیح موعودؑ کے الہام کے لحاظ سے اتنی سے چار سال کم چاہئے۔ ناقل)

(سیرۃ المہدی صفحہ ۷۵)

آگے صاحبزادہ مرزا بشیر احمد صاحب لکھتے ہیں :-

”میں نے گزشتہ جنوریوں کا بغور مطالعہ کیا ہے اور دوسروں سے بھی کرایا ہے تاکہ یہ معلوم ہو سکے کہ پھاگن کے مہینہ میں جمعہ کا دن اور چاند کی چودھویں تاریخ کس کس سنہ میں اکٹھے ہوتے ہیں۔ اس تحقیق سے یہی ثابت ہوا ہے کہ حضرت مسیح موعودؑ کی تاریخ پیدائش ۱۴ شوال ۱۲۵۰ ہجری مطابق ۱۳ فروری ۱۸۳۵ عیسوی ہے جیسے کہ نقشہ ذیل سے ظاہر ہوگا :-

تاریخ جمعہ سن عیسوی	تاریخ چاند جمعہ سن ہجری	دن	تاریخ ہندی مہینہ جمعہ سن ہجری
۴ فروری ۱۸۳۱ء	۲۰ شعبان ۱۲۴۶ھ	جمعہ	۷ پھاگن ۱۸۸۷ء ہجری
۷ فروری ۱۸۳۲ء	۱۴ رمضان ۱۲۴۷ھ	جمعہ	۱۰ پھاگن ۱۸۸۸ء ہجری
۸ فروری ۱۸۳۳ء	۷ رمضان ۱۲۴۸ھ	جمعہ	۱۴ پھاگن ۱۸۸۹ء ہجری
۲۸ فروری ۱۸۳۴ء	۱۸ شوال ۱۲۴۹ھ	جمعہ	۵ پھاگن ۱۸۹۰ء ہجری
۱۳ فروری ۱۸۳۵ء	۱۴ شوال ۱۲۵۰ھ	جمعہ	۱۰ پھاگن ۱۸۹۱ء ہجری
۵ فروری ۱۸۳۶ء	۷ شوال ۱۲۵۱ھ	جمعہ	۳ پھاگن ۱۸۹۲ء ہجری

۲۴ فروری ۱۸۳۷ء	۸ ذیقعدہ ۱۲۵۲ھ	جمعہ	۴ پھاگن ۱۸۹۳ بکرم
۹ فروری ۱۸۳۸ء	۲۰ ذیقعدہ ۱۲۵۳ھ	جمعہ	۷ پھاگن ۱۸۹۴ بکرم
کیم فروری ۱۸۳۹ء	۵ ذیقعدہ ۱۲۵۴ھ	جمعہ	۳ پھاگن ۱۸۹۵ بکرم
۱۱ فروری ۱۸۴۰ء	۶ ذی الحجہ ۱۲۵۵ھ	جمعہ	۴ پھاگن ۱۸۹۶ بکرم

(اس کے لئے دیکھو توقیفات الہامیہ مصری و تقویم عمری ہندی)

اس نقشہ سے ظاہر ہے کہ پھاگن کے مہینہ میں جمعہ کو چاند کی چودھویں تاریخ صرف دو سالوں میں آئی ہے اول ۷ فروری ۱۸۳۲ء میں اور دوم ۱۳ فروری ۱۸۳۵ء میں حضرت صاحبزادہ صاحب آگے لکھتے ہیں :-

”اس نقشہ کے رو سے ۱۸۳۲ء کی تاریخ بھی درست سمجھی جاسکتی ہے مگر دوسرے قرائن سے جن میں سے بعض اوپر بیان ہو چکے ہیں اور بعض آگے بیان کئے جائیں گے صحیح یہی ہے کہ حضرت مسیح موعودؑ کی پیدائش ۱۸۳۵ء میں ہوئی تھی۔ پس ۱۳ فروری ۱۸۳۵ء عیسوی مطابق ۱۴ شوال ۱۲۵۰ ہجری بروز جمعہ والی تاریخ صحیح قرار پاتی ہے اس حساب کی رو سے وفات کے وقت جو ۲۴ ربیع الثانی ۱۳۲۶ ہجری (اخبار الحکم ضمیمہ مؤرخہ ۲۸ مئی ۱۹۰۸ء) میں ہوئی۔ آپ کی عمر پورے ۷۵ سال ۶ ماہ اور ۱۰ دن بنتی ہے۔“

(سیرت الہدی صفحہ ۷۶)

حضرت مسیح موعودؑ کو اپنی عمر کے بارہ میں اردو زبان میں بھی الہام ہوا جو درحقیقت عربی الہام کا الہامی ترجمہ ہے۔ اس الہام کے الفاظ یہ ہیں :-

”اطال اللہ بقاءک۔ اسی یا اس پر پانچ چار سال زیادہ یا پانچ چار کم۔“

(حقیقۃ الوحی صفحہ ۹۶)

اس اردو الہام کو ملحوظ رکھا جائے جو عربی کے الہام کا الہامی ترجمہ ہے تو آپ

کی عمر چھتر چھتر یا اسی یا چوراسی پچاس سال کی ہونی چاہئے۔

پس آپ کی عمر پچھتر سال چھ ماہ دس دن بنتی ہے جو الہام ثمانین حولاً
او قریباً من ذالک کے صدق پر شاہد ناطق ہے۔

۶۔ امراض خبیثہ سے حفاظت کا وعدہ

اس عنوان کے تحت برحق صاحب نے حضرت اقدس کا یہ اقتباس درج کیا
ہے :-

”اُس (خدا) نے مجھے براہین میں بشارت دی کہ ہر ایک خبیث عارضہ سے
تجھے محفوظ رکھوں گا۔“ (ضمیمہ تحفہ گولڑویہ حاشیہ صفحہ ۳)

اس کے بعد برحق صاحب نے دورانِ سرِ یادوارِ مراقی اور زیابطس کی مرض کو
امراض خبیثہ میں سے قرار دے کر اس پیشگوئی پر اعتراض کیا ہے کہ یہ بشارت پوری
نہیں ہوئی۔ حالانکہ امراض خبیثہ سے مراد وہ امراض ہوتی ہیں جو لوگوں کے لئے
نفرت کا موجب ہوں۔ جیسے جنون۔ مایٹو لیا مراقی اور جذام وغیرہ اور خدا تعالیٰ نے آپ
کو ان عوارض خبیثہ سے محفوظ رکھا ہے۔ آپ کی ڈائری میں جس مراق کے مرض کا ذکر
ہے اس سے مراد وارِ مراقی ہے نہ کہ مایٹو لیا مراقی۔ طب اکبر میں مراق کی تین قسمیں
بیان کی گئی ہیں۔ (۱) صداعِ مراقی (۲) دوارِ مراقی (۳) مایٹو لیا مراقی۔ اللہ تعالیٰ نے
حضرت مسیح موعود علیہ السلام کو مایٹو لیا مراقی سے جو جنون کی طرح ایک خبیث عارضہ
ہے محفوظ رکھا ہے البتہ کثرتِ تصنیف سے پردہِ مراق کے مآف ہو جانے کی وجہ سے
دوار کا عارضہ آپ کو ضرور تھا جسے سیرۃ المہدی میں حضرت ام المومنینؑ کی روایت سے
دورانِ سر اور ہسٹریا قرار دیا گیا ہے۔ زیابطس اور دورانِ سر خدا تعالیٰ کی طرف سے دو
بیماریاں آپ کے اس وقت بھی شامل حال تھیں جبکہ آپ کو یہ بشارت دی گئی تھی کہ وہ
ہر ایک خبیث عارضہ سے آپ کو محفوظ رکھے گا۔ یہ دونوں عارضے آپ کو بموجب
حدیث نبوی تمام عمر لاحق حال رہے ہیں۔ اور آپ نے (نواس بن سمرعان والی حدیث

میں جو مسیح کے دوزرد چادروں میں نزول کے متعلق ہے) ان دوزرد چادروں کی تعبیر یہی دو بیماریاں بیان فرمائی ہے۔ اور انہیں مسیح موعود کی علامت قرار دیا ہے اسی سلسلہ میں برحق صاحب نے ”حیات احمد“ جلد دوم نمبر اول صفحہ ۶۹ سے ایک حوالہ ان الفاظ میں نقل کیا ہے :-

”حضرت اقدس نے اپنی بیماری دق کا بھی ذکر کیا ہے۔ یہ بیماری آپ کو حضرت مرزا غلام مرتضیٰ صاحب مرحوم کی زندگی میں ہو گئی تھی..... اس بیماری میں آپ کی حالت بہت نازک ہو گئی تھی۔“

یہ اقتباس محل اعتراض نہیں ہو سکتا۔ کیونکہ یہ بیماری اس وعدہ الہی سے بہت پہلے کی تھی جب کہ آپ کے والد صاحب زندہ تھے پھر آپ اس مرض سے لگی شفا پا چکے تھے۔ اور آپ کے اس مرض سے صحت یاب ہو جانے کے بعد اللہ تعالیٰ نے آپ کو مامور فرمایا تھا اور یہ بشارت دی تھی کہ وہ آپ کو ہر ایک خبیث عارضہ سے محفوظ رکھے گا۔ فاندفع الاعتراض

الہام متعلق تلج

۷۔ پھر بہار آئی تو آئے تلج کے آنے کے دن

۵ / مئی ۱۹۰۶ء کو حضرت مسیح موعود علیہ السلام کو الہام ہوا :-

”پھر بہار آئی تو آئے تلج کے آنے کے دن“

اور اگلے سال ۱۹۰۷ء میں ماہ فروری کے آخر میں کشمیر اور یورپ کے ملکوں میں شدید برفباری ہوئی جس سے سردی بڑھ گئی اور ایسی بارشیں ہوئیں کہ آپ کے ایک دوسرے الہام کے مطابق جو ۱۲ فروری ۱۹۰۷ء کا ہے۔ گویا

(ملاحظہ ہو: تذکرہ صفحہ ۶۹۰)

”آسمان ٹوٹ پڑا“

حضرت اقدس نے تتمہ حقیقۃ الوحی صفحہ ۳۹ میں اس پیشگوئی کے پورا ہونے کا ذکر فرمایا ہے۔ اور برف باری شدید بارشوں اور شدید سردی پڑنے سے متعلق اخبارات کے اقتباسات بھی درج کئے ہیں اور کشمیر سے آمدہ ایک خط بھی درج فرمایا۔ چنانچہ آپ تحریر فرماتے ہیں۔

”یہ پیشگوئی جو مع تشریح رسالہ ریویو آف ریلجنز اور پرچہ بدر اور الحکم میں اس کے ظہور سے نو ماہ پہلے لکھی گئی تھی اور ظہور کے لئے بہار کا موسم معین کیا گیا تھا صفائی سے پوری ہو گئی۔ یعنی جب عین بہار کا موسم آیا اور باغ پھولوں اور شگوفوں سے بھر گئے تب خدا تعالیٰ نے اپنا وعدہ اس طرح پورا کیا کہ کشمیر اور یورپ اور امریکہ کے ملکوں میں برف باری حد سے زیادہ ہوئی جس کی تفصیل ابھی ہم انشاء اللہ چند اخباروں کے حوالہ سے لکھیں گے۔ لیکن اس ملک میں بموجب منشاء پیشگوئی کے خاص اس حصہ ملک میں وہ شدید سردی اور کثرت بارش ہوئی کہ ملک فریاد کر اٹھا۔ اور ساتھ ہی بعض حصہ میں اس ملک کے اس قدر برف پڑی کہ لوگ حیران ہو گئے کہ کیا ہونے والا ہے۔ چنانچہ آج ہی ۲۵، فروری ۱۹۰۶ء کو ایک خط منام حاجی عمر ڈار صاحب (جو باشندہ کشمیر ہیں عبدالرحمن ان کے بیٹے کی طرف سے) کشمیر سے آیا ہے کہ ان دنوں میں اس قدر برف پڑی ہے کہ تین گز تک زمین پر چڑھ گئی۔ اور ہر روز ابر محیط عالم ہے۔ یہ وہ امر ہے کہ کشمیر کے رہنے والے اس سے حیران ہیں کہ بہار کے موسم میں اس قدر برف کا گرنا خارق عادت ہے۔“

جب یہ الہام نازل ہوا تو اس وقت آپ نے اس کی دو توجیہات کیں جو ”بدر“ ۱۰/ مئی ۱۹۰۶ء اور الحکم ۱۰/ مئی ۱۹۰۶ء میں درج ہیں۔ اور یہ الہام اخبار الحکم ۵/ مئی ۱۹۰۶ء میں درج ہو چکا تھا۔

تشریح یہ درج ہے کہ۔

”الہام ۵ مئی ۱۹۰۶ء“ پھر بیمار آئی تو آئے تلج کے آنے کے دن۔“

تلج کا لفظ عربی ہے اس کے ایک تو یہ معنی ہیں کہ وہ برف جو آسمان سے پڑتی ہے اور شدید سردی کا موجب ہو جاتی ہے۔ اور بارش کے لوازم سے ہوتی ہے اس کو عربی میں تلج کہتے ہیں۔ ان معنوں کی بنا پر اس پیشگوئی کے یہ معنی معلوم ہوتے ہیں کہ بیمار کے دنوں میں آسمان سے ہمارے ملک میں خدا تعالیٰ غیر معمولی طور پر یہ آفتیں نازل کرے گا۔ اور برف اور اسکے لوازم سے شدت سردی اور کثرت بارش ظہور میں آئے گی اور دوسرے معنی اس کے عربی میں اطمینان قلب حاصل کرنا یعنی انسان کو کسی امر پر ایسے دلائل اور شواہد میسر آجائیں جس سے اس کا دل مطمئن ہو جائے..... غرض یہ پیشگوئی ان پہلوؤں پر مشتمل ہے..... اس الہام پر زیادہ غور کرنے سے یہ بھی قرین قیاس معلوم ہوتا ہے کہ بیمار کے دنوں تک نہ صرف ایک نشان بلکہ کئی نشان ظاہر ہو جائیں گے۔ اور جب بیمار کا موسم آئے گا تو اس قدر تواتر نشانوں کی وجہ سے دلوں پر اثر ہوگا کہ مخالفین کے منہ بند ہو جائیں گے اور حق کے طالبوں کے دل پوری تسلی پائیں گے اور یہ بیان اس بنا پر ہے کہ جب تلج کے معنی تسلی پانا اور شکوک اور شبہات سے رہائی ہو جانا سمجھ جائیں۔ لیکن اگر برف اور بارش کے معنی ہوئے تو خدا تعالیٰ کوئی اور ساوی آفات نازل کرے گا۔“

(”بدر“ ۱۰ مئی ۱۹۰۶ء صفحہ ۲۰۲ و تتمہ حقیقۃ الوحی صفحہ ۳۸، ۳۹)

جب یہ پیشگوئی نہایت صفائی سے پوری ہو گئی تو حضرت اقدس نے فرمایا۔

”دیکھو“ تلج کے آنے کے دن“ والی پیشگوئی کس طرح پوری ہو گئی اور میں نے اس کے دو پہلو لئے تھے۔ ایک تو یہ کہ خدا کچھ ایسے نشان دکھائے جن کی وجہ سے لوگوں پر حجت قائم ہو جائے اور دل تسکین پکڑ جائے۔ دوسرا یہ کہ سخت بارش اور سردی اور ژالہ باری ہو جو زمانہ دراز سے کبھی نہ ہوئی ہو۔ تو خدا تعالیٰ نے یہ دونوں پہلو

پورے کر دیئے۔ یہ نشان اس طرح متواتر ظہور میں آئے کہ نہ صرف پنجاب بلکہ یورپ اور امریکہ پر بھی جھٹ قائم ہو گئی۔ یعنی ڈوکی کی موت سے پس یہ ایک نشان تھا جس نے تمام یورپ اور امریکہ پر اور سعد اللہ کی موت نے ہندوستان پر جھٹ قائم کر دی ہے۔ پس ان دونوں نشانوں اور دوسرے کئی نشانوں نے دنیا پر تلخ کی پیشگوئی کا پورا ہونا ثابت کر دیا ہے اور پھر یہی نہیں اصل الفاظ میں بھی یہ پیشگوئی کھلے طور پر پوری ہو گئی۔ یعنی اس بہار کے موسم میں جیسا کہ لکھا گیا تھا کہ بہار کے موسم میں ایسا ہوگا۔ ایسی سخت سردی اور بارش اور ژالہ باری ہوئی کہ دنیا چیخ اٹھی۔“

(بدر ۲۵/۱۲ اپریل ۱۹۰۷ء صفحہ ۶)

جناب برق صاحب اس نشان سے فائدہ اٹھانے کی بجائے کشمیر والے خط کی بنا پر یہ لکھتے ہیں۔

(حرف محرمانہ صفحہ ۳۱۴)

”یہ خط کشمیر سے چار پانچ روز پہلے یعنی ۲۰ فروری کو چلا ہو گا کیا ۲۰ فروری کو عین بہار کا موسم ہوتا ہے اور باغ پھولوں اور شگوفوں سے بھر جاتے ہیں؟“

الجواب

یہ نتیجہ ہے خوبیوں کی طرف سے آنکھیں بند کرنے اور معاندانہ نکتہ چینی کا کہ پیشگوئی کے پورا ہونے سے تو آپ نے کوئی فائدہ نہیں اٹھایا۔ اور یہ اعتراض کر دیا ہے کہ گویا پچیس فروری کو بہار کا موسم نہیں ہوتا اور باغ پھولوں اور شگوفوں سے نہیں بھر جاتے۔ حالانکہ فروری کے آخر میں فی الواقعہ بہار کا موسم شروع ہو جاتا ہے۔ اور اگر جنوری میں سردی کم پڑی ہو تو فروری کے آخر میں کئی درختوں پر پھول اور شگوفے نکل آتے ہیں۔ آج جب کہ ہم یہ مضمون لکھ رہے ہیں ۲۳ فروری ۱۹۶۴ء ہے اور باغوں میں کئی درختوں پر پھول کھلے ہوئے ہیں۔

برق صاحب کی بناوٹ

اس پیشگوئی کے متعلق جناب برق صاحب نے ایک بناوٹ سے بھی کام لیا ہے۔ چنانچہ پہلے وہ یہ سوال اٹھاتے ہیں کون سا موسم بہار؟ اور اس کے نیچے لکھتے ہیں۔ ”ہیچہ الوحی کا تہمہ جس سے یہ اقتباس لیا گیا ہے ۱۹۰۷ء کے اوائل میں لکھا جا رہا تھا۔ بظاہر موسم بہار سے ۱۹۰۷ء ہی کا موسم ہو سکتا ہے۔ لیکن نہیں آپ اس کتاب میں آگے چل کر لکھتے ہیں۔ (یہ برق صاحب کی صریح غلط بیانی ہے کہ بظاہر ۱۹۰۷ء کا موسم بہار تھا جیسے کہ آگے ظاہر ہو گا۔ عجیب) ”بہار دوبارہ (یعنی ۱۹۰۸ء میں) آئے گی تو ایک اور زلزلہ آئے گا۔“ (۱۹۰۸ء لکھنا برق صاحب کی بناوٹ ہے۔ عجیب) اور چند سطور کے بعد فرماتے ہیں۔

”پھر بہار جب بار سوم (یعنی ۱۹۰۹ء میں) آئے گی تو اس وقت اطمینان کے دن آجائیں گے۔ اور اس وقت تک خدا کوئی نشان ظاہر کرے گا۔“ (۱۹۰۹ء لکھنا بھی برق صاحب کی جعل سازی ہے)

یہ غلط سنہ لکھ کر آخر میں برق صاحب نے یہ سوال اٹھایا ہے۔

”اور وہ معمہ تو بدستور حل طلب رہا کہ جس الہام کا تعلق تیسری بہار (۱۹۰۹ء میں) سے تھا وہ پہلی بہار میں کیسے پورا ہو گیا؟“ (حرف محرمانہ صفحہ ۳۱۵)

الجواب

جناب برق صاحب! ایسا کوئی حل طلب معمہ پیدا نہیں ہوتا۔ بلکہ اصل حقیقت یہ ہے کہ ان اقتباسات کے پیش کرنے میں آپ نے سراسر منشاء متکلم اور تاریخی حقیقت کے برخلاف حوالہ جات کے پیش کرنے میں خود بناوٹ سے کام لیا ہے۔

پہلی بناوٹ

برق صاحب کی پہلی بناوٹ یہ ہے کہ حوالہ اول اور دوم کے درمیان بریکنوں میں ۱۹۰۸ء اور ۱۹۰۹ء کے الفاظ انہوں نے اپنی طرف سے بڑھا دیئے ہیں۔ حالانکہ یہ حوالے تاریخی لحاظ سے ۱۹۰۸ء اور ۱۹۰۹ء سے متعلق نہیں۔

دوسری بناوٹ

برق صاحب کی دوسری بناوٹ یہ ہے کہ وہ تتمہ حقیقۃ الوحی صفحہ ۳۹ کا حوالہ پیش کرنے کے بعد دونوں حوالوں کے متعلق لکھتے ہیں۔

”آپ (حضرت مسیح موعود۔ ماقول) اسی کتاب میں آگے چل کر لکھتے ہیں۔“
 حالانکہ دونوں اقتباس تتمہ حقیقۃ الوحی کے نہیں کہ آگے چل کر لکھنا صحیح ہو۔ مگر برق صاحب نے پڑھنے والوں کو دھوکا دینے کے لئے دونوں عبارتوں میں سے پہلی عبارت کے بعد تتمہ حقیقۃ الوحی صفحہ ۹۹ اور دوسری عبارت کے بعد تتمہ حقیقۃ الوحی صفحہ ۱۰۰ کا حوالہ دے دیا ہے۔ تتمہ حقیقۃ الوحی چونکہ ۱۹۰۷ء میں لکھا جا رہا تھا اس لئے ان دونوں اقتباسوں کو تتمہ حقیقۃ الوحی کے اقتباس سمجھنے کے بعد پڑھنے والا برق صاحب کے کہنے کے مطابق پہلی عبارت میں ”بہار جب دوبارہ آئے گی۔“ کا تعلق ۱۹۰۸ء سے اور دوسرے اقتباس میں ”بہار جب بار سوم آئے گی“ کا تعلق ۱۹۰۹ء سے سمجھے گا۔ حالانکہ یہ سراسر مغالطہ ہے۔ کیونکہ یہ ہر دو اقتباس تتمہ حقیقۃ الوحی میں موجود نہیں۔ بلکہ یہ اصل کتاب حقیقۃ الوحی صفحہ ۹۹ اور صفحہ ۱۰۰ کے ہیں۔ گویا تتمہ حقیقۃ الوحی کے لکھا جانے سے بہت پہلے کے ہیں۔ اس مقام پر حضرت مسیح موعودؑ نے اپنے الہامات کی ایک فہرست دی ہے جو حقیقۃ الوحی کے صفحہ ۷۰ سے شروع ہو کر صفحہ ۱۹۰۸ پر ختم ہوتی ہے۔ اس فہرست میں مختلف اوقات کے الہامات کو اکٹھا درج کر دیا گیا ہے۔ اس

کے صفحہ ۹۹ پر یہ الہام درج ہے ”پھر بیمار آئی خدا کی بات پھر پوری ہوئی“ اور نیچے ترجمہ میں درج ہے ”بیمار جب دوبارہ آئے گی تو پھر ایک اور زلزلہ آئے گا۔“ یہ الہام دراصل ۹ مئی ۱۹۰۵ء کا ہے۔ جو ”الوصیۃ“ میں جو مئی ۱۹۰۵ء کی کتاب ہے درج ہے۔

(ملاحظہ ہو تذکرہ صفحہ ۵۴۳ الہام نمبر ۸۶۳)

”الفاظ وحی کے یہ ہیں۔“ پھر بیمار آئی خدا کی بات پھر پوری ہوئی۔ چونکہ پہلا زلزلہ بھی بیمار کے ایام میں آیا تھا اس لئے خدا نے خبر دی کہ وہ دوسرا زلزلہ بھی بیمار میں ہی آئے گا۔ اور چونکہ آخر جنوری میں بعض درختوں کا پتہ ٹکنا شروع ہو جاتا ہے اس لئے اس مہینہ سے خوف کے دن شروع ہونگے اور غالباً مئی کے آخر تک وہ دن رہیں گے۔“ (الوصیۃ صفحہ ۱۵)

اس سے ظاہر ہے کہ اس الہام کا تعلق ۱۹۰۸ء سے قرار دینا بدیق صاحب کی سراسر ہلوٹ ہے۔ جیسا کہ الوسیۃ ۱۹۰۵ء کے حوالہ سے ثابت کیا جا چکا ہے یہ الہام مئی ۱۹۰۵ء کو ہوا تھا اب اگلی بیمار سے مراد ۱۹۰۶ء کی بیمار تھی جس میں یہ زلزلہ مطابق پیشگوئی کے متوقع تھا۔ چنانچہ قدرت الہی کا کرشمہ دیکھئے کہ ۱۹۰۵ء کے کانگرہ کے زلزلہ کے بعد عام طور پر خیال تھا کہ ہندستان میں اب یہ آفت نہیں آئے گی۔ کیونکہ جاپان کا ایک پروفیسر ”اموری“ جو زلازل کا محقق اور مبصر تھا زلازل کی تحقیقات کے لئے ہندستان آیا تھا اور تحقیقات کے بعد اُس نے یہ رائے ظاہر کی تھی کہ یہاں اب دو سال تک اور کوئی زلزلہ نہیں آئے گا (الحکم ۱۰ مارچ ۱۹۰۶ء صفحہ اکالم ۱) لیکن ہوا یہ کہ اگلے سال ہی ۲۷ فروری ۱۹۰۶ء کا دن گزرنے کے بعد رات کو ڈیڑھ بجے کے قریب ایسا زبردست زلزلہ آیا کہ بہت سے گھر مسمار اور بہت سی جانیں تلف ہو گئیں (دیکھو اخبار بدر ۱۳ مئی ۱۹۰۶ء صفحہ ۱۲ اکالم ۲، ۳) اور یہ پیشگوئی اپنے الفاظ کے مطابق اگلی بیمار میں پوری ہو گئی اس زلزلہ کے متعلق مولوی عبداللہ العمادی نے اپنے رسالہ

البیان جلد ۵ صفحہ نمبر ۳، ۱۵، صفر ۱۳۲۳ھ میں لکھا:-

”قادیان کے مذہبی اخبار بد رنے ہمارے پاس ایک اشتہار شائع کرنے کو بھیجا ہے جس کا خلاصہ مطلب یہ ہے۔ اس زلزلہ کی پیشگوئی جناب مرزا غلام احمد صاحب قادیانی بہت پیشتر کر چکے تھ اور اس زمانہ میں اخباروں اور رسالوں میں وہ شائع ہو چکی تھی۔ مرزا صاحب کی فراست ایمانی کے ہم بھی قائل ہیں۔ اور انکی پیشگوئیاں صحیح بھی ہوتی ہیں۔ لیکن افسوس کہ ایک طویل اشتہار شائع کرنے کی ”البیان“ میں گنجائش نہیں۔“

”پھر بہار آئی تو آئے ٹلج کے آنے کے دن“ یہ الہامِ حقیقۃ الوحی کے صفحہ ۱۰۰ پر درج ہے اور دراصل یہ ۱۵ مئی ۱۹۰۵ء کا الہام ہے جو اسی وقت اخبار الحکم اور بد ر میں شائع ہو گیا تھا۔ اس کے ترجمہ میں حقیقۃ الوحی میں لکھا ہے:-

”پھر بہار جب بارِ سوم آئے گی تو اس وقت اطمینان کے دن آجائیں گے اور اس وقت تک خدا کئی نشان ظاہر کرے گا۔“

پس اس الہام کو ۱۹۰۹ء سے متعلق قرار دینا برق صاحب کی صریح بناوٹ ہے اس کا تعلق صرف ۱۹۰۷ء سے ہی ہو سکتا ہے کیونکہ پہلی بہار ۱۹۰۵ء کی بہار ہے جس میں یہ الہام ہوا تھا۔ پھر دوسری بہار ۱۹۰۶ء کی ہوئی اس کے بعد ۱۹۰۷ء کی بہار میں جو تیسری بہار تھی شدید برف باری اور شدید بارشوں اور اولوں کے پڑنے سے یہ نشان پورا ہو گیا۔ پس اس کا ۱۹۰۹ء سے تعلق ظاہر کر کے برق صاحب کا یہ لکھنا:-

”وہ معتمہ تو بدستور حل طلب رہا کہ جس الہام کا تعلق تیسری بہار ۱۹۰۹ء سے تھا وہ پہلی بار کیسے پورا ہو گیا۔“ (حرفِ محرمانہ صفحہ ۳۱۵)

درست اعتراض نہیں۔ کیونکہ ہمارے اوپر کے بیان سے ظاہر ہے کہ اس قسم کا کوئی معتمہ درحقیقت پیدا ہی نہیں ہوتا۔ یہ معتمہ تو محض برق صاحب نے تاریخی

غلطیاں کرتے ہوئے گھڑا ہے۔ لہذا ان کی کتاب ”حرف محرمانہ“ کھلانے کی مستحق نہیں بلکہ اس کا نام دراصل حرف مجرمانہ ہونا چاہیئے۔

۸- بشیر الدولہ - عالم کباب

جناب برق صاحب نے ”میاں منظور محمد کے گھر لڑکا“ کے عنوان کے ماتحت ”البشریٰ“ مرتبہ منظور الہی جلد دوم صفحہ ۱۱۶ سے پہلے یہ عبارت نقل کی ہے۔

”بذریعہ الہام معلوم ہوا کہ میاں منظور محمد کے گھر میں محمدی بیگم (زوجہ منظور محمد) کا ایک لڑکا پیدا ہو گا جس کے یہ نام ہوں گے بشیر الدولہ عالم کباب شادی خاں۔ کلمۃ اللہ۔“

پھر برق صاحب لکھتے ہیں۔ لیکن ہوا یہ کہ لڑکے کی جگہ ۱۷ جولائی ۱۹۰۶ء کو ایک لڑکی پیدا ہو گئی۔ اس پر جناب مرزا صاحب نے لکھا۔

”وحی الہی ہوئی تھی کہ وہ زلزلہ جو نمونہ قیامت ہو گا جلد آنے والا ہے۔ اس کے لئے یہ نشان دیا گیا تھا کہ پیر منظور محمد لدھیانوی کی بیوی محمدی بیگم کو لڑکا پیدا ہو گا..... مگر بعد اس کے میں نے دعا کی کہ اس زلزلہ نمونہ قیامت میں کچھ تاخیر ڈال دی جائے..... خدا نے دعا قبول کر کے زلزلہ کسی اور وقت پر ڈال دیا ہے۔ اس لئے ضرور تھا کہ لڑکا پیدا ہونے میں بھی تاخیر ہوتی۔ چنانچہ پیر منظور محمد کے گھر میں ۱۷ جولائی ۱۹۰۶ء کو لڑکی پیدا ہوئی۔“ (حقیقۃ الوحی صفحہ ۱۰۰، ۱۰۱)

یہ عبارت جسے برق صاحب نے قطع و برید کر کے لکھا ہے پیش کرنے کے بعد جناب برق صاحب لکھتے ہیں۔

”یاد رکھیے کہ لڑکا پیدا ہونے میں تاخیر ہوئی تھی پیدائش منسوخ نہیں

ہوئی۔“ (حرف محرمانہ صفحہ ۳۱۶)

حضرت اقدس ”۱۷ جولائی ۱۹۰۶ء بروز سنہ شنبہ لڑکی پیدا ہوئی“ کے فقرہ کے آگے

یہ تحریر فرماتے ہیں۔

”اور یہ دعا کی قبولیت کا ایک نشان ہے۔ اور نیز وحی الہی کی سچائی کا ایک نشان ہے جو لڑکی پیدا ہونے سے قریباً چار ماہ پہلے شائع ہو چکی تھی۔ مگر یہ ضرور ہو گا کہ کم درجہ کے زلزلے آتے رہیں گے۔ اور ضرور ہے کہ زمین نمونہ قیامت زلزلہ سے رکی رہے۔ جب تک وہ موعود لڑکا پیدا ہو۔ یاد رہے یہ خدا تعالیٰ کی بڑی رحمت کی نشانی ہے کہ لڑکی پیدا کر کے آئندہ بلا یعنی زلزلہ نمونہ قیامت کی نسبت تسلی دیدی کہ اس میں بموجب وعدہ **اٰخِرَةُ اللّٰهُ اِلٰی** وَقْتُ مُسْمٰی۔ ابھی تاخیر ہے۔ اور اگر ابھی لڑکا پیدا ہو جاتا تو ہر ایک زلزلہ اور ہر ایک آفت کے وقت سخت غم اور اندیشہ دامعیر ہوتا۔ کہ شاید وہ وقت آگیا۔ اور تاخیر کا کچھ اعتبار نہ ہوتا۔ اب تو تاخیر ایک شرط کے ساتھ مشروط ہو کر معین ہو گئی۔“

(حقیقۃ الوحی صفحہ ۱۰۰، ۱۰۱ حاشیہ)

۲۸ / اپریل ۱۹۰۶ء کے الہام **اٰخِرَةُ اللّٰهُ اِلٰی** وَقْتُ مُسْمٰی۔ نے آپ کو زلزلہ کی تاخیر کی خبر دی تھی اس کے متعلق ”بدر“ ۵ / اپریل ۱۹۰۶ء صفحہ ۲ اور الحکم ۳۱ / مارچ ۱۹۰۶ء صفحہ ۱۱ میں فرماتے ہیں۔

”چھوٹے زلزلے تو آتے ہی رہتے ہیں لیکن سخت زلزلہ جو آنے والا ہے۔

اس کے وقت میں تاخیر ڈالی گئی ہے۔ مگر نہیں کہہ سکتے کہ تاخیر کتنی ہے۔“

۱۹ / فروری ۱۹۰۶ء کو بشیر الدولہ کے متعلق جو الہام ہوا اس سے متعلق فرماتے ہیں۔

”دیکھا کہ منظور محمد کے ہاں لڑکا پیدا ہوا ہے۔ اور دریافت کرتے ہیں کہ اس

لڑکے کا کیا نام رکھا جائے۔ تب خواب سے حالت الہام کی طرف چلی گئی اور یہ معلوم

ہوا ”بشیر الدولہ۔“ فرمایا۔ کئی آدمیوں کے واسطے دعا کی جاتی ہے۔ معلوم نہیں کہ

منظور محمد کے لفظ سے کس کی طرف اشارہ ہے۔ ممکن ہے بشیر الدولہ کے لفظ سے یہ

مراد ہو کہ ایسا لڑکا میاں منظور محمد کے پیدا ہو گا۔ جس کا پیدا ہونا موجب خوشحالی اور

دولتندی ہو جائے۔ یہ بھی قرین قیاس ہے کہ وہ لڑکا خود اقبال مند اور صاحب دولت ہو لیکن ہم نہیں کہہ سکتے کہ کب اور کس وقت یہ لڑکا پیدا ہوگا۔ خدا نے کوئی وقت ظاہر نہیں فرمایا۔ ممکن ہے کہ جلد ہو یا خدا اس میں کئی برس کی تاخیر ڈال دے۔“

(بدر ۲۳، فروری ۱۹۰۶ء صفحہ ۱، الحکم ۲۴، فروری ۱۹۰۶ء صفحہ ۱)

اس سے ظاہر ہے کہ میاں منظور محمد کے گھر میں لڑکا پیدا ہونا اور ان کی زوجہ محمدی بیگم کے بطن سے اس کا پیدا ہونا محض ایک اجتہادی امر تھا۔ الہامی الفاظ میں حضرت مسیح موعودؑ کو یہ نہیں بتایا گیا کہ منظور محمد کون سا ہے۔ پس میاں منظور محمد صاحب کے متعلق یہ پیشگوئی محض حضرت اقدس کا ایک قیاس تھا۔ چونکہ خدا تعالیٰ نے ایسے لڑکے کے ظہور کو زلزلہ نمونہ قیامت کے وقت تک متاخر کر دیا ہے اور اصل وقت معین نہیں کیا گیا۔ اس لئے اگر اس زلزلہ نمونہ قیامت سے خدا تعالیٰ کے نزدیک پہلی اور دوسری عالمگیر جنگ ہے تو پھر یہ موعود لڑکا حضرت خلیفۃ المسیح الثانی ہیں۔ اور منظور محمد سے مراد خود حضرت مسیح موعود ہیں اور پیدا ہونے کی تعبیر ظہور ہے یعنی آپ کا مسند خلافت پر متمکن ہونا ہے۔ لیکن اگر اس پیشگوئی کا ظہور پانچویں زلزلہ پر موقوف ہے جس کے متعلق حضرت مسیح موعودؑ فرماتے ہیں۔

”پھر پانچواں زلزلہ قیامت کا نمونہ ہوگا کہ لوگوں کو سودائی اور دیوانہ کر دے

گا۔ یہاں تک کہ وہ تمنا کریں گے کہ وہ اس دن سے پہلے مر جاتے۔“

(حقیقۃ الوحی حاشیہ صفحہ ۹۳)

تو اس صورت میں بشیر الدولہ اور عالم کباب سے مراد آئندہ زلزلہ نمونہ قیامت کے وقت کسی ایسے شخص کا پیدا ہونا ہے جو جماعت احمدیہ کی شوکت اور اقبال کی علامت ہوگا۔ واللہ اعلم بالصواب والیہ المرجع والمآب۔

حضرت اقدس کی پیشگوئیاں بے شک آپ کا صدق و کذب جانچنے کا معیار

ہیں مگر جب الہام الہی نے اس پیشگوئی کے ظہور کو زلزلہ نمونہ قیامت سے واسطہ کر دیا ہے اور تاخیر کے زمانہ کی کوئی تعیین نہیں کی اور صرف اتنا بتایا ہے کہ یہ زلزلہ آپ کی زندگی میں نہیں آئے گا۔ تو اس الہامی وضاحت کی وجہ سے حضرت مسیح موعود کی زندگی میں اس کے عدم ظہور کو آپ کے خلاف بصورت اعتراض پیش نہیں کیا جاسکتا۔ کیونکہ سب پیشگوئیوں کا مامور کی زندگی میں ہی پورا ہونا ضروری نہیں ہوتا۔ اور اس زلزلہ کے متعلق تو حضرت مسیح موعود کی دعا تھی کہ مجھے نہ دکھایا جائے اور خدا تعالیٰ نے اس میں تاخیر ڈال دی تھی۔

۹۔ کنواری اور بیوہ

حضرت بانی سلسلہ احمدیہ پر یہ الہام نازل ہوا تھا ”بِکْرٍ وَبَيْبٍ“ آپ نے اجتہاد اس کا یہ مفہوم قرار دیا :-

”خدا کا ارادہ ہے کہ دو عورتیں میرے نکاح میں لائے گا ایک بکر (کنواری) ہوگی دوسری بیوہ۔ چنانچہ یہ الہام جو بکر کے متعلق تھا پورا ہو گیا۔ اور اس وقت بھضم چارپس اس بیوی سے ہیں۔ اور بیوہ کے الہام کا انتظار ہے۔“ (تریاق القلوب صفحہ ۳۴) مگر ۱۶ فروری ۱۹۰۶ء کو آپ پر الہام نازل ہوا۔ ”تُكَفِّيكَ هَذِهِ الْمَرْأَةُ۔“ کہ تیرے لئے یہی عورت (جو تیرے نکاح میں ہے) کافی ہے۔ اس الہام نے بتا دیا کہ اب اور کوئی عورت آپ کے نکاح میں نہیں آئے گی۔ (ملاحظہ ہو تذکرہ صفحہ ۸۳) اس الہام کی روشنی میں الہام ”بِکْرٍ وَبَيْبٍ“ کی خدا تعالیٰ کے نزدیک وہی تشریح مراد ہو سکتی ہے جسے باوجود منظور الہی کی کتاب مجموعہ الہامات صفحہ ۳۸ سے برق صاحب نے ذیل کے الفاظ میں درج کیا ہے کہ :-

”یہ الہام اپنے دونوں پہلوؤں سے حضرت ام المومنین (نصرت جہان بیگم صاحبہ) کی ذات میں پورا ہوا جو بکر آئیں اور بیب (بیوہ) کہ گئیں۔“

اب اس تشریح کے متعلق برق صاحب کا یہ اعتراض درست نہیں کہ ملہم سے زیادہ کوئی الہام کے معنی نہیں سمجھ سکتا اور نہ کسی کا حق ہے جو اس کے مخالف کہے۔ کیونکہ ملہم پر خود الہامی طور پر واضح کر دیا گیا تھا کہ اب کوئی اور عورت آپ کے نکاح میں نہیں آئے گی۔ فتدبّر

۱۰۔ بعض باہر کت عورتیں

اس عنوان کے تحت جناب برق صاحب نے حضرت مسیح موعود علیہ السلام کی یہ عبارت پیش کی ہے :-

”اس عاجز نے ۲۰ فروری ۱۸۸۶ء کے ایک اشتہار میں یہ پیشگوئی خدا تعالیٰ کی طرف سے بیان کی تھی کہ اس نے مجھے بشارت دی ہے کہ بعض باہر کت عورتیں اس اشتہار کے بعد تیرے نکاح میں آئیں گی۔ اور ان سے اولاد پیدا ہوگی۔“
(تبلیغ رسالت جلد ۱ صفحہ ۸۹)

اس پر برق صاحب کا اعتراض یہ ہے کہ نصرت جہان نغم صاحبہ کے بعد کسی اور عورت سے آپ کا نکاح نہیں ہوا۔

الجواب

تبلیغ رسالت جلد ۱ صفحہ ۸۹ کے الفاظ پیشگوئی کے متعلق اجتہادی ہیں نہ کہ الہامی۔ الہامی الفاظ ۲۰ فروری ۱۸۸۶ء کی اس پیشگوئی کے یوں ہیں :-

”اور خواتین مبارکہ سے جن میں سے تو بعض کو اس کے بعد پائے گا تیری نسل بہت ہوگی۔“

ان الہامی الفاظ میں یہ ہرگز نہیں بتایا گیا کہ بعض خواتین مبارکہ آپ کے نکاح میں آئیں گی۔ نکاح کے متعلق اجتہاد کو اللہ تعالیٰ نے الہام تَكْفِيكَ هَذِهِ الْاِمْرَاةَ

سے رد فرمادیا ہے۔ پس یہ خواتین مبارکہ از روئے واقعات اور اس تازہ الہام کی روشنی میں وہ خواتین ہیں جو آپ کی ولاد کے نکاح میں آئیں۔ اور آپ کی زندگی میں آپ کے گھر میں آئیں۔ جن کے ذریعہ سے اللہ تعالیٰ نے آپ کی نسل کو بڑھایا۔ فالحمد للہ علیٰ ذالک۔

برق صاحب کا بعض پیشگویوں کے پورا ہونے کا

اعتراف

پیشگویوں پر بحث ختم کرتے ہوئے برق صاحب لکھتے ہیں :-

”آپ کی بعض پیشگوییوں پوری بھی ہوئیں۔ جن میں سے اہم لیکھرام اور احمدیگ کی وفات میعاد معینہ میں ہے۔ بعض مناظرین نے انہیں بھی جھٹلانے کی کوشش کی لیکن ان کے دلائل اطمینان بخش نہیں۔ اور ہمیں ان سے اتفاق نہیں۔“
(حرف محرمانہ صفحہ ۳۲۰)

جناب برق صاحب کا شکریہ کہ انہوں نے دو پیشگویوں کی تصدیق کی ہے۔ مگر جن پیشگویوں پر خود انہوں نے اعتراض کیا ہے ہمیں ان کے پیشکر وہ دلائل سے اتفاق نہیں جیسا کہ قبل ازیں ہم ان کے دلائل کی کمزوری اور ان کے متعلق حوالہ جات کے پیش کرنے میں بے جا تصرف اور ہٹاؤ واضح کر چکے ہیں۔

افسوس ہے جناب برق صاحب نے لیکھرام اور احمدیگ کی پیشگویوں کی تصدیق کرنے کے باوجود ان سے کوئی حقیقی فائدہ نہیں اٹھایا بلکہ انکی تصدیق کے بعد یہ لکھ دیا ہے کہ :-

”صرف پیشگوئی دلیل نبوت نہیں بن سکتی۔ جناب مرزا صاحب نے نعمت اللہ کی پیشگوئی کا بار بار ذکر فرمایا ہے۔ نیز عبدالحکیم کی پیشگوئی آپ کی وفات کے متعلق

پوری ہوئی ہے اور یورپ کے مشہور منجم شیرو کی تو تمام پیشگوئیاں پوری نکلیں (ملاحظہ ہو اس کی مشہور کتاب ”بشارات عالم“) لیکن ان میں سے کوئی بھی نبی نہیں تھا۔
 برق صاحب! یہ بات درست نہیں کہ پیشگوئی دلیل نبوت نہیں بن سکتی کیونکہ قرآن مجید میں تو اللہ تعالیٰ فرماتا ہے:-

عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ۔

(الحج: ۲۷)

یعنی خدا تعالیٰ عالم الغیب ہے۔ اور وہ اپنے خاص عیب پر کسی شخص کو کثرت سے اطلاع نہیں دیتا۔ جز اس شخص کے جو اس کا برگزیدہ یعنی رسول ہو۔ پس قرآن مجید تو ایسی پیشگوئیوں کو رسول کی صداقت کی دلیل قرار دیتا ہے۔ مگر برق صاحب منجموں کی پیشگوئیوں سے خدا تعالیٰ کی اس بات کو رد کرنا چاہتے ہیں۔ کیا اسی قرآن دانی پر انہیں فخر ہے؟

جناب برق صاحب! منجموں کی پیشگوئیوں اور خدا تعالیٰ کی پیشگوئیوں میں اگر کوئی امتیاز نہیں تو اللہ تعالیٰ نے آنحضرت ﷺ کی پیشگوئیوں کو قرآن مجید میں بار بار کیوں دلیل صداقت قرار دیا ہے۔ کیا آپ رسول کریم ﷺ کی پیشگوئیوں کو بھی جو قرآن مجید میں مذکور ہیں آپ کی نبوت کی دلیل نہیں سمجھتے؟ مثلاً یہ پیشگوئی لَبْنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا۔ (بنی اسرائیل: ۸۹)

یعنی اگر جن و انس تمام جمع ہو جائیں کہ وہ اس قرآن کی مثل لائیں۔ تو وہ اس کی مثل نہیں لاسکیں گے۔ خواہ بعض ان کے بعض کے مددگار ہوں۔

بتائیے! یہ متحد یا نہ پیشگوئی اور اس کے مقابل مخالفین اسلام کا عجز آنحضرت ﷺ کی نبوت کی دلیل ہے یا نہیں؟ کیا اس سے ظاہر نہیں کہ جن

پیشگوئیوں کے ساتھ تحدی ہو اور وہ مدعی الہام کی طرف سے پیش کی جائیں وہ اس ملہم من اللہ کے خدا کا مقرب ہونے کی دلیل ہوتی ہیں؟

مامورین کی پیشگوئیاں نجومیوں کی طرح نہیں ہوتیں۔ نجومیوں کی پیشگوئیوں میں نہ تحدی ہوتی ہے اور نہ وہ انہیں اپنے مقرب الی اللہ ہونے کی دلیل کے طور پر پیش کرتے ہیں۔ اور نہ وہ انہیں الہامی طور پر خدا تعالیٰ کی طرف منسوب کرتے ہیں۔ لیکن مامورین خدا کے الہامی الفاظ کے ماتحت پیشگوئیاں کرتے ہیں۔ اور ان میں سے بعض متحدیانہ بھی ہوتی ہیں اور متحول علی اللہ یعنی جھوٹے الہام گھڑنے والے کے متعلق خدا تعالیٰ نے اخذ بالیمن اور قطع و تین کی سزائیں مقرر کر رکھی ہیں۔ پس مفتری علی اللہ کی خدا تعالیٰ کی طرف سے تائید و نصرت نہیں کی جاتی۔ بلکہ وہ جان سے مارا جاتا ہے۔

آپ کی وفات سے متعلق ڈاکٹر عبد الحکیم کی پیشگوئی پر ہم مفصل بحث قبل ازیں کر چکے ہیں۔ خدا تعالیٰ نے ڈاکٹر عبد الحکیم کو اس پیشگوئی میں جھوٹا کیا ہے اور حضرت مسیح موعودؑ کی وفات اس کی آخری پیشگوئی کے مطابق نہیں ہوئی۔ اور اس سے پہلی پیشگوئیاں وہ خود منسوخ کر چکا تھا۔ حضرت مسیح موعودؑ کی وفات آپ کی اپنی پیشگوئیوں مندرجہ ”الوصیہ“ کے مطابق ہوئی۔ اور ڈاکٹر عبد الحکیم آپ کی پیشگوئی کے مطابق مرض مملک یعنی سل سے ہلاک ہوا ہے۔ ان فی ذلک لعبرة لاولی الابصار۔ (آل عمران: ۱۴)

باب نہم

الہامات پر اعتراضات کے جوابات

برق صاحب نے اپنی کتاب کے نویں باب میں الہامات کے عنوان کے تحت آریہ دھرم صفحہ ۸ سے اول یہ عبارت نقل کی ہے :-

”یہی (عربی) ایک پاک زبان ہے جو پاک اور کامل علوم عالیہ کا ذخیرہ اپنے مفردات میں رکھتی ہے۔ اور دوسری زبانیں ایک کثافت اور تاریکی کے گڑھے میں پڑی ہوئی ہیں۔ اس لئے وہ اس قابل ہر گز نہیں ہو سکتیں کہ خدا تعالیٰ کا کامل اور محیط کلام ان میں نازل ہو۔“

اس کی بناء پر برق صاحب نے سوال کیا ہے :-

سوال اول

پھر یہ کیا بات ہے کہ اسی خدا نے دیگر تاریک و کثیف زبانوں میں بھی سینکڑوں الہامات آپ پر نازل کئے..... سمجھ میں نہ آیا کہ اللہ تعالیٰ کو کونسی مجبوری پیش آئی تھی کہ اس نے کامل اور پاک زبان چھوڑ کر تاریک و کثیف زبانوں میں بھی بولنا شروع کر دیا۔ اگر حقیقتاً باقی تمام زبانیں تاریک و کثیف تھیں تو پھر آپ نے پوری بہتر کتابیں کثیف اردو میں کیوں لکھیں۔ ہزار ہا شعائر کثیف فارسی میں کیوں تصنیف فرمائے اور زندگی بھر پنجابی جیسی تاریک زبان کیوں بولتے رہے۔“

(حرف محرمانہ صفحہ ۳۲۲ و صفحہ ۳۲۳)

الجواب

آریہ دھرم کی عبارت کا مطلب صرف اتنا تھا کہ خدا تعالیٰ کا کامل اور محیط

کلام یعنی قرآن شریف عربی زبان میں ہی نازل ہونا چاہیے تھا۔ کیونکہ یہ زبان دوسری زبانوں کی نسبت سے اپنے مفردات میں پاک اور کامل علوم عالیہ کا ذخیرہ رکھتی ہے۔ اس عبارت کا ہرگز یہ منشاء نہیں کہ خدا دوسری زبانوں میں کلام نہیں کرتا۔ یہ بات تو ایک معمولی پڑھا لکھا مسلمان بھی جانتا ہے کہ انجیل، توراۃ، زیور اور دیگر صحف انبیاء عربی میں نازل نہیں ہوتے تھے۔ خدا جس طرح پہلے زمانوں میں عربی کے علاوہ انبیاء سے دوسری زبانوں میں کلام کرتا رہا ہے اور اب بھی دوسری زبانوں میں کلام کرتا ہے۔ اس کے متعلق کسی مجبوری کا لفظ تو کسی مسلمان کی زبان پر نہیں آنا چاہیے۔ البتہ مصلحت کا لفظ استعمال ہو سکتا ہے آخر عربی زبان کے علاوہ کسی مصلحت کے ماتحت خدا تعالیٰ نے دوسری زبانوں میں حضرت مرزا صاحب پر الہامات نازل کئے ہیں۔ نیک نیتی سے غور کرنے پر اس کی مصلحت آسانی سے سمجھ میں آسکتی ہے۔ واضح ہو کہ ہمارے زمانہ میں بعض ایسی قومیں موجود ہیں جو یہ کہتی ہیں کہ الہام لفظاً نازل نہیں ہو تا بلکہ خدا کی طرف سے ملہم کے دل میں ایک خیال ڈالا جاتا ہے۔ جسے وہ اپنی زبان میں بیان کر دیتا ہے۔ عیسائی اور برہمن سماجی اسی قسم کے الہام کے قائل ہیں۔ اور مسلمانوں میں بھی ایسے لوگ پیدا ہو رہے تھے۔ چنانچہ سرسید مرحوم کا بھی ایسا ہی خیال تھا۔ اس لئے خدا تعالیٰ نے حضرت مرزا صاحب پر بعض ایسی زبانوں میں بھی الہامات نازل کئے جنہیں آپ خود بھی نہیں جانتے تھے۔ تا ثبات ہو کہ خدا تعالیٰ کا الہام الفاظ میں بھی نازل ہو تا رہا ہے۔ اور قرآن شریف کا الہام اسی نوعیت کا ہے۔ ایسا نہیں کہ خدا تعالیٰ کا مطلب آنحضرت ﷺ نے اپنے الفاظ میں بیان کر دیا ہو۔ پھر مختلف زبانوں میں الہام اس لئے بھی ہوا کہ خدا تعالیٰ یہ ظاہر کرنا چاہتا تھا کہ ہر قوم اس سے تعلق پیدا کر کے اپنی زبان میں اس کے لذیذ کلام کو سن سکتی ہے۔ یہ تو ٹھیک ہے کہ عربی زبان دوسری زبانوں کی نسبت زیادہ لطیف ہے اور دوسری زبانیں اسکی نسبت زیادہ کثیف ہیں۔ لیکن ہر شخص اپنی

زبان میں جس طرح دوسرے کے خیالات کو سمجھ سکتا ہے۔ غیر زبان میں جس میں وہ کامل مہارت نہ رکھتا ہو دوسرے کے خیالات کو اچھی طرح نہیں سمجھ سکتا۔ چونکہ ہمارے ملک کی علمی زبان اردو تھی اس لئے حضرت مسیح موعودؑ نے اکثر کتابیں اردو میں لکھیں۔ چونکہ فارسی زبان بھی ہمارے ملک میں پڑھی جاتی تھی اور اسلامی لٹریچر فارسی میں بھی بہت سا موجود تھا اور ہمارے ملک والوں کو اس سے دلچسپی بھی تھی اس لئے آپ نے فارسی منظوم کلام بھی کہا اور اپنی بعض عربی کتابوں کا ترجمہ فارسی میں بھی کر لیا۔ تا کہ جو عربی دان نہیں وہ فارسی زبان میں اس کا مفہوم سمجھ سکیں۔ اور نیز وہ کتابیں ایران وغیرہ میں بھی کام دے سکیں۔ جہاں فارسی بولی اور سمجھی جاتی ہے۔ پنجابی زبان گو کوئی علمی زبان نہیں تاہم یہ حضرت مسیح موعودؑ کی مادری زبان تھی۔ اسلئے اہل پنجاب کے لئے مادری زبان میں بھی آپ پر بعض الہامات ہوئے۔ اردو زبان چونکہ ہماری ملکی اور مشترک زبان تھی اس لئے آپ نے اکثر کتابیں اسی زبان میں تالیف فرمائیں۔ زبانوں کا اختلاف بھی خدا کا ایک نشان ہے اور کوئی زبان اپنی ذات میں بری نہیں۔ زبانیں باہمی تقابل میں ایک دوسرے پر فوقیت رکھتی ہیں۔ پس برق صاحب کے یہ اعتراضات بالکل بے حقیقت ہیں۔

سوال دوم الف :- قرآنی آیات دوبارہ کیوں اتاریں۔ کیا یہ قرآن شریف سے غائب ہو چکی تھیں۔ یا اللہ کے پاس عربی الفاظ کا ذخیرہ ختم ہو چکا تھا؟

(حرف محرمانہ صفحہ ۳۲۳)

الجواب :- یہ اعتراض بھی لغو ہے کیونکہ حضرت مسیح موعودؑ کی آنحضرت ﷺ سے روحانی مناسبت ثابت کرنے کے لئے آپ پر بعض قرآنی آیات کا دوبارہ نزول ہوا ہے۔ حضرت مرزا صاحب سے پہلے بھی بعض اولیاء اللہ پر آیات قرآنیہ نازل ہوتی رہی ہیں۔

اور حضرت محی الدین ابن عربی اس کی وجہ یہ لکھتے ہیں کہ اللہ تعالیٰ انہیں قرآن کا ذوق دینا چاہتا تھا۔
(فتوحات مکیہ جلد ۲ صفحہ ۲۸۷)

سوال سوم الف :- هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ وَتَهْدِيهِ الْأَخْلَاقِ۔ نقل کر کے لکھتے ہیں :-

یہ تہذیب الاخلاق کا جوڑ کس قدر غیر قرآنی و اجنبی ہے ؟

(حرف محرمانہ صفحہ ۳۲۳)

الجواب : برق صاحب ! تہذیب الاخلاق کا لفظ اجنبی اور غیر قرآنی آپ کو صرف اس لئے نظر آرہا ہے کہ قرآنی آیت میں یہ لفظ موجود نہیں ورنہ یہ لفظ عربی سے اور اس میں کوئی امر خلاف فصاحت نہیں اور نہ ہی اس فقرہ میں کوئی بات قواعد عربیہ اور فصاحت کے خلاف ہے۔ ب :- الہام اَنْتَ مِنِّي بِمَنْزِلَةٍ وَلَدَيَّ كَيْفَ مَتَّعْتُ بِرَقِّكَ صَاحِبُ لَکْھتے ہیں :-

ا :- یہ منزلہ کا استعمال خالص پنجابی قسم کا ہے۔ ب :- اللہ کی کوئی اولاد نہیں جب مشہ بہ ہی مفقود ہے تو پھر یہ تشبیہ کیسے صحیح ہوئی۔

الجواب : ”مَنْزِلَةٌ“ کا استعمال اس الہام میں خالص عربی ہے۔ اور برق صاحب کا اس کے استعمال کو پنجابی قسم کا قرار دینا خود عربی محاورات سے ناواقفی کا ثبوت ہے یہ لفظ عربی زبان میں محل نزول یعنی گھر کے علاوہ رتبہ کے معنوں میں بھی آتا ہے۔ چنانچہ کہتے ہیں :- ”لَهُ عِنْدَ اللَّهِ مِيزٌ مَنْزِلَةٌ“ کہ اسے امیر کے پاس مرتبہ حاصل ہے ”یا کہتے ہیں هُوَ رَفِيعُ الْمَنْزِلَةِ“ کہ وہ اونچے مرتبہ والا ہے۔“ (ملاحظہ ہو المنجد)

پھر مشہور حدیث نبوی میں ہے :- اَلَا تَرْضٰنِیَ یَا عَلِیُّ اَنْتَ مِنِّیْ بِمَنْزِلَةِ هَارُوْنَ مِنْ مُوسٰی۔“ یعنی اے علی کیا تو اس بات میں راضی نہیں کہ تو مجھ سے ایسے

مرتبہ پر ہے جو ہارون کا موسیٰ سے تھا۔“ (دیلی باب الیاء صفحہ ۲۱۴)
 ایک دوسری حدیث میں ہے :- ”يَا عَلِيُّ اَنْتَ بِمَنْزِلَةِ الْكَعْبَةِ۔“ ”یعنی اے علی تو
 بمنزلہ کعبہ کے ہے۔“ (دیلی باب الیاء صفحہ ۲۱۴)

حضرت جنیدؒ حضرت ابو یزیدؒ کی شان میں فرماتے ہیں :- اَبُو يَزِيدٍ مِثْلُ مَنْزِلَةِ جِبْرِيلَ مِنَ
 الْمَلَائِكَةِ۔ ”یعنی ابو یزید ہم صوفیا میں اس مرتبہ پر ہیں جو جبرائیلؑ کو ملائکہ کی نسبت
 سے ہے“

دیکھئے مَنْزِلَةَ کا استعمال خالص عربی ثابت ہوا

ب :- الہام زیر بحث کا ترجمہ یہ ہے کہ :- ”تو میری طرف سے میرے پیٹے کے مرتبہ
 پر ہے۔“ اور مراد یہ ہے کہ تو حضرت عیسیٰؑ کے مرتبہ پر ہے اور ان کا شیل ہے جنہیں
 عیسائی میرا بیٹا قرار دیتے ہیں۔

الہام اَنْتَ مِنِّي بِمَنْزِلَةِ وَلَدِي میں ولد کی اضافت یا ئے متکلم کی طرف یا تو اضافت
 بادنی ملاہست سے یا اضافت مجاز ہے۔ قرآن کریم میں ایسی اضافت بادنی ملاہست کی
 مثال ”اَيْنَ شُرَكَائِي“ میں شرکاء کی یا ئے متکلم کی طرف اضافت ہے۔ اس جگہ
 شرکاء سے مراد مشرکین کے وہ معبود ہیں جنہیں وہ اپنے زعم میں بعض خدائی صفات
 میں شریک سمجھتے تھے۔ پس اس جگہ شرکاء کی اضافت یا ئے متکلم کی طرف مشرکین
 کے زعم باطل کے لحاظ سے کی گئی ہے۔ حالانکہ خدا کا حقیقت میں کوئی شریک نہیں اسی
 طرح الہام اَنْتَ مِنِّي بِمَنْزِلَةِ وَلَدِي میں ولد کی یا ئے متکلم کی طرف اضافت
 عیسائیوں کے مزعوم ولد اللہ کے لحاظ سے ہوگی جو حضرت عیسیٰؑ ہیں۔ حالانکہ حقیقت
 میں خدا کی کوئی اولاد نہیں۔ اس صورت میں مراد اس الہام سے یہ ہوگی کہ خدا تعالیٰ
 فرماتا ہے کہ تو میری طرف سے حضرت عیسیٰؑ کے مرتبہ پر ہے جنہیں عیسائی ولد اللہ
 خیال کرتے ہیں (گو حقیقت میں خدا کا کوئی بیٹا نہیں) اگر اس جگہ اضافت مجاز قرار دی

جائے تو اس کی مثال مولانا روم کا اولیاء اللہ کو استعارہ کے طور پر ”اطفال اللہ“ قرار دینا ہے۔ وہ فرماتے ہیں :-

”اولیاء اطفال حق اندائے پسر“ (مثنوی مولانا روم)

”یعنی اے فرزند اولیاء خدا کے بیٹے ہیں“ (مستعار طور پر نہ کہ حقیقی طور پر)

حضرت اقدس کے ایک دوسرے الہام اَنْتَ مِثْنِیْ بِمَنْزِلَةِ اَوْلَادِیْ میں اولادی کا لفظ مجازی معنوں میں ہی استعمال ہوا ہے۔ واضح ہو کہ مجاز میں اس جگہ تشبیہ کا علاقہ سے اور اس جگہ خدا کا کوئی حقیقی بیٹا موجود نہیں جو مشبہ بہ ہو۔ حالانکہ اطفال اللہ کا مشبہ بہ ضرور کوئی ہے۔ یہ مشبہ بہ انسان کے اطفال ہیں۔ جن کے ساتھ اولیاء اللہ کو اطفال حق کہہ کر تشبیہ دی گئی ہے۔ اور مراد اس تشبیہ سے یہ ہے کہ جس طرح باپ اپنے اطفال سے محبت رکھتا ہے اور ان کی تربیت اور حفاظت کرتا ہے۔ اسی طرح خدا اولیاء اللہ سے محبت رکھتا ہے اور ان کی خاص تربیت اور نگرانی کرتا ہے پس اگر الہام اَنْتَ مِثْنِیْ بِمَنْزِلَةِ وَلَدِیْ میں اضافت مجاز قرار دی جائے تو وَلَدِیْ سے مراد مجازی ولد ہو گا۔ یعنی حضرت عیسیٰ علیہ السلام جنہیں مجازی طور پر بہ محاورہً بانیل انجیل میں خدا کا فرزند قرار دیا گیا ہے۔ (برق صاحب انجیل میں اپنی کتاب ”دو اسلام“ کے مطابق کسی تحریف کے قائل نہیں) اور الہام کے معنی یہ ہوں گے کہ تو میری طرف سے میرے مجازی فرزند حضرت عیسیٰ علیہ السلام کے مرتبہ پر ہے۔ یعنی حضرت عیسیٰ علیہ السلام کا شیل ہو کر امت محمدیہ کا مسیح موعود ہے۔ یاد رہے کہ دونوں صورتوں کی اضافت میں مشبہ بہ کے لئے خدا کا حقیقی فرزند ہونا ضروری نہیں جس سے ولدی کا استعارہ کیا گیا ہو بلکہ مشبہ بہ دونوں صورتوں میں انسان کا حقیقی بیٹا ہے۔ یہی حال اس حدیث کا ہے جس میں اَلْخَلْقُ عِیَالُ اللّٰہِ کے الفاظ وارد ہیں۔ (مشکوٰۃ باب الشفقة والرحمة علی الخلق) اس حدیث میں مخلوق کو استعارہ کے طور پر عیال اللہ کہا گیا ہے۔ اور چونکہ خدا کی کوئی حقیقی

عیال موجود نہیں جو مشبہ بہ ہو سکے اس لئے انسان کی عیال مشبہ بہ ہے اور مراد اس جگہ عیال اللہ میں تشبیہ سے یہ ہے کہ جس طرح باپ اپنے عیال کا نگران اور مرئی ہوتا ہے اور ان سے شفقت کا سلوک کرتا ہے اسی طرح خدا تعالیٰ اپنی مخلوق کا مرئی اور نگران ہے اور ان کے لئے باپ کی طرح شفیق۔ پس مشبہ بہ الہام اَنْتَ مِنْیْ بِمَنْرَلِہِ وَلَدِیْ کا مفقود نہیں۔ فتدبر۔

سوال سوم

ج :- برق صاحب اس کے بعد الہام ”یَا مَرْیَمُ اُسْکُنْ“ پر یہ اعتراض کرتے ہیں کہ مریم مونث ہے اس کے لئے اُسْکُنْیْ چاہیئے تھا۔“ (حرف محرمانہ صفحہ ۳۲۵)

الجواب

الہام میں مریم کا لفظ مذکر کے لئے بطور استعارہ استعمال ہوا ہے اس لئے ”اسکن“ مذکر کا استعمال ہی ضروری تھا سورہ تحریم میں اعلیٰ درجہ کے مومنوں کو حضرت مریم صدیقہ سے ہی تشبیہ دی گئی ہے۔ جیسا کہ فرمایا ”وَضَرَبَ اللّٰهُ مَثَلًا لِّلَّذِیْنَ اٰمَنُوْا..... وَمَرْیَمَ بِنْتَ عِمْرَانَ۔“ کہ خدا نے مومنوں کی مثال عمران کی بیٹی مریم سے دی ہے۔ اس الہام میں اُسْکُنْ مذکر کے استعمال کے متعلق خود حضرت مسیح موعودؑ تحریر فرماتے ہیں :-

”عبارت کا سیاق دیکھنے سے معلوم ہوگا کہ مریم سے ام عیسیٰ مراد نہیں اور نہ آدم سے آدم اب البشر..... یہی عاجز مراد ہے۔ اب اس جگہ مریم کے لفظ سے کوئی مونث مراد نہیں۔ بلکہ مذکر مراد ہے۔ تو قاعدہ یہی ہے کہ اس کے لئے صیغہ مذکر ہی لایا جائے یعنی یا مریم اسکن کہا جائے نہ کہ یا مَرْیَمُ اُسْکُنْیْ۔ ہاں اگر مریم کے لفظ سے کوئی مونث مراد ہوتی تو پھر اس جگہ اُسْکُنْیْ آتا۔ لیکن اس جگہ تو صریح مریم

مذکر کا نام رکھا گیا ہے اس لئے بر عادت مذکر مذکر کا صیغہ آیا۔ اور یہی قاعدہ ہے جو
نحویوں اور صرفیوں میں مسلم ہے۔ کسی کو اس میں اختلاف نہیں۔“

(مکتوبات احمدیہ جلد ۱ صفحہ ۸۳-۸۲ خط ہمام میر عباس علی صاحب)

پس برق صاحب نے ان الفاظ پر تمسخر کا جو طریق اپنی کتاب میں اختیار
کیا ہے جسے ہم نے نقل نہیں کیا وہ ان کی شان کے مناسب نہیں تھا۔

سوال چہارم

میں برق صاحب تحریر فرماتے ہیں :-

”سارے قرآن کو الحمد سے والناس تک پڑھ جائیے حضورؐ نے کہیں بھی اپنی
رسالت کے ثبوت میں کوئی معجزہ نہیں دکھایا۔ اور نہ ہی کوئی تحدیٰ کی۔ اگر کہا تو
صرف اتنا ہی کہ میں ولادت سے تمہارے درمیان رہا ہوں میری زندگی پر نظر ڈالو یا یہ
کہ اگر اس قرآن کے منجانب اللہ ہونے میں کوئی شک ہے تو ایک ہی سورۃ بنا لاؤ۔“
(حرف محرمانہ صفحہ ۳۲۵ و صفحہ ۳۲۶)

الجواب

معلوم ہوتا ہے کہ جناب برق صاحب صحیح احادیث نبویہ میں
آنحضرت ﷺ کے مذکورہ معجزات کے قائل نہیں (کیونکہ وہ حدیثوں کے منکر ہیں
اور صرف اپنے مطلب کی حدیثیں مانتے ہیں) نیز معلوم ہوتا ہے کہ وہ قرآن شریف کو
اعجازی کلام نہیں سمجھتے تبھی تو انہوں نے لکھا ہے کہ حضورؐ نے کہیں بھی اپنی رسالت
کے ثبوت میں کوئی معجزہ نہیں دکھایا۔ حالانکہ خدا تعالیٰ قرآن شریف کے معجزہ ہونے
کو بڑی تحدیٰ کے ساتھ مخالفین اسلام کے سامنے پیش کرتا ہے۔ اور اس کی مثل
لانے کا چیلنج دے رہا ہے۔ اس سے بڑھ کر کیا تحدیٰ اور معجزہ ہو سکتا ہے۔ کہ اللہ تعالیٰ

فرماتا ہے قُلْ لِّیْنِ اجْتَمَعَتِ الْاِنْسُ وَالْجِنُّ عَلٰی اَنْ یَّاتُوْا بِمِثْلِ هٰذَا الْقُرْاٰنِ لَآ یَاتُوْنَ بِمِثْلِهٖ وَلَوْ كَانَتْ بَعْضُهُمْ لِبَعْضٍ ظَهِیْرًا (بنی اسرائیل: ۸۹)

یعنی کہہ دو کہ اگر تمام انس و جن جمع ہو کر اس قرآن کی مثل لانا چاہیں تو وہ اس کی مثل نہیں لاسکیں گے۔ خواہ وہ آپس میں ایک دوسرے کے مددگار ہوں۔ اور پھر یہ بھی فرماتا ہے :- فَاِنْ لَّمْ یَسْتَجِیْبُوْا لَکُمْ فَاعْلَمُوْا اِنَّمَآ اُنْزِلَ بِعِلْمِ اللّٰهِ۔

(ہود: ۱۳۴)

یعنی اگر وہ اس چیلنج کا جواب نہ لائیں تو تم جان لو کہ یہ اللہ کے علم سے نازل ہوا ہے۔ مطلب اس آیت کا یہ ہے کہ اگر اس چیلنج کے مقابلہ میں مخالفین اسلام قرآن کی مثل لانے سے عاجز آجائیں تو یہ امر اس بات کی دلیل ہو گا کہ یہ اللہ کے علم سے اتارا گیا ہے اور محمد رسول اللہ ﷺ سچے نبی ہیں۔ معجزہ نبی سے ایسے امر کے صدور کو ہی کہتے ہیں جس کے صادر کرنے پر مخالفین نبی کے مقابلہ میں قادر نہ ہو سکیں۔

پس خود قرآن کریم بھی آنحضرت ﷺ کا ایک معجزہ ہے اور متحدیانہ معجزہ ہے۔ اور قیامت تک کے لئے معجزہ ہے۔ لہذا برق صاحب کا یہ بیان غلط ثابت ہوا کہ ”حضورؐ نے کہیں بھی اپنی رسالت کے ثبوت میں کوئی معجزہ نہیں دکھایا اور نہ ہی کوئی تحدی کی۔“ وَكَآیِّنْ مِنْ آٰیَةِ فِی السَّمٰوٰتِ وَالْاَرْضِ یَمُرُّوْنَ عَلَیْهَا وَهُمْ عَنْهَا مُعْرِضُوْنَ۔ (یوسف: ۱۰۶)

سوال پنجم

جناب برق صاحب لکھتے ہیں :-

”مرزا صاحب کے الہامات میں جو بیس اجزاء پر مشتمل ہیں حیات انسانی کا کوئی لائحہ عمل نہیں ملتا۔ ان میں نہ صوم صلوٰۃ کا ذکر ہے نہ حج و زکوٰۃ کا نہ مسائل نکاح و طلاق کا نہ وراثت ارضی نہ تمکن فی الارض کا نہ جہاد و صدقات کا نہ حلال و حرام کا

الاماء اللہ ان میں ہے کیا ستر فیصدی مسیح موعود کی تعریف کہ تو میرا بیٹا ہے۔

تیری نسل تجھ سے شروع ہوگی..... اور باقی بشارات وغیرہ۔ تاریخ انسانی کا یہ پہلا واقعہ ہے کہ اللہ نے رسول بھیج کر الہام کی ساری مشینری اس کے اوصاف تراشنے پہ لگا دی اور مخلوق کو وہ بالکل بھول گیا۔“

(حرف محرمانہ صفحہ ۳۲۷ و صفحہ ۳۲۸)

الجواب

جب حضرت مسیح موعود علیہ السلام کا یہ دعویٰ ہی نہیں کہ آپ تشریف نبی ہیں تو صوم الصلوٰۃ، حج، زکوٰۃ، نکاح، طلاق اور حلال و حرام کے متعلق کوئی نئی شریعت آپ پر کس طرح نازل ہو سکتی تھی۔ بے شک آپ کے الہامات میں آپ کی تعریف بھی ہے مگر ان میں بہت سی بشارات ہیں وہ سب مخلوق کے فائدہ کے لئے ہیں بشرطیکہ کوئی ان کی طرف سے آنکھیں بند نہ کر لے۔

بشاراتیں کوئی معمولی چیز نہیں ہوتیں کیونکہ وہ پوری ہونے پر خدا کی ہستی پر زندہ یقین پیدا کرتی ہیں اور اس بات کا بھی یقین دلاتی ہیں کہ اب اسلام کے دوبارہ غالب آنے کا وقت آ گیا ہے۔ اس لئے مسلمانوں کو حوصلہ نہیں ہارنا چاہئے۔ اور تبلیغ اسلام کے ذریعہ دنیا کو مسلمان بنالینا چاہئے۔

اصل بات یہ ہے کہ جناب برق صاحب کے نزدیک نبوت غیر تشریف ہوتی ہی نہیں حالانکہ رسول کریم ﷺ فرماتے ہیں :-

لَمْ يَنْبَقِ مِنَ النَّبُوَّةِ إِلَّا الْمُبَشِّرَاتِ۔

کہ اب نبوت میں سے مبشرات کے سوا کچھ باقی نہیں رہا۔ اور حضرت بابی سلسلہ احمدیہ کا نمبر ۱ :- ”تو میرا بیٹا ہے“ ہر گز حضرت مسیح موعود کا الہام نہیں۔ بلکہ یہ برق صاحب کا حضرت مرزا صاحب پر افتراء ہے۔

دعویٰ مبشرات والی نبوت پانے کا ہی ہے نہ کہ اس نبوت کا جو باقی نہیں رہی۔

سوال ششم

نمبر ۱ :- برق صاحب ایک الہام نقل کرتے ہیں :-

”آسمان سے بہت سادو د اتر ا ہے محفوظ رکھ۔“ (حقیقۃ الوحی صفحہ ۱۰۲)

اور نیچے لکھتے ہیں :-

دود = دھواں

”اردو کے سادہ سے جملے میں فارسی کا یہ بھاری بھر کم لفظ گویا صحن چمن میں

بھینسا باندھ دیا گیا ہے۔ اور زیادہ عجیب یہ کہ دھواں ہمیشہ آسمان کی طرف جاتا ہے اور

یہاں آنے کی خبر دی گئی ہے۔ اسے محفوظ رکھ۔ کیا مطلب؟“

(حرف محرمانہ صفحہ ۳۲۹)

الجواب

برق صاحب کی صحن چمن میں بھینسا باندھنے کی محاورہ آفرینی و محاورہ ہندی کا

اصل الہام کے الفاظ سے دُور کا بھی واسطہ نہیں۔ کیونکہ اصل الہام یوں ہے :-

”آسمان سے بہت سادو دھ اتر ا ہے محفوظ رکھو۔“

اور نیچے اس کا مفہوم یہ لکھا ہے :-

”آسمان سے بہت سادو دھ اتر ا ہے یعنی معارف و حقائق کا دودھ۔“

پس الہام اور اس کی تشریح دونوں میں ”دودھ“ کا لفظ لکھا ہوا موجود ہے جس کے معنی

فارسی میں شیر ہیں۔ نہ کہ ”دود“ کا لفظ جس کے معنی اردو میں دھواں ہوتے ہیں جب

الہام میں دود (فارسی لفظ بمعنی دھواں) موجود ہی نہیں بلکہ اردو کا لفظ دودھ ہے۔ تو

”دودھ“ کے لفظ کو ”دود“ بنا کر صحن چمن میں بھینسا تو خود برق صاحب کے باندھنا ہے۔

اور الزام حضرت اقدس پر ایسا کرنے کا لگاتے ہیں۔

اس الہام میں آسمانی علوم کو تشبیہ دے کر دودھ سے استعارہ کیا گیا ہے۔ اور حقائق و معارف کے لئے ”دودھ“ سے بڑھ کر کوئی اچھا مشبہ بہ نہیں ہے۔ معراج میں آنحضرت ﷺ کو دودھ اور پانی پیش کیا گیا۔ اور آپ نے دودھ اختیار کیا۔ جس پر فرشتہ نے کہا کہ آپ نے فطرت کو اختیار کیا ہے۔ اگر پانی کو اختیار کرتے تو آپ کی ساری امت تباہ ہو جاتی۔ پس دودھ سے مراد وہ معرفت و علم ہے جس سے فطرت انسانی کی تربیت ہوتی ہے۔

جناب برق صاحب نے اپنی کتاب کے خاتمہ میں صفحہ ۳۳۲ پر لکھا ہے :-

”ہمارا آغاز سے ارادہ تھا کہ ہم اس مسئلہ کے تمام پہلوؤں پر منصفانہ اور غیر جانبدارانہ نگاہ ڈالیں۔ کہیں تحریف نہ کریں کسی عبارت کو مصنف کی منشاء کے خلاف مسخ نہ کریں۔ اور کوئی دلائل ساری کتاب میں داخل نہ ہونے دیں۔ الحمد للہ کہ ہم ان ارادوں میں کامیاب رہے ہیں۔“

ہم ان کی خود سرائی کے متعلق کیا کہیں :-

”قیاس کن ز گلستان من بہار مرا۔“

برق صاحب کیا ”دودھ“ کو ”دود“ بنا دینا حضرت اقدس کے واضح منشاء کے خلاف نہیں۔ حضرت اقدس نے تو اسے حقائق و معارف کا ”دودھ“ قرار دیا ہے۔ اب بتائیے ”دودھ“ کو ”دود“ لکھ کر دھواں قرار دینا منشاء متکلم کو مسخ کرنا ہے یا نہیں؟ انصاف۔ انصاف۔ انصاف۔

جناب برق صاحب آپ الحمد للہ کس بات پر کہتے ہیں استغفر اللہ کیسے تاخذ آپ کا یہ گناہ معاف کرے۔

نمبر ۲ :- ”بہت سے سلام میرے تیرے پر ہوں۔“ اس پر اعتراض کیا ہے۔

”فقرے کی موجودہ بناوٹ کافی مضحکہ خیز ہے۔ ”بہت سے“ یہاں ”سے“ کا کونا موقع ہے۔ ”میرے سلام“ کی جگہ ”سلام میرے“ کیوں؟ تقدیم مضاف الیہ کی کوئی وجہ ہونی چاہئے۔ ”تجھ پہ“ کی جگہ ”تیرے پر“ مہمل ہے۔ ”تیرا“ ضمیر اضافت ہے۔ اس کے ساتھ مضاف الیہ کا ہونا ضروری ہے۔“

الجواب

یہ الہام خدا تعالیٰ نے حضرت مسیح موعودؑ کے پسندیدہ اسلوب میں نازل فرمایا ہے۔ حضرت مسیح موعودؑ اہل پنجاب کے اسلوب کے مطابق ”تجھ پر“ کی بجائے ”تیرے پر“ اور ”مجھ پر“ کی بجائے ”میرے پر“ کے الفاظ استعمال فرماتے تھے۔ اور ان کا استعمال حذف مضاف کرتے تھے۔ یعنی ”تیرے وجود پر“ اور ”میرے وجود پر“ چونکہ آپ کو اردو زبان میں ان الفاظ کا استعمال پسند تھا اس لئے خدا تعالیٰ نے آپ سے محبت کے اظہار کے لئے آپ کے اسی پسندیدہ اسلوب پر زیر بحث الہام نازل فرمایا۔

چونکہ اردو زبان کئی زبانوں کے الفاظ سے وجود میں آئی ہے اور اس میں پنجابی کے الفاظ سب سے زیادہ استعمال ہوئے ہیں اس لئے اس میں پنجابی اسلوب کلام کے استعمال کو ناجائز قرار دینے کی کوئی وجہ نہیں۔ خصوصاً اہل پنجاب کے لئے۔

”بہت“ کے لفظ کے ساتھ ”سے“ کا استعمال اس جگہ فصیح ہے کیونکہ اس جگہ ”سلام“ کی کیفیت معنوی کے ساتھ اس کی کیت پر کثرت بھی مراد ہے اسی لئے اس کے نیچے اس کے ترجمہ میں ”بکثرت“ کا لفظ استعمال کیا گیا ہے پھر لفظ ”سلام“ اس جگہ مضاف نہیں بلکہ ”میرے“ مضاف الیہ کا مضاف اس جگہ محذوف ہے جو لفظ سلام ہے اور اس سے پہلے ”بہت سے سلام“ کے الفاظ اس کے لئے قرینہ ہیں پس مضاف کو مضاف الیہ سے پہلے لانے کا اعتراض ہی پیدا نہیں ہو سکتا۔

”تیرے پر“ میں تیرے کے بعد اس کا مضاف لفظ ”وجود“ محذوف ہے یعنی

مراد ہے ”تیرے وجود پر“۔ لہذا ”تجھ پر“ کی جگہ ”تیرے پر“ مہمل یعنی بے معنی نہ ہوا۔

رہا برق صاحب کا اس الہامی فقرہ کو مضحکہ خیز قرار دینا سو یہ امر ان کی طرف سے کوئی عجیب بات نہیں۔ کیونکہ خدا تعالیٰ اور اس کے انبیاء کے کلام پر ہنسی اڑانا ہمیشہ سے منکرین کا شیوہ رہا ہے۔ صحیحی تو اللہ تعالیٰ فرماتا ہے۔

يَا حَسْرَةً عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ
(یس: ۳۱)



انگریزی زبان کے الہامات

برق صاحب :- ”الہامات غلط زبان میں“ کے عنوان کے تحت حضرت مسیح موعودؑ کے چھ الہامات درج کئے ہیں۔ جو انگریزی زبان میں ہوئے۔ اور یہ نہیں بتایا کہ ان کے نزدیک ان الہامات میں کہا غلطی ہے۔ البتہ ان الہامات کے آخر میں آپؑ نے اپنی کتاب حرفِ محرمانہ صفحہ ۳۳۲ پر چشمہ معرفت صفحہ ۲۵۹ سے یہ عبارت درج کی ہے۔

”یہ بالکل لغو اور یہودہ امر ہے کہ انسان کی اصل زبان تو کوئی اور ہو۔ اور الہام

اس کو کسی اور زبان میں ہو۔“

جناب برق صاحب چشمہ معرفت کی اس عبارت کی رو سے گویا حضرت مسیح موعودؑ کے الفاظ سے ہی آپؑ پر نکتہ چینی کر رہے ہیں۔ کہ چونکہ آپؑ کی اصل زبان انگریزی نہ تھی اس لئے بقول آپؑ کے آپؑ پر انگریزی الہامات کا نازل ہونا ایک لغو اور یہودہ امر ہے۔

جناب برق صاحب نے چشمہ معرفت کی یہ عبارت پیش کر کے کہیں کی

ایٹ کھیں کاروڑا جوڑ کر اپنا مطلب سیدھا کرنے کی کوشش کی ہے۔ حالانکہ چشمہ معرفت کی یہ عبارت آریوں کے اس خیال کے رد میں ہے کہ خدا تعالیٰ انسانی زبان میں کلام نہیں کرتا بلکہ اپنے رشیوں پر خود اپنی زبان سنسکرت میں کلام کرتا رہا ہے۔ آریوں کے اس خیال کے رد میں ہی اوپر کی عبارت لکھی گئی ہے۔ حضرت اقدس کو جو الہامات ہوئے ہیں وہ تو سب انسانی زبان میں ہوئے ہیں۔ ایسا نہیں ہوا کہ خدا تعالیٰ نے ایسی زبان میں کلام کیا ہو جسے کوئی نہ جانتا ہو۔ پس برق صاحب نے چشمہ معرفت کی اس عبارت کو اس جگہ خلاف منشاء متکلم جوڑا ہے۔ چونکہ انہوں نے انگریزی الہامات کے متعلق زبان کی کسی غلطی کی طرف اشارہ نہیں کیا اس لئے ان کے بارہ میں یہ عرض کر دینا ضروری ہے کہ یہ تمام الہامات زبان کے لحاظ سے درست ہیں اور عظیم الشان حقائق پر مشتمل ہیں۔

چنانچہ الہام اول ”we can what we will do“ بتاتا ہے کہ خدا ہر شے پر قادر ہے۔ اس میں لفظ ”کین“ قدرت مطلقہ کے لئے ہے نہ کسی خاص فعل کے اظہار کے لئے۔

اور الہام دوم

" Though all men should be angry, God is with you. He shall help you. Words of God not can exchange."

بتاتا ہے کہ اور تمام دنیا بھی تم سے ناراض ہو تو خدا پھر بھی تمہاری تائید کرے گا۔ اور تمہاری مدد کرے گا یہ خدا کے الفاظ ہیں جو تبدیل نہیں ہو سکتے۔ آخری فقرہ کا ترجمہ یہ ہرگز نہیں کیا گیا خدا کے کام بدل نہیں سکتے۔ بلکہ یہ کہا گیا ہے ”خدا کی باتیں بدل نہیں سکتیں۔“ مراد یہ ہے کہ مدد کا وعدہ ضرور پورا ہوگا۔ (براہین صفحہ ۵۵۴)

انگریزی کا فقرہ ناٹ کین ایکسچینج دراصل کین ناٹ ایکسچینج ہے۔ اسے برق

صاحب نے خود غلط درج کر دیا ہے۔ انگریزی زبان میں ایکیچنج کا لفظ چینیج کے معنوں میں بھی استعمال ہو تا رہا ہے۔ دیکھئے آکسفورڈ ڈکشنری اور ڈکشنری Marreys۔ علاوہ ان میں ایکیچنج کا لفظ انٹر چینیج کے معنوں میں بھی استعمال ہوتا ہے۔ اگر اس لحاظ سے الہام کے الفاظ کو دیکھا جائے تو الہام کے یہ معنی ہوں گے کہ اللہ تعالیٰ کے الہامی الفاظ آپس میں تبدیل نہیں ہو سکتے اور مطلب یہ ہو گا کہ اللہ تعالیٰ کا کلام اس قدر اصح اور مبلغ ہوتا ہے کہ اس کا ہر لفظ اپنی جگہ پر نہایت موزون ہوتا ہے۔ اگر کسی لفظ کو اپنی جگہ سے ہٹا کر اس کی جگہ دوسرے لفظ رکھا جائے تو عبارت کا مفہوم بگڑ جائے گا۔

الہام :- ”You have to go Amritsar.“ میں امرتسر سے پہلے ٹو کا لفظ سو کثمت سے رہ گیا ہے۔ چنانچہ اس الہام سے قبل اس الہام سے بالکل مشابہ الہام ان الفاظ میں ہو چکا تھا۔ ”وین ول یو گو ٹو امرتسر۔“ اس ”جگہ گو“ کے ساتھ ”ٹو“ کا استعمال موجود ہے۔

(براہین احمدیہ حصہ چہارم صفحہ ۷۰، ۴۶۹، بر حاشیہ نمبر ۳ و تذکرہ صفحہ ۵۴)

الہام. He halts in Peshawer پورا الہام درج نہیں کیا گیا۔ پورا الہام یوں ہے۔ ”ہی ہالٹس ان دی ضلع پشاور۔“ آکسفورڈ ڈکشنری Zilla کے معنی Kadminstratiue dirtrich لکھے ہیں۔

اس طرح پس ضلع کا لفظ انگریزی زبان میں اپنایا جا چکا تھا۔

الہام ”God is coming by his army.“

”گاڈ از کمنگ بائی ہز آرمی۔“

اس الہام کا مفہوم یہ ہے کہ خدا تعالیٰ اپنی افواج کے ذریعہ آرہا ہے یعنی خدا کا آئندہ ریعہ افواج (ملائکہ) ہو گا۔ علاوہ ان میں بائی (By) کا لفظ ودھ (With) کے معنوں میں بھی

استعمال ہوتا ہے۔ چنانچہ انگلش ڈائلیکٹ ڈکشنری میں لکھا ہے۔

I will go if you go by me.

میں جاؤں گا اگر تم میرے ساتھ جاؤ گے۔ دوسرا فقرہ یوں ہے۔

Come along by me. میرے ساتھ آؤ۔

الہام :-

I shall give you a large party of Islam.

(ترجمہ) میں تمہیں اسلام کی ایک بڑی جماعت دوں گا۔

اس الہام کے مطابق حضرت مسیح موعودؑ کو مسلمانوں کی ایک بڑی جماعت دی گئی ہے۔

الہام :-

”I am quarreler.“ آئی ایم کوارلر۔

یہ الہام براہین احمدیہ صفحہ ۷۹ پر موجود نہیں بلکہ صفحہ ۷۲ پر درج

ہے۔ اور اس کے بارے میں حضرت اقدس فرماتے ہیں۔

”مولوی ابو عبد اللہ غلام علی صاحب قصوری جن کا ذکر اخیر حاشیہ در حاشیہ

نمبر ۲ میں درج ہے۔ الہام اولیاء اللہ کی شان میں کچھ شک رکھتے تھے۔ اور یہ شک ان کی

بالمواجہ تقریر سے نہیں بلکہ ان کے رسالے کی بعض عبارتوں سے مترشح ہوتا تھا۔ سو

کچھ عرصہ ہوا ان کے شاگردوں میں سے ایک صاحب نور احمد نامی جو حافظ اور حاجی بھی

ہیں، بلکہ شاید کچھ عربی دان بھی ہیں اور واعظ قرآن ہیں۔ اور خاص امر میں رہتے

ہیں۔ اتفاقاً اپنی درویشانہ حالت میں سیر کرتے ہوئے یہاں بھی آگئے۔ ان کا خیال الہام

کے انکار میں مولوی صاحب کے انکار سے کچھ بڑھ کر معلوم ہوتا تھا۔ اور ہر ہوسماج

والوں کی طرح صرف انسانی خیالات کا نام الہام رکھتے تھے۔ چونکہ وہ ہمارے ہی یہاں

ٹھہرے۔ اور اس عاجز پر انہوں نے خود آپ ہی یہ غلط رائے جو الہام کے بارے میں تھی مدعیانہ طور پر ظاہر کر دی۔ اس لئے بہت رنج گذر۔ ہر چند معمولی طور پر سمجھایا گیا۔ کچھ اثر مترتب نہ ہوا۔ آخر توجہ الی اللہ تک نوٹ پہنچی۔ اور ان کو قبل از ظہور پیشگوئی بتلایا گیا کہ خداوند کی حضرت میں دعا کی جائے گی۔ کچھ تعجب نہیں کہ وہ دعا ہپایہ اجابت پہنچ کر کوئی ایسی پیشگوئی خداوند ظاہر فرمائے جس کو تم چشم خود دیکھ جاؤ۔ سو اس رات اس مطلب کے لئے قادر مطلق کی جناب میں دعا کی گئی علی الصبح بنظر کشفی ایک خط دکھایا گیا۔ جو ایک شخص نے ڈاک خانہ میں بھیجا ہے۔ اس خط پر انگریزی زبان میں لکھا ہوا ہے آئی ایم کور لراور عربی میں لکھا ہے ہذا شاهد نزاغ۔ اور یہی الہام حکایۃ عن الکاتب القاء کیا گیا۔ اور پھر وہ حالت جاتی رہی۔ چونکہ یہ خاکسار انگریزی زبان سے کچھ واقفیت نہیں رکھتا۔ اس جہت سے پہلے علی الصبح میاں نور احمد صاحب کو اس کشف اور الہام کی اطلاع دے کر اور اس آنے والے خط سے مطلع کر کے اور پھر اسی وقت ایک انگریزی خوان سے اس انگریزی فقرہ کے معنی دریافت کئے گئے۔ تو معلوم ہوا کہ اس کے یہ معنی ہیں۔ کہ میں جھگڑنے والا ہوں۔ سو اس مختصر فقرہ سے یہ معلوم ہو گیا کہ کسی جھگڑے کے متعلق کوئی خط آنے والا ہے۔ اور ہذا شاهد نزاغ۔ اور جو کاتب کی طرف سے دوسرا فقرہ لکھا ہوا دیکھا تھا۔ اس کے یہ معنی کھلے کہ کاتب خط نے کسی مقدمے کی شہادت کے بارہ میں وہ خط لکھا ہے اس دن حافظ نور احمد صاحب باعث بارش باران امر تر جانے سے روکے گئے۔ اور درحقیقت ایک سادی سبب سے ان کا روکا جانا بھی قبولیت دعا کی ایک خبر تھی۔ تاوہ جب کہ ان کے لئے خدا تعالیٰ سے دعا کی درخواست کی گئی تھی پیشگوئی کے ظہور کو چشم خود دیکھ لیں۔ غرض اس تمام پیشگوئی کا مفہوم سنا دیا گیا۔ شام کو ان کے روبرو پادری رجب علی صاحب مہتمم و مالک مطیع سفیر ہند کا ایک خط بذریعہ رجسٹری امر تر سے آیا۔ جس سے معلوم ہوا کہ پادری صاحب

نے اپنے کتاب کے کاتب پر جو اسی کتاب کا کاتب ہے۔ عدالت خفیہ میں تالش کی ہے۔ اور اس عاجز کو ایک واقعہ کا گواہ ٹھہرایا ہے۔ اور ساتھ اس کے ایک سرکاری سمن بھی آیا۔ اس خط کے آنے کے بعد وہ فقرہ الہامی یعنی ہذا شاہد نزاغ۔ جس کے یہ معنی ہیں کہ یہ گواہ تباہی ڈالنے والا ہے۔ ان معنوں پر محمول ہوا۔ کہ مہتمم مطیع سفیر ہند کے دل میں یہ یقین کامل یہ مرکوز تھا کہ اس عاجز کی شہادت جو ٹھیک ٹھیک اور مطابق واقعہ ہو گی۔ باعث وثاقت اور صداقت اور نیز باعتبار اور قابلِ قدر ہونے کی وجہ سے فریقِ ثانی پر تباہی ڈالے گی۔ اور اسی نیت سے مہتمم مذکور نے اس عاجز کو ادائے شہادت کے لئے تکلیف بھی دی اور سمن جاری کر لیا۔ اور اتفاق ایسا ہوا کہ جس دن یہ پیشگوئی پوری ہوئی اور امرِ ترس جانے کا سفر پیش آیا وہی دن پہلی پیشگوئی کے پورا ہونے کا دن تھا۔ سو وہ پہلی پیشگوئی میاں نور احمد کے ذریعہ پوری ہو گئی۔ یعنی اسی دن جو اس دن کے بعد کا دن تھا۔ روپیہ آگیا اور امرِ ترس بھی جانا پڑا۔“

نوٹ :- یعنی ”اسی دن“ کے الفاظ سے جس پیشگوئی کی طرف اشارہ ہے وہ اَلَا اِنَّ نَصْرَ اللّٰهِ قَرِیْبٌ“ فی شائیل متیاس دنِ ولِ یوگوٹو امرِ ترس ہے۔ جس کا ذکر آگے تفصیل سے آئے گا۔ کہ مراد اس سے یہ تھی۔ کہ اس دن کے بعد روپیہ آئے گا۔ اور تب تم امرِ ترس جاؤ گے۔

I am by Isa.

الہام

He is with you to kill enemy.

آئی ایم بائی عیسیٰ۔ ہی ازودھ یو ٹو کل ائیمنی۔

یہ دو الگ الگ الہام ہیں جن کو برق صاحب نے ایک بنا کر دکھایا ہے۔

حالانکہ دوسرے الہام کا تعلق God is coming by his army. ”گاڈ از

کمگ بائی ہز آرمی۔“ سے ہے۔ اس کے بعد فقرہ الہام ہوا تھا :-

He is with you to kill enemy.

”ہی ازودھ یو ٹوکل ایٹمی۔“

یعنی خدا تعالیٰ اپنی فوج کے ذریعہ آرہا ہے۔ وہ دشمن کو ہلاک کرنے کے لئے تمہارے ساتھ ہے۔

آئی ایم بائی عیسیٰ کے الہام۔ ”I am by Isa.“
کے متعلق حضرت اقدس تحریر فرماتے ہیں :-

”ایک دفعہ صبح کے وقت بنظر کشفی چند ورق چھپے ہوئے دکھائے گئے جو کہ ڈاکخانہ سے آئے ہیں اور آخر پر ان کے لکھا تھا۔ I am by Isa یعنی میں عیسیٰ کے ساتھ ہوں۔ چنانچہ وہ مضمون کسی انگریزی خواں سے دریافت کر کے دو ہندو آریہ کو بتایا گیا۔ جس سے یہ سمجھا گیا تھا کہ کوئی شخص عیسائی یا عیسائیوں کی طرز پر دین اسلام کی نسبت کچھ اعتراض چھو کر بچھے گا۔ چنانچہ اس روز ایک آریہ کو ڈاک آنے کے وقت ڈاکخانہ میں بھیجا گیا تو وہ چند چھپے ہوئے ورق لایا۔ جس میں عیسائیوں کی طرز پر ایک صاحب خام خیال نے اعتراضات لکھے تھے۔“

(ملاحظہ براہین احمدیہ بقیہ حاشیہ در حاشیہ نمبر ۳)

عجیب قرار دادہ الہامات

اس کے بعد برق صاحب نے ”عجیب الہامات“ کے عنوان کے تحت حرف محرمانہ صفحہ ۲۴، ۲۳ پر بعض الہامی فقرات درج کئے ہیں۔ اور ان پر کوئی اعتراض نہیں کیا۔ وہ الہامات مع مفہوم درج ذیل ہیں۔

۱۔ ”میں نماز پڑھوں گا اور روزہ رکھوں گا۔“

اصل الہام عربی زبان میں اصلی و اصوم ہے۔ اس جگہ صلوٰۃ کے معنی آت قرآنیہ ”هو الذی یصلی علیکم۔“ (احزاب ۶، ۴۲) ”خدا تم پر خاص رحمت بھیجتا ہے۔“ کے مطابق خاص رحمت کے ہیں۔ پس اس الہام کا مفہوم یہ ہوا کہ خدا تعالیٰ فرماتا ہے کہ میں تم پر خاص رحمتیں نازل کروں گا۔ اور عام لوگوں سے اپنے عذاب کو روک لوں گا۔ خدا کی صلوٰۃ اس کے خاص رحمت بھیجنے کے معنی رکھتی ہیں۔ اور صلوٰۃ کے معنی لغت عربی میں اَلَا مُسَاكُ عَنِ الْفِعْلِ بھی ہیں۔ یعنی کام سے رکنا اور یہی اس جگہ مراد ہیں اور صلوٰۃ کی مناسبت سے اس جگہ صوم کے معنی عذاب سے رکنا ہیں۔

۲۔ ”تو ہمارے پانی سے ہے اور وہ بزدلی سے ہیں۔“ (انجام آتھم صفحہ ۵۵)

یہ الہام عربی زبان میں ان الفاظ میں ہوا تھا ”اَنْتَ مِنْ مَّاءٍ نَا وَهُمْ مِنْ فُشَلٍ“ اور اس کی تشریح اسی جگہ یہ درج ہے۔

”اس جگہ پانی سے مراد ایمان کا پانی، استقامت کا پانی، تقویٰ کا پانی، وفا کا پانی، صدق کا پانی، حب اللہ کا پانی ہے جو خدا سے ملتا ہے۔ اور فُشَل بزدلی کو کہتے ہیں جو شیطان سے آتی ہے۔“ (انجام آتھم حاشیہ صفحہ ۵۶)

۳۔ ”باہمی عیش چاہتا ہے کہ تیرا حیض دیکھے۔“ (تمتہ حقیقۃ الوحی صفحہ ۴۳)

اصل الہام عربی زبان میں یوں ہے۔

”يُرِيدُونَ اَنْ يَرَ وَاطمئنك وَاللّٰهُ يُرِيدُ اَنْ يُرِيكَ اِنْعَامَةَ اَلَا نِعَامَاتِ الْمُتَوَاتِرَةِ۔“

اس کی تشریح میں حضرت اقدس فرماتے ہیں۔

”یعنی باہمی عیش چاہتا ہے کہ تیرا حیض دیکھے یا کسی پلیدی اور ناپاکی پر اطلاع پائے مگر خدا تعالیٰ تجھے اپنے انعامات دکھلائے گا جو متواتر ہوں گے۔“

جناب برق صاحب نے اس عبارت کا اگلا فقرہ ”یا کسی پلیدی اور ناپاکی پر اطلاع پائے۔“ حسب عادت دانستہ حذف کر دیا ہے۔ اس میں طمٹ کے مرادی معنی

بیان کر دیئے گئے تھے۔ جھوٹ کو جو ایک ناپاکی ہے حدیث نبوی میں بھی حیض قرار دیا گیا ہے۔ یہ حدیث بروایت سلمانؓ یوں وارد ہے۔

الْكَذِبُ حَيْضُ الرَّجُلِ وَالْإِسْتِغْفَارُ طَهَارَتُهُ۔ (دیلی صفحہ ۱۱۶ سطر ۱۷)

یعنی جھوٹ مرد کا حیض ہے اور استغفار اس کی طہارت ہے۔

تفسیر روح البیان جلد ۱ صفحہ ۳۳۶ میں لکھا ہے۔

كَمَا أَنَّ لِلنِّسَاءِ مَحِيضًا فِي الظَّاهِرِ وَهُوَ مُوجِبٌ نَقْصَانِ إِيْمَانِهِنَّ لِمَنْعِهِنَّ عَنِ الصَّلَاةِ وَ الصَّوْمِ فَكَذَلِكَ لِلرِّجَالِ مَحِيضٌ فِي الْبَاطِنِ وَهُوَ مُوجِبٌ نَقْصَانِ إِيْمَانِهِمْ لِمَنْعِهِمْ عَنْ حَقِيقَةِ الصَّلَاةِ۔

یعنی جیسے عورتوں کے لئے ظاہر میں حیض ہے جو انہیں نماز اور روزہ سے روک دینے کی وجہ سے ان میں ایمان کے نقصان کا موجب ہے۔ ایسے ہی مردوں کے لئے باطن میں حیض ہے۔ جو انہیں نماز کی حقیقت سے روکنے کی وجہ سے ان کے ایمان میں نقصان کا موجب ہے۔

اس سے ظاہر ہے کہ عیوب کو مردوں کا حیض قرار دیا جاتا ہے اور لہام الہی نے بتایا تھا کہ باہو الہی حش اور ہجو قسم لوگ آپ کے عیوب کے متلاشی ہیں۔ اور آپ میں کوئی ناپاکی اور پلیدی نہیں بلکہ خدا آپ کو اپنے انعامات سے نوازے گا۔ جو متواتر ہوں گے۔

۴۔ قاضی یار محمد کے ٹریکٹ ”اسلامی قربانی“ کے متعلق جو کشف برق صاحب نے خدا کے قوت رجولیت کے اظہار کے متعلق بیان کیا ہے اس کی تصدیق حضرت اقدس کی کسی عبارت سے نہیں ہوتی۔ یہ شخص محفل الدماغ تھا۔ اس کی یہ روایت ہمارے نزدیک مردود ہے۔ اگر حضرت اقدس نے اپنے کسی ایسے کشف کا ذکر فرمایا ہو تا تو کوئی ڈاڑی نویس اس کا اخبار میں ذکر کرتا کیونکہ حضرت اقدس کے ملفوظات بطور ڈاڑی اخبارات سلسلہ میں چھپتے رہتے تھے۔ اور کشف و رؤیا آپ شائع کر دیتے تھے۔ اور یہ سب

”تذکرہ“ میں جمع کر دیئے گئے ہیں۔ اگر اس کشف کی صحت کا کوئی ثبوت ہو تا تو یہ بھی تذکرہ میں درج کیا جاتا۔

۵۔ ”I love You“ ”آئی لو یو“

یعنی خدا اکتا ہے کہ میں تم سے محبت رکھتا ہوں۔

نہ معلوم اس الہام میں برق صاحب کو کیا عجیب بات نظر آئی ہے۔ کیا خدا تعالیٰ کا کسی انسان سے محبت کرنا قابل تعجب ہے۔ خدا تعالیٰ قرآن مجید میں فرماتا ہے :-

إِنَّ اللَّهَ يُحِبُّ الْمُتَّقِينَ۔ (توبہ: ۴)

وَاللَّهُ يُحِبُّ الْمُحْسِنِينَ۔ (آل عمران: ۱۴۹)

یعنی اللہ تعالیٰ پر ہیزگاروں سے محبت رکھتا ہے۔ اور اللہ تعالیٰ نیکی کرنے والوں سے محبت رکھتا ہے۔

۶۔ ”ڈگری ہو گئی ہے مسلمان ہے؟“ (براہین احمدیہ حاشیہ در حاشیہ صفحہ ۵۲۲)
یہ الہام براہین احمدیہ حصہ چہارم کے صفحہ ۵۲۲ پر نہیں بلکہ صفحہ ۵۵۳ پر درج ہے اس الہام میں مسلمان ہے؟ کا فقرہ استفہامیہ ہے۔ اس الہام کی تشریح اور تفصیل اسی جگہ یوں درج ہے :-

”ایک مقدمے میں کہ اس عاجز کے والد مرحوم کی طرف سے اپنے زمینداری حقوق کے متعلق کسی رعیت پر دائر تھا۔ اس خاکسار پر خواب میں یہ ظاہر کیا گیا کہ اس مقدمہ میں ڈگری ہو جائے گی چنانچہ اس عاجز نے وہ خواب ایک آریہ کو جو کہ قادیان میں موجود ہے بتا دی۔“ (دیکھو تریاق القلوب صفحہ ۳۷)

”پھر بعد اس کے ایسا اتفاق ہوا کہ اخیر تاریخ پر صرف مدعا علیہ مع اپنے چند گواہوں کے عدالت میں حاضر ہوا۔ اور اس طرف سے کوئی مقدمہ وغیرہ حاضر نہ ہوا شام

کو مدعا علیہ اور سب گواہوں نے واپس آکر بیان کیا کہ مقدمہ خارج ہو گیا۔“
 اس خبر کو سنتے ہی وہ آریہ تکذیب اور استہزاء پر اتر آیا اس وقت جس قدر قلق اور کرب گذر ایمان میں نہیں آسکتا۔ کیونکہ قریب قیاس معلوم نہیں ہوتا تھا کہ ایک گروہ کثیر کا بیان جن میں بے تعلق آدمی بھی تھے خلاف واقعہ ہو۔ اس سخت حزن و غم کی حالت میں نہایت شدت سے الہام ہوا کہ جو آہنی میخ کی طرح دل کے اندر داخل ہو گیا اور وہ یہ تھا ڈگری ہو گئی ہے مسلمان ہے۔ یعنی کیا تو باور نہیں کرتا اور باوجود مسلمان ہونے کے شک کو دخل دیتا ہے۔ آخر تحقیق کرنے سے معلوم ہوا کہ فی الحقیقت ڈگری ہی ہوئی تھی اور فریق ثانی نے حکم کے سننے میں دھوکا کھایا تھا۔ (برہین احمدیہ حصہ چہارم مطبوعہ ۱۸۸۴ء صفحہ ۵۵۱ تا ۵۵۳ حاشیہ نمبر ۴)
 ۷۔ ”اے ازلی ابدی خدا بیڑیوں کو پکڑ کے آ۔“

(حقیقۃ الوحی صفحہ ۱۰۴)

”زندگی کے فیشن سے دور جا پڑے ہیں۔“
 یہ دونوں الہام قریباً اکٹھے ہیں پوری عبارت یوں ہے :-
 اے ازلی ابدی خدا بیڑیوں کو پکڑ کے آ۔ ضاقتُ الٰہِ رَضُ بِمَا رَحِبْتُ رَبِّ
 اِنِّیْ مَغْلُوْبٌ فَانْتَصِرْ فَسَجِّفْهُمْ نَسْجِیْفًا۔ زندگی کے فیشن سے دور جا پڑے ہیں۔
 ان کا ترجمہ یہ درج ہے :-

”اے ازلی ابدی خدا میری مدد کے لئے آ۔ زمین باوجود فراخی کے مجھ پر تنگ ہو گئی۔ اے میرے خدا میں مغلوب ہوں۔ میرا انتقام دشمنوں سے لے۔ پس ان کو پیس ڈال کہ وہ زندگی کی وضع سے دور جا پڑے۔“

یہ الہامات اپنے اس مضمون میں صاف ہیں کہ مشکلات میں خدا تعالیٰ آپ کی مدد کرے گا اور آپ کے دشمن گرفتار ہوں گے انہیں بیڑیاں پڑیں گی اور وہ پیس دیئے

جائیں گے کیونکہ وہ زندگی کی حقیقی وضع کو چھوڑ چکے ہیں۔ یعنی چاہیے تو یہ تھا کہ وہ آپ پر ایمان لاتے۔ مگر وہ تکذیب اور شرارت پر کمر بستہ ہیں۔ اس لئے ان کا انجام برا ہوگا۔

۹۔ اس نمبر پر برق صاحب نے ادھوری عبارت درج کی ہے۔ پوری عبارت یوں ہے :-

”خدا نے اپنے الہامات میں میرا نام بیت اللہ بھی رکھا ہے۔ یہ اس بات کی طرف اشارہ ہے کہ جس قدر بیت اللہ کو مخالف گرانا چاہیں گے اس میں سے معارف اور آسمانی نشانوں کے خزانے نکلیں گے چنانچہ میں دیکھتا ہوں کہ ہر ایک ایذاء کے وقت ضرور ایک خزانہ نکلتا ہے۔ اور اس بارے میں الہام یہ ہے۔ یکے پائے من مے بسید ومن میختم کہ حجر اسود منم۔“ (اربعین نمبر ۴ صفحہ ۱۶ حاشیہ)

خط کشیدہ الفاظ برق صاحب نے درج نہیں کئے اور آخری حصہ کا ترجمہ درج کر دیا ہے۔ حضرت مسیح موعودؑ استفاء عربی صفحہ ۴۱ کے حاشیہ میں لکھتے ہیں :-

قَالَ الْمَعْبُورُ وَنَ أَنْ الْمَرَادَ مِنَ الْحَجَرِ الْأَسْوَدِ فِي عِلْمِ الرُّوْيَا الْمَرْءُ الْعَالِمُ الْفَقِيهُ الْحَكِيمُ۔

یعنی خوابوں کی تعبیر کرنے والوں نے کہا ہے کہ علم الرویا میں حجر اسود سے مراد ایک عالم فقیہ اور حکیم انسان ہوتا ہے۔

حدیث میں آنحضرت ﷺ حضرت علیؑ کو مخاطب کر کے فرماتے ہیں :-

يَا عَلِيُّ أَنْتَ بِمَنْزِلَةِ الْكَعْبَةِ۔ اے علی تو کعبہ کے مرتبہ پر ہے

(دیلی باب الیاء صفحہ ۲۱۴)

تذکرۃ الاولیاء میں حضرت بابزید بسطامی فرماتے ہیں :-

”میں مدت تک کعبہ کا طواف کرتا رہا لیکن جب خدا تک پہنچ گیا تو خانہ کعبہ

میرا طواف کرنے لگا۔“ (تذکرۃ الاولیاء باب ۱۴ صفحہ ۱۲۲)

۱۰۔ برق صاحب لکھتے ہیں :-

”پانچ مارچ ۱۹۰۵ء کو خواب میں ایک فرشتہ دیکھا جس نے اپنا نام پٹھی ٹپھی

(حقیقۃ الوحی صفحہ ۳۳۲ ج ۱ صفحہ ۲۳۲)

بتایا۔“

الجواب

برق صاحب کی درج کردہ عبارت محرف مبدل ہے اصل عبارت یوں ہے :-

”ایک دفعہ مارچ ۱۹۰۵ء کے مہینے میں یو قتل آمدنی لنگر خانہ کے

مصارف میں بہت دقت ہوئی کیونکہ کثرت سے مہمانوں کی آمد تھی اور اس کے مقابلہ

پر آمدنی کم۔ اس لئے دعا کی گئی۔ پانچ مارچ ۱۹۰۵ء کو میں نے خواب میں دیکھا کہ ایک

شخص جو فرشتہ معلوم ہوتا تھا میرے سامنے آیا اور اس نے بہت سارو پیسے میرے دامن

میں ڈال دیا۔ میں نے اس کا نام پوچھا۔ اس نے کہا کہ نام کچھ نہیں۔ میں نے کہا آخر کچھ

تو نام ہو گا۔ اس نے کہا میرا نام ہے پٹھی۔“

اس کے بعد حضرت اقدس تحریر فرماتے ہیں :-

”پٹھی پنجابی زبان میں وقت مقررہ کو کہتے ہیں یعنی عین ضرورت کے وقت پر

آنے والا۔ تب میری آنکھیں کھل گئی۔ بعد اس کے خدا تعالیٰ کی طرف سے کیا ڈاک

کے ذریعہ سے اور کیا براہ راست لوگوں کے ہاتھوں سے اس قدر مالی فتوحات ہوئیں

جن کا خیال و گمان نہ تھا اور کئی ہزار روپیہ آگیا۔ چنانچہ جو شخص اس کی تصدیق کے لئے

صرف ڈاک خانہ کے رجسٹر ہی پانچ مارچ ۱۹۰۵ء سے اخیر سال تک دیکھے اس کو معلوم

ہو گا کہ کس قدر روپیہ آیا تھا۔“ (حقیقۃ الوحی صفحہ ۳۳۲)

اس عبارت سے ظاہر ہے کہ خواب میں نظر آنے والے شخص نے جو فرشتہ

معلوم ہوتا تھا اپنا نام پٹھی نہیں بتایا تھا بلکہ اپنا اصل نام پوچھا جانے کے جواب میں

کہا ”نام کچھ نہیں“ اور ٹپچی اس نے اپنا صفاتی نام بتایا یعنی وقت مقررہ پر آنے والا۔ پس ٹپچی ٹپچی کا تکرار محض تحریف سے جو تمسخر کے لئے کیا گیا ہے۔ نمبر ۱۰ کے ہی ذیل میں حیات النبی جلد اول صفحہ ۹۵ کے حوالہ سے برق صاحب نے لکھا ہے۔

”اتنے میں تین فرشتے آسمان سے آئے ایک کا نام خیراتی تھا۔“

معلوم نہیں اسے عجیب الہامات کے ماتحت برق صاحب نے کیوں نقل کیا ہے۔ کیا خیراتی نام ان کے نزدیک قابلِ تعجب ہے۔ حالانکہ خیراتی عربی لفظ ہے جس کے معنی ہیں نیکیوں والا۔ خیرات (عربی لفظ) کے ساتھ یائے نسبت استعمال کر کے اسے ایک فرشتہ کا صفاتی نام بنایا گیا ہے۔ اسی ذیل میں برق صاحب نے یہ عبارت بھی درج کی ہے۔

”۲۴ فروری ۱۹۰۵ء کو حالت کشفی میں جب کہ حضور کی طبیعت نامساں تھی ایک شیشی دکھائی گئی جس پر لکھا تھا خاکسار پیپر منٹ۔“

یہ حضرت اقدس کا ایک کشف ہے۔ آپ کو ایک شیشی دکھائی گئی جس کے لیبل پر لکھا تھا ”خاکسار پیپر منٹ“ اس کی تعبیر یہ تھی کہ اس بیماری کا جس میں آپ اس وقت مبتلا تھے علاج پیپر منٹ ہے۔ جو بطور خاکسار یعنی خادم کے خدمت کرے گا۔ یعنی اس کے استعمال سے آپ کو صحت ہو جائے گی۔

پس اس کشف میں بھی کوئی قابلِ تعجب بات نہیں۔

۱۱۔ ”دس دن کے بعد موج دکھاتا ہوں۔“ (براہین حاشیہ در حاشیہ صفحہ ۴۶۹)

پورا الہام یوں ہے۔

”دس دن کے بعد موج دکھاتا ہوں۔ اَلَا اِنَّ نَصْرَ اللّٰهِ قَرِیْبٌ فِیْ سَآئِلِ

مَقِیَّاسِ دَنِّ وِلْ یُوْکُوْثِ اَمْرٍ تَسْرِ۔“

اس کی تشریح میں تحریر فرماتے ہیں۔

”یعنی دس دن کے بعد روپیہ آئے گا خدا کی مدد نزدیک ہے۔ جیسے جب جننے کے لئے اونٹنی دم اٹھاتی ہے تب اس کا چہ جتنا نزدیک ہوتا ہے ایسا ہی مدد الہی بھی قریب ہے اور پھر انگریزی فقرے میں یہ فرمایا کہ جب دس دن کے بعد روپیہ آئے گا تب تم امر ترس بھی جاؤ گے۔ تو جیسا اس پیشگوئی میں فرمایا تھا ایسا ہی ہندوؤں یعنی آریوں مذکورہ بالا کے ردبر و وقوع میں آیا۔ یعنی حسب منشاء پیشگوئی دس دن تک ایک خرمرہ نہ آیا اور دس دن کے بعد یعنی گیارہویں روز محمد افضل صاحب سپرنٹنڈنٹ ہندوستان راولپنڈی نے ایک سو دس روپے بچے لورٹس ردپے ایک اور جگہ سے آئے اور پھر برابر روپیہ آنے کا سلسلہ ایسا جاری ہو گیا جس کی امید نہ تھی اور اسی روز کہ جب دس دن کے گزرنے کے بعد محمد افضل خان صاحب وغیرہ کا روپیہ آیا امر ترس بھی جانا پڑا کیونکہ عدالت خفیہ امر ترس سے ایک شہادت کے ادا کرنے کے لئے اس عاجز کے نام اسی روز سمن آ گیا۔ سو وہ یہ عظیم الشان پیشگوئی ہے جس کی مفصل حقیقت پر اس جگہ کے چند آریوں کو غوثی اطلاع ہے۔ اور وہ غوثی جانتے ہیں کہ اس پیشگوئی سے پہلے سخت ضرورت پیش آنے کی وجہ سے دعا کی گئی اور پھر اس دعا کا قبول ہونا اور دس دن کے بعد ہی روپیہ آنے کی بشارت دیا جانا اور ساتھ ہی روپیہ آنے کے بعد امر ترس جانے کی اطلاع دیئے جانا یہ سب واقعات حقہ اور صحیحہ ہیں۔“ (براہین حاشیہ در حاشیہ صفحہ ۷۰، ۴۶۹)

بعض الہامات پر مہمل ہونے کے اعتراضات کے جوابات

جناب برق صاحب نے ”مہمل الہامات“ کے عنوان کے تحت حرف محرمانہ کے صفحہ ۳۵، ۳۶ پر آٹھ الہامات درج کئے ہیں اور آخر میں حضرت مسیح موعودؑ کا ایک ارشاد نقل کیا ہے کہ خدا تعالیٰ کا کلام لغو باتوں سے منزہ ہونا چاہیئے۔

(ازالہ اوہام ج اول صفحہ ۱۵۵)

گویا برق صاحب موصوف یہ عبارت پیش کر کے ظاہر کرنا چاہتے ہیں کہ یہ الہامات لغو باتوں سے پاک نہیں۔ یہ لغوبات ان کے نزدیک ان الہامات کا مہمل ہوتا ہے۔ وہ الہامات یہ ہیں۔

۱۔ ”خدا کی فیلنگ اور خدا کی مہر نے کتنا بڑا کام کیا۔“ (حقیقۃ الوحی صفحہ ۹۶)

مہمل کے معنی ہیں بے معنی مگر یہ الہام ہر گز بے معنی نہیں چنانچہ حضرت اقدس مسیح موعودؑ خود اس الہام کے ترجمہ میں فرماتے ہیں۔

”خدا نے وقت کی ضرورت محسوس کی اور اس کے محسوس کرنے اور نبوت کی مہر نے جس میں بشدت قوت کا فیضان ہے بڑا کام کیا یعنی تیرے مبعوث ہونے کے دو باعث ہیں۔ خدا کا ضرورت کو محسوس کرنا اور آنحضرت ﷺ کی مہر نبوت کا فیضان۔“

پھر اس الہام پر حاشیہ میں تحریر فرماتے ہیں۔

”وحی الہی کہ خدا کی فیلنگ اور مہر نے کتنا بڑا کام کیا اس کے یہ معنی ہیں کہ خدا نے اس زمانہ میں محسوس کیا کہ یہ ایسا فاسد زمانہ آ گیا ہے جس میں ایک عظیم الشان مصلح کی ضرورت ہے اور خدا کی مہر نے یہ کام کیا کہ آنحضرت ﷺ کی پیروی کرنے والا اس درجہ کو پہنچا کہ ایک پہلو سے وہ امتی ہے اور ایک پہلو سے نبی کیونکہ اللہ جل شانہ نے آنحضرت ﷺ کو صاحب خاتم بنایا یعنی آپ کو افاضہ کمال کے لئے مہر دی جو کسی اور نبی کو ہر گز نہیں دی گئی اسی وجہ سے آپ کا نام خاتم النبیین ٹھہرا۔ یعنی آپ کی پیروی کمالات نبوت بخشتی ہے اور آپ کی توجہ روحانی نبی تراش ہے اور یہ قوت قدسیہ کسی اور نبی کو نہیں ملی۔“

(حقیقۃ الوحی حاشیہ صفحہ ۹۷، ۹۶)

اس تشریح سے ظاہر ہے کہ یہ الہام مہمل نہیں بلکہ ایک عظیم الشان حقیقت پر مشتمل ہے جس سے آنحضرت ﷺ کی تمام انبیاء میں امتیازی شان ظاہر

ہو رہی ہے۔

الہام ۲ :- ”بڑے تھوڑے دن رہ گئے ہیں اس دن خدا کی طرف سے سب پر اسی چھا جائے گی۔ یہ ہوگا۔ یہ ہوگا۔ یہ ہوگا۔ پھر تیرا واقعہ ہوگا تمام عجائبات قدرت دکھلانے کے بعد تمہارا حادوثہ آئے گا۔“ (حقیقۃ الوحی صفحہ ۸، ۷۰)

یہ الہام بھی مہمل یعنی بے معنی نہیں بلکہ خود حضرت اقدس اس کا مفہوم یہ درج فرماتے ہیں۔

”زندگی کے دن بہت تھوڑے رہ گئے ہیں۔ اس دن سب جماعت ول برواشتہ اور اس ہو جائے گی۔ کئی واقعات کے ظہور کے بعد پھر تیرا واقعہ ظہور میں آئے گا۔ قدرت الہی کے کئی عجائب کام پہلے دکھائے جائیں گے۔ پھر تمہاری موت کا واقعہ ظہور میں آئے گا۔“ (حقیقۃ الوحی صفحہ ۸، ۷۰)

ظاہر ہے کہ یہ الہام آپ کی وفات سے تعلق رکھتا ہے اور اس میں ”یہ ہوگا۔ یہ ہوگا۔ یہ ہوگا۔“ پھر تیرا واقعہ ہوگا کے مجمل الفاظ جنہیں برق صاحب مہمل سمجھتے ہیں کی جامع تشریح خود آگے الہام میں ہی یوں کر دی گئی ہے۔

”کہ تمام عجائبات قدرت دکھلانے کے بعد تمہارا حادوثہ یعنی موت کا واقعہ ظہور میں آئے گا۔“

یہ ہوگا۔ یہ ہوگا۔ یہ ہوگا۔ کے ہی تین دفعہ تکرار میں اس بات کی طرف بھی اشارہ تھا کہ آپ کی عمر اب تین سال باقی رہ گئی ہے جس میں عجائبات قدرت کے بہت سے واقعات دکھلانے کے بعد تمہاری وفات ہوگی۔

یہ الہام مئی ۱۹۰۵ء کو ہوا اور اس کے بعد ۱۹۰۶ء ۱۹۰۷ء ۱۹۰۸ء ۱۹۰۹ء ۲۶ مئی تک پورے تین سال آپ زندہ رہے۔ اور اس میں پچاس کے قریب عظیم الشان نشان ظاہر ہوئے جن پر سلسلہ کالٹریچر گواہ ہے اس کے بعد آپ کی وفات کا حادثہ پیش آیا۔

انا لله وانا اليه راجعون۔

الہام ۳ :- ”فی شایئل مقیاس۔“ (حقیقۃ الوحی صفحہ ۲۸۰)

اس الہام سے پہلے یہ الفاظ بھی ہیں۔ الہام کو مکمل دکھانے کے لئے برق صاحب نے یہ الفاظ دانستہ حذف کر دیئے ہیں۔

اَلَا اِنَّ نَصْرَ اللّٰهِ قَرِيبٌ۔

اسی جگہ پورے الہام کا ترجمہ بھی یوں درج ہے۔

”خدا کی مدد نزدیک ہے اور جیسے جب جننے کے لئے اونٹنی دم اٹھاتی ہے تب

اس کا چہرہ جتنا نزدیک ہوتا ہے۔ ایسا ہی مدد الہی بھی قریب ہے۔“

(حقیقۃ الوحی صفحہ ۲۸۰)

پس یہ الہام بھی مکمل نہیں بلکہ بامعنی ہے۔

الہام ۴ :- ”ایلی ایلی لما سبقتنی ایلی اوس۔“ (براہین احمدیہ صفحہ ۵۱۳)

اس سے پہلے ذیل کا الہام عربی زبان میں ہوا تھا۔ جسے برق صاحب نے دانستہ

حذف کر دیا ہے۔

”رَبِّ اغْفِرْ وَارْحَمْ مِّنَ السَّمَاءِ رَبِّ اِنِّیْ مَغْلُوْبٌ فَانْتَصِرْ۔“

اس کے بعد عبرانی میں الہام ہوا تھا ایلی ایلی لما سبقتنی ایلی اوس۔ اور

اس عربی اور عبرانی الہام کے ایک حصہ کا ترجمہ اسی جگہ یوں درج کیا گیا ہے۔

”اے میرے خدا آسمان سے رحم اور مغفرت کر میں مغلوب ہوں میری

طرف سے مقابلہ کر اے میرے خدا اے میرے خدا تو نے مجھے کیوں چھوڑ دیا۔“

آخری فقرہ کے متعلق لکھتے ہیں۔

”آخری فقرہ اس الہام کا یعنی ایلی اوس باعث سرعت و روو مشتبہ رہا نہ کہ

اس کے کچھ معنی کھلے واللہ اعلم بالصواب۔“

بے شک حضرت اقدس پر اس وقت ایلی اوس کے معنی نہیں کھلے ان معنوں کا اس وقت نہ کھلنا اس حقیقت پر روشنی ڈالتا ہے الہام خدا کے الفاظ میں بھی نازل ہوتا ہے۔ نہ یہ کہ جیسا بعض لوگوں کا خیال ہے صرف ملہم کے دل میں ایک خیال پیدا کیا جاتا ہے۔ جسے وہ اپنے الفاظ میں بیان کر دیتا ہے الہام ”ایلی اوس“ بھی عبرانی زبان کا الہام ہے۔ عبرانی میں ”ایلی“ کے معنی ہیں میرا خدا اور ”اوس“ کے معنی ہیں باہمی مقابلہ سے مسلسل۔ اور آہستہ آواز پیدا کرنے والا۔ اس سے متصل الہام ”ایلی ایلی لما سبقتانی“ بتاتا تھا کہ بظاہر معلوم ہو گا کہ خدا آپ کی مدد پر نہیں مگر الہام کا اگلا فقرہ ”ایلی اوس“ بتاتا ہے کہ خدا آپ کا لوگوں سے باہمی مقابلہ کر کر آپ کی آواز کو مسلسل اور باوقار طریق سے دنیا میں پھیلانے والا ہے۔

مکمل عبرانی انگریزی ڈکشنری مرتبہ پی آر آرٹنڈ لیجز۔ {complete he-brew English Dictionary.} مطبوعہ منورہا۔ وی آنا میں ”اوس“ کا ترجمہ دیا ہے To Rustle۔ جس کے معنی آکسفورڈ پاپولر پریکٹیکل ڈکشنری میں اشیاء کی باہمی رگڑ سے صرغ اور مسلسل آواز پیدا کرنے کے لکھے ہیں۔ ”اوس“ اسم فاعل کے معنی ہوئے ایسی آواز پیدا کرنے والا پس یہ الہام ”ربنا عاج“ سے معنوی طور پر مشابہ ہے۔

الہام ۵ :- ”ربنا حاج“ ہمارا رب حاجی ہے۔“ (حوالہ براہین احمدیہ صفحہ ۵۲۳) حضرت اقدس پر ایسا الہام کوئی نہیں ہوا۔ اور نہ صفحہ ۵۲۳ براہین احمدیہ میں ایسا کوئی الہام درج ہے ہاں آپ پر ایک الہام ”ربنا عاج“ ہوا ہے جو براہین احمدیہ صفحہ ۵۵۵ پر درج ہے حضرت اقدس نے اس کے ترجمہ میں لکھا ہے۔

”ہمارا رب حاجی ہے۔“

لفظ حاجی عجمی یَعْجُو سے اسم فاعل ہے عربی میں عَجَّتِ الْاُمُّ الْوَلَدَ کے

معنی ہیں ای سَقَّتْهُ اللَّبَنُ۔ یعنی ماں نے چھ کو دودھ پلایا۔ اور الْعَجْوَةُ کے معنی قاموس میں یہ لکھے ہیں :-

لَبَنٌ يُعَالَجُ بِهِ الصَّبِيُّ اَيُّ يُغَذَّى۔

یعنی وہ دودھ جس سے یتیم بچے کی پرورش کی جاتی ہے۔ اس لغوی تحقیق کے پیش نظر الہام کے یہ معنی ہوئے کہ اللہ تعالیٰ یتیمی اور بے کسی کی حالت میں روحانی دودھ یا روحانی غذا پہنچانے والا ہے۔ چنانچہ اس سے پہلا الہام رَبِّ اغْفِرْ وَارْحَمْ مِّنَ السَّمَاءِ اِنَّ مَعْنٰی کی تائید کرتا ہے۔ پس یہ الہام بھی بے معنی نہیں۔

الہام ۶ :- ”اَشْكُرُ نِعْمَتِيْ رَاٰتَ خَلْدِيْ بَحْتِيْ۔“ میرا شکر کرتو نے میری خدیجہ کو پایا۔

(براہین احمدیہ صفحہ ۵۵۷)

یہ الہام صفحہ ۵۵۷ کی بجائے صفحہ ۵۵۸ میں درج ہے حضرت اقدس اس کی تشریح میں نزول المسح صفحہ ۴، ۶، ۱۴ پر تحریر فرماتے ہیں۔

”یہ ایک بشارت کئی سال پہلے اس رشتہ کی طرف تھی جو سادات کے گھر میں دہلی میں ہوا..... اور خدیجہ اس لئے میری بیوی کا نام رکھا کہ وہ ایک مبارک نسل کی ماں ہے اور جیسا کہ اس جگہ بھی مبارک نسل کا وعدہ تھا اور نیز یہ اس طرف اشارہ تھا کہ وہ بیوی سادات کی قوم میں سے ہوگی۔“

پس یہ الہام بھی مہمل یعنی بے معنی نہیں۔

الہام ۷ :- ”هُوَ شَعْنَانَعْسَا۔“ (براہین صفحہ ۵۵۶)

یہ الہام عبرانی زبان میں ہوا ہے جب یہ نازل ہوا تو اس وقت آپ پر اس کے معنی نہ کھلے۔ بعد میں جو معنی آپ پر کھلے وہ آپ نے براہین حصہ پنجم صفحہ ۸۰ پر یوں درج فرمائے ہیں۔

”اے خدا میں دعا کرتا ہوں کہ مجھے نجات بخش اور مشکلات سے رہائی فرما۔“

ہم نے نجات دے دی یہ دونوں فقرے (ھو شعنا۔ نعسا) عبرانی زبان میں ہیں اور یہ ایک پیشگوئی ہے جو دعا کی صورت میں کی گئی اور پھر دعا کا قبول ہونا ظاہر کیا گیا اور اس کا حاصل مطلب یہ ہے کہ جو موجودہ مشکلات ہیں یعنی تنہائی بے کسی ناداری کسی آئندہ زمانہ میں وہ دور کر دی جائیں گی چنانچہ پچیس برس کے بعد یہ پیشگوئی پوری ہوئی اور اس زمانہ میں ان مشکلات کا نام و نشان نہ رہا۔“

پس یہ الہام بھی بامعنی ہے نہ کہ مہمل۔

الہام ۸ :- ”پریشن۔ عمر۔ پراطوس“

یعنی پراطوس یعنی پلاطوس

یہ ۱۳ رد سمبر ۱۸۸۳ء کا الہام ہے جو دراصل یوں درج ہے۔

”پریشن۔ عمر۔ پراطوس۔ یا پلاطوس“

اسکے متعلق حضرت اقدس تحریر فرماتے ہیں۔

”یعنی پراطوس لفظ ہے یا پلاطوس۔ باعث سرعت الہام دریافت نہیں ہوا

اور عمر عربی لفظ ہے اس جگہ پریشن اور پراطوس کے معنی دریافت کرنے ہیں کہ کیا ہیں

(براہین احمدیہ)

اور کس زبان کے لفظ ہیں۔“

یہ الہام از قبیل اسرار و رموز ہے۔ یہ ضروری نہیں کہ اسرار و رموز پر

مشتمل الہامات کی حقیقت ملم پر جلد ہی ظاہر ہو جائے بلکہ ایسے الہامات کی حقیقت

واقعہ کے وقوع میں آنے پر ہی کھلتی ہے۔ قرآن کریم میں سورتوں کے شروع میں جو

مقطعات ہیں اور اس کے علاوہ جو آیات مشابہات ہیں وہ بھی بعض اسرار و رموز پر

مشتمل ہیں۔ جن کی اصل حقیقت تو خدا ہی جانتا ہے۔ اور مفسرین صرف اجتہادی طور

پر ہی اپنے علم کے مطابق ان کی کچھ نہ کچھ حقیقت بیان کرتے ہیں اور اصل حقیقت

کو حوالہ دیتے ہیں۔ السراج الوہاج شرح مسلم جلد ۲ صفحہ ۷۷۷ میں لکھا ہے۔

لَا بُعْدَ فِي تَكْلِيمِ اللَّهِ تَعَالَى بِكَلَامٍ مُفِيدٍ فِي نَفْسِهِ لَأَسَبِيلَ لَأَحَدٍ إِلَى
مَعْرِفَتِهِ أَلَيْسَتْ فَوَاحِشُ السُّورِ مِنْ هَذَا الْقَبِيلِ وَهَلْ يَجُوزُ لِأَحَدٍ أَنْ يَقُولَ إِنَّهُ كَلَامٌ
غَيْرُ مُفِيدٍ وَهَلْ لِأَحَدٍ سَبِيلٌ إِلَى دَرْكِهِ۔

ترجمہ :- یعنی یہ امر کوئی بعید نہیں کہ خدا تعالیٰ کی طرف سے ایسا کلام نازل ہو۔ جو اپنی
ذات میں مفید ہو مگر کسی کو اس کی معرفت حاصل نہ ہو کیا قرآن مجید کے حروف
مقطعات اس طرح کے نہیں۔ کیا کسی کے لئے یہ کہنا جائز ہے کہ ان کا کوئی فائدہ نہیں
پھر کیا کوئی ان کے حقیقی علم کا ادراک کر سکتا ہے؟

امام غزالیؒ اپنی کتاب ”الاقتصاد فی الاعتقاد“ میں لکھتے ہیں کہ۔

”قرآن مجید کے سب معانی سمجھنے کی ہمیں تکلیف نہیں دی گئی..... مقطعات
قرآن ایسے حروف یا الفاظ ہیں جو اہل عرب کی اصطلاح میں کسی معنی کے لئے موضوع
نہیں۔“ (علم الکلام اردو ترجمہ الاقتصاد فی الاعتقاد صفحہ ۶۶)

تفسیر جلالین میں مقطعات کے ذکر میں لکھا ہے واللہ اعلم بمرادہ یعنی اس مقلعہ کے
مرادی معنی سے اللہ ہی واقف ہے۔

ہم نے ابھی کہا ہے کہ بعض الہامات کی حقیقت واقعہ کے وقوع پر ہی کھلتی
ہے۔ اس کے ثبوت میں ہم جناب برق صاحب کی توجہ ان کے اپنے ایک قول کی
طرف مبذول کرتے ہیں۔ وہ اپنی کتاب ”بھائی بھائی“ میں قرآن مجید کی آیات
متشابہات کے متعلق لکھتے ہیں۔

”نزول قرآن کے وقت متشابہ آیات کی تعداد بہت زیادہ تھی بعد میں کچھ ایسے
ارباب علم آئے جنہوں نے بعض آیات کو واضح کر کے محکم بنا دیا۔ گذشتہ سو برس سے
علم میں حیرت انگیز اضافہ ہوا ہے جس کے بعد مزید آیات حل ہو گئیں۔ مثلاً۔“

جب فرعون غرق ہوا تھا تو اللہ تعالیٰ نے فرمایا تھا۔

فَالْيَوْمَ نُنَجِّيكَ بِبَدَنِكَ لِتَكُونَ لِمَنْ خَلَقَكَ آيَةً (یونس: ۹۳)
 ”آج ہم تمہاری لاش کو چا کر رکھیں گے۔ تا تو آنے والی نسلوں کے لئے
 ایک سبق بن جائے۔“

یہ آیت صدیوں متشابہ رہی۔ یہاں تک کہ اس صدی کے ربع اول میں اسی فرعون کی
 لاش کہیں سے نکل آئی۔ جو قاہرہ کے عجائب خانہ میں موجود ہے۔
 (بھائی بھائی صفحہ ۸۸، ۸۹)

پھر اسی کتاب کے صفحہ ۹۰ پر لکھتے ہیں۔

”علم میں ہر روز اضافہ ہو رہا ہے۔ کائنات کے اسرار و رموز کھل رہے ہیں۔
 اور ساتھ ہی قرآن کی آیات بھی حل ہوتی جا رہی ہیں۔ چونکہ اللہ تعالیٰ نے تشریح
 قرآن کا وعدہ کر رکھا ہے اس لئے مجھے یقین ہے کہ چند صدیوں کے بعد تمام متشابہات
 محکمت میں تبدیل ہو جائیں گے۔“

جناب برق صاحب کی اپنی کتاب کے ان اقتباسات سے ظاہر ہے کہ قرآن مجید کی بعض
 آیات کی اصل حقیقت نزول کے وقت کسی پر نہیں کھلی بلکہ صدیوں بعد آ کر کھلی
 ہے۔ اور بعض اسرار و رموز کھلنے کے لئے ابھی اور صدیاں درکار ہیں۔ اس ضروری
 تمہید کے بعد اب ہم ان کے پیش کردہ الہام کی حقیقت دکھانے کی طرف متوجہ ہوتے
 ہیں۔ جناب برق صاحب نے اپنی عادت کے موافق الہام کا اقتباس درج کرنے میں
 بھی تحریف سے کام لیا ہے کیونکہ انہوں نے حضرت بانی سلسلہ احمدیہ کی اس تحریر میں
 لفظ یا کو یعنی سے بدل دیا ہے۔ تا اس الہام کے مہمل ہونے کا تاثر پیدا کریں۔

پھر بر اطوس یعنی پڑا طوس یعنی پلاطوس لکھ کر نیچے خط کھینچ دیا ہے۔ تا اس
 ساری عبارت کو الہام دکھا کر اس کا مہمل ہونا یقینی بنائیں۔ ایسی بات کی توقع کسی محقق
 کی طرف سے نہیں ہو سکتی۔ کسی معاند کی طرف سے ہی ہو سکتی ہے۔ جسے دیانت کا

خون کرنے میں کوئی تاثر نہ ہو۔

حقیقت یہ ہے کہ یہ تمام الفاظ الہامی نہیں کیونکہ اس الہام کے متعلق حضرت اقدس فرماتے ہیں۔

”پڑا طوس لفظ ہے یا پلا طوس لفظ ہے باعث سرعت الہام دریافت نہیں

ہو۔“

گویا دونوں لفظ الہامی نہیں۔ ان میں سے الہامی ایک ہے جو بوجہ سرعت الہام آپ کے حافظہ میں محفوظ نہیں ہو۔ چنانچہ آپ اس الہام کے متعلق یہ بھی تحریر فرماتے ہیں۔

”چونکہ یہ غیر زبان میں الہام ہے اور الہام الہی میں سرعت ہوتی ہے اس لئے

ممکن ہے کہ بعض الفاظ کے ادا کرنے میں کسی قدر فرق ہو۔“

دیکھئے حضرت اقدس نے اس بات کو چھپایا نہیں کہ اس الہام کے معنی آپ پر نہیں کھلے۔ بلکہ آپ نے میر عباس علی صاحب کو خط لکھا کہ اس الہام کے الفاظ کے معنوں کے متعلق تحقیق کر کے اطلاع دیں۔

الہام کے الفاظ کی اصل حقیقت

واقعات کی شہادت سے الہام کے الفاظ یہ معلوم ہوتے ہیں۔

اوپریشن - عمر - پلا طوس

یہ الہام تین رموز پر مشتمل ہے جن میں باہمی علاقہ بھی ہے۔

اوپریشن (Oppression) انگریزی لفظ کے معنی ظلم و جور اور دباؤ ہیں۔ پریشن انگریزی زبان کا کوئی لفظ نہیں۔ حضرت اقدس کو اس کا تلفظ بوجہ سرعت الہام سمجھ نہیں آیا۔ کیونکہ آپ انگریزی زبان نہیں جانتے تھے۔

عمر کا لفظ عربی ہے اور پلا طوس اس حاکم کا نام ہے جس کی عدالت میں

حضرت مسیح ناصری کا مقدمہ پیش ہوا تھا۔ جو یہودیوں نے آپ کے خلاف قائم کیا تھا تا

آپ کو صلیب دی جائے اس مقدمہ میں پلاطوس پر یقینی طور پر یہ انکشاف ہو گیا تھا کہ حضرت عیسیٰ بے گناہ ہیں۔ اور یہودیوں نے ان کے خلاف جھوٹا مقدمہ بنایا ہے۔ حضرت بانی سلسلہ احمدیہ پر جب کہ ابھی یہ انکشاف بھی نہ ہوا تھا کہ آپ ہی مسیح موعود کی آمد کی اس پیشگوئی کے مصداق ہیں جس کا ذکر احادیث نبویہ میں آیا ہے کہ آپ پر زیر عٹ الہام نازل ہوا جو یہ بتا رہا ہے کہ اب وہ زمانہ آ رہا ہے کہ آپ پر دباؤ ڈالا جائے گا۔ اور آپ ظلم و جور کا نشانہ بنائے جائیں گے۔ اور آپ کے دشمن آپ کو ہلاک کرانے کے منصوبے کریں گے۔ مگر اللہ تعالیٰ آپ کی عمر میں برکت ڈالے گا اور وہ آپ کو ہلاک کرنے یا ہلاک کروانے پر قادر نہیں ہو سکیں گے۔

اس الہام میں اشارہ تھا کہ آپ جب دعویٰ کریں گے کہ میں مسیح موعود ہوں تو آپ پر آپ کے دشمنوں کی طرف سے مقدمہ بنایا جائے گا جو ایک غیر ملکی حاکم کی عدالت میں پیش ہو گا جس طرح پلاطوس رومی حاکم کی عدالت میں حضرت عیسیٰ کے خلاف مقدمہ دائر کیا گیا تھا پھر جس طرح پلاطوس پر تصرف الہی سے یہ امر کھل گیا تھا کہ یہ مقدمہ جھوٹا ہے اسی طرح اس پلاطوس ثانی انگریزی حاکم پر بھی خدا تعالیٰ کی طرف سے یہ امر کھول دیا جائے گا کہ یہ مقدمہ بھی جھوٹا ہے۔ چنانچہ آپ کے دعویٰ مسیحیت کے زمانہ میں پادری مارٹن کلارک نے آپ کے خلاف ایک مقدمہ انگریزی عدالت میں کرادیا۔ کہ مرزا صاحب نے اپنے ایک مرید عبدالحمید کو میرے قتل کے لئے بھیجا ہے۔ اور عبدالحمید سے یہی گواہی عدالت میں دلائی۔ آریہ اور مولوی محمد حسین صاحب ہٹالوی بھی اس مقدمہ میں پادری مارٹن کلارک کے مددگار تھے۔ اور یہ لوگ ثابت کرنا چاہتے تھے کہ مرزا صاحب دوسروں کی موت کی پیشگوئی کر کے انہیں قتل کر دیتے تھے۔ تا بعد میں حضرت اقدس کو لیکھر ام کے قتل کی سازش میں شریک قرار دے کر حکومت سے موت کی سزا دلائیں۔ لیکن ان کی آرزوئیں پوری نہ ہوئیں

کیونکہ خدا تعالیٰ نے کیپٹن ڈگلز ڈسٹرکٹ مجسٹریٹ گوروا سپور کو اپنے خاص تصرف سے یہ احساس و یقین دلادیا کہ یہ مقدمہ سراسر جھوٹا ہے۔ اور حضرت مرزا صاحب بے گناہ ہیں۔ جس طرح پیلاطوس رومی حاکم کو خدا تعالیٰ نے یہ یقین دلادیا تھا کہ حضرت عیسیٰ علیہ السلام بے گناہ ہیں۔ اور یہودیوں نے ان کے خلاف جھوٹا مقدمہ کھڑا کیا ہے۔ پس اس بات میں کیپٹن ڈگلز کو الہام الہی میں اسی مشابہت کی بنا پر پیلاطوس قرار دیا گیا ہے۔ کیونکہ مسیح محمدی کا مقدمہ اس کی عدالت میں اسی طرح پیش ہوا جس طرح پہلے مسیح کا مقدمہ پیلاطوس کی عدالت میں پیش ہوا تھا۔ اور جس طرح پیلاطوس پر مسیح کا بے گناہ ہونا ثابت ہو گیا اسی طرح کیپٹن ڈگلز پر مسیح موعود کا بے گناہ ہونا ثابت ہو گیا۔ گو یہ مقدمہ نہایت ہوشیاری سے چلایا گیا تھا مگر خدا تعالیٰ نے اس حاکم پر کھول دیا کہ عبد الحمید گواہ اپنے بیان میں جھوٹا ہے۔ اور مولوی محمد حسین بٹالوی بھی دشمنی سے گواہی دینے کے لئے آیا ہے۔ اور پادریوں نے مرزا صاحب کی دشمنی میں یہ مقدمہ کھڑا کیا ہے۔ چنانچہ اس نے یہ تدبیر کی کہ عبد الحمید گواہ کو پادریوں کے قبضہ سے نکلوا کر پولیس کے حوالے کر دیا۔ جس پر عبد الحمید نے پادریوں کے دباؤ سے نکل آنے پر عدالت میں یہ بیان دے دیا۔ کہ عیسائیوں نے اس سے محض جھوٹا بیان دلوایا ہے۔ اس پر حاکم نے حضرت مسیح موعود کو نہایت عزت سے بری کر دیا۔ فالحمد للہ علی ذالک۔

حضرت مسیح موعود فرماتے ہیں :-

”پر مسیحائین کے میں بھی دیکھتا دئے صلیب

گر نہ ہوتا نام احمد جس پہ میرا سب مدار“

دیکھئے یہ تین رموز پر مشتمل الہام جو دعویٰ مسیح موعود سے بھی کئی سال پہلے نازل ہوا۔ کس طرح صفائی سے پورا ہوا ہے۔ اور واقعات نے یہ ثابت کر دیا ہے۔ کہ

الہام میں لفظ پڑطوس وغیرہ نہ تھا۔ بلکہ پلاطوس ہی تھا۔ جس کا تلفظ سرعت الہام کی وجہ سے آپ پر پڑطوس یا براطوس سے مشتبہ ہوا۔ لیکن ساتھ ہی پلاطوس کے لفظ کا الہام میں نازل ہونے کا بھی آپ کو احساس رہا۔ اور یہی احساس واقعات کے لحاظ سے درست ثابت ہوا ہے۔ حضرت مسیح موعود علیہ السلام نے کشتی نوح صفحہ ۵۱، ۵۲ پر خود بھی کیپٹن ڈگلز کو اسی مقدمہ کی وجہ سے پلاطوس قرار دیا ہے۔

پس واقعات نے الہام کے الفاظ میں اوپر لیشن اور پلاطوس کے الفاظ نازل ہونے پر قطعی شہادت دے دی ہے۔ اور یہ الہام مومنین کے لئے ازدیاد ایمان کا باعث ہے۔ یہ امر حضرت مرزا صاحب کی صاف باطنی اور خدا تعالیٰ کی باتوں پر پختہ یقین رکھنے پر بھی گواہ ہے۔ کہ باوجودیکہ بعض الہامات کے معنی آپ سمجھ نہیں سکے یا بعض الہامی الفاظ کا تلفظ بوجہ سرعت الہام آپ پر مشتبہ بھی ہو گیا مگر آپ نے اس الہام کو چھپایا نہیں۔ بلکہ جو تلفظ مشتبہ تھا۔ اس کو بھی درج کر دیا۔ آپ کا یہ فعل اس امر پر قطعی دلیل ہے۔ کہ آپ اپنے منجانب اللہ ہونے کے دعویٰ میں نہایت سنجیدہ اور پُر یقین تھے۔ اس لئے جس بات کو آپ لوگوں کے اس طعن سے بچنے کے لئے یہ الہام مہمل ہے۔ چھپا سکتے تھے۔ اسے بھی آپ نے ظاہر کر دیا۔ اور انجام کیلئے صرف خدا تعالیٰ پر توکل رکھا۔



باب دہم وسعتِ علم

برق صاحب نے اپنی کتاب کے دسویں باب کے شروع میں حضرت اقدس علیہ السلام کی بعض عبارتیں درج کی ہیں جن کا یہ مفہوم ہے کہ خدا نے آپ کو اپنے پاس سے علم دیا ہے اور معارف سکھائے ہیں اور وہ کچھ سکھایا ہے جو کسی اور انسان کو اس زمانہ میں معلوم نہ تھا۔ اس کے بعد آپ کی وسعتِ معلومات پر حملہ کرنے کے لئے برق صاحب چند اعتراض کرتے ہیں۔

پہلا اعتراض

برق صاحب لکھتے ہیں :-

”سیرت مقدسہ کا ہر طالب علم اس حقیقت سے آگاہ ہے کہ حضور ﷺ کے والد محترم آپ کی ولادت سے چند ماہ پہلے ایک تجارتی سفر میں فوت ہو گئے تھے اور آپ کی والدہ ماجدہ کا انتقال پورے چھ برس بعد ہوا تھا لیکن جناب مرزا صاحب اپنی آخری تحریر میں فرماتے ہیں :-“

”تاریخ کو دیکھو آنحضرت ﷺ وہی ایک یتیم لڑکا تھا جس کا باپ پیدائش سے چند دن بعد ہی فوت ہو گیا اور ماں صرف چند ماہ کا بچہ چھوڑ کر مر گئی۔“

(پیغام صلح صفحہ ۱۹، ۲۰ طبع اول)

برق صاحب آخر میں اپنی حیرت کا یوں اظہار کرتے ہیں :-

”جناب مرزا صاحب تاریخ نبوی کے اس مشہور ترین واقعہ سے بھی بے خبر

الجواب

اس عبارت میں ”ماں صرف چند ماہ کا چھ چھوڑ کر مر گئی“ میں چند ماہ یا تو سو کلمات ہے یا آپ نے چھ سال کے لئے مجازاً تھوڑے زمانہ کے مفہوم میں چند ماہ کے الفاظ لکھے ہیں کیونکہ اس جگہ یہی بتانا مقصود تھا کہ آنحضرت ﷺ کی والدہ ماجدہ ان کی چھوٹی عمر میں ہی وفات پا گئیں اور آپ اپنی ماں کی تربیت سے بھی فائدہ نہ اٹھا سکے۔ باقی رہا یہ امر کہ آنحضرت ﷺ کی ولادت کے وقت آپ کے والد ماجد وفات پا گئے تھے یا زندہ تھے یہ ایک مختلف فیہ امر ہے۔ چنانچہ سیرت حلبیہ جزاؤں صفحہ ۷۳ پر لکھا ہے :-

قِيلَ إِنَّ مَوْتَ وَالِدِهِ صَلَّى اللَّهُ عَلَيْهِ وَسَلَّمَ كَانَ بَعْدَ أَنْ تَمَّ لَهَا مِنْ حَمْلِهَا شَهْرَانِ وَقِيلَ قَبْلَ وَلَادَتِهِ بِشَهْرَيْنِ وَقِيلَ كَانَ فِي الْمَهْدِ حِينَ تُوُفِّيَ أَبُوهُ ابْنُ شَهْرَيْنِ۔

ترجمہ

کہا گیا ہے کہ آنحضرت ﷺ کے والد نے اس وقت وفات پائی جب کہ آپ کی والدہ ماجدہ کو حمل ہونے پر دو ماہ گزرے تھے اور یہ بھی کہا گیا کہ آپ کی پیدائش سے دو ماہ پہلے وہ وفات پا گئے اور یہ بھی کہا گیا ہے کہ آپ اس وقت گموارہ میں دو ماہ کے بچے تھے جب کہ آپ کے والد نے وفات پائی۔

یہ آخری روایت السہیلی کی ہے اور اس کے متعلق اسی جگہ لکھا ہے :-

عَلَيْهِ أَكْثَرُ الْعُلَمَاءِ کہ اکثر علماء اس روایت کو درست مانتے ہیں۔

اس سے ظاہر ہے کہ برق صاحب کا حضرت اقدس کی تاریخِ دانی پر اعتراض

درست نہیں۔

دوسرا اعتراض

برق صاحب لین پول کے حوالہ سے خوارزم شاہی خاندان کے متعلق لکھتے

ہیں :-

”خوارزم شاہی خاندان جس کا پایہ تخت خیوایا خوارزم (روسی ترکستان) تھا ۷۰۷ھ (۱۰۷۷ء) میں برسرِ اقتدار آیا اور ۶۸۲ھ (۱۲۳۱ء) تک زندہ رہا۔ یہ کل آٹھ بادشاہ تھے پہلا انوشنگین اور آخری جلال الدین منکوبرتی۔ اس کے بعد تاریخ الحکماء القفطی باب الکئی کے حوالہ سے لکھا ہے :-“

”اسلام کا مشہور حکیم بو علی سینا ۷۰۷ھ (۱۲۸۰ء) میں پیدا ہوا اور ۷۲۸ھ (۱۰۳۷ء) خوارزم شاہیوں کے ظہور سے ۲۲ برس (قری) پہلے فوت ہو گیا تھا۔“

اس کے بعد حضرت مسیح موعود کی ایک ادھوری عبارت یوں نقل کرتے

ہیں کہ :-

”اور پھر دیکھا کہ خوارزم بادشاہ جو بو علی سینا کے وقت میں تھا۔“

(مجموعہ الہامات منظور الہی صفحہ ۴۲۹)

پھر خلیفۃ المسیح الثانی ایدہ اللہ تعالیٰ کی یہ عبارت نقل کرتے ہیں :-

”حضرت مرزا صاحب کی کتب بھی جبریلی تائید سے لکھی گئیں۔“

اور اعتراض کی تان اپنے ان الفاظ پر توڑتے ہیں کہ :-

”یعنی جبرئیل علیہ السلام بھی تاریخ کے معمولی معمولی واقعات سے بے خبر

(حرف محرمانہ صفحہ ۳۴۰)

تھے۔“

الجواب

رسالہ ہمدردِ صحت دہلی بابت مئی و جون ۱۹۴۲ء میں ”تاریخ الاطباء“ کے عنوان کے ماتحت بو علی سینا کے متعلق حکیم عبدالواحد صاحب کا ایک قیمتی مقالہ شائع ہوا تھا۔ رسالہ ہذا کے صفحہ ۹ پر حکیم صاحب موصوف ”خوار سے ہجرت“ کے عنوان کے تحت لکھتے ہیں :-

”سلطنت کی تباہی کے بعد خوار میں شیخ (بو علی سینا۔ ناقل) کا قیام محال تھا۔ اس کو بادلِ خواستہ خوار سے ہجرت کا ارادہ کرنا پڑا اور ایسی جگہ تلاش کرنے کی فکر دامن گیر ہوئی جہاں وہ اپنے علم و فن کے جوہر بھی دکھائے اور اپنی علمی خدمات کا مناسب صلہ بھی پائے۔ اسی تلاش میں وہ جاجامار مارا پھر الیکن کہیں گوہر مقصود نظر نہ آیا آخر کار اس کی نظر متجسس ”خوارزم شاہ والی گرگانج“ (ایران) پر پڑی..... ”خوارزم شاہ“ ایک علم دوست امیر تھا۔ علماء و فضلاء کی قدر دانی اس کا شعار تھا..... جب خود سلطان شیخ کی علمی قابلیت سے وعلمیت سے واقف ہوا تو اس کو اپنے تمام درباری علماء کا افسر اعلیٰ بنا دیا۔“

اس بیان سے ظاہر ہے کہ حضرت مسیح موعود علیہ السلام نے تاریخ کے مطابق درست لکھا ہے۔ کہ بو علی سینا خوارزم شاہ کے زمانہ میں تھا۔ یہ خوارزم شاہ علی بن مامون بن محمد تھا۔ چنانچہ ”تمتہ صوان الحکمت“ مطبوعہ پنجاب یونیورسٹی کے صفحہ ۴۴ پر لکھا ہے :-

ثُمَّ مَاتَ وَالِدُ أَبِي عَلِيٍّ فِي سَنَةِ اِثْنَتَيْ وَعِشْرَيْنَ مِنْ عُمْرِهِ تَصَرَّفَتْ بِهِ الْاَحْوَالُ وَتَقَلَّدَ عَمَلًا مِنْ اَعْمَالِ السُّلْطَانِ وَلَمَّا اضْطَرَبَتْ اُمُورُ السَّامَانِيَّةِ دَعَتْهُ الضَّرُورَةُ اِلَى الْخُرُوجِ مِنْ بُخَارَى وَالْاِنْتِقَالِ اِلَى كِرْكَانَجٍ وَ الْاِخْتِلَافِ اِلَى

خوارزم شاہ علی بن مامون بن محمد

ترجمہ :- پھر ابو علی (ابی سینا) کا والد اس کی عمر کے بائیسویں سال وفات پا گیا۔ اور ابو علی کے حالات بدل گئے اور اسے سلطان کے کاموں میں سے کوئی کام سپرد ہو گیا اور جب سامانی حکومت کے امور میں اضطراب پیدا ہوا تو ضرورت نے اسے حصار سے خروج کرنے پر گرگانج میں خوارزم شاہ علی بن مامون بن محمد کے پاس جانے پر مجبور کیا۔

پس اس بیان سے ظاہر ہے کہ شیخ ابو علی ابن سینا نہ صرف خوارزم شاہ کے زمانہ میں موجود تھا بلکہ وہ خود خوارزم شاہ علی بن مامون بن محمد کے پاس دربار میں پہنچا تھا۔

”درة الاخبار ولعمرة الانوار“ کے صفحہ ۳۸ پر جو ”تمتہ صوان الحکمت“ کا

فارسی ترجمہ ہے یہی مضمون ان الفاظ میں موجود ہے :-

”در سین پست و دستانگی پدرش نماد و نو مقلد اعمال دیوانی و اشتغال سلطانی گشت و چون امور دولت سامانی مضطرب شد ابو علی را از آنجا انزعاج حاصل آمد بگرگانج و خوارزم انتقال افتاد۔ و خدمت خوارزم شاہ علی بن مامون بن محمود کہ علامہ شہان روزگار بود یگانہ ملوک نامدار پیوست۔“

اب یہ جناب برق صاحب کا کام ہے کہ ان حوالہ جات کو لین پول اور ابن القفطی کی اپنی پیش کردہ عبارتوں سے تطبیق دیں۔ ہمارے پیش کردہ بیانات سے تو ظاہر ہے کہ شیخ ابو علی سینا نے خوارزم شاہ علی بن مامون بن محمد کا زمانہ پایا ہے۔

تلمیحات اقبال میں سید عابد علی صاحب کی تحقیقات بھی یہی ہے وہ لکھتے

ہیں :-

”بو علی سینا ایران کا مشہور مفکر، دانشور، طبیب، مدبر، فلسفی اور بقول بعضے

شاعر بھی تھا۔ کچھ رباعیات اس سے منسوب ہیں۔ اس کی ولادت ۳۷۰ھ کے لگ

بھگ خٹار کی حدود میں ہوئی۔ وہیں علم و فنون میں دسترس حاصل کی۔ وہاں سے مامون خوارزم شاہ کے دربار میں پہنچا۔“
(تلمیحات اقبال صفحہ ۵۵)

تیسرا اعتراض

جناب برق صاحب حضرت مسیح موعودؑ کی ذیل کی عبارت پیش کرتے ہیں :-

”آخری زمانہ میں بعض خلیفوں کی نسبت خبر دی گئی ہے خاص کر وہ خلیفہ جس کی نسبت خٹاری میں لکھا ہے کہ آسمان سے اس کی نسبت آواز آئے گی کہ هذا خلیفۃ اللہ المہدی اب سوچو کہ یہ حدیث کس پایہ اور مرتبہ کی ہے جو ایسی کتاب میں درج ہے جو اصح الکتاب بعد کتاب اللہ ہے۔“
(شہادۃ القرآن صفحہ ۴۱ طبع اول)
یہ عبارت درج کر کے لکھتے ہیں :-

”اٹھائے خٹاری از اول تا آخر ہر سطر پڑھ جائے یہ حدیث کیس نہیں ملے گی۔“
(حرف محرمانہ صفحہ ۳۴۱)

الجواب

اس عبارت میں خٹاری کا ذکر سموا ہوا ہے دراصل یہ حدیث متدرک للحاکم کی ہے جو خٹاری اور مسلم دونوں کی شرطوں کے مطابق صحیح حدیث ہے۔ چنانچہ ابن ماجہ کے حاشیہ پر علامہ سندھی تحریر فرماتے ہیں :-
”صَحِيحٌ عَلَى شَرْطِ الشَّيْخَيْنِ“
یہ خٹاری اور مسلم کے پایہ کی حدیث ہے۔

(ملاحظہ ہو ابن ماجہ جلد ۲ صفحہ ۲۹۹ حاشیہ مطبوعہ مصر)

انبیاء سے سمو کار تکاب ممکن ہے۔ خود رسول کریم ﷺ فرماتے ہیں۔

إِنَّمَا أَنَا بَشَرٌ مِّثْلُكُمْ أَنَسَىٰ كَمَا تَنْسَوْنَ (بخاری کتاب الصلوٰۃ باب ۳۱)
 کہ میں تمہاری طرح بشر ہوں۔ میں بھی بھول جاتا ہوں جس طرح تم بھول
 جاتے ہو۔

حالانکہ آپ پر وَمَا يَنْطِقُ عَنِ الْهَوَىٰ إِنَّ هُوَ إِلَّا وَحْيٌ يُوحَىٰ (سورۃ النجم)
 کی آیت (۵۴) نازل ہو چکی تھی۔ اور شیخ عبدالحق صاحب دہلوی کتاب مدارج النبوة
 کے صفحہ ۴۲ پر لکھتے ہیں کہ :-
 ”مَا تَكْبَرُ وَحْيٌ أَخْضَرْتُمْ عَلَيْهِ كَيْدَ الدَّائِي رَفِيقٍ أَوْ قَرِينٍ هِيَ۔“

برق صاحب کی سہو

برق صاحب نے اپنی کتاب ”بھائی بھائی“ کے صفحہ ۸۴ پر تفسیر فہمی سورہ
 احزاب طبع ایران صفحہ ۳۰۵ کے حوالہ سے ایک روایت عربی زبان میں نقل کی ہے
 جس کا ترجمہ یہ ہے :-

علی المرتضیٰ کہتے ہیں کہ فاطمہ بنت رسول کا انتقال مغرب و عشاء کے
 درمیان ہوا تھا۔ جنازہ میں شامل ہونے کے لئے ابو بکر، عثمان، زبیر اور عبدالرحمن بن
 عوف بھی آئے۔ جب نماز جنازہ کا وقت آیا تو علی نے کہا ابو بکر آگے آؤ۔ ابو بکر نے کہا کہ
 علی تم گواہ رہنا۔ کہا میں گواہ رہوں گا۔ آگے بڑھے خدا کی قسم آپ کے سوا کسی اور کو
 نماز جنازہ پڑھانے کی اجازت نہیں دوں گا چنانچہ ابو بکر نے نماز جنازہ پڑھائی۔ چار
 تکبیریں کہیں۔ رات کے وقت آپ کو دفن کر دیا گیا۔

یہ روایت تفسیر فہمی سورہ احزاب میں ہرگز موجود نہیں۔ میں نے جناب برق
 صاحب کو خط کے ذریعہ اس امر سے آگاہ کر دیا تھا۔ اور ان سے اصل حوالہ طلب کیا تھا
 جس کے جواب میں وہ بالکل خاموش رہے کیونکہ تفسیر فہمی میں یہ روایت موجود نہ تھی
 اور اصلی حوالہ انہیں یاد نہیں تھا۔ ہم جانتے ہیں کہ یہ روایت تو موجود ہے البتہ برق

صاحب سے کتاب کا حوالہ دینے میں سو ہوئی ہے پس حوالہ میں سو ایک بشری تقاضا ہے۔ انبیاء بھی کبھی سو کر جاتے ہیں۔ چنانچہ نماز عصر میں سو آ حضرت ﷺ کا چار رکعت کی بجائے دو رکعت پڑھا دینا اور پھر ایک صحابی کے بتانے پر نماز پوری کرنا ایک مشہور واقعہ ہے جو حدیث کی کتابوں میں موجود ہے۔ چونکہ برق صاحب نے حضرت اقدس کی وسعت علم پر حملہ کرنے کے لئے یہ اعتراض کرنا تھا اس لئے خدا تعالیٰ نے حضرت مسیح موعودؑ کے الہامِ الٰہی مُہِیْنُ مَنْ اَرَادَ اِهَانَتَكَ کے مطابق گرفت کا یہ سامان کرا دیا کہ خود برق صاحب کے ہاتھ سے حرفِ محرمانہ میں ہی حوالہ دینے میں ایسی غلطیاں واقع ہو گئیں۔ چنانچہ برق صاحب حرفِ محرمانہ صفحہ ۶۱ پر یہ عبارت لکھتے ہیں :-

”میں ابھی احمدیت میں بطورِ پچہ ہی کے تھا جو میرے کانوں میں یہ آواز پڑی
”مسیح موعود محمد است وعین است۔“ (خطبہ الہامیہ صفحہ ۱۷۱)

یہ عبارت خطبہ الہامیہ میں موجود نہیں اور نہ یہ مسیح موعود کی عبارت ہو سکتی ہے اٹھائے خطبہ الہامیہ اور از اول تا آخر ہر سطر پڑھ جائیے یہ عبارت آپ کو ہرگز نہیں ملے گی۔

اسی طرح برق صاحب حرفِ محرمانہ کے صفحہ ۱۸۵ پر الہامی عبارت یوں درج کرتے ہیں :-

”قیصر ہند کی طرف سے شکریہ۔ گورنر جنرل کی پیشگوئیوں کے پورا ہونے کا وقت آ گیا (حماتہ البشری جلد ۲ صفحہ ۵۷) حماتہ البشری بے شک حضرت اقدس کی کتاب ہے مگر اس میں یہ الہامات مندرج نہیں۔ بلکہ کتاب کا حوالہ دینے میں جناب برق صاحب سے سو ہوا ہے۔“

اب برق صاحب غور کر لیں کہ ان اعتراض کی کیا حیثیت رہ گئی۔ جبکہ وہ یہ

بھی اعلان کر چکے ہیں کہ انہوں نے خود کتب کا مطالعہ کر کے حوالہ جات دیئے ہیں۔

چوتھا اعتراض

برق صاحب نے استثناء باب ۱۸ آیت ۲۰ کا حوالہ یوں نقل کیا ہے :-

”لیکن وہ نبی جو ایسی گستاخی کرے کہ کوئی بات میرے نام سے کہے جس کے کہنے کا میں نے اسے حکم نہیں دیا اور معبودوں کے نام سے کہے وہ نبی قتل کیا جائے۔“
(استثناء ۱۸)

حضرت مسیح موعود علیہ السلام بھی اس حوالہ کو جانتے تھے چنانچہ آپ نے کتاب استثناء کی اس آیت کو ”تو وہ نبی قتل کیا جاوے“ کے الفاظ میں ہی درج بھی فرمایا ہے۔ ملاحظہ ہو اربعین صفحہ ۸ طبع اول لیکن ”اربعین“ کے خاتمہ پر جب اس آیت کے متعلق آپ نے مزید تحقیق کی تو آپ کو معلوم ہوا کہ اس عبرانی پیشگوئی کا صحیح ترجمہ یوں ہے۔

”لیکن وہ نبی جو ایسی شرارت کرے کہ کوئی کلام میرے نام سے کہے جو کہ میں نے اُسے حکم نہیں دیا کہ لوگوں کو سنا تا اور وہ جو کلام کرے دوسرے معبودوں کے نام پر وہ نبی مر جائے گا۔“

یہ ترجمہ مع اصل متن عبرانی کے آپ نے تتمہ اربعین نمبر ۴ کے صفحہ ۸ اور ۹ پر درج فرمایا ہے اور یہ ایک عبرانی پیشگوئی کا لفظی ترجمہ ہے۔ اسے برق صاحب نے حرف محرمانہ کے صفحہ ۳۴۲ پر نقل کر کے یہ اعتراض اٹھایا ہے :-

کجایہ حکم کہ قتل کیا جائے کجایہ خبر کہ مر جائے گا بائبل کے تمام تراجم جو آج تک دنیا میں ہو چکے ہیں (گویا کہ برق صاحب کو سب ترجموں پر عبور ہے۔) اور اس عبور کے بعد وہ یہ اعتراض اٹھا رہے ہیں کہ :-

ملاحظہ فرمائیے یہ ترجمہ کہیں نہیں ملے گا۔ جناب مرزا صاحب عبرانی زبان

سے نا آشنا تھے اور بائبل کے تراجم افراو نے نہیں بلکہ عبرانی علماء کی پوری جماعتوں نے برسوں میں کئے تھے ان لوگوں نے ہر ہر لفظ کی پوری چھان بین کی تھی ان کے ترجمہ کو مسترد کرنے کے لئے زبردست لغوی دلائل کی ضرورت ہے جو مرزا صاحب نے پیش نہیں فرمائے۔ اور بغیر از سند نیا ترجمہ پیش کر دیا ظاہر ہے کہ ایسا ترجمہ قابل قبول نہیں ہو سکتا۔

(حرف محرمانہ صفحہ ۳۴۲)

الجواب

حضرت اقدس نے زیر بحث ترجمہ کی صحت کے لئے اسی جگہ زبردست لغوی شواہد بھی پیش فرمائے ہیں جن کی طرف سے جناب برق صاحب نے اپنی آنکھیں بند کر رکھی ہیں۔ زیر بحث لفظ ”وَمِيتٌ“ ہے۔ جو اصل میں صیغہ ماضی ہے اور اس کے معنی ہیں مر گیا یا مرا ہوا۔ حضرت اقدس نے اسی جگہ کئی شواہد بائبل سے پیش کئے ہیں جن میں لفظ میت موت کے معنوں میں استعمال ہوا ہے نہ کہ قتل کے معنوں میں چنانچہ پیدائش باب ۵۰ آیت ۵ میں حضرت یوسف کے والد کے متعلق ”میت ایہم“ کے الفاظ ہیں۔ اور ظاہر ہے کہ حضرت یعقوب قتل نہیں ہوئے تھے پھر استثناء باب ۱۰ آیت ۶ کا حوالہ دیا ہے جس میں ”میت ہارون“ کے الفاظ آئے ہیں کہ ہارون نے وفات پائی۔ ہارون علیہ السلام بھی قتل نہیں ہوئے تھے پھر ا۔ سلاطین باب ۳ آیت ۲۱ کا حوالہ دیا ہے جس میں ایک بچے کے متعلق آیا ہے اس کی ماں کہتی ہے :-

”جب میں صبح کو اٹھی کہ بچے کو دودھ دوں وہین میت اور دیکھو وہ مرا پڑا

تھا۔“

پھر ا۔ توارخ نخباب ۱۰ آیت ۵ کا حوالہ دیا ہے میت شادوئل کہ شادوئل مر گیا ہے۔ اسی طرح ۲۔ سلاطین ۱/۱۱ میں میت اتاہ کا ترجمہ ”مر جائے گا“ کیا گیا ہے۔ اور یہ آیت حزقیہ کے متعلق ہے اور اسی طرح خروج ۱۵/۱۱، سلاطین ۱۲/۱۳۔ اور

یہ مہیاہ $\frac{28}{15}$ میں میت کے الفاظ مرنے کے معنی میں استعمال ہوئے ہیں۔ پس جب بائبل سے ہی حضرت اقدس نے شواہد پیش کر دیئے ہیں جن میں ”میت“ کے ترجمے میں قتل نہیں بلکہ موت بیان کی گئی ہے۔ تو استثناء کی زیر بحث آیت میں بھی ان شواہد کی بناء پر یہ وجہ پیشگوئی مرجائے گا ترجمہ ہی صحیح ہوگا۔ ماضی کا لفظ پیشگوئیوں میں مستقبل کے معنوں میں استعمال ہوتا رہا ہے۔

پانچواں اعتراض

برق صاحب حضرت مسیح موعودؑ کی عبارت یوں پیش کرتے ہیں :-
 حال ہی میں جو ایک شخص عبد الغفور نامی مرتد ہو کر آریہ سماج میں داخل ہوا اور دھر مپال نام رکھا۔
 (حقیقۃ الوحی صفحہ ۱۰۹ طبع اول)
 اس پر برق صاحب کو یہ اعتراض ہے کہ دھر مپال کا نام عبد الغفور نہیں تھا بلکہ محمود تھا جو بعد میں مشرف باسلام ہو گیا تھا۔ (حرف محرمانہ صفحہ ۳۴۳)

الجواب

برق صاحب کا یہ اعتراض خود ناواقفی پر مبنی ہے۔ دھر مپال کا پہلا نام عبد الغفور ہی تھا۔ یہ مسلمانوں سے مرتد ہو گیا تھا لیکن پھر دوبارہ مشرف باسلام ہو گیا تو اس نے اپنا نام محمود رکھا اور غازی محمود کہلاتا تھا۔ مناظرات میں حصہ لینے والے اس بات سے خوب واقف ہیں کہ مرتد ہونے کے بعد عبد الغفور نے ”ترک اسلام“ کے نام سے ایک کتاب لکھی تھی جس کے جواب میں حضرت مولانا نور الدینؒ نے ایک کتاب ”نور الدین“ کے نام سے لکھی اور مولوی ثناء اللہ صاحب نے بھی ترک اسلام کا جواب قرآن اسلام کے نام سے دیا اور سوہدرہ کے ایک دوست نے اس کے جواب میں ایک کتاب ”برق اسلام“ کے نام سے لکھی تھی۔

چھٹا اعتراض

برق صاحب حضرت مسیح موعودؑ کی ایک عبارت یوں پیش کرتے ہیں :-

”جب اسلام کا آفتاب نصف النہار پر تھا اور اس کی اندرونی حالت گویا حُسن میں رشکِ یوسف تھی۔ اور اس کی بیرونی حالت گویا اسکندریہ رومی کو شرمندہ کرتی تھی۔“
(شہادت القرآن صفحہ ۱۳ طبع اول)

برق صاحب کو اس پر یہ اعتراض ہے کہ یونان کے مشہور فاتح کا نام اسکندر تھا اسکندریہ نہیں تھا۔ اسکندریہ مصر کا مشہور شہر ہے۔ حیرہ روم کے ساحل پر جس کی بناء سکندراعظم نے ڈالی تھی۔
(حرف محرمانہ صفحہ ۳۴۳)

الجواب

جناب برق صاحب! اس عبارت میں اسکندر رومی مراد نہیں بلکہ اسکندریہ مصر کا مشہور شہر ہی مراد ہے۔ جو حیرہ روم کے ساحل پر واقع ہے۔ اور جس کی بناء سکندراعظم نے ڈالی تھی۔ آپ حضرت مسیح موعودؑ کا کلام نہیں سمجھے۔ حضرت مسیح موعود علیہ السلام اس عبارت میں اسلام کے عروج کے زمانہ میں اس کا ظاہری اور باطنی حسن تمثیل بیان کر رہے ہیں۔ اس کے باطنی حسن کے لحاظ سے اسے رشکِ یوسف قرار دیا ہے اور اس کی بیرونی حالت کو اسکندریہ کے خوبصورت شہر کو شرمندہ کرنے والی قرار دیا ہے۔

ساتواں اعتراض

برق صاحب آسمانی فیصلہ صفحہ ۵ اور شہادت القرآن صفحہ ۶۵ کے دو حوالے پیش کرتے ہیں۔ پہلی عبارت کا مفاد یہ ہے کہ حضرت عیسیٰ علیہ السلام کی خارقِ عادت زندگی اور دوبارہ آنے کا ذکر قرآن میں نہیں اور دوسری عبارت میں بتایا گیا ہے کہ قرآن

مجید میں آنے والے مجدد کا بلظ مسیح موعود کہیں ذکر نہیں۔

حضرت مسیح موعودؑ کی یہ دونوں باتیں درست ہیں ان کے پیش کرنے کے بعد برق صاحب نے اربعین نمبر ۳ صفحہ ۲۱ کی یہ عبارت پیش کی ہے۔

لیکن ضرور تھا کہ قرآن مجید اور حدیث کی وہ پیشگوئیاں پوری ہوتیں جن میں لکھا تھا کہ مسیح موعود جب ظاہر ہوگا تو اسلامی علماء کے ہاتھ سے دکھ اٹھائے گا اور اس کے قتل کے فتوے دیئے جائیں گے۔

اسی پر برق صاحب معترض ہیں کہ قرآن شریف میں ایسی پیشگوئی کہاں ہے دو سو سے زیادہ مرتبہ پڑھ چکا ہوں اور ایک لفظ تک بھی مسیح و علماء کے تصادم کے متعلق میری نظر سے نہیں گذرا۔ کیا کوئی احمدی عالم کوئی ایسی پیشگوئی دکھا کر میری جمالت کو رفع فرمائیں گے۔ (حرف محرمانہ صفحہ ۳۴۴ و صفحہ ۳۴۵)

الجواب

آسمانی فیصلہ کی عبارت کا مقصد صرف یہ ہے کہ حضرت عیسیٰ علیہ السلام جو بنی اسرائیل کے نبی ہیں ان کی خارق عادت جسمانی زندگی اور انہیں کے دوبارہ آنے کا ذکر قرآن مجید میں موجود نہیں۔ اس کے یہ معنی نہیں ہیں کہ مسیح محمدی کے لئے بھی کوئی پیشگوئی قرآن مجید میں مذکور نہیں۔ ہاں شہادت القرآن صفحہ ۶۵ میں اس بات کا اعتراف کیا گیا ہے کہ اس موعود مجدد کے متعلق پیشگوئی بلظ مسیح موعود قرآن مجید میں مذکور نہیں۔ ہم قبل ازیں سورہ نور کی آیت استخفاف سے ثابت کر چکے ہیں کہ اس آیت میں یہ وعدہ دیا گیا ہے کہ اس امت کے خلفاء پہلے خلفاء سے مشابہ ہوں گے۔ اور چونکہ قریب ترین خلفاء موسوی سلسلہ کے انبیائے بنی اسرائیل ہیں۔ اور ان میں آخری خلیفہ بصورت نبی حضرت عیسیٰ علیہ السلام ہیں۔ اس سے ظاہر ہے کہ امت محمدیہ بھی میں سلسلہ محمدی کا آخری خلیفہ حضرت مسیحؑ بن مریمؑ کے رنگ میں رنگین ہوگا۔

چنانچہ امت محمدیہ کے مسیح موعود حضرت بانی سلسلہ احمدیہ کو کئی امور میں حضرت مسیح بن مریم علیہ السلام سے مشابہت ہے۔ ان میں سے ایک امر یہ بھی ہے کہ جس طرح یہودی علماء نے اپنے مسیح وقت کا انکار کیا تھا اور اس کی تکفیر بھی کی تھی اسی طرح مسیح محمدی کے زمانہ کے علماء بھی اس کی اسی طرح تکفیر کرنے والے تھے۔ واقعات نے یعنی علماء کے فتوؤں نے مماثلت کے اس پہلو کو واضح کر دیا ہے۔ کہ قرآن مجید کی اس آیت میں مسیح محمدی کی تکفیر کیا جانے کی مماثلت بھی ملحوظ ہے احادیث نبویہ بھی یہ بتاتی ہیں کہ امت محمدیہ یہود و نصاریٰ سے مشابہت اختیار کر لے گی۔ چنانچہ ایک حدیث میں وارد ہے :-

لَتَتَّبِعَنَّ سُنَنَ مَنْ كَانَ قَبْلَكُمْ شَيْراً بِشَيْرٍ وَذِراً عَابِذِ رَاعٍ-

(صحیح بخاری جلد ۴ صفحہ ۱۸۹)

یعنی آنحضرت ﷺ نے فرمایا کہ تم لوگ ضرور پہلی قوموں کی اس طرح پیروی کرو گے جس طرح ایک بالشت دوسری بالشت کے برابر ہوتی ہے۔ یا ایک ہاتھ دوسرے ہاتھ کے برابر ہوتا ہے۔

اس پر صحابہ کرامؓ نے پوچھا ”الیہود والنصارى“ کیا پہلے لوگوں سے مراد آپ کی یہود و نصاریٰ ہیں تو رسول اللہ ﷺ نے فرمایا ”قَمَن“ اور کون؟ پس یہود نے جس طرح اپنے مسیح موعود کا انکار اور تکفیر کی تھی اسی طرح ضروری تھا کہ اس پیشگوئی کے مطابق امت محمدیہ کے مسیح موعود کی بھی علماء کی طرف سے تکفیر کی جاتی۔ سورۃ فاتحہ کی دعاغیر المَغضُوبِ عَلَیْہِمُ میں اس بات کا اشارہ موجود ہے کہ امت محمدیہ کے کچھ افراد یہود کی طرح مغضوب علیہم بننے والے تھے کیونکہ آیت ”وَبَاؤُوا بِغَضَبِ عَلَى غَضَبٍ“ میں یہود کے مَغضُوبِ عَلَیْہِمُ ہونے کی بڑی وجہ حضرت مسیح بن مریم علیہ السلام کی تکفیر بھی تھی۔ پس قرآن مجید اور احادیث نبویہ دونوں میں اس بات کے

لئے اشارات ملتے ہیں کہ امت محمدیہ کے علماء بھی علمائے یہود کی طرح اپنے مسیح وقت سے متصادم ہوں گے۔

اٹھواں اعتراض

حضرت مسیح موعود علیہ السلام نے آریہ دھرم صفحہ ۲۱ پر لکھا ہے :-

حمل والی عورتوں کی طلاق کی عدت یہ ہے کہ وہ وضع (حمل) تک بعد طلاق کے دوسرا نکاح کرنے سے دستکش رہیں۔ اس میں یہی حکمت ہے کہ اگر حمل میں نکاح ہو جائے تو ممکن ہے کہ دوسرے کا بھی نطفہ ٹھہر جائے۔ اس صورت میں نسب ضائع ہوگی اور یہ پتہ نہیں لگے گا کہ وہ دونوں لڑکے کس کس باپ کے ہیں۔

برق صاحب نے اس حکمت کی یوں ہنی اڑائی ہے :-

”اگر بالفرض حمل کی حالت میں بھی نطفہ ٹھہر جائے اور پہلے حمل پر چار ماہ گزر چکے ہوں دو ماہ کے بعد تیسرا حمل ٹھہر جائے اور پھر ایک ماہ کے بعد چوتھا اور ہر چہ نو ماہ کے بعد پیدا ہو تو غریب بیوی سارا سال بچے جنتی رہے۔“

(حرف محرمانہ صفحہ ۳۴۶)

الجواب

اگرچہ عام معمولِ تولید یہی ہے کہ اگر ایک دفعہ حمل قرار پا چکا ہو تو بالعموم دوسرا حمل قرار نہیں پاتا۔ لیکن بعض عورتوں میں اس بات کا امکان ہوتا ہے کہ پہلے حمل کے بعد دوسرا حمل بھی قرار پا جائے۔ گویہ تمسخر والی صورت کبھی پیدا نہیں ہوتی جس کا ذکر جناب برق صاحب نے کیا ہے۔ افسوس ہے کہ برق صاحب نے آریہ دھرم کا حوالہ تو درج کر دیا اور اس کی ہنی بھی اڑائی لیکن انہوں نے آریہ دھرم کی ذیل کی عبارت جو ایسے امکان کی دلیل تھی اپنی کتاب کے پڑھنے والوں سے چھپائی ہے۔ اس

سے ان کی نیت ظاہر ہے جو تحقیق کی بجائے عناد پر دلالت کرتی ہے۔ چنانچہ حضرت مسیح موعود علیہ السلام آریہ دھرم صفحہ ۱۸۱ میں تحریر فرماتے ہیں :-

”حال کی تحقیقات جدیدہ کی رو سے بھی یہ بات ثابت ہو گئی ہے اور ڈاکٹروں نے اس میں مشاہدات پیش کئے ہیں چنانچہ ایک ڈاکٹر صاحب یعنی مصنف رسالہ معدن الحکمت اپنی کتاب کے صفحہ ۶۳ میں لکھتے ہیں ”ایک حمل پہلے حمل کے بعد کچھ دنوں کے فاصلہ سے ٹھہر سکتا ہے۔ اور اس کے ثبوت میں سے ایک یہ ہے کہ بیک صاحب اپنا مشاہدہ لکھتے ہیں کہ میں نے دیکھا کہ ۱۴ء میں ایک گوری عورت کے دولڑکے ایک کالا اور دوسرا گورا تھوڑی دیر کے بعد فاصلہ سے پیدا ہوئے اور تحقیقات سے معلوم ہوا کہ اس کے خاوند کے بعد ایک حبشی نے مجامعت کی تھی۔ اسی طرح ڈاکٹر میٹن صاحب نے بیان کیا ہے کہ ایک حمل پر تین مہینے کے وقفہ سے حمل ٹھہر گیا اور دو لڑکے پیدا ہوئے اور انہوں نے عمر پائی اور کوئی ان میں سے نہ مرا۔“

اس اقتباس سے ظاہر ہے کہ حضرت مسیح موعود علیہ السلام نے حاملہ عورت کے لئے وضع حمل کی عدت کی جو وجہ بیان فرمائی ہے میڈیکل سائنس کی رو سے بعض عورتوں میں اس وجہ کے پایا جانے کا امکان ہوتا ہے۔ کیونکہ اس کے شواہد ڈاکٹروں نے مشاہدہ کئے ہیں۔ قرآن کریم نے بھی اقل مدت وضع حمل کی چھ ماہ قرار دی ہے۔ چنانچہ اللہ تعالیٰ فرماتا ہے :-

(الاحقاف: ۱۶)

حَمَلُهُ وَفِصْلُهُ ثَلَاثُونَ شَهْرًا

کہ حمل اور دودھ چھڑانے کی مدت تیس مہینے ہے۔ اور دوسری جگہ فرماتا

ہے :-

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ۔ (البقرہ: ۲۳۳)

گویا اس آیت میں بچے کو دودھ پلانے کی مدت کامل دو سال بتائی ہے۔

کامل دو سال یعنی چوبیس مہینوں کو تیس مہینوں سے منفی کیا جائے تو وضع حمل کی اقل مدت چھ ماہ ہی قرار پاتی ہے۔ اور چونکہ اس بات کا امکان ہوتا ہے جیسا کہ مین صاحب کے بیان سے ظاہر ہے کہ تین ماہ کے وقفہ سے حمل ٹھہر سکتا ہے اس لئے حاملہ عورت کی عدت اسی لئے وضع حمل قرار دی گئی تا اختلاف نسل کا اندیشہ نہ رہے۔

نواں اعتراض

حضرت اقدس چشمہ معرفت صفحہ ۳۲۷ میں تحریر فرماتے ہیں :-
 ”لور موتی کا کیرا بھی ایک عجیب قسم کا ہوتا ہے۔ اور بہت نرم ہوتا ہے اور لوگ اس کو کھاتے بھی ہیں۔“

جناب برق صاحب نے اس بات کی یوں ہنسی اڑائی ہے :-
 ”ہے کوئی گوہر شناس جو اس نکتہ کی تائید کرے۔“

الجواب

سمندر کے کناروں پر رہنے والے لوگ ہر قسم کے سمندری جانوروں کو کھاتے ہیں۔ اگر سمندر سے دور رہ کر جناب برق صاحب کو اس کا علم نہیں تو اپنی ناواقفی کو وہ حقائق کے رد میں دلیل قرار نہیں دے سکتے۔

دسواں اعتراض

سیرت الہمدی میں ایک روایت ان الفاظ میں درج ہے کہ :-
 ”بئیر کے گوشت میں طاعون پیدا کرنے کی خاصیت ہے۔“

اس پر برق صاحب کا اعتراض ہے کہ :-

”کیا کوئی ماہر طب اس پر روشنی ڈالیں گے؟“

الجواب

برق صاحب! جب آپ خود اس حقیقت سے ناواقف ہیں تو آپ نے اس امر کو ”وسعت علم“ کے عنوان کے ماتحت ان باتوں کے ذیل میں کیوں درج کیا جو آپ کے نزدیک علم کے مخالف ہیں۔ حضرت اقدس توطب یونانی میں ماہر تھے۔ انہوں نے یہ بات اپنے علم کی بناء پر ہی بیان فرمائی ہے۔ ناطاعون کے لیام میں ہیر کے گوشت سے احتراز کیا جائے۔

گیارہواں اعتراض

(۱) جناب برق صاحب تریاق صفحہ ۴۱ کی ایک عبارت درج کر کے معترض ہیں کہ اس میں صفر کو جو دوسرا مہینہ ہے چوتھا مہینہ قرار دے دیا ہے۔

(حرف محرمانہ صفحہ ۷۷۳)

الجواب

تریاق القلوب صفحہ ۴۱ پر سو کلمات سے کاتب نے عبارت آگے پیچھے کر کے ماہ صفر کو چوتھا مہینہ لکھ دیا ہے۔ جس پر برق صاحب معترض ہیں۔ حضرت اقدس اس جگہ مبارک احمد کی ولادت پر اس کی مختلف پہلوؤں سے چار کے عدد سے نسبت بیان کر رہے ہیں۔ کاتب نے عبارت اول بدل کر یوں لکھ دی ہے :-

”اور جیسا کہ وہ چوتھا لڑکا تھا اس حساب سے اس نے اسلامی مہینوں میں سے چوتھا یعنی صفر اور ہفتہ کے دنوں میں سے چوتھا دن یعنی چار شنبہ اور دن کے گھنٹوں میں سے بعد از دوپہر چوتھا گھنٹہ لیا۔“

یہ عبارت دراصل یوں ہونی چاہیے :-

”اس نے اسلامی مہینوں میں سے چوتھا دن صفر کا اور ہفتہ کے دنوں میں سے

چوتھادن یعنی چار شنبہ اور دن کے گھنٹوں میں سے بعد از دوپہر چوتھا گھنٹہ لیا۔“
 چنانچہ تریاق القلوب ہی کے صفحہ ۴۳ سے اس کی تصحیح ہو جاتی ہے کیونکہ اس
 جگہ بھی آپ نے اسی مضمون کو دہرایا ہے۔ آپ اس جگہ تحریر فرماتے ہیں :-

”سو صاحبو! وہ دن آگیا اور وہ چوتھا لڑکا جس کا ان کتابوں میں چار مرتبہ وعدہ
 دیا گیا تھا صفر ۱۳۱۷ھ کی چوتھی تاریخ میں بروز چار شنبہ پیدا ہو گیا۔ عجیب بات ہے کہ
 اس لڑکے کے ساتھ چار کے عدد کو ہر ایک پہلو سے تعلق ہے اس کی نسبت چار
 پیشگوئیاں ہوئیں یہ چار صفر ۱۳۱۷ھ کو پیدا ہوا اس کی پیدائش کا دن ہفتہ کا چوتھا دن
 تھا۔ یعنی بدھ یہ دوپہر کے بعد چوتھے گھنٹے میں پیدا ہوا۔ یہ خود چوتھا تھا۔“

(تریاق القلوب صفحہ ۴۴-۴۳)

اس موعود لڑکے کے متعلق پیشگوئی میں ایک اور عظیم الشان بات یہ پائی
 جاتی ہے کہ پیشگوئی میں اس کی پیدائش کو اس بات سے مشروط کر دیا گیا تھا کہ :-
 ”عبداللہ الحق غزنوی جو امرتسر میں مولوی عبدالجبار غزنوی کی جماعت میں
 رہتا ہے نہیں مرے گا جب تک یہ چوتھا پیدائید نہ ہو لے۔“ (ضمیمہ انجام آتھم صفحہ ۵۸)
 اور اس کے بعد یہ بھی لکھا ہے :-

”اگر عبداللہ الحق غزنوی ہماری مخالفت میں حق پر ہے اور جناب الہی میں قبولیت
 رکھتا ہے تو اس پیشگوئی کو دعا کر کے ٹال دے الحمد للہ کہ یہ پیشگوئی چار ماہ صفر ۱۳۱۷ھ
 مطابق ۱۴ جون ۱۸۹۹ء بروز چار شنبہ پوری ہو گئی۔“

اب جناب برق صاحب اس متحدیانہ پیشگوئی سے تو کوئی فائدہ نہیں اٹھاتے
 اور صرف یہ نکتہ چینی کر رہے ہیں کہ ماہ صفر کو چوتھا مہینہ قرار دے دیا گیا ہے۔ حالانکہ
 اس میں سو کلمات وقوع میں آئی ہے۔ اور اگلے صفحہ کی عبارت اس کی تصحیح کر رہی
 تھی۔ (ب) برق صاحب کو اس عبارت پر یہ بھی اعتراض ہے کہ چار شنبہ یعنی بدھ کو

چوتھا دن کیوں کہا گیا۔ ان کے نزدیک چار شنبہ پانچواں دن ہے۔

(حرف محرمانہ صفحہ ۷۳۷)

الجواب

اس کے جواب میں واضح ہو کہ :-

اس جگہ عربی طریق کے مطابق ہفتہ کا پہلا دن اتوار کو قرار دیا گیا ہے اور سبت پر ہفتہ کو ختم سمجھا گیا ہے۔ اس لئے چار شنبہ یا یوم الاربعاء اس مناسبت سے چوتھا دن ہی ہے۔

بارھواں اعتراض

برق صاحب لکھتے ہیں کہ ایک قطبی نکتہ سنیے :-

”روزہ رکھو کہ وہ خسی کر دیتا ہے۔“ (آریہ دھرم صفحہ ۲۳)

اور یہ بھی لکھا ہے کہ :-

”میں بغیر بلائے بول نہیں سکتا اور بغیر اس کے دکھائے دیکھ نہیں سکتا۔“

(حقیقۃ الوحی صفحہ ۲۷۸)

واضح ہو کہ دوسری عبارت کا پہلی عبارت سے کوئی جوڑ نہیں۔ کیونکہ یہ دوسری عبارت الہامی امور سے متعلق ہے مگر برق صاحب اسے پہلی عبارت سے جوڑ کر گویا اس شبہ کا اظہار کر رہے ہیں کہ باوجود اس دعویٰ کے کہ آپ خدا کے بلائے سے بولتے ہیں۔ آپ نے عبارت ”روزہ رکھو کہ وہ خسی کر دیتا ہے“ لکھ دی ہے جو برق صاحب کے زعم میں وسعت علم کے خلاف ہے۔

الجواب

اس کے جواب میں یہ واضح ہو کہ عبارت آریہ دھرم کے صفحہ ۲۳ پر نہیں

بلکہ صفحہ ۱۹ طبع اول پر درج ہے اور یہ عبارت دراصل ایک حدیث نبوی کا ترجمہ ہے۔
اسی جگہ اس عبارت سے پہلے وہ حدیث ان الفاظ میں درج ہے۔

يَا مَعْشَرَ لَشْبَانَ مَنْ اسْتَطَاعَ مِنْكُمُ الْبَاءَ فَلْيَتَزَوَّجْ فَإِنَّهُ أَغْضَىٰ لِلْبَصَرِ
وَأَحْسَنُ لِلْفَرْجِ وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وَجَاءٌ
(صحیح مسلم و بخاری)

آگے اس کا ترجمہ لکھا ہے :-

”اے جوانوں کے گروہ جو کوئی تم میں سے نکاح کی قدرت رکھتا ہو تو چاہیے کہ
وہ نکاح کرے۔ کیونکہ نکاح آنکھوں کو خوب نیچا کر دیتا ہے اور شرم کے اعضاء کو زنا
وغیرہ سے بچاتا ہے۔ ورنہ روزہ رکھو کہ وہ خفی کر دیتا ہے۔“

پس برق صاحب کا اعتراض حضرت مرزا صاحب پر نہیں بلکہ
آنحضرت ﷺ پر ہوا۔ جنہوں نے خود طبی نکتہ بیان فرمایا ہے کہ روزہ رکھنے سے انسان
کے شہوانی خیالات ختم ہو جاتے ہیں و جاء کے معنی لسان العرب میں یہ لکھے ہیں :-

أَلْوَجَاءُ أَنْ تُرَضَّ أُثْيَا الْفَحْلِ رَضًا شَدِيدًا أَيْذُ هِبُ شَهْوَةِ الْجِمَاعِ
یعنی و جاء کے معنی یہ ہیں کہ نر کے دونوں خصیے سخت کچل دیئے جائیں کہ
اس کی شہوت جماع جاتی رہے۔ پس و جاء کے معنی خفی کرنا ہیں اور حدیث نبوی میں
یہ لفظ مجازاً شہوانی خیالات کو مٹا دینے کے لئے استعمال ہوا ہے۔ نہ یہ کہ روزہ حقیقی طور
پر خفی کر دیتا ہے۔

پس برق صاحب کا یہ اعتراض بھی محققانہ نہیں محض معاندانہ ہے۔



باب یازدہم حضرت اقدس کی اردو دانی پر

﴿اعتراضات کے جوابات﴾

اس کے بعد برق صاحب نے حضرت اقدسؒ کی اردو تحریروں پر زبان دانی کے لحاظ سے کچھ نکتہ چینی کی ہے اور اسے فصاحت و بلاغت کے معیار سے گرا ہوا قرار دیا ہے اور مولانا آزاد اور علامہ نیاز کی تحریروں کی اس کے بالمقابل تعریف کی ہے۔
مولانا ابوالکلام آزاد حضرت اقدس مسیح موعودؒ کی وفات پر لکھتے ہیں :-

”مرزا صاحب کی رحلت نے ان کے بعض معتقدات سے شدید اختلاف کے باوجود ہمیشہ کی مفارقت پر مسلمانوں کو۔ ہاں روشن خیال مسلمانوں کو محسوس کرا دیا ہے کہ ان کا ایک بڑا شخص ان سے جدا ہو گیا ہے اور اس کے ساتھ ہی مخالفین اسلام کے مقابلہ پر اسلام کی اس شاندار مدافعت کا بھی جو اس کی ذات سے وابستہ تھی خاتمہ ہو گیا..... مرزا صاحب کے لڑیچہ کی قدرو عظمت آج جب کہ وہ اپنا کام پورا کر چکا ہے ہمیں دل سے تسلیم کرنی پڑتی ہے۔ اس مدافعت نے نہ صرف عیسائیت کے اس ابتدائی اثر کے پر خچے اڑا دیئے جو سلطنت کے سایہ میں ہونے کی وجہ سے حقیقت میں اس کی جان تھا بلکہ خود عیسائیت کا طلسم دھواں ہو کر اڑنے لگا..... اس کے علاوہ آریہ سماج کی زہریلی کچلیاں توڑنے میں بھی مرزا صاحب نے اسلام کی خاص خدمت سرانجام دی ہے..... آئندہ ہماری مدافعت کا سلسلہ خواہ کسی درجہ تک وسیع ہو جائے ناممکن ہے کہ

مرزا صاحب کی یہ تحریریں نظر انداز کی جاسکیں۔“ (وکیل امر تر جون ۱۹۰۸ء)

یہ وہ خراج تحسین ہے جو پنجاب کے اس باد یہ نشین حضرت مرزا غلام احمد مسیح موعود علیہ السلام کو آپ کی وفات پر ادا کیا گیا ہے۔ حضرت بانی سلسلہ احمدیہ کوئی ادیب نہ تھے اور نہ ان کا کوئی ایسا دعویٰ تھا کہ میں اردو زبان میں فصاحت و بلاغت کے جو ہر دکھانے کے لئے یہ مضامین لکھ رہا ہوں۔ بلکہ آپ کا مقصد صرف خدمتِ اسلام تھا لیکن اللہ تعالیٰ نے آپ کے قلم کو عظیم الشان قوت عطاء فرمائی تھی۔

اردو زبان ابھی ترقی کے منازل طے کر رہی تھی اور اس کی فصاحت و بلاغت کا کوئی خاص معیار اس زمانہ میں مقرر نہ تھا۔ انگریزوں نے اپنی اغراض کے لئے صرف صرف و نحو کی کتاب لکھائی تھی چونکہ آج کی زبان میں کافی تبدیلی ہو چکی ہے۔ اس سے برق صاحب یہ ناجائز فائدہ اٹھانا چاہتے ہیں کہ وہ حضرت اقدس کی اردو زبان کا موجودہ زمانہ کی اردو زبان سے تقابل پیش کر کے حضرت اقدس کی زبان کو فصاحت و بلاغت کے معیار سے گرا ہوا بتا سکیں اور وہ یہ اعتراض کر سکیں کہ نبی تو فصیح البیان ہوتا ہے مگر آپ کی زبان فصاحت و بلاغت سے گری ہوئی ہے۔ اس میں تراکیب بھی درست نہیں۔ ثقیل الفاظ بھی موجود ہیں۔ تکرار الفاظ بھی پایا جاتا ہے تو انی اضافات کا عیب بھی موجود ہے۔ خشو و زوائد بھی پائے جاتے ہیں اور محاورہ کی بھی خلاف ورزی کی گئی ہے۔ تذکیر و تانیث کا استعمال بھی صحیح نہیں۔ مگر اصل حقیقت یہ ہے کہ جن باتوں کو انہوں نے عیب قرار دیا ہے یہ امور اس زمانہ کے بڑے بڑے ادیبوں کے کلام میں جنہیں اردو کے عناصر سمجھا جاتا ہے، موجود ہیں۔ ہاں چونکہ آپ پنجاب کے رہنے والے تھے اس لئے طبعاً آپ کی اردو زبان میں پنجابی زبان کا اثر بھی موجود ہے اور اردو زبان کے لحاظ سے یہ کوئی عیب نہیں۔ کیونکہ اردو ایک مخلوط زبان ہے۔ یہ پنجابی فارسی اور برج بھاشا کے متعاًج سے معرض وجود میں آئی ہے۔ پھر جس طرح مسلمانوں کی اردو میں عربی الفاظ

کی کثرت ہے اسی طرح ہندوؤں کی زبان میں سنسکرت اور بھاشا کی کثرت ہے۔ لکھنوی زبان و ہلوی زبان سے مختلف ہے اور وکٹی اردو کچھ اور ہی رنگ رکھتی ہے۔ اگر مقابلہ کر کے دیکھا جائے تو اردو زبان میں پنجابی زبان کا عنصر و دوسری زبانوں کی نسبت بہت ہی زیادہ پایا جاتا ہے۔ میرزا حیرت مدیر اخبار کرزن گزٹ و ہلی حضرت اقدس بانی سلسلہ احمدیہ کی وفات پر یکم جون ۱۹۰۸ء کے پرچہ میں لکھتے ہیں :-

”اگرچہ مرحوم پنجابی تھا۔ مگر اس کے قلم میں اس قدر قوت تھی کہ آج سارے پنجاب بلکہ بلندی ہند میں بھی اس قوت کا کوئی لکھنے والا نہیں..... اس کا پرزور لٹریچر اپنی شان میں نرالا ہے اور واقعی اس کی بعض عبارتیں پڑھنے سے ایک وجد کی سی کیفیت طاری ہو جاتی ہے..... اس نے ہلاکت کی پیشگوئیوں، مخالفتوں اور نکتہ چینیوں کی آگ میں سے ہو کر اپنا رستہ صاف کیا اور ترقی کے انتہائی عروج تک پہنچ گیا۔“

پس حضرت اقدس کی اردو زبان پر برق صاحب کی نکتہ چینی جو انہوں نے موجودہ زمانہ کی اردو زبان کو مد نظر رکھ کر کی ہے ڈاڑھ خائی سے بڑھ کر کوئی حقیقت نہیں رکھتی دیکھنا تو یہ ہے کہ مضمون نگار کی زبان نے کیا اثر پیدا کیا ہے۔ اگر اس کی زبان اہل علم طبقہ پر ایک عمدہ اور گہرا اثر چھوڑتی ہے۔ تو پھر اس کی فصاحت اور بلاغت کے بارہ میں نکتہ چینی بے حقیقت ہو جاتی ہے اردو زبان کے لئے فصاحت و بلاغت کے بارہ میں کوئی کتاب موجود نہیں تھی۔ کہ ادیبان قواعد کی پابندی کرتے اب بھی کچھ لوگوں نے عربی زبان کی فصاحت اور بلاغت کا تتبع کر کے بعض کتابیں فارسی اور اردو زبان کے متعلق لکھی ہیں۔

برق صاحب اگر زبان پر نکتہ چینی کرنا چاہتے تھے تو انہیں بانی سلسلہ کے زمانہ کے ادیبوں کی طرز نگارش کو سامنے رکھنا چاہیے تھا۔ اگر وہ اس زمانہ کے ادیبوں کے کلام سے آپ کے کلام کا مقابلہ کریں تو جن امور کو جناب برق صاحب نے حضرت

اقدسؑ کی زبان کی خامی قرار دیا ہے وہی امور ان مسلم ادیبوں کے کلام میں بھی موجود ہیں پس برق صاحب کی تنقید محض معاندانہ ہے نہ کہ محققانہ۔

برق صاحب کا سب سے پہلا اعتراض

برق صاحب حضرت اقدسؑ کی ذیل کی عبارت پیش کرتے ہیں :-

”اور ایک جماعت محققین کی بھی یہی معنی آیت موصوفہ بالا کے لیتی ہے۔“

(ازالہ اوہام صفحہ ۴۲۶ طبع اول)

اس پر برق صاحب معترض ہیں کہ اردو میں مضاف الیہ ہمیشہ پہلے آتا ہے

لیکن یہاں مضاف ”ایک جماعت“ پہلے ہے۔

دوسرا اعتراض

اس پر یہ کیا ہے کہ موصوفہ میں بالا کا مفہوم موجود ہے۔ اس لئے ”بالا“ زائد

(حرف محرمانہ صفحہ ۶۵۷)

ہے۔

الجواب

عام قاعدہ تو بے شک یہی ہے کہ اردو میں مضاف الیہ پہلے آتا ہے۔ لیکن جب مضاف کو اہمیت دینا مقصود ہو۔ تو ازروئے علم معانی مقتضائے حال کے مطابق کلام وہی ہوگا جس میں مضاف کو مقدم کیا جائے۔ اس کلام میں محققین پر زور دینا مقصود نہیں بلکہ ان کی ”ایک جماعت“ پر زور دینا مقصود ہے۔ اس لئے جماعت کو محققین سے مقدم رکھا گیا ہے۔ اور ”بالا“ کو زائد قرار دینا برق صاحب کی زیادتی ہے۔ موصوفہ کا لفظ مذکورہ کے معنوں میں ہے اور بالا کا لفظ مذکورہ کی وضاحت کے لئے ہے پس یہ لفظ زائد نہیں۔

دوسرا فقرہ

برق صاحب نے یہ پیش کیا ہے :-

”خدا تعالیٰ کو ان لوگوں کے ساتھ نہایت وفاداری کا تعلق ہوتا ہے“

(ازالہ اوہام صفحہ ۴۴۶ طبع اول) (حرف محرمانہ صفحہ ۳۵۸)

برق صاحب کو اس عبارت پر یہ اعتراض ہے کہ ”کو“ علامت مفعول ہے نہ

کہ نشان اضافت اس لئے یہاں ”کا“ چاہیے کے ساتھ کی جگہ ”سے“ کافی ہے۔

(حرف محرمانہ صفحہ ۳۵۸)

الجواب

یہ فقرہ بطور جملہ اسمیہ کے ہے تا استمرار پر دلالت کرے۔ ”وفاداری کا تعلق“ ترکیب اضافی اس جملہ میں ”ہوتا ہے“ فعل ناقص کی خبر ہے اور ”خدا تعالیٰ کو“ جار مجرور اس جملہ میں بمنزلہ اسم کے ہے۔ پس ”کو“ اس جگہ علامت مفعول نہیں کیونکہ جملہ اسمیہ میں مفعول نہیں ہوا کرتا اس جملہ کی بناوٹ حدیث نبوی کے فقرہ لَیْ مَعَ اللّٰہِ وَفَتْ کی طرح ہے۔ پس برق صاحب اس فقرہ کی ترکیب کو نہ سمجھنے کی وجہ سے معترض ہیں۔ کیا میرا یہ فقرہ کہ ”برق صاحب کو اس عبارت پر یہ اعتراض ہے۔“ بھی غلط دکھائی دیتا ہے؟ دیکھئے میرا یہ فقرہ بھی جملہ اسمیہ ہے اس میں ”برق صاحب کو“ بمنزلہ اسم ہے اور ”اعتراض“ خبر ہے اور ہے کلمہ ربط ہے اور ”اس پر“ جار مجرور ہو کر متعلق خبر ہے۔ پھر ”کے ساتھ“ بجائے ”سے“ اس زمانہ کے ادباء کی زبان ہے۔ جو ان اللہ مع الذین اتفقوا میں جو مع کا لفظ استعمال ہوا ہے اس کے مفہوم کو ادا کرنے کے لئے ہے۔

تیسرا فقرہ

برق صاحب نے یوں لکھا ہے :-

”اصل بات یہ ہے کہ شیعہ کی روایات کے بعض ساداتِ کرام کے کشفِ

لطیف پر بنیاد معلوم ہوتی ہے“ (ازالہ اوہام صفحہ ۷۵ طبع اول)

اس پر برق صاحب معترض ہیں کہ :-

”اصل بات“ کے ساتھ ”معلوم ہوتی ہے“ بے معنی ہے کیونکہ وہ مظهر

الیقین ہے اور یہ مخبرِ اشتباہ۔ باقی فقرہ بے معنی ہے۔ ”بنیاد“ مضاف ہے اور ”روایات“

مضاف الیہ دونوں میں سات الفاظ حاکل ہیں یہ انفصال علمائے فصاحت کے ہاں ناروا

ہے جملے میں کے لئے ”کی تکرار ذوق خراش ہے۔“

الجواب

اس جملے میں ”کے لئے“ تو موجود ہی نہیں۔ پس برق صاحب کے ذوق کی

نراکت ملاحظہ ہو کہ بغیر ”کے لئے“ کی موجودگی کے ہی ان کا ذوق خراش پارہا ہے۔

روایات کے بعد ”کے“ کی بجائے کی پڑھئے چونکہ روایات کے بعد ساداتِ کرام کی

اہمیت کے پیش نظر ”بنیاد“ کا لفظ پیچھے لایا گیا ہے لہذا یہ انفصال بلاوجہ نہیں برق صاحب

نے علمائے فصاحت کا ایسے انفصال کے غیر فصیح ہونے کے لئے کوئی قاعدہ بیان نہیں

کیا پھر یہ فقرہ مہمل کیسے ہو جب کہ اس کا کوئی لفظ بے معنی نہیں اور اس عبارت کے یہ

معنی ظاہر ہیں کہ زیرِ بحث مسئلہ میں اصل بات یہ سمجھ میں آتی ہے شیعہ روایات سادات

کرام کے کشفِ لطیف پر مبنی ہیں۔

”معلوم ہوتی“ مخبرِ اشتباہ نہیں کیونکہ روایات کی بنیاد کشفِ لطیف پر سمجھنا

غور و فکر چاہتا ہے۔ اور معلوم ہونا اس غور و فکر کا نتیجہ ہے پس ”معلوم ہوتی“ ہے مخبر

علم استدلالی و فکری ہے نہ کہ مخبر اشتباہ۔

چوتھا فقرہ

برق صاحب نے یوں لکھا ہے :-

”میری اس تجویز کے موافق جو میں نے دینے چندہ کے لئے رسالہ مذکور

میں لکھی ہے۔“ (ازالہ ادہام صفحہ ۴۷۴)

الجواب

یہ عبارت ازالہ ادہام کے صفحہ ۴۷۴ کی بجائے صفحہ ۷۷۴ طبع اول پر بہت تلاش کے بعد ملی ہے۔ اصل عبارت میں ”دینے چندہ“ کی بجائے ”دینی چندہ“ لکھا ہے اور مراد اس سے مذہبی امور کے لئے چندہ ہے جیسا کہ سیاق کلام سے بھی ظاہر ہے۔

نمبر ۲

اس نمبر میں برق صاحب نے حضرت اقدسؒ کی ذیل کی عبارتوں کو ثقیل الفاظ پر مشتمل قرار دیا ہے۔

نمبر ۱ :-

”جب ہم اپنے نفس سے لگی فنا ہو کر درد مند دل کے ساتھ لایدرک وجود میں ایک گمراہ غوطہ مارتے ہیں تو ہماری بشریت الوہیت کے دربار میں پڑنے سے عند العود کچھ آثار و انوار اس عالم کے ساتھ لے آتی ہے۔“ (ازالہ ادہام صفحہ ۴۳۱ طبع اول)

نمبر ۲ :-

”ان کی اخلاقی حالت ایک ایسے اعلیٰ درجہ کی کی جاتی ہے جو تکبر اور نخوت اور کیننگی اور خود پسندی اور ریاکاری اور حسد اور غل اور تنگ دلی سب دور کی جاتی ہے۔ اور انشراح صدر اور بغاشت عطاء کی جاتی ہے۔“ (ازالہ ادہام صفحہ ۴۴۵ طبع اول)

نمبر ۳ :-

”نیز باعث ہمیشہ کے سوچ چار اور مشق اور مغزنی اور استعمال قواعد مقررہ
صناعت منطق کے بہت سے حقائق علمیہ اور دلائل یقینیہ اس کو متحضر ہو گئے ہیں۔“
(نحوالہ براہین احمدیہ حصہ اول صفحہ ۱۴۱ طبع اول)

الجواب

مولانا ابوالکلام آزاد، علامہ نیاز فتح پوری وغیرہ کی جناب برق صاحب نے
خاص تعریف کی ہے۔ اور دنیائے ادب و علم میں انہیں بلند مقام حاصل کرنے والا قرار
دیا ہے۔

اب ذرا مولانا ابوالکلام صاحب کا کلام ملاحظہ ہو :-

نمبر ۱ :- ”ان اقوال سے معلوم ہوا کہ اس زمانہ میں حیلہ تراشیوں کی بنیاد پڑ چکی تھی۔ یہ
کتاب وسنت سے بُعد و ہجر اور ترکِ براہین و یقینیات شرعیہ و تشبہ بہ ظن و تخمین بحث
و تخرص و تلعب بہ ظلمات اوہام و ابہام و قیاس غیر صالح و غیر موید بالوحی کے شجرہ
الزقوم کے ابتدائی برگِ دبار تھا۔“

(تذکرہ مولانا ابوالکلام آزاد صفحہ ۸۵ مرتبہ فضل الدین احمد شائع کردہ کتاب محل
”لاہور“)

کیوں برق صاحب ابوالکلام کی اس عبارت کے خط کشیدہ الفاظ سے متعلق
آپ کا کیا خیال ہے۔ یہ وہی مولانا ابوالکلام آزاد ہیں جنہیں آپ سند کے طور پر پیش
کرتے ہیں۔

مولانا حالیؒ اردو کے عناصر خمسہ میں شمار کئے گئے ہیں برق صاحب ان کی
تحریر بھی ملاحظہ فرمائیں۔ وہ پادری عماد الدین کو ”تریاق مسموم“ میں لکھتے ہیں :-
”شاید آپ نے اکل معاش مستلزم اکل معاد جان کر ارباب اکل معاش

کے دین کو راہِ ثواب سمجھا ہو۔ اور کچھ عجب نہیں کہ ایسا ہی ہوا ہو کیونکہ اکثر سادہ لوح بے مغز ایسی جگہ دھوکا کھا جاتے ہیں اگر ایسا سمجھو۔ تو کچھ نہیں سمجھو۔ اول تو اس تقدیر پر لازم تھا کہ اہل یورپ اور امریکہ کا اتباع پوری طرح کرتے۔“

جناب برق صاحب! اس عبارت میں بھی آپ کو کوئی ثقل دکھائی دیتا ہے یا نہیں؟ کیا ان دونوں اقتباسات سے ظاہر نہیں ہے کہ حضرت بائی سلسلہ احمدیہ کے زمانہ کے ادیب اور اہل علم حضرات کی زبان میں کثرت سے عربی الفاظ اور تراکیب موجود تھیں۔ جو عوام الناس کے فہم سے بالا تھیں؟ حضرت اقدسؒ کی جو عبارتیں برق صاحب نے پیش کی ہیں وہ تو ان کے مقابلہ میں ثقل سے خالی ہیں۔

تکرار الفاظ کے عنوان کے تحت برق صاحب نے حضرت اقدسؒ کی چند عبارتیں پیش کی ہیں :-

نمبر ۱ :- ”بوڑھے ہو کر پیرانہ سالی کے وقت میں۔“

(دیباچہ براہین احمدیہ حصہ دوم طبع اول صفحہ ۲) (حرف محرمانہ صفحہ ۳۶۳)

الجواب

بظاہر بڑھاپا اور پیرانہ سالی مترادف معلوم ہوتے ہیں لیکن اس جگہ پیرانہ سالی سے مراد محض بڑھاپا نہیں بلکہ بڑھاپے کی انتہائی صورت مراد ہے پس اس جگہ تکرار لفظ بے فائدہ نہیں۔ بلکہ یہ تکرار ملیح ہے جس میں ایک زائد فائدہ ملحوظ ہے۔

نمبر ۲ :- ”ائمہ اربعہ کی شہادت گواہی دے رہی ہے۔“ (تحدہ گولڑویہ صفحہ ۹)

اعتراف یہ ہے کہ شہادت کے معنی بھی گواہی کے ہیں۔

(حرف محرمانہ صفحہ ۳۶۳)

الجواب

شہادت یا گواہی سے مقصود کسی امر کا ثابت کرنا ہوتا ہے۔ اس عبارت میں شہادت کے بعد گواہی کا لفظ مجازاً ثبوت کے معنوں میں استعمال ہوا ہے پس یہ تکرار طبع ہے قبیح نہیں۔

نمبر ۳ :- برق صاحب نے تریاق القلوب کا ایک شعر پیش کیا ہے اور مذاق اڑانے کے لئے اسے غلط بھی لکھا ہے۔ لکھتے ہیں :-

چنیں زمانہ چنیں و دریں چنیں برکات

توبے نصیب روی وہ چہ ایں شقبا شد (تریاق صفحہ ۷)

اعتراض کیا ہے کہ چنیں کی گردان ملاحظہ ہو۔ (حرف محرمانہ صفحہ ۳۶۳)

الجواب

اصل شعریوں ہے۔

چنیں زمانہ چنیں و در این چنیں برکات توبے نصیب روی وہ چہ ایں شقبا شد

(تریاق القلوب صفحہ ۴ طبع اول)

چنیں کی تکرار پہلے مصرع میں نہایت خوش آئند اور موزون ہے جو کلام کو زور دار بنا رہی ہے اور ترنم میں بھی مدد ہے۔ مگر افسوس ہے کہ جناب برق صاحب تعصب اور عناد کی وجہ سے اس کا لطف نہیں اٹھا سکے۔ پس دیکھئے حضرت اقدس کا یہ مصرع کہ :-

توبے نصیب روی وہ چہ ایں شقبا شد

کیسا ان کے حسب حال ہے۔ حالانکہ وہ خود کئی مرتبہ فارسی کے اس مشہور

شعر کا لطف اٹھا چکے ہوں گے۔

اگر فردوس بروئے زمین ست ہمیں ست و ہمیں ست و ہمیں ست

کیا اس شعر میں ”ہمیں“ کی تکرار برق صاحب کی طبع نازک پر گراں نہیں گزرتی سوداء کہتے :-

اشک آتش و خوں آتش دہر لختِ دل آتش
آتش پہ برستی ہے پڑی مٹل آتش

برق صاحب! سنی آپ نے آتش کی گردان سوداء کے کلام میں شیفہ فرماتے ہیں :-
کس تجاہل سے یہ کہتا ہے کہ کہاں رہتے ہو
تیرے کوچے میں ستم گار تیرے کوچے میں

اشک کہتے ہیں :-

میخانہ ہو گیا ہے پری خانہ ان دنوں اے رشک آفتابِ مدی تو مدی شراب
پھر جناب برق صاحب اپنی کتاب کے صفحہ ۲۶۳ پر غالب کے مصرع :-
خیالیاں خیالیاں ارم دیکھتے ہیں

اور اقبال کے مصرع :-

سبزہ جہاں جہاں ہیں نالہ چن چن نگر

اور اپنے پرانے اشعار میں مہکی مہکی اور لہکی لہکی اور دہکا دہکا اور بھیجی بھیجی اور
ڈڑھ ڈڑھ کی تکرار دکھاتے ہوئے اس تکرار کو تو ترنم اور زور دینے کے لئے قرار دے چکے
ہیں۔ مگر حضرت اقدسؒ کے شعر میں انہیں چیل کی تکرار نہ ترنم کا فائدہ دینے والی
دکھائی دیتی ہے اور نہ کلام میں زور پیدا کرنے والی معلوم ہوتی ہے۔ دراصل یہ برق
صاحب کی سیاہ عینک کا قصور ہے۔ جو انہوں نے حضرت اقدسؒ کا یہ شعر پڑھتے ہوئے
لگائی ہے۔

نمبر ۴ :- میں برق صاحب حضرت اقدسؒ کا یہ فقرہ نامکمل پیش کرتے ہیں کہ :-
”در حقیقت تمام ارواح کلمۃ اللہ ہی ہیں جو ایک لایدرک بھید کے طور پر

جس کی یہ تک انسانی عقل نہیں پہنچ سکتی۔“ (ازالہ اوہام صفحہ ۴۴۰ طبع اول)
اس پر برق صاحب کو یہ اعتراض ہے کہ :-

”لایدرک بھید کے معنی ہی ہیں۔ وہ راز جس کی یہ تک عقل انسانی نہ پہنچ سکے۔ تو پھر جس کی یہ تک انسان کی عقل..... کی ضرورت؟“

(حرف محرمانہ صفحہ ۳۶۴)

الجواب

چونکہ ”لایدرک“ کے لفظ کا استعمال سکھانا مطلوب تھا اس لئے اس کے بعد فقرہ میں ”جس کی یہ تک انسانی عقل نہیں پہنچ سکتی“ کے توضیحی الفاظ استعمال کئے تاکہ لایدرک کا استعمال عوام الناس کے علم میں اضافہ کا موجب ہو۔ پس یہ تکرار بالمعنی اپنے محل پر بالکل درست ہے۔ مترادفات کا استعمال تو اس زمانہ میں پسندیدہ سمجھا جاتا تھا۔

نمبر ۵ :- میں برق صاحب حضرت اقدسؑ کی یہ عبارت پیش کرتے ہیں :-

”اور نیز باعث ہمیشہ کے سوچ اور چار اور مشق اور مغز دانی اور استعمال قواعد مقررہ صناعت منطق کے بہت سے حقائق علمیہ اور دلائل ثقلیہ اس کو مختصر ہو گئے ہیں۔“ (براہین احمدیہ حصہ اول صفحہ ۱۴۱ طبع اول)

اس فقرہ میں برق صاحب کو یہ اعتراض ہے کہ اس میں اور کا تکرار ہے۔

(حرف محرمانہ صفحہ ۳۶۴)

الجواب

حرف عطف واو بمعنی اور تکرار تو قرآن مجید میں بھی پایا جاتا ہے۔ چنانچہ اللہ

تعالیٰ فرماتا ہے :-

حَرِّمْتُ عَلَيْكُمْ أُمَّهَاتَكُمْ وَبَنَاتَكُمْ وَأَخَوَاتَكُمْ وَعَمَّتَكُمْ وَخَلَّتَكُمْ وَبَنْتُ
الْأَخَ وَبَنْتُ الْأُخْتِ وَأُمَّهَاتُكُمُ الَّتِي أَرْضَعْنَكُمْ وَأَخَوَاتُكُم مِّنَ الرَّضَاعَةِ وَأُمَّهُنَّ
نِسَاءُكُمْ وَرَبَّائِبُكُمْ الَّتِي فِي حُجُورِكُمْ مِّنْ نِّسَاءِكُمْ الَّتِي دَخَلْتُمْ بِهِنَّ رِفَاقًا لَّمْ
تَكُونُوا دَخَلْتُمْ بِهِنَّ فَلَاحِ جُنَاحَ عَلَيْكُمْ ذَلًّا أَوْ أَبْنَاءُ يَكُمُ الَّذِينَ مِنْ أَصْلَابِكُمْ
وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ إِنَّ اللَّهَ كَانَ غَفُورًا رَّحِيمًا ه

(سورۃ النساء ۲۳)

دیکھئے اس آیت قرآنیہ میں بارہ دفعہ واؤ بمعنی اور کا تکرار ہوا ہے اب کیا کوئی
سلیم الفطرت مسلمان کہہ سکتا ہے کہ واؤ عاطفہ کا یہ تکرار محض فصاحت ہے؟
اس ایک آیت میں ”بارہ دفعہ“ واؤ بمعنی اور کا تکرار ہوا ہے اور حضرت
اقدسؒ کے قول میں صرف ”چھ دفعہ“ اور کا تکرار دکھایا گیا ہے۔ پھر اردو کے عناصر
خمسہ میں سے سرسید کا کلام ملاحظہ ہو :-
وہ لکھتے ہیں :-

”سویلیژیشن سے مراد ہے انسان کے تمام افعال اور اخلاق اور معاملات اور
طریقہ تمدن اور صرف اوقات اور علوم اور ہر قسم کے فنون اعلیٰ درجہ کی عمدگی تک
پہنچانا۔“ (مقالات سرسید)

دیکھا برق صاحب آپ نے کہ حضرت اقدسؒ کے زمانہ میں اور کا تکرار
دوسرے ادیبوں کے کلام میں بھی موجود تھا۔ اور اسے فصاحت کے خلاف نہیں سمجھا
جاتا تھا؟ دیکھئے اس عبارت میں بھی ”اور“ کا چھ دفعہ تکرار موجود ہے۔

توالی اضافات

برق صاحب کو حضرت اقدسؒ کی مندرجہ ذیل تراکیب میں

- نمبر ۱:- ذریعہ کاملہ وصولِ حق
 نمبر ۲:- بوجہ احاطہٗ جمیع ضروریات تحقیق و تدقیق
 نمبر ۳:- موردِ احسانات حضرتِ عزت
 ایک سے زیادہ پے در پے اضافت پایا جانے پر اعتراض ہے۔

الجواب

حضرت اقدسؒ کے زمانہ کے اہل علم کا اسلوب ایسا ہی تھا۔ قرآن کریم میں بھی اس کی مثال ذِکْرُ رَحْمَةِ رَبِّكَ عَبْدُہٗ زَکَرِیَّا (مریم: ۲) میں موجود ہے۔ جس میں تین پے در پے اضافات پائی جا رہی ہیں۔
 غالب کا ایک شعر ملاحظہ ہو جس کی زبان دانی جناب برق صاحب کو مسلم ہے۔

رنگِ شکستہ عرضِ سپاسِ بلائے تُست
 پنہاں سپردہٗ غم و پیدا نوشتہٗ ایم
 پہلے مصرع میں رنگِ شکستہ کے آگے ”ما“ مضاف الیہ محذوف ہے اور
 عرضِ سپاسِ بلائے تُست میں تین اضافتیں پے در پے موجود ہیں۔
 مومن :-

یہ عذرِ امتحانِ جذبِ دل کیسا نکل آیا
 میں الزام اُس کو دیتا تھا قصور اپنا نکل آیا

حالی :-

یارانِ تیز گام نے محمل کو جالیا
 ہم حُجُورِ نالہٗ کارواں رہے

اقبال :-

بے خطر کو دہڑا آتشِ نمرود میں عشق
عقل ہے محو تماشا ئے لبِ بامِ ابھی

ان اشعار میں پے در پے تین اضافیتیں موجود ہیں۔ پس جب اساتذہ کے کلام میں تین تک پے در پے اضافیتیں موجود ہیں جب تین تک اضافیتیں مسلم زبان دانوں کے نزدیک جائز ہیں تو برق صاحب کا اعتراض حضرت اقدسؒ پر لغو ہے۔ برق صاحب کی پیش کردہ مثالوں میں تو صرف دو دو اضافیتیں موجود ہیں۔ اور دو دو اضافیتیں تو شعراء کے کلام میں کثرت سے موجود ہیں :-

غالب :-

حسنِ ماہِ گرچہ بہ ہنگامِ کمال اچھا ہے
اس سے میرا مہِ خورشیدِ جمال اچھا ہے

مومن :-

منتِ حضرتِ عیسیٰ نہ اٹھائیں گے کبھی
زندگی کے لئے شرمندہ احساں ہونگے

ظفر :-

خاکساری کے لئے گرچہ بنایا تھا مجھے
کاش خاکِ درِ جانانہ بنایا ہوتا

حالی :-

اک عمر چاہیے کہ گوارا ہو نیشِ عشق
رکھی ہے آج لذتِ زخمِ جگر کہاں

امیر مینائی :-

امیر جمع ہیں احباب دردِ دل کہہ لے
پھر التفاتِ دلِ دوستاں رہے نہ رہے

درد :-

ہو گیا مہماں سرائے کثرتِ موهوم آہ
وہ دلِ خالی کہ تیرا خاص دولت خانہ تھا
ہے اپنی یہ صلاح کہ سب ز اہل ان شہر
اے درد آ کے بیعتِ دستِ سیو کریں

یہ تمام اشعار غالب کے فارسی شعر کے سوا ایف اے کے نصاب ”چمن زارِ غزل“ کے سرسری مطالعہ سے اخذ کئے ہیں۔

حشو و زوائد

اس عنوان کے تحت برق صاحب نے دو عبارتیں پیش کی ہیں :-

نمبر ۱ :- ”سبعد اس کے کہ قرآن قیامت کے آنے پر اپنے اعجازی بیانات اور تاثیراتِ احیاء موتی سے دلیلِ محکم قائم کر رہا ہے۔“ (ازالہ اوہام صفحہ ۷۲ طبع اول)
اس پر برق صاحب کے اعتراضات یہ ہیں :-

”سبعد اس کے کہ“ کی بجائے ایک لفظ ”جب“ کافی تھا۔

”اپنے اعجازی بیانات“ میں ”اپنے“ بے کار ہے۔

”اعجازی بیانات اور تاثیراتِ احیاء موتی“ مہمل اور بے ربط ہونے کے علاوہ
توالیٰ اضافات سے بھی داغدار ہے۔

(حرفِ محرمانہ صفحہ ۳۶۷)

الجواب

ایک بات کو ادا کرنے کے زبان میں کئی اسلوب ہوتے ہیں لہذا اس کلام میں جو زور ”سو بعد اس کے کہ“ کے الفاظ سے پیدا کرنا مقصود ہے وہ ”جب“ کے لفظ سے پیدا نہیں ہو سکتا تھا۔

”اپنے اعجازی بیانات“ میں ”اپنے“ کا لفظ بے کار نہیں بلکہ تاکید کا فائدہ دے رہا ہے۔ جناب برق صاحب کی بات مانی جائے تو تاکید کا باب ہی لغو قرار دینا پڑے گا۔ اور تاکید کا لانا لغو نہیں ہوتا لہذا اعتراض لغو ہے۔

”اعجازی بیانات اور تاثیراتِ احیاء موتی“ کا مرکب ہر گز مہمل اور بے ربط نہیں۔ تاثیراتِ احیاء موتی میں تو صرف دو اضافتیں موجود ہیں اور یہ کوئی عیب نہیں۔ ہم تین پے در پے اضافتوں کے نمونے قرآن مجید اور اساتذہٴ زبان کے کلام سے پیش کر چکے ہیں۔ اس جگہ تو صرف دو اضافتیں موجود ہیں۔

جناب برق صاحب! وہ پے در پے اضافتیں محلِ فصاحت ہوتی ہیں جو طبیعت پر گراں گذریں اور دو اضافتوں کا استعمال تو محلِ فصاحت سمجھا ہی نہیں جاتا۔ اوپر اساتذہ کے کلام سے اس کی کئی مثالیں دی جا چکی ہیں۔

نمبر ۲ :- ”اجماع ان امور پر ہوتا ہے جن کی حقیقت غوطی سمجھی گئی اور دیکھی گئی اور دریافت کی گئی۔ اور شارع علیہ السلام نے ان کے تمام جزئیات سمجھا دیئے و کھادئیئے اور سکھلا دیئے۔“ (ازالہ اوہام صفحہ ۷۲ طبع اول)

برق صاحب کا اس پر یہ اعتراض ہے کہ ”دیکھی گئی“ اور ”دریافت کی گئی“ بے کار جملے ہیں۔ جزئیات مونث ہے اس لئے ”کی“ چاہیے۔ یہ جزئیات دکھانا اور سکھانا مہمل ہے۔ (حرف محرمانہ صفحہ ۳۶۸)

الجواب

جناب برق صاحب! دیکھی گئی اور دریافت کی گئی جملوں کو بے کار کہنا اور جزئیات دکھادیئے اور سکھادیئے کو مہمل قرار دینا بالکل ہی بیکار اور مہمل بات ہے۔ کیونکہ ان فقروں کا اجماع کی حقیقت بیان کرنے کے لئے اس محل پر ذکر کیا جانا از بس ضروری تھا۔ افسوس ہے کہ برق صاحب نے ان جملوں کو بیکار اور مہمل ثابت کرنے کے لئے دانستہ انھائے حق سے کام لیا ہے۔ کیونکہ انہوں نے اعتراض پختہ کرنے کی خاطر اس عبارت کے بعد کا فقرہ درج نہیں کیا جس سے ان فقرات کا مفید ہونا جنہیں وہ بیکار اور مہمل قرار دے رہے ہیں ظاہر و باہر تھا وہ فقرہ یہ ہے :-

”جیسے صلوٰۃ و صوم و حج و عقائد توحید و ثواب و عقاب۔“

اس عبارت کو پہلی عبارت کے ساتھ ملانے سے ظاہر ہے کہ ان امور شرعیہ پر اجماع امت اس وقت ہوا جب کہ پہلے آنحضرت ﷺ نے یہ مسائل قوی طور پر ”سمجھادیئے“ اور پھر عملی مسائل پر خود عمل کر کے امت کو ”دکھادیا“ اور اس طرح اپنا نمونہ امت کے سامنے پیش فرمادیا۔ بعد ازاں علمائے امت نے ان کی حقیقت قرآن مجید اور احادیث نبویہ اور امت کے تعامل سے ٹھیک ٹھیک ”دریافت“ کر کے ان مسائل پر اتفاق کیا۔ اور ایسے ہی مسائل اجماعی قرار پائے۔ پس برق صاحب کا حذف کردہ فقرہ اس بات کے لئے قوی قرینہ ہے کہ حقیقت غلطی سمجھادی گئی کے بعد دکھا دی گئی اور دریافت کی گئی کے دونوں جملے بیکار نہیں بلکہ اجماع کی حقیقت سمجھانے کے لئے ان کا بیان کرنا نہایت ضروری تھا۔ اسی طرح وہ تمام جزئیات سمجھادیئے کے بعد دکھادیئے اور سکھادیئے بھی مہمل جملے نہیں بلکہ مراد ان سے یہ ہے کہ جن جزئیات پر امت کا اجماع ہوا ہے یہ وہ جزئیات ہیں جو خود شارع علیہ السلام نے قولا امت کو سمجھا دیئے اور پھر ان پر عمل کر کے امت کو دکھادیئے اور پھر بواسطہ تعامل امت کو سکھا

دیئے۔

بالآخر عرض ہے کہ جزئیات کا لفظ اردو میں مذکر استعمال ہوتا ہے نہ کہ مونث۔ ملاحظہ ہو جامع اللغات جلد ۲ صفحہ ۳۵۱ یہاں لکھا ہے :-

جزئیات جزئی کی جمع (مذکر)

پس جزئیات کے اس عبارت میں مذکر استعمال کئے جانے پر بھی برق صاحب کا اعتراض لغو ہے۔

نمبر ۳ :- ”پھر جب ہم اس آیت پر نظر ڈالیں کہ جو اللہ جلّٰلہ، قرآن شریف میں فرماتا ہے۔“
(ازالہ اوہام صفحہ ۴۳۲)

اس پر برق صاحب معترض ہیں کہ کیا کوئی آیت بھی ہے جو قرآن میں نہ ہو تو پھر ”جو اللہ جلّٰلہ، قرآن شریف میں فرماتا ہے“ کی ضرورت؟

یہ ابتداء میں ”پھر“ کی کیا حاجت اور ”یہ کہ جو“ کا گل جوڑ بھی خوب ہے۔ اسم موصول (جو آدمی، جس کتاب) وغیرہ سے پہلے ”کہ“ کا استعمال معیوب ہوتا ہے۔ ”ڈالیں“ کی جگہ ”ڈالتے ہیں“ چاہیے۔ (حرفِ محرمانہ صفحہ ۳۶۸)

الجواب

برق صاحب کے یہ تمام اعتراضات لغو ہیں۔ پہلے اعتراض کا جواب یہ ہے کہ ہاں صاحب ایسی آیتیں بھی موجود ہیں۔ جو قرآن مجید میں نہیں ہیں۔ انجیل اور تورات اور صحفِ انبیاء کی آیات اسی قبیل سے ہیں جن کو برق صاحب عیسائیوں کی طرح غیر مبطل سمجھتے ہیں۔ ملاحظہ ہو ان کی کتاب ”دو اسلام“۔ اور لفظ پھر ابتداء میں نہیں آیا بلکہ اپنے سے بعد والے مضمون کو پہلے مضمون پر متفرع کرنے کے لئے آیا ہے۔

اسم موصول ”جو“ سے پہلے ”کہ“ کا استعمال پرانے مستند ادیب بھی کرتے

رہے ہیں۔ چنانچہ میر تقی میر جو دنیاۓ ادب میں خدائے سخن قرار دیئے جاتے ہیں فرماتے ہیں :-

مقامر خانہ آفاق وہ ہے

کہ جو آیا ہے یاں کچھ کھو گیا ہے

جناب برق صاحب! آپ نے خواجہ میر درد دہلوی علیہ الرحمۃ کا یہ مشہور

شعر تو پڑھا ہوگا :-

تر دامنی پہ شیخ ہماری نہ جایو

دامن نچوڑ دیں تو فرشتے وضو کریں

اور اس سے لطف بھی لیا ہوگا۔ ان کی اسی غزل کے مطلع میں آپ ذرا ”کہ

جو“ کا استعمال دیکھیں۔ فرماتے ہیں :-

ہم تجھ سے ہوس کی فلک جستجو کریں

دل ہی نہیں رہا کہ جو کچھ آرزو کریں

جناب برق صاحب پر واضح ہو کہ اس قسم کے الفاظ کے لئے صرف یہ دیکھ

لینے کی ضرورت ہوتی ہے کہ جس زمانہ میں یہ الفاظ استعمال کئے گئے ہیں اس زمانے کے

مستند شعراء اور مسلم اساتذہ نے بھی انہیں استعمال کیا ہے یا نہیں۔ ہم دیکھتے ہیں کہ

جناب میر تقی کے زمانے سے لے کر غالب خواجہ وزیر اور اکبر الہ آبادی کے عہد تک

سب نے الفاظ ”جو کہ“ استعمال کئے ہیں مزید مثالیں ذیل میں ملاحظہ ہوں :-

میر تقی میر فرماتے ہیں :-

افسوس وہ شہید کہ جو قتل گاہ میں

لگتے ہی اس کے ہاتھ کی تلوار مر گئے

مقامر خانہ آفاق وہ ہے کہ جو آیا ہے یاں کچھ کھو گیا ہے

غالب :-

جو کہ حُشے کا تجھ کو فر فرورغ

کیا نہ دے گا مجھے مئے گل فام

غالب اس جگہ ”وہ جو“ بھی کہہ سکتے تھے مگر انہوں نے ”جو کہ“ کو ترجیح دی ہے۔

آتش :-

حضورِ ی نگاہوں کو دیدار سے تھی

اٹھا تھا وہ پردہ کہ جو درمیان تھا

جرأت :-

کیوں کر اب اس سے ملاقات ہو اک آن کہیں

دل دیا اس کو کہ آیا تھا جو مہمان کہیں

حیرت ہے کہ کل اس نے کئی کان میں اپنے

وہ بات کہ مطلق نہ تھی جو دھیان میں اپنے

زکی مراد آبادی :-

جو کہ رکھتے تھے فقیرانہ لباس کا مزہ

ان کے دل کو ہوسِ اطلس و کنو اب کہاں

خواجہ وزیر :-

صد چاک ہو وہ دل کہ جو درد آشنانہ ہو

پھوٹے وہ آنکھ جس سے کہ آنسو گرانہ ہو

آباد لکھنوی :-

آرزوئے قتل ہے خنجر گلے پر پھیر دے

کون وہ رگ ہے کہ جو مشتاق گردن میں نہیں

مجر و دہلوی شاگرد غالب :-

جو کہ غیروں کو آشنا جانے

وہ بھلا قدر میری کیا جانے

رضا علی وحشت :-

کیوں بھول کر بھی وحشت نہ کیا خیال فردا

میں رہا اسی سے غافل کہ جو کام تھا ضروری

شاد علیم آبادی :-

جلوہ تیرا دیکھا کہ جو روپوش ہوئی دھوپ

موسیٰ کی طرح گرتے ہی خاموش ہوئی دھوپ

اکبر الہ آبادی :-

نظر وہ ہے جو دل پہ نقشِ حسنِ مدعا کھینچے

نفس وہ ہے کہ جو سینے میں آہ دل کشا کھینچے

بے خود دہلوی :-

نہ تھا وہ دوست تو دشمن بھی زینہار نہ تھا

کہا وہ اس نے کہ جو دل کو ناگوار نہ تھا

ہائے وہ شخص کہ جو مورخِ یار رہا

حیف اس دل پہ کہ جو طالب دیدار رہا

نادر لکھنوی :-

غیر کیا کور نمک ہیں کہ جو زخمی ہو کر

زائقہ بھول گئے ہیں نقشِ افشانی کا

حفیظ جو نیوری :-

جو الگ رہتے ہیں تجھ سے وہ ہی اچھے ہیں غریب

شامت ان کی ہے کہ جو تیرے قریب رہتے ہیں

لفظ ”ڈالیں“ فعل مضارع ہے جو حال اور استقبال دونوں زمانوں پر دلالت

کرتا ہے۔ اس لئے ”نظر ڈالیں“ کے الفاظ سے مقصود ہے کہ اب نظر ڈالیں یا آئندہ نظر

ڈالیں۔ ڈالتے ہیں کا لفظ تو مفہوم کو صرف زمانہ حال کے لئے محدود کر دیتا ہے۔ لہذا اس

جگہ اس کا استعمال درست نہیں۔

نمبر ۴ :- ”اگر کشتی دین کی ان کی نظر کے سامنے ساری کی ساری ڈوب جائے“

(براہین احمدیہ حصہ اول دیباچہ ب طبع اول)

اس پر برق صاحب کا اعتراض یہ ہے :-

”کشتی دین کی“ بجائے ”دین کی کشتی“ چاہیے۔ ”کی نظر“ زائد ہے ”ساری

کی ساری“ بے کار۔ ڈوبنے کا مفہوم ہی یہی ہے کہ کوئی چیز پانی میں چھپ جائے۔

(حرف محرمانہ صفحہ ۳۶۸)

الجواب

”کشتی دین کی“ پرانے اسلوب (Style) کے لحاظ سے درست ہے۔ ”ان

کی نظر کے سامنے“ میں ”کی نظر“ زائد نہیں۔ مراد اس سے ان کے دیکھتے دیکھتے ہے۔

”نظر“ کے استعمال سے لوگوں کی غفلت کے مضمون میں زور پیدا کرنا مقصود ہے۔ اور

”ساری کی ساری“ کے الفاظ تاکید کے لئے ہیں۔ اور جو الفاظ تاکید کا فائدہ دیں انہیں

بے کار کہنا بد ذوقی ہے۔ ورنہ برق صاحب کی بات مانی جائے تو ہر جگہ تاکید بے فائدہ

قرار پائے گی۔ اور خلاف فصاحت ہوگی حالانکہ اپنے محل پر تاکید کا لانا کلام کو بلیغ بناتا

ہے۔ معخل فصاحت و بلاغت نہیں ہوتا۔ پس برق صاحب کے یہ اعتراضات محض

بھرتی کے ہیں۔ اور معاندانہ روح کے مظہر۔

محاورہ پر اعتراضات

برق صاحب کا محاورہ پر اعتراض یہ ہے کہ جناب مرزا صاحب محاورہ کے بھی

پابند نہیں۔ مثلاً

نمبر ۱:- ”ایسے لوگوں کی اندرونی حالت ہاتھ پھیلا پھیلا کر مفلسی ظاہر کرتی رہتی ہے۔“ (ازالہ اوہام صفحہ ۴۳۲ طبع اول)

برق صاحب لکھتے ہیں۔ محاورہ ہے کسی کے آگے ہاتھ پھیلا نا یعنی سوال کرنا۔

ہاتھ پھیلا پھیلا کر مفلسی ظاہر کرنا بے معنی ہے۔ (حرف محرمانہ صفحہ ۷۰ ۳)

الجواب

جب ہاتھ پھیلا نا سوال کرنے کے معنوں میں استعمال ہوتا ہے۔ تو سوال کرنا مفلسی کو ہی ظاہر کرتا ہے۔ اور جب بار بار ہاتھ پھیلا یا جائے تو افلاس پر قطعی اور روشن دلیل ہوتا ہے۔ اس لئے ہاتھ پھیلا پھیلا کر لکھنا بالکل بر محل اور فصیح ہے۔ اگر ہاتھ پھیلا کر مفلسی ظاہر کرنا لکھنا جائز ہے تو ”ہاتھ پھیلا پھیلا کر مفلسی ظاہر کرنا“ لکھنا کیوں جائز نہیں؟ تکرار تو وہ معیوب ہوتی ہے۔ جو کوئی فائدہ نہ رکھتی ہو۔ اس جگہ پھیلانے کی تکرار سے جو لطف پیدا ہوتا ہے وہ اہل ذوق پر مخفی نہیں۔ برق صاحب کے ذوق لطیف کو کیا کیا جائے۔

نمبر ۲:- حضرت اقدسؒ نے لکھا ہے:-

”یہ دروغ بے فروغ اس حد تک ہٹایا گیا تھا۔“ (ازالہ اوہام صفحہ ۵۲۶ طبع اول)

برق صاحب کا اعتراض یہ ہے:-

دروغ ہٹنا کوئی محاورہ نہیں۔ دروغ بافتن فارسی کا ایک محاورہ ہے اردو کا محاورہ

ہے جھوٹ گھڑنا، جھوٹ بنانا یا جھوٹ کے پل باندھنا۔ (حرفِ محرمانہ صفحہ ۳۷۰)

الجواب

اگر حضرت اقدسؒ جھوٹ کا لفظ استعمال کرتے۔ تو پھر گھڑنا وغیرہ ہی استعمال فرماتے۔ مگر جب آپ نے دروغ بے فروغ کا لفظ فقرہ میں استعمال فرمایا۔ تو چونکہ فارسی محاورہ دروغ بافتن تھا۔ اس لئے اس موقع پر ”بنا گیا تھا“ کے الفاظ ہی زیادہ موزون ہیں۔ کیونکہ دروغ کے لئے فارسی میں بافتن (بنا) ہی استعمال ہوتا ہے۔ کیا برق صاحب اس جواب سے کچھ فائدہ اٹھائیں گے۔

نمبر ۳ :- برق صاحب نے حضرت اقدسؒ کا ایک فقرہ درج کیا ہے جس کا حوالہ نہیں دیا۔ وہ فقرہ یوں ہے :-

”قرآن کریم نے حضرت مسیح کے وفات کے منکروں کو ایسی زک دی ہے کہ اب وہ ذرہ نہیں ٹھہر سکتے۔“

برق صاحب کا اعتراض یہ ہے کہ وفات مذکور ہے یا مونث اسے جانے دیجئے۔ صرف یہ دیکھئے کہ آخری جملے میں ”ذرہ“ کا مفہوم کیا ہے اور اس کا یہ استعمال کہاں تک صحیح ہے۔ (حرفِ محرمانہ صفحہ ۳۷۱)

الجواب

اگر نقل عبارت درست ہے تو سنئے۔ وفات مونث ہے اور یائے معروف کو مجہول سے لکھنا یائے مجہول کو یائے معروف سے لکھنا بھی کاتبوں کا پرانا دستور رہا ہے۔ برق صاحب نے حسبِ عادت ”کی“ کو ”کے“ پڑھ لیا ہے۔ ”ذرہ“ کا استعمال ہی اس جگہ موزون ہے کیونکہ مراد اس سے ”ذرہ بھر“ ہے اور یہی لفظ ”ٹھہر سکتے“ کے ساتھ استعمال ہو سکتا ہے۔ نہ کہ ”ذرا“ کا لفظ۔

نمبر ۴ :- ”میری رحمت تجھ کو لگ جائے گی۔ اللہ رحم کرے گا۔“

(تمتہ حقیقۃ الوحی صفحہ ۷۰ طبع اول)

برق صاحب استہزاء لکھتے ہیں :-

”کیا رحمت کوئی بیماری ہے۔ جس سے محفوظ رہنے کی بشارت دی جا رہی ہے یاد دھمکایا جا رہا ہے کہ اے میرے نبی تو اس وقت میری رحمت سے بچ نہیں سکتا۔ البتہ آخر میں تم پر رحم کیا جائے گا۔“
(حرف محرمانہ صفحہ ۷۲ ۳)

الجواب

برق صاحب کی طرف سے یہ طنز و استہزاء قابلِ تعجب نہیں کیونکہ بات کو غلط معنی دیکر استہزاء کرنا ان کی عادت میں داخل ہے ورنہ بات بالکل سیدھی ہے۔ اور خدا تعالیٰ کا یہ الہام قرآن مجید کے استعمال وَإِنْ يُمْسَسَكَ بِخَيْرٍ (اگر تمہیں بھلائی لگ جائے۔ سورہ انعام آیت ۱۸) کے مطابق نازل ہوا ہے۔ ماسوا اس کے اردو لغت میں ”لگ جانا“ شروع ہونے کے معنوں میں بھی استعمال ہوتا ہے۔ (ملاحظہ ہو فیروز اللغات اردو) اس لحاظ سے ”رحمت لگ جائے گی“ سے مراد رحمت کا شروع ہونا ہے۔ اور اس کے بعد کے فقرہ میں ”اللہ رحم کریگا“ میں تکمیل رحمت کا وعدہ ہے۔ لہذا برق صاحب کا یہ اعتراض محض استہزاء ہے۔ اور استہزاء ہمیشہ منکرینِ انبیاء کا شیوہ رہا ہے۔

”رحمت لگنا“ خدا تعالیٰ کی طرف سے اردو محاورہ میں ایک ایجاد بھی سمجھی جائے تو کیا خدا تعالیٰ کو محاورہ آفرینی کا حق نہیں؟

ضرور ہے اسی لئے اس نے قرآن مجید میں فَلَمَّا سَقَطَ فِيْ اَيْدِيْهِمْ کا جدید محاورہ استعمال کیا ہے۔ جس سے عرب نا آشنا تھے۔ ہاں اس کے محلِ استعمال سے اس کے معنی خود سمجھ میں آرہے ہیں۔

”پھر بہار آئی تو آئے غلج کے آنے کے دن“

یہ بھی الہامی زبان ہے۔ اور برق صاحب کا یہ اعتراض بالکل غلط ہے کہ غلج کا لفظ اردو زبان میں استعمال نہیں ہوتا۔ حالانکہ تمام عربی اسمائے مکرمہ اردو میں استعمال ہو سکتے ہیں۔ اس پر کوئی پابندی نہیں اور پھر خدا تعالیٰ کے لئے پابندی تو عجیب بات ہے اور برق صاحب کا یہ کہنا کہ برف باری سردیوں میں ہوتی ہے نہ کہ بہار میں۔ ایک عام قاعدہ تو ضرور ہے۔ مگر اس الہام میں موسم بہار کے ایام میں ایک غیر معمولی نشان کے طور پر برف باری کی پیشگوئی کی گئی تھی۔ یعنی یہ بتایا گیا تھا کہ آئندہ موسم بہار میں برف باری کے دن آجائیں گے۔ چنانچہ ایسا ہی وقوع میں آیا۔ اس موقع پر برق صاحب کا اپنی ساری اس تنقید کے بعد خود یہ لکھ دینا کہ :-

”ممکن ہے کہ کسی وجہ سے فضائیں سرد ہو جائیں اور بہار میں بھی ایک آدھ

دن برف برسنے لگے۔“ (حرف محرمانہ صفحہ ۷۲۳)

اعتراض کر کے خود اس کو واپس لینے کے مترادف ہے۔ ہاں برق صاحب کا

یہ لکھنا کہ :-

”برف آتی نہیں بلکہ برستی ہے۔“

ایک فضول اعتراض ہے۔ کیوں کہ اس جگہ برف آنے کا ذکر نہیں برف کے دن آنے کا ذکر ہے۔ اور دن آیا ہی کرتے ہیں۔ برسا نہیں کرتے۔

پس ان کا یہ فقرہ کہ ”اس الہام کی زبان خلاف محاورہ اور مضمون خلاف حقیقت ہے۔“ (حرف محرمانہ صفحہ ۷۲۳) محض ٹاٹا خانی ہے۔

پھر برق صاحب ذیل کی الہامی عبارت جو دراصل نثر ہے شعر کی صورت میں یوں نقل کرتے ہیں :-

تو در منزل ما چو بار آئی خدا لہر رحمت بہاریدیا نے

(حقیقۃ الوحی صفحہ ۷۷ طبع اول)

اس طرح اسے شعر قرار دے کر اس پر معترض ہیں کہ پہلا مصرع بے وزن ہے۔ وزن قائم رکھنے کے لئے بار بار کو بار بار پڑھنا ہو گا جو صریحاً غلط ہے۔
(حرفِ محرمانہ صفحہ ۷۲ ۳)

الجواب

یہ الہامی عبارت دراصل شعر نہیں بلکہ نثر کے دو فقرے ہیں۔ لہذا یہاں وزن اور تقطیع کا کوئی سوال ہی پیدا نہیں ہوتا۔ کیونکہ حضرت اقدس نے نہ اسے شعر قرار دیا ہے اور نہ ہی شعر کی صورت میں لکھا ہے۔ بلکہ مسلسل عبارت کی صورت میں لکھا ہے۔ افسوس ہے کہ برق صاحب نے اسے شعر ظاہر کرنے کے لئے از خود اس کو درج کرتے ہوئے اس کے شروع میں یوں شعر کی علامت ڈال دی ہے ماشاء اللہ کیا دیانت ہے۔

فارسی زبان کے الفاظ سے اردو الفاظ کی تراکیب

حضرت اقدسؒ کے زمانہ میں اردو زبان ابھی منت پذیر شانہ اور ادیب نئی سے نئی تراکیب وضع کر رہے تھے۔ کبھی عربی لفظ کو اردو لفظ سے مرکب کرتے تھے اور کبھی فارسی سے مرکب کر دیتے تھے۔ لہذا ”قابل فہمی“ اور ”مہینہ رمضان“ اور ”بے باپ“ کی تراکیب مرکب اضافی نہیں۔ ایسی تراکیب ہرگز قابل اعتراض نہیں۔ اسی طرح ”گور نمٹ محمد انگریزی“ کی ترکیب بھی اردو زبان کے محاورہ کے ہرگز خلاف نہیں۔ اردو زبان تو ہے ہی لشکری زبان۔ جس میں ہر زبان کے الفاظ فروغ پارہے تھے۔ ”قلت بارشوں“ اور ”کثرت بارشوں“ میں بھی ترکیب اضافی نہیں۔ اس قسم کی ترکیب کا

استعمال جبکہ بارش کا متعدد مرتبہ ہونا مراد ہو۔ درست ہے ہر گز محل اعتراض نہیں۔ اس زمانہ میں مفرد کی جائے جمع کا استعمال ایسے محل پر زیادہ موزوں سمجھا جاتا تھا۔ سر سید مرحوم لکھتے ہیں :-

”میک لیشن اس وقت یہاں کوئی نہیں جانتا خواہ اس کا یہی نام لیں خواہ فانوس جادو کہیں۔ خواہ اجنبی کا تماشہ کہیں ہر گز کوئی نہیں سمجھے گا۔ لیکن اگر وہ مشاہدہ میں عام ہو جائے اور ”استعمالوں“ میں جاری ہو جائے تو اُلٹے سے الٹا اس کا نام رکھ دیں۔ وہی چہ چہ کی زبان پر مشہور ہو جائے گا۔ اور وہی ہم سمجھیں گے۔“

(مقالات سر سید)

اس عبارت میں استعمال کی تکرار ظاہر کرنے کے لئے استعمالوں بھورت جمع استعمال کیا گیا ہے۔ گو آج کل اس کا استعمال کم ہوتا ہے۔

تذکیر و تانیث

اردو کے الفاظ کی تذکیر و تانیث کے بارہ میں ادباء میں بہت اختلاف رہا ہے۔ بعض ادیب اسے اپنے ذوق کے مطابق ایک لفظ کو مذکر استعمال کرتے تھے تو دوسرے اسی لفظ کو مونث۔ اور ابھی تک تمام الفاظ کے متعلق کوئی قطعی فیصلہ نہیں ہوا پھر یہ بھی واضح رہے کہ کا، کے، کی، کے الفاظ جس سے اسماء کی تذکیر و تانیث ظاہر ہوتی ہے کے متعلق پر انار سم الخط (شکستہ) کا تبوں پر ملتبس بھی ہو جاتا تھا اور پرانے طریق کتابت میں یائے معروف و مجہول کے لکھنے میں بھی کوئی فرق نہیں کرتے تھے۔ البتہ پڑھنے والا خود اسے صحیح تلفظ کے ساتھ پڑھ لیتا تھا۔

چونکہ برق صاحب کو یائے مجہول کے پرانے طریق کتابت کو پڑھنے کا سلیقہ نہیں ہے اس لئے وہ صحیح پڑھنے سے تو خود عاجز ہیں اور مذکر کو مونث یا مونث کو مذکر کردینے کا الزام دوسروں پر لگاتے ہیں۔

تیسرا سبیل

سبیل چونکہ عربی زبان میں مذکر ہے اس لئے قرآنی اتباع میں حضرت اقدس نے اسے مذکر استعمال فرمایا ہے۔

”کلام کے بینات“ اور ”کلام کے دلالات“ میں ”کے“ کی جگہ ”کی“ پڑھیں۔ اور ”مسبح کی ظہور“ میں بجائے ”کی“ ”کے“ پڑھیے۔ ”جیسے موسوی شریعت“ میں ”جیسے“ پڑھیے۔

بے شک حضرت اقدس نے ”ابتداء“ کے لفظ کو شروع کے معنوں میں مذکر استعمال فرمایا ہے۔ ”ابتداء“ مصدر ہے۔ مصدر کو مذکر اور مونث دونوں طرح استعمال کیا جاسکتا ہے۔ آیات صغریٰ کو مونث ہی استعمال کیا گیا ہے۔ جس کے لئے ”شروع ہو گئی تھیں“ سے پہلے ”ظاہر ہونے“ کی بجائے ”ظاہر ہونی“ پڑھیے۔

اوپر ہم نے سرسید احمد خان کی تحریر کا جو نمونہ دیا ہے اس میں ”اچھے“ کی جگہ اچنبی لکھا گیا ہے اس کی وجہ بھی یہی ہے کہ یائے معروف و مجہول کے لکھنے میں فرق نہیں کیا جاتا تھا۔ دراصل لفظ اس جگہ اچھے ہے نہ کہ اچنبی۔

”قیمت پیشگی کتابوں کا بھیجنا منظور نہیں“ لفظ ”کا“ ”قیمت“ مونث کی مناسبت سے نہیں لکھا گیا۔ بلکہ اس کا استعمال ”بھیجنا“ مذکر کی مناسبت سے کیا گیا ہے اور یہ آج سے پچاس ساٹھ سال پہلے کا اسلوب بیان تھا۔

”مرض“ اہل پنجاب مرض کو عموماً بیماری کے معنوں میں مونث ہی استعمال کرتے ہیں۔ اس لئے حضرت اقدس نے اسے مونث استعمال فرمایا۔

”زبان خدا کے ہاتھ میں ایک آلہ ہوتا ہے“ ”ہوتا ہے“ فعل مذکر آلہ کی مناسبت سے استعمال کیا گیا ہے نہ زبان کی مناسبت سے۔ پس زبان مونث ہی ہے اور مونث ہی استعمال کی گئی ہے۔

”الفاظ اور کے ساتھ اور ایک جلدی نکلتے ہیں“ اس کے متعلق برق صاحب

لکھتے ہیں کہ خط کشیدہ الفاظ کا مفہوم میری سمجھ سے بالا ہے۔

(حرف محرمانہ صفحہ ۳۷۸)

اس کے جواب میں واضح ہو کہ اس فقرہ کی موجودہ صورت کا مفہوم تو ہماری سمجھ سے بھی بالا ہے۔ کیونکہ برق صاحب نے خود فقرے ہی کو غلط بنا دیا ہے۔ حالانکہ براہین احمدیہ کے اصل الفاظ یہ ہیں :-

”الفاظ زور کے ساتھ اور ایک جلدی سے نکلتے آتے ہیں“

(براہین احمدیہ جلد چہارم حاشیہ نمبر ۳ صفحہ ۷۹ طبع اول)

جناب برق صاحب! معلوم ہوتا ہے کہ آپ نے ایک محقق کا دعویٰ کرنے کے باوجود بھی خود اصل کتاب کھولنے کی تکلیف ہی گوارا نہیں فرمائی۔ بلکہ کسی مخالف احمدیت کی کتاب سے یہ غلط اقتباس نقل کر کے اس پر اعتراض کر دیا ہے۔ کیا اسی کو غیر جانبدارانہ تحقیق کہتے ہیں؟

”میں خدا کا چراگاہ ہوں۔“ گاہ سے مرکب الفاظ کی تانیث و تذکیر مختلف فیہ ہے۔ مولانا حالی نے تخت گاہ کو مذکر ہی لکھا ہے۔ پس چراگاہ کو مذکر لکھنا کوئی قابل اعتراض امر نہیں۔

”درد۔“ درد کے لفظ کو اہل پنجاب اردو میں مونث ہی استعمال کرتے ہیں۔ جیسے وہ فکر اور ناک کو مذکر استعمال کرتے ہیں۔

قرارداد کا لفظ چشمہ معرفت میں ”قرار دینا“ مصدر کے معنوں میں استعمال ہوا ہے۔ اس لئے وہ مذکر استعمال کیا گیا ہے۔ یہ لفظ اس جگہ حاصل مصدر کے معنوں میں استعمال نہیں ہوا جو مونث ہے۔

اصل عبارت ملاحظہ ہو جو یہ ہے :-

”کسی چیز کو خدا کی ملکیت ان معنوں کی رُو سے قرار دینا جن معنوں سے انسانی ملکیت قرار دی جاتی ہے یہ ایک ایسا قرار داد (قرار دینا نقل) ہے۔ جس کی رو سے خدا تعالیٰ انسان کے برابر ٹھہر جاتا ہے۔“ (چشمہ معرفت صفحہ ۸، ۹ طبع اول)

”روح۔“ کا لفظ جان کے معنوں میں مونث ہے۔ لیکن انسانی کمال کے منبع کے معنوں میں حضرت اقدس نے اسے چشمہ معرفت کی عبارت سے کئی سال پہلے ازالہ اوہام میں مونث بھی استعمال فرمایا ہے۔ چنانچہ تحریر فرماتے ہیں :-

”ہمارے نبی ﷺ نے چونکہ ان جسمانی امور کی طرف توجہ نہیں فرمائی اور تمام زور اپنی روح کا دلوں میں ہدایت پیدا کرنے کے لئے ڈالا اسی وجہ سے تکمیل نفوس میں سب سے بڑھ کر رہے۔“

چشمہ معرفت کی عبارت میں انسانی روح کا حیوانی روح سے تقابل منظور تھا۔ اس لئے آپ نے انسانی روح کو منبع کمال کے معنوں میں حیوانی روح کے بالتقابل مذکر استعمال کیا ہے۔ اور حیوانی روح کو اس کے بالتقابل مونث استعمال کیا ہے۔ چنانچہ تحریر فرماتے ہیں :-

”جس قدر انسانی روح اپنے کمالات ظاہر کر سکتا ہے یا یوں کہو جس قدر کمالات کی طرف ترقی کر سکتا ہے وہ کمالات ایک ہاتھی کی روح کو باوجود ضخیم اور جسیم ہونے کے حاصل نہیں ہو سکتے۔“ (چشمہ معرفت صفحہ ۱۰ طبع اول)

تقابل کے وقت حیوانی روح کے بالتقابل انسانی روح کو مذکر استعمال کرنا تو ایک صنعت ہے۔ جو کلام میں حسن پیدا کرتی ہے مگر برق صاحب نگاہ بداندیشی اس کے مذکر استعمال کو قابل اعتراض قرار دیتے ہیں۔

”بہشت“ کا لفظ بتاویل مقام مذکر استعمال کیا گیا ہے۔ دیکھئے ناخ لکھتے

پس از فنا بھی کسی طور سے قرار نہیں

ملا بہشت تو کہتا ہوں کوئے یار نہیں

(رسالہ تذکیر و تانیث اردو)

جمع و مفرد

جناب برق صاحب لکھتے ہیں اگر فاعل جمع ہو تو فعل کا جمع ہونا ضروری ہے۔ اور مرزا صاحب اس پابندی کے بھی قائل نہیں اس کے بعد برق صاحب نے اس اعتراض کی چند مثالیں دی ہیں :-

”اب جس قدر میں نے پیشگوئیاں میان کی ہیں..... صدق یا کذب کے آزمانے کے لئے یہی کافی ہے۔“

الجوب

اس عبارت کے درمیان سے جناب برق صاحب نے بعض الفاظ حذف کر دیئے ہیں۔ جو یقیناً طوالت سے بچنے کے لئے نہیں کیونکہ حذف صرف ”بطور نمونہ کے“ تین الفاظ کئے ہیں۔ برق صاحب نے اعتراض کو صحیح بنانے کے لئے انہیں دانستہ حذف کیا ہے۔ اصل عبارت یوں ہے :-

”اب جس قدر میں نے بطور نمونہ کے پیشگوئیاں میان کی ہیں درحقیقت میرے صدق یا کذب کے لئے یہی کافی ہے۔“

اس عبارت سے ظاہر ہے کہ ”یہی کافی ہے“ کے الفاظ کا بصورت مفرد استعمال لفظ ”نمونہ“ کی مناسبت سے کیا گیا ہے۔ نہ کہ پیشگوئیوں کی مناسبت سے۔ مراد یہ ہے کہ یہ نمونہ پیشگوئیوں کا میرے صدق یا کذب آزمانے کیلئے کافی ہے۔ کیا اس طرح کلام میں دانستہ تحریف سے برق صاحب کی کتاب حرف محرمانہ کی بجائے

حرف مجرمانہ قرار دی جانے کی مستحق ہے یا نہیں؟

۲:- ”ایک مکھی کے خواص و عجائبات کی قیامت تک تفتیش..... کرتے جائیں تو وہ کبھی ختم نہیں ہو سکتی۔“

اس عبارت میں بھی برق صاحب نے جس جگہ نقطے دیئے ہیں وہاں سے دانستہ تفتیش کے آگے تحقیقات کا لفظ حذف کر دیا ہے۔ اور ”بھی“ کی جگہ ”وہ“ لکھ دیا ہے۔ تا اپنے اعتراض کو صحیح قرار دے سکیں۔ پوری عبارت ملاحظہ ہو جو یوں ہے:-
”ایک مکھی کے خواص و عجائبات کی قیامت تک تفتیش و تحقیقات کرتے جائیں تو بھی کبھی ختم نہیں ہو سکتی۔“

اس عبارت میں ”ختم نہیں ہو سکتی“ کے الفاظ تفتیش و تحقیقات سے متعلق ہیں نہ کہ ”خواص و عجائبات“ کے متعلق مراد یہ ہے کہ تفتیش و تحقیقات کبھی ختم نہیں ہو سکتی۔

۳:- ”خدا کے مامورین کے آنے کے بھی ایک موسم ہوتے ہیں۔“
اعتراض یہ کیا گیا ہے کہ موسم مفرد ہے اور ہوتے ہیں جمع ہے۔

الجواب

یہاں موسم بطور اسم جنس کے استعمال ہوا ہے جو جمع کا فائدہ دے رہا ہے۔ اور ”ایک“ کا لفظ خاص کے معنوں میں استعمال ہوا ہے۔ مراد یہ ہے کہ خاص موسم ہوتے ہیں۔

بعض الفاظ کے استعمال پر اعتراضات

”الفاظ کا غلط استعمال“ کے عنوان کے تحت برق صاحب نے بعض الفاظ درج کئے ہیں جن میں بعض غلطیاں سہو کلمات سے متعلق ہیں برق صاحب نے ازالہ اوہام

صفحہ ۴۳۱ کے حوالہ سے ”بھیڑی اور لونبڑی“ کے الفاظ درج کئے ہیں۔ دراصل یہ لفظ ”بھیڑی“ اور ”لونبڑی“ ہیں۔ غلطی رسم الخط کی ہے۔

۲:- پھر ”جو“ کا لفظ بمعنی ”کہ“ استعمال ہوا۔ اس جگہ ”جو“ موصولہ نہیں بلکہ بیانیہ ہے۔ اور یہ پرانا اسلوب بیان ہے۔

۳:- ”ایک خاص طور پر ان کے ساتھ ہوتا ہے۔“ (ازالہ اوہام صفحہ ۴۲۷)
 برق صاحب ”ایک خاص طور پر“ کے الفاظ پر معترض ہیں۔ مگر مراد اس فقرہ سے یہ ہے کہ ایسے لوگوں سے خدا تعالیٰ ایک رنگ کا خصوصی تعلق رکھتا ہے۔
 ۴:- برق صاحب ایک عبارت پیش کرتے ہیں:-

”جو شخص مامور ہو کر آسمان سے آتا ہے..... درحقیقت وہ ایک روحانی آفتاب نکلتا ہے۔ جس کی کم و بیش دور دور روشنی پہنچتی ہے۔“ (ازالہ اوہام صفحہ ۴۴۹)
 برق صاحب اس پر معترض ہیں کہ۔ خط کشیدہ حصص بے معنی ہیں۔

الجواب

برق صاحب نے حسب عادت پوری عبارت نہیں لکھی۔ پوری عبارت سے ظاہر ہو جاتا ہے کہ یہ حصص بے معنی نہیں۔ بلکہ برق صاحب نے درمیان سے کچھ عبارت حذف کر کے خود اسے بے معنی بنایا ہے۔ اصل عبارت یوں ہے:-

”جو شخص مامور ہو کر آسمان سے آتا ہے۔ اس کے وجود سے علیٰ حسب مراتب سب کو بلکہ تمام دنیا کو فائدہ ہوتا ہے۔ اور درحقیقت وہ ایک روحانی آفتاب نکلتا ہے۔ جس کی کم و بیش دور دور تک روشنی پہنچتی ہے۔“ ہر شخص اس عبارت کے مفہوم کو آسانی سے سمجھ سکتا ہے کہ مامورین من اللہ کو اس عبارت میں آفتاب سے تشبیہ دی گئی ہے۔ جس سے دور دور تک روشنی پہنچتی ہے۔ کہیں کم اور کہیں زیادہ۔ اس تشبیہ سے یہ بتانا مقصود ہے کہ مامور من اللہ روحانیت میں آفتاب ہوتا ہے۔ جس سے حسب

مراتب تمام دنیا کو فائدہ پہنچتا ہے۔ کسی کو کم اور کسی کو زیادہ۔

۵:- ازالہ اوہام صفحہ ۳۹ پر:-

”افریقہ کے جنگلی آدمیوں کی جائے ”جنگلی آدمی“ پڑھے۔ اس میں سو

کلمات ہے۔

۶:- برق صاحب ایک عبارت پیش کرتے ہیں:-

”تو پھر روح ایک جسم میں آگئی جو بطور بے کار چھوڑا گیا تھا۔“

الجواب

برق صاحب نے یہ عبارت بھی پوری درج نہیں کی۔ پوری عبارت

یوں ہے:-

”سونا اور پھر جاگ اٹھنا ایک معمولی بات ہے۔ جب تک انسان سویا رہا۔ روح

اس کی خدا تعالیٰ کے قبضہ میں رہی۔ اور جب جاگ اٹھا تو پھر روح اس جسم میں آگئی۔

جو بطور بے کار چھوڑا گیا تھا۔“

اس عبارت کے معنی ظاہر ہیں کہ سونے کی حالت میں جسم بالکل بے کار

نہیں ہوتا بے کار کی طرح ہوتا ہے۔ کیونکہ اس حالت میں صرف بعض حواس معطل ہو

جاتے ہیں۔ اور جسم کی حرکات ارادی نہیں ہوتیں بلکہ غیر ارادی ہو جاتی ہیں۔ اس

لئے بے کار سے پہلے بطور کا لفظ استعمال کیا گیا ہے۔ تاہم ظاہر ہو کہ سونے کی حالت میں

جسم پورا بے کار نہیں ہوتا بلکہ بطور بے کار معطل ہوتا ہے۔

۷:- پھر برق صاحب نے یہ عبارت پیش کی ہے۔

”میں اپنے چند موہومی بزرگوں کی لکیر کو کسی حالت میں چھوڑنا نہیں

(ازالہ اوہام صفحہ ۵۴۳)

چاہتا۔“

اس پر برق صاحب لکھتے ہیں کہ خدا جانے یہ موہومی کیا چیز ہے۔ اور یہ

موہومی بزرگ کون ہوتے ہیں؟ (حرف محرمانہ صفحہ ۳۸۲)

الجواب

اس جگہ پوری عبارت یوں ہے :-

”قرآن کریم نے نہ ایک بار نہ دو بار بلکہ پچیس بار فرمادیا کہ توفیٰ کے لفظ سے صرف قبض روح مراد ہے۔ جسم سے کچھ غرض نہیں۔ پھر اگر اب بھی کوئی نہ مانے۔ تو پھر اسے قرآن کریم سے کیا غرض اس کو تو صاف یہ کہنا چاہیے۔ کہ میں اپنے موہومی بزرگوں کی لکیر کو چھوڑنا نہیں چاہتا۔“

سیاق کلام سے ظاہر ہے کہ ”موہومی بزرگوں“ جن کے خیال کو وہ لوگ قرآن کے فیصلہ پر بھی ترجیح دیتے ہیں۔ اور انہیں لوگوں کی لکیر کے فقیر رہنا چاہتے ہیں۔ جو یہ کہتے ہیں کہ توفیٰ سے جسم اور روح دونوں کا لینا مراد ہے۔ حالانکہ قرآن مجید توفیٰ کے مشتقات صرف قبض روح کے معنوں میں استعمال کرتا ہے۔ نہ قبض روح مع الجسم کے معنوں میں۔

”موہوم“ وہم سے اسم مفعول ہے۔ اور اس کے ساتھ ”ی“ نسبتی لگا کر یہ لفظ خیالی کے معنوں میں استعمال کیا گیا ہے مراد یہ ہے کہ جو لوگ قائلین حیات مسیح کے وہم و خیال میں بزرگ ہیں۔ وہ ان خیالی بزرگوں کی لکیر ہی پٹینا چاہتے ہیں۔

۸۔ : برق صاحب ایک عبارت درج کرتے ہیں :-

”اور درندگی کے جوشوں کی وجہ سے لعنتوں پر بوزور دیا جاتا ہے۔“

(ازالہ اوہام صفحہ ۵۹۵)

آپ کو اعتراض یہ ہے کہ ”جوشوں“ کی جگہ ”جوش“ چاہیے۔

(حرف محرمانہ صفحہ ۳۸۲)

الجواب

آج کل کے اسلوب میں گو جوشوں کی جگہ جوش استعمال ہوتا ہے۔ مگر پرانا اسلوب اپنی جگہ درست تھا۔ اور فصیح سمجھا جاتا تھا ہم اس سے پہلے سر سید احمد خان کے قول سے لفظ ”استعمالوں“ کی مثال دے چکے ہیں۔ آج کل صرف لفظ ”استعمال“ مستعمل ہے۔ لیکن پرانے اسلوب میں استعمالوں غیر فصیح نہیں سمجھا جاتا تھا۔ تبھی تو سر سید احمد خان نے جو اردو کے عناصر خمسہ میں سے تھے ”استعمالوں“ کا لفظ استعمال کیا۔

۹:- برق صاحب نے ایک اقتباس دیا ہے :-

”اب جو یہودیت کی صفتوں کا عام وبا پھیل گیا ہے اور..... نصاریٰ کو اپنے مشرکانہ خیالات میں بہت سی کامیابی ہوئی ہے۔“ (ازالہ اوہام صفحہ ۶۵۰)

اس پر برق صاحب معترض ہیں۔ اردو میں صفت عموماً مدح خیر اور خوبی کے معنوں میں استعمال ہوتا ہے۔ اس لئے یہاں قباَحُ چاہیے نیز ”وبا کا میانی“ مونث ہیں۔

(حرف محرمانہ صفحہ ۳۸۲)

الجواب

صفت کا لفظ درحقیقت ”حالت“ کے معنوں میں آتا ہے۔ برق صاحب کا یہ کہنا کہ عموماً مدح میں استعمال ہوتا ہے۔ یہ بتاتا ہے کہ عمومی استعمال اس کا مدح میں ہوتا ہے۔ لیکن کسی خاص محل پر جب کہ سیاق کلام وضاحت کر رہا ہو۔ قباَحُ میں بھی استعمال کیا جاتا ہے۔ جیسا کہ اس جگہ استعمال ہوا ہے۔ کیونکہ اس جگہ یہودیت کی صفتوں کو عام وبا سے تعبیر کیا گیا ہے عام وبا کا لفظ اس جگہ صفتوں کے قباَحُ ہونے کے لئے قطعی قرینہ ہے۔ گو یہ عرف عام کے مقابلہ میں مجازی استعمال ہوا ہے کیونکہ لغت میں صفت کا لفظ حالت کے معنوں میں ہی استعمال ہوتا ہے خواہ حالت اچھی ہو۔ یا بری۔ لفظ ”بہت

سے ”کو ”بہت سی“ پڑھیے اس جگہ ”کامیابی ہوئی ہے“ میں ”ہوئی ہے“ کا لفظ بھی اس بات کے لئے قرینہ ہے کہ ”سی“ ہی پڑھا جانا چاہیے۔ اور یہ اس بات کے لئے بھی قرینہ ہے کہ ”کامیابی“ کا لفظ مونث ہی استعمال ہوا ہے۔ رہا لفظ ”وباء“ تو وہ اہل علم میں مختلف فیہ ہے جیسا کہ۔ قلم، راہ، ہوش، فکر مختلف فیہ ہیں۔

برق صاحب! سنئے :- فکر ہوتا ہے فکر ہوتی ہے۔ یوں بھی لکھتے ہیں یوں بھی لکھتے ہیں۔
(نوبح ناروی)

۱۰ :- برق صاحب حضرت اقدس کے ایک فقرہ کو ادھورا نقل کرتے ہیں :-

”..... کا مفصل حال معلوم کرنا طول بلا طائل۔“ (ازالہ اوہام صفحہ ۵۷۶)

برق صاحب کا اس پر اعتراض یہ ہے۔ کہ عربی مرکب ”بلا طائل“ ہے۔ لا طائل کو بغیر طائل یا سوائے طائل میں بدل نہیں سکتے۔ (حرف محرمانہ صفحہ ۳۸۳)

الجواب

عربی مرکب دراصل ”لَا طَائِلَ نَحْتَهُ“ ہے۔ ”طول لا طائل“ عربی مرکب نہیں ہے۔ لہذا طول بلا طائل فارسی یا اردو ترکیب ہے اور یہ استعمال جائز ہے۔ ہرگز محل اعتراض نہیں۔ حضرت اقدس نے ”طول بلا طائل“ استعمال کیا ہے طول بغیر طائل یا طول سوائے طائل استعمال نہیں کیا۔ اور صرف طول لا طائل کہنا درست نہ ہوتا۔ جب تک اسکے ساتھ نَحْتَهُ کا استعمال نہ ہو۔ تا اس جگہ ”بلا“ کی ”ب“ سے ”نَحْتَهُ“ کا مضمون بیان کیا گیا ہے۔ اور عربی کے محاورہ کو اردو کارنگ دے دیا گیا ہے۔ پس جو امر خوبی اور کمال پر دال ہے۔ اس میں بھی برق صاحب کیڑے نکال رہے ہیں۔

و کم من عائب قولاً صحیحاً۔ وآفته من الفہم السقیم

۱۱ :- اس نمبر کے فقرہ میں ”تحقیقاتوں“ کے لفظ کے استعمال پر یوں معترض ہیں

کہ :-

”تحقیق کی جمع تحقیقات ہے۔ جمع الجمع بنانے کی ضرورت؟“

(حرف محرمانہ صفحہ ۳۸۳)

الجواب

اردو کے پرانے اسلوب میں عربی اسم کی جمع الجمع بنا کر علی العموم استعمال کی جاتی تھی بلکہ اب تک کئی الفاظ بطور جمع الجمع کے استعمال ہوتے ہیں۔ مثلاً رسوم کی جمع الجمع رسومات اور اصول کی جمع الجمع اصولوں۔ وجوہ کی جمع الجمع وجوہات۔ کفار کی جمع الجمع کفاروں۔ اور علماء کی جمع الجمع علماؤں۔

۱۲:- برق صاحب ایک فقرہ یوں درج کرتے ہیں :-

”مسح نے اپنے حواریوں کو یوں نصیحت کی تھی کہ تم نے آخر کا منتظر رہنا۔“

(ازالہ اوہام صفحہ ۶۸۴)

(حرف محرمانہ صفحہ ۳۸۳)

اس پر برق صاحب لکھتے ہیں۔ کیا سمجھے؟

الجواب

برق صاحب نے ادھوری عبارت پیش کر کے مضمون کو مبہم بنا دیا ہے۔ اگر پہلا فقرہ ساتھ ہی درج کر دیتے تو ”آخر“ کا مفہوم واضح ہو جاتا۔ پوری عبارت یوں ہے :-

”عیسائیوں نے مختلف زمانوں میں مسیح موعود ہونے کا دعویٰ کیا تھا۔ اور کچھ

تھوڑا عرصہ ہوا ہے۔ کہ ایک عیسائی نے امریکہ میں بھی مسیح ابن مریم ہونے کا دم مارا تھا۔ لیکن ان مشرک عیسائیوں کے دعویٰ کو کسی نے قبول نہیں کیا۔ ہاں ضرور تھا کہ وہ ایسا دعویٰ کرتے۔ تا ناخیل کی وہ پیشگوئی پوری ہو جاتی کہ بہترے میرے نام پر آئیں گے۔ اور کہیں گے۔ کہ میں مسیح ہوں پر سچا مسیح ان سب کے آخر میں آئے گا۔ اور مسیح

نے اپنے حواریوں کو نصیحت کی تھی کہ تم نے آخر کا منتظر رہنا۔“

اس عبارت کے سیاق سے ظاہر ہے۔ کہ ”آخر کا منتظر رہنا“ سے۔ ”سب سے آخر میں آنے والے“ کا منتظر رہنا مراد ہے۔ پس اس عبارت میں کوئی ایہام نہیں۔ صرف جناب برق صاحب نے اعتراض کی خاطر اسے مبہم بنانے کے لئے ادھوری عبارت پیش کی ہے۔ تاکہ سکیں سمجھ؟

۱۳:- برق صاحب ایک عبارت یوں درج کرتے ہیں:-

”جب دجال کے زمانہ میں دن لمبے ہو جائیں گے..... تو تم نے نمازوں کا اندازہ کر لیا کرنا۔“ (ازالہ صفحہ ۶۸۷)

برق صاحب نے اس پر کوئی اعتراض نہیں کیا صرف تو تم نے نمازوں کا اندازہ کر لیا کرنا کے نیچے لائن کھینچ دی۔ گویا یہ عبارت آپ کے نزدیک قابل اعتراض ہے۔ (حرف محرمانہ صفحہ ۳۸۳)

الجواب

پوری عبارت یوں ہے:-

”بعض یہ شبہ پیش کرتے ہیں۔ کہ ایک سوال کے جواب میں آنحضرت ﷺ نے یہ فرمایا تھا۔ کہ جب دجال کے زمانہ میں دن لمبے ہو جائیں گے۔ یعنی برس کی مانند یا اس سے کم تو تم نے نمازوں کا اندازہ کر لیا کرنا۔ اس سے معلوم ہوتا ہے کہ آنحضرت ﷺ کو انہی ظاہری معنوں پر یقین تھا۔ اس کا جواب یہ ہے کہ یہ صرف فرضی طور پر ایک سوال کا جواب حسب مناسبات دیا گیا تھا۔ اور اصلی واقعہ کا بیان کرنا مدعا نہ تھا۔ بلکہ آپ نے صاف صاف فرمادیا تھا کہ مَاسَا ئِرَ آيَا مِہِ كَا يَا مِکْم۔“

اگر برق صاحب کو عبارت میں ”تم نے اندازہ کر لیا کرنا“ میں ”نے“ کے استعمال پر اعتراض ہے تو انہیں معلوم ہونا چاہیے کہ پنجاب میں آجک ”نے“ کا

استعمال موجود ہے۔

۱۴:- سہر ق صاحب ایک عبارت یوں نقل کرتے ہیں :-

”اگرچہ یہ بات قابل تسلیم ہے۔ جو ہر سال میں ہماری قوم کے ہاتھ سے بے

شمار روپیہ بنام نہاد خیرات و صدقات کے نکل جاتا ہے۔“ (دیباچہ براہین صفحہ ب)

اس پر یہ اعتراض کیا گیا ہے کہ ”جو“ اور ”میں“ کا استعمال غلط ہے اور ”بنام

نہاد“ مہمل ہے۔ (حرف محرمانہ صفحہ ۳۸۴)

الجواب

حضرت اقدس کا پرانا اسلوب میان یہ تھا کہ ”کہ“ کی جگہ اس کے ہم معنی

لفظ ”جو“ استعمال فرمایا کرتے تھے۔ اور وقت کے ساتھ ”میں“ کا استعمال بھی پرانا

اسلوب ہے بنام نہاد میں ”ب“ زائد ترین کلام کے لئے ہے۔ اور پرانے لوگوں کا یہ

اسلوب تھا۔ کہ عبارت میں ”کے“ لانے کے ساتھ ”ب“ بھی استعمال کرتے تھے۔

اس قسم کی تراکیب سر سید احمد خان مرحوم کے کلام میں بھی موجود ہیں۔ مثلاً وہ لکھتے

ہیں :-

الف :- بذریعہ ایک ڈپوٹیشن کے۔ (جائے ایک ڈپوٹیشن کے ذریعے)

ب :- بہ نسبت سابق کے۔ (جائے بہ نسبت سابق)

ج :- بطور نمونہ کے۔ (جائے نمونہ کے طور پر)

د :- میرے پاس بذریعہ ڈاک کے۔ (جائے ڈاک کے ذریعے)

(مکتوبات سر سید احمد خان)

پس بنام نہاد پرانی اردو زبان کے لحاظ سے قابل اعتراض نہیں۔

۱۵:- پھر سہر ق صاحب یہ عبارت پیش کرتے ہیں۔

”دوسرے تو ایسا دل و دماغ ہی نہیں رکھتے جو اسکی فلاسفری تقریر کو سمجھ

سکیں۔“

(براجن صفحہ ۱۹۵)

اس عبارت میں فلاسفر پر ”یائے نسبت“ لگا کر فلاسفر کے لفظ کو صفت نسبتی بنایا گیا ہے۔ اور یہ لفظ فلسفیانہ کے معنوں میں استعمال ہوا ہے۔ اور یہ امر بالکل جائز ہے۔ کہ کسی اسم پر یائے نسبتی لگا کر اسے صفت بنا دیا جائے سرسید مرحوم نے بھی بعض الفاظ ایجاد کئے ہیں۔ جیسے ”معمّم“ بڑے بڑے عمامہ والے۔ ”شمعل“ شملوں والے۔

۱۶:- پھر برق صاحب یہ شعر پیش کرتے ہیں :-

اب سال سترہ بھی صدی سے گذر گئے

تم میں سے ہائے سوچنے والے کدھر گئے

(ضمیمہ تحفہ گو لڑویہ صفحہ ۴۱)

اس پر یہ اعتراض کیا ہے۔ سترہ (۱۷) تشدید کے بغیر ہے۔

الجواب

جناب برق صاحب اپنے آپ کو خواہ مخواہ اردو دان سمجھ بیٹھے ہیں۔ اہل زبان تو سترہ کو معذہ دی بولتے اور پڑھتے ہیں۔

۱۷:- پھر برق صاحب نے ایک مصرع درج کیا ہے :-

”چھوڑتے ہو دیں کو اور دنیا کو کرتے ہو پیار۔“

اس پر یہ اعتراض کیا ہے کہ دیں میں اعلانِ نون ضروری ہے۔ پیار کی یا غیر ملفوظہ ہوتی ہے۔ اور تقطیع کے وقت پیار صرف پارہ جاتا ہے۔ مگر یہاں ملفوظہ ہے۔

الجواب

جن اساتذہ نے اپنے پر یہ پابندی عائد کرنی ہے کہ عطف و اضافت کے بغیر اخفائے نون نہیں کریں گے۔ وہی اس قاعدہ کے پابند ہیں۔ ورنہ میر اور سوداء سے لیکر

تا ایں دم شعراء اخفائے نون سے بھی لفظ باندھتے چلے آئے ہیں۔ اور اعلانِ نون سے بھی اخفائے نون کی مثالیں ملاحظہ ہوں۔
منیر شکوہ آبادی :-

منیر افسردہ ہوں پابندی عطف و اضافت سے
ورنہ لطف دکھلاتا مضامین گریباں کا
اس جگہ اضافت کی وجہ سے منیر نے گریبان کو اخفائے نون سے باندھا ہے۔
منیر :-

ٹھہرے ہیں ہم تو مجرم تم کو پیار کر کے
تم سے بھی کوئی پوچھے تم کیوں ہوئے پیارے
سوداء :-

مارو گے کس کو جی سے کس پر کمر کسی ہے
پھرتے ہو کیوں پیارے تلوار ڈھال باندھے
قائم :-

بہارِ عمر ہے قائم کوئی دن
اسے جوں گل پیارے کاٹ ہنس کر
بے خود :-

یہ سمجھ کر گالیاں دیتے ہیں وہ
بھولی صورت پر پیار آجائے گا
پس اخفائے نون اور تقطیع میں پیار کی یائے کالموقوفہ ہونا محلِ اعتراض نہیں ہو
سکتا۔ کیونکہ اس زمانے کے اساتذہ اپنے کلام میں اعلانِ نون اور تقطیع میں پیار کی یائے
کالموقوفہ استعمال کرتے رہے ہیں۔ کیوں برق صاحب تسلی ہوئی؟

اب سوداء کے کلام میں خود لفظ ”دین“ میں اخفائے نون کی مثالیں واضح

ہوں :-

(۱) غرض کفر سے کچھ نہ دیں سے ہے مطلب

(۲) تماشا ئے دیرو حرم دیکھتے ہیں
نے فکر ہے دنیا کی نے دیں کا مثاشی

(۳) اس ہستی موہوم میں کسی کام کا ہوں میں
کار فرما جو ہمیں پوچھے تو کیا دیں گے جواب

وہ کیا کام نہ دنیا ہوئی نے دیں جس میں

سنائیے برق صاحب! اب بھی تسلی ہوئی یا نہیں؟ کہ حضرت اقدس کا دین کو
اخفائے نون سے استعمال کرنا درست ہے۔ اور آپ کا اعتراض لغو۔

۱۸ :- پھر برق صاحب یہ فقرہ درج کرتے ہیں :-

”چونکہ نور افشاں کے صاحب راقم نے“

اس پر یہ اعتراض کیا ہے۔ یہ صاحب راقم کیا چیز ہے؟ (حرف محرمانہ صفحہ ۳۸۵)

الجواب

یہ صاحب راقم نور افشاں کے ایڈیٹر صاحب ہیں۔ راقم کے ساتھ صاحب کا
لفظ اکراماً استعمال کیا گیا ہے۔ یہ ہرگز محل اعتراض نہیں۔ یہ بیان ختم ہوا اس کے بعد
برق صاحب ”مہمل“ کے عنوان کے تحت اٹھ عبارتیں پیش کرتے ہیں۔ اور لکھتے
ہیں۔ جناب مرزا صاحب کے ہاں مہمل جملوں کی بھی کمی نہیں۔ اقتباسات میں خط
کشیدہ الفاظ ملاحظہ فرمائیے۔

۱ :- ”مگر یہ دنیوی پیشگوئیاں تو ابھی مخفی امور ہیں۔ جن کی شارع علیہ السلام نے اگر

کچھ شرح بھی بیان کی۔ تو ایسی کہ جو استعارہ کی طرف توجہ دلاتی ہے۔“

(ازالہ اوہام صفحہ ۷۲۷)

الجواب

خط کشیدہ الفاظ سے صاف ظاہر ہے۔ کہ پیشگوئیوں کی جو تشریح آنحضرت ﷺ نے بیان فرمائی ہے۔ اس سے ظاہر ہوتا ہے۔ کہ ان پیشگوئیوں میں استعارہ کا استعمال ہوا ہے۔ چنانچہ اس کے بعد کی عبارت یوں ہے :-

”مثلاً کیا ان احادیث پر اجماع ہو سکتا ہے۔ کہ مسیح آکر جنگلوں میں خزیروں کا شکار کھیلتا پھرے گا۔ اور دجال خانہ کعبہ کا طواف کرے گا۔ اور ابن مریم ہماروں کی طرح دو آدمیوں کے کاندھے پر ہاتھ دھر کے فرض طواف کعبہ جالایگا کیا معلوم نہیں؟ کہ جو لوگ ان حدیثوں کی شرح کرنے والے گزرے ہیں۔ وہ کیسے بے ٹھکانہ اپنی اپنی تکلیفیں ہانک رہے ہیں اگر کوئی بات اجماع کے طور پر تصفیہ یافتہ ہوتی تو کیوں وہ لوگ مختلف خیالات کو ظاہر کرتے۔ کیا کفر کا خوف نہیں تھا۔“ (ازالہ اوہام صفحہ ۴۱۸)

۲ :- ”اور ان (کامل لوگوں) کی روح کو خدا تعالیٰ کی روح کے ساتھ وفاداری کا ایک راز

(ازالہ اوہام صفحہ ۴۴۶)

ہوتا ہے۔“

پوری عبارت یوں ہے :-

”خدا تعالیٰ کے ساتھ ان لوگوں کو نہایت کامل وفاداری کا تعلق ہوتا ہے۔ اور ایک عجیب مستی جانفشانی کی ان کے اندر ہوتی ہے۔ اور ان کی روح کو خدا تعالیٰ کی روح کے ساتھ وفاداری کا ایک راز ہوتا ہے جس کو کوئی بیان نہیں کر سکتا۔ اس لئے حضرت احدیت میں ان کا ایک مرتبہ ہوتا ہے۔ جس کو خلقت نہیں پہچانتی اور وہ چیز جو خاص طور پر ان میں زیادہ ہے۔ اور جو سرچشمہ تمام برکات کا ہے۔ اور جس کی وجہ سے یہ ڈوستے ہوئے پھر نکل آتے ہیں۔ اور موت تک پہنچ کر پھر زندہ ہو جاتے ہیں اور : لتیں

اٹھا کر پھر تاج عزت رکھا دیتے ہیں۔ اور مجبور اور اکیلے ہو کر پھر ناگماں ایک جماعت کے ساتھ نظر آتے ہیں۔ وہ یہی راز وفاداری ہے۔ جس کے رشتہ محکم کو نہ تلواریں قطع کر سکتی ہیں اور نہ دنیا کا کوئی بلوہ اور خوف مفسدہ اس کو ڈھیلا کر سکتا ہے۔ السلام علیہم من اللہ و ملتکته و من الصلحاء اجمعین“ ہر پڑھنے والا خود سمجھ سکتا ہے کہ اس عبارت میں ”راز وفاداری“ سے کیا مراد ہے۔ پس یہ فقرہ قابل اعتراض نہیں کیونکہ آگے اس کی نہایت لطیف تفسیر اور وضاحت موجود ہے۔“

۳ :- ”تیری ذریت کو بڑھائے گا اور من بعد تیرے خاندان کا تجھ سے ہی ابتداء قرار دیا جائے گا۔“

(ازالہ اوہام صفحہ ۶۳۴)

اس عبارت میں اللہ تعالیٰ کی دو الہامی پیشگوئیوں کا ذکر ہے۔ اور اس عبارت سے پہلے اور بھی کئی پیشگوئیاں مذکور ہیں۔ یہ عبارت اپنے اس مضمون میں صاف ہے۔ کہ خدا تعالیٰ نے وعدہ کیا ہے۔ کہ وہ آپ کی ذریت کو بڑھائے گا۔ چنانچہ اللہ تعالیٰ نے یہ وعدہ نہایت شاندار طریق سے پورا فرمایا ہے اور آپ کی ذریت جسمانی و روحانی ترقی پر ترقی کر رہی ہے۔ دوسری پیشگوئی یہ کی گئی ہے کہ اس کے بعد تیرے خاندان کا تجھ سے ہی ابتداء قرار دیا جائے گا۔ یہ عبارت عربی الہام ینقطع من اباءك و یدء منک کا اردو مفہوم ہے۔ کہ آپ کے خاندان کی باقی شاخیں خشک ہو جائیں گی اور باقی لوگ لا ولد رہ جائیں گے۔ اور آئندہ سے آپ کے خاندان میں سے صرف آپ کی شاخ پھلے پھولے گی۔ اور خاندان آپ کی طرف سے منسوب ہو گا۔ اللہ اللہ یہ کیسی عظیم الشان پیشگوئی ہے۔ جس کے عمل میں آنے کے لئے کسی انسانی تدبیر کا کچھ دخل نہیں ہو سکتا۔ حضرات اقدس کے خاندان کی باقی سب شاخیں ان لوگوں کے لا ولد رہ جانے کی وجہ سے خشک ہو گئیں۔ اور صرف آپ کی ذریت جاری ہے۔

جناب برق صاحب اس معجزانہ نشان سے ازراہ تقویٰ خدا تعالیٰ کی ہستی پر

ایمان تازہ کرنے کی بجائے اسے اعتراض کا نشانہ بنا رہے ہیں۔ صد حیف۔

۴:- ”اکثر لوگ عقل کی بد استعمالی سے ضلالت کی راہیں پھیلا رہے ہیں۔“

(ازالہ اوہام صفحہ ۷۶۷)

پوری عبارت یوں ہے :-

”اسلام کے ضعف اور غرمت اور تنہائی کے وقت میں خدا تعالیٰ نے مجھے مامور کر کے بھیجا ہے۔ تائیں ایسے وقت میں جو اکثر لوگ عقل کی بد استعمالی سے ضلالت کی راہیں پھیلا رہے ہیں۔ اور روحانی امور سے رشتہ مناسبت بالکل کھو بیٹھے ہیں اسلامی تعلیم کی روشنی ظاہر کروں۔ میں یقیناً جانتا ہوں کہ اب وہ زمانہ آگیا ہے کہ اسلام اپنا اصلی رنگ نکال لائے گا۔ اور اپنا وہ کمال ظاہر کرے گا جس کی طرف آیت لیظہرہ علی الدین کلمہ میں اشارہ ہے۔“

عبارت کا مفہوم واضح ہے۔ اس میں کوئی ابہام نہیں۔

جناب برق صاحب نے نہیں بتایا کہ ضلالت کی راہیں پھیلانا کیوں قابل اعتراض ہے۔ اگر ضلالت پھیلانا کے الفاظ قابل اعتراض نہیں تو ضلالت جس کی کئی راہیں یعنی مذاہب ہیں۔ ان کے پھیلانے کا ذکر کیوں خلاف فصاحت ہے۔ مذاہب کے لئے تو پھیلانے ہی کا استعمال موزوں اور فصیح ہے۔

۵:- ”اس قدر عرض کرنا اپنے بھائیوں کے دین اور دنیا کی بہبودی کا موجب سمجھتا ہوں۔ کہ اگرچہ گورنمنٹ کی جسمانیہ نظر مسلمانوں کی شکستہ حالت بہر حال قابل رحم ٹھہرے گی۔“

الجواب

اس عبارت میں سو کلمات سے لفظ ”نظر“ کے بعد ”میں“ کا لفظ رہ گیا ہے اس قسم کی کلمات اور طباعت کی غلطیوں کو نظر انداز کرنے کی بجائے ان پر سنجیدہ بن کر

اہتمام سے اعتراض کرنا عالی ظرفی کی علامت نہیں۔

۶ :- ”اسی سال بہت سے اور لوگوں نے بھی امتحان دیا..... مجھ کو خواب آئی کہ ان سب میں سے صرف اس شخص مقدم الذکر کا پاس ہوگا۔ اور دوسرے سب امیدوار فیل ہو جائیں گے۔“

اصل عبارت یوں ہے :-

”ایک مرتبہ خدا نے ہم کو خواب میں ایک راجہ کے مر جانے کی خبر دی وہ خبر ہم نے ایک ہندو صاحب کو کہ جو اب پلیڈری کا کام کرتے ہیں بتلائی۔ جب وہ خبر اسی دن پوری ہوئی تو وہ ہندو صاحب بہت ہی متعجب ہوئے کہ ایسا صاف اور کھلا ہوا علم غیب کا کیونکر معلوم ہوا۔

پھر ایک مرتبہ جب انہیں وکیل صاحب نے اپنی وکالت کے لئے امتحان دیا تو اسی ضلع میں سے ان کے ساتھ اسی سال میں بہت سے اور لوگوں نے بھی امتحان دیا۔ اس وقت بھی مجھ کو ایک خواب آئی۔ اور میں نے اس وکیل صاحب کو اور شاید تمیں^۳ یا چالیس^۴ اور ہندوؤں کو جن میں سے کوئی تحصیلدار، کوئی سر رشتہ دار، کوئی محرر ہے بتلایا۔ کہ ان سب میں سے صرف اس شخص مقدم الذکر کا پاس ہوگا اور دوسرے سب امیدوار فیل ہو جائیں گے۔ چنانچہ بالآخر ایسا ہی ہوا۔ اور ۱۸۶۸ء میں اس وکیل صاحب کے خط سے اس جگہ قادیان میں یہ خبر ہم کو مل گئی۔ والحمد للہ علی ذالک۔“

(براہین احمدیہ حاشیہ در حاشیہ صفحہ ۲۵۶ طبع اول)

برق صاحب نے اس نشان سے تو کوئی فائدہ اٹھایا نہیں بلکہ عبارت کو غیر مؤثر بنانے کے لئے شروع اور درمیان کی عبارتیں حسبِ عادت حذف کر گئے ہیں۔ البتہ انہیں اس نشان کے بیان کی عبارت کے ایک حصے پر اعتراض پیدا ہوا ہے۔ خط کشیدہ عبارت میں ”پاس“ کا لفظ ایک خاص صنعت میں استعمال ہوا ہے۔ جو بظاہر

انگریزی لفظ ”فیل“ کے مقابل انگریزی لفظ pass کے مشابہ ہے۔ حقیقت میں یہاں یہ لفظ فارسی لفظ پاس ہے۔ جو اردو میں بمعنی ”محافظِ خاطر“ استعمال ہوتا ہے۔ مراد یہ ہے۔ کہ خواب کا مضمون آپ نے یہ بتایا تھا۔ کہ اس امتحان میں مقدم الذکر شخص کا ”پاس خاطر“ ہوگا یعنی وہ کامیاب ہوگا۔ اور دوسرے سب امیدوار فیل ہو جائیں گے۔
 ۷ :- ”یعنی جو کچھ آسمانوں اور زمین کی بناوٹ میں اسرار اور عجائبات ہر ہیں دجال معبود کی طبائع کی بناوٹ اس کے برابر نہیں۔“

نہ معلوم برق صاحب نے یہ عبارت کیوں درج کر دی اور اس میں انہیں کیا اہمال اور ابہام نظر آیا ہے۔ جس لطیف اور واضح عبارت سے سیاق و سباق کو دانستہ کاٹ کر یہ فقرہ لکھا گیا ہے۔ وہ پوری عبارت یوں ہے :-

”واضح رہے کہ قرآن شریف میں الناس کا لفظ بمعنی دجال معبود بھی آتا ہے۔ اور جس جگہ ان معنوں کو قرینہ قویہ متعین کرے تو پھر اور معنی کرنا معصیت ہے۔ چنانچہ قرآن شریف کے ایک اور مقام میں الناس کے معنی دجال ہی لکھا ہے اور وہ یہ ہے۔ لَخَلَقُ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ۔ (المومن: ۵۸) یعنی جو کچھ آسمانوں اور زمین کی بناوٹ میں اسرار اور عجائبات ہر ہیں۔ دجال معبود کی طبائع کی بناوٹ اس کے برابر نہیں۔ (یہ آیت کا ترجمہ ہے آگے تشریح میں فرماتے ہیں ناقل)۔ یعنی گو وہ لوگ اسرار زمین و آسمان کے معلوم کرنے میں کتنی ہی جانکاہی کریں اور کیسی ہی طبع و قاد لاویں۔ پھر بھی ان کی طبعیتیں ان اسرار کے انتہائیک پہنچ نہیں سکتیں۔“

(تحفہ گولڑویہ صفحہ ۲۱ طبع اول)

اور پھر اس کی تشریح میں فرماتے ہیں :-

”خلاصہ مطلب آیت یہ ہے کہ زمین و آسمان میں جس قدر اسرار رکھے گئے ہیں جن کو دجال بذریعہ علم طبعی اپنی قدرت میں کرنا چاہتا ہے وہ اسرار اس کے اندازہ

جودتِ طبع اور مبلغِ علم سے بڑھ کر ہیں۔“ (تحفہ گولڑویہ صفحہ ۲۱ طبع اول)
اب قارئین کرام ملاحظہ فرمائیں کہ اس عبارت میں کونسا فقرہ مہمل ہے۔
جب کہ اس کو مذکورہ سیاق و سباق میں پڑھا جائے۔

۸ :- برق صاحب لکھتے ہیں۔ مرزا صاحب کے دو شعر ملاحظہ ہوں :-

کیوں غضب بھڑکا خدا کا مجھ سے پوچھو غافلوا!
ہو گئے ہیں اس کا موجب میرے جھٹلانے کے دن
جب سے میرے ہوش غم سے دیں کے ہیں جاتے رہے
طور دنیا کے بھی بدلے ایسے دیوانے کے دن

(تمتہ حقیقۃ الوحی صفحہ آخر طبع اول ۱۹۰۷ء)

الجواب

”میرے جھٹلانے کے دن“ میں حضرت اقدس نے ”میرے“ کو بطور
”ضمیمہ اضافت“ استعمال نہیں فرمایا۔ بلکہ اپنے اسلوب کے مطابق بطور ”ضمیمہ
مفعول“ یا معنی ”مجھے“ استعمال فرمایا ہے۔ پس شعر کے معنی صاف ہیں کہ اے غافلوا!
مجھ سے پوچھو کہ خدا کا غضب کیوں بھڑکا ہے؟ تمہارا مجھے جھٹلانا اس غضب کا موجب
ہوا ہے۔

دوسرے شعر کا مصرع ثانی پہلے مصرع کے ساتھ مل کر یہ معنی رکھتا ہے کہ
جب سے میں دین (اسلام) کے غم میں دیوانہ ہوا ہوں۔ لوگوں کے اطوار بھی بدل گئے
ہیں۔ اور میری تکفیر اور تکذیب پر کمر بستہ ہو گئے ہیں۔

برق صاحب نے آخر میں نوٹ دیا ہے :-

یہ تمہیں چند مثالیں اس کلام کی جس کے متعلق مرزا صاحب نے فرمایا تھا۔

کَلَامُ أَفْصَحَتْ مِنْ لَدُنْ رَبِّ رَحِيمٍ۔

حضرت مسیح موعود علیہ السلام کا یہ فقرہ عربی زبان کے امتیازی کلام کے متعلق ہے۔ پس برق صاحب کا اس جگہ اس عربی عبارت کو پیش کرنا غیر متعلق ہونے کی وجہ سے بے محل ہے۔

بعض الہامات پر

ادنیٰ نکتہ چینی کا جواب

برق صاحب نے حضرت بانی سلسلہ احمدیہ علیہ السلام کے بعض الہامات پر کچھ ادنیٰ نکتہ چینی بھی کی ہے۔ اس نکتہ چینی میں انہوں نے محض اپنے فہم سقیم اور عربی ادب میں اپنی انتہائی کم مائیگی کا ثبوت دیا ہے۔ کسی نے سچ کہا ہے۔

وَكَمْ مِنْ عَائِبٍ قَوْلًا صَحِيحًا

وَأَفْتَهُ مِنَ الْفَهْمِ السَّقِيمِ

۱- ”السماء والارض معك كما هو معي۔“

اس الہام پر دو اعتراض کئے ہیں :-

اول :- عربی میں ارض و سماء مونث ہیں ان کے لئے ضمیر ہو نہ کر استعمال کی گئی۔

دوم :- دو اشیاء کی طرف مفرد کی ضمیر راجع کر دی حسب قواعد ہما چاہیے۔

(حرف محرمانہ صفحہ ۳۸۹، ۳۹۰)

الجواب

یہ دونوں اعتراض عربی زبان کے اسالیب سے ناواقفی کا ثبوت ہیں۔ ان

دونوں سوالوں کا جواب یہ ہے کہ اس الہام میں ”السماء والارض“ کو تاویلاً مخلوق پر

محمول کر کے ہوئی ضمیر کا مرجع قرار دیا گیا ہے۔ مخلوق چونکہ مذکر اور مفرد ہے اس لئے ہوئی ضمیر مفرد مذکر استعمال کی گئی۔ حضرت اقدس اس الہام کے متعلق خود تحریر فرماتے ہیں :-

”ہو کا ضمیر واحد باعتبار واحد فی الذہن یعنی مخلوق ہے۔ اور ایسا محاورہ قرآن شریف میں بہت ہے۔ (انجام آتھم حاشیہ صفحہ ۵۲)

سراج منیر صفحہ ۸۱ حاشیہ پر تحریر فرماتے ہیں۔ ”ضمیر ہو اس تاویل سے (واحد) ہے۔ کہ اس کا مرجع مخلوق ہے۔“

اگر یہ سوال ہو کہ کیا ایسی تاویل جائز ہے؟ تو مندرجہ ذیل آیات قرآنیہ پر غور فرمائیے۔

۱ :- اللہ ورسولہ اَحَقُّ اَنْ يُرْضَوْہُ

اس آیت میں اللہ اور رسول کی طرفہ مفرد کی ضمیر دونوں کا ایک مقصد ہونے کی وجہ سے راجع کی گئی ہے۔

۲ :- وَ الَّذِیْنَ یُکْذِبُوْنَ الذَّهَبَ وَالْفِضَّةَ وَلَا یُنْفِقُوْنَہَا فِی سَبِیْلِ اللّٰہِ فَبَشِّرْہُمْ بِعَذَابِ الْیَوْمِ (التوبہ: ۳۴)

اس آیت میں ذہب (سونا) اور فیضۃ (چاندی) دو چیزیں مذکور ہیں۔ جن میں سے ایک مذکور ہے اور دوسری مونث لیکن ان دونوں کی طرف مثنیہ کی ضمیر ہما کی بجائے واحد مونث کی ضمیر ہا راجع کی گئی ہے۔ اس کی توجہ یہ ہے کہ ذہب اور فیضۃ کو ثروت قرار دے کر ان دونوں کی طرف واحد مونث کی ضمیر ہا راجع کی گئی ہے۔ کیا برق صاحب ان آئیہوں کے الہامی کلام ہونے سے انکار کر دیں گے۔ یا ان میں ہماری تاویل سے ہی کام لیں گے۔

۲ :- ”اَنَا آتِیْنَاكَ الدُّنْیَا“

اس الہام پر بھی دو اعتراض کئے گئے ہیں۔

اول :- ”یہاں ایک خدائی نعمت و عطاء کا ذکر ہے۔ اس لئے اعطینک زیادہ مناسب تھا گو قواعد کے لحاظ سے آتینک بھی صحیح ہے۔“ (حرفِ محرمانہ صفحہ ۳۹۰)

گویا اعتراض یہ ہوا کہ زیادہ مناسب لفظ اعطینک کے مقابلہ میں کم مناسبت رکھنے والا لفظ آتینک استعمال کر دیا گیا ہے۔

الجواب

قرآن کریم نے خدائی نعمت کے دیا جانے کا ذکر کرتے ہوئے صرف ایک جگہ اعطینک کے لفظ سے نعمت دینے کا ذکر کیا ہے۔

جیسے فرمایا :-

(الکوثر: ۲)

إِنَّا أَعْطَيْنَكَ الْكَوْثَرَ

مگر قریباً تریپن دفعہ نعمت دینے کے لئے اس کی بجائے آتینا کا لفظ ہی استعمال فرمایا ہے۔ اگر اعطینا کا لفظ آتینا کے مقابلہ میں نعمت دینے کے لئے زیادہ مناسب تھا تو برق صاحب بتائیں کہ قرآن کریم میں نعمت دینے کے لئے آتینا کو اعطینا کے مقابلہ میں کیوں بہت اکثریت سے استعمال کیا گیا ہے؟ اس جگہ آتینا کی چند مثالیں درج ہیں :-

(الانعام: ۱۵۵)

۱:- آتَيْنَا مُوسَى الْكِتَابَ تَمَاماً عَلَى الَّذِي أَحْسَنَ-

(النساء: ۵۵)

۲:- آتَيْنَا آلَ إِبْرَاهِيمَ الْكِتَابَ وَالْحِكْمَةَ-

(النمل: ۱۶)

۳:- آتَيْنَا دَاوُدَ وَ سُلَيْمَانَ عِلْمًا-

(القصص: ۱۳)

۴:- آتَيْنَا لُقْمَانَ الْحِكْمَةَ-

(النساء: ۱۵۴)

۵:- آتَيْنَا مُوسَى سُلْطَانًا مُبِينًا-

(القصص: ۷۷)

۶:- آتَيْنَاهُ مِنَ الْكُتُوبِ-

۷ :- لَوْطًا آتَيْنَاهُ حُكْمًا وَعِلْمًا۔ (الانبياء: ۷۵)

۸ :- آتَيْنَاهُمْ مُلْكًا عَظِيمًا۔ (النساء: ۵۵)

۹ :- وَلَقَدْ آتَيْنَكَ سَبْعًا مِّنَ الْمَثَانِي وَالْقُرْآنَ الْعَظِيمَ۔ (الحجر: ۸۸)

اس آیت میں سورۃ فاتحہ اور قرآن کریم کے دیا جانے کیلئے اتینک کا لفظ استعمال کیا گیا ہے۔ اور سورۃ فاتحہ وحی الہی کے لحاظ سے سب سے بڑی نعمت ہے جو دنیا کو دی گئی۔

پس برق صاحب کے اعتراض کی رسکالت اور سَخَافَتُہ ان آیات سے ظاہر ہے۔ کیونکہ ان کا یہ اعتراض تو پھر قرآن شریف کی وحی پر بھی پڑتا ہے۔

دوم :- ”یہ الامام اتینک الدنیا (ہم نے تمہیں دنیا دے دی) مادی لحاظ سے غلط ہے۔ اور روحانی لحاظ سے ابھی پورا نہیں ہوا اور نہ آئندہ اس کی تکمیل کا کوئی امکان نظر آتا ہے۔“ (حرف محرمانہ صفحہ ۳۹۴)

الجواب

روحانی لحاظ سے یہ ایک حد تک پورا ہو چکا ہے۔ چنانچہ اس وقت لاکھوں آدمی ساری دنیا میں حضرت مسیح موعود علیہ السلام کی سیادت روحانیہ کو مان رہے ہیں۔ اور انشاء اللہ وہ وقت بھی آئے گا کہ دنیا کی غالب اکثریت آپ کی روحانی سیادت کی قائل ہو جائے گی۔ گو برق صاحب کو اس کی تکمیل کا کوئی امکان نظر نہیں آتا مگر بعض ناممکنات کا وجود میں آجانا ہی تو خدا تعالیٰ کی قدرت نمائی اور معجزہ ہوتا ہے۔ اور پیشگوئیوں کا پورا ہونا ایک وقت چاہتا ہے۔ اس لئے انتظار کیجئے۔ اس کے آثار تو ظاہر ہو چکے ہیں کیونکہ حضرت اقدس کو تبلیغ اسلام کے لئے مخلصین کی ایسی جماعت دی گئی ہے۔ جو دین کی راہ میں ہر قسم کی قربانیاں کر کے اس پیشگوئی کے کامل طور سے پورا ہونے کے زمانہ کو خدا کے فضل سے قریب لارہی ہے۔

۳ :- ”لَوْلَا الْاِكْرَامُ لَهْلَكَ الْمَقَامُ۔“

اس الہام پر تین اعتراض کئے ہیں :-

اول :- الاکرام کا استعمال غلط اور بے معنی ہے۔

دوم :- مقام کا استعمال ہندی ہے۔

سوم :- ہلاکت کی نسبت مقام کی طرف عربی محاورہ کے خلاف ہے۔

(حرفِ محرمانہ صفحہ ۳۹۶)

الجواب

برق صاحب کی یہ تینوں باتیں غلط ہیں۔

پہلی اس طرح غلط ہے کہ الاکرام کا استعمال الہام میں غلط اور بے معنی نہیں بلکہ الاکرام

کا الف مخصوص اکرام کو ظاہر کرتا ہے۔ جس سے ملہم کا اکرام مراد ہے۔

پس الاکرام کے معنی اکرام مک ہوئے۔ مگر برق صاحب نے اس کی توجیہ

لولا اکرام مک قرار دے کر لکھا ہے :-

”جس کے معنی ہوں گے ”اگر تیرا عزت کرنا نہ ہوتا“ ظاہر ہے کہ اس

بقعرے میں کوئی بھی مفہوم موجود نہیں۔“ (حرفِ محرمانہ صفحہ ۳۹۵)

ان کا یہ ضمنی اعتراض بھی ان کے علمی افلاس کا ثبوت ہے۔ دراصل برق

صاحب کو یہ علم نہیں کہ عربی زبان میں مصدر معروف اور مصدر مجہول کے لئے ایک

ہی لفظ استعمال ہوتا ہے۔ اردو اور فارسی کی طرح مصدر معروف اور مصدر مجہول کے

لئے الگ الگ الفاظ استعمال نہیں ہوتے۔ پس الاکرام کے معنی جہاں دوسرے شخص کی

عزت کرنا ہیں وہاں اس کے معنی عزت کیا جانا بھی ہیں اگر مصدر کی اضافت فاعل کی

طرف ہو مصدر معروف سمجھا جائے گا اور معنی عزت کرنا ہوں گے۔ اور اگر مصدر کی

اضافت مفعول کی طرف ہو تو اسے مصدر مجہول سمجھا جائے گا۔ اور معنی عزت کیا جانا

ہوں گے۔ مصدر مجہول کی اپنے مفعول کی طرف اضافت کے لحاظ سے اِکْرَامُک کے معنی ہوں گے۔ تیرا عزت کیا جانا اور یہی معنی یہاں مراد ہیں۔ اس جگہ تیرا عزت کرنا یعنی دوسرے کی عزت کرنا مراد نہیں اسی لئے حضرت اقدس کے الہام کا ترجمہ مصدر مجہول کے معنوں میں یوں کیا ہے :-

”اگر تیری عزت منظور نہ ہوتی تو یہ مقام (قادیان) تباہ ہو جاتا۔“

(تذکرہ صفحہ ۱۱۷ چوتھا ایڈیشن)

چونکہ برق صاحب عربی ادب میں مفلس ہیں اس لئے انہیں آئندہ یاد رکھنا چاہیے کہ ضَرْبُ زَبَد کے دو معنی ہوتے ہیں۔ اول زید کا مارنا (یعنی زید کا کسی دوسرے کو مارنا) دوم زید کا مارا جانا (یعنی زید کا کسی دوسرے کے ہاتھ سے پٹنا)

دوسرے اعتراض کا جواب

مقام کے لفظ کو برق صاحب کا ہندی قرار دینا بھی علمی افلاس کا ثبوت ہے۔

برق صاحب نے اعتراض کیلئے مقام کے لفظ پر جو نوٹ دیا ہے وہ یہ ہے کہ :-

”مقام کے لفظی معنی ہیں وہ جگہ جو دوپاؤں کے نیچے ہو۔ یادہ جگہ جہاں آپ

دوران سفر میں قیام کریں مستقل جائے قیام کو بیت یاد رکھتے ہیں لغت کے لحاظ سے ہر

جگہ مقام کہلاتی ہے۔ لیکن اصطلاحاً عرب کسی بستی کو مقام نہیں کہتے اس کے لئے

قریہ کا لفظ ہے۔“ (حرف محرمانہ صفحہ ۳۹۵)

الجواب

جناب برق صاحب اس بات سے ناواقف معلوم ہوتے ہیں کہ عربی زبان

میں دو لفظ مقام میم کی زبر سے مقام میم کی پیش سے استعمال ہوتے ہیں۔ مقام میم کی

پیش سے مستقل رہائش گاہ کے لئے قرآن مجید کی وحی میں بھی استعمال ہوا ہے۔ مگر کبھی

میم کی زبر سے بھی مستقل رہائش گاہ کے لئے آجاتا ہے۔ دیکھئے اللہ تعالیٰ قرآن مجید میں فرماتا ہے۔

فَاَخْرَجْنَاهُمْ مِنْ جَنَّاتٍ وَعُيُونٍ وَكُنُوزٍ وَمَقَامٍ كَرِيمٍ۔ (الشعراء ۵۹)
ہم نے فرعون کو اس کے لشکر کے ساتھ باغوں چشموں اور باعزت رہائش گاہ سے نکالا۔

گویا ایک شر اور بستی کو مقام قرار دیا ہے۔ جو مستقل رہائش گاہ ہوتی ہے۔ پس اس آیت میں مقام مفتوح الیم کو بھی مستقل رہائش گاہ کے معنوں میں استعمال کیا گیا ہے۔ لیکن دوزخ کے متعلق سورۃ الفرقان کے آخری رکوع میں آیا ہے۔

إِنَّهَا سَاءَتْ مُسْتَقَرًّا وَمُقَامًا۔ (الفرقان: ۶۷)

کہ وہ بُری قرار گاہ اور مقام ہے اور جنت کے متعلق اسی جگہ آیا ہے۔

حَسَنَتْ مُسْتَقَرًّا وَمُقَامًا۔ (الفرقان: ۷۷)

وہ اچھی قرار گاہ اور مقام ہے۔

ان دونوں آیتوں میں مقام مضموم الیم کا لفظ مستقل رہائش گاہ کے معنی دے رہا ہے۔ دوپاؤں کی درمیانی جگہ یا سفر میں عارضی رہائش گاہ کے معنی نہیں دے رہا۔ پس زبر بحث الہام الہی میں الْمُقَامِ میم کی پیش سے پڑھیں یا الْمُقَامِ میم کی زبر سے۔ یہ لفظ قادیان کی بستی کے لئے مستقل رہائش گاہ کے معنوں میں ہی استعمال ہوا ہے برق صاحب کا یہ لکھنا کہ۔

”اصطلاحاً عرب کسی بستی کو مقام نہیں کہتے اس کے لئے قریہ کا لفظ

(حرف محرمانہ صفحہ ۳۹۵)

موجود ہے۔“

یہ بات بھی برق صاحب کے عربی علم ادب میں افلاس کا ہی ثبوت ہے دیکھئے عرب کا ایک مشہور اور مُسَلِّم شاعر کہتا ہے :-

عَفَتِ الدِّيَارُ مَجْلَهَا وَمَقَامُهَا۔

یعنی دیار مٹ گئے ان کی عارضی رہائش گاہیں بھی مٹ گئیں اور مستقل رہائش گاہیں یعنی بستیاں مٹ گئیں۔

اس شعر میں شاعر نے عارضی رہائش گاہ کے لئے مَجْل کا لفظ استعمال کیا ہے اور مستقل رہائش گاہ کے لئے مَقَام کا لفظ استعمال کیا ہے۔ اگر برق صاحب عربی لغت کی کتاب ”المنجد“ ہی اٹھا کر دیکھ لیتے تو انہیں معلوم ہو جاتا کہ اس میں اقام کے معنی جس سے مَقَام کا لفظ اسم مفعول ہے یہ لکھے ہیں :-

اقام بالمكان دام فيه و اتخذهُ وَطَنًا (المنجد: ق)

یعنی اقام بالمکان کے معنی ہیں۔ اس مکان میں ہمیشہ رہا اور اے اپنا وطن بنا

لیا۔

اس لحاظ سے مَقَام کے معنی ایسی جگہ کے ہوئے جو مستقل رہائش گاہ ہو چنانچہ اسی لغت میں المقام کے معنی الإقامة و موضعها وزمانها لکھے ہیں۔ یعنی مقام کے معنی بطور مصدر میسی الإقامة بھی ہیں۔ جس کے معنی مستقل قیام کرنا کے ہوتے ہیں۔ اور ایسی رہائش کی جگہ کے بھی ہیں اور ایسی رہائش کے زمانہ کے بھی ہیں۔ پس مقام کے معنی ہوئے دائمی اور مستقل رہائش گاہ۔

تیسرے اعتراض کا جواب

برق صاحب نے لکھا ہے کہ :-

”مقام کے لئے ہلاکت کا لفظ استعمال نہیں ہو سکتا۔ کیونکہ انسان جانور اور پرندے ہلاک ہوتے ہیں۔ نہ کہ پتھر دریا صحرا اور درخت یہ کہتے ہیں کہ بستی ہلاک ہو گئی تو اس کا یہ مطلب نہیں ہوتا کہ اس گاؤں کی اینٹیں اور مکان فوت ہو گئے بلکہ یہ

(حرف محرمانہ صفحہ ۳۹۵)

کہ بسنے والے تباہ ہو گئے۔“

برق صاحب نے اس جگہ دراصل خود ہی اپنے اعتراض کا جواب مہیا کر دیا ہے۔ ان کے نزدیک بستی کی ہلاکت سے مراد اہل بستی کی ہلاکت ہوتی ہے نہ کہ اینٹوں اور مکان کا فوت ہونا۔ جب یہ امر برق صاحب کو مسلم ہے تو یہ انہیں کس بے وقوف نے بتایا ہے کہ حضرت مرزا صاحب یا احمدی ہلک المقام سے اینٹ پتھروں کا فوت ہو جانا مراد لیتے ہیں۔ خدا کے بندے! اس الہام میں بھی تو مقام سے مراد اہل مقام ہی ہیں۔ پس جس طرح قرآن مجید کی آیت میں وَإِذَا أَرَدْنَا أَنْ نُهْلِكَ قَرْيَةً

(بنی اسرائیل: ۱۷)

میں قریہ کی ہلاکت سے مراد اینٹ پتھروں کا فوت ہو جانا نہیں بلکہ اہل قریہ کا تباہ ہو جانا ہے۔ اسی طرح اس الہام میں مقام کی ہلاکت سے مراد اہل مقام کی ہلاکت ہے۔ ظرف بول کر مظروف مراد لینا ہر زبان کا محاورہ ہے۔ اور لفظ کا ایسا استعمال مجاز مرسل کہلاتا ہے جو کلام میں حسن پیدا کرتا ہے۔

خلاصہ کلام

خلاصہ کلام کے اس الہام کا مطلب یہ ہے۔ اے مسیح موعود اگر تیری عزت منظور نہ ہوتی تو ہم قادیان کے رہنے والوں کو تباہ کر دیتے۔ کیونکہ قادیان میں بڑے بڑے خبیث النفس موجود تھے جو سچائی کے دشمن اور تاریکی سے پیار رکھنے والے تھے۔ ایسے لوگوں پر ان میں مامور الہی کی موجودگی کی برکت سے عمومی تباہی نہیں آتی کیونکہ خدا کے مامورین رحمت ہوتے ہیں۔ چنانچہ خدا تعالیٰ رسول کریم ﷺ کے متعلق فرماتا ہے :-

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ۔ (الانفال آیت: ۳۴)

اے نبی! خدا تعالیٰ لاکھ والوں کو تیری موجودگی میں (موجود) عذاب نہیں دے گا۔

۴ :- ”هَذَا هُوَ التَّرْبُ الَّذِي لَا يَعْلَمُونَ۔“ (ازالہ اوہام صفحہ ۳۱۲ طبع اول)
 برق صاحب کا اس الہام پر اعتراض یہ ہے :-

”ترجمہ میں تَرَب کو عمل الترب بنادینا لغوی درازدستی کی انتہا ہے۔“
 (حرف محرمانہ صفحہ ۳۹۷)

الجواب

الترب کو عمل الترب قرار دینا لغت میں درازدستی نہیں بلکہ جناب برق صاحب کا الترب کا الترب پڑھنا علمی بے مانگی کا ثبوت ہے الترب کے معنی ہم عمر ہیں۔ مسمریزم ایک نفسیاتی علم ہے۔ جو انسان کے ہم عمر چلا آیا ہے۔ اس لئے خدا تعالیٰ نے اس کا نام الترب رکھا۔ اس الہام میں الترب کا الف لام عمد کا ہے۔ یعنی اس الہام سے پہلے اللہ تعالیٰ کی طرف سے حضرت مسیح موعود علیہ السلام پر واضح کر دیا گیا تھا کہ مسمریزمی طریق کا نام ہمارے نزدیک الترب ہے۔ حضرت مسیح موعود علیہ السلام اس کی نسبت خود تحریر فرماتے ہیں :-

”یہ جو میں نے مسمریزمی طریق کا عمل الترب نام رکھا..... یہ الہامی نام ہے۔ اور خدا تعالیٰ نے مجھ پر ظاہر کیا کہ یہ عمل الترب ہے۔ اور اس عمل کے عجائبات کی نسبت یہ بھی الہام ہوا ہذا هو الترب الذی لا یعلمون یعنی یہ وہ عمل الترب ہے جس کی اصل حقیقت کو زمانہ حال کے لوگوں کو کچھ خبر نہیں۔“

(ازالہ اوہام صفحہ ۳۱۲ حاشیہ طبع اول)

اس سے ظاہر ہے کہ اس الترب کا عمل الترب ہونا حضرت مسیح موعود پر الہام ہذا هو الترب سے پہلے ظاہر ہو چکا تھا۔ پس لغوی درازدستی کا الزام دینے کے

لئے برق صاحب نے اس الہام کے سیاق کی مندرجہ بالا عبارت کو دانستہ چھپایا ہے۔ یہ طریق اعتراض محققانہ نہیں بلکہ محض معاندانہ ہے۔

۵:- ”أَنْتَ مِنْ مَاءٍ نَاوَهُمْ مِنْ فَشَلٍ“

تم ہمارے پانی سے ہو اور باقی لوگ بزدلی ہیں۔

اس پر برق صاحب کو اعتراض ہے :-

”کیا سمجھے؟“ (حرف محرمانہ صفحہ ۳۹۷)

الجواب

حضرت بانی سلسلہ احمدیہ کے سمجھانے سے ہم یہ سمجھے ہیں کہ ”اس جگہ پانی سے مراد ایمان کا پانی، استقامت کا پانی، تقویٰ کا پانی، وفا کا پانی، صدق کا پانی، حب اللہ کا پانی ہے جو خدا سے ملتا ہے اور فشل بزدلی کو کہتے ہیں جو شیطان سے آتی ہے۔“

(انجام آتھم حاشیہ صفحہ ۵۶ طبع اول)

اس الہام میں ایمان، استقامت، تقویٰ اور حب اللہ کا مفہوم پانی کے لفظ سے مستعار ہے۔ اور یہ ایک لطیف استعارہ ہے اس امر کے لئے کہ مسیح موعود علیہ السلام ایمان، تقویٰ، استقامت کے حامل اور حب اللہ سے سرشار ہیں۔ اور آپ کے دشمن بزدل ہیں۔ اس لئے ان سے مت گھبرانا۔ پس جب ملہم نے اپنے الہام کی تشریح خود کر دی ہے تو برق صاحب کا سوال کیا سمجھے؟ ایک فضول اور لغو سوال ہے۔

۶:- ”وَهَذَا تَذْكِرَةٌ“

(انجام آتھم صفحہ ۶۲ طبع اول)

اس پر برق صاحب لکھتے ہیں :-

”تذکرہ مونٹ ہے اس لئے ہذا کی جگہ ہذا چاہیے۔“

(حرف محرمانہ صفحہ ۳۹۷)

الجواب

برق صاحب! قدم قدم پہ آپ اپنے علمی افلاس کا ثبوت دے رہے ہیں۔ سنئے! تذکرہ مصدر ہے اور عربی زبان میں مصدر مذکر اور مونث دونوں طرح استعمال ہو سکتا ہے۔ اس عبارت میں ہذا تذکرہ کے لئے اسم اشارہ نہیں بلکہ ”ہذا تذکرہ“ جملہ اسمیہ ہے۔ جس میں ہذا مبتداء واقع ہوا ہے اور تذکرہ اس کی خبر ہے۔ اگر ہذا بطور اسم اشارہ استعمال ہوتا تو عبارت ہذا متذکرۃ ہوتی اور اس کے بعد اس کی کوئی خبر لائی جاتی۔ الہام میں ہذا کا مشار الیہ اس سے پہلا مذکور کلام ہے۔ اس مذکور کلام کو باسم اشارہ مذکر یہ الہام الی تذکرہ (فیضت) قرار دے رہا ہے۔

برق صاحب! آپ کو قرآن مجید کا بھی صحیح علم نہیں۔ دیکھئے اللہ تعالیٰ فرماتا

ہے :-

كَلَّا إِنَّهَا تَذْكِرَةٌ فَمَنْ شَاءَ ذَكَّرْهُ (العنبر: ۱۲، ۱۳)

ذرا آنکھیں کھول کر دیکھئے ”ذکرہ“ میں ء کی ضمیر واحد مذکر غائب کا مرجع اس جگہ تذکرہ ہی ہے۔ پس اس جگہ خدا تذکرہ کو مذکر ہی استعمال کر رہا ہے۔ اور انہا کی ضمیر کا مرجع آیات القرآن میں جو اس سے پہلے مذکور ہیں۔

فافهم وتدبرو لاتکن من الغافلین

برق صاحب! معلوم ہوتا ہے مصدر کے استعمال کا قاعدہ نہ جاننے کی وجہ سے غالباً آپ کو سورۃ مزمل کی آیت (۲۰) اِنَّ هٰذِهِ تَذْكِرَةٌ سے کوئی غلط فہمی پیدا ہوئی ہے۔ جس کی وجہ سے آپ نے حضرت بانی سلسلہ احمدیہ علیہ السلام کے اس الہام پر زبان طعن و راز کی ہے۔

سنئیے! قرآن مجید کی آیت میں اس جگہ ہذا کا مشار الیہ بھی آیات قرآنیہ ہیں۔ نہ کہ تذکرۃ۔ تذکرہ تو ہذا متبدل کی خبر واقع ہوا ہے۔ پس قرآن کریم میں تذکرہ

مونث بھی استعمال ہوا ہے اور مذکر بھی اور حضرت بانی سلسلہ احمدیہ کے زیر بحث الہام میں پہلی آیت کی طرح مذکر استعمال ہوا ہے۔

۷ :- ”أُخْطِئِي وَأُصِيبُ“ (حقیقۃ الوحی صفحہ ۱۰۳ طبع اول)

اس الہام پر برق صاحب کا اعتراض یہ ہے کہ :-

”عجب بے بس خدا ہے جس کے ارادے کبھی پورے نہیں بھی ہوتے۔
قرآن میں تو فرمایا فَعَالٌ لِّمَآ يُرِيدُ اور یہاں یہ ضَعْف و بچاریگی۔

(حرف محرمانہ صفحہ ۳۹۸)

الجواب

یہ الہام از قبیل تشابہات ہے۔ حقیقۃ الوحی میں جہاں سے برق صاحب نے یہ الہام لیا ہے وہاں ہی حاشیے میں اس کی تشریح یوں درج ہے :-

”اس وحی الہی کے ظاہری الفاظ یہ معنی رکھتے ہیں کہ میں خطا بھی کروں گا اور صواب بھی یعنی جو میں چاہوں گا کبھی کروں گا کبھی نہیں۔ اور کبھی میرا ارادہ پورا ہو گا اور کبھی نہیں۔ ایسے الفاظ خدا تعالیٰ کے کلام میں آجاتے ہیں۔ جیسا کہ احادیث میں لکھا ہے کہ میں مومن کی قبض روح کے وقت تردد میں پڑتا ہوں۔ حالانکہ خدا تردد سے پاک ہے۔ اسی طرح یہ وحی الہی ہے کہ کبھی میرا ارادہ خطا جاتا ہے اور کبھی پورا ہو جاتا ہے۔ اس کے یہ معنی ہیں کہ کبھی میں اپنی تقدیر اور ارادہ کو منسوخ کر دیتا ہوں اور کبھی وہ ارادہ جیسا کہ چاہا ہوتا ہے۔“ (حقیقۃ الوحی حاشیہ صفحہ ۱۰۳ طبع اول)

واضح ہو کہ الہام ہذا کا یہ مفہوم کہ کبھی میں اپنی تقدیر اور ارادہ کو منسوخ کر دیتا ہوں آیت قرآنیہ يَمْحُوا اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ (الرعد: ۴۰) کے عین مطابق ہے۔ اس آیت کا مفاد یہ ہے کہ ام الکتاب کی بعض مقدر

باتیں خدا مٹا بھی دیتا ہے اور بعض قائم رکھتا ہے۔ یہی مجازی زبان میں ارادے کی خطا و صواب ہے۔ پس اس الہام کی مجازی اور متشابه زبان میں تقدیر کے محو و اثبات کو ہی اُخْطِئْتُ وَأُصِيبُ کے الفاظ سے تعبیر کیا گیا ہے تاکہ برق صاحب جیسے لوگوں کا امتحان لیا جائے کہ وہ کبھی اختیار کرتے ہیں یا رد اسخون فی العلم کی طرح اس کے معنی سمجھ لیتے ہیں۔

۸ :- ”تَرَىٰ فَحِذًا إِلِيمًا“ (حقیقۃ الوحی صفحہ ۳۳۳ طبع اول)

تو ایک دردناک ران دیکھے گا۔

برق صاحب کا اس پر اعتراض یہ ہے کہ اَلَا لِيُمُّ کے معنی مَوْجِعُ ہیں تو الیم کے معنی ہوں گے درد رساں۔ دوسرے کو دکھ دینے والی۔ اس تحقیق کی رو سے اس کے معنی ہوں گے۔

”تو ایک درد رساں ران دیکھے گا۔“

یعنی ایسی ران دیکھے گا جو کسی اور کو تکلیف دے رہی ہوگی۔ (حرفِ محرمانہ صفحہ ۳۹۹)

الجواب

برق صاحب آپ کو الیم کے مُتَعَذِّی ہونے کی وجہ سے دوسرے آدمی کی تلاش کی ضرورت نہیں تھی۔ خود صاحب ران ہی وہ شخصیت تھا جس کی ران کی تکلیف اس کے سارے وجود کو درد مند کر رہی تھی اور اس کے لئے درد رساں تھی۔ شیخ سعدی نے سچ فرمایا ہے :-

چُوْ عَضُوْیْ بَدْرِدْ آوَرْدْ رُوْزْ گَارْ

دِگَرْ عَضُوْ هَا رَا نَمَانْدْ قَرَارْ

انسان کے ایک عضو میں درد ہو تو اس کا اثر سارے جسم کو پہنچتا ہے۔ اور سارا

جسم بے چین و بے قرار ہو جاتا ہے۔

جناب برق صاحب! اگر آپ کو دردِ رسانی کے لئے دوسرے آدمی کی ہی تلاش ہے تو حقیقۃً الوحی میں ایک دوسرا آدمی بھی اس جگہ مذکور ہے جس کو اس کے بھائی کی ران کا دردِ درد مند کر رہا تھا۔ چنانچہ اسی لئے وہ اپنے اس بھائی کو جلدی میں بلا زین گھوڑے پر سوار کر کے علاج کے لئے لایا۔ اس کے بھائی کی ران میں درد اتنی شدید تھی کہ اسے جلدی میں گھوڑے پر زین کنے کے لئے وقت صرف کرنا بھی دو بھر تھا۔ مامورینِ الہی کے مکتبن بھی کتنے تنگ نظر ہوتے ہیں۔ وہ کلام کے حُسن کو نہیں دیکھتے عیب ہی تلاش کرتے ہیں۔ حالانکہ یہ الہام تو خدا کا ایک نشان ہے کہ ادھر یہ الہام ہوا ادھر پورا ہو گیا۔ مگر برق صاحب اس نشان سے فائدہ اٹھانے کی بجائے اس میں ادلی غلطیاں تلاش کر رہے ہیں۔ حالانکہ یہ اعتراض خود ان کی ادلی بدذوقی کا ثبوت ہے۔ ”المجد“ ہی پڑھ کر دیکھ لیتے اس میں لکھا ہے :-

وَجَعَلْنَا رَأْسَهُ (المجد: باب ۹)

اس کے سر نے فلاں کو درد مند کیا۔

مراو یہ ہے کہ اس کے سر میں شدید درد ہے۔ جس کی وجہ سے وہ بے چین ہے۔ پس فَجِئْذَا أَلِيمًا کے معنی فَجِئْذَا مُوجِعًا ٹھیک ہیں۔ مگر تعدیہ درد کا صاحبُ الفخذ کے لئے ہے۔ یعنی ران کی تکلیف صاحبِ ران کو سخت درد مند کر رہی تھی۔ پس جب ران دردناک تھی اور صاحبِ ران اس کی وجہ سے درد مند تھا تو ران اس کے لئے الیم یعنی دردِ ران ہوتی۔ فافہم و تدبر۔

۹ :- ”وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِشِفَاءٍ مِّنْ مِّثْلِهِ۔“

(حقیقۃً الوحی صفحہ ۲۳۵ طبع اول)

یہ الہام حضرت مسیح موعود علیہ السلام کو اس وقت ہوا جب آپ شدید قولنج

زحیری میں مبتلا تھے۔ اور حالت قریب المرگ تھی۔ جیسا کہ حقیقۃ الوحی میں صفحہ ۲۳۵، ۲۳۴ طبع اول میں اس کی تفصیل درج ہے۔ اس وقت الہامی طور پر آپ کو اس کا علاج بتایا گیا جس کے کرنے سے آپ کو بہت جلد شفاء ہو گئی۔ اس شفاء کی نسبت الہام ہوا کہ اگر لوگوں کو میرے کلام کے متعلق شک ہے جو میں نے اپنے ہندے پر اتارا ہے تو اس جیسی شفاء پیش کریں۔ کیسی شفاء؟ ایسی شفاء کہ مریض قریب المرگ ہو۔ گھر والے مایوس ہو چکے ہوں۔ مرض مملک اور خطرناک ہو۔ مریض کو الہام اس کا علاج بتایا جائے۔ جس کے استعمال سے وہ جلد تندرست ہو جائے۔ یہ باتیں ثابت کرتی ہیں کہ یہ الہام خدا کا کلام تھا۔ پس اگر کوئی اس کے کلام الہی ہونے میں شک کرتا ہے تو اسے چیلنج دیا گیا ہے کہ وہ اس رنگ کی شفاء پیش کرے۔ جس میں ایسے ہی مرض میں مبتلا مریض کو الہام میں اس کا علاج بتایا گیا ہو۔ اور پھر اس سے شفاء بھی پا گیا ہو۔ قرآن مجید میں ہے :-

”فَإِلَّامٌ يَسْتَجِيبُوْا لَكُمْ فَاَعْلَمُوْا اِنَّمَا اُنْزِلَ بِعِلْمِ اللّٰهِ۔“ (خود : ۱۵)

کہ اگر مخالفین قرآن کے مثل لانے کے چیلنج کے مقابلہ میں عہدبرآنہ ہو سکیں تو یہ اس امر کا ثبوت ہو گا کہ یہ کلام خدا کے علم سے اتارا گیا ہے۔

پس برق صاحب یا تو اس شفاء کی نظیر لائیں یا اس الہام کو کلام الہی سمجھیں۔ اس الہام کے متعلق یہ لکھنے کا آپ کو کوئی حق نہیں کہ :-

”ہر روز قونج کے سینکڑوں مریض شفاء یاب ہو جاتے ہیں۔ یہ عجیب چیلنج ہے جس کی دھجیاں دن میں بیس مرتبہ اڑائی جاتی ہیں۔“

(حرف محرمانہ صفحہ ۴۰۰، ۴۰۱)

سینکڑوں مریض قونج زحیری سے شفاء یاب ہوتے ہوں گے۔ چیلنج تو ایسے شفاء یاب ہونے والے کے متعلق ہے جسے الہام میں اس کے شدید حملہ پر اس کا علاج

سمجھایا گیا ہو اور وہ اس سے شفاء یاب ہو گیا ہو۔ پس برق صاحب کی مندرجہ بالا نکتہ چینی چیلنج کے مقابلہ میں کوئی حیثیت نہیں رکھتی۔ یہ چیلنج اپنی جگہ پر قائم ہے۔

۱۰:- ”أَرَدْتُ زَمَانَ الزَّلْزَلَةِ“ (تمہ حقیقۃ الوحی صفحہ ۱۵۸ طبع اول)

اس الہام پر برق صاحب لکھتے ہیں :-

”کیا آپ کا مطلب یہ ہے کہ آپ زلزلوں کے زمانہ میں جانا چاہتے ہیں یا اس زلزلہ کے زمانہ کو لمبا کرنا چاہتے ہیں یا اس کو سزا دینا چاہتے ہیں۔ آخر جو کچھ کرنا تھا اس کا ذکر تو اس الہام میں آجانا چاہیے تھا تاکہ ابہام نہ پیدا ہوتا۔“ (حرفِ محرمانہ صفحہ ۴۰۲)

الجواب

الہام کا مضمون واضح ہے۔ اس میں کوئی ابہام نہیں۔ خدا تعالیٰ فرماتا ہے کہ میں نے زلزلوں کے زمانے کا ارادہ کیا ہے۔ یعنی اب زلزلوں کا زمانہ آرہا ہے۔ پس أَرَدْتُ زَمَانَ الزَّلْزَلَةِ سے مراد أَرَدْتُ آتِيَانَ زَمَانَ الزَّلْزَلَةِ یا مَجِيَّ زَمَانَ الزَّلْزَلَةِ ہے۔ پس زمان کا لفظ حذف مضاف استعمال ہوا ہے۔ جیسے کہ آت قرآنیہ

”إِنْ تَنْصُرُوا اللَّهَ يَنْصُرْكُمْ“ (مُحَمَّد: ۸)

میں اللہ کا لفظ حذف مضاف استعمال ہوا۔ اور مضاف اس کا لفظ دین ہے۔ اِیْ اِنْ تَنْصُرُوا دِينَ اللَّهِ۔ یعنی اگر تم اللہ کے دین کی مدد کرو۔ کیونکہ اللہ تو کسی کی مدد کا محتاج نہیں اور دین کو البتہ مدد کی احتیاج ہوتی ہے۔ پھر قرآن شریف میں وارد ہے۔

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ۔ (یس: ۸۳)

اس آیت میں أَرَادَ فعل کے بعد شَيْئًا سے پہلے اَنْ مطلق محذوف ہے۔ اور معنی یہ ہیں کہ خدا کا کام یہ ہے کہ جب وہ ارادہ کرتا ہے کہ کسی شے کو پیدا کرے تو اسے كُنْ کہتا ہے اور وہ ہوتا جاتی ہے۔

برق صاحب آخر میں لکھتے ہیں :-

”اس طرح یسویں الہامات اور ہیں جن میں سے بعض کی زبان غلط ہے اور بعض مفہوم کے لحاظ سے مہمل ہیں۔ ہم خوفِ طوالت انہیں نظر انداز کرتے ہیں۔“
(حرفِ محرمانہ صفحہ ۴۰۲)

الجواب

ہم ثابت کر چکے ہیں کہ برق صاحب کے اعتراضات اوپر کے دس الہامات کے متعلق بالکل مہمل اور لغو ہیں۔ اور ان کے اعتراضات سے ان کا علمی افلاس ظاہر ہے۔ اسی قسم کی غلط فہمی اور نادانی میں ہی وہ دوسرے الہامات کے متعلق بھی مبتلا ہوں گے۔



خطبہ الہامیہ پر

ادنیٰ اعتراضات کے جوابات

خطبہ الہامیہ وہ کتاب ہے جس کا ایک حصہ یعنی پہلا باب الہامی ہے۔ اور باقی حصہ حضرت مسیح موعود علیہ السلام کی تصنیف ہے۔ حضرت مسیح موعود علیہ السلام اس کے ٹائٹل پیج پر تحریر فرماتے ہیں :-

هَذَا هُوَ الْكِتَابُ الَّذِي أُلْهِمَتْ حِصَّةٌ مِنْهُ مِنْ رَبِّ الْعِبَادِ فِي يَوْمٍ عِيدٍ مِنَ الْأَعْيَادِ فَقَرَأْتُهُ عَلَى الْحَاضِرِينَ بِإِنْطَاقِ الرُّوحِ الْأَمِينِ مِنْ غَيْرِ مَدَدٍ تَرْقِیمِ

وَالْتَدَوِينَ۔ فَلَا شَكَّ أَنَّهُ آيَةٌ مِنَ الْآيَاتِ۔ وَمَا كَانَ لِبَشَرٍ أَنْ يُنْطِقَ كَمِثْلِي مُرْتَجِلًا
مُسْتَحْضِرًا فِي مِثْلِ هَذِهِ الْعِبَادَاتِ۔

ترجمہ :- یعنی یہ وہ کتاب ہے جس کا ایک حصہ عیدوں میں سے ایک عید میں مجھے
مخلوق کے رب کی طرف سے الہام ہوا ہے اور میں نے اسے حاضرین کے سامنے روح
الامین کے بلانے سے پڑھا ہے۔ اسے نہ پہلے لکھا گیا ہے اور نہ مدون کیا گیا ہے۔ اور اس
میں کوئی شک نہیں کہ یہ خدا کے نشانوں میں سے ایک نشان ہے۔ اور کسی انسان کو یہ
طاقت نہیں کہ میری طرح علی البدھیہ اس قسم کی عبارت میں خطبہ دے سکے۔

جناب برق صاحب نے خطبہ الہامیہ پر بھی کچھ ادلی اعتراض کئے ہیں جن کا
تعلق زیادہ تر دوسرے ابواب سے ہے۔ پہلے باب پر صرف ایک ہی اعتراض کیا گیا ہے۔
عرنی علم ادب کا ذوق رکھنے والا جناب برق صاحب کے اعتراضات پڑھ کر فوراً معلوم
کر سکتا ہے کہ ان کے یہ اعتراض محض بھڑتی کے ہیں۔ جن کا ادلی غلطیوں سے دور کا
بھی واسطہ نہیں۔ ان اعتراضات سے جناب برق صاحب کا عرنی علم ادب سے تہی
دست ہونا ظاہر ہے۔

ذیل میں اس کے اعتراضات مع جوابات درج ہیں :-

۱ :- ”الَّذِينَ أَكَلُوا أَعْمَارَهُمْ فِي ابْتِغَاءِ الدُّنْيَا۔“

(خطبہ الہامیہ صفحہ ۷۳ طبع اول)

ترجمہ :- ”(جو تلاش دنیا میں اپنی عمر کو کھا گئے) عمر کھانا پنجابی محاورہ ہے۔ عرنی میں
استعمال نہیں ہوتا۔“

الجواب

اس عبارت کا جو لفظی ترجمہ برق صاحب نے پیش کیا ہے وہ خطبہ الہامیہ میں

دیئے گئے مرادی ترجمہ کے خلاف ہے۔ خطبہ الہامیہ میں اس عبارت کا ترجمہ یوں دیا گیا ہے :-

”انہوں نے دنیا کی طلب میں اپنی عمریں کھوئیں۔“

اَکَلُوْ (انہوں نے کھایا) کا استعمال چونکہ مجازی ہے اس لئے مجاز کا لفظی ترجمہ نہیں کیا جاتا بلکہ اس کا مفہوم مراد ہوتا ہے۔ پس اَکَلُوْ اَعْمَارَہُمْ کا مجازی مفہوم یہ بیان کیا گیا ہے کہ انہوں نے اپنی عمریں کھوئیں۔

برق صاحب کہتے ہیں کہ ”اَکَلُوْ اَعْمَارَہُمْ“ پنجابی محاورہ ہے کئی محاورات مختلف زبانوں میں مشترک ہوتے ہیں کیونکہ فطرت انسانیہ ایک ہی ہے۔ یہ محاورہ اگر پنجابی میں بھی استعمال ہوتا ہے تو اس کے یہ معنی نہیں کہ یہ عربی اور فارسی میں استعمال نہیں ہوتا۔ فارسی میں ”سالخوردن“ کا محاورہ انہی معنی میں استعمال ہوتا ہے۔

برق صاحب کو یہ کیسے زعم ہو گیا ہے کہ انہیں عربی زبان پر عبور حاصل ہے۔ کیا برق صاحب اپنے تئیں طرفہ اور تابغہ کا شیل سمجھتے ہیں۔

سنئے برق صاحب! اَکَلُوْ اَعْمَارَہُمْ کا جملہ حضرت بائی سلسلہ احمدیہ علیہ السلام نے ٹھیک عربی محاورہ کے مطابق استعمال کیا ہے۔ دیکھئے! لسان العرب میں جو عربی لغت کی جامع اور مستند کتاب ہے لکھا ہے :-

”یَقَالُ اَکَلَتْہُ الْعَقْرَبُ وَ اَکَلَ فُلَانٌ عَمْرَہُ اِذَا اَفْنَاهُ۔“

(لسان العرب جلد ۱۳ صفحہ ۲۰)

ترجمہ :- ”کہتے ہیں کہ فلاں کو پھو کھا گیا۔ یا فلاں نے اپنی عمر کھائی جب وہ اُسے فنا کر دے۔“

پس ”اس نے اپنی عمر کھائی“ کے معنی ہیں اس نے اپنی عمر کھودی۔ اگر برق صاحب المنجد کو ہی دیکھ لیتے تو انہیں اَکَلَ فُلَانٌ عَمْرَہُ کا محاورہ مل جاتا۔

حارث بن کعب زمانہ جاہلیت کا ایک شاعر کہتا ہے :-

أَكَلْتُ شَبَابِي فَأَقْنَيْتُهُ وَأَقْنَيْتُ بَعْدَ شُهُورٍ شُهُورًا
ثَلَاثَةَ أَهْلِينَ صَاحِبَتُهُمْ فَبَانُوا وَأَصْبَحْتُ شَيْخًا كَبِيرًا

(الشعر والشعراء لابن قتيبة)

ترجمہ :- میں نے اپنی جوانی کھائی پس میں نے اسے فنا کر دیا اور میں نے مہینوں کے بعد کئی مہینے فنا کر دیئے۔ میں تین گھروالوں کے ساتھ رہا پس وہ توجہ اہو گئے اور میں بہت بوڑھا ہو گیا۔

کیا برق صاحب اب أَكَلُوا أَعْمَارَهُمْ کا عربی محاورہ کے مطابق استعمال دیکھ کر کچھ محسوس کریں گے + دیدہ باید۔

۲ :- هَلْ هُوَ لَأَخْرُوجُ مِنَ الْقُرْآنِ - (خطبہ الہامیہ صفحہ ۵۸ طبع اول)

کے فقرہ پر برق صاحب لکھتے ہیں :-

”خروج جب بغاوت کے معنوں میں استعمال ہو تو اس کے بعد ہمیشہ علی آتا

ہے۔ اس لئے من القرآن صحیح نہیں۔“ (حرف محرمانہ صفحہ ۴۰۶)

الجواب

اس فقرہ میں خروج بغاوت کے معنوں میں استعمال نہیں ہوا بلکہ قرآن کو مانتے ہوئے اس کی تعلیم کو نظر انداز کر دینے اور اس سے غفلت برتنے کے معنی میں استعمال ہوا ہے۔ چنانچہ سیاق کلام بھی اسی مفہوم کے ادا کرنے پر روشن دلیل ہے۔

يَا حَسْرَةً عَلَيْكُمْ أَنْكُمْ نَسِيتُمْ قَوْلَ اللَّهِ وَقَوْلَ رَسُولِهِ أَعْنَى مِنْكُمْ وَظَنَنْتُمْ أَنَّ الْمَسِيحَ يَأْتِي مِنَ السَّمَوَاتِ الْعُلَى وَكَيْفَ تَتْرَكُونَ الْقُرْآنَ وَآيُ شَهَادَةِ أَكْبَرُ لِمَنْ هُنْدَى۔

یعنی تم پر افسوس ہے کہ تم نے خدا تعالیٰ اور اس کے رسول کے قول ”منکم“ کو فراموش کر دیا۔ اور فضول گمان رکھتے ہو کہ مسیح آسمان سے آئے گا۔ تم قرآن کو کیوں ترک کرتے ہو ہدایت پانے والوں کے لئے قرآن سے بڑھ کر کون سی گواہی ہے۔“

اس سیاق سے ظاہر ہے خروج من القرآن کے الفاظ حضرت اقدس نے اس جگہ قرآن مجید کو نظر انداز کرنے اور اس سے غفلت برتنے کے معنوں میں استعمال کئے ہیں۔ برق صاحب! ”الموجد“ کو بھی دیکھ لیتے تو یہ اعتراض نہ اٹھاتے۔ ”الموجد“ میں ”مرق“ کے لفظ کے تحت لکھا ہے :-

مَرَقَ السَّهْمُ مِنَ الرَّمِيَةِ نَفَذَ فِيهَا وَخَرَجَ مِنْهَا مِنَ الدِّينِ
خَرَجَ مِنْهُ بِضَلَالَةٍ أَوْ بُدْعَةٍ۔ (الموجد باب م)

یعنی مَرَقَ السَّهْمُ مِنَ الرَّمِيَةِ کے یہ معنی ہیں کہ تیر نشانے میں نفوذ کر کے اس سے نکل گیا اور مَرَقَ مِنَ الدِّينِ کے معنی خَرَجَ مِنْهُ بِضَلَالَةٍ أَوْ بُدْعَةٍ کے ہیں وہ دین سے گمراہی یا بدعت کی وجہ سے نکل گیا۔

دیکھ لیجئے خود لغت کی کتاب میں ایسے موقعہ کے لئے خَرَجَ مِنْهُ بِضَلَالَةٍ أَوْ بُدْعَةٍ کے الفاظ استعمال ہوتے ہیں نہ کہ خَرَجَ عَلَى الدِّينِ کے۔

حدیث میں بھی آیا ہے۔ مَنْ مَشَى مَعَ ظَالِمٍ لِيُقَوِّيه وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ۔
 (مشکوٰۃ باب الظلم)

کہ جو شخص ظالم کے ساتھ چل پڑا کہ اس کو قوت دے اور وہ جانتا ہو کہ وہ ظالم ہے تو وہ اسلام سے نکل گیا۔

اس حدیث میں آنحضرت ﷺ کے خَرَجَ عَلَى الْإِسْلَامِ کے الفاظ استعمال نہیں فرماتے بلکہ خَرَجَ مِنَ الْإِسْلَامِ کے الفاظ ہی استعمال فرمائے ہیں۔ اور مراد اس

سے یہی ہے اس کا فعل ضلالت ہے اور روح اسلام کے خلاف ہے۔
پس برق صاحب کا یہ اعتراض بھی لغو اور ان کے عربی علم ادب میں پس
ماندگی کا ثبوت ہے۔

۳ :- فَفَرِّقْ عَلِمُوا مَكَائِدَ الْأَرْضِ وَفَرِّقْ أَعْطُوا مَا أُعْطِيَ الرُّسُلُ مِنَ الْهُدَىٰ۔
(خطبہ الہامیہ صفحہ ۷۶ طبع اول)

اس عبارت پر یہ اعتراض کیا گیا ہے کہ :-

”مکرو سازش انسان کا کام ہے یا شیطان کا۔ زمین پہاڑ یا تارے کوئی شرارت
نہیں کر سکتے۔ لیکن آپ زمین کو بھی مکار سمجھتے ہیں۔“ (حرف محرمانہ صفحہ ۴۰۶)

الجواب

اس عبارت کا ترجمہ یہ ہے کہ

”ایک گروہ نے زمینی فریبوں سے تعلیم پائی۔ اور دوسرے گروہ کو وہ چیزیں
دی گئیں جو ہدایت میں سے انبیاء اور رسولوں کو دی گئیں۔“

اس عبارت میں مَكَائِدُ الْأَرْضِ سے مراد مَكَائِدُ أَهْلِ الْأَرْضِ ہیں مکائد
الارض میں محاورہ کے مطابق اہل کا لفظ محذوف ہے۔ گویا ارض سے بطور مجاز مُرْسَل
کے اہل الْأَرْضِ مراد ہیں۔ ظرف بول کر مظروف مراد لینے کا طریق ہر زبان میں رائج
ہے۔ خود قرآن کریم میں اللہ تعالیٰ فرماتا ہے :-

فَلَوْلَا كَانَتْ قَرْيَةٌ آمَنَتْ۔ (یونس: ۹۹)

”کہ کیوں کوئی بستی ایمان نہیں لائی۔“

یہاں قریہ جو ظرف ہے اسے استعمال کر کے مظروف یعنی اہل قریہ مراد ہیں۔ پس
جس طرح قریہ کا استعمال اس آیت میں بطور مجاز مُرْسَل کے ہے اور مراد اس سے اہل

قریہ ہیں اسی طرح مَکَاِئِدُ الْاَرْضِ میں ارض کا استعمال بھی مجاز مُوسَل کے طور پر ہے اور مراد مَکَاِئِدُ الْاَرْضِ سے اہل ارض کے فریب ہیں۔ پھر قرآن شریف میں آیا ہے۔

فَمَا بَكَتْ عَلَيْهِمُ السَّمَاءُ وَالْاَرْضُ۔ (الذَّخَان: ۳۰)

کہ ان پر آسمان وزمین نہ روئے۔

مراد اس سے یہ ہے کہ انہیں عذاب دیا جانے پر نہ ان پر اہل سماء روئے نہ اہل ارض۔ بلکہ وہ یہ سمجھے چلو ”خس کم جہاں پاک“ دیکھئے اس آیت میں آسمان وزمین کے رونے سے مراد اہل سماء و اہل ارض کا رونا ہے۔ اور اس آیت میں سماء و ارض استعمال کر کے مجاز مُوسَل کے طور پر ان سے آسمان وزمین کے رہنے والے مراد ہیں۔ فقہ بر۔

۴: وَتَنْزِيلَ السَّكِينَةِ فِي قُلُوبِهِمْ۔ (خطبہ الہامیہ صفحہ ۸۳ طبع اول)

اس پر اعتراض کیا ہے۔

”تنزل کے بعد علیٰ چاہیے۔“ (حرف محرمانہ صفحہ ۴۰۷)

الجواب

برق صاحب نے تنزل کا لفظ غلط لکھا ہے یہ دراصل تَنْزِيلُ ہے۔ برق صاحب کا اعتراض بالکل لغو ہے کیونکہ ”سَكِينَةٌ“ (اطمینان و تسلی) کے جب کسی شخص پر نازل ہونے کا ذکر ہو تو اس صورت میں تو بے شک تَنْزِيلُ کے بعد علیٰ آنا چاہیے۔ جیسے قرآن شریف میں ہے۔

فَأَنْزَلَ اللَّهُ سَكِينَةً عَلَيْهِ (التوہ: ۴۰)۔ اس پر سکینت اتاری لیکن جب

دل میں سکینت اترنے کا ذکر ہو تو تَنْزِيلُ کے بعد فی کا آنا ہی ضروری ہے اور اس جگہ علیٰ کا استعمال غلط ہوگا۔ کاش برق صاحب قرآن مجید ہی دیکھ لیتے جس میں صاف یہ آیت موجود ہے۔

هُوَ الَّذِي أَنْزَلَ السَّكِينَةَ فِي قُلُوبِ الْمُتَوَمِّينَ لِيَزْدَادُوا إِيمَانًا مَعَ
إِيمَانِهِمْ۔ (الفتح: ۴)

ترجمہ :- یعنی خدا ہی ہے جس نے مومنوں کے دلوں میں سکینت اتاری تاکہ جو
ایمان انہیں پہلے نصیب تھا اس کے ساتھ اور ایمان بھی انہیں نصیب ہو جائے۔
دیکھ لیجئے اس آیت میں دلوں پر سکینت نازل ہونے کے لئے ”فی“ کا لفظ ہی
استعمال کیا گیا ہے۔ نہ کہ ”علی“ کا۔ پھر اسی سورۃ کی آیت ۲۷ میں جہاں اشخاص پر
سکینت نازل کرنے کا ذکر ہے فرمایا ہے۔

فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُتَوَمِّينَ۔

پس سکینت کے ساتھ حضرت اقدس کے زیرِ بحث فقرہ میں ”فی“ کے
استعمال پر برق صاحب کا اعتراض نہ صرف اس بات کا ثبوت ہے کہ وہ عربی علم ادب
میں کم مایہ ہیں۔ بلکہ اس بات کا بھی ثبوت ہے کہ وہ قرآن شریف سے بھی ناواقف
ہیں۔

۵ :- فَخَرَجَ النَّصَارَى مِنْ دَيْرِهِمْ۔ (خطبہ الہامیہ صفحہ ۱۰۰ طبع اول)

نصاری اپنے گرجاؤں سے نکلے۔

اعتراض

گرجاؤں کا ترجمہ دیر نہیں بلکہ دیار، ادیر، اور دیورۃ ہے۔

(حرف محرمانہ صفحہ ۴۰۷)

الجواب

دیر کا لفظ اس جگہ بطور اسم جنس کے استعمال ہوا ہے۔ یہ استعمال اسی طرح
ہے جس طرح قرآن مجید میں ثُمَّ يُخْرِجُكُمْ طِفْلًا (المومن: ۶۸) (پھر تمہیں چھ

پیدا کرتا ہے) میں طفل کا لفظ بطور اسم جنس اطفال کے معنوں میں استعمال ہوا ہے جب کہ یُخْرِجُكُمْ میں ضمیر کُمْ جمع مخاطب کی ہے۔ اسی طرح زیر بحث فقرہ میں ”ذیر“ بطور اسم جنس استعمال ہوا ہے۔ حضرت موسیٰ اور ہارون کے متعلق قرآن مجید میں وارد ہے کہ انہیں فرعون کے پاس بھیجتے ہوئے خدا تعالیٰ نے یہ ہدایت دی۔

فَقُولَا إِنَّا رَسُولُ رَبِّ الْعَالَمِينَ۔ (الشعراء: ۱۷)

کہ دونوں جا کر کہو کہ ہم رب العالمین کے رسول ہیں۔

اس آیت میں رسول مفرد بطور اسم جنس دو رسولوں کے لئے استعمال ہوا ہے۔ فَتَدْبِرُ۔

۶:- وَارْتَدُّوا مِنَ الْإِسْلَامِ۔ (خطبہ الہامیہ صفحہ ۱۰۸ طبع اول)

اعتراض

عن چاہیے من غلط ہے۔ (حرف محرمانہ صفحہ ۴۰۷)

الجواب

اس جگہ کاتب نے عن اور من کی ملتی جلتی شکل کی وجہ سے بے توجہی سے عن کو من بنا دیا ہے۔ علاوہ ازیں عن کی جگہ من کا استعمال بھی نحوی لحاظ سے صحیح ہے۔ کیونکہ نحو کی کتابوں میں لکھا ہے کہ من بمعنی عن بھی استعمال ہو جاتا ہے۔ پھر ملاحظہ ہو۔ قرآن شریف کی آیت قَدْ كُنَّا فِي غَفْلَةٍ مِنْ هَذَا۔ (الانبیاء: ۹۸) حالانکہ دوسری آیات قرآنیہ میں عن ہی استعمال ہوا ہے۔ مثلاً فرمایا

”أَنْتُمْ عَنْهُ غَافِلُونَ۔“ (یوسف: ۱۴)

پس زیر بحث فقرہ میں من کا استعمال بھی غلط نہیں۔

۷:- يُرِيدُونَ أَنْ يُدْخِلُوا الْحَقَّ فِي ثُرَابٍ وَ يُمَزِّقُوا آذْيَا لَهُ كَكِلَابٍ۔

(خطبہ الہامیہ صفحہ ۱۰۹ طبع اول)

اعتراض

التراب اور الکلاب چاہیے۔ (حرف محرمانہ صفحہ ۲۰۷)

الجواب

یہ اعتراض بھی برق صاحب کی بدذوقی کا ثبوت ہے۔ تراب اور کلاب کو بصورت نکرہ ان لوگوں کی زیادتِ تحقیر کے لئے استعمال کیا گیا ہے۔ اور مراد یہ ہے کہ جہاں اور جس جگہ ان کو موقع ملے وہ حق کو چھپاتے ہیں۔ اور عام کتوں کی طرح سچائی کے دامن کو پارہ پارہ کرتے ہیں۔

۸:- وَلَا يَفْكُرُونَ فِي لَيْلِهِمْ وَلَا نَهَارِهِمْ إِنَّهُمْ يُسْتَلُونَ۔

(صفحہ ۱۰۹ خطبہ الہامیہ طبع اول)

برق صاحب نے اس کا ترجمہ اپنی طرف سے یوں کیا ہے۔

”وہ لوگ قیامت کی باز پرس سے نہیں ڈرتے۔“

اور پھر اپنے ہی اس ترجمہ کی بناء پر یہ اعتراض کر دیا ہے کہ۔

”فکر کا استعمال خالص پنجابی ہے ڈر کے لئے خوف و خشیت کی مصادر موجود

ہیں۔ (اس جگہ ”کی“ استعمال غلط ہے ہم اسے سوکلمات ہی سمجھتے ہیں۔ ناقل) اس لئے

لا یخشون کہئے۔ قرآن میں ہر جگہ ”فکر“ غور و خوض اور تدبر کے معنوں میں

استعمال ہوا ہے۔ ”لَقَوْمٍ يَتَفَكَّرُونَ“ (یونس: ۲۵)، يَتَفَكَّرُونَ فِي خَلْقِ السَّمَوَاتِ

(آل عمران: ۱۹۲) وغیرہ۔ (حرف محرمانہ صفحہ ۲۰۸)

الجواب

برق صاحب! زیر بحث عبارت میں بھی غور و فکر کا لفظ قرآن کریم کے

استعمال کی طرح سوچ چار کے معنوں میں ہی استعمال ہوا ہے۔ چنانچہ خطبہ الہامیہ میں

اس کا ترجمہ یہ کیا گیا ہے۔

”اور اپنے رات اور دن میں فکر نہیں کہ آخر پوچھے جائیں گے۔“

مطلب یہ ہے کہ وہ قیامت کے محاسبہ سے غفلت برتتے ہیں۔ اور دن اور رات میں کسی وقت نہیں سوچتے کہ ہمارا محاسبہ بھی ہونے والا ہے۔ بے شک سوچ بچار میں یہ غفلت خوف محاسبہ کے نہ ہونے پر دال ہے۔ جو لوگ محاسبہ کے متعلق سوچ بچار سے کام نہ لیں لازماً وہ محاسبہ سے ڈرتے بھی نہیں کیونکہ انہیں محاسبہ کا خیال ہی نہیں آتا تو ڈریں کیسے۔ پس اس جگہ لَا يُفَكِّرُونَ کو نہ ڈرنے کا مفہوم لازم ہے۔ لیکن مقصود اس عبارت میں چونکہ محاسبہ سے نہ ڈرنے کی علت بیان کرنا ہے جو عدم فکر (سوچ و بچار کا نہ ہونا) ہے۔ اس لئے لَا يَخَافُونَ کی جگہ لَا يُفَكِّرُونَ کے الفاظ استعمال کئے گئے۔ پس اس جگہ برق صاحب نے کسی نکتہ چینی سے کام نہیں لیا۔ بلکہ صحیح انداز فکر سے محرومی کا ہی ثبوت دیا ہے۔ اور انہوں نے ”حرفِ محرمانہ“ نہیں لکھی بلکہ حرفِ محرومانہ لکھی ہے۔

۹ :- وَلَا يُبْعِدُ مِنِّي طُرْفَةً عَيْنٍ رَّحِمْتُهُ - (خطبہ الہامیہ صفحہ ۱۱۰ طبع اول)

اعتراض

”طرفۃ العین کسی کام کی رفتار اور مسرعت ظاہر کرنے کے لئے استعمال ہوتا ہے۔ مثلاً راکٹ آنکھ جھپکنے کی دیر میں سو میل نکل گیا۔ قرآن میں درج ہے کہ ایک جن ملکہ سبا کا تخت چشم زون میں لے آیا۔ اس لئے یہاں اس کا استعمال غلط ہے۔“

(حرفِ محرمانہ صفحہ ۴۰۸)

الجواب

طرفۃ عین کا استعمال اس جگہ غلط نہیں۔ بلکہ غلطی برق صاحب کی سمجھ کی

ہے۔ طرفہ عین کا لفظ فقط قلیل ترین وقت کو ظاہر کرنے کے لئے استعمال ہوتا ہے۔ خواہ اس وقت کا گذرنا کسی ہی کام کے لئے ہو۔ صرف سرعت رفتار ظاہر کرنے کے لئے ہی یہ لفظ استعمال نہیں ہوتا۔ مثلاً کہہ سکتے ہیں لَمْ يُبْعِدْ مِنِّي الطَّرْفَةَ الْعَيْنِ۔ وہ مجھ سے ایک لحظے کے لئے بھی دور نہیں ہوا۔ خطبہ الہامیہ کی عبارت وَلَكَيْتَعُدُّ مِنِّي طَرْفَةَ عَيْنٍ رَحْمَتُهُ کا ترجمہ یہ کیا گیا ہے :-

”اور اس کی رحمت ایک لمحہ بھی مجھ کو نہیں چھوڑتی۔“

پس یہ اعتراض بھی عربی علم ادب سے ناواقفی کا ثبوت ہے۔

لغت عربی میں طرفہ کے معنی لمحہ ہی کئے گئے ہیں۔ ملاحظہ ہو ”المنجد“۔ پس یہ لفظ ثانیہ (سیکنڈ) کی طرح وقت کے اقل ترین حصہ کو ظاہر کرنے کے لئے استعمال ہوتا ہے۔ سرعت رفتار سے اس کا کوئی تعلق نہیں۔

۱۰ :- إِنَّ انْكَارِي حَسْرَاتٍ عَلَى الَّذِينَ كَفَرُوا ابی۔ وَإِنْ اِقْرَارِي بَرَكَاتٍ لِلَّذِينَ يَتْرَكُونَ الْحَسَدَ وَيُؤْمِنُونَ۔ (خطبہ الہامیہ صفحہ ۱۱۳ طبع اول)

اس عبارت پر ہی اعتراض کیا گیا ہے کہ :-

”میرا انکار اور میرا اقرار پنجابی عربی ہے۔ میرے ”اقرار و انکار“ کا مفہوم یہ ہے کہ جناب مرزا صاحب کسی چیز کا انکار اور کسی کا اقرار کر بیٹھے ہیں۔ اور اب فرما رہے ہیں کہ میرا اقرار و انکار..... علاوہ ازیں انکار مفرد ہے اور حسرات جمع اسی طرح اقرار مفرد ہے۔ اور برکات جمع۔ اسم و خبر میں تطابق ضروری ہے۔ اس لئے حسرة اور برکتہ صحیح ہے۔ اور حسرات برکات غلط۔“ (حرف محرمانہ صفحہ ۴۰۹)

الجواب

انکاری و اقراری کے الفاظ ہر گز پنجابی عربی نہیں بلکہ یہ دونوں ٹھیک عربی

کے لفظ ہیں۔ جب عربی زبان میں مصدر کو مضاف کیا جائے ایسی اضافت لفظی کہلاتی ہے۔ جو کبھی تو اپنے فاعل کی طرف ہوتی ہے۔ اور کبھی مفعول کی طرف۔ اس جگہ انکاری اور اقراری میں انکار و اقرار کی اضافت فاعل کی طرف نہیں بلکہ مفعول کی طرف مراد ہے۔ لہذا اس فقرہ میں حضرت مرزا صاحب کا کسی چیز کا اقرار اور کسی چیز کا انکار مراد نہیں۔ بلکہ آپ کا انکار کیا جانا اور مانا جانا مراد ہے۔ برق صاحب اس قاعدہ سے نا آشنا ہیں کہ مصدر کی اضافت مفعول کی طرف بھی ہوتی ہے اور اس صورت میں مصدر کے معنی مصدر مجہول کے ہو جاتے ہیں۔ پس اس کے معنی ہیں میرا انکار کیا جانا اور میرا اقرار کیا جانا۔ ”انکار“ مصدر کے ضمیر کی طرف مضاف ہو کر استعمال کی مثال بھی ملاحظہ ہو۔ تفسیر کشاف میں زیر آیت فَمَا يُكَذِّبُكَ بَعْدُ بِالذِّينِ (التین: ۸) لکھا ہے۔ اَيُّ فَمَا يَجْعَلُكَ كَاذِبًا بِالسَّبَبِ الدِّينِ وَاِنْكَارِهِ بَعْدَ هَذَا الدَّلِيلِ۔ اور تفسیر روح المعانی میں زیر آیت ہذا لکھا ہے :-

اَيُّ فَمَا يَجْعَلُكَ كَاذِبًا بِسَبَبِ الْحِزَاءِ وَاِنْكَارِهِ بَعْدَ هَذَا الدَّلِيلِ۔

رہا برق صاحب کا یہ اعتراض کہ انکار اور اقرار مفرد ہیں اور ان دونوں کی خبر جمع لائی گئی ہے۔ سو یہ اعتراض بھی لغو ہے۔ برق صاحب نے اپنے تئیں عربی ادب کے بحر کا شناور سمجھ رکھا ہے۔ حالانکہ ان پر اس کنویں کے مینڈک کی مثل صادق آتی ہے جس نے کنویں کے ایک طرف سے دوسری طرف چھلانگ لگائی اور سمجھنے لگا کہ سمندر اس سے بڑا کہاں ہوگا؟

اگر وہ قرآنی زبان سے ہی ذرا مَسْ رکھتے تو کبھی تو ایسا لایعنی اعتراض زبانِ قلم پر نہ لاتے۔ انکار و اقرار دونوں مصدر ہیں جو مبتدا واقع ہوئے ہیں۔ اور حَسْرَت اور بَرَكَات ان کی خبر جمع اس لئے لائی گئی ہے کہ منشاء متکلم یہ تھا کہ میرا انکار منکرین کے لئے حَسْرہ بعد حسرة کا موجب ہوگا۔ اور ایسا شخص کئی پہلوؤں سے اپنے لئے حسرتوں

کا سامان جمع کرے گا۔ اور اسی طرح میرا قرار برکت بعد برکت کا موجب ہو گا۔ اور ہر قسم کی برکات سادی وارضی سے متمتع کرے گا۔ یہ مضمون خبر کے مفرد لانے سے تفصیل کے ساتھ ادا نہیں ہو سکتا تھا۔ اس لئے اس جگہ خبر کا جمع لانا گزیر اور افصح ہے۔ اسی مفہوم میں قرآن شریف میں برکات اور حشرات کا لفظ استعمال ہوا ہے۔ چنانچہ البقرہ آیت ۱۶۸ میں كَذٰلِكَ يُرِيهِمُ اللّٰهُ اَعْمَالَهُمْ حَسَرَاتٍ عَلَيْهِمْ اور الاعراف: ۹۷ میں ہے آتا ہے:-

وَلَوْ اَنَّ اَهْلَ الْاَرْضِ اٰمَنُوا وَاَتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَاَلْاَرْضِ۔ گو یہ دونوں مثالیں برکات و حشرات کے بطور خبر کے استعمال کی نہیں۔ لیکن ہم نے یہ مثالیں اس لئے دی ہیں کہ ان میں حسرة بعد حسرة اور برکت بعد برکت کا مفہوم ہے۔ جو خالی حسرة اور برکت کے لفظ سے ادا نہیں ہوتا۔ کیونکہ خالی حسرة اور برکت کے بطور خبر استعمال ہونے کی صورت میں ایک ہی حسرة اور ایک ہی برکت کی طرف ذہن جاسکتا ہے۔ اور تعدد حسرة و برکت کی طرف سے غفلت واقع ہو سکتی ہے۔

برق صاحب نے کسی نحو کی کتاب میں پڑھا ہو گا کہ مبتداء اور خبر میں وحدت و جمع میں مطابقت ضروری ہے۔ ان پچاروں کو کیا معلوم کہ مصدر کا معاملہ اس سے مختلف ہوتا ہے۔ اور اس کی خبر حسب ضرورت مفرد بھی لائی جاسکتی ہے اور جمع بھی۔ دیکھئے قرآن کریم میں خود اللہ تعالیٰ نے مصدر کے مبتداء ہونے کی صورت میں اس کی خبر جمع استعمال فرمائی ہے۔ جیسا کہ فرمایا:- ”الْحَجُّ اشْهُرٌ مَّعْلُومَةٌ“ (البقرہ: ۱۹۸) اس جگہ الحج مصدر مبتداء واقع ہوا ہے اور اشھر معلومت خبر ہے۔ ذرا سوچئے! شھر واحد ہے یا جمع؟ سنئے! اشھر جمع ہے شھر کی جس کے معنی مہینہ ہوتے ہیں:-

چو بشنوی سخنِ اہل دل گو کہ خطاست سخن شناس نہ دلبرِ اخطا ایں جاست
۱۱:- ”زُجِّیَ مِنْ اَیْدِی اللّٰہِ۔“ (خطبہ الہامیہ صفحہ ۱۱۶ طبع اول)

اعتراض

مِنْ کا استعمال خالص پنجابی ہے بِاَیْدِ اللّٰہِ چاہیے۔“ (حرفِ محرمانہ صفحہ ۴۰۹)

الجواب

اس جگہ مِنْ کا باء کے معنوں میں استعمال ہوا ہے اور یہ خالص عربی استعمال ہے۔ ”المنجد“ (لغت عربی کی کتاب) میں مِنْ کے متعلق لکھا ہے :-
”وَيَأْتِي مُرَادِ فَأَلْبَاءَ ، نَحْوُ يَنْظُرُونَ مِنْ طَرْفٍ خَفِيٍّ۔“
یعنی مِنْ۔ باء کے ہم معنی بھی استعمال ہوتا ہے۔ جیسے کہ يَنْظُرُونَ مِنْ طَرْفٍ خَفِيٍّ (الآیہ) میں مِنْ۔ باء کے معنوں میں استعمال ہوا ہے۔

۱۲:- ”إِنْ كُنْتُمْ فِي شَكٍّ مِنْ أَمْرٍ فَأَمْتَحِنُونِي۔“
اگر میری نسبت تمہیں کچھ شک ہے تو مجھے جس طرح چاہو آزمالو۔
(خطبہ الہامیہ صفحہ ۱۲۸ طبع اول)

اعتراض

”یہ امتحان کا استعمال خالص پنجابی اور غیر قرآنی ہے۔ قرآن اس مفہوم کو ادا کرنے کے لئے اِہْتِلَاء سے کام لیتا رہا۔“ (حرفِ محرمانہ صفحہ ۴۰۹)

الجواب

”بڑے بول کا سر نیچا۔“ آپ کی قرآن دانی کا بھانڈا پھوٹ گیا ہے کیونکہ قرآن کی دو آیتوں میں آزمائش کے معنوں کو ادا کرنے کے لئے اللہ تعالیٰ نے امتحان کا

لفظ ہی استعمال فرمایا ہے۔ نمبر ۱۔ اُولَئِكَ الَّذِينَ اَمْتَحَنَ اللّٰهُ قُلُوْبَهُمْ لِلتَّقْوٰی۔

(الحجرات: ۴)

وہی لوگ ہیں جن کے دلوں کو اللہ تعالیٰ نے تقویٰ کے لئے آزمایا ہے۔

۲:- يٰۤاَيُّهَا الَّذِينَ اٰمَنُوْا اِذَا جَآءَ كُمُ الْمُؤْمِنَتُ مِنْهَا جَرَتْ فَاَمْتَحِنُوْهُنَّ۔

(الممتحنة: ۱۱)

”اے لوگو جب مومن عورتیں تمہارے پاس مہاجرہ ہو کر آئیں تو انہیں آزمالو۔ یعنی ان کا جائزہ لے لو کہ دین کی خاطر آرہی ہیں یا دنیا کی خاطر۔“ جناب برق صاحب اب بھی تسلی ہوئی ہے یا نہیں۔ کہ خطبہ الہامیہ میں امتحان کے لفظ کا استعمال خالص پنجابی یا غیر قرآنی نہیں؟

۱۳:- فَارْحَمُوْا مَسِيْحًا اٰخَرَ وَاَقِيْلُوْهُ مِنْ هٰذِهِ الْعِزَّةِ۔

(خطبہ الہامیہ صفحہ ۱۴۰ طبع اول)

برق صاحب نے اس عبارت کا ترجمہ یہ کیا ہے۔

”تم مسیح پر رحم کرو اور اسے نزول کی عزت سے معافی دو۔“

پھر اس عبارت پر اعتراض کیا ہے کہ۔

”خالص ہندی محاورہ کو عربی میں منتقل کر دیا گیا ہے۔“

(حرف محرمانہ صفحہ ۴۰۹)

الجواب

اس کا صحیح ترجمہ خطبہ الہامیہ میں یہ درج ہے۔

”دوسرے مسیح پر رحم کرو اس عزت اور احترام سے اسے معاف رکھو۔“

(خطبہ الہامیہ صفحہ ۱۴۰ طبع اول)

اس جگہ عزت و احترام سے بالفاظ طنزیہ گالیاں دینا اور تکفیر و تکذیب ہے۔ جیسا کہ
سیاق کلام سے ظاہر ہے۔ یہ کہ نزول کی عزت۔

ارحموا اور اقبلوا دونوں لفظ ٹھیکہ عربی زبان کے ہیں۔ اور سارا کلام طنزیہ
ہے جیسا کہ قرآن شریف میں آیا ہے۔

ذُقْ إِنَّكَ أَنْتَ الْعَزِيزُ الْكَرِيمُ۔ (الدُّخَانُ: ۵۰)

”یعنی اس عذاب کو چکھ تو بڑا معزز اور باعزت ہے۔“

ایک ضمنی اعتراض

برق صاحب لکھتے ہیں۔

”اللہ کا ذخیرہ الفاظ ختم ہو گیا کہیں قرآن کی آیات دوبارہ نازل کر کے کام چلایا
کہیں مقاماتِ حریری سے مدد لی۔ (دیکھو سورہ فاتحہ کی الہامی تفسیر جس میں مقاماتِ
حریری و بدیعی کے بیسوں جملے بالفاظِ موجود ہیں۔) کہیں شعرائے جاہلیت کے
مصرعے اڑائے۔ (عِفَّت الدیار محلّھا و مقامھا آپ کا ایک الہام ہے یہ سبع
معلقات کے ایک قصیدہ کا پہلا مصرع ہے) اور کہیں ادھر ادھر سے انسانی اقوال لے
لئے مثلاً شَكَرَ اللَّهُ سَعِيَّ (آپ کا الہام) منتهی الارب میں ”شکر“ کے تحت درج
ہے۔“ (حرفِ محرمانہ صفحہ ۴۰۳)

الجواب

اسی قسم کے اعتراضات نادان عیسائیوں نے قرآن شریف کی الہامی زبان پر
کئے ہیں۔ چنانچہ ”نبایع الاسلام“ میں ایسے ہی اعتراض کے گئے ہیں۔ اس میں بسم
اللہ الرحمن الرحیم کو زرتشت نبی کے کلام سے سرقہ قرار دیا گیا ہے۔ آیت قرآنیہ
عَلَى اللَّهِ قَصْدُ سَبِيلٍ وَمِنْهَا جَائِرٌ۔ کو امرء القیس کے کلام کی نقل قرار دیا گیا ہے۔

امرء القیس نے کہا تھا :-

وَمِنْ الطَّرِيقَةِ حَائِرٌ وَهَدًى قَصْدُ السَّبِيلِ وَمِنْهُ ذُو دَخَلٍ

(شعر اسیہ النصرانیہ جلد ۱ صفحہ ۷۷)

قرآن مجید میں ہے :- وَمَا يُدْئِي الْبَاطِلُ وَمَا يُعِيدُ (سجہ: ۵۰)

ابن الابرص کہتا ہے :-

أَفْقَرُ مِنْ أَهْلِهِ عَبِيدٌ فَالْيَوْمَ لَا يُدْئِي وَلَا يُعِيدُ

پھر قرآن مجید میں ہے :- إِنَّ عَذَابَهَا كَانَ غَرَامًا (الفرقان: ۶۶)

ابن حازم کہتا ہے :-

يَوْمَ النِّسَاءِ وَيَوْمَ الْفَجَارِ كَانَ عَذَابًا وَكَانَ غَرَامًا

قرآن مجید میں آیا ہے :- خَلَقَ الْإِنْسَانَ مِنْ صَلْصَالٍ كَالْفَخَّارِ (الرحمن: ۱۵)

امیہ ابن ابی الصلت کہتا ہے :-

كَيْفَ الْجَحُودُ وَإِنَّمَا خُلِقَ الْفَتَى مِنْ طِينٍ صَلْصَالٍ لَهُ فَخَّارٌ

قرآن مجید میں ہے :- مَنْ يُحْيِي الْعِظَامَ وَهِيَ رَمِيمٌ (یس: ۷۹)

زہیر بن ابی سلمیٰ کہتا ہے :- سَيُحْيِي الْعِظَامَ وَهِيَ رَمِيمٌ

قرآن شریف میں ہے :- قُلْ هُوَ اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُولَدْ

(الاخلاص: ۴۳۲)

نس بن ساعدہ کہتا ہے :-

كَذَا بَلْ هُوَ اللَّهُ أَحَدٌ لَيْسَ بِمَوْلُودٍ وَلَا وَلَدٌ

کیا برق صاحب کا قرآن مجید میں پرانے شعراء کے کلام سے توارد اور

مشابہت پا کر بھی یہ گستاخانہ کلام کرنے کے لئے تیار ہوں گے کہ کیا اللہ تعالیٰ کا ذخیرہ

ختم ہو گیا تھا کہ اس نے شعرائے جاہلیت کے محاورات اور فقرات اڑائے اور ادھر ادھر

سے انسانی اقوال لے لئے ہیں۔ (نَعُوذُ بِاللّٰهِ)

واضح رہے کہ خدا اور اعلیٰ درجہ کے مصنفین کے کلام میں بھی کئی جگہ پہلے باکمال لوگوں کے کلام سے توار دیا مشابہت پائی جاتی ہے۔ جسے سرقہ قرار دینا نادانی ہے۔ میرے سامنے اس وقت شعرائے عرب کے کلام کی یہ حصہ مثالیں ایسی موجود ہیں جن میں تفسیم پائی جاتی ہے اور اسے کوئی سرقہ قرار نہیں دیتا۔

۱۴ :- قَالَ لِيَصْبِرُوا حَتَّىٰ يَرْجِعُوا إِلَىٰ رَبِّهِمْ وَيَطْلَعُوا عَلَىٰ صُورِهِمْ۔

(خطبہ الہامیہ صفحہ ۱۵۶ طبع اول نہ کہ صفحہ ۱۶۳)

برق صاحب اس کا ترجمہ کرتے ہیں :-

”وہ انتظار کریں جب خدا کے ہاں جائیں گے تو وہاں شیشے میں اپنا منہ دیکھ لیں گے۔“

یہ غلط ترجمہ کر کے برق صاحب معترض ہیں :-

”شیشہ میں منہ دیکھنا“ اردو کا محاورہ ہے۔ عربوں کے ہاں اس کا استعمال نہیں

(حرف محرمانہ صفحہ ۴۱۰)

ہوتا“

الجواب

برق صاحب نے صحیح ترجمہ نہیں کیا۔ خطبہ الہامیہ میں ہی اس عبارت کے

نیچے اردو ترجمہ یہ کیا گیا ہے :-

”پس چاہیے کہ صبر کریں یہاں تک کہ اپنے پروردگار کے پاس جائیں اور اپنی

صورتوں سے واقف ہوں۔“

پس اس جگہ شیشہ میں منہ دیکھنے کا محاورہ نہ عربی عبارت میں استعمال ہوا ہے

نہ اردو عبارت میں۔ لہذا اعتراض کی بجائے ہی غلط ہے۔ اس عبارت سے یہ بتانا مقصود ہے

کہ ان لوگوں پر قیامت کے دن اپنی اصل صورتیں یعنی صفات ظاہر ہو جائیں گی۔
صورت کے معنی المنجد میں الصفت بھی لکھے ہیں اور یہی یہاں مراد ہیں۔

خطبہ الہامیہ کے عربی قصیدہ پر ادنیٰ اعتراضات کے جوابات

۱۵:- کے ذیل میں برق صاحب خطبہ الہامیہ کے آخر میں درج شدہ قصیدہ کے
بعض شعروں پر انہیں الہامی قرار دیتے ہوئے ادنیٰ نکتہ چینی کرتے ہیں۔ حضرت
اقدسؒ نے اس قصیدہ کو الہامی قرار نہیں دیا۔ بہر حال ان کی نکتہ چینی معہ جوابات درج
ذیل ہے۔

نمبر ۱:- اَرَى سَيْلَ آفَاتٍ قَضَاَهَا الْمُقَدَّرُ وَفِي الْخَلْقِ سَيِّئَاتٍ قُذِّاعٌ وَتُنَشَّرُ
(خطبہ الہامیہ صفحہ ۲۰۳ طبع اول)

اعتراض

”لفظ سَيِّئَات (یا مکسورش مُخَدَّد بابت الف محدودہ) لیکن اس شعر میں ہے
سَيِّئَات (الف محدودہ غائب اور یا کو مفتوح) باندھا گیا جو غلط ہے۔“
(حرف محرمانہ صفحہ ۴۱۵)

الجواب

اس شعر میں برعادت وزن سَيِّئَات باندھا گیا ہے۔ امام ثعالبی جو امام لغت ہیں
لکھتے ہیں:-

”الْعَرَبُ تَزِيدُوْا تَحْذِفُ حِفْظًا لِلتَّوَاظُنِ وَإِنْشَارًا لَهُ۔“

(خفۃ اللغة وسیر العربیہ صفحہ ۲۱۷)

یعنی عرب شعر میں توازن کی حفاظت اور توازن کو ترجیح دیتے ہوئے لفظ میں کی پیشی کر دیتے ہیں۔

الشعرو الشعراء لابن قتیہ میں لکھا ہے :-

(۱) قَدْ يَضْطَرُّ الشَّاعِرُ فَيَقْصُرُ الْمَمْدُودَ وَلَيْسَ لَهُ أَنْ يَمْتَدَّ الْمَقْصُورَ۔ (۲) وَأَمَّا

تَرَكَ الْهُمُزِ مِنَ الْمَهْمُوزِ فَكَثِيرٌ، وَاسِعٌ، لَا عَيْبَ فِيهِ عَلَى الشَّاعِرِ۔

(۱) کبھی شاعر مضطر ہوتا ہے تو وہ ممدود کو مقصور کر دیتا ہے (یہ تو جائز ہے) مگر اسے اس بات کی اجازت نہیں کہ مقصور کو ممدود کرے۔

(۲) ہمزہ کو ترک کر دینے میں تو کثرت اور وسعت پائی جاتی ہے اس کا ترک کرنا شاعر کے لئے معیوب نہیں۔

پس سیات کو حفاظت وزن کے لئے سیات باندھنا جائز ہے۔ برق صاحب محض اپنے محدود علم کے پیمانے سے امام الزمان کے کلام کو نا پنا چاہتے ہیں۔ حالانکہ مشہور مقولہ ہے۔ يجوز في الشعر ما لا يجوز في النثر۔ یعنی کئی باتیں شعر میں تو جائز ہیں مگر نثر میں جائز نہیں۔

نمبر ۲ :- و لِلدَّيْنِ أَطْلَالٌ، أَرَاهَا كَلَاهِفٌ

وَدَمْعِي بِذِكْرِ قُصُورِهِ يَتَحَدَّرُ (خطبہ الہامیہ صفحہ ۲۰۳ طبع اول)

اعتراض

برق صاحب لکھتے ہیں کہ دوسرا مصرع خارج از وزن ہے۔

الجواب

دوسرے مصرع کا وزن بالکل صحیح ہے۔ کیونکہ اس کا تیسرا اور آخری رکن

بزحاف قبض مقبوض ہے۔ یعنی فاعل مفاعیل کے وزن پر ہے۔ زحاف قبض شعر میں

جائز ہے۔ دوسرے رکن بِذِکْرِ فُصُو میں ق متحرک کو حفاظت وزن کے لئے ساکن کر دیا گیا ہے جیسے استاذ الشعر امراء القیس نے اپنے شعر۔

أَلْيَوْمَ أَشْرَبُ غَيْرَ مُسْتَحَبِّ

إِنَّمَا مِنَ اللَّهِ وَلًا وَاعِلٍ

میں اَشْرَبُ کی بائے متحرک کو برعایت وزن ساکن کر کے اَشْرَبُ باندھا گیا ہے۔ (دیکھو کتاب الشعر والشعراء لابن قتیبہ مطبوعہ جرمنی صفحہ ۳۲۳) زیر بحث مصرع کی تقطیع یوں ہوگی۔

وَدَمْعِي	بِذِکْرِ فُصُو	رَهْ يَ	تَحْدِثُ
فَعُولُنْ	مَفَاعِلُنْ	فَعُولْ	مَفَاعِلُنْ

نمبر ۳ :- اَلَا اِنَّمَا اَلْیَّامُ رَجَعْتُ اِلٰی الْهَدٰی

هٰنِیْثًا لَّکُمْ بَعْنٰی فَبَشُّوْا وَاَبْشِرُوْا

اعتراض

صحیح لفظ رَجَعْتُ (بفتح جیم ہے) نہ کہ رَجَعْتُ (لمکون جیم)

(حرف محرمانہ صفحہ ۴۱۱)

الجواب

ضرورت شعر یہ کے لئے رَجَعْتُ کی جیم متحرک کو اسی طرح ساکن کیا گیا ہے جس طرح امراء القیس نے اوپر کے جواب میں دیئے گئے شعر میں اَشْرَبُ کی بائے متحرک کو رعایت وزن کے لئے ساکن استعمال کیا ہے۔ دو مثالیں اور ملاحظہ ہوں۔ حضرت لبیدؓ کا ایک شعر ہے۔

تَرَآكَ اَمْكِنَةً اِذَا لَمْ اَرْضِهَا اَوْ يَعْثَلِقُ بَعْضَ النَّفُوْسِ حَمَامَهَا

دوسرے مصرع میں یَعْتَلِقَ کے قاف مفتوح کو بر رعایت وزن ساکن کیا گیا ہے۔
کعب بن زہیر کہتے ہیں۔

أَرْجُوْ وَأَمِلُّ أَنْ تَذُنُوْا مُوَدَّتْهَا

وَمَا أَحَالُ لَدَيْنَا مِنْكَ تَنْوِيلُ

پہلے مصرع میں أَنْ تَذُنُوْا کی واو مفتوح کو بر رعایت وزن ساکن کر دیا گیا ہے۔

آخری شعر :- برق صاحب نے ایک شعر کا دوسرا مصرع درج کیا ہے۔

فَمَتُ أَيَّهَا النَّارِيُّ بِنَارٍ تُسَعِّرُ (خطبہ الہامیہ صفحہ ۲۰۴ طبع اول) اور

اعتراض کیا ہے ناری غلط ہے ناریؑ بہ تشدید ی ہونا چاہیے۔

(حرف محرمانہ صفحہ ۴۱۱)

الجواب

برق صاحب اس جگہ اصل لفظ الناری الف لام کے ساتھ ہے نہ کہ ناریؑ

الف لام کے بغیر۔ الناریؑ کی یائے مرفوع مُشَدَّد کو بر رعایت وزن مخفف الناریؑ پڑھا

جائے۔ مولوی ہادی علی صاحب حاشیہ اجرومیہ میں جوازاں شعر یہ بیان کرتے ہوئے

لکھتے ہیں۔ ”سوم مُشَدَّد را مخفف خواندن“ یعنی مُشَدَّد کو مخفف پڑھنا جائز ہے۔ پھر

اس پر نوٹ دیتے ہیں۔

”و معنی ضرورت دریں جا جواز مطلق است نہ ایں کہ شاعر از بدل آوردنش

عاجز آمدہ اختیار کند۔“

یعنی ضرورت شعر یہ کے معنی اس جگہ مطلق جواز کے ہیں نہ یہ کہ شاعر اس لفظ کا بدل

لانے سے عاجز آکر اسے اختیار کرتا ہے۔

پس اس اجازت کے تحت زیر بحث مصرع میں النَّارِيُّ مُشَدَّد کو النَّارِيُّ مخفف استعمال

کیا گیا ہے۔ فتدبر ولا تکن من الغافلین۔

قصیدہ اعجازیہ کی معجزانہ حیثیت اور اس پر اعتراضات کے جوابات

حضرت بانی سلسلہ احمدیہ کے قصیدہ اعجازیہ مندرجہ ”اعجاز احمدی“ پر جس کے ساتھ دس ہزار روپیہ کا انعامی اشتہار بھی تھا کہ جو شخص ایسا قصیدہ جو ساڑھے پانچ سو اشعار کا ہے معہ اردو عبارت کی تردید پندرہ دن کے اندر پیش کر دے اسے یہ انعام دیا جائے گا۔ اور بالخصوص اس میں مولوی ثناء اللہ صاحب مخاطب تھے اور انہیں اجازت دی گئی تھی کہ قاضی ظفر الدین و مولوی اصغر علی و علی حارثی و پیر مہر علی شاہ گولڑوی کو بھی اپنی مدد کیلئے اپنے ساتھ ملا لیں جن کے دماغ میں عربی و دانی کا کیزا ہے۔ سولہ نومبر کو رسالہ اعجاز احمدی ان لوگوں کو بھیجا گیا۔ تین دن ڈاک کے رکھے گئے اور دس نومبر سے دس دسمبر تک مہلت دی گئی۔ آپ فرماتے ہیں :-

”۱۰ دسمبر ۱۹۰۲ء تک اس میعاد کا خاتمہ ہو جائیگا۔ پھر اگر بیس دن میں جو دسمبر ۱۹۰۲ء کی دسویں کے دن کی شام تک ختم ہو جائے گی انہوں نے اس قصیدہ اور اردو مضمون کا جواب چھاپ کر شائع کر دیا تو یوں سمجھو کہ میں نیست و نالا و ہو گیا اور میرا سلسلہ باطل ہو گیا۔ اس صورت میں میری تمام جماعت کو چاہیے کہ مجھے چھوڑ دیں اور قطع تعلق کریں۔ لیکن اگر اب بھی مخالفوں نے عمدہ کنارہ کشی کی تو نہ صرف دس ہزار روپے کے انعام سے محروم رہیں گے بلکہ دس لعنتیں ان کا ازلی حصہ ہو گا۔ اور اس انعام میں سے ثناء اللہ کو پانچ ہزار روپیہ ملے گا اور باقی پانچ کو اگر فقیاب ہو گئے ایک ایک ہزار ملے گا۔“

(اعجاز احمدی صفحہ ۹۰ طبع اول)

کس قدر غیرت دلانے والا یہ چیلنج ہے جس میں دس لعنتیں ڈاکٹر مقابلہ کے لئے غیرت دلائی گئی ہے مگر افسوس کہ کسی شخص کو مدت معینہ کے اندر اس کا جواب

دینے کی جرأت نہ ہوئی۔ آپ نے تحدیٰ کو زور دار بناتے ہوئے یہ بھی لکھا تھا :-

”دیکھو! میں آسمان اور زمین کو گواہ رکھ کر کہتا ہوں کہ آج کی تاریخ سے اس نشان پر حصر رکھتا ہوں۔ اگر میں صادق ہوں اور خدا تعالیٰ جانتا ہے کہ میں صادق ہوں تو کبھی ممکن نہیں ہوگا کہ مولوی ثناء اللہ اور ان کے تمام مولوی پانچ دن میں ایسا قصیدہ بنا سکیں اور اردو مضمون کا رد لکھ سکیں۔ کیونکہ خدا تعالیٰ ان کی قلموں کو توڑ دیگا اور ان کے دلوں کو غبی کر دیگا۔“ (اعجاز احمدی صفحہ ۷۳ طبع اول)

اس پُر زور تحدیٰ کے باوجود کوئی شخص مقابلے میں نہ آیا۔ جناب برق صاحب لکھتے ہیں :-

”چونکہ ان شرائط کو پورا کرنا انسانی قدرت سے باہر تھا اس لئے کوئی شخص مقابلے میں نہ اتر۔“ (حرف محرمانہ صفحہ ۴۱۱)

جناب برق صاحب اسی امر کو تو اعجاز کہتے ہیں جو انسانی قدرت سے باہر ہو۔ دیکھئے اس قصیدہ کو حضرت اقدسؒ نے پانچ دن میں لکھ لیا اور اس کے ساتھ ایک اردو مضمون لکھ کر پندرہ دن میں شائع کر کے مخالفوں کے پاس بھیجوا دیا۔ اور پُر زور تحدیٰ کے ساتھ غیرت دلایا جانے پر بھی مخالف علماء سارے ملکر بھی پندرہ دن کی مدت میں اس قصیدے کا جواب لکھ کر شائع نہ کر سکے تو اس کا معجزہ ہونا تو ثابت ہو گیا۔ اور یہ امر برق صاحب خود بھی مان چکے ہیں کہ ان شرائط کا پورا کرنا انسانی قدرت سے باہر تھا۔ اس مدت کے گزر جانے کے لمبے عرصے بعد اگر کوئی شخص جواب میں کوئی قصیدہ شائع بھی کر دے تو حضرت اقدسؒ کے قصیدہ کے معجزہ ہونے میں اس سے کوئی کمی واقع نہیں ہو سکتی؟ معجزہ تو اپنے وقت پر کام کر گیا اور مد مقابل وقت کے اندر جواب شائع کرنے میں ناکام ہو گئے۔

برق صاحب نے اس قصیدہ کے متعلق لکھا ہے :-

”قصیدہ اعجازیہ کے قریباً تین درجن اشعار عروضی و نحوی اغلاط سے آلودہ

ہیں بطور نمونہ ہم چند اشعار پیش کرتے ہیں۔“ (حرفِ محرمانہ صفحہ ۴۱۲)

برق صاحب کے یہ اعتراضات ایسے ہی ہیں جیسے عیسائی قرآن کی مثل تو نہیں لا سکے مگر اس کی اولی غلطیاں نکالتے رہتے ہیں۔ یہ نوٹ لکھنے کے بعد برق صاحب نے پانچ شعر پیش کر کے ان پر اعتراض کئے ہیں کہ ان میں اولی غلطیاں ہیں۔ مگر ان اشعار پر اعتراض کر کے برق صاحب نے اپنے علمی افلاس کا ہی ثبوت دیا ہے۔

۱:- فَأَيْنَ بِهَذَا الْوَقْتِ مَنْ شَانَ جَوْلُ (اعجاز احمدی صفحہ ۴۹ طبع اول)

اس مصرع پر آپ کو یہ اعتراض ہے کہ ”جولر“ شَانَ کا مفعول بہ ہے اس لئے منصوب ”جولر“ چاہیئے (حرفِ محرمانہ صفحہ ۴۱۲)

الجواب

”جولرہ“ گولڑہ کا معرب ہے اور اس کی ہ کو ترخیم کی خاطر گرا دیا گیا ہے جو دراصل محلِ نصب میں تھی۔ پس جولر، منصوب مرخم ہے۔ اور اس میں غیر منادئی کی ترخیم کی تینوں شرطیں موجود ہیں۔ اول شعر میں واقع ہونا۔ دوم حرفِ ندا کے دخول کی صلاحیت رکھنا۔ سوم بالتاء واقع ہونا (واضح ہو ہ دراصل تاء ہوتی ہے) پس اعتراض باطل ہے۔

۲:- وَكَانَ سَنَا بَرْقِي مِنَ الشَّمْسِ أَظْهَرُ (اعجاز احمدی صفحہ ۶۴ طبع اول)

اس مصرع پر یہ اعتراض کیا گیا ہے :-

اظھر غلط ہے اس لئے کہ کان کی خبر ہے۔

(حرفِ محرمانہ صفحہ ۴۱۲)

اظھر اچاہیئے۔“

الجواب

من الشمس اظھر سے پہلے ھُوَ ضمیر شان محذوف ہے۔ اس جگہ کَانَ
شانیه استعمال ہوا ہے۔ جس کی خبر سے پہلے ضمیر شان حذف کر دی جاتی ہے۔ اس لئے
اظھر ھُوَ کی خبر مرفوع ہے کیونکہ پورا فقرہ یوں بنا۔ وکان سنایرقی ھو من الشمس
اظھر۔

اس طرح ھو من الشمس اظھر، جملہ ہو کر کان شانیه کی خبر واقع ہوا ہے۔ ہم کان
شانیه کے استعمال کی دو مثالیں پرانے شعراء کے کلام سے پیش کرتے ہیں۔

إِذَا مِتْ كَانَ النَّاسُ صِنْفَانِ شَامِتْ

وَأَخَرُ مُثْنٍ بِالَّذِي كُنْتُ أَصْنَعُ

دیکھئے پہلے مصرع میں کان شانیه استعمال ہوا ہے الناس اس کا اسم ہے اور
صنفان جو مرفوع ہے کَانَ کی خبر نہیں بلکہ ھُوَ ضمیر شان محذوف کی خبر ہے اور ھُوَ
صنفان جملہ ہو کر کَانَ کی خبر ہے۔ اور یہ جملہ محلاً منصوب ہے۔

(دیکھئے شرح ملا جامی بحث افعال ناقصہ)

حسام بن ثابت الانصاری صحابی کا شعر ہے۔

كَأَنَّهُ صَيِّبَةٌ مِنْ بَيْتِ رَأْسِ

يَكُونُ مِزَاجُهَا عَسَلٌ وَمَاءٌ

اس شعر کے دوسرے مصرع میں یکون شانیه ہے مِزَاجُهَا اس کا اسم ہے
اور عَسَلٌ اور مَاءٌ سے پہلے ھُوَ ضمیر شان محذوف ہے اس لئے عَسَلٌ اور مَاءٌ کو مرفوع
استعمال کیا گیا ہے اور ھُوَ عَسَلٌ و مَاءٌ جملہ ہو کر یکون کی خبر ہونے کی وجہ سے محلاً
منصوب ہے، کچھ سمجھے؟

برق صاحب! لیجئے آپ کو شعر میں منصوب کو مرفوع استعمال کرنے کی بھی مثال بتا دیتے ہیں۔ سنئے! حضرت علیؑ کا ایک شعر ہے۔

وَكَمْ سَاعِي لِيَشْرِي لَمْ يَنْلُهُ

وَأَخَرُ مَا سَعَى لِحَقِّ الثَّرَاءِ

الثَّرَاءِ دراصل لِحَقِّ کا مفعول بہ ہے جسے قاعدہ نحویہ کے مطابق الثَّرَاءِ منصوب ہونا چاہیئے تھا مگر حضرت علیؑ نے اسے ضرورتِ شعر کے لئے مرفوع استعمال فرمایا ہے۔ (دیوان حضرت علیؑ مترجم)

۳:- اَكَانَ شَفِيعُ الْاَنْبِيَاءِ مَوْثُرٌ (اعجاز احمدی صفحہ ۶۸ طبع اول)

برق صاحب کا اعتراض اس مصرع پر یہ ہے کہ موثر شفیع پر معطوف ہے اس لئے موثر اچاہیئے۔ (حرف محرمانہ صفحہ ۴۱۲)

الجواب

جناب برق صاحب! یہاں بھی کانِ ثانیہ ہے اور شفیع سے پہلے ہو ضمیرِ شانِ محذوف ہے۔ شفیع الانبیاء ہو کی خبر مرفوع ہے اور اس پر موثر کا عطف ہے۔ اس لئے موثر مرفوع استعمال ہوا ہے۔ ہو شفیع الانبیاء و موثر جملہ معطوفہ ہو کر کان کی خبر ہے اور محلاً منصوب ہے۔

برق صاحب! کان کی خبر کے مرفوع استعمال ہونے کی ایک اور مثال بھی ملاحظہ ہو۔

وَمَنْ يَسْتَعْتَبِ الْحَدَثَانِ يَوْمًا

يَكُنْ ذَاكَ الْحِثَابُ لَهُ عَنَاءٌ

دیکھئے ضرورتِ شعری کیلئے عناء کو مرفوع استعمال کیا گیا ہے حالانکہ وہ

کان کی خبر ہونے کی وجہ سے منصوب چاہیئے۔ (دیوان بدیع الزمان صفحہ ۶)

۴:- فَيَأْتِي مِنَ اللَّهِ الْعِلِيمِ مُعَلِّمٌ فَيَهْدِي إِلَى اسْرَارِهَا وَيُفَسِّرُ

اس شعر پر برق صاحب نے یہ اعتراض کیا ہے کہ :-

”اسرارِ ہا کی ضمیر اللہ کی طرف راجع ہے۔ اللہ مذکر اور ضمیر مؤنث ہے۔“

(حرفِ محرمانہ صفحہ ۴۱۲)

الجواب

اس اعتراض میں آپ بددیانتی سے کام لے رہے ہیں۔ یا یہ اعتراض آپ کی کم فہمی پر مبنی ہے۔ ہا کا مرجع اللہ نہیں بلکہ اس شعر سے پہلے شعر کے مصرعِ اول میں لفظ ”حقائق“ اس کا مرجع ہے۔ پہلا شعریوں ہے

وَكَمْ مِنْ حَقَائِقٍ لَا يُرَى كَيْفَ شَبَّحُهَا

كَتَحْمٍ بَعِيدٍ نَوْرُهَا يَتَسْتَرُّ

حقائقِ حقیقہ کی جمع مُکَسَّر ہے اس لئے اس کی طرف ہا کی ضمیر راجع کی

گئی جو جمع مؤنث کے لئے بھی استعمال ہوتی ہے۔ پس اللہ اس کا مرجع نہیں ہے۔

۵ :- فَقُلْتُ لَكَ الْوِيَلَاتِ يَا اَرْضَ جَوَلَرِ

لُعْنَتِ بِمَلْعُونٍ فَاَنْتِ تَدْمَرُ

برق صاحب کا اعتراض اس پر یہ ہے کہ :-

”ارض مؤنث ہے اور تَدْمَرُ واحد مذکر مخاطب گویا مذکر کے لئے مؤنث کا

(حرفِ محرمانہ صفحہ ۴۱۲)

صیغہ استعمال کر دیا جو صریحاً غلط ہے۔“

الجواب

اس جگہ تَدْمَرُ مَرْنِ مؤنث کا ی ن ضرورتِ شعری کے لئے حذف کیا گیا

ہے۔ اور لُعْنَتِ صیغہ مؤنث اس لفظ تَدْمَرُ مَرْنِ کے مؤنث ہونے پر دال ہے۔ اور

ضرورتِ شعری کے لئے ایسا حذف جائز ہے۔ دیکھئے آیت قرآنیہ وَالْأَيْلِ إِذَا يَسْرُ

(الفجر: ۵) میں لفظ یَسْر کے آخر سے ی برعانت صحیح حذف کر دی گئی ہے اصل میں یہ لفظ یَسْرِی ہے۔ اصل بات یہ ہے کہ اہل عرب وزن یا جمع کیلئے زیادتی اور حذف کو جائز رکھتے ہیں۔ چنانچہ امام ثعالبی جو امام لغت ہیں اپنی کتاب خفة اللغة و سر العربیة (مطبوعہ مطبع عجمیہ) کے صفحہ ۲۱۷ پر وزن کی خاطر حذف یا زیادہ کی قرآن مجید سے مثالیں پیش کرتے ہوئے لکھتے ہیں :-

”فصلُ فی حفظِ التَّوْازُنِ العربُ تَزِيدُ وَ تَحْذِفُ حَفْظًا لِلتَّوْازُنِ وَ اِثَارًا لَهُ۔ اَمَّا الزِّيَادَةُ فَقَالَ كَمَا قَالَ اللّٰهُ تَعَالٰی تَظْنُوْنَ بِاللّٰهِ الظَّنُّونَا (الاحزاب: ۱۱)۔ وَ كَمَا قَالَ فَاضَلُّونَا السَّبِيلَا (الاحزاب: ۶۸)۔ وَ اَمَّا الْحَذْفُ فَكَمَا قَالَ جَلَّ اسْمُهُ وَ الْبَلِيلِ اِذَا يَسْرُ (الفجر: ۵)۔ وَ قَالَ الْكَبِيرِ الْمُتَعَالِ وَ يَوْمَ التَّنَادِ وَ يَوْمَ التَّلَاقِ۔“

اس جگہ تَظْنُوْنَ بِاللّٰهِ الظَّنُّونَا اور فاضلونا السبیلَا زیادہ کرنے کی مثالیں دی ہیں اور البیل اذایسر اور الكبير المتعال اور يوم التناد حذف کی مثالیں دی ہیں۔ فافهم وتدبر ولا تكن من الغافلين۔



اعجاز المسیح پر اعتراضات کے جوابات

حضرت مسیح موعود علیہ السلام نے تائید الہی سے سورۃ فاتحہ کی تفسیر عربی زبان میں تحریر فرما کر اعجاز المسیح کے نام سے شائع فرمائی اور اس بارے میں آپ کو الہام ہوا :-

”مَنْ قَامَ لِلْجَوَابِ وَ تَتَمَّرَ فَسَوْفَ يَرَى أَنَّهُ تَنَدَّمَ وَ قَدَّمَ۔“

”یعنی جو شخص اس کا جواب دینے کے لئے اٹھے گا اور حملہ آور ہو گا وہ کچھ

عرصے کے بعد نادم اور شر مندہ ہوگا۔“

اس کتاب کے جواب کے لئے بالخصوص سید مر علی شاہ گولڑوی مخاطب تھے یہ کتاب الہامی نہیں بلکہ حضرت اقدس نے اسے صرف تائید الہی سے لکھنے کا دعویٰ فرمایا ہے۔ سید مر علی شاہ گولڑوی نے اس کے جواب میں بجائے عربی میں سورۃ فاتحہ کی تفسیر لکھنے کے ایک کتاب ”سیف چشتیائی“ کے نام سے شائع کی جس میں ”اعجاز المسح“ پر نکتہ چینی کی۔ جو بعد میں مولوی محمد حسن آف بھیج کے مضمون کا سرقہ ثابت ہوئی اور سید مر علی شاہ صاحب کو حضرت اقدس کے الہام کے مطابق شر مندہ ہونا پڑا۔ اب جناب برق صاحب بھی اس شر مندگی سے حصہ لینا چاہتے ہیں۔ چنانچہ انہوں نے بھی اس کتاب پر پندرہ ادبی اعتراضات کئے ہیں جن کے جوابات درج ذیل ہیں۔

اعتراض نمبر ۱

ٹائٹل پیج کی عبارت فی سَبْعِينَ يَوْمًا مِنْ شَهْرِ الصِّيَامِ درج کر کے لکھتے

ہیں۔

سبعین : ستر

”ماہ رمضان کے ستر دنوں میں“

یہ کیسا رمضان ہے جس کے ستر دن ہوتے ہیں۔ (حرف محرمانہ صفحہ ۴۱۳)

الجواب

یہ سوال محض طفلانہ ہے۔ برق صاحب نے ادھورا فقرہ درج کر کے اعتراض کر دیا ہے۔ پورا فقرہ یوں ہے۔

”وَإِنِّي سَمِعْتُهُ“ اعجاز المسح“ وَقَدْ طُبِعَ فِي مَطْبَعِ ضِيَاءِ الْإِسْلَامِ فِي سَبْعِينَ

يَوْمًا مِنْ شَهْرِ الصِّيَامِ وَكَانَ مِنَ الْهَجْرَةِ ۱۳۱۸۔

ترجمہ :- میں نے اس کتاب کا نام ”اعجاز المسح“ رکھا ہے اور یہ مطبع ضیاء الاسلام میں رمضان کے مہینہ سے ستر دن میں طبع ہوئی ہے اور ہجری کا سن ۱۳۱۸ تھا۔

اس عبارت کا مطلب یہ ہے کہ یہ کتاب رمضان کے مہینہ کے شروع سے ستر دن میں مطبع ضیاء الاسلام میں طبع ہوئی ہے۔ من شہر الصیام کے الفاظ میں من ابتدا یہ استعمال ہوا ہے۔ پس ”رمضان کے ستر دن“ ان الفاظ کا ترجمہ درست نہیں۔ بلکہ رمضان کے مہینہ سے شروع ہو کر ستر دن میں اس کے طبع ہونے کا ذکر ہے۔

اعتراض نمبر ۲

مَا قَبَلُونِي مِنَ الْبُخْلِ صَفْحَةً ۸ ”خل کا استعمال خالص پنجابی ہے۔ حسد

(حرف محرمانہ صفحہ ۴۱۳)

چاہئے۔“

الجواب

پوری عبارت یوں ہے۔

”يَذَّ أَنْ بَعْضَ عُلَمَاءِ هَذِهِ الدِّيَارِ مَا قَبَلُونِي مِنَ الْبُخْلِ وَالْإِسْتِكْبَارِ

فَمَا ظَلَمُونَا وَلَكِنْ ظَلَمُوا أَنْفُسَهُمْ حَسَدًا وَاسْتِعْلَاءً۔“

ترجمہ :- مگر اس ملک کے بعض علماء نے مجھے خل اور تکبر کی وجہ سے قبول نہیں کیا۔ پس انہوں نے ہم پر کوئی ظلم نہیں کیا اور انہوں نے اپنی جان پر ہی حسد اور تکبر سے ظلم کیا۔

ہم نہیں سمجھ سکتے کہ خل کا استعمال پنجابی کیوں ہے۔ جبکہ انکار کی وجہ محض خل ہی قرار نہیں دی گئی بلکہ اس کے ساتھ حسد اور استکبار کا ذکر بھی موجود ہے۔ اور خل اور استکبار اور حسد تینوں کو وجہ انکار قرار دیا گیا ہے۔ قرآن مجید میں اللہ تعالیٰ فرماتا ہے۔

أَمَّا مَنْ بَخِلَ وَاسْتَغْنَىٰ وَكَذَّبَ بِالْحُسْنَىٰ فَسَنُيَسِّرُهُ لِلْعُسْرَىٰ-

(سورۃ الیل)

ترجمہ :- جس شخص نے خلل کیا اور لا پرواہی کی اور سچائی کی تکذیب کر دی تو اسے ہم تکلیف کا سامان بہم پہنچائیں گے۔

دیکھیے! اس آیت میں خلل کے ساتھ استغناء ملا کر سچائی کی تکذیب پر منتج قرار دیا ہے۔ اور حق سے استغناء تکبر کی ہی علامت ہے حضرت مسیح موعودؑ نے اسی قرآنی استعمال کے مطابق خلل کے ساتھ استکبار کو استعمال فرمایا ہے کہ علماء اپنے خلل اور تکبر کی وجہ سے مجھے قبول نہیں کرتے پس خلل کا استعمال پنجابی نہیں بلکہ خالص قرآنی ثابت ہوا۔ اس خالص قرآنی استعمال نے برق صاحب کی قرآن دانی کا بھانڈا بھی پھوڑ دیا۔ سچ فرمایا تھا اللہ تعالیٰ نے اعجاز المسیح کے متعلق اپنے الامام میں کہ جو اس کے جواب کے لئے کھڑا ہو کر حملہ آور ہو گا وہ ندامت اٹھائیگا۔ فاعنبر وایا اولی الابصار

اعتراض نمبر ۳

اتَّخَذَ الْجَنَّا فَيْسُ وَقَرَأَ (صحیح و کرا) لِحَنَانِهِمْ لِحَنَانِهِمْ پر ل غلط ہے۔ اس لئے کہ اتَّخَذَ دو مفعول چاہتا ہے جنان پہلا مفعول ہے۔ مفعول پر لام لانا درست نہیں۔ (حرف محرمانہ صفحہ ۴۱۳)

الجواب

یہ لفظ أَجَنَّا نَهْمُ ہے۔ کاتب نے شکستہ خط کی وجہ سے الف کو لام سمجھ کر ج سے ملا دیا ہے۔ اجنان جنان کی جمع ہے۔ اور اس فقرے کے یہ معنی ہیں کہ۔

”چمگا دڑوں نے ان کے دلوں کو گھونسلا ہمالیا۔“

لجنا نہم سے تو فقرہ کے کچھ معنی ہی نہیں بنتے۔ کیونکہ پھر ترجمہ یہ بن جاتا ہے۔

”چمگاڈوں نے گھونسلے کو ان کے دلوں کے لئے بنا لیا۔“

ظاہر ہے کہ کوئی معمولی علم رکھنے والا بھی ایسی بے معنی بات نہیں کہہ سکتا۔ پس حقیقت یہی ہے کہ اَجْنَانَهُمْ اصل لفظ ہے جو اتّخذ کا مفعول ہے۔

اور باوجود احتیاط کے کتابت کی غلطیاں کتاب میں رہ ہی جاتی ہیں۔ مثلاً دیکھئے برق صاحب نے حضرت مسیح موعودؑ کے اسی فقرہ کو نقل کرتے ہوئے اس میں ”وکرا“ (گھونسلہ) کو اپنی کتاب میں وقرأ لکھ دیا ہے جس کے معنی بوجھ کے ہوتے ہیں۔ جسے ہم نے فقرہ میں صحیح کر کے وکرا لکھا ہے۔ کیونکہ اس جگہ گھونسلہ مراد ہے۔ پس ہم اس غلطی کو برق صاحب کی لغزش قلم پر ہی محمول کر سکتے ہیں۔

پس بعض اوقات کاپی نویس ایسی غلطیاں نقل عبارت کرتے ہوئے کر جاتے ہیں اور پروف پڑھا جانے کے باوجود بھی وہ نظر انداز ہو جاتی ہیں۔

اعتراض نمبر ۴

يُرِيدُونَ اَنْ يَسْفِكُوْا قٰتِلَهٗ صفحہ ۱۳ سفک کے معنی ہیں بہانا، گرانا۔ (وہ چاہتے ہیں کہ قاتل کا بہائیں) کیا؟ خون : تو پھر قَاتِلَهٗ سے پہلے دم (خون) کا اضافہ فرمائیے۔

الجواب

پورا فقرہ یوں ہے۔

وَلَا يَسْمَعُونَ قَوْلَ الْحَقِّ بَلْ يُرِيدُونَ اَنْ يَسْفِكُوْا قٰتِلَهٗ وَيَغْتَابُوْنَ

کہ یہ لوگ سچی بات نہیں سنتے بلکہ چاہتے ہیں کہ وہ بات کہنے والے کا خون بہا دیں اور چھپ کر ہلاک کر دیتے ہیں۔

اس جگہ يَغْتَابُوْنَ کا لفظ انتہیال سے ماخوذ ہے جس کے معنی چھپ کر ہلاک کر

دینے کے ہیں۔ پس یَعْنَا لَوْ (چھپ کر ہلاک کر دیتے ہیں) کا لفظ اس عبارت میں سفک دم کے لئے قرینہ ہے۔ اس لئے یسفکوا کے بعد دم (خون) کا لفظ جو مضاف تھا۔ فائللہ سے پہلے حذف کر دیا ہے۔ اور فائللہ کو مضاف کا اعراب میں قائم مقام بنادیا گیا ہے۔

جیسے آیت ان تنصرو اللہ ینصرکم میں اللہ سے پہلے دین کا لفظ جو مضاف تھا حذف کر دیا گیا ہے اور اللہ کو اعراب میں اس کا قائم مقام بنادیا گیا ہے۔ اس پر قرینہ یہ ہے کہ خدا تعالیٰ کو کسی کی مدد کی ضرورت نہیں البتہ اس کے دین کو مدد کی ضرورت ہے۔

اس طرح مضاف کا حذف کرنا کلام میں حسن پیدا کرتا ہے۔ لہذا فقرہ میں لفظ دم کے اضافہ کی ضرورت نہیں۔ دیکھنیے۔ قرآن مجید میں آیا ہے۔ ”إِعْدِلُوا هُوَ أَقْرَبُ لِلتَّقْوَى“ (عدل کرو وہ تقویٰ کے زیادہ قریب ہے۔)

اس آیت میں هُوَ کا مرجع کلام العدل چاہیے جو لفظ مذکور نہیں ہاں فعل إِعْدِلُوا کے قرینہ سے العدل کو معنا مراد لے کر اس کی طرف هُوَ کی ضمیر راجع کی گئی ہے۔ پس اگر قرینہ موجود ہو تو حذف لفظ مستحسن ہوتا ہے نہ کہ ناجائز۔

اعتراض نمبر ۵

جَعَلَ قَلَمِي وَ كَلَمِي مَنَبِعَ الْعَارِفِ مَنَبِح غلط ہے منابع چاہیے۔
(حرف محرمانہ صفحہ ۴۱۴)

الجواب

قَلَمِي اور كَلَمِي کو واحد کے حکم میں قرار دے کر معارف کا منبع (سرچشمہ) قرار دیا گیا ہے۔ کیونکہ قلم کلمات کے بغیر معارف کا منبع نہیں بن سکتی۔

دونوں مل کر اعجاز المسیح کے معارف کا منبع ہیں۔ قرآن شریف میں آیا ہے۔
 کَلَّمَا الْجَنَّتَيْنِ آتَتْ أُكُلَهُمَا۔

دیکھئے! اس میں دونوں باغوں کا مل کر چونکہ ایک کام تھا یعنی پھل دینا اس لئے
 جنتینِ ثنّیہ کے لئے آیت مفرد فعل لایا گیا۔ کیونکہ دونوں باغوں کو بحکم واحد قرار
 دیا گیا ہے۔ اور اس قسم کے محاورات عربی زبان میں شائع اور ذائع ہیں۔

اعتراض نمبر ۶

وَأَيُّ مُعْجَزَةٍ صَفْحہ ۴۵

وَأَيُّہُ چاہیے۔ (حرفِ محرمانہ صفحہ ۴۱۴)

الجواب

ہمیں برق صاحب یہ بتا رہے ہیں کہ معجزہ مؤنث ہے اور ایٰی مذکر لہذا
 معجزہ سے پہلے بوجہ اس کے مؤنث ہونے کے أَيُّْہُ چاہیے۔ مگر یہ بات ان کی قواعد
 عربی سے ناواقفی کا کھلا کھلا ثبوت ہے ایٰی کا مؤنث کے لئے استعمال تو خود قرآن مجید
 میں ہوا ہے چند مثالیں ملاحظہ ہوں۔

(۱) بِأَيِّ أَرْضٍ تَمُوتُ۔ (لقمان آیت ۳۴)

دیکھئے ارض مؤنث ہے اور اس کے لئے ایٰی استعمال کیا گیا ہے۔

(۲) فَأَيُّ آيَاتِ اللَّهِ تُنْكِرُونَ۔ (مومن آیت ۸۴)

اس میں آیات کا لفظ مؤنث بھی ہے اور جمع بھی مگر اس کے لئے ایٰی ہی

استعمال ہوا ہے۔

(۳) فِي أَيِّ صُورَةٍ مَا شَاءَ رَسَمَكَ۔

اس جگہ صورت مؤنث ہے مگر اس کے لئے ایٰی ہی استعمال ہوا ہے۔ پس برق

صاحب کا یہ اعتراض ای کے قرآنی استعمال سے بھی ناواقفی کا ثبوت ہے۔
 پھر حدیث میں آیا ہے :-

أَيُّمَا امْرَأَةٍ نَكَحَتْ بِغَيْرِ إِذْنٍ وَلَيْهَا فَنِكَاحٌ حُهَا بَاطِلٌ۔ کہ جو عورت بھی اپنے ولی کے اذن کے بغیر نکاح کرے اس کا نکاح باطل ہے۔

اس حدیث میں امْرَأَةٍ مؤنث حقیقی کے لئے بھی آی کا لفظ ہی استعمال ہوا ہے۔ چونکہ جناب برق صاحب عربی گرامر میں مفلس ہیں اس لئے جب انہوں نے یہ دیکھا کہ یہ لفظ مثنوی معرف بالام کے صلہ کے طور پر استعمال ہوتا ہے تو مذکر کے لئے آی اور مؤنث کے لئے آئۃ استعمال ہوتا ہے۔ جیسے أَبُهَا الرَّجُلُ اور آيْتَهَا الْمَرْأَةُ تو انہوں نے یہ گمان کر لیا کہ عربی زبان میں ہر صورت میں مذکر کے لئے آی استعمال ہوتا ہے اور مؤنث کے لئے آئۃ۔ حالانکہ یہ بات درست نہیں۔ آی جب استفہامیہ یا شرطیہ ہو تو ان دونوں صورتوں میں مذکر اور مؤنث دونوں کے لئے آی استعمال ہوتا ہے۔ قرآن مجید سے جو مثالیں لو پر دی گئی ہیں وہ آی استفہامیہ کی ہیں اور یہ سب مثالیں مؤنث کے لئے آی کے استعمال کی ہیں۔ حدیث کی مثال أَيُّمَا الْمَرْأَةُ آی کے شرطیہ کی صورت میں استعمال کی ہے۔

اعتراض نمبر ۷

(صفحہ ۱۳۸ اعجاز المسح)

وَمِنْ نَوَادِرِ مَا أُعْطِيَ لِي۔

(حرف محرمانہ صفحہ ۴۱۴)

مَا أُعْطِيَ صحیح ہے۔

الجواب

برق صاحب نے مَا أُعْطِيَ لِي کو غلط قرار دینے کی کوئی وجہ بیان نہیں کی۔ بے شک اس فقرہ میں مَا أُعْطِيَ بھی استعمال ہو سکتا ہے مگر جو مفہوم مَا أُعْطِيَ

لیٰ سے مراد تھا وہ مَا أُعْطِیْتُ کے الفاظ پورے طور پر ادا نہیں کر سکتے تھے۔ لہذا اس جگہ مَا أُعْطِیَ لَیٰ کا استعمال ہی انسب ہے۔

مِنْ نَوَادِرِ مَا أُعْطِیْتُ کے معنی ہونگے۔ وہ نواور جو میں دیا گیا۔ اور مِنْ نَوَادِرِ مَا أُعْطِیَ لَیٰ کے یہ معنی ہیں۔ وہ نواور جو مجھے میرے لئے بطور اختصاص و استحقاق دیئے گئے ہیں۔ پس مَا أُعْطِیْتُ سے وہ مضمون ادا نہیں ہو سکتا تھا جو حضرت مسیح موعود علیہ السلام اس جگہ بیان کرنا چاہتے تھے۔

لام اس جگہ لام اختصاص یا لام استحقاق ہے۔ جیسے قرآن مجید کی آیت لَا نَعْلَمُ نَفْسٌ مَّا خَفَىٰ لَهُمْ مِنْ قُرَّةِ أَعْيُنٍ مِّمَّنْ لَّهُمْ كَلَامٌ اخْتِصَاصٌ ہے۔

”المنجد“ میں لام استحقاق کی مثال العزّة للذی دی گئی ہے اور لام اختصاص کی مثال الجنة للمؤمن دی گئی ہے۔ دیکھو المنجد (زیر لفظ لام) نواور سے مراد اس جگہ نواور کلام ہیں جو آپ کو خدا تعالیٰ کی طرف سے بصورت نشان آپ کے مخصوص منصب کے لحاظ سے دیئے گئے۔

اعتراض نمبر ۸

مَثَلُهَا كَمَثَلِ نَاقَةٍ تُوصِلُ إِلَى دِيَارِ الْحَبِيبِ مَنْ رَكِبَ عَلَيْهَا۔
(اعجاز المسح صفحہ ۷۷)

ناقہ مؤنث ہے اور علیہ کی ضمیر مذکر۔ علیہا چاہیئے۔ (حرف محرمانہ صفحہ ۴۱۴)

الجواب

توصل (فعل مؤنث) کا لفظ بتاتا ہے کہ حضرت مسیح موعود علیہ السلام جانتے ہیں کہ ناقہ مؤنث ہے۔ چنانچہ آپ نے اس فقرے کے بعد وَقَدْ حُمِلَ عَلَيْهَا مِنْ كُلِّ نَوْعِ الْأَزْوَادِ وَالنَّفَقَاتِ وَالشَّيَابِ وَالْكَسَوَاتِ کے فقرہ میں ناقہ کی طرف

مؤنث کی ضمیر علیہا ہی راجع کی ہے۔ لہذا مَنْ ركبَ علیہ کی عبارت میں تاویلاً اہل عرب کے ایک اسلوب کے مطابق ناقہ کو بقرینہ فعل ركب ”مرکب“ پر محمول کر کے اس کی طرف مذکر کی ضمیر راجع کی گئی ہے چنانچہ خود قرآن کریم میں بعض جگہ یہ اسلوب اختیار کیا گیا ہے کہ مؤنث کی طرف مذکر کی ضمیر راجع کر دی ہے اور مذکر کی طرف مؤنث کی۔ دیکھئے اللہ تعالیٰ فرماتا ہے۔

(۱) اِنَّ لَكُمْ فِي الْاَنْعَامِ لَعِبْرَةً نُّسْفِيْكُمْ مِمَّا فِیْ بُطُوْنِهِ۔ (سورۃ نحل آیت ۶۷) میں انعام جمع مکسر ہونے کی وجہ سے مؤنث ہے مگر بُطُوْنِهِ میں واحد مذکر کی ضمیر اس کی طرف راجع کی گئی ہے

(۲) لَا تَعْلَمُ نَفْسٌ مَّا أُخْفِیَ لَهُمْ مِنْ قُرَّةِ اَعْيُنٍ۔ (سجدہ) میں نفس مؤنث ہے اس کی طرف لہم مذکر کی ضمیر بتادیل اشخاص راجع کی گئی ہے۔

(۳) پھر اللہ تعالیٰ فرماتا ہے۔ وَاعْتَدُوا لِلَّذِیْنَ کَذَبُوا بِالسَّاعَةِ سَعِیْرًا۔ اس میں سعیراً مذکر ہے۔ مگر اس کے بعد فرماتا ہے :-

اِذَا رَکَّبْتَهُمْ مِنْ مَّکَانَ بَعِیْدٍ سَمِعُوا لَهَا تَغِیْطًا وَزَفِیْرًا۔ (فرقان آیت ۱۳) اس میں فعل رأت میں مؤنث کی ضمیر اور لہا مؤنث کی ضمیر دونوں کا مرجع سعیر مذکر کو نار مؤنث پر محمول کر کے بنایا ہے۔ اسی طرح مؤنث حقیقی کے لئے قرآن مجید میں فعل مذکر استعمال کیا گیا ہے۔ چنانچہ فرماتا ہے :-

قَالَ نِسْوَةٌ فِی الْمَدِیْنَةِ امْرَأَةُ الْعَزِیْزِ تُرَاوِدُ فَتَاهَا عَنْ نَفْسِهِ۔

اسی طرح مشہور شاعر اعشی کہتا ہے

یقوم وکانوا ہم المنفدین

شرابہم قبل تنفادھا

شراب مذکر ہے مگر عرب کے مشہور شاعر اعشی نے اس کی طرف بتادیل

خمرہا مؤنث کی ضمیر راجع کی ہے۔

مؤنث کی طرف مذکر کی ضمیر راجع کرنے کی ایک اور مثال ملاحظہ ہو۔

كَيْ يَطْلُبُوا فَوْقَ الْأَرْضِ لَمْ يَجِدُوا

مثل الذی غیبوا فی بطنہ رجلاً

دیکھئے ارض مؤنث ہے مگر بطنہ کی واحد مذکر ضمیر اس کی طرف راجع کی گئی

(حماسہ مجتہائی صفحہ ۷۱۷)

ہے۔

کیوں برق صاحب! اب بھی تسلی ہوئی ہے یا نہیں۔ کہ آپ کا یہ لغو اعتراض

عربی علم ادب میں بالغ النظر ہونے کا ثبوت نہیں۔

اعتراض نمبر ۹

الزَّمِ اللَّهُ كَافَّةً أَهْلَ الْمِلَّةِ۔

عربی میں کافہ مضاف نہیں ہو سکتا۔ اس لئے یہ فقرہ غلط ہے۔

(حرف محرمانہ صفحہ ۴۱۵)

الجواب

اس عبارت میں کافہ مضاف نہیں بلکہ حال مقدم ہے اور اهل الملة اس

کا ذوالحال متاخر جو الزم کا اپنے حال مقدم کے ساتھ مل کر مفعول بہ ہے۔ پس اس

عبارت کو یوں پڑھا جائے گا۔ الزم اللہ کافۃً اهل الملة۔ اس جگہ حال کو برعایت جمع

مقدم کیا گیا ہے۔ چنانچہ اس عبارت کا اگلا فقرہ ہے۔ اِنْ يَفْرَأْ وَالْفُطْرَ الرَّجِيمِ قَبْلَ قِرَاءَةِ

الْفَاتِحَةِ وَقَبْلَ الْبَسْمَلَةِ اس جگہ یہ مضمون بیان ہو رہا ہے کہ سورۃ فاتحہ سے اور بسم

اللہ سے پہلے اَعُوذُ بِاللّٰهِ مِنَ الشَّيْطَانِ الرَّجِيمِ پڑھنا کیوں لازم کیا گیا ہے۔

حال کا اصل محل تو فقرہ کے آخر میں ہوتا ہے۔ مگر جب فقرہ میں عامل فعل

ہو تو حال کا ذوالحال سے مقدم لانا جائز ہے۔ چنانچہ شرح المفصل میں حال کی بحث میں لکھا ہے :-

”إِذَا كَانَ الْعَامِلُ فِيهَا فِعْلًا جَازَ تَقْدِيمُ الْحَالِ عَلَيْهِ۔“

یعنی جب عامل فعل ہو تو حال کا مقدم لانا جائز ہے۔

آگے اس کی مثالیں دی ہیں۔ جَاءَ قَائِمًا زَيْدٌ اور جَاءَ زَيْدٌ (دیکھئے شرح المفصل للشیخ العلامة ابن علی بن بعیش النخوی متونی ۶۳۳ ہجری جزو اول صفحہ ۷۷ مطبوعہ مصر)

ان مثالوں سے ظاہر ہے کہ حال کا نہ صرف ذوالحال سے پہلے لانا جائز ہے بلکہ فعل سے بھی پہلے لانا جائز ہے۔

اسی طرح الفیہ بن مالک اور اوضح المسالک میں بھی جو نحو کی مشہور کتابیں ہیں یہی قاعدہ بیان کیا گیا ہے۔ ملاحظہ ہو الفیہ اور اوضح المسالک میں بحث حال۔ ابن مالک الفیہ میں تو جار مجرور کے ذوالحال ہونے کی صورت میں حال کا مقدم لانا جائز قرار دیتے ہیں۔ گونحویوں کو اس سے انکار ہے ملاحظہ ہو الفیہ کا شعر

وَسَبَقُ حَالٍ مَا بَحَرْفٍ جُوقَدُ

أَبُو أَوْلَا أَمْنَعُهُ فَقَدْ وَرَدَ

یعنی حال کے مجرور سے مقدم لانے سے نحویوں نے انکار کیا ہے لیکن میں ناجائز نہیں کہتا کیونکہ (قرآن مجید میں) وارد ہوا ہے۔ اس جگہ بین السطور آیت وَمَا أَرْسَلْنَاكَ إِلَّا كَافَّةً لِلنَّاسِ بَطُورٍ نظیر پیش کی گئی ہے گویا کافۃً للناس کا حال مقدم قرار دیا ہے۔

اوضح المسالک میں جو نحو کی مشہور اور مستند کتاب ہے حال کے باب میں لکھا ہے کہ آیت وَمَا أَرْسَلْنَاكَ إِلَّا كَافَّةً لِلنَّاسِ میں الفارسی۔ ابن جنی اور قیسان کے

نزدیک کافۃً حال مقدم ہے اور للناس اس کا ذوالحال متاخر ہے۔ گو دوسرے نحوی اس آیت میں کافۃً کو اُرْسَلْنَاكَ کی ضمیر کاف کا حال قرار دیتے ہیں مگر حقیقت یہی ہے کہ معنوی لحاظ سے اس جگہ قرآن مجید میں کافۃً کو للناس کا حال قرار دینا ہی مناسب ہے کیونکہ مراد یہ ہے کہ آنحضرت ﷺ سب کے سب لوگوں کے لئے رسول ہیں۔ خیر یہ بحث تو حال کے جار مجرور سے مقدم لانے یا نہ لانے سے متعلق ہے۔ مگر جس جملے میں عامل فعل یا شبہ فعل ہو وہاں تو حال کا مقدم لانا علی الاتفاق جائز ہے۔ پس حضرت اقدس کا زیر بحث فقرہ میں کافۃً کا لفظ اہل الملۃ کا مضاف نہیں بلکہ اس کا حال مقدم ہے اور اَلْزَمَ فعل اس کا عامل ہے۔ پس برق صاحب کا اسے خلاف قاعدہ مضاف قرار دینا غلطی ہے اور انکا اعتراض محض مغالطہ ہے۔

اعتراض نمبر ۱۰

وَبَلَّكَ الْجَنُودُ يَتَحَارَبَانِ

(حرف محرمانہ صفحہ ۴۱۵)

یتحاربان غلط ہے تتحاربان چاہیئے۔

الجواب

یہ استعمال بالکل درست بلکہ زیادہ فصیح ہے۔ برق صاحب نے یہ دکھانے کی کوشش کی ہے کہ الجنود جمع مکسر ہے جو مؤنث ہوتی ہے۔ اس کے لئے فعل یتحاربان مذکر استعمال کیا گیا ہے۔ مگر انہوں نے اس جگہ پوری عبارت نہ پیش کر کے مغالطہ دہی سے کام لیا ہے۔ پوری عبارت یوں ہے :-

وَلَمْ يَزَلْ هَذِهِ الْجُنُودُ وَبَلَّكَ الْجَنُودُ يَتَحَارَبَانِ۔

(یہ لشکر اور وہ لشکر دونوں لڑتے رہے۔)

سیاق کے لحاظ سے اس جگہ هذه الجنود (ان لشکروں) اور بَلَّكَ الجنود

(اُن لشکروں) سے مراد شیطان کے لشکر اور امام الزمان کے لشکر ہیں۔ مختلف افراد کے جمع ہو جانے کے لحاظ سے انہیں اور انہیں ہذہ الجنود و تلك الجنود قرار دیا گیا ہے جب ان ہذہ الجنود و تلك الجنود میں لڑائی ہوتی ہے۔ تو یہ دونوں متحارب فریق بن جاتے ہیں۔ اس لئے ان کے دو فریق یا گروہ بن جانے کی وجہ سے ان کے لئے فعل يتحاربان (دونوں فریق لڑ رہے ہیں) کا استعمال ہی زیادہ فصیح ہے۔

اگر صرف اتنا ہی فقرہ ہوتا و تلك الجنود يتحاربان اور اس سے پہلے و ہذہ الجنود کا ذکر نہ ہوتا تو پھر افراد کے لحاظ سے اس جگہ يتحاربون (وہ سب لڑ رہے ہیں) استعمال ہوتا۔ اور اس صورت میں تلك الجنود کو ہی دو فریق قرار دے کر ان کے لئے يتحاربان بھی جائز ہوتا۔ مگر اب تو یہ صورت ہی موجود نہیں بلکہ پوری عبارت ہذہ الجنود اور تلك الجنود دونوں کو باہم دو متحارب فریق قرار دے رہی ہے لہذا اس صورت میں يتحاربان کا استعمال ہی انسب اور ا فصیح ہے۔

اعتراض نمبر ۱۱

النفسُ الَّتِي سَعَى سَعْيَهَا۔ پر اعتراض کیا گیا ہے ”سعی غلط ہے اس لئے کہ نفس مؤنث ہے۔ سعتُ چاہیئے۔“ (حرف محرمانہ صفحہ ۴۱۵)

الجواب

سعی کا استعمال بھی صحیح ہے۔ کیونکہ نفس کو شخص اور انسان مراد لے کر مذکر بھی استعمال کیا جاتا ہے۔

قرآن مجید میں ہے لَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ۔ اس جگہ پہلے لَا تَعْلَمُ فعل واحد مؤنث استعمال کر کے نفس کو مؤنث قرار دیا گیا ہے۔ اور اس کے بعد اس کی طرف ضمیر لہم جمع مذکر کی نفس کو اشخاص پر محمول کر کے راجع کر دی گئی

ہے۔ یہی حال زیر بحث فقرہ کا ہے کہ پہلے اسے مؤنث قرار دے کر اس کی طرف فعل سعی کی ضمیر واحد غائب راجع کی گئی۔ چنانچہ ایک شاعر کہتا ہے۔

معاندنا الا ثلاثة انفس

مثل النجوم تلعلعت في الحندس

اس جگہ انفس کی تانیث کی وجہ سے بقاعدہ تمیز اعداد ثلث کا استعمال چاہیئے تھا۔ لیکن شاعر نے انفس کو بتاویل اشخاص مذکر قرار دیدیا ہے۔ اور مذکر کے مناسب قاعدہ کے مطابق عدد ثلاثة کا استعمال کیا ہے۔

پھر دوسرے مصرعہ میں یہی شاعر انفس کو مؤنث قرار دے کر اس کے لئے تلعلعت فعل واحد مؤنث کا استعمال کر رہا ہے۔

گویا ایک ہی شعر میں انفس کو مذکر بھی استعمال کیا گیا ہے اور مؤنث بھی۔

اعتراض نمبر ۱۲

إِلَّا قَلِيلٌ ذَ الَّذِي هُوَ كَالْمَعْدُومِ۔ (صفحہ ۱۵۹) اس پر یہ اعتراض کیا گیا ہے۔

”یہاں موصوف نکرہ ہے اور صفت معرفہ جو صحیح نہیں۔“

(حرف محرمانہ صفحہ ۴۱۵)

الجواب

افسوس ہے کہ جناب برق صاحب نے اس جگہ اعتراض وضع کرنے کے لئے ادھوری عبارت پیش کر دی ہے تا فشاء متکلم کو چھپا کر اپنے اعتراض کو صحیح دکھا سکیں۔ یہ فعل مجرمانہ ہے نہ کہ محرمانہ۔ پوری عبارت یہ ہے۔

كَأَنَّ النَّاسَ كُلَّهُمْ مَاتُوا وَلَمْ يَبْقَ فِيهِمْ رُوحُ الْمَعْرِفَةِ إِلَّا قَلِيلٌ ذَ الَّذِي

هُوَ كَمَا لَمَعْدُومٍ مِنَ النُّدْرَةِ۔

ترجمہ :- گویا کہ تمام لوگ مرچکے ہیں اور ان میں بجز تھوڑے سے لوگوں کے روح معرفت باقی نہیں رہی جو اپنی ندرت کی وجہ سے نہ ہونے کے برابر ہے۔

اس فقرہ میں رُوحُ الْمَعْرِفَةِ جو اضافت کی وجہ سے معرفہ ہے ترکیب میں موصوف ہے اور الَّذِي هُوَ كَمَا لَمَعْدُومٍ اس کی صفت معرفہ لائی گئی ہے۔ یہ صفت معرفہ قَلِيلٌ مکرہ کی صفت نہیں۔ اَلْقَلِيلُ میں قَلِيلٌ مکرہ تو مستثنیٰ ہے جو اپنے مستثنیٰ منہ رُوحُ الْمَعْرِفَةِ کے ساتھ مل کر فعل لَمْ يَبْقَ کا فاعل ہے۔ پس برق صاحب نے یہ اعتراض کر کے بھی صرف منہ چرانے کی کوشش کی ہے۔

مَنْ كَانَ هَذَا الْقَدْرَ مَبْلَغَ عِلْمِهِ

فَلَيْسَتْ تَرِ بِالصَّمْتِ وَالْكُمَانِ

اعتراض نمبر ۱۳

”لَا تَوَذِي اخِيكَ“

برق صاحب نے اس پر اعتراض کیا ہے :-

اخيک غلط ہے۔ مفعول ہونے کی وجہ سے اخاک چاہیے

الجواب

یہ اعتراض عبارت صحیح نہ پڑھ سکنے کی وجہ سے کیا گیا ہے۔ پورا فقرہ یوں

ہے :-

”أَنْ لَا تُوَذِي أَخِيكَ بِكِبَرٍ مِنْكَ“

چونکہ عبارت پر اعراب درج نہیں تھے اس لئے یہ فقرہ جناب برق صاحب

کیلئے امتحانی بن گیا۔ اور وہ اسے صحیح طور پر پڑھ نہیں سکے۔ یہ لفظ اس جہہ اُنہ - نہیں

بلکہ اُحْبِکَ ہے۔ یعنی اُح کو مصغر اُحیٰ کو کاف ضمیر خطاب کی طرف مضاف کیا گیا ہے۔ اسم تصغیر پیار کے لئے بھی استعمال ہوتا ہے اور تحقیر کے لئے بھی۔ اس فقرہ میں بِکْبَرٍ مِنْکَ کے الفاظ اس بات کے لئے قرینہ ہیں کہ یہ لفظ متکبر کے نقطہ نگاہ کے لحاظ سے جو اپنے بھائی کو حقیر سمجھتا ہے بطور مصغر مضاف اُحْبِکَ استعمال کیا گیا ہے۔ چنانچہ اس کے بعد کی عبارت میں اس بھائی کو جسے وہ اپنے کبر کی وجہ سے حقیر سمجھتا ہے یہ ہدایت کی گئی ہے کہ :-

”اسے اپنے کلمات سے مجروح نہ کر بلکہ تجھ پر واجب ہے کہ تیرا وہ بھائی جو تجھے غصہ دلا رہا ہے اس سے تواضع سے پیش آ اور گفتگو میں اس کی تحقیر نہ کر۔ اور مرنے سے پہلے مر جا۔ اور اپنے آپ کو مُردوں میں شمار کر (یعنی نفس کی فریبی اور کبر چھوڑ دے) جو شخص بھی تیرے پاس آئے خواہ وہ پھٹے پرانے لباس میں آئے اس کی تعظیم کر۔“

پس سیاق و سباق اس جگہ قرینہ ہے کہ زیر بحث لفظ اُحْبِکَ نہیں بلکہ اُحْبِکَ ہے۔ برق صاحب! آپ اُحْبِکَ پر یوں (اُحْبِکَ) اعرابی الف دیکر اُحاک بھی پڑھ سکتے تھے مگر آپ کو تواضع کا اعتراض کرنا تھا؟

چوبشعوی خن اہل دل ملو کہ خطا است

کن شناس نہ دلبر خطا است

اعتراض نمبر ۱۴

ثُمَّ رَأَتْ الْجَنَّةَ قَوْلُ لِلَّذِي تَرَكَهُمْ (صفحہ ۱۷۰)

برق صاحب کو اس پر اعتراض ہے :-

”ترکہم غلط ہے۔ ثمرات جمع مکسر ہونے کی وجہ سے مؤنث ہے اس لئے ترکھا صحیح ہے۔“
(حرف محرمانہ صفحہ ۴۱۵)

الجواب

اس عبارت کے پیش کرنے میں بھی جناب برق صاحب نے یوں جرم کا ارتکاب کیا ہے کہ عبارت ادھوری پیش کر دی ہے تاکہ ان کے مضمون کو پڑھنے والا مغالطہ کھا جائے۔ اور ان کے اعتراض کو صحیح سمجھ لے۔ حالانکہ پورا فقرہ یوں ہے :-

”وَأَنَّهُمْ ثَمَرَاتُ الْحَنَّةِ فَوَيْلٌ لِلَّذِي تَرَكَهُمْ“

ترجمہ :- وہ انبیاء اور رسل جنت کے پھل ہیں۔ پس ہلاکت ہے اس پر جس نے انبیاء اور رسل کو چھوڑا یعنی ان کا انکار کیا اور ان کے دامن سے وابستہ نہ ہوا۔

واضح ہو کہ اس فقرہ سے پہلے مرسلین اور انبیاء کا ذکر چلا آ رہا تھا اور اسی سلسلہ عبارت میں حضرت مسیح موعودؑ تحریر فرماتے ہیں کہ یہ لوگ جنت کے پھل ہیں۔ پس اس کے لئے ہلاکت ہے جس نے ان بزرگوں کو چھوڑ دیا اور دنیا کے قوت لایموت کی طرف مائل ہوا۔ اس سے ظاہر ہے کہ ترکہم کی ضمیر کا مرجع ثمرات الحنۃ نہیں بلکہ اِنْتُمْ میں جو انبیاء اور رسل مراد ہیں وہ ترکہم کی ضمیر ہم کا مرجع ہیں۔ پس مرجع بھی جمع مذکر ہے اور اس کیلئے ضمیر بھی جمع مذکر لائی گئی۔ فائدہ الاعتراف۔

اعتراض نمبر ۱۵

أَتَطْنُ أَنْ يَكُونَ الْغَيْرَ

”غیر پر الف لام نہیں آسکتا۔“ (حرف محرمانہ صفحہ ۴۱۵)

الجواب

یہ عبارت بھی اوپر کے جواب میں دیئے گئے فقرہ سے چند فقرات کے بعد لائی گئی ہے عبارت کا سلسلہ یوں ہے :-

”وَأَنَّهُمْ نُورُ اللَّهِ يُعْطَىٰ بِهِمْ نُورٌ لِلْقُلُوبِ وَتَرِيقٌ لِّسَمِّ الذُّنُوبِ وَتَسْكِينَةٌ

عند الإِحْضَارِ وَالْغُرُورَةِ۔ وَبَاتُ عِنْدَ الرَّحَلَةِ وَتَرَكَ الدُّنْيَا الدِّينَةَ۔ اَتَنْظُنُّ أَنْ يَكُونَ
الْغَيْرُ كَمَثَلِ هَذِهِ الضُّعْفَةِ الْكَرِيمَةِ

ترجمہ :- یعنی وہ انبیاء و رسل اللہ کا نور ہیں ان کے وسیلہ سے دلوں کو نور ملتا ہے اور
گناہوں کے زہروں کے لئے تریاق ملتا ہے اور موت اور نزع کی حالت میں تسلی ملتی ہے
اور حقیر دنیا کو چھوڑنے اور کوچ کے وقت ثابت قدمی حاصل ہوتی ہے اس کے بعد
فرماتے ہیں :- کیا تو گمان کرتا ہے کہ الغیر (انبیاء کا غیر) اس بزرگ گروہ کی طرح ہو
سکتا ہے۔ اور اس کے بعد فرماتے ہیں :- کَلَّا وَالَّذِي اخْرَجَ الْعَذَقَ مِنَ الْجَرِيمَةِ۔ اس
خدا کی قسم جس نے تنے سے شاخدار نشئی نکالی ہے ہر گز ایسا نہیں ہو سکتا۔

جناب برق صاحب کا اعتراض یہ ہے کہ غیر پر الف لام نہیں آسکتا مگر ہم
انہیں الغیر کے استعمال کی ایک مثال دیتے ہیں جس سے ان پر اپنی علمی حیثیت خوب
روشن ہو جائے گی۔ سنئے ”المنجد“ میں الغیر کا اسی طرح استعمال موجود ہے جس طرح زیر
بحث فقرہ میں حضرت اقدس نے الغیر کا لفظ استعمال فرمایا ہے۔ المنجد میں غاریفار کے
تحت لکھا ہے

”غَارَ الرَّجُلُ عَلَى امْرَأَتِهِ مِنْ فُلَانٍ وَهِيَ عَلَيْهِ مِنْ خُلَانَةٍ

اور آگے اس کے معنی لکھے ہیں :-

أَنفَ مِنَ الْحَمِيَةِ وَكَرِهَ شِرْكَةَ الْغَيْرِ فِي حَقِّهَا وَهِيَ كَذَلِكَ

(المنجد ایڈیشن ۷ صفحہ ۵۶۳ کالم ۳)

یعنی مرد نے حمیت کی وجہ سے نفرت کی اور اپنے حق میں اپنی بیوی میں الغیر
(غیر مرد) کی شرکت کو ناپسند کیا۔ اور اسی طرح عورت نے حمیت کی وجہ سے نفرت
کی اور اپنے حق میں اپنے خاوند میں الغیر (کسی غیر عورت) کی شرکت کو ناپسند کیا۔
کیوں برق صاحب! تسلی ہوئی یا نہیں کہ عربی میں الغیر بھی استعمال ہوتا

ہے۔

برق صاحب نے اعجازِ المسح کی تحریر پر صرف پندرہ اعتراضات کئے تھے جن کے جوابات سے ہم خدا کے فضل سے فارغ ہو چکے ہیں۔ اس مضمون کو ختم کرتے ہوئے برق صاحب نے یہ نوٹ دیا ہے :-

”اس تفسیر میں اس قسم کی کم و بیش ایک سو اغلاط موجود ہیں۔ حقیقتہً تاریخ رسالت کا یہ پہلا واقعہ ہے کہ اللہ نے مسیح موعود پر چار زبانوں پر الہامات اتارے اور ہر زبان میں درجنوں غلطیاں کیں۔ یہ دیکھتے ہوئے بھی کہ دشمن اسکی غلطیوں پر ہنس رہے ہیں۔ وہ آخر تک اپنی ہٹ پر قائم رہا اور وقفاً وقفاً غلط الہامات نازل کرتا رہا۔“

(حرفِ محرمانہ صفحہ ۴۱۵)

قارئینِ کرام! برق صاحب کی پیش کردہ پندرہ مزعومہ غلطیوں اور ان کے متعلق ہمارا جواب ملاحظہ فرما چکے ہیں۔ ہمارے جوابات سے روز روشن کی طرح ظاہر ہے کہ ان کی نکتہ چینی سراسر باطل ہے اور انکی بدذوقی کم فہمی اور عربی علم ادب میں مفلس ہونے کا ثبوت ہے۔

برق صاحب کی وہ سو غلطیاں جن کا وہ اس نوٹ میں ذکر فرما رہے ہیں یہی حال ہو گا یعنی وہ کم فہمی سے انہیں اغلاط سمجھ رہے ہوں گے۔ یہ کہنا ان کا دروغ بے فروغ ہے کہ حضرت مسیح موعود کے چار زبانوں میں الہامات کے اندر خدا تعالیٰ نے درجنوں غلطیاں کی ہیں۔ خدا کا کلام تو غلطیوں سے پاک ہی ہوتا ہے۔ اور اس کے الہامات پر دشمنوں کی ہنسی درحقیقت اپنی ہی نادانی اور جہالت کا ثبوت ہوتا ہے۔

قرآن شریف کی آیات پر عیسائیوں کی نکتہ چینی کا نمونہ

جس قسم کی مزعومہ ادلی غلطیاں جناب برق صاحب نے ذکر کی ہیں اسی قسم کی غلطیاں نادان عیسائیوں نے قرآن مجید کے الہامات کے متعلق بھی بیان کی ہیں جو

مرئی زبان کی وسعت کے پیش نظر محض انکی جہالت کا مظاہرہ ہیں۔ مثلاً

۱- قرآن شریف میں آیا ہے۔ خُضُّمُ كَالَّذِي خَاضُوا۔ اور اس پر یہ اعتراض کیا ہے کہ الذی موصول کا استعمال غلط ہے۔ خاضوا جمع کے صیغہ کے لحاظ سے اسم موصول الذین چاہئے کیونکہ الذی مفرد ہے اور خاضوا جمع ہے۔ بتائیے برق صاحب! آپ کے پاس اس کا کیا جواب ہے؟ آخر آپ کو اس جگہ تاویل ہی کرنا پڑے گی۔

۲- سورۃ نحل کی آیت ۶۷ میں آیا ہے۔ وَإِنَّ لَكُمْ فِي الْأَنْعَامِ لَعِبْرَةً نُّسْقِيكُم مِمَّا فِي بُطُونِهِ مِنْ بَيْنِ فَرْثٍ وَ دَمٍ لَبْنَا خَالِصًا سَائِغًا لِلشَّارِبِينَ۔

اس پر یہ اعتراض ہوتا ہے کہ الانعام جمع مکرر ہے اس کی طرف مؤنث کی ضمیر کی بجائے ”فی بطونہ“ میں مذکر کی ضمیر راجع کی گئی ہے۔ حالانکہ سورۃ مومنوں کی آیت وَإِنَّ لَكُمْ فِي الْأَنْعَامِ لَعِبْرَةً نُّسْقِيكُم مِمَّا فِي بُطُونِهَا میں خود قرآن کریم میں ہی انعام کی طرف ہا مؤنث کی ضمیر بھی راجع کی گئی ہے۔ اس تضاد کا برق صاحب کے پاس کیا جواب ہے؟

۳- سورۃ یوسف میں آیا ہے :-

”قَالَ نِسْوَةٌ فِي الْمَدِينَةِ“

حالانکہ نسوة مؤنث حقیقی ہے جس کے لئے قال مذکر کا فعل استعمال کیا گیا

ہے۔ فرمائیے اس کا کیا جواب ہے؟

۴- پھر سورۃ حج آیت ۲۰ میں وارد ہے :-

”هَذَانِ خَصْمَانِ اخْتَصَمُوا فِي رَبِّهِمْ“

خصمانِ متنیہ ہے۔ اس کے لئے فعل جمع کا استعمال کیا گیا ہے بظاہر اختصما

چلیے۔

(سورۃ توبہ آیت ۶۲)

۵- وَاللَّهُ وَرَسُولُهُ أَحَقُّ أَنْ يُرْضُوهُ

اس میں اللہ اور رسولِ تنبیہ کیلئے یرضوہ میں مفرد کی ضمیر راجع کی گئی ہے۔
اسکا آپ کے پاس کیا جواب ہے؟

۶- سورۃ نساء آیت ۱۶۳ میں آیا ہے :-

لَکِنِ الرَّاسِخُونَ فِی الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنزِلَ إِلَیْکَ وَمَا
أُنزِلَ مِنْ قَبْلِکَ وَالْمُقِیْمِیْنَ الصَّلَاةَ وَالْمُؤْتُونَ الزَّکَاةَ وَالْمُؤْمِنُونَ بِاللّٰهِ وَالْیَوْمِ
الْآخِرِ۔

اس آیت میں وَالْمُقِیْمُونَ الصَّلَاةَ کو منصوب استعمال کیا گیا ہے اور اس سے
پہلے المومنون کو مرفوع اور اس کے بعد وَالْمُؤْتُونَ الزَّکَاةَ وَالْمُؤْمِنُونَ بِاللّٰهِ کو بھی
مرفوع استعمال کیا گیا ہے اور یہ سب عطف کے سلسلہ سے وابستہ ہیں۔ عام قاعدے
کے لحاظ سے وَالْمُقِیْمُونَ الصَّلَاةَ چاہیے۔ بتائے آپ کے پاس اس کا کیا جواب ہے؟
۷- فِی الْفُلْکِ الْمَشْحُونِ۔ (یونس ۴۲) میں فُلْک کو مذکر قرار دیا گیا ہے مگر
وَالْفُلْکِ الَّتِی تَحْرِی فِی الْبَحْرِ (ج ۶۶) میں فُلْک کو مؤنث استعمال کیا گیا ہے۔ آخر
کچھ توجہ ہے۔

۸- وَآنْ کُنْتُمْ حُبْنًا فَاطْهَرُوا۔ (المائدہ آیت ۷)

مخاطب سب افراد ہیں اور حُبْنًا مفرد استعمال کیا گیا ہے۔ اور اسی طرح فَإِنَّهُمْ
عَدُوٌّ لِّی الْاَرَبَ الْعَالَمِیْنَ (شعراء آیت ۷۸) میں بھی۔

۹- فَلَا یُخْرِجَنَّکُمَا مِنَ الْجَنَّةِ فَتَشْقٰی۔ (طہ آیت ۱۱۸)

کما تنبیہ کی ضمیر ہے اور اس کے بعد فعل تشقی واحد مذکر لایا گیا ہے۔
بظاہر فَتَشْقٰی آنا چاہیے۔

۱۰- لَاعَاصِمَ الْیَوْمَ مِنْ أَمْرِ اللّٰهِ۔ (ہود: ۴۴)

بظاہر لام معصوم چاہیے۔

(القارعة: ۸)

۱۱- عیشتہ راضیہ۔

بظاہر مرضیہ چاہیے کیونکہ عیش راضی نہیں ہوتی بلکہ مرضیہ یعنی پسندیدہ ہوتی ہے۔

(مریم آیت ۶۲)

۱۲- إِنَّهُ كَانَ وَعْدُهُ مَانِيًا۔

مانیا تو اسم مفعول ہے۔ بظاہر اتیا چاہیے۔

اسی طرح قرآن میں وارد ہے حجاباً مستوراً۔ حجاب کو مستور قرار دیا گیا ہے حالانکہ وہ خود ستر ہوتا ہے بظاہر مستور اسم مفعول کی جگہ ستر اسم فاعل کا استعمال چاہیے۔

۱۳- وَاتَّبِعُوا مَا تَلُوا الشَّيْطَانُ۔ (بقرہ: ۱۰۳) میں شیاطین کے پڑھنے کا پرانا قصہ میان ہوا ہے اس لئے بظاہر تَلُوا مضارع کی بجائے تَلْتُمَا ماضی چاہیے۔

۱۴- آیت لَمْ تَقْتُلُوا أَنْبِيَاءَ اللَّهِ مِنْ قَبْلُ۔ (بقرہ: ۹۲) بقرنیہ مِنْ قَبْلُ بظاہر لَمْ قَتَلْتُمْ آنا چاہیے تھا۔

(النساء: ۵)

۱۵- إِنَّ طِبْنَ لَكُمْ عَنْ شَيْءٍ مِنْهُ نَفْسًا۔

نفساً تاکید ہے۔ طِبْنَ جمع مؤنث کے لئے قاعدہ کے مطابق تاکید انفسھن آنی چاہیے تھی۔

(مومن: ۶۸)

۱۶- لَمْ يُخْرِجُكُمْ طِفْلًا۔

کُم جمع کی ضمیر کی مناسبت سے بظاہر اطفالاً آنا چاہیے۔

(الطلاق: ۲)

۱۷- يَا أَيُّهَا النَّبِيُّ إِذَا طَلَّقْتُمُ النِّسَاءَ۔

النبی مفرد ہے اس کی مناسبت سے بظاہر طَلَّقْتَ آنا چاہیے۔

(تحریم: ۵)

۱۸- وَالْمَلَائِكَةُ بَعْدَ ذَلِكَ ظَهِيرٌ۔

ملائکہ جمع مکسر ہے اور اس کے لئے ظہیرہ کی بجائے وصف ظہیر واحد مذکر

استعمال کیا گیا ہے۔

۱۹۔ وَأَسْرُ وَالنَّحْوَى الَّذِينَ ظَلَمُوا۔ (الانبیاء: ۴)

اس پر یہ اعتراض کیا جاتا ہے کہ خلاف قاعدہ فعل کو جمع لایا گیا ہے حالانکہ فاعل سے پہلے فعل مفرد استعمال ہوتا ہے۔

۲۰۔ ثُمَّ عَمُوا وَصَمُوا كَثِيرٌ مِنْهُمْ۔ (المائدة: ۷۲)

اس آیت میں بھی اوپر کے قاعدہ کی خلاف ورزی پائی جاتی ہے کثیر فاعل سے پہلے عموا و صموا دو فعل جمع لائے گئے ہیں۔

۲۱۔ إِنَّ تَتُوبَا إِلَى اللَّهِ فَقَدْ صَغَتْ قُلُوبُكُمَا۔ (التحریم: ۵)

آنحضرت ﷺ کی دو بیویوں کا ذکر ہے اس لحاظ سے بظاہر قلوبا کما آنا چاہیے۔

۲۲۔ إِذَا رَأَوْا تِجَارَةً أَوْ لَهْوًا انفَضُّوا إِلَيْهَا۔ (الجمعة: ۱۲)

تجارة اور لہو دو چیزیں ہیں ان دونوں کی مناسبت سے الیہا کی بجائے الیہما چاہیے۔

۲۳۔ وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ۔

(التوبة: ۳۴)

ذہب اور فضہ دو چیزیں ہیں ان کی مناسبت سے بظاہر يُنْفِقُونَهَا چاہیے تھا۔

۲۴۔ فَأَحْيَيْنَاهُ بِلُذَّةٍ مَيِّتًا۔ (ق: ۱۲)

بلدۃ مؤنث ہے مگر اس کی صفت میتاً مذکر لائی گئی ہے۔ عام قاعدہ کے لحاظ

سے میتۃ چاہیے۔

۲۵۔ السَّمَاءُ مُنْفَطِرٌ بِهِ۔ (المزمل: ۱۹)

السماء مؤنث ہے اس کی خبر منفطر مذکر لائی گئی ہے عام قاعدہ کے لحاظ سے منفطرۃ چاہیے۔

مندرجہ بالا پچیس^{۲۵} آیات میں خدا تعالیٰ کے عام اسلوب زبان کو ترک کرنے میں ضرور خاص حکمتیں ہیں جنہیں راسخون فی العلم ہی سمجھ سکتے ہیں۔ اور ہم خدا تعالیٰ کے فضل سے ان کی بعض حکمتوں سے واقف ہیں اور قرآن مجید پر عیسائیوں کے اس قسم کے اعتراضات کو لغو سمجھتے ہیں۔

برق صاحب کے حضرت مسیح موعودؑ کی عبارتوں پر اعتراض بھی بالعموم اسی نوعیت کے ہیں جس طرح عیسائی لوگ قرآن مجید پر اس قسم کے اعتراضات معاندانہ روح لے کر کرتے ہیں اصل حقیقت کے سمجھنے سے انہیں کوئی واسطہ نہیں ہوتا۔ اسی قسم کی معاندانہ روح کا اپنے اعتراضات میں جناب برق صاحب نے مظاہرہ فرمایا ہے۔

برق صاحب کا یہ کہنا کہ دشمن آپ کی غلطیوں پر ہنس رہے ہیں یہ کوئی نئی بات نہیں۔ انبیاء اور مامورین کی باتوں پر دشمنوں کی ہنسی ان کی اپنی جہالت اور حماقت کی وجہ سے ہوتی ہے۔ خدا تعالیٰ فرماتا ہے یا حسرة علی العباد ما یا تہیم من رسول الا کأنوا بہ یستہزؤن۔ بتائیے کونسا رسول منکروں کی استہزاء سے بچا ہے۔ فَاَعْتَبِرُوا یَا اُولٰی الابصار۔



باب دوازدہم

برق صاحب کے آخری حملہ کارڈ

برق صاحب نے اپنی کتاب کے آخری بارہویں باب میں اپنا آخری حملہ یہ کیا ہے کہ حضرت اقدس مسیح موعودؑ نے مخالفین کے متعلق تلخ نوائی اور بد زبانی سے کام لیا ہے جو ایک رسول کی شان کے منافی ہے۔ گویا حضرت مسیح موعودؑ کے دعویٰ کے خلاف ان کا یہ آخری تیر ہے جو انہوں نے اپنے ترکش سے نکالا ہے۔

جناب برق صاحب نے پہلے تو قرآن کریم کی یہ ہدایت بیان فرمائی ہے کہ مدافعت احسن طریق سے ہونی چاہیے۔ پھر طائف میں آنحضرت ﷺ سے بد سلوکی پر آپ کی مخالفین کے حق میں دعا اَللّٰهُمَّ اهْدِ قَوْمِيْ اِنَّهُمْ لَا يَعْلَمُوْنَ کا ذکر کیا ہے پھر فتح مکہ کے موقع پر اہل مکہ کو آنحضرت ﷺ کا لَا تَتْرِبْ عَلَیْکُمْ کہہ کر عام معافی دینے کا ذکر کیا ہے۔ اور اس کے بعد جب انہیں یہ احساس ہوا کہ قرآن وحدیث میں بھی تو مخالفوں کے متعلق سخت الفاظ آئے ہیں اس لئے انہوں نے بطور پیش بندی لکھا ہے :-
 ”قرآن وحدیث میں اول تا آخر کہیں بد کلامی یا گالی موجود نہیں۔ حضورؐ نے زندگی بھر کسی فرد کی توہین وتحقیر نہیں کی کسی کا مضحکہ نہیں اڑایا۔ کسی کو دجال یا سؤر نہیں کہا۔

اس میں کلام نہیں کہ قرآن عظیم نے بدکاروں کو فاسق اور کافر قرار دیا تھا لیکن یہ گالی نہیں تھی بلکہ خالص حقیقت بیانی تھی۔ فاسق کے معنی ہیں بد چلن۔ اور کافر کے معنی ہیں قانون شکن۔ اگر ایک شرابی۔ زانی۔ مفسد۔ چور۔ خائن اور منافق کو

کافر نہ کہا جائے تو اور کیا کہا جائے۔ گدھے کو گدھا کہنے سے اس کی توہین نہیں ہوتی۔“

(حرف محرمانہ صفحہ ۴۱۸)

اس عبارت کے جس حصہ پر ہم نے خط کھینچ دیا ہے یہ برق صاحب کی پیش کردہ ان تمام عبارتوں کا جواب ہے جو انہوں نے حضرت مسیح موعودؑ کی تلخ کلامی درشت زبانی کے متعلق پیش کی ہیں۔ ان عبارتوں میں بھی قطعاً کوئی گالی نہیں دی گئی بلکہ یہ حقیقت بیانی پر مشتمل ہیں اور اس وقت لکھی گئی ہیں جبکہ آپ کے مخالفوں نے آپ کے خلاف تکفیر و تفسیق اور دشنام دہی کا غلیظ گند اچھالا۔ ایسے لوگوں کے گند کو ہم نقل نہیں کر سکتے۔

افسوس ہے کہ جناب برق صاحب نے اس حملے میں بھی محققانہ انداز اختیار نہیں کیا۔ اگر مخالفوں کی سخت کلامی اور تلخ الفاظ بھی وہ بالمقابل نقل کر دیتے جن کے جواب میں حضور نے یہ عبارتیں جزاء سیئۃ سیئۃ مثلہا کے قرآنی ارشاد کے مطابق لکھی تھیں۔ تو پھر ان کا مزعومہ حملہ ناکارہ ہو کر رہ جاتا۔

برق صاحب کہتے ہیں کہ قرآن و حدیث نے حقیقت بیانی سے کام لیا ہے نہ گالی گلوچ سے۔ ہمیں ان سے پورا اتفاق ہے اور ان کے جواب میں ہم بھی یہی کہتے ہیں کہ حضرت مسیح موعودؑ نے ہر گز گالی گلوچ سے کام نہیں لیا۔ وہ کہتے ہیں آنحضرت ﷺ نے کسی کو دجال یا سور نہیں کہا۔ لیکن کیا وہ اس حقیقت کو چھپا سکتے ہیں کہ آنحضرت ﷺ نے خود دجال اکبر کی پیشگوئی فرمائی۔ حضرت مسیح موعودؑ نے تو صرف اس پیشگوئی کا عیسائی پادریوں پر اطلاق فرمایا۔ یا ان کے بعض علماء کے متعلق یہ لفظ استعمال فرمایا ہے۔ خود بھی جناب برق صاحب نے تمام انگریز قوم اور ان کے فرماں رواؤں کو دجال کی پیشگوئی کا مصداق قرار دے دیا ہے تو اعتراض کیا؟

پھر قرآن کریم نے قوم یہود کے متعلق عام الفاظ میں کہا ہے۔

جَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ۔ (مائدہ: ۶۱)

اس آیت میں یہود میں سے کئی لوگوں کو ہند اور سور اور شیطان کے پرستار قرار دیا ہے۔ ماسوا اس کے قرآن کریم کی یہ آیات بھی ملحوظ خاطر رہیں۔

۱۔ اُولَئِكَ كَانَا نُعَامٍ بَلْ هُمْ اَضَلُّ۔ (اعراف: ۱۸۰)

یہ لوگ چارپایوں کی طرح ہیں بلکہ ان سے بھی زیادہ گمراہ۔

۲۔ اِنَّ شَرَّ الدَّوَابِّ عِنْدَ اللّٰهِ الصُّمُّ الْبُكْمُ۔ (انفال: ۲۳)

بدترین چارپائے اللہ کے حضور وہ لوگ ہیں جو (قرآنی تعلیم کے مقابلہ میں) بہرے اور گونگے ہیں۔ اور

۳۔ اُولَئِكَ هُمْ وَقُودُ النَّارِ۔ (آل عمران: ۱۱)

یہ لوگ نار جنم کا ایندھن ہیں۔

۴۔ اِنَّ الَّذِيْنَ كَفَرُوْا مِنْ اَهْلِ الْكِتَابِ وَالْمُشْرِكِيْنَ فِيْ نَارِ جَهَنَّمَ خَالِدِيْنَ فِيْهَا اُولَئِكَ هُمْ شَرُّ الْبَرِيَّةِ۔ (البینہ: ۷)

جن لوگوں نے مشرکوں اور یہود و نصاریٰ میں سے اسلامی تعلیم کا انکار کیا ہے۔ وہ جنم کی آگ میں پڑ کر لمبا زمانہ رہیں گے۔ یہ تمام مخلوق سے بدترین ہیں۔

۵۔ لَا تَطْعَمُ كُلُّ خَلْفٍ مَّهِيْنٍ۔ (القلم: ۱۱)

کسی بہت قسمیں کھانے والے ذلیل کی پیروی نہ کر۔

۶۔ مَثَلُ الَّذِيْنَ حُمِلُوا التَّوْرَةَ ثُمَّ لَمْ يَحْمِلُوْهَا كَمَثَلِ الْجِمَارِ يَحْمِلُ اَسْفَارًا۔

(جمعہ: ۶)

ان لوگوں کی مثال جو تورات کے حاملین ہیں (یہود و نصاریٰ) اور اس پر عمل نہیں کرتے گدھے کی سی ہے جس پر کتابوں کا بوجھ لاد گیا ہو۔

۷۔ ایک معین شخصیت کے متعلق فرمایا :-

فَمَثَلُهُ كَمَثَلِ الْكَلْبِ إِنْ تَحْمِلْ عَلَيْهِ يَلْهَثْ أَوْ تَتْرُكْهُ يَلْهَثْ۔

(اعراف: ۱۷۷)

کہ اس کی مثال کتے کی سی ہے۔ اگر تو اس پر حملہ کرے تب بھی زبان نکالتا ہے اور اگر تو اسے چھوڑ دے تب بھی نکالتا ہے۔

۸۔ اور یوں اور ان کے پرستاروں کے متعلق فرمایا :-

إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ وَأَنْتُمْ لَهَا وَارِدُونَ۔

(انبیاء: ۹۹)

تم اور تمہارے معبود سب آگ کا ایندھن ہیں اور تم سب اس میں داخل ہونے والے ہو۔

ہوں کی مذمت میں اس قسم کی آیات سن کر مشرکین میں جوش پیدا ہوا۔ اور وہ سخت اشتعال کی حالت میں بصورت وفد آنحضرت ﷺ کے کفیل اور چچا ابو طالب کے پاس آئے اور کہا کہ تمہارا بھتیجا ہمارے قابل احترام معبودوں کی تحقیر کرتا ہے اور انہیں گالیاں دیتا ہے اور اس کا یہ رویہ ہمارے لئے ناقابل برداشت ہے۔ چنانچہ تاریخ طبری میں آتا ہے کہ عتبہ اور شیبہ۔ ولید اور ابو جہل وغیرہ اشراف قریش کا وفد ابو طالب کے پاس آیا اور کہا :-

”قَدْ شَتَمَ الْإِهْتَنَاءَ عَابَ دِينَنَا وَسَفِهَ أَحْلَامَنَا وَضَلَّلَ أَبَاءَنَا۔“

کہ تمہارے بھتیجے نے ہمارے معبودوں کو گالیاں دی ہیں۔ ہمارے دین کو عیب لگایا ہے۔ اور ہمیں اور ہمارے آباؤ اجداد کو بیوقوف اور گمراہ کہا ہے۔

انہوں نے یہ بھی کہا کہ یا تو اپنے بھتیجے کو سخت کلامی سے باز رکھو یا اس سے علیحدہ ہو جاؤ ہم اس سے نیٹ لیں گے۔ ورنہ قوم سے مقابلہ کے لئے تیار ہو جاؤ۔ اسی طرح یسود اور عیسائی بھی اپنے متعلق ہند اور سؤر اور بدترین مخلوق۔ گدھے کے شیل کے

الفاظ سکر خوش نہ تھے بلکہ مشتعل ہوتے تھے۔ لیکن خدا تعالیٰ نے ان کے ان اندرونی گندوں کو ظاہر کرنے کے لئے اس قسم کے الفاظ استعمال کرنے سے احتراز نہیں فرمایا بلکہ ”الکناية ابلغ من التقریح“ کے مطابق ایسے استعارات کو جنہیں مخالفین اسلام گالیاں سمجھتے تھے اظہار حقیقت کے لئے زیادہ بلیغ طریق سمجھا۔

حضرت بانی سلسلہ احمدیہ نے بھی اپنے زمانہ کے بعض گندہ دہن مخالفین کے لئے جو گالیوں میں انتہا تک پہنچ جاتے تھے کسی قدر سختی سے جواب دیا ہے تا مخالفین کو یہ احساس پیدا ہو کہ سخت الفاظ کس قدر دکھ دیتے ہیں۔ اور وہ سخت کلامی سے باز آجائیں۔ جو اہل طور پر جو سخت الفاظ آپ نے استعمال کئے ہیں۔ وہ مخالفین کے مقابلہ میں خلاف واقعہ نہیں تھے بلکہ اس سے ان کی بد زبانیوں اور بد کرداریوں کی حقیقت کا ہی اظہار ہوتا تھا۔ مگر اس قسم کے الفاظ بعض مخصوص لوگوں کے لئے ہوتے تھے جنہیں اس زمانہ کے لوگ خوب جانتے تھے۔ حضرت اقدس ”ایام الصلح“ کے ٹائٹل پیج کے صفحہ ۲ پر تحریر فرماتے ہیں :-

”ہماری اس کتاب اور دوسری کتابوں میں کوئی لفظ یا کوئی اشارہ ایسے معزز لوگوں کی طرف نہیں ہے جو بد زبانی اور کمینگی کے طریق کو اختیار نہیں کرتے۔“ اور اپنی کتاب ”بجہ النور“ میں فرماتے ہیں :-

”ہم صالح علماء اور مہذب شرفاء کی ہتک سے خدا کی پناہ مانگتے ہیں خواہ وہ مسلمانوں میں سے ہوں یا عیسائیوں میں سے یا آریوں میں سے۔ ہمارے نزدیک وہ سب قابل عزت ہیں بلکہ ہمیں تو ان کے بیوقوفوں سے بھی واسطہ نہیں۔ ہمارے مخاطب تو صرف وہی لوگ ہیں جو اپنی بد زبانی اور گندہ دہانی کی وجہ سے مشہور ہو چکے ہیں۔ ورنہ جو لوگ نیک ہیں اور بد زبان نہیں ہیں ان کا ذکر ہم ہمیشہ بھلائی کے ساتھ کرتے ہیں۔ اور

ان کی عزت کرتے ہیں۔ بلکہ بھائیوں کی طرح ان سے محبت کرتے ہیں۔

(لجۃ النور ترجمہ از عربی)

جناب برق صاحب نے ”شہادۃ القرآن“ صفحہ ۱۱ سے حضرت اقدس کی سخت کلامی کا نمونہ پیش کرنے کے لئے ایک عبارت یوں نقل کی ہے :-

”پھر فرمایا کہ اس امت پر ایک آخری زمانہ آئے گا کہ علماء اس امت کے یہود کے مشابہ ہو جائیں گے..... یہاں تک کہ اگر کسی یہود نے اپنی ماں کے ساتھ زنا کیا ہے تو وہ بھی کرے گا۔“ (حرف محرمانہ صفحہ ۴۲۲)

یہ الفاظ دراصل حضرت مرزا صاحب کے نہیں ہیں بلکہ یہ ایک حدیث نبویؐ کا ترجمہ ہیں۔ اس عبارت میں ”پھر فرمایا“ کے الفاظ اس پر شاہد تھے کہ اس جگہ رسول کریم ﷺ کی ایک حدیث بیان ہو رہی ہے۔ معلوم ہوتا ہے جناب برق صاحب نے حضرت اقدس کی کتابوں کا خود مطالعہ کر کے تنقید نہیں فرمائی بلکہ مخالفوں کی کتابوں سے حوالہ جات اچک لئے ہیں۔ غالباً اسی وجہ سے انہوں نے اس عبارت کو حضرت مرزا صاحب کا کلام قرار دیدیا ہے۔ حالانکہ یہ کلام حضرت سرور کائنات فخر موجودات سید ولد آدم حضرت محمد مصطفیٰ ﷺ کا ہے اس میں کوئی گالی نہیں دی گئی بلکہ آخری زمانہ کے مسلمانوں کی حالت کا صحیح نقشہ کھینچا ہے اور انہیں یہود سے مشابہ قرار دیا ہے۔ درمیانی عبارت برق صاحب نے چھوڑ دی ہے جس میں یہود کا ذکر ہے۔ انہیں کی حالت مَنْ اَتٰیْ عَلٰی اَمِّہ کے الفاظ میں ماں سے زنا کرنے کے متعلق بیان ہوئی ہے۔

اسی طرح آخری زمانہ کے بعض علماء کی حالت آنحضرت ﷺ نے ان الفاظ میں بیان فرمائی ہے۔ ”عُلَمَاءُ هُمْ شَرُّ مَنْ تَحْتَ اَدِيمِ السَّمَاءِ“ کہ اس زمانہ کے علماء آسمان کے نیچے بدترین مخلوق ہوں گے۔ اسی کے پیش نظر حضرت اقدس نے آپکو گالیاں

دینے والے اور کسمان حق سے کام لینے والے علماء کو بد ذات فرقہ۔ اے ظالم مولویو۔ کے الفاظ سے ذکر کیا ہے۔ یا بعض خبیث طبع مولوی جو یہودیت کا خمیر اپنے اندر رکھتے ہیں۔ یاد دل کے مجذوم اور اسلام کے دشمن یا خنزیر سے زیادہ پلید۔ مردار خوار۔ گندی رو حیں۔ اندھیرے کے کیڑے قرار دیا ہے۔ یا انہیں جھوٹا اور کتوں کی طرح مردار کھانے والا لکھا ہے۔

اگر برحق صاحب ان مخالف مولویوں کا کلام بد زیر نظر رکھتے تو خود بھی انہیں ایسا ہی سمجھتے اور یہ یقین کرتے کہ ان علماء نے اپنے وجود سے حدیث نبویؐ عُلَمَاءُ هُمْ شَرُّ مَنْ تَحْتَ اَدْنَمِ السَّمَاءِ کی فی الواقعہ تصدیق کر دی ہے۔

خود جناب برحق صاحب بھی اپنے زمانہ کے خاص قسم کے مولویوں سے بیزار ہیں اور ان کی شان میں ”ملا کی مکاری“ کے عنوان کے تحت رقمطراز ہیں :-

”قرآن کریم کا ہر حکم فرض ہے۔ ملا کی مکاری ہے کہ وہ پانچ آسان احکام کی محض ظاہری صورت کو تو وہ فرض سمجھتا ہے اور باقی تمام قرآن کے احکام پر عمل کرنے کو یا تو مستحب قرار دیتا ہے یا چھپا جاتا ہے۔“ (دو قرآن صفحہ ۳۵ مصنفہ برحق صاحب) پھر تحریر فرماتے ہیں :-

”ہمارا مذہبی راہنما یعنی ملا اعمال خدا سے اسقدر جاہل اس قدر کور اور مطالعہ کائنات سے اسقدر بیگانہ ہے کہ اسے اتنا بھی معلوم نہیں..... الغرض ملائے اسلام اعمال الہی سے یکسر غافل معجزات تخلیق سے قطعاً نا آشنا۔ فطرت کے ایمان افروز کارناموں سے بالکل بیگانہ ہے اور پھر بھی علم کا مدعی ہے۔“ (دو قرآن صفحہ ۱۲)

پھر نبی کریم ﷺ پر درود بھیجنے والے مسلمانوں کی شان میں لکھتے ہیں :-

”لیکن درود خوان مسلمانوں نے اس طرف توجہ نہ دی۔ اور ذلت اور رسوائی

کے جنم میں دھکیل دیئے گئے۔“ (دو قرآن صفحہ ۲۹)

پھر علماء کو اور مسلمانوں کو حیوانات سے تشبیہ دیتے ہوئے لکھا ہے :-

”جو حیوانات ماحول کے مطابق نہیں چل سکتے انہیں اسی طرح میٹ دیا جاتا ہے جس طرح مسلمان سائنس کی دنیا میں رہ کر اور ادو ظائف اور ریش دقبا پر زور صرف کر رہا ہے۔“
(دو قرآن صفحہ ۵۱)

پھر مسلمانوں کی شان میں لکھتے ہیں :-

”لیکن آج ایسے مسلمان موجود نہیں خالی کلمہ گوؤں کا ہجوم ہے۔ پیر پرستوں کی بھیڑ ہے۔ درود خوانوں کا اژدہام ہے۔ نشہ شفاعت میں چور اور خمار توکل سے مخمور قوم کا ایک میلہ سا جما ہوا ہے جس میں ہمارے ملا صاحب وضعی احادیث سنا سنا کر مسلم کو اور زیادہ سلا رہے ہیں۔“
(دو قرآن صفحہ ۶۱-۶۲)

آگے لکھتے ہیں :-

”یہ حقائق صاف صاف اعلان ہیں اس امر کا کہ دنیا میں حق بقا صرف طاقتور کو حاصل ہے۔ اور کمزور کا بل بد اخلاق رسوم و عادات کو ہی اسلام سمجھنے والے۔ رشتہ تبیج کو طارم عرش کی کمند خیال کرنے والے۔ منافق۔ جھوٹے۔ حلال و حرام کی تمیز نہ کرنے والے۔ بد عمد۔ بد قول۔ محض دعاؤں سے سیاسی و معاشرتی انقلاب چاہنے والے۔ مکار و عیار و غیرہ کو یقیناً میٹ دیا جائیگا۔“

یہ وہ پھول ہیں جو جناب برق صاحب نے مسلمانوں اور ان کے علماء پر برسائے ہیں۔ ان کے نزدیک ان عبارتوں میں نہ کوئی تلخ نوائی ہے نہ گالی۔ نہ پھبتی۔ نہ تضحیک بلکہ آپ نے بزم خود حق گوئی سے اظہار حقیقت فرمایا ہے۔ اگر حضرت اقدس ثناء اور صالحین علماء کا استثناء کرنے کے بعد بعض خبیث طبع لوگوں کی خباثت کا اظہار کریں اور ان کے لئے اس قسم کے سخت الفاظ استعمال کریں یا کم و بیش جو برق صاحب نے استعمال کئے ہیں تو برق صاحب کے نزدیک گالیاں بن جاتی ہیں۔ حالانکہ حضرت

اقدس نے جن علماء کے خلاف سخت الفاظ استعمال کئے ہیں انہوں نے آپ کے خلاف سخت گند اچھالا تھا اور آپ کو معاذ اللہ مفتری۔ خائن۔ حراخوار۔ دجال۔ ضال اور مضل سے بھی بڑھ کر الفاظ کا نشانہ بنایا تھا جس کی تفصیل میں ہم جانا نہیں چاہتے۔ ایسے لوگوں کے مقابلہ میں حضرت اقدس نے جو الفاظ استعمال فرمائے ہیں وہ جزاء سیفۃ سیفۃ مثلاً۔ (شوری: ۴۱) کے مطابق ہیں۔ اور آیت لایُجبُّ اللہُ الجَہرُ بالسَّوءِ مِنَ الْقَوْلِ إِلَّا مَن ظَلَمَ۔ (النساء: ۵۰) (یعنی خدا اعلانیہ سخت کلامی کو پسند نہیں کرتا بجز اس کے کہ کوئی مظلوم ہو اور وہ سخت کلامی کرے) کے مطابق جائز ہیں۔ پھر آپ کے لئے انتہائی مظلوم ہوتے ہوئے آیت لَاتُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ۔ (عنکبوت: ۴۷) کے مطابق بھی سخت الفاظ کا استعمال جائز تھا اس آیت کا ترجمہ یہ ہے۔

”تو اہل کتاب سے ان لوگوں کے سوا جنہوں نے ظلم کیا ہے احسن طریق سے بحث کر۔ یعنی ظالموں کو بحث میں جزاء سیفۃ سیفۃ مثلاً کے مطابق جواب دیا جاسکتا ہے۔

پس ظالموں کے خلاف تلخ نوائی از روئے تعلیم قرآن جائز ہے بلکہ بعض حالات میں ضروری ہے۔ چنانچہ اسی لئے قرآن کریم نے قوم یہود کو بندر اور سور قرار دیا ہے بلکہ شر البریۃ یعنی کتوں اور سوروں سے بھی بدتر ٹھہرایا ہے۔ مگر برق صاحب کو ان علماء اور مسلمانوں نے تو کوئی گالی نہ دی تھی۔ بلکہ جناب برق صاحب ان علماء پر از خود ابتداًی طور پر بر سے ہیں اور پچارے درود خوان مسلمانوں کی ایسی مٹی پلید کی ہے کہ حیرت آتی ہے۔

حضرت مسیح موعود علیہ السلام نے نیک اعمال جالانے والوں اور درود پڑھنے والوں کو انہیں درود خوان کہہ کر کبھی بھلا برا نہیں کہا۔ جناب برق صاحب کو اپنی آنکھ کا

شہتر نظر نہیں آتا اور دوسرے کا تنکا بھی نظر آجاتا ہے۔ یہ صاحبِ مجھر کو تو چھانتے ہیں اور ہاتھی نگل جاتے ہیں۔

برق صاحب کو اس پر اعتراض ہے کہ عیسائیوں کی فتح کا نقارہ جانے والے کسی شخص کو حضرت اقدس نے ولد الحرام بننے کا شوق رکھنے والا کہایا حلال زادہ نہیں سمجھا۔ قرآن کریم نے ایک معین شخص کو جس شخص کا مفسرین نے نام بھی لیا ہے زہیم یعنی ولد الحرام قرار دیا ہے مگر برق صاحب کو اس پر اعتراض نہیں بلکہ اسے حقیقت کا اظہار سمجھتے ہیں۔ مگر حضرت اقدس کی نادان دشمن اسلام شخص کو جو عیسائیوں کی فتح کا نقارہ جانے والا ہو ولد الحرام بننے کا شوق رکھنے والا قرار دیں تو یہ امر قابلِ اعتراض ہے۔ حالانکہ یہ الفاظ بطور استعارہ استعمال ہوئے ہیں کہ ایسے لوگ فرزندِ اسلام کہلانے کے مستحق نہیں۔ حضرت امام ابو حنیفہ فرماتے ہیں۔ جو شخص حضرت عائشہؓ پر تہمت لگاتا ہے وہ ولد الزنا ہے یہ الفاظ بھی بطور استعارہ ہیں کہ ایسا شخص جو مسلمان ہو کر اپنی اُس ماں پر تہمت لگاتا ہے وہ فرزندِ اسلام نہیں۔

اسی طرح برق صاحب نے حضرت اقدسؑ کی ایک عبارت یوں پیش کی

ہے :-

”يُقْبَلُنِي وَيُصَدِّقُ دَعْوَتِي إِلَّا ذُرِّيَّةُ الْبَغَايَا الَّذِينَ خَتَمَ اللَّهُ عَلَى قُلُوبِهِمْ۔“
(آئینہ کمالاتِ اسلام صفحہ ۵۴۷)

قطع نظر اس کے کہ یقبلنی کی ی پر پیش ذالنا اور ذریتہ کا اعراب پیش سے دینا برق صاحب کی عربی دانی کی قلعی کھول رہا ہے ہم اس جگہ یہ بتانا چاہتے ہیں کہ برق صاحب نے اس کا ترجمہ یوں درج کیا ہے :-

”کنجروں کے بچوں کے بغیر جن کے دلوں پر اللہ نے مہر لگا دی ہے باقی سب

(حرفِ محرمانہ صفحہ ۴۲۸)

میری نبوت پر ایمان لا چکے ہیں۔“

یہ ترجمہ بالکل غلط ہے۔ اور اس جگہ برق صاحب نے عبارت بھی ادھوری پیش کی ہے۔ اس فقرے کا آغاز ان الفاظ سے ہوتا ہے :-

”كَلِّ مُسْلِمٍ يَقْبَلُنِي وَيُصَدِّقُ دَعْوَتِي“

ان الفاظ میں ایک پیشگوئی ہے۔ يَقْبَلُنِي اور يُصَدِّقُ مضارع کے صیغے ہیں جو مستقبل پر دلالت کرتے ہیں۔ مراد آپ کی یہ ہے کہ ایک وقت آرہا ہے کہ ہر ایک مسلمان آپ کو قبول کرے گا۔ اور آپ کی تصدیق کرنے لگے گا۔ اور اس وقت منکرین میں سے صرف ”ذریۃ البغایا“ سرکش لوگ رہ جائیں گے۔ جن کے دلوں پر مرگی ہوگی۔ پس اس عبارت میں حضرت اقدس نے آئندہ زمانہ کی ایک پیشگوئی کا ذکر فرمایا ہے۔ اسی طرح برق صاحب نے ”نجم الہدیٰ“ صفحہ ۱۰ کی عبارت لکھی ہے :-

”دشمن ہمارے بیابانوں کے خنزیر ہو گئے ان کی عورتیں کتوں سے بڑھ

گئیں۔“ (حرف محرمانہ صفحہ ۴۲۸)

یہ ایک شعر کا ترجمہ ہے جو ان عیسائی عورتوں اور مردوں کے متعلق ہے جو نبی کریم ﷺ کے متعلق گند اچھالتے تھے۔ اور آپ کو گالیاں دیتے ہیں۔ ایسے لوگوں کو جو کسی نبی کے خلاف زبان طعن دراز کریں قرآن کریم نے بھی کتے اور سور قرار دیا ہے۔ لیکن برق صاحب سیاق کلام کو چھپاتے ہیں۔ اور خاص لوگوں سے تعلق رکھنے والی عبارت کو عام مفہوم میں دکھا کر حضرت اقدس کے خلاف مسلمانوں میں اشتعال پیدا کرنا چاہتے ہیں۔ حالانکہ اس سے اگلا شعر نجم الہدیٰ کا یوں ہے :-

سُبُّوْا وَمَا اَذْرٰی لِآیِ جَرِیْمَةٍ

سُبُّوْا اَنْعَصٰی الْحَبِیْ اَوْ تَتَحَنَّبْ

ترجمہ :- انہوں نے (آنحضرت ﷺ کو) گالیاں دی ہیں اور ہم نہیں جانتے کہ کس جرم کی وجہ سے دی ہیں۔ تو کیا ہم اپنے محبوب (محمد مصطفیٰ ﷺ) کی نافرمانی کرنے لگ

جائیں گے یا آپ سے کنارہ کش ہو جائیں گے؟ (یعنی انکی گالیوں اور ان کے گندے اعترافوں کو سکر ہم آنحضرت ﷺ کا دامن جو ہمارے محبوب ہیں چھوڑ نہیں سکتے)

پس ان اشعار کا کوئی تعلق مسلمانوں سے نہیں بلکہ ان کا تعلق ان عیسائی پادریوں اور ان کی مبلغہ عورتوں سے ہے جو آنحضرت ﷺ کے خلاف گند بکتے تھے۔

حجرات یہی ہے کہ جن خاص شخصوں کے متعلق حضرت اقدس نے سخت الفاظ استعمال کئے ہیں وہ وہی تھے جو آپ کو یا آنحضرت ﷺ کو گالیاں دینے والے تھے اور گالیاں دینے سے باز نہیں آتے تھے۔ ایسے لوگوں کے متعلق حضرت اقدس کے استعمال کردہ الفاظ بالکل بر محل اور ضروری تھے تا انہیں محسوس ہو کہ گندہ دہنی سے انہیں اجتناب کرنا چاہیے۔ ورنہ سخت الفاظ کے جواب میں انہیں بھی سخت الفاظ سننے پڑیں گے۔

حضرت اقدس علیہ السلام نے اپنے بعض مخالفین کی گالیوں کو کئی دفعہ نظر انداز بھی کیا۔ اور آپ کی مجلس میں تو لوگ آپ کے منہ پر بھی سخت سے سخت گالیاں دے جاتے تھے اور خطوط میں بھی گندی گالیاں لکھتے رہتے تھے مگر آپ خاموشی سے انہیں برداشت کر لیتے تھے اور کچھ جواب نہیں دیتے تھے۔

برق صاحب نے حرف محرمانہ کے صفحہ ۴۲۳ پر ”الہامات مرزا“ کے حاشیہ صفحہ ۱۲۲ کے حوالہ سے حاملین رقعہ کی جو روایت نقل کی ہے یہ روایت چونکہ دشمنان احمدیت کی ہے اس لئے ہم اسے دروغ بے فروغ سمجھتے ہیں۔

حضرت عیسیٰ علیہ السلام کی تعلیم کتنی نرم تھی اور آپ کا اپنے دشمنوں سے برتاؤ کیسا شریفانہ تھا۔ مگر بدگود دشمنوں کے لئے انہیں حرام کار، زنا کار اور سانپ کے بچے کے الفاظ بھی استعمال کرنے پڑے ہیں۔ حضرت نبی کریم ﷺ نے فرمایا ہے :-

”تَكُونُ فِي أُمَّتِي فِرْعَوْنٌ فَيُصِيرُ النَّاسُ إِلَى عُلَمَاءِهِمْ فَإِذَا هُمْ قِرْدَةٌ

(کنز العمال جلد ۷ صفحہ ۹۰)

وَحَنَازِيرُ۔“

یعنی میری امت میں ایک عظیم الشان گھبراہٹ پیدا ہوگی۔ یعنی ایسے حالات پیدا ہو جائیں گے جن کو دیکھ کر لوگ گھبرا اٹھیں گے۔ تب وہ لوگ اپنے علماء کی طرف رجوع کریں گے تو ناگاہ انہیں ہندو اور سؤرپائیں گے۔

اس حدیث میں اُن بعض علماء کی حالت بیان کی گئی ہے جو آخری زمانہ میں پیدا ہونے والے تھے۔ اس لئے حضرت مسیح موعود علیہ السلام کے زمانہ میں اُن میں سے بعض آنحضرت ﷺ کی پیشگوئی کے الفاظ کے مستحق تھے۔

ذرا انصاف کی نظر سے دیکھئے کہ ان لوگوں کی گالیوں اور سخت کلامی کو دیکھ کر حضرت مسیح موعود علیہ السلام نے آخر ۵ مارچ ۱۹۰۱ء کو ”الصلح خیر“ کے نام سے ایک اشتہار شائع فرمایا۔ اور اس میں لکھا :-

”آج پھر میرے دل میں خیال آیا کہ میں ایک مرتبہ پھر آپ صاحبوں کی خدمت میں مصالحت کے لئے درخواست کروں۔ مصالحت سے میری مراد یہ نہیں کہ میں آپ صاحبوں کو اپنا ہم عقیدہ بنانے کے لئے مجبور کروں یا اپنے عقیدہ کی نسبت اس بصیرت کے مخالف کوئی کمی بیشی کروں جو خدا نے مجھے عطا فرمائی ہے بلکہ اس جگہ مصالحت سے صرف یہ مراد ہے کہ فریقین ایک پنختہ عہد کریں کہ وہ اور تمام لوگ جو ان کے زیر اثر ہیں ہر ایک قسم کی سخت زبانی سے باز رہیں۔ سخت زبانی میں یہ بات داخل ہوگی کہ ہر ایک فریق دوسرے فریق کو ان الفاظ سے یاد کرے کہ وہ دجال ہے بے ایمان ہے یا فاسق ہے۔ مگر یہ کہنا کہ اُس کے میان میں غلطی ہے یا خاطی یا مخطی ہے سخت زبانی میں داخل نہ ہو گا اور کسی تحریر یا اشارہ کنایہ سے فریق مخالف کی عزت پر حملہ نہ کرے۔ اگر دونوں فریق میں سے کوئی صاحب اپنے فریق مخالف کی مجلس میں جائے تو جیسا کہ شرط تہذیب اور شائستگی ہے فریق ثانی سے مدارات سے پیش آئے۔“

اور پھر آگے لکھتے ہیں :-

”اور میں نے یہ انتظام کر لیا ہے کہ ہماری جماعت میں سے کوئی شخص تحریر یا تقریر کے ذریعہ سے کوئی ایسا مضمون شائع نہیں کرے گا۔ جس میں آپ صاحبوں میں سے کسی صاحب کی تحقیر اور توہین کا ارادہ کیا گیا ہو۔ اور اس انتظام پر اس وقت سے پورا عملدرآمد ہو گا جب کہ آپ صاحبوں کی طرف سے اسی مضمون کا ایک اشتہار نکلے گا کہ آئندہ آپ پورے عہد کے ساتھ ذمہ دار ہو جائیں گے۔ کہ آپ صاحبان یعنی ایسے لوگ جو آپ کے زیر اثر ہیں یا زیر اثر سمجھے جاسکتے ہیں ہر ایک قسم کی بدزبانی اور جھوٹ اور سب و شتم سے مجتنب رہیں گے۔ اور اس نئے معاہدہ سے آئندہ اس بات کا تجربہ ہو جائے گا کہ کس فریق کی طرف سے زیادتی ہے۔ اس سے آپ صاحبوں کو ممانعت نہیں کہ تہذیب سے رو لکھیں۔ اور نہ ہم اس طریق سے دست کش ہو سکتے ہیں۔ لیکن دونوں فریقوں پر واجب ہو گا کہ ہر ایک قسم کی بدزبانی اور بدگوئی سے منہ بند کر لیں۔ مجھے بہت خوشی ہو گی جب آپ کی طرف سے یہ اشتہار پہنچے گا۔ اور اسی تاریخ سے ان تمام امور پر عملدرآمد شروع ہو گا۔ بالفعل اس اندرونی تفرقہ کو مٹانے کے لئے اس سے بہتر کوئی تدبیر نہیں۔

(تبلیغ رسالت جلد ۱ صفحہ ۸)

علماء کی طرف سے اس مصالحانہ پیشکش کا جواب

اس مصالحانہ پیشکش کا جواب مولوی عبدالواحد صاحب خانپوری نے ذیل کے لہجے اور گندے عنوان ”اظہار مخادعہ مسلّمہ قادیانی جواب اشتہار پولس ثانی الملقب بکشف الغطاء عن ابصار اہل العمی“ کے تحت ۱۹۰۱ء میں یوں دیا :-

”مرزا صاحب نے ان (احمدیوں) کو کہا کہ صبر کرو۔ میں لوگوں سے صلح کرتا ہوں۔ اگر صلح ہو گئی تو مسجد بنائیگی (امر تر میں۔ ناقل) کچھ حاجت نہیں اور نیز بہت قسم کی ذلتیں اٹھائیں۔ معاملہ ویر تاؤ مسلمانوں سے بند ہو گیا۔ عورتیں منکوحہ مخطوبہ

بوجہ مرزائیت کے چھینی گئیں۔ مُردے اُن کے تجبیز و تکفین اور بے جنازہ گڑھوں میں دبائے گئے وغیرہ وغیرہ تو کذاب قادیانی نے یہ اشتہار مصالحت کا دیا۔“

اب برق صاحب سوچ لیں کہ ایسے لوگوں پر پھول برسانے چاہئیں یا یہ کسی اور بات کے مستحق ہیں۔

جناب برق صاحب کو یہ بھی اعتراض ہے کہ حضرت مرزا صاحب نے خود لکھا ہے :-

”لعنت بازی صدیقوں کا کام نہیں مومن لعان نہیں ہوتا۔“

(ازالہ صفحہ ۶۶۰)

لیکن اس کے باوجود حضرت مرزا صاحب نے عبدالحق غزنوی پر ہزار ہزار لعنت ڈالی ہے۔

حضرت اقدس کا یہ قول اپنی جگہ درست ہے کہ لعنت بازی صدیقوں کا کام نہیں۔ اور مومن لعان نہیں ہوتا۔ مراد اس سے یہ ہے کہ مومن لعنت میں ابتداء نہیں کرتا۔ ورنہ یہ ایک حقیقت ہے کہ ظالموں کے خلاف خود رسول پاک ﷺ نے ایک عرصہ تک فجر کی نماز میں نام لے لے کر لعنت ڈالی ہے۔ چنانچہ صحیح بخاری جلد ۳ صفحہ ۸۳ میں حدیث ہے :-

”كَانَ يَقُولُ فِي بَعْضِ صَلَاتِهِ فِي صَلَاةِ الْفَجْرِ اَللّٰهُمَّ الْعَنَ فُلَانًا وَفُلَانًا لِاحِبَّاءٍ مِنَ الْعَرَبِ۔“

یعنی رسول اللہ ﷺ اپنی فجر کی بعض نمازوں میں کہتے تھے۔ اے اللہ! فلاں پر

لعنت بھیج فلاں پر لعنت بھیج مراد آپ کی عربوں کے زندہ لوگ تھے۔

کسی کے ظلم و ستم کرنے پر اس پر لعنت کرنا از روئے قرآن و حدیث منع نہیں۔ جب تک خدا نہ روک دے۔ بلکہ خدا تعالیٰ نے تو جھوٹوں پر خود بھی لعنت ڈالی

ہے۔ اور یہ بھی فرمایا ہے۔

عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ۔

کہ ان لوگوں پر اللہ کی بھی لعنت ہے اور فرشتوں کی بھی لعنت ہے اور تمام لوگوں کی بھی لعنت ہے۔ پس لعنت ڈالنا بہر صورت مومن کے لئے ناجائز نہیں۔ ہاں یہ بات مومن کی شان کے خلاف ہے کہ وہ لعنت بازی میں ابتداء کرے۔ مستحق لعنت پر لعنت تو ایک ضروری امر ہے۔ کیونکہ لعنت دراصل اس سے بیزاری کا اظہار ہے اور اپنی مظلومیت کو خدا تعالیٰ کے حضور پیش کرنے کے مترادف ہے۔



خاتمہ

اپنی کتاب کے خاتمہ میں جناب برق صاحب نے لکھا ہے :-

”ہمارا آغاز سے ارادہ تھا کہ ہم اس مسئلہ کے تمام پہلوؤں پر منصفانہ اور غیر جانبدارانہ نگاہ ڈالیں۔ کہیں تحریف نہ کریں کسی عبارت کو مصنف کے منشاء کے خلاف مسخ نہ کریں۔ اور کوئی دلائل و ارا لفظ ساری کتاب میں داخل نہ ہونے دیں الحمد للہ ہم ان ارادوں میں کامیاب رہے۔“ (حرفِ محرمانہ صفحہ ۴۳۲)

ممکن ہے آغاز کتاب سے برق صاحب کا ارادہ ایسا ہی ہو لیکن ان واقعات کو چھپایا نہیں جاسکتا کہ جناب برق صاحب نے اپنے اعتراضات میں حوالہ جات کے پیش کرنے میں تحریف سے بھی کام لیا ہے اور مصنف کے منشاء کے خلاف عبارت کو مسخ بھی کیا ہے اور اپنے اس ارادہ سے بھی عمدہ برآ نہیں ہو سکتے کہ وہ کوئی دلائل و ارا لفظ تک

اس میں داخل نہیں ہونے دیجئے۔ یہ تو درست ہے کہ برق صاحب نے کھل کر گالی نہیں دی لیکن ناروا طریق سے طنز و استہزاء گالیوں سے کسی طرح کم نہیں۔ اُن کی کتاب پڑھنے والا خود ان امور کو محسوس کر سکتا ہے۔ پس ان کے لئے الحمد للہ کہنے کی بجائے استغفر اللہ کہنا زیادہ موزوں ہے۔ تاخذ تعالیٰ ان کے گناہ معاف کرے اور ان کو انصاف کے ساتھ حضرت اقدس علیہ السلام کے معاملہ میں غور کرنے کی توفیق عطا فرمائے آمین اللہم آمین۔

خاتمہ میں برق صاحب نے اپنی کتاب کا خلاصہ مختصر الفاظ میں نو نمبروں کے ماتحت پیش کیا ہے۔ ہم بھی اپنی کتاب کا خلاصہ نو نمبروں کے ماتحت پیش کرتے ہیں :-

(۱)

ہم نے قرآن وحدیث۔ اقوال بزرگان دین اور حضرت ہابی جماعت احمدیہ کی تحریرات سے ثابت کر دیا ہے کہ آیت خاتم النبیین ﷺ کی پیروی میں اور آپ کے افاضہ روحانیہ میں ایک امتی کے لئے مقام نبوت میں روک نہیں۔ بے شک خاتم النبیین ﷺ شارع اور مستقبل انبیاء کا آخری فرد ہیں اور امتی کا آپ کے فیض سے مقام نبوت پانا آپ کی اس شان بلند کو ظاہر کرتا ہے جو صرف آپ کو تمام انبیاء میں امتیازی طور پر حاصل ہے۔

(۲)

قرآن مجید میں بے شک مسیح کا نام لے کر پیشگوئی مذکور نہیں لیکن ہم نے ثابت کر دیا ہے آیت استخلاف میں ایک مسیح کی آمد کے لئے اشارۃ الفص ضرور موجود ہے۔ اور آیات قرآنیہ رسول کریم ﷺ کی پیروی میں نبی کا آنا بھی ممتنع قرار نہیں دیتیں۔

برق صاحب کا یہ قول بالکل غلط ہے کہ احادیث بقول مرزا ظنی اور ساقط عن الاعتبار ہیں۔ حضرت اقدس علیہ السلام نے حدیثوں کے متعلق کبھی ایسا کلمہ نہیں کہا۔ چنانچہ مسیح موعود کی آمد سے متعلقہ احادیث کو بھی جو بخاری میں بیان ہوئی ہیں آپ درست سمجھتے ہیں اور دعویٰ کی تائید میں پیش کرتے ہیں۔

(۳)

ہم نے ثابت کر دیا ہے کہ حضرت اقدس علیہ السلام نے جس جس جگہ بھی نبوت سے انکار کیا ہے صرف مستقل اور تشریعی نبوت سے انکار کیا ہے۔ آنحضرت ﷺ کی اطاعت میں نبی اور رسول کا نام پانے سے آپ نے کبھی انکار نہیں فرمایا۔ اور مراد اس نبوت اور رسالت سے خدا تعالیٰ کی طرف سے امور غیبیہ کثیرہ پر اطلاع پانا قرار دیا ہے۔ خود برق صاحب یہ اقرار کر چکے ہیں :-

”ازالہ اوہام ستمبر ۱۸۹۱ء کی تصنیف ہے اور مرزا صاحب کا دعویٰ رسالت کم از کم پچیس برس پہلے کا تھا۔“
(حرفِ محرمانہ صفحہ ۴۴)

اگر برق صاحب کی یہ بات درست ہے تو صاف ظاہر ہے کہ ۱۹۰۲ء سے پہلے بھی آپ اپنے تئیں رسول قرار دیتے رہے ہیں اور بقول برق صاحب آپ کا یہ دعویٰ ۱۸۷۸ء سے ہے۔ حساب شماری میں برق صاحب کو کچھ غلطی ہوئی ہے۔ کیونکہ پبلک میں آپ کا دعویٰ براہین احمدیہ کے زمانہ سے آیا ہے تاہم براہین احمدیہ کی اشاعت کے وقت خدا تعالیٰ کی طرف سے آپ کو نبی اور رسول قرار دے دیا گیا تھا۔ لہذا آپ نے جس قسم کے دعویٰ نبوت کو خروج از اسلام قرار دیا وہ تشریعی اور مستقل نبوت ہے نہ کہ نبوت جزئیہ کا دعویٰ۔ ہاں ۱۹۰۱ء سے آپ پر اپنی نبوت کے بارے میں جو جدید انکشاف ہوا اس کی وضاحت ہم متعلقہ باب میں کر چکے ہیں۔

(۴)

یہ غلط ہے کہ حضرت اقدسؒ نے انگریز فرمانرواؤں کو دجال قرار دے کر اپنی جماعت کو ان کی اطاعت کی تعلیم دی۔ دجالیت عیسائی پادریوں کے مذہبی فتنوں کا نام ہے۔ یا مذہب کے خلاف ان کے سائنس دانوں کے ملحدانہ فلسفہ کا نام۔ انگریز تو خود پادریوں کے دجل کا شکار ہیں۔

(۵)

برق صاحب نے جن دعاؤں کی عدم قبولیت پر بحث کی ہے ہم اس کی پوری پوری تردید کر چکے ہیں۔

(۶)

برق صاحب نے جن پیشگوئیوں پر اعتراضات کئے ہیں ان میں پیشگوئیوں کے اصولوں کو مد نظر نہیں رکھا۔ ہم نے ثابت کر دیا ہے کہ حضرت اقدس علیہ السلام کی کوئی پیشگوئی اصولی لحاظ سے قابل اعتراض نہیں۔ ہم پیشگوئیوں پر برق صاحب کے تمام اعتراضات کی پوری پوری تردید کر چکے ہیں۔

(۷)

حضرت اقدس علیہ السلام کے الہامات پیشک بشارات تک محدود ہیں۔ کیونکہ آپ تشریفی نبی نہ تھے بلکہ صرف معجزات والی نبوت ہی کے حامل تھے۔

(۸)

حضرت اقدس علیہ السلام کا اردو کلام اپنے زمانہ کے لحاظ سے نہایت فصیح و بلیغ اور مؤثر ہے۔ جس سے ایک فعال جماعت وجود میں آئی۔ ادیبوں نے آپ کی زبان کو سراہا ہے۔ زبان میں تبدیلی ہوتی رہتی ہے لہذا آج کل کی زبان سے اُس زمانہ کی زبان کا

مقابلہ کرنا محققانہ اور غیر جانبدارانہ امر نہیں۔ آپ کی اردو زبان میں برق صاحب نے جن خامیوں کو تلاش کیا ہے ان کے نظائر ہم اس زمانہ کے اردو ادب کے مسلم اساتذہ کے کلام سے پیش کر چکے ہیں۔ اردو زبان نئی زبان تھی۔ اس لئے آج سے پون صدی قبل اس کے لئے کوئی معیار نہ تھا۔ پھر عربی زبان کی جو غلطیاں آپ نے ظاہر کرنے کی کوشش کی ہے ہم نے ثابت کر دیا ہے کہ وہ غلطیاں نہیں بلکہ اعتراضات سراسر علمی کم مائیگی کا ثبوت ہیں۔

(۹)

مخالفوں کے خلاف حضرت اقدس علیہ السلام کے سخت الفاظ ابتدائی حیثیت قطعاً نہیں رکھتے بلکہ جو اہلی حیثیت رکھتے ہیں اور وہ بھی انتہائی مظلومانہ حالت میں اور یہ امر شانِ نبوت کے کسی طرح خلاف نہیں۔



جناب برق صاحب کہہ چکے ہیں کہ ۱۸۹۱ء سے کم از کم پچیس سال قبل بھی مرزا صاحب کا دعویٰ رسالت موجود تھا تو پھر ان کا یہ لکھنا کس طرح درست تھا کہ ۱۹۰۲ء تک آپ یہی فرماتے رہے کہ میں نبی نہیں۔ صاف ظاہر ہے کہ ایک قسم کی نبوت کا دعویٰ آپ کا ۱۸۹۱ء سے پہلے موجود تھا۔ اور ہم بتا چکے ہیں کہ اس نبوت کو آپ نبوتِ جزئیہ قرار دیتے تھے اور اس کی محدث کے دعویٰ سے تعبیر فرماتے تھے۔ اور اپنے تئیں من وجہ امتی اور من وجہ نبی بہ نبوتِ جزئیہ قرار دیتے تھے اور ۱۹۰۱ء سے مزید انکشاف ہونے پر آپ پر یہ حقیقت کھلی کہ آپ کا مقامِ محدثیت سے بالا ہے اور نفسِ نبوت میں آپ نبی ہیں مگر ایک پہلو سے نبی اور ایک پہلو سے امتی۔ اور کیفیت اس دعویٰ کی وہی بیان فرمائی جو ۱۹۰۱ء سے پہلے بیان فرماتے رہے کہ آپ خدا تعالیٰ کی ہم کلامی سے مشرف ہیں۔ اور خدا تعالیٰ آپ پر بھرت امورِ غیبیہ ظاہر کرتا ہے اور اس

دعویٰ کی کیفیت میں کوئی تبدیلی وقوع میں نہیں آئی۔ پس شروع دعویٰ ہی سے آپ ایک پہلو سے نبی ہیں اور ایک پہلو سے امتی۔ اور لفظی تبدیلی کوئی ایسی پیدا نہیں ہوئی جس سے مخالفین علماء اپنی مسلمہ تعریفِ نبوت کی بنا پر آپ پر ختم نبوت کے منکر ہونے کا الزام دے سکیں۔

برق صاحب احمدی اور غیر احمدی کا امتیاز مٹانا چاہتے ہیں اگر ایسا ہو جائے تو زندگی کی وہ روح ختم ہو جائے جو حضرت مسیح موعود علیہ الصلوٰۃ والسلام نے ایک عظیم جماعت کے دلوں میں اشاعتِ اسلام کے لئے پیدا کی ہے۔ احمدیوں کے لاہوری فریق نے اس امتیاز کو کم کرنے کی کوشش کی لیکن تجربہ بتاتا ہے کہ وہ اشاعتِ اسلام کے کام میں ناکام رہے ہیں۔ اس لئے برق صاحب کا مدابنت کرنے کا مشورہ قبول نہیں کیا جاسکتا۔ امتیاز کے قائم رکھنے میں ہی اسلام کا فائدہ ہے۔

آخر میں ہم اپنی کتاب کے قارئین کو اس بات کی دعوت دیتے ہیں کہ وہ احمدیہ تحریک کا ٹھنڈے دل سے مطالعہ کریں اور مخالفین کی کتابوں کے مطالعہ پر ہی اکتفاء نہ کریں بلکہ براہ راست احمدیہ لٹریچر خود پڑھ کر کسی صحیح نتیجہ پر پہنچنے کی کوشش کریں تاخدا کے حضور آخری زمانہ کی اس عظیم الشان تحریک سے بے اعتنائی برتنے کے مرتکب نہ ٹھہریں جس کی پیشگوئیاں سرور کائنات فخر موجودات ﷺ کی احادیث میں موجود ہیں۔

واخر دعوانا ان الحمد لله رب العلمین (۳/ مکی ۶۳)

